

بِسْمِ اللّٰهِ الرَّحْمٰنِ الرَّحِیْمِ

کحل الجواهر

..... ﴿ لا ربا البصائر ﴾

جلد دوم

جواب ”ہدایہ مہدویہ“ مولفہ مولوی زماں خاں صاحب رام پوری
(من تالیفات)

جامع علوم معقول و منقول حاوی مسائل فروع و اصول فخر قوم مہدویہ واقف
اسرار لدنیادانائے رموز شریعت و حقیقت حضرت مولانا مولوی سید نصرت صاحب

جسکو

مجلس علمائے مہدویہ (ہند) نے بغرض افادہ قوم مہدویہ شائع کیا

۱۳۷۶ ہجری م ۱۹۵۷ء



پیش لفظ

حَامِدًا وَ مُصَلِّيًا وَ تَسْلِيمًا۔

الحمد للہ قوم مہدویہ کی مذہبی و تاریخی جلیل القدر کتاب ”کحل الجواہر“ کی دوسری جلد مجلسِ علمائے مہدویہ ہند کے زیر اہتمام شائع ہو رہی ہے۔ مولف کتاب ”فخر قوم“ اُستاذ العلماء علامتہ العصر حضرت مولانا سید نصرت علیہ الرحمہ کے مختصر حالات اور سببِ تالیف کے ضروری واقعات جناب مولانا سید نجم الدین صاحب افضل العلماء رکن مجلسِ علمائے مہدویہ ہند نے ”کحل الجواہر“ کی جلد اول کی ابتدا میں ”تعارف“ کے عنوان کے تحت ترجمہ مولف علیہ الرحمۃ کے طور پر درج کئے ہیں ”کحل الجواہر“ جس قدر اہم ہے، اس کی تاریخ بھی طویل اور اہم ہے۔ اس کے لئے مستقل تالیف کی ضرورت ہے۔

مختصر یہ کہ ابورجاز ماں خاں رامپوری نے جو گذشتہ صدی ہجری میں نظام الملک نواب میر محبوب علی خاں والی سلطنت آصفیہ حیدرآباد دکن کے اتالیق تھے۔ نواب سر سالار جنگ اول مدار المہام وقت کی اجازت سے ۱۲۸ھ میں ایک کتاب موسوم بہ ”ہدیہ مہدویہ“ مذہب مہدویہ کے خلاف تیار کر کے کانپور کے مطبع نظامی میں طبع کروائی۔ اور حیدرآباد و بیرونجات میں شائع کی گئی۔ جو تین سو سے زائد صفحات پر مشتمل ہے۔ یہ کتاب صرف مذہبی جذبات کے تحت نہیں بلکہ بعض سیاسی اسباب کے پیش نظر لکھی گئی تھی اسلئے اعتراضات کا دائرہ کافی وسیع کر دیا گیا۔ مذہبی مسائل سے تجاوز کر کے تاریخی حالات و واقعات سماجی و خانگی معاملات اور قوم مہدویہ کے کسی بھی فرد کے کسی بھی فعل و عمل کو نشانہ اعتراض بنانے کی کوشش کی گئی ہے خواہ وہ کہیں کا بھی باشندہ ہو۔

”ہدیہ مہدویہ“ میں جو انداز بیان اختیار کیا گیا ہے وہ مہدویہ کے لئے سخت دلخراش اور بے حد اشتعال انگیز ہے۔ مقتداے مذہب امامنا حضرت سید محمد جو پوری مہدی موعود علیہ الصلوٰۃ والسلام کی جناب میں استہزاء، بدکلامی، افتراءات اور سلف سے خلف تک تمام بزرگان مہدویہ پر طعن و تشنیع اور روایات مہدویہ میں تحریفات لفظی و معنوی اور واقعات و حالات میں غلط بیانیوں، دگداز طرز نگارش اور احکام دین و اصول علم کی سب کچھ خلاف ورزیاں اس کتاب میں موجود ہیں۔

”ہدیہ مہدویہ“ کی اشاعت سے پوری قوم مہدویہ میں عام ناراضی اور سخت اشتعال کی لہر دوڑ گئی۔ حیدرآباد اور بیرونجات سے ”ہدیہ مہدویہ“ کے متعدد جوابات لکھے اور شائع کئے گئے۔ ان جوابات میں ”کحل الجواہر“ زیادہ تفصیلی اور ضخیم کتاب ہے اس کی طباعت و اشاعت کا قوم کو بے حد اشتیاق رہا ہے۔ لیکن اس کی طباعت و اشاعت پر حکومت حیدرآباد کی جانب سے سخت امتناع عاید رہا۔ اس لئے شائع نہ ہو سکی۔

چنانچہ ایک واقعہ یہ بھی ہے کہ ۱۳۰۲ھ میں جناب شیخ احمد صاحب مرحوم سوداگر اہل سکندر آباد (جد امجد جناب خاں بہادر عبدالکریم بابو خاں صاحب) نے ایک مطبع خرید کر ”کحل الجواہر“ کی طباعت کا کام شروع کرنا چاہا۔ اور اس کی اشاعت کا اشتہار جاری کیا۔ چونکہ کنونٹمنٹ سکندر آباد برٹش رزیڈنٹ حیدرآباد کے زیر حکومت تھا اور وہاں حکومت ہند کے قوانین نافذ تھے اس لئے امید تھی کہ وہاں کوئی مزاحمت نہ ہو سکے گی۔ لیکن حکومت حیدرآباد کی طرف سے رزیڈنٹ حیدرآباد کے پاس تحریک کی گئی اور ”کحل الجواہر“ کی

طباعت و اشاعت پر امتناع عاید کروانے میں کامیابی حاصل کی گئی۔

بلکہ حضرت مولف علیہ الرحمۃ کو مطلع کیا گیا کہ ”کحل الجواہر“ کی طباعت و اشاعت سے نقض امن کا اندیشہ ہے۔ جہاں کہیں بھی اس کی طباعت عمل میں لائی جائے گی اس کی تمام تر ذمہ داری آپ کی ذات پر عاید ہوگی۔

سوء اتفاق سے اس وقت حکومت حیدرآباد کے مقتدر عہدوں پر وہی لوگ فائز تھے جنہوں نے ہدیہ مہدویہ کی تالیف میں کسی نہ کسی مقصد کے تحت شرکت و اعانت کی تھی اسلئے وہی ”کحل الجواہر“ کی اشاعت میں مقدور بھر حایل رہے۔

غرض ایسے ہی بنیادی وجوہ و اسباب سے عرصہ دراز تک طباعت و اشاعت نہ ہو سکی جب حالات بدل گئے اور فضا سازگار ہو گئی تو بمصداق کل امور مرہون باوقااتھا ”کحل الجواہر“ کی تالیف کے کامل (۷۶) سال بعد ۱۳۶۸ھ م ۱۹۴۹ء جلد اول طبع و شایع ہوئی جو ”ہدیہ مہدویہ“ کے باب اول متعلق عقاید مہدویہ اور باب دوم متعلق تاریخ مہدویہ کے مدلل مبسوط و مضبوط جوابات پر مشتمل ہے اس کی طباعت کا سہرا جناب مولوی سید محمود صاحب مرحوم ساکن محلہ کالا ڈیرہ حیدرآباد دکن مہتمم آبکاری حکومت آصفیہ کے سر ہے جنہوں نے ذاتی زر کثیر صرف کیا ہے برذالہ مضجعہ۔

کحل الجواہر کی دوسری جلد جو شایع ہو رہی ہے اس میں ”ہدیہ مہدویہ“ کے باب سوم کے جوابات ہیں خط کسی قدر خفی ہونے کے باوجود اس کی ضخامت سواچہ سو صفحات پر مشتمل ہے جس میں مذہب مہدویہ کے بنیادی اہم مسائل زیر بحث آئے ہیں یہ پوری کتاب گویا ہدیہ مہدویہ کے مقصود بہ مسائل کا نیچوڑ ہے اس لئے کہ مولف ”ہدیہ مہدویہ“ نے اپنی پوری صلاحیتیں اس باب سوم میں صرف کر دی ہیں اور مذہب مہدویہ کے دلائل ثبوت کو غلط بے بنیاد ثابت کرنے کی کوشش کی ہے اس باب سوم کے مقابل ”ہدیہ مہدویہ“ کے بقیہ ابواب میں زیادہ تر پچھلے مباحث ہی کا مکرر اعادہ کیا گیا ہے۔

”کحل الجواہر کی یہ دوسری جلد ”ہدیہ مہدویہ“ کے باب سوم کے مہتم بالشان جوابات پر مشتمل ہے ہر اعتراض کا مکمل تجزیہ کر کے ہر جز پر با دلائل بحث کی گئی ہے۔ اور معترض کی بے اصولیاں غلط بیانیاں افترا پر دازیاں اور متعصبانہ تنگ نظریاں سب کچھ واضح طور پر دکھادی گئی ہیں۔ صرف فہرست مضامین کے دیکھنے سے ہی ان مباحث کی اہمیت کا اندازہ ہو سکتا ہے۔

”ہدیہ مہدویہ“ کی طرز نگارش کے بالمقابل ”کحل الجواہر“ میں جو وقار، حُسن بیان اور اخلاقِ محمدیہ صلعم کی جو پیروی جلوہ گر ہے وہ بھی اپنی آپ مثال ہے اور مولف علیہ الرحمۃ ہی کے شایانِ شان ہے اور بافضال الہی و برکت اخلاق اما مناعلیہ السلام معترض کا یہ بھی ایک بدیہی جواب ہے کہ ایک مہدوی کے اخلاق کا معیار اس قدر بلند پایہ ہے تو اس کے معصون عن الخطا مقتدا امام کے اخلاق کا کیا حال ہوگا!!! فاعتبروا یا اولی الابصار۔ مولوی عبدالحکیم صاحب منشی فاضل مولوی عالم نے نہایت مستعدی و تن دہی سے اس جلد کے اصل مرحمہ مسودہ کو بھی مروجہ رسم الخط کے مطابق صاف اور خوشخط نقل کیا جس سے طباعت میں بڑی مدد ملی آپ کے اس جوش مذہبی و خدمت قومی کی اللہ تعالیٰ جزاء خیر دے۔ و آخر الدعوانا ان الحمد للہ رب العالمین فقط

فقیر ابوسعید سید محمود شریف اللہی معتمد مجلس علمائے مہدویہ ہند قسطنطنیہ حیدرآباد آندھرا پردیش

المرقوم ۱۴ رمضان المبارک ۱۳۷۸ھ مطابق ۲۴ اپریل ۱۹۵۸ء

از کلک گہر جناب قمر الشعراء سید ابراہیم صاحب قمر حیدر آبادی تضمین بر اشعار آبدار علامہ مندوڑی صاحب المتخلص بہ ہوش زاد لطفہ

نصرت دیں فخر ملت افتخار روز گار
علم کی دنیا میں جس کا آج تک بھی ہے وقار
آنکہ چوں کحل الجواہر میگذار ویاد گار
سہل اور آساں نہ تھا لکھنا کچھ اس ہدیہ کا رد
کردیا تصنیف لیکن آپ نے باجد و کد
از تصانیف گزین نصر عالی تبار
ہست بر قرطاس لقطش مثل رہ پویاں خلد
من ہماں گویم کہ میگویند مہ رویان خلد
درمدارِ او سوادِ عینِ خوبانِ تنار
دیکھنے والے کے دل میں اپنا کر لیتی ہے گھر
عالمانِ دہر حیراں ہیں دلائل دیکھکر
لشکر تائید حق بیند قطار اندر قطار
سچ تو یہ ہے دے جواب اسکا یہ طاقت تھی کسے
کردیا پیدا و لیکن حق نے اپنے فضل سے
چون مصنف یک نیامد فاضلے از صد ہزار
بعد ہدیہ چہ برس تک حق نے دی جب اسکو ڈھیل
یہ نہ جانا تھا کہ اس کے رد کی یوں ہوگی سبیل
از مقاصد مایہ دار و از فواید نکتہ بار
حضرت سمنی نے لکھا ہے جو اس پر حاشیہ
اسکی نسبت ہوش صاحب نے قمر سے یوں کہا
تا کہ از انوار او تابندہ شد آئینہ وار

میں نے حضرت قمر الشعراء کی تضمین دیکھی ماشاء اللہ بڑی اچھی تضمین ہے اشعار کو اپنالے ہیں

المرقوم ۷ فروری ۱۹۵۸ء

محمد سعاد اللہ خاں

مولوی کامل و متکلم سابق پرنسپل دارالعلوم کالج

تاریخی تخمیس

چاپ شد کحل الجواہر یا برآمد آفتاب
 آرزو اندر دلِ مخلص چو بوے در گلاب
 شپہرہ چشماں از و گشتند اندر پیچ و تاب
 حاسداں راشد جگر از دیدنش مثل کباب
 کورِ مادر زاد را سرمہ نمی آید بکار
 آج سے سو سال پہلے کی زبان میں تھی کتاب
 تھی ضرورت اس زمانے کی زباں میں ہو جواب
 زان سبب تدوین کردہ جانشین او شہاب
 یعنی آمد آفتابی درمکان آفتاب
 سایہ اش بر قوم بادا تا قیامت بر قرار
 اہل علم و فضل کتنے ایک ہیں اور متقی
 دل میں اپنے رکھتے ہیں اسکی اشاعت کی خوشی
 بارک اللہ قدر دان ہیں اسکے سارے مہدوی
 سال میگویم قمر من نیز با صد خرمی
 چاپ شد کحل الجواہر کان جوہر زرنگار

قطعہ توصیفی کحل الجواہر از حضرت منور

اللہ نے اعلام کیا مہدی کی حجت
 آنکھوں پہ اسے رکھتے ہیں ارباب بصائر
 اعجاز ہے تصنیف میاں سید نصرت
 نام اس کا سزاوار ہوا کحل الجواہر

ہدیہ تشکر

منجانب مجلس علمائے مہدویہ ہند

بخدمت علامتہ العصر مولانا شید شہاب الدین صاحب صدر مجلس علمائے مہدویہ ہند

صدر محترم مدظلہم لایق صد شکر یہ ہیں کہ آپ نے کتاب ”کحل الجواہر“ جلد دوم کی طباعت و اشاعت کے لئے فراہمی سرمایہ کا اہم کام اپنے ذمہ لیا اور طباعت و اشاعت کتاب کی اجازت مجلس کو دی۔ اسی بنا پر مجلس کی جانب سے اشاعت عمل میں لائی گئی۔ اور اس کی اشاعت سے جمع ہونے والے سرمایہ کو مجلس علماء کا سرمایہ قرار دیا تاکہ مجلس علماء دوسرے قومی علمائے پیشین و حال کی مفید تالیفات و تصنیفات کی نشر و اشاعت کی اہم خدمات انجام دے سکے۔

حضرت مولوف کحل الجواہر تغمدہ اللہ بغفر انہ کے اس علمی فیضان جاریہ کے ساتھ ساتھ صدر محترم کا یہہ گرانقدر اور فقید المثل ایثار بھی فیض جاریہ اور باقیات الصالحات میں شامل رہے گا۔ اللہم زد فرد۔

صدر محترم کی خدمت میں مجلس علمائے مہدویہ ہند کی جانب سے ہدیہ تبریک و تشکر پیش کیا جاتا ہے کہ جو خدمت مجلس علماء کے تفویض کی گئی تھی وہ بفضل خداے لایزال پوری ہوئی۔ یعنی کحل الجواہر جلد دوم طبع ہو کر قوم کے ہاتھوں تک پہنچنے کا مقدس فریضہ انجام پایا۔

قوم واقف ہے کہ استاذ العلماء علامہ سید نصرت تغمدہ اللہ بغفر انہ کی حیات؟؟؟ میں کحل الجواہر کی طباعت و اشاعت کی مسلسل کوشش ہونے کے باوجود جب اس میں کامیابی نہ ہو سکی تو آپ نے جہاد بالقلم کی اس جلیل القدر امانت کو اپنے منتخب و ممتاز فرزند اور وحید العصر جانشین مولانا سید شہاب الدین صاحب صدر مجلس علمائے مہدویہ ہند کے تفویض فرما دیا تھا۔

صدر محترم نے اس مقدس امانت کی حفاظت، اس کی تہذیب، حوالجات کتب اور مفید حواشی وغیرہ ضروریات کی تکمیل میں اپنے اوقات عزیز کا بڑا حصہ صرف فرمایا۔ اور ہر ممکن موقع اور ذریعہ سے اس کی طباعت و اشاعت میں ساعی رہے۔ اللہ جل شانہ، کا شکر ہے کہ اس کے فضل و کرم سے یہہ دیرینہ تمنا پوری ہوئی۔ اور ”کحل الجواہر جلد اول“ ۱۳۶۸ھ میں آپ ہی کی نگرانی میں شائع ہوئی اور اب اسی کی ”جلد دوم“ بھی آپ ہی کی نگرانی میں شائع ہو رہی ہے خداے برتر سے دعا ہے کہ ”کحل الجواہر“ کی جلد سوم کی طباعت کو بھی وہ پایہ تکمیل کو پہنچائے۔ اور قوم کی اس وحید العصر ہستی صدر محترم کو صحت و توانائی عطا فرمائے اور آپ کا سایہ فیض آئیہ مجلس اور قوم پر عرصہ دراز تک قائم رکھے۔ آمین ثم آمین۔

المرقوم ۱۷ شوال المکرم ۱۳۷۷ھ ۷ مئی ۱۹۵۸ء روز چہار شنبہ

فقیر ابو سعید سید محمود شریف اللہی

معتد مجلس علمائے مہدویہ ہند

فہرست مضامین کحل الجواہر

جلد دوم

صفحہ	مضمون	سلسلہ نمبر
۲۵	دلائل و علامات کی تمہیدی بحث	﴿۱﴾
۲۵	کسی مسئلہ کے تصفیہ کیلئے اسی مسئلہ کے مماثل فریقین کا متفقہ کوئی مسئلہ بنائے فیصلہ ہو سکتا ہے	﴿۲﴾
۲۶	امام مہدیؑ کے متعلقہ اخبار مغیب توریت و انجیل میں ذکر کردہ بشارات متعلقہ نبی آخر الزماں سے ٹھیک مماثل ہیں	﴿۳﴾
۲۷	اسلامی اصول اور خصوصاً اہل سنت کے مسلمہ اصول کی بنا پر علامات کا ماخذ صحیح و قوی ہونا چاہئے	﴿۴﴾
۲۷	علامات کے متعلق ملا علی متقی کی یہ غلطی کہ بلا لحاظ ضعیف و قوی و صحیح و سقیم، تمام علامات کا پایا جانا ضروری کہا ہے	﴿۵﴾
۲۸-۲۷	تمام مذاہب کے پیرو اپنے مذاہب کی بنا انہی احادیث پر رکھتے ہیں جو ان کے پاس صحیح سمجھے جاتے ہیں	﴿۶﴾
۲۹	اخبار صحیحہ سے حجت لینا اور غیر صحیحہ سے نہ لینا قدیم اور سب کا مسلمہ دستور ہے	﴿۷﴾
۲۹	علمائے متکلمین نے رسول اللہ صلعم کے دعویٰ نبوت اور اخلاق کو اثبات نبوت کی قوی دلیل قرار دیا ہے اور انبیائے سابقین کی بشارات سے زیادہ حجت نہیں لی ہے	﴿۸﴾
۲۹	کثرت ظنون مفید یقین ہونے کی بحث	﴿۹﴾
۳۱	امام مہدی علیہ السلام کے فاطمہ النسب ہونے کی نسب شعب الایمان کے قول سے بحث	﴿۱۰﴾
۳۲	مہدی علیہ السلام کے فاطمہ النسب ہونے کی بحث	﴿۱۱﴾
۳۳	رسول اللہ کے سلسلہ نسب میں اختلاف روایات	﴿۱۲﴾
۳۵	رسول اللہ صلعم اولاد اسماعیل سے ہونے کا معاندین اسلام کو انکار ہے (حاشیہ)	﴿۱۳﴾
۳۶	مورخین انساب کا اتفاق ہے کہ رسول اللہ صلعم ضرور اولاد ابراہیم سے ہیں خواہ شجرہ نسب میں نام زیادہ ہوں یا کم	﴿۱۴﴾
۳۶	امیر نعمت اللہ امام موسیٰ کاظمؑ کے بیٹے یا پوتے ہونے کی تحقیق	﴿۱۵﴾
۳۷	عرب میں پوتے کو دادا کا بیٹا کہنے کی مثالیں	﴿۱۶﴾
۳۷	تحقیق نسب کے متعلق حضرت عالم میاں صاحب کا مولف ہدیہ کو انتباہ	﴿۱۷﴾

۳۸	ثبوت نسب کیلئے عام شہرت و تواتر کافی ہے	﴿۱۸﴾
۳۸	امام موسیٰ کاظمؑ کی وفات کا سنہ اور اس سے مستخرجہ حساب غلط ہے	﴿۱۹﴾
۳۹	مولف ہدیہ نے امام موسیٰ کاظمؑ سے امامنا علیہ السلام تک جو بارہ بطن بتائے ہیں وہ صحیح نہیں ہیں بلکہ چودہ بطن ہوتے ہیں	﴿۲۰﴾
۴۱	عمروں کی جدول جس سے کوئی پشت ستر سے متجاوز نہیں ہوتی	﴿۲۱﴾
۴۲	بڑی عمر میں اولاد ہونے کی چند مثالیں	﴿۲۲﴾
۴۳	مولف ہدیہ کا غلط تخمینہ رسول اللہ صلعم کے سلسلہ اجداد پر بھی وارد ہوتا ہے	﴿۲۳﴾
۴۴	آدم علیہ السلام تک سلسلہ نسب پر مولف ہدیہ کا غلط تخمینہ اور زیادہ قابل تعجب ہے	﴿۲۴﴾
۴۵	خلیفہ دوم بندگی میاں سید خوند میرؒ کے نسب پر حملہ اور اس کی تردید	﴿۲۵﴾
۴۶	حضرت علی کرم اللہ وجہہ اور دوسرے خلفاء راشدین حضرت رسول اللہ صلعم کے ہم جد ہیں	﴿۲۶﴾
۴۶	عام الفیل کی تحقیق (حاشیہ)	﴿۲۷﴾
۴۸	امیر نعمت اللہ امام موسیٰ کاظمؑ کی اولاد ہونے کی تحقیق	﴿۲۸﴾
۴۹	مورخین انساب کے بیانات میں اختلافات اور وہ موجب قطع و یقین نہیں ہیں	﴿۲۹﴾
۵۰	حدیث کذب النساہون سے بھی مورخ انساب کا قول موجب قطع و یقین نہیں ثابت ہوتا	﴿۳۰﴾
۵۰	تاریخ کا اصل ماخذ شہرت و تسماع ہے	﴿۳۱﴾
۵۱	دنیا میں ظہور پذیر شدہ تمام واقعات تاریخ عالم میں اور تمام سلسلہ ہائے نسب تاریخ انساب میں درج نہیں ہوئے ہیں	﴿۳۲﴾
۵۲	پیغمبر اسلام کے ابراہیمی النسب ہونے کی معتبر شہادت شہرت و تواتر ہے	﴿۳۳﴾
۵۲	شجرات سے امامنا علیہ السلام کے کاظمی النسب ہونے کا ثبوت	﴿۳۴﴾
۵۳	کتب انساب سے امامنا علیہ السلام کے سلسلہ نسب کی تحقیق	﴿۳۵﴾
۵۵	مولف ہدیہ کا صرف کتاب عمدة الطالب پر مدار رکھنا اصولاً غلط ہے	﴿۳۶﴾
۵۵	مولف عمدة الطالب کا شیخ عبدالقادرؒ کے نسب پر حملہ	﴿۳۷﴾
۵۹	مولف ہدیہ کی بیجا تعلیٰ کی تردید	﴿۳۸﴾
۶۱	نبیرہ کو دادا کا ابن اور دادا کو کئے درجہ کے نبیروں کا اب کہنے کی مثالیں (حاشیہ)	﴿۳۹﴾

۶۲	مطلع الولايت کی روایت کی جو توجیہ ہے و پنج فضائل کی بھی ہے	﴿۲۰﴾
۶۳	مولف ہدیہ کا مہدویت و فاطمیت میں دو محال سمجھنا غلط ہے	﴿۲۱﴾
۶۴	کسی خبر مغیب میں خود مخبر عنہ کی شہادت معتبر ہونے کی بحث	﴿۲۲﴾
۶۶	امام مہدی علیہ السلام کے والد کے نام کی نسبت۔ مولف ہدیہ کے سات اعتراضات اور ان کی تحقیق	﴿۲۳﴾
۶۸	امامنا علیہ السلام کے والد کا نام سید عبداللہ اور سید خاں عرف و لقب ہے	﴿۲۴﴾
۶۹	کسی کا خطاب زیادہ مشہور ہو جانے سے اصل نام کی نفی لازم نہیں آتی	﴿۲۵﴾
۶۹	امامنا علیہ السلام کے اولاد کا اصل نام سید عبداللہ ہونے کے قومی اور غیر قومی تاریخوں کے چند حوالے	﴿۲۶﴾
۷۰	میاں عبدالملک و میاں عبدالغفور اپنی کسی ایک کتاب میں حدیث یواطی اسمہ اسمی و اسم ابیہ اسم ابی ذکر کرنے سے لازم نہیں آتا کہ امامنا علیہ السلام کے والد کا نام سید عبداللہ نہ ہو	﴿۲۷﴾
۷۱	ملا علی متقی امام علیہ السلام کی سیادت کے معترف ہیں	﴿۲۸﴾
۷۲	امام علیہ السلام کے والد اور والدہ کا نام بدل دینا غلط اور محض افتراء ہے	﴿۲۹﴾
۷۲	امام علیہ السلام نے اپنے والد کا نام سید عبداللہ بیان فرمایا ہے	﴿۵۰﴾
۷۳	امام علیہ السلام کے اس فرمان کی تحقیق کہ اللہ تعالیٰ سید خاں کے بیٹے کو مہدی بنا نے پر کیا قادر نہیں ہے	﴿۵۱﴾
۷۵	لفظ عبداللہ کی معنوی تحقیق اور مولف ہدیہ کی لفظ نام اضافہ کر دینے کی تحریف	﴿۵۲﴾
۷۶	سائل کے سوال کو دوسرے معنی پر محمول کرنا جائز ہے (حاشیہ)	﴿۵۳﴾
۷۷	ایک اعتبار سے کسی امر کی نفی اور دوسرے اعتبار سے اسی کا اثبات جائز ہونے کی بحث	﴿۵۴﴾
۷۸	عبداللہ کی نسبت علامہ سہمی کی معنوی تحقیق (حاشیہ)	﴿۵۵﴾
۷۸	خاتم الانبیاء و اولیاء اسمائے صفات کے مظہر اور خاتمین اسم ذات اللہ کے مظہر ہونے کی تحقیق	﴿۵۶﴾
۸۰	رسول اللہ صلعم کے والدین کے ایمان کی بحث	﴿۵۷﴾
۸۲	امام اعظم اور دوسرے مشاہیر علمائے اہل سنت ایمان والدین رسول اللہ صلعم کے قابل نہیں ہیں	﴿۵۸﴾
۸۶	زمین کو قسط و عدل سے بھر دینے کی بحث	﴿۵۹﴾
۸۷	زبان عرب میں الف لام کئی معنی کا فائدہ دیتا ہے مثلاً عوض مضاف۔ معبود ذہنی یا خارجی۔ جنس اور استغراق	﴿۶۰﴾
۸۹	تمام روئے زمین پر قسط و عدل اس طرح پھیل جانا کہ کوئی حصہ اس سے خالی نہ رہے عقل و نقل کے خلاف ہے	﴿۶۱﴾

۸۹	تمام روئے زمین پر عدل و انصاف کا پھیل جانا اور ملت واحدہ کا ظہور رسول اللہ صلعم کے زمانہ میں نہیں ہوا تو مہدی علیہ السلام کے زمانہ میں کیسے ہوگا	﴿۶۲﴾
۹۰	احادیث میں امام مہدی علیہ السلام کی مدت دعوت پانچ سال سے نو سال تک بتائی گئی ہے اس قلیل مدت میں تمام روئے زمین پر عدل و انصاف پھیل جانا ممکن نہیں	﴿۶۳﴾
۹۰	ملت واحدہ ہونا کتاب اللہ کی تصریحات کے منافی ہے	﴿۶۴﴾
۹۳	ملت واحدہ ہونا سنت صحیحہ کے بھی مخالف ہے	﴿۶۵﴾
۹۴	اجتماع مہدیؑ و عیسیٰؑ اور تمام روئے زمین ظلم و جور سے پاک ہو جانا دونوں مسئلے باہم منطبق نہیں ہو سکتے	﴿۶۶﴾
۹۵	الف و لام کو استغراقی ماننے سے یہ سب عقلی و نقلی معارضات لاحق ہوتے ہیں	﴿۶۷﴾
۹۵	آیات و احادیث اور محاورات کی مثالیں جن میں ”الارض“ سے بعض حصہ زمین ہی مراد ہے	﴿۶۸﴾
۹۷	آیات و احادیث میں املا کے معنی تمام روئے زمین کو بھر دینے کے نہیں ہیں	﴿۶۹﴾
۹۸	محاورہ عرب کی چند مثالیں جن میں املاء الارض سے تمام روئے زمین مراد نہیں ہے	﴿۷۰﴾
۹۹	املاء قسط و عدل سے خلفاء اللہ کی تعلیمات کی اشاعت بھی مقصود ہو سکتی ہے۔ اس سے کفر کو بالفعل محو کر دینا مقصد نہیں ہے	﴿۷۱﴾
۱۰۱	الرایات السود کی تحقیق کہ وہ شرط مہدیت ہیں کہ نہیں	﴿۷۲﴾
۱۰۲	حدیث میں فوج و سپاہ کا ذکر نہیں ہے	﴿۷۳﴾
۱۰۲	الرایات السود اور فوج و سپاہ لازم و ملزوم نہیں ہیں اور فوج و نشان کا وجود بھی علامات مہدیت سے ہرگز نہیں	﴿۷۴﴾
۱۰۲	فوج کا لزوم فرض کیا جائے تو اس کے صادق آنے کے اسباب بھی منجانب اللہ کئی طرح کی موجود تھے	﴿۷۵﴾
۱۰۳	امام مہدی علیہ السلام خلیفۃ اللہ ہیں امیر و سلطان نہیں تاکہ لوگوں کی اطاعت دنیا کیلئے نہ ہو	﴿۷۶﴾
۱۰۴	حدیث ثوبان اور خود مولف ہدیہ کے اعتراف سے امامنا کے ساتھ کالے نشان نہ ہونے کا اعتراض سراسر بے اصل ہے	﴿۷۷﴾
۱۰۶	من قبل خراسان کا معنی فی خراسان ہے	﴿۷۸﴾
۱۰۸	مولوی سید عیسیٰ صاحب کی چند غلطیاں مولف ہدیہ کی نظر میں	﴿۷۹﴾
۱۱۰	الرایات السود کی ترکیب توصیفی و ترکیب اضافی کی تحقیق	﴿۸۰﴾

۱۱۱	سود کا معنی لغوی سیادت لینے کی تحقیق کنز سے خلافت مراد ہونے کی بحث	﴿ ۸۱ ﴾
۱۱۴	بعض علمائے اہل سنت کی تاویلات بارہ حدیث ثوبان میں	﴿ ۸۲ ﴾
۱۱۷	مہدی علیہ السلام پر لفظ شاب صادق نہ آنے کا اعتراض اور اس کا جواب	﴿ ۸۳ ﴾
۱۱۷	سراج الابصار میں مندرجہ تینوں حدیثوں کی نوعیت کا بیان	﴿ ۸۴ ﴾
۱۱۸	کوئی خلیفۃ اللہ کم عمر مبعوث نہیں ہوا ہے	﴿ ۸۵ ﴾
۱۱۸	سن کے اعتبار سے بھی وقت دعوت امام علیہ السلام شاب کے مصداق ہونے کی تحقیق	﴿ ۸۶ ﴾
۱۱۹	پیدائش و طفولیت کے خوارق عادات اور دعویٰ ارباصات کی نوعیت کے ہیں لغت و محاورہ عرب کے لحاظ سے لفظ شاب کی تحقیق کہ حسین و جمیل و قوی پر بھی شاب کا اطلاق صحیح ہے	﴿ ۸۷ ﴾
۱۲۱	حضرت رسول اللہ صلعم اور حضرت عمرؓ پر شاب کا اطلاق جن کی عمر ترسٹھ سال ہے	﴿ ۸۸ ﴾
۱۲۲	حدث کا معنی مرد خوش سخن و بسیار سخن ہے اور حضرت اس کے مصداق ہیں	﴿ ۸۹ ﴾
۱۲۳	امام مہدی علیہ السلام اور مجدد میں امور ماہہ الامتیاز	﴿ ۹۰ ﴾
۱۲۴	امام مہدی علیہ السلام کی ذات خلیفۃ اللہ اور معصون عن الخطا اور ملہم من اللہ اور اس جہت سے مجتہدین سے اعلیٰ مرتبہ رکھتی ہے اور مجدد کی یہ شان نہیں	﴿ ۹۱ ﴾
۱۲۴	محققین صوفیہ کے نزدیک امام مہدی علیہ السلام خاتم دین (خاتم ولایت محمدیہ اور خاتم الاولیاء) ہیں مجدد کی یہ شان نہیں ہے	﴿ ۹۲ ﴾
۱۲۴	امام علیہ السلام کا وجود اشراط قیامت اور ضروریات دین سے ہے لیکن مجدد کی یہ شان نہیں ہے	﴿ ۹۳ ﴾
۱۲۴	امام مہدی علیہ السلام پر ایمان لانا ضروری اور انکار کفر ہے۔ لیکن مجدد کے انکار پر کوئی حکم عاید نہیں ہوتا	﴿ ۹۴ ﴾
۱۲۴	مجدد کے لئے مجددیت کا دعویٰ کرنا شرط نہیں ہے دوسرے لوگ اپنی رائے سے مجدد قرار دے سکتے ہیں	﴿ ۹۵ ﴾
۱۲۵	مجدد ایک ہی مقام اور ایک ہی وقت میں بھی متعدد ہو سکتے ہیں	﴿ ۹۶ ﴾
۱۲۵	منصب مہدیت کا مفہوم متعدد اور کسی نہیں بلکہ نبوت کی طرح وہی ہے	﴿ ۹۷ ﴾
۱۲۵	جناب مولف صاحب سراج الابصار نے بعض شارحین حدیث کے اقوال سنداً پیش کئے ہیں حدیث سے استدلال نہیں کیا ہے	﴿ ۹۸ ﴾
۱۲۶	ایسے اقوال بنائے مذہب یا مذہب کے مدار و موقوف علیہ نہیں بلکہ مویدات کی حیثیت رکھتے ہیں	﴿ ۹۹ ﴾

۱۲۶	مولف ہدیہ نے محمد حنیفہ حضرت جعفر۔ ابوقبیل سیوطی اور حضرت گیسو دراز وغیرہ کے اقوال کو غلط قرار دیا ہے جنہوں نے ظہور علامات قیامت کا زمانہ بتایا تھا	﴿۱۰۰﴾
۱۲۷	مولف ہدیہ کا ریل گاڑی کو دجال کا گدھا قرار دینا صحیح نہیں ہے (حاشیہ)	﴿۱۰۱﴾
۱۲۸	مجددین کی فہرست یا تفصیلات دوسرے علمائے اسلام کا نقل کلام ہیں علمائے مہدویہ کا ذاتی قول نہیں	﴿۱۰۲﴾
۱۲۹	دسویں صدی میں امام مہدی علیہ السلام کے ظہور ہونے کے اقوال کئی علمائے اسلام سے منقول ہیں۔	﴿۱۰۳﴾
۱۲۹	قیامت کی اشراط صغریٰ و اشراط کبریٰ کی تحقیق (حاشیہ)	﴿۱۰۴﴾
۱۳۰	حدیث کیف تہلک امتہ الحدیث سے بھی امام مہدی علیہ السلام کا ظہور قیامت سے بہت پہلے ثابت ہوتا ہے	﴿۱۰۵﴾
۱۳۱	بعض اشعار یا الفاظ یا جملوں سے بحساب جمل سن و سال کے استخراج کی بحث کہ یہ بھی تخمین و قیاس ہے قطعی حجت نہیں	﴿۱۰۶﴾
۱۳۱	ظہور قیامت و علامات قیامت کا علم اللہ تعالیٰ ہی کو حاصل ہے	﴿۱۰۷﴾
۱۳۱	اخبار مغیب کے ظہور کی تاریخ و سن نہیں بتایا جاتا	﴿۱۰۸﴾
۱۳۲	مولف صاحب شواہد الولاية نے امام علیہ السلام کے چند اسمائے صفات لکھے ہیں جن سے ان کے اصطلاحی معنی مقصود نہیں ہیں	﴿۱۰۹﴾
۱۳۲	ہر صدی پر ایک مہدی ہونا کسی حدیث صحیح سے ثابت نہیں ہے	﴿۱۱۰﴾
۱۳۲	مولف صاحب شواہد الولاية کسی اور کتاب کے ناقل ہیں ان پر وضع حدیث کا طعن صحیح نہیں	﴿۱۱۱﴾
۱۳۳	مدعیان نبوت کی طرح مدعیان مہدیت کا علم کتب تاریخ و تذکرہ سے حاصل ہو سکتا ہے	﴿۱۱۲﴾
۱۳۴	اس صدی کی تحقیق کہ اس سے ابتدائے صدی مراد ہے یا آخری صدی	﴿۱۱۳﴾
۱۳۶	شارحین حدیث نے بھی اس صدی سے مراد ابتدائے صدی بیان کی ہے	﴿۱۱۴﴾
۱۳۶	رسول اللہ صلعم یا خلفائے راشدین پر مجدد کا اطلاق درست نہیں	﴿۱۱۵﴾
۱۳۶	مہدوی اپنے امام برحق کو نبی نہیں کہتے	﴿۱۱۶﴾
۱۳۷	امام مہدیؑ کا مدینہ طیبہ سے خروج کرنا غیر صحیح ہے	﴿۱۱۷﴾
۱۳۷	غیر ثقہ راویوں کی تفصیل یا زیادتی قابل قبول نہیں	﴿۱۱۸﴾
۱۳۸	مدینہ سے نکلنے کی حدیث مہدی علیہ السلام سے متعلق نہیں ہے	﴿۱۱۹﴾
۱۳۹	اصل حدیث میں ”یخرج رجل“ کے الفاظ ہیں مہدی کا نام نہیں ہے	﴿۱۲۰﴾

۱۳۹	اس حدیث میں ابن زبیر کے خروج کی پیشین گوئی ہے	﴿۱۲۱﴾
۱۴۰	بمجاظ لغت و محاورہ لفظ ”مدینہ“ کی تحقیق	﴿۱۲۲﴾
۱۴۱	آیات قرآنی میں لفظ مدینہ کا اطلاق دوسرے شہروں پر ہونے کی مثالیں	﴿۱۲۳﴾
۱۴۳	امام مہدیؑ کا قتل کے خوف سے بیعت لینا صحیح نہیں	﴿۱۲۴﴾
۱۴۴	دومرید کی بیعت نا کافی ہونے کا اعتراض اور اس کا جواب	﴿۱۲۵﴾
۱۴۴	اصحاب بدر کی تعداد کے موافق مہدیؑ سے لوگوں کی بیعت کرنے کی تحقیق	﴿۱۲۶﴾
۱۴۵	بعض الفاظ یا جملوں سے تاریخ نکالنے کی بحث	﴿۱۲۷﴾
۱۴۶	مقام و منبر بیان کرنے میں صاحب پنج فضائل کی غلطی کی بحث	﴿۱۲۸﴾
۱۴۶	امام علیہ السلام کے مکہ میں دعویٰ مہدیت کرنے پر مولف کا اظہار شبہ	﴿۱۲۹﴾
۱۴۷	مریدین کی گواہی قابل قبول ہونے کی بحث	﴿۱۳۰﴾
۱۴۸	اس قسم کی گواہی اپنے ایمان و ایقان کی شہادت ہوتی ہے	﴿۱۳۱﴾
۱۴۹	مہدیؑ کے بعد قحطانی کے ظہور کی تحقیق	﴿۱۳۲﴾
۱۵۱	مبہم الفاظ اور عام اوصاف کا مصداق کسی خاص شخص کو قرار دینا جائز ہے	﴿۱۳۳﴾
۱۵۲	حدیث ارطاة میں قحطانی اور اہل بیت کے ایک شخص کے تقدم و تاخر کی بحث	﴿۱۳۴﴾
۱۵۴	قحطانی امت محمدیہ کا آخری امیر ہے	﴿۱۳۵﴾
۱۵۵	اہل بیت کے ایک شخص سے مراد بندگی میاں سید خوند میر ہو سکتے ہیں	﴿۱۳۶﴾
۱۵۵	حدیث ارطاة کی رو سے اجتماع مہدیؑ و عیسیٰؑ کا دعویٰ باطل ہو جاتا ہے	﴿۱۳۷﴾
۱۵۶	قیصر روم پر حملہ کرنا امام مہدی علیہ السلام یا مہدویہ سے متعلق نہیں ہے	﴿۱۳۸﴾
۱۵۷	دلیل ہشتم مکتوب ملتانی میں تحریفات اور جوابات	﴿۱۳۹﴾
۱۵۷	مکتوب ملتانی کا سبب تالیف (حاشیہ)	﴿۱۴۰﴾
۱۵۸	تحریفات کی تحقیق اور فتوحات کے متعدد نسخوں میں اختلاف	﴿۱۴۱﴾
۱۵۸	خود مولف ہدیہ کی نقل عبارت میں غلطیاں یا تحریفات	﴿۱۴۲﴾
۱۵۹	اقتباس۔ تلخیص۔ تضمین کو تحریف نہیں کہا جاتا	﴿۱۴۳﴾
۱۶۱	تضمین و تلخیص و اقتباس تحریف کہا جائے تو صاحب فتوحات پر تحریف احادیث کا الزام عائد ہو جائے گا	﴿۱۴۴﴾

۱۶۲	تخریف اول۔ حدیث۔ لو لم یبق من الدنیا الا یوم واحد میں رکن و مقام کے بیعت کا ذکر نہ ہونا تخریف نہیں ہے	﴿۱۳۵﴾
۱۶۲	ایک مقام پر کسی واقعہ کا ذکر نہ کرنے سے اس واقعہ کا بے اصل ہونا لازم نہیں آتا جبکہ دوسرے مقام پر اس کا ذکر ہوا ہو	﴿۱۳۶﴾
۱۶۳	آیات قرآنی سے اس کی مثالیں (حاشیہ)	﴿۱۳۷﴾
۱۶۳	تخریف دوم۔ امام علیہ السلام کے ہم خلق رسول اللہ ہونے کی تحقیق	﴿۱۳۸﴾
۱۶۵	تخریف سوم کا جواب کہ اسعد الناس بہ اہل الکوفہ نہ لکھنا تخریف نہیں	﴿۱۳۹﴾
۱۶۶	تخریف چہارم کا اعتراض بھی غلط ہے	﴿۱۴۰﴾
۱۶۶	مال سے مراد مال دینا لینا خلفاء اللہ کے مناسب نہیں	﴿۱۴۱﴾
۱۶۷	داد و دہش اور صف کرم کیلئے مالک ملک و مال ہونا ضروری نہیں	﴿۱۴۲﴾
۱۶۷	کرم عمیم کو اسراف کہنا صحیح نہیں	﴿۱۴۳﴾
۱۶۸	تخریف پنجم کا اعتراض بھی غلط ہے	﴿۱۴۴﴾
۱۶۸	خلفاء اللہ ابتدا ہی سے ذامائیم اخلاق سے مبرا اور ان کی برکت سے دوسرے لوگ محاسن اخلاق سے آراستہ ہو جائیں گے	﴿۱۴۵﴾
۱۷۰	امام مہدی علیہ السلام کا احادیث سے اخلاق محمدی و اخلاق الہی سے متعلق ہونا ثابت ہے	﴿۱۴۶﴾
۱۷۱	حدیث بصلحہ اللہ فی لیلۃ کے سیاق سے مولف ہدیہ کی توجیہ مطابقت نہیں ہے	﴿۱۴۷﴾
۱۷۱	فتوحات کے قول سے نبی صلعم کی طرح امام مہدی بھی ظہور آدم سے قبل منصب ولایت پر فائز تھے	﴿۱۴۸﴾
۱۷۲	تحریک ششم کے اعتراض کی تردید کہ مہمان نوازی وغیرہ کرایم اخلاق کے لئے صاحب ثروت ہونا ضروری نہیں ہے	﴿۱۴۹﴾
۱۷۳	ابتداء وحی کی حدیث میں جو صفات مذکور ہیں وہی مہدی علیہ السلام کے لئے بھی مذکور ہیں	﴿۱۵۰﴾
۱۷۴	کل وکلال کے معنی کی تحقیق کہ وہ اہل و عیال سے مخصوص نہیں بلکہ عام ہیں	﴿۱۵۱﴾
۱۷۵	تخریف ہفتم کا جواب کہ مدینہ رومیہ کی فتح کو امام مہدی علیہ السلام سے تعلق نہیں ہے	﴿۱۵۲﴾
۱۷۶	فتح مدینہ رومیہ کی متعلقہ احادیث کی تحقیق لفظی و معنوی	﴿۱۵۳﴾
۱۷۸	مقدسی کی رائے رضعیف ہونے کی نسبت علمائے اہل سنت کے اقوال	﴿۱۵۴﴾

۱۷۸	مدینہ رومیہ کی فتح امام مہدیؑ کی علامات میں نہیں ہے	﴿۱۶۵﴾
۱۸۰	تحریف ہشتم کے تحت خود مولف ہدیہ کی تحریفات	﴿۱۶۶﴾
۱۸۱	بعض راویوں نے عیسیٰؑ سے متعلقہ حالات کو مہدی علیہ السلام کے حالات سے غلط ملط کر دیا ہے	﴿۱۶۷﴾
۱۸۱	تحریف نہم یہ کہ فتوحات کی عبارت یرفع المذہب میں من الارض کا لفظ نہیں ہے اگر ہو بھی تو اس سے روئے زمین مراد نہیں ہو سکتی	﴿۱۶۸﴾
۱۸۲	رفع مذہب کے معنی کی تحقیق	﴿۱۶۹﴾
۱۸۳	تحریف دہم۔ تحریف نہیں ہے اختلاف نسخ کی صورت ہو سکتی ہے	﴿۱۷۰﴾
۱۸۴	رغبۃ فیمالدیہ کی توجیہ مولف ہدیہ نے غلط کی ہے	﴿۱۷۱﴾
۱۸۵	تحریف یازدہم۔ تلخیص و اقتباس ہے تحریف نہیں	﴿۱۷۲﴾
۱۸۶	عبارت فتوحات سے اجتماع مہدیؑ و عیسیٰؑ کو صحیح سمجھنا احادیث صحیحہ کے خلاف ہے	﴿۱۷۳﴾
۱۸۶	اجتماع مہدیؑ و عیسیٰؑ کا صحیح ماخذ نہیں ہے	﴿۱۷۴﴾
۱۸۷	متقدمین کے مطلق الفاظ امیر و امام کے ساتھ متاخرین نے لفظ مہدی غلط طور پر اضافہ کر دیا ہے (حاشیہ)	﴿۱۷۵﴾
۱۸۷	اہل سنت کے اصول پر مطلق کے بے سند تقلید سے مطلق کا ابطال لازم آتا ہے	﴿۱۷۶﴾
۱۸۸	جن روایتوں میں لفظ مہدی کا غلط طور پر اضافہ ہوا ہے وہ راویوں کے نظر کرتے بھی مخدوش ہیں متقدمین کی روایتیں مرجح ثابت ہوتی ہیں	﴿۱۷۷﴾
۱۸۹	نبی آخر الزماں کی بشارت مندرجہ توریت میں اسی قسم کے اضافہ کی مثال اور علمائے اہل اسلام کا اس سے انکار (حاشیہ)	﴿۱۷۸﴾
۱۸۹	متاخرین کے لفظ مہدی کے غلط اضافہ کو صحیح ماننے سے دوسری حدیثوں سے خلاف و تعارض لازم آنے کا بیان	﴿۱۷۹﴾
۱۸۹	وقت واحد میں دو خلیفوں سے بیعت کی ممانعت	﴿۱۸۰﴾
۱۹۰	کعب اور ارطاة وغیرہ کی روایت کردہ حدیثوں سے مسئلہ اجتماع کے تعارض کی تحقیق	﴿۱۸۱﴾
۱۹۳	حضرات ابن عباس۔ ابن عمر۔ علی کرم اللہ وجہہ امام جعفر صادق وغیرہ کی روایت کردہ حدیث کیف تہلک امة النسخ سے تعارض	﴿۱۸۲﴾
۱۹۴	چند اقوال علماء اہل سنت جن سے اجتماع مہدیؑ و عیسیٰؑ غلط ثابت ہوتا ہے	﴿۱۸۳﴾

۱۹۵	مہدی عیسیٰ کی باہمی اقتدا کی نفی عدم اجتماع کو متکرم ہے	﴿۱۸۳﴾
۱۹۷	عدم اجتماع مہدی عیسیٰ کی نسبت بعض علماء کے اقوال	﴿۱۸۵﴾
۱۹۷	اجتماع مہدی عیسیٰ کے تسلیم کرنے سے کئی پیچیدہ مسائل پیدا ہوں گے	﴿۱۸۶﴾
۱۹۸	ایضاً حاشیہ	﴿۱۸۷﴾
۱۹۸	قیامت کی اشراف صغریٰ و کبریٰ کی تحقیق	﴿۱۸۸﴾
۲۰۰	رسول اللہ صلعم کی بعثت - معجزہ شق القمر اور امام مہدی علیہ السلام کا ظہور اشراف صغریٰ میں ہے	﴿۱۸۹﴾
۲۰۰	اشراف کبریٰ کی تفصیل جن میں امام مہدی علیہ السلام کا ذکر نہیں ہے	﴿۱۹۰﴾
۲۰۱	تحریف دوازدم یعنی فتوحات کے اشعار میں تحریف معنوی کا اعتراض اور اس کا جواب صاحب فتوحات نے عنقائے مغرب میں مہدی ہی کو خاتم الولیٰ لکھا ہے	﴿۱۹۱﴾
۲۰۲	محققین صوفیاء کی اصطلاح میں بھی خاتم الاولیاء خاص مہدی کے لئے متعارف ہے	﴿۱۹۲﴾
۲۰۳	ایضاً (حاشیہ)	﴿۱۹۳﴾
۲۰۴	مولف ہدیہ نے برخلاف اس کے ختم الاولیاء سے عیسیٰ علیہ السلام اور امام العالمین سے مہدی علیہ السلام مراد لی ہے	﴿۱۹۴﴾
۲۰۵	مولف ہدیہ کا مولوی سید عیسیٰ صاحب کو توجیہ پر اعتراض اور اس کا جواب کہ صارم ہندی سے ہندی مراد لینا بعید از قیاس نہیں	﴿۱۹۵﴾
۲۰۶	مولف ہدیہ کا دو تحریفات کا اعادہ کرنا اور ان کی تردیدی تقریر کی تلخیص	﴿۱۹۶﴾
۲۰۸	تحریف دوم متعلق شبہ فی الخلق بالضم کے تحقیق مباحث کی تلخیص	﴿۱۹۷﴾
۲۰۹	تحریف پنجم متعلق اخلاق کا اعادہ اور اس کی تردیدی تقریر کی تلخیص	﴿۱۹۸﴾
۲۱۱	منصب مہدیت و خلافت وہی اور مہدی آدم علیہ السلام کی خلقت سے پہلے ہی خاتم الاولیاء ہونے کا بیان	﴿۱۹۹﴾
۲۱۲	لقب صدیق ولایت پر مولف ہدیہ کا اعتراض اور اس کا جواب اور تحقیق	﴿۲۰۰﴾
۲۱۵	شیخ اکبر محمدی الدین ابن عربی لوح محفوظ پر دیکھ کر لکھنے کی تحقیق	﴿۲۰۱﴾
۲۱۵	مناقبت و فضائل کی روایتوں پر احکام مترتب نہیں ہوتے	﴿۲۰۲﴾
۲۱۷	حضرت مہدی علیہ السلام نے شیخ کی بعض اجتہادی غلطیاں بتائی ہیں	﴿۲۰۳﴾
۲۱۸	فرعون کی عدم نجات کی روایت قرآن کے مطابق ہے (حاشیہ)	﴿۲۰۴﴾

۲۱۸	شیخ اکبر کی ذات اہل سنت کے پاس معصوم نہیں ہے	﴿۲۰۵﴾
۲۱۸	شیخ اکبر اپنے معصوم ہونے کے مدعی نہیں ہیں	﴿۲۰۶﴾
۲۱۹	شیخ اکبر خود معترف ہیں کہ انہوں نے اللہ تعالیٰ سے بعض متعلقات مہدی کی تحقیق نہیں کی ہے	﴿۲۰۷﴾
۲۱۹	شیخ اکبر کے تبحر علمی اور محققانہ و مجتہدانہ شان کا اعتراف	﴿۲۰۸﴾
۲۲۰	دلیل نہم۔ اعجم اور عجمی اور عربیہ کی تحقیق اور اس بحث کا وزرائے مہدی سے متعلق ہونا نہ کہ ثبوت مہدیت سے	﴿۲۰۹﴾
۲۲۱	وزرائے مہدی یا صحابہ رسول اللہ کی مخصوصہ صفات ان میں مفقود ہونا فرض کر لی جائے تو اس سے رسول اللہ اور امام مہدی علیہ السلام کی صداقت پر کوئی اثر نہیں پڑ سکتا	﴿۲۱۰﴾
۲۲۲	اعاجم کی تحقیق کہ اعجم کند زبان کو کہتے ہیں اس کے معنی عجمی نہیں ہیں	﴿۲۱۱﴾
۲۲۲	عربیہ سے قرآن مراد ہونے کی تحقیق	﴿۲۱۲﴾
۲۲۳	صاحب فتوحات نے اس سے مراد تلاوت کتاب اللہ ہی بیان کی ہے	﴿۲۱۳﴾
۲۲۴	بزرگان مہدیہ کے بیان حقائق و معارف کی دوسرے مورخین کی شہادت	﴿۲۱۴﴾
۲۲۵	احض الوالا اور کسب حلال کی بحث	﴿۲۱۵﴾
۲۲۶	صاحب فتوحات نے صحابہ مہدی کو صحابہ رسول اللہ کے مشابہ ہونا بیان کیا ہے اور وہ ان اوصاف سے شرف صحابیت حاصل ہونے کے بعد ہی متصف ہوئے ہیں	﴿۲۱۶﴾
۲۲۶	انبیاء علیہم السلام مرتبہ نبوت پر فائز ہونے کے بعد سے معصوم ہیں	﴿۲۱۷﴾
۲۲۷	نوکری کسب حلال کی ایک صورت ہے اور مولف ہدیہ کا اعتراف کہ کسب حلال انبیاء وغیرہ کا پیشہ ہے	﴿۲۱۸﴾
۲۲۸	تعیین کے لعین ہونے کی تحقیق	﴿۲۱۹﴾
۲۲۸	انبیاء علیہم السلام قبل نبوت طلب معاش میں عوام کے جیسے تھے اور بعد نبوت متوکل اور تارک الدنیا ہو گئے (حاشیہ)	﴿۲۲۰﴾
۲۲۹	جو افعال بندگی میاں سید خوند میر کی طرف منسوب کئے گئے ہیں وہ معصیت نہیں ہیں	﴿۲۲۱﴾
۲۳۲	جو واقعہ بندگی میاں شاہ نعمت کی طرف نسبت کیا گیا۔ اور اس سے جو نتیجہ نکالا گیا ہے وہ صحیح نہیں ہے	﴿۲۲۲﴾
۲۳۳	دلیل دہم۔ مکتوب ملتانی میں فتوحات کی ایک اور عبارت میں تحریف کرنے کا اعتراض اور اس کا جواب	﴿۲۲۳﴾
۲۳۴	حضرت علی کرم اللہ وجہہ کے اشعار امام مہدی علیہ السلام کی خبر مغیب سے متعلق	﴿۲۲۴﴾
۲۳۴	اشعار کی توضیح اور خبر مغیب کی واقعات تاریخی اور اخبار مرفوع سے مطابقت (حاشیہ)	﴿۲۲۵﴾

۲۳۶	یقتل عند کمنز کم ثلثة الحدیث کی شرح اور حضرت علی کرم اللہ وجہہ کے اشعار سے مطابقت (حاشیہ)	﴿۲۳۶﴾
۲۳۶	دلیل یازدہم۔ ثم ان علینا بیانا کی بحث	﴿۲۳۷﴾
۲۳۷	ثم ان علینا بیانا کا مظہر ہونا امام مہدی علیہ السلام کے فضائل و کمالات سے تعلق رکھتا ہے براسہ دلائل ثبوت میں نہیں ہے۔	﴿۲۳۸﴾
۲۳۸	رسول اللہ صلعم نے خود کو دعائے ابراہیم کا مظہر و مصداق فرمایا ہے جس پر ہر مسلمان ایمان رکھتا ہے۔	﴿۲۳۹﴾
۲۳۹	بیان کی تاخیر کے جواز اور حرف ”ثم“ کے مفید تراخی ہونے کی بحث۔	﴿۲۴۰﴾
۲۴۱	آیت ”ثم ان علینا بیانا“ مفید تراخی بعید ہے	﴿۲۴۱﴾
۲۴۲	خود آیت کا سیاق کلام تاخیر بیان پر دل ہے	﴿۲۴۲﴾
۲۴۳	معانی قرآن کی نامحدود وسعت و جامعیت	﴿۲۴۳﴾
۲۴۷	مولف ہدیہ کے اس شبہ کا جواب کہ اس تاخیر سے امت محمدیہ کو گمراہ کرنے کے سوا کیا مصلحت ہوئی۔	﴿۲۴۷﴾
۲۴۹	قرآن شریف ظاہر شریعت کے احکام اور باطنی حقائق و معارف کے رموز دونوں کو حاوی ہے۔	﴿۲۴۹﴾
۲۵۲	محققین صوفیا کا متفقہ مسئلہ ہے کہ خاتم الاولیاء مہدی علیہ السلام کی ذات ولایت محمدیہ کی مظہر اتم ہے۔	﴿۲۵۲﴾
۲۵۳	”تعارف“ شرح عوارف کا قول کہ بعض آیات کے حقائق و معانی صحابہؓ پر بھی منکشف نہیں ہوئے۔ بعض مشائخ خصوصاً اصحاب مہدیؑ پر منکشف ہوں گے	﴿۲۵۳﴾
۲۵۴	ولایت محمدیہ کے مظہر اتم سے ”ثم علینا بیانا“ کا ظہور ہوگا اور عیسیٰؑ کے قول فارقلیط کا اشارہ بھی اسی طرف ہے	﴿۲۵۴﴾
۲۵۵	بیان قرآن امامنا مہدی موعود علیہ السلام سے بطور اعجاز ظاہر ہوا ہے جس کی مثال پیش کرنے سے سب عاجز رہے ہیں	﴿۲۵۵﴾
۲۵۶	”آخرین منہم لما یدحقوا بہم“ سے متبعین امام مہدی علیہ السلام مراد ہونا اصول اہل سنت اور اقوال مفسرین کے مخالف نہیں ہے	﴿۲۵۶﴾
۲۶۰	دلیل دوازدہم زمانہ بعثت مہدیؑ کی تحقیق۔ حضرت علی کرم اللہ وجہہ کی عقد انامل والی حدیث	﴿۲۶۰﴾
۲۶۱	کمال نفسانی کی علامات اور متبعین امامنا علیہ السلام میں ان کا پایا جانا	﴿۲۶۱﴾
۲۶۲	متبعین امام علیہ السلام کی خصوصیات بیان کرنے میں مولف ہدیہ کی غلط بیانی	﴿۲۶۲﴾
۲۶۴	مہدویہ صحت اعتقاد و صحت عبادت میں کامل الغیار ہیں	﴿۲۶۴﴾
۲۶۴	شیخ عبدالرزاق کاشیؒ کی ایک پیشین گوئی	﴿۲۶۴﴾

۲۶۶	مطابقت احادیث کی تحقیق	﴿۲۴۶﴾
۲۶۷	مطابقت احادیث کی روایت کا شان نزول	﴿۲۴۷﴾
۲۶۹	عقد انامل سے نو سو مراد ہونے کی تحقیق	﴿۲۴۸﴾
۲۷۱	لیل سیزدہم طالقان کی بحث	﴿۲۴۹﴾
۲۷۳	لفظ انصار کی معنوی و اصطلاحی معنی کی تحقیق	﴿۲۵۰﴾
۲۷۴	دلیل چہار دہم۔ موارضۃ الروایات کی چند روایتیں	﴿۲۵۱﴾
۲۷۵	مولف ہدیہ کے بیان کردہ صد ہا علامات میں وہی معتبر ہوں گے جو صحیح اور مشہور ہوں	﴿۲۵۲﴾
۲۷۵	معارضۃ الروایات کی مندرجہ پہلی روایت ولایت کی بحث و تحقیق	﴿۲۵۳﴾
۲۷۸	معارضۃ الروایات کی مندرجہ دوسری روایت اور نعمت و مال کی تحقیق	﴿۲۵۴﴾
۲۸۵	معارضۃ الروایات کی مندرجہ تیسری روایت میں مشرق اور سلطان کی تحقیق	﴿۲۵۵﴾
۲۸۷	معارضۃ الروایات کی مندرجہ چوتھی روایت خشک درخت سبز ہو جانے کی تحقیق	﴿۲۵۶﴾
۲۹۰	معارضۃ الروایات کی مندرجہ پانچویں روایت مال کی بخشش مساکین پر رحم سائل پر سختی کا بیان	﴿۲۵۷﴾
۲۹۱	معارضۃ الروایات کی مندرجہ چھٹی روایت خشوع و مراقبہ کی تحقیق	﴿۲۵۸﴾
۲۹۱	معارضۃ الروایات کی مندرجہ ساتویں روایت امام مہدیؑ کے نام کی تحقیق	﴿۲۵۹﴾
۲۹۲	دلیل پانزدہم بقیہ آثار و احادیث سراج الالبصار	﴿۲۶۰﴾
۲۹۴	سراج الالبصار کی مندرجہ پہلی روایت ختم دین و کمال دین وغیرہ کی تحقیق	﴿۲۶۱﴾
۲۹۶	دین کا مفہوم اسلام۔ ایمان۔ احسان کو شامل ہے	﴿۲۶۲﴾
۲۹۷	کمال دین سے کثرت اہل دین مراد نہیں	﴿۲۶۳﴾
۲۹۹	فتنہ سے نجات پانے کی بحث و تحقیق	﴿۲۶۴﴾
۳۰۱	تالیف قلوب کی تحقیق و بحث	﴿۲۶۵﴾
۳۰۳	سراج الالبصار کی دوسری روایت امام مہدیؑ علیہ السلام کے بادشاہ ہونے کی تردید	﴿۲۶۶﴾
۳۰۷	سراج الالبصار کی تیسری روایت مہدیؑ علیہ السلام کا ذکر اسفار انبیاء میں ہونے کی بحث	﴿۲۶۷﴾
۳۰۹	معاندین و منکرین خلفاء اللہ کے لا طائل عذرات کی چند مثالیں (حاشیہ)	﴿۲۶۸﴾
۳۱۰	آیت فسوف یاتی اللہ الخ کی توضیح (حاشیہ)	﴿۲۶۹﴾

۳۱۰	قرآن میں مہدیؑ کا ذکر ہونے کی بحث	﴿۲۷۰﴾
۳۱۳	سراج الابصار کی چوتھی روایت سکیذہ وقار عدم احتیاج وغیرہ کی تحقیق	﴿۲۷۱﴾
۳۱۷	قندھار اور سندھ کے واقعات کا خلاصہ	﴿۲۷۲﴾
۳۲۱	حلال و حرام کی معرفت مہدی علیہ السلام کا خاصہ ہے	﴿۲۷۳﴾
۳۲۲	اقتدار منکرین پر مولف ہدیہ کا اعتراض	﴿۲۷۴﴾
۳۲۳	سب لوگوں کو مہدی علیہ السلام کی احتیاج ہوگی اور آپؑ کو کسی کی احتیاج نہ ہوگی	﴿۲۷۵﴾
۳۲۵	حدیث ”الفقر فخری“ کی بحث	﴿۲۷۶﴾
۳۲۹	سراج الابصار کی پانچویں روایت میں قلوباً غلطاً و حصون الضلالة کی بحث	﴿۲۷۷﴾
۳۳۲	دنیا و آخرت کی لغوی و معنوی بحث	﴿۲۷۸﴾
۳۳۷	آخری زمانہ میں مہدیؑ مثل رسول اللہؐ دین کو قائم کریں گے	﴿۲۷۹﴾
۳۳۸	اول زمان سے مراد زمانہ قبل ہجرت ہے	﴿۲۸۰﴾
۳۴۰	امام احمد بن حنبل کی روایت پر تبصرہ	﴿۲۸۱﴾
۳۴۴	امامنا علیہ السلام کے زمانہ سے قریب فتنہ و فسادات کا ظہور	﴿۲۸۲﴾
۳۴۴	حسن صباح کا فتنہ (حاشیہ)	﴿۲۸۳﴾
۳۴۷	ازالہ و ہدم بدعات کی تحقیق	﴿۲۸۴﴾
۳۵۰	امام مہدی علیہ السلام کے زمانہ میں ہدم بدعات اسی طرح ہوں گے جیسے رسول اللہؐ صلعم کے زمانہ میں ہوئے	﴿۲۸۵﴾
۳۵۳	امام مہدی علیہ السلام کو معصوم عن الخطا اور ملحق بالانبیاء ہونے کی وجہ سے خدائے تعالیٰ سے بلا واسطہ علم حاصل ہے	﴿۲۸۶﴾
۳۵۴	ترک سنت جہاد کا اعتراض اور اس کا جواب	﴿۲۸۷﴾
۳۵۷	مذہب مہدویہ کے احکام کتاب اللہ و سنت رسول اللہؐ سے ماخوذ ہیں اس لئے بدعت نہیں ہیں	﴿۲۸۸﴾
۳۵۸	وفد ہرات کے حالات اور علماء کے سوال و جواب کی تحقیق	﴿۲۸۹﴾
۳۵۹	مطلع الولاہیت کے حوالہ سے مولف ہدیہ کی غلط بیانی کے چند نمونے	﴿۲۹۰﴾
۳۶۰	علمائے ہرات کے باہمی مباحثہ کے واقعات	﴿۲۹۱﴾
۳۶۱	عبداللہ بن سلام کے سوالات رسول اللہؐ صلعم سے	﴿۲۹۲﴾

۳۶۲	اما منا علیہ السلام کے فرہ میں مدت اقامت کی تحقیق	﴿۲۹۳﴾
۳۶۴	خراسان میں مہدویہ کی موجودگی	﴿۲۹۴﴾
۳۶۷	وفد علمائے ہرات کے سوالات پر اعتراضات کے جوابات	﴿۲۹۵﴾
۳۷۱	وفد علمائے ہرات کے سوالات کی اہمیت (حاشیہ)	﴿۲۹۶﴾
۳۷۲	قریش کے تین سوالات علامات نبوت سے متعلق اور ان کے جوابات	﴿۲۹۷﴾
۳۷۴	مولف ہدیہ کے اشکال چہارم کا جواب	﴿۲۹۸﴾
۳۷۵	خلیفۃ اللہ مجتہد کے مقلد نہونے کی بحث	﴿۲۹۹﴾
۳۷۷	تفاسیر عین بیان خدا و رسول ہونے کی تردید	﴿۳۰۰﴾
۳۷۹	رویت اللہ کے محال یا ممکن ہونے کی تحقیق	﴿۳۰۱﴾
۳۸۰	کشفی والہامی امور میں گواہی کی بحث و تحقیق	﴿۳۰۲﴾
۳۸۲	موسیٰ و خضر علیہ السلام کا واقعہ	﴿۳۰۳﴾
۳۸۴	رویت اللہ پر دلالت کرنے والی آیتوں کی معانی کی تحقیق	﴿۳۰۴﴾
۳۸۵	لقاء رب کے معنی کی تحقیق	﴿۳۰۵﴾
۳۸۷	آیت من کان فی ہذہ اعمیٰ کی تحقیقی تفسیر	﴿۳۰۶﴾
۳۸۸	لقاء سے متعلق دوسری آیتوں کے معنی کی تحقیق	﴿۳۰۷﴾
۳۸۹	آیت رب انظر الیک کی تفسیری تحقیق	﴿۳۰۸﴾
۳۹۱	حرف لن تاکید نفی کے لئے آتا ہے نہ کہ تابید کے لئے	﴿۳۰۹﴾
۳۹۲	موسیٰ علیہ السلام کے رویت خدا کا سوال امکان پر دلالت کرتا ہے	﴿۳۱۰﴾
۳۹۴	رسول اللہ صلعم کو دیدار ہونے میں متکلمین اور محققین کا اختلاف	﴿۳۱۱﴾
۳۹۵	دیدار نبوی کے اثبات و انکار کی تحقیق	﴿۳۱۲﴾
۳۹۶	متکلمین کے پاس دیدار خدا دنیا اور آخرت میں عقلاً جائز ہے اور سمعاً مختلف فیہ ہے	﴿۳۱۳﴾
۳۹۸	محققین کے پاس دیدار نبوی حالت بیداری و چشم سر سے جائز ہے	﴿۳۱۴﴾
۳۹۸	بحث دیدار کے متعلق قابل غور دیگر مزید وجوہ	﴿۳۱۵﴾
۳۹۸	دیدار نبوی کی نفی پر کتاب و سنت کی کوئی نص نہیں پائی جاتی	﴿۳۱۶﴾

۳۹۹	دیدار آخروی پر دلالت کرنے والی نصوص دیدار دنیوی کو بھی حاوی ہیں	﴿۳۱۷﴾
۳۹۹	آخرت کا دیدار مخصوص بہ عطاء الہی ہے تو یہی تخصیص دنیا میں بھی ہو سکتی ہے	﴿۳۱۸﴾
۳۹۹	جواز رویت دنیوی کے قابل ہونے سے باری تعالیٰ کے لئے جہت زمان و مکان وغیرہ لازم نہیں آتے کیونکہ خدائے تعالیٰ بلا قیود رائی ہے	﴿۳۱۹﴾
۴۰۰	ضرار بن عمر کو فی قول کہ رویت کے لئے خدائے تعالیٰ یوم قیامت حاسہ سادسہ پیدا کریگا	﴿۳۲۰﴾
۴۰۰	رویت رب بعد فناے عبدیت حاصل ہوگی ہے	﴿۳۲۱﴾
۴۰۳	دیدار منامی و مشاہدہ قلبی کے متعلق چند اقوال	﴿۳۲۲﴾
۴۰۳	دنیا اور آخرت کی تعریف	﴿۳۲۳﴾
۴۰۴	”موتوا قبل ان تموتوا“ کا مقام جس کو حاصل ہو دنیا اس کے لئے آخرت کا حکم رکھتی ہے	﴿۳۲۴﴾
۴۰۶	دیدار کا مسئلہ ولایت کے متعلقات سے ہے لوازمات نبوت سے نہیں ہے	﴿۳۲۵﴾
۴۰۶	خاتم الاولیاء اکمل ترین مظہر ولایت ہیں اسلئے حضرت کافرمان مسئلہ دیدار میں قطعی حجت ہے	﴿۳۲۶﴾
۴۰۹	مولف ہدیہ کا شیخ عبدالحق کے قول سے استدلال صحیح نہیں	﴿۳۲۷﴾
۴۰۹	شیخ عبدالحق کا یہ قول خود شیخ کے دوسرے اقوال کے مخالف ہے	﴿۳۲۸﴾
۴۰۹	مطلق دیدار کا مفہوم رویت منامی و رویت قلبی کو حاوی و شامل ہے اور دیدار منامی اسلاف میں بہت سے لوگوں کو جیسے امام اعظم وغیرہ کو حاصل ہونا ثابت ہے۔ اسلئے مطلق دیدار کا انکار صحیح نہیں	﴿۳۲۹﴾
۴۱۰	مولف ہدیہ کا کہنا کہ شیخ عبدالحق کے اس قول سے سلف و خلف میں نے کوئی بھی دیدار کے قابل نہ ہونا پایا جاتا ہے بالکل غلط ہے	﴿۳۳۰﴾
۴۱۱	بعض اسلاف کے چند اقوال جن سے دیدار کا وقوع اور دعویٰ ثابت ہے	﴿۳۳۱﴾
۴۱۱	شیخ عبدالحق کے اس قول سے رویت بصری کا سوائے آنحضرتؐ کے کسی کو حاصل نہ ہونے کی تخصیص بھی ثابت نہیں	﴿۳۳۲﴾
۴۱۲	دلیل ہفدہم اخلاق	﴿۳۳۳﴾
۴۱۲	مولف صاحب سراج الابصار نے اخلاق ہی کو مدار صحت مہدیت نہیں قرار دیا ہے بلکہ آپ کے قول کا خلاصہ یہ ہے کہ جس طرح علمائے اہل سنت رسول اللہ صلعم کی رسالت و نبوت کو اخلاق سے ثابت کیا ہے اسی طرح امامنا علیہ السلام کی مہدیت کو اخلاق ہی سے ثابت کیا جاسکتا ہے	﴿۳۳۴﴾

۴۱۳	کتاب طوابع کا خلاصہ متعلق اخلاق آنحضرتؐ اور حضرت مصنف صاحب سراج الابصار کا نتیجہ	﴿ ۳۳۵ ﴾
۴۱۳	امام علیہ السلام کے اخلاق کے باب میں مولف ہدیہ کے تحریفات	﴿ ۳۳۶ ﴾
۴۱۵	امام علیہ السلام کے فرمان سے احادیث صحیح اور متواتر المعنی مستثنیٰ ہیں	﴿ ۳۳۷ ﴾
۴۱۵	احادیث اور تفاسیر مفسرین کا حکم ایک نہیں اور مطلق تفسیر عین بیان خدا اور رسولؐ نہیں ہے	﴿ ۳۳۸ ﴾
۴۱۶	متضاد احادیث میں بلحاظ ضعف وقوت کوئی ایک صحیح ہوگی تو کوئی ایک غلط	﴿ ۳۳۹ ﴾
۴۱۶	مبشر کے حالات اور شان نزول کی مطابقت ترجیح احادیث کے لئے ضروری ہے	﴿ ۳۴۰ ﴾
۴۲۰	احادیث نبویؐ کی طرح منقولات امام علیہ السلام کا کتاب اللہ سے مطابق ہونا ضروری ہے	﴿ ۳۴۱ ﴾
۴۲۱	امام علیہ السلام کے اخلاق رسول اللہ صلعم کے اخلاق کے مماثل ہونے کی بحث	﴿ ۳۴۲ ﴾
۴۲۲	بعض روایات میں حضرت رسول اللہ صلعم نے مہدی علیہ السلام کی نسبت خلق و خلق دونوں میں اپنے ساتھ مشابہ ہونے کی بشارت دی ہے	﴿ ۳۴۳ ﴾
۴۲۵	فضائل و مناقب کا بیان ”و اما بنعمة ربك فحدث“ کی تعمیل ہے	﴿ ۳۴۴ ﴾
۴۲۶	مولف ہدیہ نے اما منا علیہ السلام کے کی جو بد خلقیاں منسوب کی ہیں وہ نئی بات نہیں ہے بلکہ ہر زمانہ میں معاندین نے انبیاء و مرسلین وغیرہ کی جناب میں بدگوئیاں کی ہیں	﴿ ۳۴۵ ﴾
۴۲۷	مولف ہدیہ کی بیان کردہ بد خلقیوں پر ایک اجمالی تبصرہ	﴿ ۳۴۶ ﴾
۴۲۸	مولف ہدیہ نے خواب اور کشفی معاملات کو خدا پر کذب و افترا کہا ہے حالانکہ ایسے واقعات احادیث و قرآن میں موجود ہیں جن کو مسلمان کذب و افترا نہیں کہہ سکتے	﴿ ۳۴۷ ﴾
۴۲۹	مولف ہدیہ بعض آیات کے غیر منسوخ ماننے کو بد خلقی کہا ہے حالانکہ اختلاف مذاہب بد خلقی نہیں ہو سکتا	﴿ ۳۴۸ ﴾
۴۳۰	امام علیہ السلام کا لوگوں کو حج بیت اللہ سے منع کرنا محض افترا ہے	﴿ ۳۴۹ ﴾
۴۳۲	اما منا علیہ السلام نے مطلق علم سے منع نہیں فرمایا	﴿ ۳۵۰ ﴾
۴۳۲	ترک کسب کو جو انبیاء کی سنت ہے مولف ہدیہ نے بد خلقی میں شمار کیا ہے	﴿ ۳۵۱ ﴾
۴۳۲	مولف ہدیہ نے نماز کے بعد دعا میں رفع یدین نہ کرنے کو بد خلقی کہا ہے حالانکہ آیت میں دعا کے لئے تضرعاً و خفیة کی قید ہے	﴿ ۳۵۲ ﴾
۴۳۲	سجدہ میں جو دعا کی جاتی ہے اس میں رفع یدین نہیں ہو سکتا	﴿ ۳۵۳ ﴾
۴۳۲	اما منا علیہ السلام کا حج کے بعد مدینہ منورہ نہ جانا براء حکم رسول اللہؐ تھا	﴿ ۳۵۴ ﴾

۴۳۴	رسول اللہ صلعم نے بھی شب معراج مسجد اقصیٰ تشریف لے گئے مگر قبور انبیاء کی زیارت نہیں کی	﴿۳۵۵﴾
۴۳۵	بے اصل احادیث لکھنا بد خلقی نہیں ہے	﴿۳۵۶﴾
۴۳۶	کسی روایت کو جھوٹی نہ جان کر روایت کرنا گناہ نہیں ہے	﴿۳۵۷﴾
۴۳۶	کسی ایک ہی خلق حسن کی مختلف صورتوں کو بد خلقیوں کی زیادہ تعداد بنانے کے لئے علیحدہ علیحدہ گنا گیا ہے جو غلط ہے	﴿۳۵۸﴾
۴۳۶	تعین کے لعین ہونے کا مختصر بیان	﴿۳۵۹﴾
۴۳۷	مطلق ترک اجابت دعوت کو بد خلقی گنا گیا ہے حالانکہ اس کی کئی قسمیں ہیں	﴿۳۶۰﴾
۴۳۷	کتا پالنے کی نسبت مولف ہدیہ کا اعتراف اور اس کا جواب	﴿۳۶۱﴾
۴۳۸	جس کتے کی نسبت مولف ہدیہ نے اعتراض کیا ہے وہ پالا ہوا نہ تھا بلکہ قافلہ مہاجرین کے ساتھ ہو گیا تھا	﴿۳۶۲﴾
۴۳۸	جس طرح شکار کے لئے کتا پالنا جائز ہے اسی طرح حفاظت خانہ و اسباب و باغ کے لئے بھی جائز ہے	﴿۳۶۳﴾
۴۳۸	حضرت شیخ عبدالقادر جیلانیؒ کی خانقاہ میں بلا عذر شرعی ایک کتا رہتا تھا	﴿۳۶۴﴾
۴۳۸	ارواح مجردہ کا اشکال بدلنا اور جانوروں کی شکل اختیار کرنا جائز ہے	﴿۳۶۵﴾
۴۳۹	مولف ہدیہ کا حقوق ازواج سے متعلق اعتراض اور اس کا جواب	﴿۳۶۶﴾
۴۴۰	اس شبہ کا ازالہ کہ مہدویہ میں آیت تورات پر عمل نہیں ہوتا	﴿۳۶۷﴾
۴۴۱	تارکین ہجرت کے ساتھ عدم موالات پر دلالت کرنے والی آیت منسوخ نہیں ہے	﴿۳۶۸﴾
۴۴۲	عاصی اور مقبلین پر کفر کا اطلاق قرآن و حدیث سے جائز ہے اور یہ مسئلہ مہدویہ سے مخصوص نہیں ہے	﴿۳۶۹﴾
۴۴۳	کسی کو صفات مذکورہ قرآن و احادیث کا مظہر بتانا تحریف نہیں ہے	﴿۳۷۰﴾
۴۴۵	صوفیائے محققین کے پاس امت محمدیہ کے بعض اولیاء و اقرباء بعض انبیاء علیہم السلام کے قلب و قدم یا مقام پر ہیں یعنی وہ ولی اس نبی کے فیوض و کمالات روحانی کا مظہر ہوتا ہے	﴿۳۷۱﴾
۴۴۵	حضرت خاتم الانبیاء صلعم کے بعض خاص تبعین بھی حضرت کے قلب و قدم پر اور ظل و پرتو کے طور پر حضرت کے قدسی فیوض سے تبعاً مستفیض ہیں	﴿۳۷۲﴾

بِسْمِ اللّٰهِ الرَّحْمٰنِ الرَّحِیْمِ

باب دوم میں بیان کردہ واقعات اور ان کے متعلقات پر اس قدر مختصر اور سرسری طور پر بحث کرنے کے بعد مزید تفصیلات سے اعراض کر کے متوکلاً علی اللہ المعین باب سوم کے جوابات جو دلائل اثبات مہدیت سے متعلق ہیں ہم شروع کرتے ہیں۔

باب سوم

دلائل و علامات کی بحث:- مولف صاحب ”ہدیہ“ نے اپنے زعم فاسد میں اثبات مہدیت کے چند دلائل کے جوابات اس باب میں لکھے ہیں۔ اصل مقصود یہ بحثوں کے ساتھ تمہیدی اور ضمنی مباحث بھی درج ہیں۔ جا بجا طعن و استہزاء، گستاخی، و دروغ بیانی اور بدگوئی کے نمونے بھی حسب عادت موجود ہیں۔ جو جوابات دئے گئے یا جو بحثیں کی گئی ہیں ان پر جگہ جگہ فخر و ناز بھی ٹپک رہا ہے اور اس سے غافل ہیں کہ ایسی ابلہانہ کوششیں جو خلفاء اللہ کے نورِ رشد و ہدایت کے خلاف کی جاتی ہیں وہ کبھی بار اور نہیں ہوتیں۔ اللہ تعالیٰ نے ایسی کوششوں کو اللہ کے نور کو منہ سے پھونک مار مار کر بچھا دینے کا لا حاصل ارادہ بتایا اور اپنے نورِ حقانیت کو خود پورا کرنے کا وعدہ فرمایا ہے۔

یریدون لیطفئوا نور اللہ با فواہمہم واللہ ستم نورہ و اللہ تعالیٰ کے نور کو وہ اپنے منہ سے پھونک مار مار کر بچھا دینے کا لو کرہ الکافرون (۲۸-۹-صف)

ارادہ کرتے ہیں۔ اللہ تعالیٰ اپنے نور کو خود پورا کرنے والا ہے اگرچہ کفار کو یہ ناگوار ہی ہو۔

چنانچہ ہمیشہ ایسا ہی ہوا ہے اور اب بھی یہی ہوگا کہ نورِ حقانیت نہ کبھی بجھا ہے اور نہ کبھی بجھے گا البتہ لا حاصل جرأت و جسارت کرنے والا دنیا و آخرت میں ضرور ناکام اور رسوا ہوگا۔

مولف صاحب نے تمہیدی مباحث میں جو کچھ لکھا ہے اس کے کئی حصے ہیں ابتدائی حصہ کا خلاصہ یہ ہے۔

حقیقت حال یہ ہے کہ قاعدہ مُستمرہ اور کلیہ مُسلمہ ہے کہ جب خدا و رسول گسی ایسی چیز کی خبر دیوں کہ اُس کی حقیقت قبل اس خبر دینے کے معروف و معلوم نہ ہوے تو بنائے شناخت اُس چیز کی انہیں علامات و آثار پر ہوتی ہے کہ جو صاحب خبر نے بیان فرمائی ہو ویں یہاں تک کہ ماہیت شرعیہ اُس چیز کی یہی مجموعہ آثار و علامات مذکورہ ہوتا ہے فقط بلکہ تمام امورِ مصطلحہ کی ماہیت یہی مفہومات اصطلاحیہ ہوتے ہیں پس حقیقت میں مہدی وہی شخص ہے کہ جس میں علامات منقولہ بطور ماہیت شرعیہ مرکبہ مُبیہہ کے جمع ہو ویں کہ سائر الناس سے ماہہ الامتیاز واقع ہو ویں۔

مناظرہ کا ایک عام اصول ہے کہ کسی بحث کے تصفیہ کیلئے اُسی مسئلہ کے مماثل کوئی ایسا منفقہ مسئلہ لیا جائے جو فریقین کا مسلمہ ہو تو

اُس بحث کا فیصلہ سہولت سے ہو سکتا ہے پس جو اخبارِ مغیب حضرت امام مہدی علیہ السلام کی نسبت وارد ہیں وہ اخبارِ مغیب ہونے کی حیثیت سے اصولاً اُن اخبارِ مغیب سے پورے مشابہ و مماثل ہیں جو توریت و انجیل وغیرہ میں حضرت نبی امی محمد مصطفیٰ صلی اللہ علیہ وسلم کی نسبت وارد ہیں جنہیں مسلمان علماء نے بشارات سے تعبیر کیا ہے۔

حضرت نبی امی صلی اللہ علیہ وسلم کی نسبت توریت و انجیل میں اخبارِ مغیب یا بشارتیں موجود ہونے کا مولف صاحب ہدیہ یا کوئی بھی مسلمان انکار نہیں کر سکتا کیونکہ خود قرآن شریف ناطق ہے کہ:

الذین يتبعون الرسول النبي الامي الذي يجدونہ جو لوگ رسول نبی امی (محمدؐ) کی پیروی کرتے ہیں جن کا ذکر مکتوباً عندهم فی التورلة والانجيل الاية (۹-۹)۔ اپنے ہاں توریت و انجیل میں لکھا ہوا پاتے ہیں۔
(اعراف)

فرمان رسول اللہ صلی اللہ علیہ وسلم انا دعاء ابی ابراهيم وبشارة اخي عيسىؑ (میں میرے باپ ابراہیمؑ کی دعاء اور میرے بھائی عیسیٰؑ کی بشارت ہوں) وغیرہ احادیث سے اس کی تائید و توثیق ہوتی ہے کہ انبیاء سابقین نے حضرت کی ضرور خبر دی ہے۔ علمائے اسلام ہر زمانے میں اہل کتاب کے مقابلے میں حضرت محمد مصطفیٰ صلعم کی نبوت کے ثابت کرنے کیلئے انہی بشارتوں سے استدلال کرتے چلے آئے ہیں۔ اسی کی نسبت کسی نے کہا ہے۔

توریت زو صف تست معمور انجیل ز نام تست مشہور

پس حضرت امام مہدی علیہ السلام سے متعلقہ اخبارِ مغیب کی نسبت جس قدر بحثیں ہو سکتی ہیں یا کی جاتی ہیں ان بحثوں کی صحت کے جانچنے یا ان کی نسبت کچھ اختلاف رائے ہو تو اُس کے تصفیہ کیلئے یہی بشارتیں بہترین معیار ہو سکتی ہیں۔

اس موقع پر جو قاعدہ مُستمرہ اور کلیہ مسلمہ مولف صاحب ہدیہ نے بیان کیا ہے وہی قاعدہ اُن کے بیان کے موافق ان بشارتوں اور مبشر (حضرت محمد صلی اللہ علیہ وسلم) کی ذاتِ اقدس سے بھی متعلق ہونا چاہیے کیونکہ ان بشارتوں کی بھی ٹھیک یہی صورت ہے کہ خدائے تعالیٰ اور اُس کے رسولوں نے آپ کی خبر دی ہے اور حضرت کی حقیقت اُن پیغمبروں کی اُمتوں کے لئے قبل اس خبر دینے کے معروف و معلوم نہ تھی۔

لہذا حضرت محمد صلی اللہ علیہ وسلم کی نبائے شناخت بھی انہی علامات و آثار پر جو صاحبِ خبر نے بیان فرمائی ہوں موقوف ہونا بلکہ وہی مجموعہ آثار و علامات مذکورہ اُس ذاتِ اقدس کی ماہیت شرعیہ ہونا اور وہی علامات منقولہ بطور ماہیت مرکبہ مُمیزہ کے جمع ہونا ضروری ہوگا تاکہ سائر الناس سے ماہہ الامتیاز واقع ہوں۔

اگر اس قاعدے کو ان بشارتوں اور مبشر کی ذاتِ اقدس پر منطبق نہ کہا جائے تو پھر بقول مولف صاحب ہدیہ یہ قاعدہ کلیہ اور مُستمرہ نہ رہے گا۔ اسی پر منحصر نہیں بلکہ ہر وہ بحث جو حضرت امام مہدی علیہ السلام کی متعلقہ اخبار و آیات سے متعلق ہو سکتی ہے وہ حضرت نبی امی

علیہ السلام کی بشارتوں پر بھی منطبق ہونا یا جو بحث اُن بشارتوں سے متعلق ہوگی وہ اخبار مہدی علیہ السلام پر بھی موثر ہونا چاہیے۔

یہ تو ہر دو اخبار مغیب کی تطبیق و مطابقت کی اصولی بحث ہے۔ اب خاص اسلامی اصول اور خصوصاً اہل سنت کے مسلمہ اصول پر جو احادیث سے استنباط مسائل کرنے میں رائج و شائع ہیں مولف صاحب کے بیان پر ناقدانہ نظر ڈالی جاتی ہے۔ یہ تو ایک حد تک صحیح ہے کہ اس چیز کی حقیقت و ماہیت وہی آثار و علامات ہوں گے لیکن شرط یہ ہے کہ اُن کا ماخذ صحیح و قوی اور عند اللائمہ معتبر ہو اور وہ فیما بینہا متضاد نہ ہوں۔ خاص طور پر احادیث ہی سے مستنبط ہونے کی صورت میں وہ علامتیں کتاب اللہ سے صریح مخالفت نہ رکھتی ہوں ورنہ جس علامت کا ماخذ غیر صحیح و ضعیف ہوگا یا کسی علامت کا مفہوم معنی سمجھنے میں کسی نے غلطی کر کے اپنے سمجھے ہوئے مفہوم کو علامت قرار دے لیا ہے تو ایسی علامتیں اُس مجموعہ کا جز نہیں بن سکتیں اور اُس کو اُس شئی کی ماہیت شرعیہ میں اصلاً مداخلت نہ ہوگی۔ پس جس قدر احادیث اس باب میں وارد ہیں وہ کل کی کل بلا لحاظ صحت و عدم و صحت و ضعیف و قوت ہرگز سند نہ ہوگی جیسا کہ ملا علی متقی کی غلط رائے ہے کہ

ان المہدی لا یتحقق الا وان یوجد فیہ جمیع ماور
مہدی کی ذات اس وقت تک متحقق نہ ہوگی جب تک وہ کل
دفی شانہ من الاحادیث (رسالہ در مولفہ ملا علی متقی)
حدیثیں نہ پائی جائیں جو مہدی کی شان میں وارد ہیں۔

گویا انہوں نے جمیع ماورد فی شانہ کو ماہیت قرار دیا ہے اگرچہ وہ ضعیف و مرجوح اور باہم متضاد اور کتاب اللہ اور دوسری قوی و صحیح احادیث کے مخالف بھی ہوں۔ حالانکہ یہ بات اصول حدیث کے خلاف اور صریح البطلان ہے کیونکہ اس صورت میں ایسی کئی باتیں جن کو فی الحقیقت امام مہدی علیہ السلام سے کوئی تعلق نہیں وہ سب علامات و آثار بن جائیں گی جن کا جمع ہونا محال ہے جیسا کہ اس سے پہلے باب اول میں ہم نے اس پر کسی قدر بحث کی ہے غرض اسلامی اصول پر احادیث کی صحت و عدم صحت اور قوت و ضعف کے اصول کو کبھی نظر انداز نہیں کیا جاسکتا۔

خود مولف صاحب ہدیہ نے بھی اس سے پہلے احادیث صحیحہ سے علامات ماخوذ ہونے کو تسلیم کیا ہے چنانچہ یہ لکھا ہے کہ اہل سنت کا اعتقاد یہ ہے کہ ایک شخص آل محمد صلی اللہ علیہ وسلم میں سے بلا شک مہدی ہونے والا ہے اور شناخت اس کی موقوف ہے وجود اُن علامات پر کہ احادیث صحیحہ میں حق مہدی میں مذکور ہیں (ہدیہ مہدویہ ص: ۴)

لیکن اس مقام پر اس اصول مسلمہ اہل سنت اور خود اپنے قول کے خلاف احادیث کی صحت کا لحاظ نہیں کیا اور ملا علی متقی کے قدم پر قدم رکھ کر سب احادیث صحیحہ و غیر صحیحہ کے جمع ہونے کو معیار قرار دے لیا ہے جو خلاف تحقیق ہے۔

اس بے اصول دعویٰ کے غیر صحیح ہونے کی توضیح اس سے بھی ہو سکتی ہے کہ احادیث و اخبار کے صحیح و غیر صحیح و قوی و ضعیف ہونے کی نسبت تمام فرقہ ہائے اسلامیہ میں جو اختلافات ہیں ان سے قطع نظر کر کے صرف اہل سنت ہی کو دیکھنے سے معلوم ہوتا ہے کہ دینی مقدمات و مسائل میں سے بہت سے مقدمات ایسے ہیں کہ اُن میں جس قدر احادیث وارد ہیں وہ تمام کی تمام سب علماء و مجتہدین اہل سنت کے نزدیک بلا خلاف صحیح و مقبر اور متفق علیہ نہیں ہیں بلکہ کسی امام یا مجتہد نے کسی حدیث کو صحیح قرار دیکر اپنے مذہب کی بنیاد اس پر

رکھی ہے اور دوسری احادیث کا اعتبار نہیں کیا ہے۔ دوسرے ائمہ مجتہدین نے اسکے برعکس پہلے امام یا مجتہد کی استدلالی احادیث کا لحاظ نہ کر کے دوسری احادیث پر اپنے مذہب کی بناء رکھی ہے اگر ایسا نہ ہوتا اور بلا لحاظِ صحت و غیر صحت و ضعیف و قوت سب احادیث کی ہیئت اجتماعی معتبر ہوتی تو مسائل دینی میں ائمہ مجتہدین کا اختلاف اصلاً صورت پذیر نہ ہوتا مثال کے طور پر دیکھو مقتدی کے قرأت کرنے کے مسئلہ میں حنفیہ حدیث ”قراءة الامام قراءة للمساموم“ اور مالی ۲ انازع فی القرآن وغیرہ کا اعتبار کر کے مقتدی کیلئے قرأت ناجائز کہتے ہیں۔ شافعیہ ۳ نے حدیث ”لا صلوة الا بفاتحة الكتاب“ کی شہرت و صحت کا اعتبار کر کے مقتدی کے لئے قرأت ضروری قرار دی ہے۔ اسی طرح امام مالک اور امام احمد حنبل کے اقوال بھی اسی مسئلہ میں ان دونوں اماموں کے اقوال سے کسی قدر مختلف ہیں۔ پس ثابت ہے کہ قرأت کے متعلق جس قدر احادیث وارد ہیں سب کے سب مجموعی طور پر تمام آئمہ مجتہدین کے نزدیک صحیح اور قابل عمل نہیں ہیں اسی لئے انہوں نے بعض پر عمل کیا اور بعض کو چھوڑ دیا ہے۔ اسی ایک مسئلہ پر موقوف نہیں بلکہ اعتقادات و عملیات میں اسی قسم کے بہت سے مسائل و مقدمات ملتے ہیں جن کی ٹھیک یہی حالت ہے کہ جو مجتہدین جن احادیث کو صحیح و قوی پاتے ہیں انہی پر اپنے مذہب کی بنا رکھتے ہیں اور اپنے مخالف مذہب احادیث کی نسبت صحت و ضعیف کی بحث اور تاویل و توجیہ کرتے ہیں اور جو احادیث ان کے نزدیک ضعیف اور ناقابل توجیہ و تاویل ہوتی ہیں وہ فرو گذاشت کر دیجاتی ہیں چنانچہ یہ مقدمہ کتب اصول فقہ و علم کلام سے خوب واضح ہو سکتا ہے۔

جس شخص کی درایت کا پایہ اس سے بھی کسی قدر بلند ہے وہ خوب سمجھ سکتا ہے کہ قرآن مجید باوجودیکہ کلام الہی اور قدیم و ازلی ہے تب بھی علماء و مجتہدین اہل سنت کے پاس اس میں ماڈل۔ متشابہ۔ منسوخ وغیرہ سب اقسام کی آیتیں موجود ہیں اور ان کے مفہوم و مطالب کی نسبت انہی علماء و مجتہدین کے اقوال مختلف پائے جاتے ہیں پھر احادیث بلا لحاظ قوی و ضعیف، صحیح، و سقیم، راجح و مرجوح، ناسخ و منسوخ متعارض و متضاد سب کی سب کسی مسئلہ میں خود اہل سنت کے اصول پر بھی کس طرح جمع ہو سکتی ہیں اور ان سب کا مجموعہ کسی چیز کی شرط کیسے قرار دیا جا سکتا ہے؟

اس کے بعد مولف صاحب ہدیہ نے اپنی اس تمہید کا یہ نتیجہ نکالا ہے کہ

”شیخ جو نیوری میں چونکہ ہیئت اجتماعی علامات کی مفقود تھی مہدویہ نے اس طریق اثبات مسلم الثبوت کو ترک کر کے ایک طریق جدید افتراء کیا کہ تمام علاماتِ میزہ مخصصہ کو چھوڑ کر چند علاماتِ عامہ مشترکہ کو دلائل مہدویت کی ٹھہرایا حالانکہ وہ تمام علامات بھی بر تقدیر ثبوت کے تخصص و میزہ نہیں ہو سکتی ہیں چہ جائے اوحد واحد کے کہ ہرگز دلیل براسہ و مستقل نہیں ہو سکتی ہیں“

قولنا۔ امام ہمام حضرت سید محمد بن سید عبداللہ مہدی موعود علیہ السلام و علی آباء الکرام میں علامات صحیحہ و آثار قویہ معتبرہ موجود تھے

۱ امام کی قراءت مقتوی کی قراءت ہے۔ ۲ میرے لئے یہ درست نہیں ہے کہ میں قرآن میں جھگڑا کروں یعنی میں کچھ پڑھو اور مقتدی کچھ پڑھتا رہے۔

۳ سورہ فاتحہ کے بغیر نماز نہیں ہوتی۔

مہدویہ نے آنحضرت علیہ السلام کے دعویٰ مہدیت کو بجان و دل قبول کیا۔ مولف صاحب کا یہ تجاہل یا تعاند ہے کہ وہ اس طریقہ قدیمہ اور اصلو مسلمہ کو مہدویہ کا مختصر طریقہ بتا رہے ہیں حالانکہ ہر امر دینی کی تحقیق و اثبات میں یہی قدیم دستور ہے کہ جو آثار صحیحہ و اخبار معتبرہ اس باب میں وارد ہوتے ہیں انہی سے سند لی جاتی ہے اور جو کچھ اُن سے مستفاد ہوتا ہے وہی معتبر سمجھا جاتا ہے۔ ان کے مقابل جو اخبار و آثار ضعیف اور غیر صحیح ہوں گے وہ سب بے اصل غیر معتبر ٹھہریں گے۔ پس بریں قیاس اگر مہدویہ نے علماء و مجتہدین کے اصول کے مطابق جو تمام مسائل دینی میں رائج و شایع ہے اُن تمام احادیث کو جو باب مہدی میں وارد ہیں کمال تحقیق و تفتیح کر کے صحیح کو سقیم سے اور قوی و قطعی کو ضعیف و ظنی سے امتیاز کیا اور جو باہم متعارض یا کتاب اللہ یا دوسری قوی احادیث کے متضاد تھیں ان کو حیرتِ توقف میں رکھا تو اس کو طریقہ مختصر کہنا۔ کہنے والا کی نادانی ہوگی۔ چنانچہ اس کے موقع پر ہر ایک کا تفصیلی بیان انشاء اللہ تعالیٰ آئے گا۔

علم کلام میں حضرت رسول اللہ صلعم کے اثبات نبوت کے لئے اخبار انبیاء سے بہت کم بحث ہوتی ہے:۔ یہ تو ہمارا اصولی جواب ہے لیکن مولف صاحب ہدیہ اس کے متعلق کیا فرماتے ہیں؟ کہ علم کلام میں حضرت رسول اکرم محمد مصطفیٰ صلی اللہ علیہ وسلم کی نبوت ثابت کرنے کیلئے جو دلائل پیش کئے جاتے ہیں اُن میں کسی نے حضرت کے دعویٰ نبوت کرنے اور آپ سے معجزات ظاہر ہونے کو اور کسی نے حضرت کے اخلاق کو زبردست دلیل قرار دیا ہے اور انبیائے سابقین کے اخبار سے زیادہ بحث نہیں کی ہے چنانچہ شرح موافق میں لکھا ہے۔

المقصد الرابع فی اثبات نبوة محمد صلی اللہ علیہ
و سلم وفيہ مسالک الاول و هو العمدة انه ادعى
مقصد رابع محمد صلعم کی نبوت کے اثبات میں اس میں کئی مسلک
ہیں مسلک اول جو بہترین ہے یہی ہے کہ آپ نے نبوت کا
دعویٰ کیا اور آپ کے ہاتھ پر معجزہ ظاہر ہوا۔
النبوة و ظهرت المعجزة علی یدہ۔

اخلاق یا دعویٰ نبوت علاماتِ میزہ مخصّصہ سے ہیں یا علاماتِ عامہ مشترکہ سے؟ اگر علاماتِ میزہ مخصّصہ سے ہیں تو انبیائے سابقین کی بشارتوں میں اُن کا اس طرح ذکر کہاں ہے کہ اُسے حضرت ہی کی تخصیص ثابت ہوتی ہو اور کسی اور میں نہ پائی جاسکتی ہوں۔ اور اگر یہ علاماتِ عامہ مشترکہ سے ہیں جو بقول آپ کے تخصّص و میزہ اور دلیل براسہ و مستقل نہیں ہو سکتی ہیں تو کیا اس سے یہ لازم آئے گا کہ حضرت سول اللہ صلی اللہ علیہ وسلم کی ذات اقدس میں انبیائے سابقین کی خبر دی ہوئی علامتوں کی ہیبتِ اجتماعی مفقود تھی اس لئے متکلمین نے یہ طریقہ ایجاد کیا حالانکہ ایسا کہنا یا سمجھنا کبھی صحیح نہیں ہے۔

کثرتِ ظنون مفید یقین ہے:۔ اس کے بعد مولف صاحب ہدیہ نے ہر قطعی علامات کا انتقافی مہدیت کی قطعی دلیل اور ہر ظنی علامت کا انتفا ابطال مہدیت کی ظنی دلیل ہونا بیان کر کے ظن باب اعتقاد میں بالکل غیر معتبر ہونے کو غلط کہا ہے اور کثرتِ ظنون مفید یقین ہونے کا دعویٰ کیا ہے۔

مولف صاحب کا یہ دعویٰ اور نکار کس حد تک صحیح یا غیر صحیح ہے اس وقت اُس سے قطع نظر کر کے مولف صاحب ہی کے قول کو دیکھا

جائے تو اس سے بدیہی طور پر خود ثابت ہو رہا ہے کہ جب کسی قطعی یا ظنی علامت کا انتفا یعنی نہ پایا جانا ظنی مہدیت کی قطعی یا ظنی دلیل ہو سکتا ہے تو پھر اسی علامات کا اسی ذریعہ اور طریقہ سے پایہ ثبوت کو پہنچ جانا جس ذریعہ سے اس کا انتفا سمجھا گیا ہے ضرور ثبوت مہدیت کی قطعی یا ظنی دلیل ہونا چاہیے۔ مثلاً مہدی علیہ السلام کا فاطمی النسب ہونا مہدیت کی قطعی علامات ہے اور کُتُبِ انساب سے یہ ثابت نہ ہونا مولف صاحب کے خیال میں ابطال مہدیت کی قطعی دلیل ہو سکتا ہے تو پھر کُتُبِ انساب وغیرہ ذرائع ہی سے مولف صاحب کا خیال غلط ثابت ہو کر حضرت امامنا علیہ السلام کا فاطمہ النسب ہونا ثابت ہو جائے تو یہ بقول انہی کے ثبوت مہدیت کی قطعی دلیل ہونا چاہیے۔ اسی طرح کسی ظنی علامات کو کوئی اپنے خیال میں جس بنا پر غیر ثابت سمجھا ہے اگر اسی قسم کے ذرائع سے اس کے خیال کا فساد ظاہر ہو کر وہی علامت متحقق ہو جائے تو اس سے دعویٰ مہدیت کی صداقت کا ظن غالب حاصل ہونا ضرور ہوگا۔ ایسا ہی جب مولف صاحب کے پاس کثرت ظنون مفید یقین ہوتی ہے تو متعدد علامتیں ثابت ہو جانے سے دعویٰ مہدیت کی صداقت کا بھی یقین حاصل ہوتے جانا چاہیے۔ اب رہی آپ کی یہ بات کہ ”ظن باب اعتقادات میں بالکل غیر معتبر ہونا غلط ہے“ آپ اس غلطی کا اطلاق کس پر کر رہے ہیں یہ قول شرع عقائد کا ہے۔

لا عبرة بالظن فی باب الاعتقادات خصوصاً اذا باب اعتقادات میں ظن کا اعتبار نہیں خصوصاً جبکہ اس میں اشتمل علی اختلاف روایة روایت کا اختلاف ہو۔

مولف صاحب کے بیان میں عمدگی یہ ہے کہ جس مصنف کو غلط ٹھہرا رہے ہیں پھر اسی کی دوسری کتاب یعنی شرح مقاصد کے قول سے حجت اور سند بھی لیتے ہیں حالانکہ شرح عقائد اور شرح مقاصد دونوں بھی علامہ سعد الدین تفتازانی ہی کی تصنیف ہیں۔ اور دونوں اقوال کا حاصل ایک ہے۔

مولف صاحب کے دعویٰ اور دلیل کے درمیان بھی بعد المشرقین ہے کیونکہ دعویٰ یہ ہے کہ ”باب اعتقاد میں ظن کا بالکل غیر معتبر ہونا غلط ہے“ (ہدیہ مہدویہ ص: ۴۷) یعنی اعتقادات میں ظن معتبر ہوتا ہے اس پر دلیل شرح مقاصد کا یہ قول لایا گیا ہے۔

وما یقال انه لا عبرة بالظنیات فی باب الاعتقادات باب اعتقاد میں ظنیات کا اعتبار نہ ہونا جو کہا جاتا ہے اگر اس سے فان راید انه لا یحصل منه الاعتقاد الجازم ولا یصح مراد یہ ہے کہ ظن سے اعتقاد جازم اور حکم قطعی حاصل نہیں ہوتا تو الحکم القطعی بہ فلا نزاع فیہ وان ارید انه لا اس میں کوئی خلاف نہیں ہے اور اگر یہ مراد لی جائے کہ اس سے یحصل الظن بذالک الحکم فظاهر البطلان۔ ظن بھی حاصل نہیں ہوتا تو یہ باطل ہے۔

حالانکہ اس قول کا خلاصہ بھی یہی ہے کہ ظنیات سے اعتقاد جازم اور حکم قطعی نہیں حاصل ہوتا اگر کچھ ہوتا ہے تو ظن ہی ہو سکتا ہے۔ اب دیکھئے یہ قول شرح عقائد کے قول سے متحد المطلب ہے کیونکہ جب دلیل ظنی سے ظن ہی کا فائدہ ہوتا ہے اور حکم قطعی حاصل نہیں ہوتا اور اعتقادات تو دلائل قطعیہ سے ثابت ہوتے ہیں ظنیات سے نہیں ہوتے تو ”ہموں اش در کاسہ“ ہے آپ کے دعویٰ سے دلیل کہاں

مطابق ہے۔

امام مہدی علیہ السلام کے فاطمی النسب ہونے کی بحث:- ان تمہیدی مباحث کے بعد مولف صاحب ہدیہ نے دلیل اول یعنی حضرت امام مہدی علیہ السلام کے فاطمی ہونے کی بحث شروع کی ہے اور یہ مسئلہ خود مہدویہ کا بھی مسلمہ ہونا ظاہر کرتے ہوئے معارضۃ الروایات مولفہ جناب مولوی سید عیسیٰ صاحب کے حوالہ سے لمعات شرح مشکوٰۃ (مولفہ شیخ عبدالحق دہلوی) کے قول کی یہ تلخیص نقل کی ہے کہ امام مہدی علیہ السلام کا اولاد فاطمہ سے ہونا متواتر المعنی ہے اور شعب الایمان (مولفہ امام بیہقی) کا یہ قول کہ۔

اختلف الناس فی امر المہدی فتوقف جماعۃ و اعدلو العلم الی عالمہ واعتقدوا انه واحد من اولاد فاطمة الزهراء ینخرج فی آخر الزمان (مہدی کی نسبت لوگوں میں اختلاف ہے۔ ایک جماعت نے اس کا کوئی فیصلہ کرنے میں توقف کر کے اللہ تعالیٰ ہی کو اس کا حقیقی علم ہونے کا اعتراف کیا ہے اور اس کے معتقد ہیں کہ آپ فاطمہ الزہرا کی اولاد سے ہیں جو آخر زمانہ میں مبعوث ہوں گے) نقل کر کے شعب الایمان کا ایک ناقص نسخہ خود کو دستیاب ہونا اور اس میں یہ عبارت نہ ہونا بتلاتے ہوئے حضرت بندگی میاں سید خوند میر پر تحریف کا افترا کیا ہے اور قول شعب الایمان میں کوئی کلمہ حصر بھی نہ ہونے کا دعویٰ کرتے ہوئے آخر میں یہ نتیجہ نکالا ہے کہ:

”بالفرض والتقدیر یہ قول صحیح بھی ہووے تب بھی مہدویوں کو کچھ مفید نہیں بلکہ سراسر مضر ہے کیونکہ ان کے مہدی کا اولاد فاطمہ سے ہونا بھی ثابت ہو سکتا ہے (ہدیہ ص: ۲۸)

حضرت مہدی علیہ السلام کا فاطمی ہونا تو قطعی و یقینی ہے جس میں کسی کو اختلاف نہیں ہے جس کا بیان بعد میں کیا جائے گا۔ شعب الایمان کا جب کامل نسخہ آپ کو دستیاب ہی نہیں ہوا تو اس میں یہ قول نہ ہونے کا آپ کس طرح یقین کر سکتے ہیں۔

امام بیہقی کی اس عبارت میں کوئی کلمہ حصر نہ ہونے کا عذر بھی کچھ معقولیت نہیں رکھتا کیونکہ کلمہ حصر کی حاجت اُس وقت ہوتی جب کہ خود عبارت سے حصر متبادر نہ ہوتا ہو جہاں خود سیاق عبارت ہی حصر کا افادہ کر لے وہاں کلمہ حصر کے خود سیاق کلام سے حاصل ہو جاتا ہے۔ شعب الایمان کی عبارت کی یہی صورت ہے پہلے امور متعلقہ امام مہدی علیہ السلام کا مختلف فیہ ہونا۔ پھر ان کی نسبت کوئی قطعی فیصلہ کرنے میں ایک جماعت کا تامل و توقف کرنا اور خدائے تعالیٰ ہی کو ان کا علم ہونے کا اعتراف اور اپنے عجز کا اقرار کر لینا۔ آخر میں صرف اولاد فاطمہ سے ہونے پر سب کا متفقہ اعتقاد بیان کرنا خود بتا رہا ہے کہ ان امور میں سے یہی ایک بات سب کی متفقہ اور قابل اعتقاد ہے۔

ارباب انصاف و دیانت پر مخفی نہ رہے کہ مولف صاحب ہدیہ نے جو قانون مستمرہ اور کلیۃً مسلمہ ابتدائے باب سوم میں قرار دیا ہے اور اسی بنا پر ان سب امور کو جو صحیح و غیر صحیح۔ قوی و ضعیف۔ متعلق و غیر متعلق احادیث میں مذکور ہیں (صفحہ ۱۰ سطر ۱۶؟؟؟) اجتماعی امام مہدی علیہ السلام کی علامات و آثار ہونا خیال کر لیا ہے شعب الایمان کے اس قول سے اُس غلط خیال کی تردید ہو جاتی ہے

گویا بندگی میاں سید خوند میر صدیق ولایت نے کرامت کے طور پر مولف صاحب ہدیہ کا یہ سوال ظاہر ہونے سے سینکڑوں سال قبل ہی اس کا یہ جواب ادا فرما دیا ہے کہ اس مفروضہ مجموعہ علامات کے بہت سے اجزا اختلافی اور غیر صحیح ہونے کی خود علمائے متقدمین ہی نے تصریح کر دی ہے۔

جب مولف صاحب ہدیہ نے قول شعب الایمان میں کوئی رخنہ نہ پایا اور دیکھا کہ اس سے اپنا وہ خیالی قلعہ تباہ و تاراج ہو جا رہا ہے کیونکہ اس میں وہ تمام علامتیں جیسے زمین سے خزانے نکلتا۔ مہدی عیسیٰ علیہا السلام کا اجتماع وغیرہ مذکور نہیں ہیں پھر مزید براں شعب الایمان کے اس قول سے کہ ”اختلف الناس فی امر المہدی“ ثابت ہے کہ یہ علامتیں متفقہ نہیں ہیں ”توقف جماعت“ کا جملہ ان کے غیر صحیح ہونے پر صاف دلالت کر رہا ہے کیونکہ امر صحیح میں کسی کوتاہی و توقف کی گنجائش نہیں ہوتی۔ ”احالوا العلم الی عالمہ“ سے ان کے غیر قطعی و یقینی ہونے کی اور بھی تاکید ہو رہی ہے کیونکہ ان کی حقیقت کا خدائے تعالیٰ ہی کو علم حاصل ہونے کا حوالہ دینا عدم یقین والا علمی کا اعتراف کرنا ہے۔ آخر میں یہ قول فیصل کہ ”واعتقدوا ابہ و احد من اولاد فاطمة الزہراء یخرج فی آکر الزمان“ صاف بتا رہا ہے کہ امام مہدی علیہ السلام کا صرف فاطمی النسب ہونا ہی ان علامتوں میں سے ایک امر یقینی اور قابل اعتقاد ہے۔ پس مولف صاحب ہدیہ نے بحکم ”اذا بیس الانسان طال لسانہ“ (جب آدمی مایوس اور عاجز ہو جاتا ہے تو اس کی زبان دراز ہو جاتی ہے) زبان درازی شروع کر دی اور حضرت بندگی میاں سید خوند میر صدیق ولایت پر تحریف و تبدیل کی تہمت لگائی اور افترا باندھا ہے سچ ہے معاندین و منکرین حق کا قدیم سے یہی دستور چلا آیا ہے کہ وہ برگزیدہ ذوات کو اسی طرح اپنی زبان درازیوں اور تہمتوں کا نشانہ بناتے رہے ہیں۔ خود حضرت خاتم الانبیاء والمرسلین صلعم پر حضرت کے معاندین و منکرین نے قرآن شریف کی آیتوں کو اپنی ذات سے ایجاد کر کے خدائے تعالیٰ کے نام سے بیان کرنے کی تہمت لگائی تھی۔ مولف صاحب ہدیہ نے انہی کی پوری تقلید کی ہے یہ کوئی نئی تہمت نہیں ہے بلکہ اسی سے جناب صدیق ولایت کا حضرت خاتم الانبیاء و حضرت خاتم الاولیاء علیہما السلام کے پورے تابع ہونے کا ثبوت ملتا ہے۔

اگر یہ فرض بھی کر لیا جائے کہ ”شعب الایمان میں“ یہ قول نہیں ہے یا شعب الایمان کا کوئی نسخہ ہی کہیں موجود نہیں ہے تو ایسا فرض کر لینے سے بھی نفس مسئلہ پر کوئی اثر نہیں پڑ سکتا کیونکہ جن احادیث کی بنا پر یہ رائے قائم کی گئی ہے وہ احادیث ہر وقت موجود ہیں ان پر صحیح غور اور فکر صائب کر کے ہر شخص اسی نتیجے پر پہنچے گا جو امام بیہقیؒ کی طرف منسوب ہے چنانچہ دوسرے علمائے متقدمین اہل سنت نے بھی یہی رائے قائم کی ہے۔ شرح مقاصد میں علامہ سعد الدین تفتازانیؒ لکھتے ہیں۔

فذهب العلماء الی انہ امام عادل من ولد فاطمة

علماء کا اتفاق ہے کہ مہدی (علیہ السلام) اولاد فاطمہ کے ایک عادل امام ہیں۔ اللہ تعالیٰ اپنے دین کی نصرت کے لئے ان کو

یخلقه اللہ متی شاء ویبعثہ نصرۃ لدنیہ

جب چاہے پیدا اور مبعوث کرے گا۔

دیکھو یہ قول بھی شعب الایمان ہی کے مضمون کا افادہ کر رہا ہے اور اس سے بھی اسی کی تائید ہو رہی ہے، وہی فاطمی النسب ہونے کو اہمیت دی گئی ہے اور دوسری علامات و آثار کا ذکر نہیں کیا گیا ہے۔ اور مولف صاحب ہدیہ کو شرح مقاصد کے ناپید ہونے کا عذر بھی نہیں ہو سکتا وہ اصل سے مقابلہ کر سکتے ہیں۔

اب ناظرین پر تمکین خود فیصلہ فرمائیں کہ امام مہدی علیہ السلام کے فاطمی النسب اور متخلق باخلاق انبیاء ہونے کو کیا صرف مہدویہ ہی اہمیت دیتے ہیں جیسا کہ مولف صاحب ہدیہ کا بیان ہے (دیکھو ہدیہ صفحہ ۴۷) یا متقدمین علمائے اہل سنت کے نزدیک بھی یہی امر زیادہ معتبر ہے۔

اب رہا مولف صاحب کا یہ زعم باطل کہ ”یہ قول بالفرض صحیح بھی ہو تو مہدویہ کے لئے مفید نہیں بلکہ سراسر مضر ہے کیونکہ ان کے مہدی کا اولادِ فاطمہ سے ہونا ثابت نہیں ہو سکتا ہے“۔ اس کے متعلق ہم ذرا تفصیل سے بحث کرنا مناسب سمجھتے ہیں اس لئے پہلے مولف صاحب ہدیہ کے اقوال پیش کر دئے جاتے ہیں۔ چنانچہ انہوں نے اس کے متعلق جو کچھ لکھا ہے اس کا خلاصہ یہ ہے کہ۔

کتاب مطلع الولاہیت تصنیف سید قاسم بن سید یوسف بن سید یعقوب بن سید محمود بن سید محمد جو پوری اور کتاب شواہد الولاہیت تصنیف برہان الدین بن اللہ بخش بن سید شہاب الدین بن سید خوند میر داماد سید محمد جو پوری میں لکھا ہے کہ ان کے مہدی جو پوری اولاد سے امام موسیٰ کاظم کے ہیں اور درمیان مہدی مذکور اور حضرت امام موسیٰ کے بارہ پشت ہیں۔

شواہد الولاہیت کے باب دوم میں لکھا ہے کہ ولادت مہدی جو پوری کی ۴۷۸ھ میں ہے پس ثابت ہوا کہ ان کے مہدی کی پیدائش اور امام موسیٰ کے انتقال میں چھ سو چوٹھ برس کا فاصلہ ہے اس واسطے کہ امام موسیٰ کاظم نے ۱۸۳ھ میں پچپن برس کی عمر پا کر انتقال فرمایا ہے۔ معلوم نہیں کہ یہ سید نعمت اللہ جد اعلیٰ مہدی کے وقت انتقال امام موسیٰ کاظم کے چند سال کے تھے غرض معلوم ہوا کہ بارہ پشت مہدی مذکور میں ہر شخص تقریباً چھپن برس کے بعد معمر ہو کر ایک بیٹا جنماتا اور اگر کسی نے ان میں سے اس عمر سے کم میں جنم تو ضرور ہوا کہ دوسری پشت والا چھپن برس کی عمر سے بھی زیادہ میں جنمے مثلاً اگر ایک شخص تیس برس میں صاحب اولاد ہو تو ضرور دوسرا بیاسی برس کا بوڑھا ہو کر بیٹا جنمے تاکہ بارہ پشت مہدی کی اس مدت چھ سو چوٹھ میں پوری ہو جاویں۔

یہ مقدمہ نہایت غریب و نادر ہے کہ کسی دوسرے کے نسب صحیح میں دنیا میں ایسا نہ ہوا ہوگا۔

اور طرہ یہ ہے کہ سید خوند میر داماد مہدی کا نسب بھی انھیں سید نعمت اللہ کو پہنچتا ہے اور وہاں بھی فقط بارہ واسطے درمیان ہیں حال آنکہ سید خوند میر مہدی کے تولد سے چالیس برس کے بعد پیدا ہوئے ہیں۔

پس ان کے تولد اور امام موسیٰ کاظم کے انتقال میں سات سو چار برس کا فاصلہ ہوا اور نسب میں ان کے بھی بارہ پشت سے زیادہ نہ ہوئیں۔ اگر سید نعمت اللہ کو وقت رحلت امام موسیٰ کاظم رضی اللہ عنہ کے چار برس کا بھی فرض کریں تو بھی چاہیے کہ ہر شخص ساٹھ برس کی عمر میں بچہ جنمے اور اگر کم میں جنمے مثلاً تیس برس میں تو بیٹا اس کا نود

برس میں جنے تاکہ یہ بارہ ظن اس مدت دراز میں برابر ترس مل ہذا العجاہب۔
جس شخص نے اس نسب کو تصنیف فرمایا اس حساب کو خیال میں نہ لایا ورنہ اس کے نزدیک آسان تھا کہ دس پانچ
نام اور بڑھا کر قصہ مٹا دیتا یہ علامات و امارات تکذیب اس نسب کی تھیں جس سے بظن غالب معلوم ہوتا ہے
کہ اس نسب میں خلل ہے۔

تاریخ انساب کی واقفیت رکھنے والے اصحاب سے یہ بات پوشیدہ نہیں ہے کہ اکثر سلسلہ ہائے نسب میں اختلاف روایات پایا
جاتا ہے جس کی بہت سی مثالیں انساب کی تاریخوں میں ملتی ہیں۔ خود حضرت محمد مصطفیٰ صلی اللہ علیہ وسلم کے سلسلہ نسب کی روایتوں کا
اختلاف اس قسم کے اختلافات کی ایسی واضح مثال ہے جس کا کوئی مسلمان بھی انکار نہیں کر سکتا۔

اس کی توضیح یہ ہے کہ تمام مسلمان متفق ہیں کہ آنحضرت صلی اللہ علیہ وسلم حضرت اسمعیل بن ابراہیم علیہما السلام کی اولاد سے ہیں
لیکن حضرت رسول اللہ صلی اللہ علیہ وسلم اور حضرت ابراہیم علیہ السلام میں کتنے واسطے یا پشت ہیں اس میں اختلاف ہے۔ یعنی حضرت
رسول اللہ صلی اللہ علیہ وسلم سے ”عدنان“ تک جو حضرت کے جد اعلیٰ ہیں بیس کے قریب واسطے ہیں حضرت رسول اللہ صلی اللہ علیہ وسلم خود
بھی عدنان ہی تک اپنا سلسلہ نسب بیان کرتے اور اس کے بعد کیلئے کذب النسابون (مورخین انساب نے جھوٹ کہا ہے) ارشاد
فرماتے تھے چنانچہ مواہب لدنیہ عمدۃ الطالب فی انساب ال ابی طالب۔ صحاح الاخبار وغیرہ میں لکھا ہے کان النبی
صلعم ینتسب الی عدنان و بعد ذالک یقول کذب النسابون۔

”عدنان“ سے اوپر حضرت ابراہیم علیہ السلام تک کتنے واسطے ہیں اور ان کے نام کیا کیا ہیں اس کے متعلق آنحضرت صلی اللہ علیہ
وسلم سے کوئی صحیح روایت مروی نہیں ہے اور مورخین انساب کے بیانات میں بھی زیادہ اختلاف ہے کسی روایت میں عدنان اور حضرت
ابراہیم علیہ السلام کے درمیان صرف چھ واسطے ہیں اور کسی میں نو اور کسی میں پندرہ کسی میں بیس کسی میں چالیس بیان کئے گئے ہیں (عمدۃ
الطالب) پس ظاہر ہے کہ چالیس کے کم کی تمام روایتوں میں سے کسی میں بیس کسی میں پچیس۔ کسی میں چونتیس نام چھوٹ جاتے ہیں۔
عمدۃ الطالب فی انساب آل ابی طالب میں جس کو مولف صاحب ہدیہ دوسری کتب انساب کے مقابلہ میں گویا زیادہ معتبر سمجھے
ہیں اور اسی کے قول سے اس بحث میں حجت لی ہے روایات میں کثیر اختلاف ہونا ظاہر کرتے ہوئے ان روایتوں میں نو واسطوں والی
روایت کو علمائے انساب کے پاس مشہور بتایا ہے چنانچہ لکھا ہے کہ:-

وفیما بین عدنان و ابراہیم علیہ السلام اختلاف
کثیر وقد اشہد فیما بین النساب انه عدنان ابن اد
بن ادو بن الیسع بن الہمیسع بن سلامان بن النبت
بن حمل بن قیدار بن اسمعیل بن ابراہیم۔
عدنان اور ابراہیم علیہ السلام کے درمیان وسائط میں بہت
اختلاف ہے۔ علمائے انساب کے پاس مشہور یہ ہے کہ عدنان
بن اد بن اود بن الیسع بن الہمیسع بن سلامان بن النبت بن حمل
بن قیدار بن اسمعیل بن ابراہیم

اس مشہور روایت سے یہ ثابت ہو رہا ہے کہ اس میں چھ واسطوں والی روایت کے نظر کرتے تین واسطے اضافہ ہیں اور نو سے زیادہ واسطوں والی دوسری روایتوں کے مقابلہ میں اس میں چھ یا گیارہ یا سولہ یا اکتیس واسطے چھوٹ گئے ہیں جن کو دوسروں نے بیان کیا ہے۔

اسی عمدۃ الطالب میں ”کلبی“ کی چالیس واسطوں والی جو روایت لکھی ہے اُس سلسلہ نسب میں ”اد“ اور ”یسع“ کے نام نہیں ہیں اور عدنان کو ادد کا بیٹا لکھا ہے یعنی عدنان کو ان کے دادا کی طرف منسوب کیا اور باپ کا نام چھوڑ دیا ہے اور دوسری روایتوں کے خلاف عدنان کو حمل بن قیدار بن اسمعیل کے عوض عرام بن قیدار بن اسمعیل کی اولاد بتایا ہے۔

اسی عمدۃ الطالب میں بعض اہل کتاب کی روایت سے جو سلسلہ یا شجرہ عدنان سے قیدار تک نقل کیا گیا ہے اس میں عدنان کو جہم بن قیدار کی اولاد بتایا ہے اور اس کے بطون یا پشتوں کی تعداد اگرچہ ”کلبی“ کی بیان کردہ تعداد کے قریب ہے لیکن اس سلسلہ کے مندرجہ نام اسلامی روایتوں خصوصاً کلبی کی روایت کے مندرجہ ناموں سے بوجہ اختلافِ اسنہ یا اور دوسری وجوہ اختلاف کے باعث اس قدر مختلف ہیں کہ وہ دونوں کو مقابلہ دیکھنے سے یہ نہیں خیال کیا جاسکتا کہ یہ دونوں شجرے ایک ہی شخص یا ایک ہی خاندان کے ہوں گے۔ بعض معاندین اسلام نے انہی اختلافات کی بنا پر اور خاص کر اہل کتاب کے بیان کردہ اسمائے سلسلہ سے اسلامی روایتوں کے اسمائے سلسلہ کے مطابق نہ ہونے کے وجہ سے اس سلسلہ نسب کو غیر صحیح قرار دیا ہے اور حضرت پیغمبر اسلام صلی اللہ علیہ وسلم کے اولاد اسمعیل بن ابراہیم (علیہما السلام) ہونے کا انکار کیا اور آپ کے سلسلہ نسب کو من گھڑت سلسلہ کہا لیکن ان تمام اختلافات کے باوجود سب مسلمان آنحضرت (ارواحنا فداہ) کے اولاد ابراہیم ہی سے ہونے کا اعتقاد جازم رکھتے ہیں کیونکہ آنحضرت صلی اللہ علیہ وسلم کا قبیلہ قریش سے ہونا اور قریش کا اسمعیل بن ابراہیم علیہما السلام کی اولاد ہونا مشہور اور متواتر ہے پس اس شہرت و تواتر کے مقابلہ میں جو تمام تاریخوں اور خصوصاً تاریخ انساب کا اصل اصول اور ماخذ ہے کسی مورخ کے بیان یا کسی روایت میں کوئی ایک یا کئی نام مذکور نہ

۱۔ مجیب علامہ کے اس بیان کی توضیح یہ ہے کہ حضرت نبی محمد مصطفیٰ صلعم کے متعلق تو ریت و انجیل میں جو بشارتیں آئی ہیں ان میں سے تو ریت کی ایک بشارت کا خلاصہ یہ ہے کہ اللہ تعالیٰ موسیٰ علیہ السلام کو خطاب کر کے فرماتا ہے کہ ”میں ان (بنی اسرائیل) کے لئے ان کے بھائیوں کی اولاد میں سے تیرے جیسا ایک نبی مبعوث کروں گا“ (توریت۔ کتاب پنجم باب ۱۸) یہودی و عیسائی حجت کرتے ہیں کہ وہ نبی بنی اسرائیل ہی میں سے ہوگا۔ مگر مسلمان یہ دلیل پیش کرتے ہیں کہ بشارت میں بنی اسرائیل کے بھائیوں میں سے اس نبی کو مبعوث کرنے کا وعدہ ہے اور بنی اسرائیل کے بھائی بنی اسمعیل (عرب) ہی ہیں اور بنی اسماعیل میں حضرت محمد صلی اللہ علیہ وسلم کے سوا کوئی اور نبی ظاہر ہی نہیں ہوا لہذا اس بشارت کے مصداق آپ ہی ہیں۔ مسلمانوں کی اس دلیل کی تردید میں بعض معاندین اسلام نے حضرت نبی محمد صلی اللہ علیہ وسلم کے اولاد اسماعیل ہونے کا انکار کرتے ہوئے حضرت کے سلسلہ نسب پر من گھڑت سلسلہ ہونے کا طعن کیا ہے چنانچہ۔ ”سرولیم ہور“ نے لائف آف محمد میں لکھا ہے

یہ خواہش کہ مذہب اسلام کے پیغمبر کو اسمعیل کی اولاد میں سے خیال کیا جائے اور غالباً یہ کوشش کہ وہ اسمعیل کی نسل میں سے ثابت کئے جائیں ان کی عین حیات میں پیدا ہوئی تھی اور اس طرح پر محمد کے ابراہیمی نسب نامہ کے ابتدائی سلسلے گھڑے گئے تھے اور ابراہیم و اسمعیل اور بنی اسرائیل کے بیشتر قصے نصف یہود اور نصف عربی سانچے میں ڈھالے گئے تھے“ (خطبات احمدیہ۔ خطبہ عاشق)

شہاب بن نصرت غفر لہما۔

ہونے سے حضرت کے اولاد اسمعیل ہونے میں کوئی شبہ لاحق نہیں ہو سکتا خصوصاً جبکہ تمام مختلف روایتوں کا جزء مشترک یہی برآمد ہوتا ہو کہ وہ سب کے سب حضرت اسمعیل علیہ السلام ہی کو پہنچتے ہیں تو درمیانی واسطوں کی تعداد کی کمی و زیادتی کا یا ان کے ناموں کے اختلاف کا کوئی اثر نہیں پڑ سکتا چنانچہ علمائے انساب نے بھی یہی تصریح کی ہے کہ درمیانی واساٹ خواہ زیادہ لکھے گئے ہوں یا مختصر آنحضرت صلی اللہ علیہ وسلم کا ابراہیمی النسب ہونا قطعی ہے۔ ”صحاح الاخبار فی نسب السادة الفاطمية الاخيار“ میں عدنان اور حضرت ابراہیم علیہ السلام کے درمیان نو اور چالیس پشت کا اختلاف ذکر کر کے لکھا ہے کہ:

وكان النبی ینتسب الی عدنان و بعد ذلك یقول
کذب النسابون و قد ذکرت اقوال النسابة لیدرک
ان نبینا علیہ الصلوٰة و السلام ابراہیمی النسب و ان
طال او قصر عمود الحسب۔
حضرت نبی صلی اللہ علیہ وسلم عدنان تک نسب بیان کرتے اور
اس کے بعد کذب النسابوں (مورخین انساب نے جھوٹ کہا
ہے) فرماتے تھے۔ ہم نے مورخین انساب کے اقوال ذکر
کردئے ہیں تا معلوم ہو جائے کہ خواہ وساطت طویل ہوں خواہ
مختصر ہمارے نبی صلی اللہ علیہ وسلم ابراہیمی النسب ضرور ہیں۔

ایسا ہی حضرت ابراہیم علیہ السلام سے حضرت نوح علیہ السلام تک جتنے واسطے ہیں ان کی نسبت تین روایتیں ہیں ان میں سے جو روایت مشہور ہے اس میں نو واسطے ہیں (عمدة الطالب)۔ اسی طرح حضرت نوح سے حضرت آدم تک جس قدر بطن یا پشت ہیں ان کے متعلق پانچ روایتیں ہیں جن میں سے دس واسطے ہونا زیادہ مشہور ہے۔ (عمدة الطالب)
غرض اس طرح کے اختلافات دوسرے انبیاء علیہم السلام کے سلسلہ ہائے نسب میں بھی پائے جاتے ہیں جن کی تفصیل کا یہ موقع نہیں ہے۔

انبیاء علیہم السلام کے علاوہ اہل بیت کے سلسلہ ہائے انساب میں بھی اسی طرح کی مختلف روایتیں مروی ہیں ان کی اولاد کی تعداد۔ ان کے نام اور ان کی اولاد، اولاد کی تعداد اور ان کے ناموں کی تفصیل میں مورخین انساب کے بیانات مختلف ہیں۔ جس مورخ کو جس قدر تحقیق ہوئی اس نے وہی اور اسی قدر بتائی ہے۔ اور دوسرے مورخ کی تحقیق میں جو ثابت ہو اس نے اپنی تحقیق کے مطابق اسی قدر تعداد اور نام لکھے ہیں۔

حضرت امامنا مہدی موعود علیہ السلام کے سلسلہ نسب کی روایتوں میں بھی تھوڑا سا اختلاف پایا جاتا ہے۔ مطلع الولایت اور شواہد الولایت کی روایت میں ”اسماعیل بن نعمت اللہ بن موسیٰ کاظم“ درج ہے لیکن سلطان النصیر۔ سراج منیر وغیرہ کتب سیر میں ”نعمت اللہ بن اسماعیل بن موسیٰ کاظم“ لکھا ہے۔ تاریخ سلیمانی وغیرہ میں اسی آخری روایت کو مشہور و مختار بتایا ہے۔ غور کیا جائے تو زیادہ سے زیادہ یہ ایک انقلاب کی صورت ہے کہ ناموں میں تقدم و تاخر ہو گیا ہے یا پوتے کو دادا کی طرف منسوب کر دیا گیا ہے۔

جن روایتوں میں سید نعمت اللہ کو امام موسیٰ کاظم کا بیٹا لکھا ہے اس کی وجہ یہ ہے کہ اگرچہ اصل میں سید نعمت اللہ امیر اسماعیل کے اور

امیر اسماعیل امام موسیٰ کاظم کے فرزند ہیں۔ لیکن سید نعمت اللہ کو خرد سالی ہی سے امام موسیٰ کاظم نے فرزند کی طرح پرورش کیا اور سید نعمت اللہ دادا ہی کو باپ کہتے تھے۔ عرب میں اس کی بہت سی نظیریں ملتی ہیں کہ دادا اپنے پوتے کو ”ابنی“ اور پوتا اپنے دادا کو ”ابی“ پکارا کرتے ہیں۔ نیز سلسلہ ہائے انساب میں اس کی بہت سی مثالیں ملتی ہیں کہ درمیانی ایک یا کئی نام چھوڑ کر پوتے کو دادا کی طرف منسوب کر دیا گیا ہے چنانچہ حضرت رسول اللہ صلعم نے انا ابن عبدالمطلب فرمایا ہے، اور آپ امام حسنؑ و امام حسینؑ کو ابنی پکارتے تھے خود حضرت کے سلسلہ نسب میں بھی اس کی مثال موجود ہے کہ ”کلبی“ کی روایت میں حضرت کے جد اعلیٰ ”عدنان“ کو عدنان بن ”ادد“ لکھ ہے حالانکہ دوسری روایتوں کے لحاظ سے ”ادد“ عدنان کے دادا ہیں اور اصل سلسلہ ”عدنان بن اد بن ادد“ ہے یعنی عدنان کے باپ کا نام چھوڑ کر ان کو ان کے دادا ”ادد“ کا بیٹا کہا گیا ہے پس بعض نسب ناموں میں سید نعمت اللہ کو ابن موسیٰ کاظم لکھنے کی یہی صورت ہے۔

مولف صاحب ہدیہ انہی غیر مسلم معاندین اسلام کے نقش قدم پر گام زن ہوئے ہیں جنہوں نے اختلاف روایات کو پیغمبر اسلام صلی اللہ علیہ وسلم کی فہمی نسب کی وجہ قرار دی ہے چنانچہ مولف صاحب نے بھی اپنی تنگ نظری سے مہدویہ کی پہلی روایات ہی پر اپنی تمام ہرزہ سرائی کی بنا رکھی ہے اور دوسری روایت کا نام تک نہیں لیا ہے حالانکہ خود مولف صاحب نے ہدیہ میں اقرار کیا ہے کہ جناب مولوی سید عیسیٰ عالم میاں صاحب سے انہوں نے اس سلسلہ نسب کی نسبت دریافت کیا اور جناب ممدوح نے اس انقلاب سے مولف ہدیہ کو ہدیہ کی تالیف سے پہلے ہی آگاہ فرمایا تھا چنانچہ خود مولف صاحب لکھتے ہیں کہ۔

”ایک روز علام میاں مصنف رسائل جدیدہ مہدویہ سے راقم الحروف نے پوچھا کہ نسب مہدی کہ تمہاری کتابوں میں مسطور ہے اس میں کچھ شبہ و شک تو نہیں بولے دریں چہ شک میں نے کہا اس سند میں کہیں انقطاع تو نہیں بولے ہرگز نہیں مگر اتنا ہے کہ ایک جائے پر اس میں انقلاب ہے کہ اسمعیل بن نعمت اللہ جو لکھا ہے وہ نعمت اللہ بن اسمعیل ہے۔ (ہدیہ مہدویہ صفحہ ۵۱)

اس آگاہ کرنے کے باوجود مولف صاحب ہدیہ کو اس کی تحقیق کی توفیق نہیں ہوئی اور شیطان نے آپ کی راہ ماری اور یہ خیال کر لیا کہ۔

”جناب عالم میاں صاحب بات بنانے کو یہ کہہ رہے ہیں شائد ان کو یہ پتہ چل گیا ہے کہ امام موسیٰ کاظم کو نعمت اللہ کوئی فرزند نہیں ہے“ مولف صاحب صرف اس ذرا سے تقدم و تاخر پر اس قدر چراغ پا ہو کر جو بدگوئی و بدزبانی پر اتر آئے ہیں حضرت محمد صلعم کے مذکورہ سلسلوں میں بطنوں کی تعداد اور ان کے ناموں میں کثیر اختلافات ہیں اور کئی کئی نام جو بالکلیہ چھوٹ گئے ہیں ان کے نظر کرتے کیا تعجب ہے کہ مولف صاحب ہدیہ اپنے اسی اصول کے تحت حضرت محمد مصطفیٰ صلعم کے اولاد ابراہیم علیہ السلام سے ہونے کا انکار کر بیٹھیں۔

خیر یہ تو ایک جملہ معترضہ تھا جس کے متعلق بعد میں ضروری مباحث ان کے موقعوں پر ہوں گے۔ مولف صاحب ہدیہ نے جس طرح مہدویہ کی ایک ہی روایت پر اپنی تمام ہرزہ سرائی کی بنا رکھی ہے اور دوسری روایت کو بالکل نظر انداز کر دیا ہے اسی طرح امام موسیٰ

کاظم کی اولاد کے متعلق بھی صرف ایک ہی روایت پر اپنی تمام بحث کا مدار رکھا ہے اور دوسری روایتوں کو پس پشت ڈال دیا ہے جو خلاف تحقیق ہے۔ مولف صاحب نے مہدویہ کے عناد میں یہ خیال تک نہیں کیا کہ اس طرح کی بے اصول نکتہ چینی سے جس کی بنا کسی ایک ہی روایت پر ہو معاندین اسلام کے جو اعتراضات حضرت محمد مصطفیٰ صلی اللہ علیہ وسلم کے سلسلہ نسب پر کئے گئے ہیں وہ سب ثابت و متحقق ہو جاتے ہیں اور کوئی مسلمان مولف صاحب کے اس غلط اصول کا پابند رہ کر اعتراضات کا جواب کس طرح ادا کر سکتا ہے؟ مولف صاحب نے اسی عناد مہدویہ کے جوش میں اس حقیقت کو بھی فراموشی کر دیا ہے کہ علمائے انساب کے مذکورہ بیانات کے مطابق جبکہ حضرت رسول اللہ صلی اللہ علیہ وسلم کے سلسلہ نسب کی نسبت مورخین انساب کی روایتوں میں کثیر اختلاف ہونے اور کئی کئی نام چھوٹ جانے کے باوجود آنحضرتؐ کا ابراہیمی النسب ہونا شہرت و تواتر کی بنا پر ثابت ہو سکتا ہے اور سلسلہ کے درمیانی نام خواہ زیادہ ہوں یا کم چونکہ وہ سب سلسلے اسمعیل علیہ السلام ہی کو پہنچتے ہیں اسلئے یہی ایک وجہ حضرت کے ابراہیمی النسب ہونے کے ثبوت میں کافی ہے تو حضرت امامنا مہدی موعود علیہ السلام کے فاطمی النسب ہونے یا آپ کے اثبات سیادت کیلئے وہی شہرت و تواتر کیوں کافی نہیں ہے؟ اور جبکہ دونوں روایتوں کے لحاظ سے خواہ ’اسماعیل بن نعمت اللہ بن امام موسیٰ کاظم‘ کہا جائے یا نعمت اللہ بن اسمعیل بن امام موسیٰ کاظم‘ دونوں صورتوں میں آخر امام موسیٰ کاظم ہی کو سلسلہ پہنچتا ہے اور دونوں روایتوں کا جز مشترک حضرت امامنا علیہ السلام کا امام موسیٰ کاظم کی اولاد سے ہونا برآمد ہوتا ہے تو یہ حضرت کے فاطمی النسب ہونے کیلئے کیوں کافی نہیں ہے؟ کیونکہ یہاں تو تھوڑا سا انقلاب تقدم و تاخر ہے نہ کئی کئی نام چھوٹے ہیں نہ کوئی نام ہی بدلے ہیں۔

خدا کی قدرت دیکھو اور اس کو حضرت امامنا خاتم الاولیاء علیہ السلام کا معجزہ سمجھو۔ اسی موقع پر جبکہ مورخین انساب کی سہو نظریوں کی یہ بحث درپیش ہے کہ کسی نے کوئی نام چھوڑ دیا ہے یا کسی نے پوتے کو اس کے باپ کا نام لئے بغیر اس کے دادا کی طرف منسوب کر دیا ہے یا کسی نے باپ کی جگہ بیٹے کا نام لکھ دیا ہے اسی قسم کی غلطیوں کی ایک بدیہی مثال خود مولف صاحب ہدیہ سے یہ سرزد ہو گئی ہے کہ انہوں نے کتاب ’مطلع الولايت‘ کو سید قاسم بن سید یوسف کی تصنیف بتایا ہے حالانکہ وہ حضرت سید قاسم رحمۃ اللہ علیہ کی تصنیف نہیں بلکہ آپ کے والد امجد حضرت سید یوسف رحمۃ اللہ علیہ کی تصنیف ہے۔ اگر کوئی شخص مولف صاحب کے اصول پر عمل کر کے صرف اسی غلط بیان پر بھروسہ کر لے اور دوسری روایتوں سے اس کی تحقیق نہ کرے جیسا کہ مولف صاحب ہدیہ کا عمل ہے تو وہ غلط فہمی کی گھٹا ٹوپ تاریکی میں ہمیشہ کے لئے پڑا رہے گا اور اس سے نکلنے کی کوئی سبیل ہی نہ ہوگی۔ گویا قدرت از غیب یہ تنبیہ کر رہی ہے کہ سہو و خطا لازمہ بشریت ہے جس طرح تم انسان ہو مورخین انساب بھی انسان ہی تھے جس طرح تم نے باپ کی جگہ بیٹے کا نام لکھ دینے کی غلطی کی ہے اسی طرح اگر مورخین انساب سے ایسی ہی غلطیاں ہوئی ہیں اور ہو سکتی ہیں تو غلطی غلطی ہی ہے وہ قابل حجت نہیں ہوتی۔

اس کے بعد امام موسیٰ کاظمؑ کی وفات اور امامنا علیہ السلام کی ولادت میں چھ سو چوسٹھ (۶۴۶) برس کی مدت اور امامین علیہما السلام کے درمیان بارہ پشت ہونا اور ہر شخص کا چھپن برس کی عمر میں صاحب اولاد ہونے کا نتیجہ نکالنا وغیرہ قیاس آرائیاں جو مولف صاحب ہدیہ نے کی ہیں ان میں ناظرین انصاف پسند کے لئے کئی امور قابل غور ہیں۔

اولاً اگر چھ سو چوٹھ (۶۴۶) برس کو بارہ پر تقسیم کیا جائے تو خارج قسمت بچپن برس (۵۵) برس چار مہینے برآمد ہوتے ہیں چھپن برس نہیں ہوتے جتنے حسابات چھپن برس سے لگائے گئے ہیں وہ سب غیر صحیح ٹہرتے ہیں۔

ثانیاً امامین کی وفات و پیدائش کی درمیانی مدت بھی چھ سو اکتھ (۶۶۱) ہوتی ہے اس واسطے کہ امام موسیٰ کاظم کا انتقال ۱۸۶ھ میں ہوا ہے جیسا کہ شواہد النبوة میں لکھا ہے کہ:

ومات فی حبس ہارون الرشید ببغداد یوم الجمعة آپ نے ہارون الرشید کی قید میں مقام بغداد میں جمعہ کے روز
بخمس خلون من رجب سنة ست و ثمانین و مائة ۵ رجب ۱۸۶ھ کو رحلت فرمائی ہے۔
من لہجرة۔

پس مولف صاحب ہی کے اصول پر اس روایت کے نظر کرتے ۱۸۶ھ سے ۸۴ھ تک جو امامنا علیہ السلام کا سنہ ولادت ہے چھ سو اکتھ (۶۶۱) برس ہوتے ہیں۔

ثالثاً مولف صاحب نے جو بارہ پشت پر حساب کیا ہے وہ بھی صحیح نہیں ہے اس کی توضیح یہ ہے کہ خود مولف صاحب نے جو سلسلہ نسب ”ہدیہ“ میں لکھا ہے اس کے نظر کرتے امامنا علیہ السلام حضرت امام موسیٰ کاظم سے چودھویں پشت پر ہیں۔ چنانچہ اس میں جو انقلاب یا تقدم و تاخر ہو گیا ہے اُس سے اس وقت قطع نظر کر کے یہاں اسی سلسلہ کے ناموں کو شجرہ کے طور پر درج کیا جاتا ہے تاکہ ان بطنوں یا پشتوں کی صحیح تعداد معلوم ہو سکے۔

۱	امام موسیٰ کاظم	۱۴
۲	سید نعمت اللہ	۱۳
۳	سید اسمعیل	۱۲
۴	سید جلال الدین	۱۱
۵	سید یحییٰ	۱۰
۶	سید یوسف	۹
۷	سید عبداللہ	۸
۸	سید نجم الدین	۷

۶	سید قاسم	۹
۵	سید موسیٰ	۱۰
۴	سید خضر	۱۱
۳	سید عثمان	۱۲
۲	سید عبداللہ	۱۳
۱	سید محمد	۱۴

دیکھو اس سلسلہ کے ناموں پر دو طرح سے نمبر لگائے گئے ہیں۔ ایک طرف اوپر کی پشت سے آخر پشت تک دوسری طرف آخری پشت سے اوپر کی پشت تک لیکن خواہ اوپر سے نیچے کی طرف گنتے جاؤ یا نیچے سے اوپر کو شمار کرو دونوں صورتوں میں ثابت ہوتا ہے کہ حضرت امامنا علیہ السلام سے حضرت امام موسیٰ کاظم تک چودھویں پشت ہے۔

مولف صاحب نے ان پشتوں کے گنتے میں امام موسیٰ کاظم اور امامنا علیہ السلام کے نام بالکل چھوڑ دئے ہیں اور صرف درمیانی پشت گن کر بارہ پشت بتادئے ہیں۔ مگر مدت شمار کرنے میں ایک طرف امام موسیٰ کاظم اور دوسری طرف امامنا علیہ السلام کے نام شمار کر لئے ہیں کیونکہ ان میں سے ایک امام کی وفات اور دوسرے امام کی ولادت سے حساب لگایا گیا ہے حالانکہ یہ بات صاف واضح ہے کہ سلسلہ کے اول و آخر نام چھوڑ کر اگر بارہ پشت گنی جاتی ہیں تو مدت کا حساب بھی درمیانی بارہ پشت ہی تک کرنا چاہیئے اور جب پورے چودہ پشتوں کی مدت محسوب کی جا رہی ہے تو پشتوں کی بھی پوری تعداد لینا اور اس مدت کو چودہ ۱۴ یا طرف اول یا طرف آخر میں سے کسی ایک کو محسوب نہ کرنے کی صورت میں کم از کم تیرہ ۱۳ بطن پر تقسیم کریں تو پہلی صورت میں نتیجہ سینتالیس سال اور دوسری صورت میں پچاس سال دس مہینے برآمد ہوتا ہے چھپن سال کسی طرح نہیں ہوتے۔

رابعاً مولف صاحب کا یہ مفروضہ خیالی ڈھکوسلہ کہ ”اگر کسی نے کم عمر مثلاً تیس برس میں جنا تو ضرور ہوا کہ دوسرا ایسی برس میں جنے“ مذہبی نقطہ نظر کے قطع نظر سرسری اصول ریاضی کے مد نظر بھی سراسر مہمل اور بے اصل ہے چنانچہ ہم تیرہ بطن کی چند مثالیں ایسی بتاتے ہیں کہ اگر کوئی تیس برس یا اس سے کم میں بھی صاحب اولاد ہو تو تب بھی کوئی پشت شتر سے نہیں بڑھتی ذیل کی جدول نمونہ ملاحظہ فرمائیے۔

جلد اول صفحہ ۲۴ پر ملاحظہ ہو

عمروں کا جدول

بطنوں کا شمار

۵۱	۱۸	۱۲	۴۰	۱۹	۱
۲۳	۲۸	۲۲	۴۲	۲۱	۲
۳۰	۳۵	۳۳	۴۳	۳۸	۳
۳۵	۳۸	۴۴	۴۵	۴۸	۴
۵۵	۳۹	۵۵	۴۶	۴۷	۵
۵۷	۴۷	۵۷	۴۷	۴۹	۶
۵۹	۵۸	۵۹	۴۸	۵۶	۷
۶۰	۵۹	۶۰	۵۰	۵۷	۸
۶۱	۶۵	۶۱	۵۲	۵۹	۹
۶۳	۶۷	۶۳	۵۴	۶۰	۱۰
۶۵	۶۸	۶۴	۵۷	۶۸	۱۱
۶۸	۶۹	۶۵	۶۸	۶۹	۱۲
۷۰	۷۰	۶۶	۶۹	۷۰	۱۳
۶۶۱	۶۶۱	۶۶۱	۶۶۱	۶۶۱	

اس جدول میں اعداد ۱۲ بارہ۔ پندرہ اٹھارہ۔ انیس۔ چالیس۔

موجود ہیں لیکن کوئی پشت ستر سے متجاوز نہیں ہوئی ہے اور تمام تیرہ پشتیں اس مدت چھ سو اکتھ (۶۶۱) میں پوری ہو جاتی ہیں۔ اگرچہ ہم نے مرتبہ انتہائی ستر (۷۰) کو قرار دیا ہے لیکن پیر نو دسالہ کو بھی اولاد ہوتی ہے۔ اس کے مقابل نظر بحال طاعن (مولف ہدیہ) تو ایام طفلی و جوانی و زمانہ پیری سب کا ایک عالم ہے کہ تصور اولاد مانند مشیت خاک برباد ہے۔

مولف صاحب ”ہدیہ مہدویہ“ نے عمر بھر شادی نہیں کی اور وہ نعمت اولاد سے محروم رہے مجیب علامہ نے اسی کی طرف یہ لطیف اشارہ فرمایا ہے۔

شہاب بن نصرت غفر لہما

الحاصل مولف صاحب ہدیہ کا یہ قول کہ:

”ہر شخص چھپن برس ہی کی عمر میں بیٹا جننا چاہیے اگر کوئی تیس برس میں صاحبِ اولاد ہوئے تو دوسری پشت والا

بیاسی برس کا بوڑھا ہو کر بیٹا جنے تاکہ اس مدت میں یہ بارہ پشت پورے ہوں“

عقل و فہم سے دور اور رائے صائب سے بے بہرہ انسانوں کی ہفتوات سے مشابہ ہے۔

جب یہ حیرت و استعجاب دامنگیر ہوا کہ مولف کے جیسا تخفیف العقل شخص جو ادنیٰ مقدمہ علم انساب و ریاضی کے سمجھنے میں اس قدر

قاصر ہوا علیٰ مدارج ۱ پر کس طرح فائز ہو سکا تو یہ خیال آتے ہی لسان الغیب حافظ شیرازی سے اس تحیّر و استعجاب کا یہ جواب ملا کہ:

ابلبہاں را ہمہ شربت ز گلاب و قند است

اسپ تازی شدہ مجروح بزیر پالال

قوت دانا ہمہ از خونِ جگر می بینم

طوق زریں ہمہ در گردنِ خرمی بینم

خامساً یہ بحث تو مولف صاحب کے اختراع مضروضہ کی غلطیوں سے متعلق تھی ورنہ مذہبی و دینی نقطہ نظر سے ایک راسخ الاعتقاد

مسلمان کے نزدیک اولاد کا مسئلہ خالق قدر کی موہبت و مشیت پر موقوف ہے وہ جس کو چاہے اور جس کو چاہے اولاد ذکور یا اناث یا

دونوں عطا فرماتا ہے اور جس کو چاہے لا ولد اور عقیم رکھتا ہے۔ اس میں بزرگوں کی تقلید یا زمانہ کی تقلید یا قیاس و تخمین کو مطلق دخل نہیں ہے

جیسا کہ ارشاد ہوا ہے۔

لله ملك السموات والارض يخلق ما يشاء يهب لمن يشاء الذكورا ويزوجهم

ذكراناً واناثاً ويجعل من يشاء عقيماً انه عليم

قدير (۲۵-۶-شوری) لا ولد رکھتا ہے۔ وہ زیادہ جاننے والا اور قدرت والا ہے۔

زیادہ عمر میں اولاد ہونے کا مسئلہ جو مولف صاحب ہدیہ کے لئے نسب صحیح کے انکار کا باعث ہو رہا ہے اسی موہبت و قدرت الہی

سے تعلق رکھتا ہے۔ اس کی ایسی متعدد مثالیں موجود ہیں جن کا دینی لحاظ سے کوئی مسلمان انکار نہیں کر سکتا۔ البتہ مولف صاحب ہدیہ کے

زادیک وہ سب یقیناً نسب صحیح میں شمار نہ ہوں گے کیونکہ آپ کے خیال فاسد میں زیادہ عمر میں اولاد ہونے سے نسب کی صحت میں شبہ

لاحق ہو جاتا ہے۔

مثال کے طور پر دیکھو حضرت ابراہیم علیہ السلام کو نود (۹۰) سال کی عمر میں حضرت اسمعیل علیہ السلام تولد ہوئے ہیں جیسا کہ ابن

سعد نے واقدی سے روایت کی ہے۔ حضرت اسحاق علیہ السلام جس وقت پیدا ہوئے ہیں بی بی سارہ کی عمر بروایت ابن اسحاق نود (۹۰)

برس اور بروایت مجاہد نانو (۹۹) برس کی تھی اور حضرت ابراہیم علیہ السلام کی عمر بروایت مجاہد سو (۱۰۰) برس اور بروایت ابن اسحاق ایک

سو بیس (۱۲۰) برس تھی (دیکھو معالم التنزیل)

اللہ تعالیٰ نے اسی واقعہ کی طرف اشارہ فرمایا ہے کہ جب ملائکہ نے اللہ تعالیٰ کے حکم سے بی بی سارہ کو اولاد کی بشارت دی تو بی بی سارہ نے اپنی اور حضرت ابراہیمؑ کی کبر سنی کا اس طرح ذکر کیا کہ:

قالت يا ويلتى االدوانا عجوزو هذا بعلى شيخان
سارہ نے کہا کہ کم بختی کیا مجھے اولاد ہوگی حالانکہ میں بوڑھی ہوگئی
هذا لشئى عجيب (۱۷-۷-ہود)

ملائکہ نے اس کے جواب میں وہی خدائے تعالیٰ کی قدرت کا مسئلہ پیش کر دیا ہے کہ:

قالوا تعجبين من امر الله رحمة الله وبركاته عليكم
فرشتوں نے کہا کیا تم خدا کی قدرت سے تعجب کرتی ہو۔ اے
اهل بيت انه حميد مجيد (۱۲-۷-ہود)
اہل بیت تم پر اللہ کی رحمت و برکات نازل ہوں وہی سزاوار حمد
اور بزرگ و برتر ہے۔

اگر کوئی کہے کہ یہ تو معجزہ تھا جو ابراہیم علیہ السلام سے ظاہر ہوا تھا تو ہم بھی کہہ سکتے ہیں کہ باوجود مدت زیادہ ہونے کے حضرت رسول اللہ صلی اللہ علیہ وسلم سے نسبتاً اقرب الناس ہونا یعنی واسطے کم ہو کر زیادہ عمر میں صاحب اولاد ہوتے جانا تسلیم کر لیا جائے تو یہ بھی حضرت خاتم الاولیاء امام مہدی علیہ السلام کا معجزہ ہے اس پر بھی کسی عادت پرست کو تہ نظر کو مجال اعتراض نہیں۔

سادساً مولف صاحب کا یہ قول کہ ”یہ مقدمہ نہایت غریب و نادر ہے کسی دوسرے کے نسب صحیح میں دنیا میں ایسا نہ ہوا ہوگا“ آپ کی تنگ نظری اور کج فہمی کا مبین ثبوت ہے کیونکہ اس سے یہ دعویٰ ہمہ دانی ٹپک رہا ہے کہ گویا آپ نے دنیا بھر کے انساب کا پورا جائزہ لے لیا ہے اور آپ کی محدود دانست میں کسی دوسرے کے نسب صحیح میں ایسا ہوا ہی نہیں ہے۔ اگر مولف صاحب کے نزدیک صحیح نسب کا دار و مدار اسی پر ہے اور کسی نسب کی صحت کے جانچنے کا یہی اصول ہے تو آپ کو تمام دنیا بھر کے انساب کی جھڑتی لینے کی ضرورت نہیں ہم آپ ہی کے معتقد علیہ ذوات مقدسہ کی ایسی مثالیں بتاتے ہیں جو آپ کی پیش کردہ صورت سے بھی زیادہ غریب و نادر ہیں۔

اس کے ساتھ ہی ناظرین کرام کو یہ بات ہمیشہ یاد رکھنی چاہئے کہ ہم جو کچھ لکھ رہے ہیں وہ ہمارا ذاتی خیال نہیں بلکہ مولف صاحب ہدیہ کے اختراعی اصول کا اعادہ یا نقل کلام ہے۔ اس کا وبال بھی مولف صاحب ہی کی گردن پر ہے۔

کتاب ”عمدة الطالب فی انساب ال ابی طالب“ مولف صاحب ہدیہ کے پاس بڑی معتبر کتاب ہے اور انہوں نے اپنے تمام بے سرو پا اعتراضات کا دار و مدار ”عمدة الطالب“ ہی پر رکھا ہے۔ ہم اسی کتاب سے ایک مثال پیش کرتے ہیں جس کا مولف صاحب انکار نہیں کر سکتے۔

”عمدة الطالب“ میں حضرت پیغمبر اسلام محمد مصطفیٰ صلی اللہ علیہ وسلم سے ”عدنان“ تک جو سلسلہ لکھا ہے اُس سے ثابت ہوتا ہے کہ آنحضرت صلی اللہ علیہ وسلم اور عدنان کے درمیان بیس پشت ہیں۔ صاحب عمدة الطالب ہی نے عدنان اور حضرت ابراہیم علیہ السلام

کے درمیان نو (۹) واسطوں ولای روایت کو علمائے انساب کے پاس مشہور روایت ہونا لکھا ہے۔ پس اس مشہور روایت اور اس حساب کے نظر کرتے حضرت سرور کائنات محمد مصطفیٰ صلعم اور حضرت ابراہیم علیہ السلام کے مابین انتیس (۲۹) اور بشمول عدنان تیس (۳۰) پشت ہوتی ہیں۔ عمدۃ الطالب ہی میں لکھا ہے کہ حضرت اسماعیل علیہ السلام کی وفات اور حضرت محمد مصطفیٰ صلی اللہ علیہ وسلم کی ولادت میں دو ہزار چھ سو دس سال کے قریب ہیں۔

اب مولف صاحب ہدیہ کے اختراع کردہ اصول کے موافق ان دونوں میں نسبت رکھی جائے تو گویا اس سلسلہ میں ہر شخص ستیاسی سلا کا بوڑھا ہو کر صاحب اولاد ہونا لازم آتا ہے اور یہ بھی کہ اگر کوئی اس سے کم عمر میں صاحب اولاد ہوا ہو مثلاً چھپن (۵۶) سال میں جو مولف صاحب کی پیش کردہ مدت ہے اگر کوئی بیٹا بنا ہو تو دوسری پشت والے کو ایک سو اٹھارہ سال کی عمر میں جنا پڑے گا تاکہ یہ دو ہزار چھ سو دس سال کی مدت میں یہ تیس پشت پوری ہو جائیں۔ کیا یہاں بھی مولف صاحب ہدیہ یہی درفشتانی کریں گے کہ ”یہ مقدمہ نہایت غریب و نادر ہے کہ کسی دوسرے کے نسب صحیح ہیں دنیا میں ایسا نہ ہوا ہوگا“ کیونکہ چھپن سال میں جو غرابت و ندرت تھی یقیناً ستیاسی (۸۷) سال میں تو اس سے زیادہ غرابت و ندرت ہے خصوصاً اس اعتبار سے بھی ”عمدۃ الطالب“ کے خود مولف نے یہ سلسلہ لکھ کر یہ تصریح بھی کی ہے کہ:

وتناسق هذه الولادات في مقدار هذه المدة ان ولادتين يعني بطنون کا اس قدر مدت میں ہونا نادر مستنکر۔ (اہل انکار) ہے۔

مولف صاحب ہدیہ کے اسی مختصر اصول کے موافق اسی سلسلہ نسب کو حضرت ابراہیم علیہ السلام پر ختم نہ کر کے حضرت آدم علیہ السلام تک دیکھا جائے اور کسی ایک ہی روایت کو لیا جائے اور دوسری روایتوں کے درپے تحقیق نہوں جیسا کہ مولف صاحب ہدیہ نے کیا ہے تو اس کے نتائج اور بھی زیادہ تعجب خیز برآمد ہوتے ہیں۔

اس کی توضیح یہ ہے کہ شیخ جلال الدین سیوطی نے جو بڑے محدث و مفسر اور مستند مورخ مانے جاتے ہیں اپنی کتاب ”مسالک الحنفیہ باحیاء والدی المصنفی“ میں تفسیر ابن حاتم سے روایت کی ہے۔

قال ابن موسیٰ بن ایوب الضیبی بن ضمیرہ عن عثمان
بن عطاء عن ابیہ قال بین النبی صلی اللہ علیہ وسلم
و عثمان بن عطاء، اپنے باپ سے روایت کرتے ہیں کہ نبی صلی اللہ
علیہ وسلم اور آدم علیہ السلام کے درمیان انچاس (۴۹) بطن
وبین ادم (علیہ السلام) تسع دار بعون ابائ الخ
ہیں۔

جامع الصغیر سے ثابت ہوتا ہے کہ رسول اللہ صلی اللہ علیہ وسلم آدم علیہ السلام سے چھ ہزار برس کے بعد پیدا ہوئے ہیں چنانچہ اصل روایت یہ ہے کہ:

الدنيا سبعة الاف سنة انا في اخرها الفاً - دنيا کی مدت سات ہزار برس ہے اور میں اس کے آخری ہزار میں ہوں۔

دوسرے مورخین مثل صاحب ”تقویم التواریخ“ اور صاحب ”تاریخ بیت المقدس“ نے حدیث مذکور کی شرح کے طور پر تحقیق کی ہے کہ آنحضرت صلی اللہ علیہ وسلم کی ولادت ہبوط آدم علیہ السلام سے چھ ہزار ایک سو ترسٹھ (۶۱۶۳) برس کی مدت میں ہوئی ہے پس ثابت ہوگا کہ حضرت رسول اللہ صلی اللہ علیہ وسلم کی انچاس پشت اس چھ ہزار ایک سو ترسٹھ برس کی مدت میں پوری ہوں۔

اب مولف صاحب ہدیہ کے اختراعی مفروضہ کے مطابق لازم آئے گا کہ اس سلسلہ نسب میں ہر شخص تقریباً ایک سو پچیس (۱۲۵) برس نو ماہ کی عمر میں بیٹا جنتا تھا اور اگر کوئی ان میں سے اس سے کم عمر میں جنتا ہو تو ضرور ہوا کہ دوسری پشت والا سو سو برس سے بھی زیادہ عمر میں جنے۔ مثلاً کوئی شخص چھپن برس میں صاحب اولاد ہوا ہو (جو مولف صاحب کی بیان کردہ انتہائی مدت ہے) تو دوسرا ضرور ایک سو چورانوے برس کا پیر فرتوت ہو کر بیٹا جنے تاکہ یہ انچاس (۴۹) پشت اس چھ ہزار ایک سو ترسٹھ برس کی مدت میں پوری ہو جائیں۔ یقیناً مولف صاحب ہدیہ کو بدرجہ اولیٰ اس نسل کے بے اصل ہونے کا فیصلہ کرنا اور ضرور یہی ہرزہ سرائی کرنا ہوگا کہ ”یہ مقدمہ نہایت غریب و نادر ہے کہ کسی دوسرے کے نسب صحیح میں دنیا میں ایسا نہ ہوا ہوگا“۔ کیونکہ اگر وہاں ہر شخص بقول ”مولف ہدیہ“ چھپن برس میں صاحب اولاد ہوتا تھا تو یہاں اس کی دو گنی سے بھی زیادہ عمر میں بیٹا جنتا لازم آتا ہے۔

ہم اس موقع پر مکرر یہ عرض کر دینا ضروری سمجھتے ہیں کہ یہ ہمارا ذاتی قول نہیں بلکہ مولف ہدیہ کے ہر بیانات کا نقل کلام ہے تاکہ انہیں اور ان لوگوں کو جو ان کی اس قسم کی ہرزہ سرائی کو امنا حضرت مہدی موعود علیہ الصلوٰۃ والسلام کے سلسلہ نسب کی نسبت صحیح سمجھتے ہوں یہ معلوم ہو جائے کہ اگر اس قسم کی ابلہانہ تگ بندی کو صحت نسب کا معیار قرار دیا جائے تو یہی اعتراض معاندین اسلام کی طرف سے رسول عربی (ارواحنا فداہ) کے نسب سلسلہ پر عائد ہو جاتا ہے۔ افسوس ہے کہ مولف صاحب مہدویہ سے انتہائی بغض و عناد میں ان پر بے سوچے سمجھے ایسے اعتراضات کر بیٹھتے ہیں جن سے معاندین اسلام کے اعتراضات کو تقویت پہنچتی اور اسلام ہی کی بیخ کنی ہو جاتی ہے۔

بندگی میاں سید خوند میرؒ کے نسب پر حملہ اور اس کا جواب: سابعاً۔ مولف صاحب ہدیہ کا یہ قول کہ:

”اور یہ طرہ ہے کہ سید خوند میر داماد مہدی کا نسب بھی انہی نعمت اللہ کو پہنچتا ہے اور وہاں بھی فقط بارہ واسطے درمیان میں ہیں حالانکہ یہ مہدی کے تولد سے چالیس برس کے بعد پیدا ہوئے اور ان کے تولد اور امام موسیٰ کاظم کے انتقال میں سات سو چار برس کا فاصلہ ہے“۔

یہ بھی اسی کو تہ نظری کا ایک اور مزید ثبوت ہے جو اس سے پہلے تمام سلسلہ ہائے انساب کی نسبت ظاہر ہوئی ہے درحقیقت یہ طرہ انہی عقلمندوں کے زیب دستار ہے جنہوں نے اپنی کم فہمیوں سے سلسلہ ہائے انساب کے جانچنے کا ایک ایسا انوکھا اصول ایجاد کیا ہے کہ اس معیار پر بہت سے مسلمہ سلسلہ ہائے انساب کا مخدوش و مطعون ہو جانا لازم آتا ہے۔

ہم نہیں سمجھتے کہ حضرت بندگی میاں سید خوند میرؒ بھی امام موسیٰ کاظم کی اولاد سے ہونے کو مولف صاحب ہدیہ کیوں خلاف عقل و نقل سمجھ رہے ہیں۔ اصل نسب سے متعلق جو توجیہات جو اب سابق میں مذکور ہوئے ہیں وہ تمام یہاں بھی منطبق ہیں جن کے اعداء کی یہاں ضرورت نہیں ہے۔ اگر حضرت امامنا مہدی موعود علیہ السلام کے ہم جد ہونا مولف ہدیہ کیلئے باعث حیرانی ہے تو یہ کوئی نئی بات نہیں ہے کہ کبھی اور کہیں ایسا ہوا ہی نہ ہو اور اس سے مولف ہدیہ کے کان آشنائی نہ ہوں۔ متعدد صحابہ رسول اللہ آنحضرتؐ کے ہم جد ہیں۔ آنحضرتؐ کے سلسلہ اجداد میں سے کسی صحابی کا سلسلہ نسب کسی جد پر ملتا ہے اور کسی کا کسی پر۔ حضرت امیر المؤمنین عمر بن الخطابؓ کی شاخ ”مڑہ بن کعب بن لوی پر“ رسول اللہ صلی اللہ علیہ وسلم کے ساتھ ملتی ہے اور حضرت امیر المؤمنین عثمان ذی النورینؓ کا سلسلہ نسب عبد مناف بن قصی پر حضرت رسول اللہ صلی اللہ علیہ وسلم سے ملتا ہے (صحاح الاخبار) اسی طرح دوسرے جلیل القدر صحابہ کرامؓ اور بعض امہات المؤمنین رضی اللہ تعالیٰ عنہم اجمعین کی حالت ہے۔ اور پھر ان سے اوپر کا سلسلہ سب کا متحد ہے جو مباحث ان سلسلوں کے متعلق مولف ہدیہ کے مختصر اصول پر ہو سکتے ہیں وہ سب ان تمام صحابہ کے سلسلہ ہائے نسب کو بھی شامل ہیں۔

اگر بندگی میاں سید خوند میرؒ کا حضرت امامنا علیہ السلام سے کم عمر ہونا اور پھر اسی قدر واسطے درمیان میں ہونا مولف صاحب ہدیہ کو مبہوت کر رہا ہے تو اسکی بھی واضح اور کھلی مثال حضرت امیر المؤمنین علی مرتضیٰ کرم اللہ وجہہ کی موجود ہے کہ امیر المؤمنین کا سن شریف حضرت رسول اللہ صلی اللہ علیہ وسلم سے قریباً تیس سال کم ہے کیونکہ آنحضرت صلی اللہ علیہ وسلم کی ولادت باسعادت عام الفیل میں ہونا جمہور اہل سیر و تاریخ کا متفقہ قول ہے جیسا کہ مدارج النبوة میں لکھا ہے کہ:

بدانکہ جمہور اہل سیر و تاریخ برآئند کہ تولد آنحضرت صلی اللہ علیہ وسلم در عام الفیل ۱ بود بعد از چہل روز تا پنجاہ و

پنجر و زوایں قول اصح اقوال است (مدارج النبوة جلد دوم)

اور عمدۃ الطالب میں لکھا ہے کہ۔

ثم علی ولد بمکة فی بیت الحرام یوم الجمعة علی مکہ میں بیت اللہ میں روز جمعہ تیرھویں رجب عام الفیل سے

الثالث عشر من رجب سنة ثلثین من عام الفیل (عمدة تیسویں سال پیدا ہوئے۔

الطالب ذکر اولاد ابی طالب)

پس اس تفاوت عمر کے باوجود امیر المؤمنین سے عدنان تک اور عدنان سے حضرت آدم (علیہا وعلیٰ بینا الصلوٰۃ والسلام) تک اسی قدر واسطے درمیان میں ہیں جس قدر حضرت رسول اللہ صلی اللہ علیہ وسلم کے ہیں۔ ان سلسلوں کے بطنوں کی تعداد اور اجداد کے ناموں

ظہور اسلام سے قبل جس سال ابرہہ کی فوج بڑے بڑے ہاتھی لیکر کعبہ کو ڈھانے کیلئے آئی تھی اور خدا کی قدرت سے ایک غول ابابیل سے تباہ و تاراج ہو کر کعبہ کو ڈھانے کے قصد میں ناکام رہ گئی اس کو ”عام الفیل“ کہتے ہیں۔ چونکہ اس زمانہ میں عرب اور خصوصاً قریش میں کوئی مستقل سہ راج نہیں تھا اور اصحاب الفیل کا واقعہ نہایت مشہور اور اہم واقعہ تھا اس کے بعد کے واقعات کا حساب اسی ”عام الفیل“ سے لگایا جاتا تھا۔ اسی عادت کے مطابق اہل سیر و تاریخ ظہور اسلام سے قبل کے واقعات کا حساب اسی عام الفیل سے بتاتے رہے ہیں۔ ۱۲ شہاب بن نصرت غفر لہما۔

کے متعلق جو اختلاف روایات پایا جاتا ہے وہ سب حضرت امیر المؤمنین علی کرم اللہ وجہہ کے سلسلہ نسب کو بھی شامل ہے نیز مولف صاحب ہدیہ کے مختصر اصول کی بنا پر جو مفروضہ صورتیں پیش کی جاسکتی ہیں وہی بعینہ اس سلسلہ کیلئے بھی پیش ہو سکتی ہیں پھر ہم نہیں سمجھتے کہ اس واضح مثال کے ہوتے مولف ہدیہ نے اپنی دستار فضیلت و لیاقت کو زینت حاصل ہونے کے عوض اُلٹے لاکھ علمیم و جہالت کا بدناما داغ لگ رہا ہے۔

ثامناً۔ مولف ہدیہ کی یہ ہرزہ سرائی کہ ”جس شخص نے اس نسب کو تصنیف فرمایا اس حساب کو خیال میں نہ لایا اور نہ اس کے نزدیک آسان تھا کہ دس پانچ نام اور بڑھا کر قصہ مٹا دیتا“ جس نے اس نسب کو ایجاد اور ان نسب والوں کی برصورت مسطورہ تخلیق کی اگرچہ اس پر سہو و نسیان محالات و ممتعات سے ہے مگر وہ ضرور قادر تھا کہ اسی مدت میں چاہتا تو دس پانچ اشخاص کو اور پیدا فرما دیتا۔ لیکن وہ حکیم مطلق ہے غالباً اُس کی حکمت کا اقتضاء یہی ہوا اور اسی لئے اس نے اس مدت میں اتنے ہی واسطے پیدا کئے تاکہ اولاً حضرت امام مہدی علیہ الصلوٰۃ والسلام کا معجزہ ظاہر ہو۔

ثانیاً بمصداق آیہ کریمہ و اکثر ہم لا یومنون (اکثر لوگ ایمان نہیں لاتے) مولف صاحب ہدیہ کے جیسے منکرین کے عناد و انکار میں ترقی اور ان کی ضلالت و گمراہی و سرکشی میں اضافہ کا باعث ہو جیسا کہ ارشاد ہوا ہے کہ:

ونقلب افئدتہم و ابصارہم کمالم یومنوا بہ اول مرۃ
و نذرہم فی طغیانہم یعمہون (۷-۱۹-انعام)
ہم ان کے دلوں اور آنکھوں کو (اسی طرح) الٹ دیں گے جس
طرح وہ پہلی مرتبہ اس پر ایمان نہیں لائے تھے اور ہم ان کو ان کی
سرکشی میں پھٹکتے رہنے دیں گے۔

یہ تو حقیقی جواب ہے کہ جس قادر مطلق نے اس برگزیدہ سلسلہ نسب کے افراد کو پیدا فرمایا ہے اس کی مشیت اسی طرح جاری ہوئی تھی اور اسی کے موافق ظہور ہوا۔ لیکن مولف ہدیہ کے اس انداز بیان سے جس جذبہ باطنی کا اظہار ہو رہا ہے اور اہل بیت کرام کے نسب پر طعن کرنے کی جو بیجا جرأت ٹپک رہی ہے اور فرمان رسول مقبول صلی اللہ علیہ وسلم ”اشتد غضب اللہ علی من اذانی فی عترتی“ (جو شخص میری اہل بیت کے متعلق مجھے رنج دیتا ہے اس پر اللہ تعالیٰ کا غضب شدید ہوگا) کا مورد بننے سے زرا بھی نہیں جھک رہے ہیں اس کے مد نظر کچھ عجب نہیں کہ مولف ہدیہ کی ذات معاندین اسلام کے لئے معلم ملکوت کی قائم مقام ثابت ہو اور وہ حضرت پیغمبر اسلام صلی اللہ علیہ وسلم کے اولاد اسمعیل علیہ السلام ہونے پر یہی اعتراض کر بیٹھیں تو مولف صاحب ہدیہ فرمائیں کہ آپ اپنے اصول کے موافق جب مفروضہ چھپن (۵۶) سال کے لئے دس پانچ نام بڑھادینے کا خدائے قدر کو مشورہ دے رہے ہیں تو ستیا سی سال اور سو سو سال کی عمر میں بیٹا جننے کی صورتوں کا مفروضہ قصہ مٹانے کے لئے اس نسب کا تصنیف کرنے والا کس کو قرار دیں گے اور کتنے نام بڑھادینے کی ضرورت محسوس کریں گے۔

چہ خواہی گفت قربانت شوم تا من ہماں گویم

بروز حشر گر پرسند خسر و راجرا کشتی

امیر نعمت اللہ امام موسیٰ کاظم کی اولاد ہونے کی تحقیق: ان مزخرفات کے بعد مولف صاحب ہدیہ نے اپنے خیال میں ایک دلیل تحقیق یہ قرار دی ہے کہ کتاب ”عمدة الطالب فی نسب آل ابی طالب“ میں امام موسیٰ کاظم کی اولاد صلیبی اور اولاد الا اولاد میں نعمت اللہ نامی کوئی نہیں چنانچہ اس کی نسبت انہوں نے جو کچھ لکھا ہے اس کا خلاصہ یہ ہے۔

اب دلیل تحقیق کہ جس سے بخوبی ثابت ہوتا ہے کہ یہ نسل سراسر بے اصل ہے بیان کی جاتی ہے وہ یہ ہے کہ سید نعمت اللہ کی جنکی بدولت مہدی سید بنے ہیں عنقا صفت معلوم الاسم معدوم الذات ہیں اور ان کو امام موسیٰ کاظم کا بیٹا بنانا سراسر بہتان و افتراء ہے۔ حضرت امام موسیٰ کاظم کوئی شخص غیر مشہور مجہول الحال نہیں ہیں کہ جس کا جی چاہے ان کا بیٹا بن جائے بلکہ ان کی اولاد اور اولاد الا اولاد کا حال معتبر کتابوں میں بہ تفصیل تمام مذکور ہے اور اس میں کوئی شخص سید نعمت اللہ نہیں ہے اور نہ کسی کا نعمت اللہ لقب و عرف ہے۔“

اس کے بعد عمدة الطالب میں امام موسیٰ کاظم کے جن فرزندوں اور لڑکیوں کا ذکر ہے ان کی تعداد اور ان کے نام لکھے ہیں۔ ”فصل الخطاب“ اور ”لطف اشرفی“ سے یہ وضاحت کی ہے کہ امام موسیٰ کاظم کے فرزندوں میں سے کون کون لاولد ہیں اور کون کون کثیر العیال اور قلیل الاولاد ہیں۔ اس کے بعد مولف صاحب نے یہ نتیجہ نکالا ہے کہ:

اب خوب ملاحظہ کیجئے کہ ان میں سید نعمت اللہ تمہارے مہدی کے دادا صاحب کہاں ہیں پس ثابت ہوا کہ تمہارے مہدی کا قصر سیادت بے بنیاد ہے اور اس پر بالا خانہ مہدیت جو بنایا ہے وہ برباد ہے۔

”یہ دعویٰ کہ ہم سید نعمت اللہ کی اولاد میں ہیں اور سید نعمت اللہ بیٹے امام موسیٰ کاظم کے ہیں بجائے اس کے ہے کہ کوئی کہے کہ میں ناصر الدولہ فرمانروائے دکن کی اولاد میں ہوں۔ جب اس سے پوچھیں کہ ان کے کس بیٹے کی آپ اولاد ہیں تو کہے کہ بندہ شیخ نعمت اللہ بن ناصر الدولہ کی اولاد میں ہے۔“ سننے والے کو نہایت ہنسی آوے گی کہ نواب ناصر الدولہ کے فقط دو فرزند ہیں ایک نواب افضل الدولہ بہادر فرمانروائے حال دوسرے نواب روشن الدولہ یہ شیخ نعمت اللہ کہاں سے تیسرے بیٹے نکلے کہ تمہاری نسل کا پتہ لگے پس بلاشبہ واقفین حال انساب اس نسب مہدوی کو بھی سن کر ایسی استعجاب و استہزا کریں گے۔“

مولف صاحب ہدیہ نے اس ضمن میں جو بدزبانی اور گستاخیاں کی ہیں وہ ایک مقدس مقتدائے مذہب کے خلاف شان اور اہل مذہب کیلئے جس قدر دل آزار و موجب اشتعال ہیں اس کے علاوہ صاف طور پر اصول اخلاق کے بھی صریح غلاف ہے۔ اس کا انتقام تو ہم اللہ تعالیٰ پر سونپ دیتے ہیں کیونکہ وہی نتقیم حقیقی ہے اور ایسے ہی بد لگام بد کرداروں کے متعلق اس کا وعدہ ہے۔

فاخذناہم بغتۃ وہم لا یشعرون (۲-۹) ہم نے ان سے اچانک مواخذہ کیا جس سے وہ بے خبر تھے

نفس مسئلہ کی تحقیق سے متعلق مولف صاحب ہدیہ نے جو خیال آرائی کی ہے اور اس میں ان سے جو فاحش غلطیاں سرزد ہوئی ہیں ان کے متعدد پہلو قابل تنقید ہیں۔

اولاً۔ (رحم اللہ من انصف۔ ناظرین پر تمکین کو چاہیئے کہ اس موقع پر دیانت و انصاف کے ساتھ غور فرمائیں کہ مولف ہدیہ نے اس سے پہلے ابتدائے باب سوم میں اقرار کیا ہے کہ امام مہدی علیہ السلام کا اولادِ فاطمہؑ سے ہونا باتفاق فریقین بتواتر معنوی ثابت ہے۔ اصول حدیث اور اصول فقہ کا یہ مسلمہ ضابطہ ہے کہ جو بات احادیث سے بتواتر ثابت ہوتی ہے وہ قطعی و یقینی ہوتی ہے۔ اُس میں شک و شبہ کی گنجائش نہیں ہوتی۔ پس کسی امرِ قطعی کی صحت و صداقت کا فیصلہ بھی دلیلِ قطعی و یقینی ہی سے ہو سکے گا کسی دلیلِ ظنی و وہمی سے امرِ قطعی کا بطلان لازم نہیں آسکتا۔ اس لئے کہ دلیلِ ظنی ظن کا افادہ کرے گی نہ قطع و یقین کا جیسا کہ شرح مقاصد وغیرہ میں لکھا ہے اور مولف صاحب ہدیہ نے بھی اس کو سنداً پیش کیا ہے۔

پس ہم مولف صاحب ہدیہ سے پوچھتے ہیں کہ جو مضمون کتب انساب سے مستنبط ہوتا ہے وہ قطع و یقین کا فائدہ دیتا ہے یا ظن کا؟ اگر یہ کہا جائے کہ وہ مفید قطع و یقین ہے تو عنداً لجمہو رصریح البطلان ہے اور اگر یہ کہیں کہ ان سے علمِ ظنی حاصل ہوتا ہے تو یہ ایک حد تک صحیح ہوگا لیکن یہ علمِ ظنی کسی امرِ قطعی کی نفی و بطلان کیلئے اصلاً بکار آمد نہیں ہو سکتا۔ کیونکہ احادیثِ رسول اللہ علیہ وسلم بھی جو احاد ہوں اہل سنت کے نزدیک افادہ ظن کا کرتی ہیں نہ قطع و یقین کا اور ان سے کسی ایسے امر کی نفی و تردید نہیں ہو سکتی جو احادیث متواترہ سے ثابت ہو پھر مورخین انساب کے اقوال کس شمار و قطار میں ہیں ان سے قطع و یقین کس طرح حاصل ہو سکتا ہے اور ایک امرِ قطعی و یقینی کی نفی ان سے کس طرح لازم آسکتی ہے۔

ثانیاً۔ جبکہ کتب انساب میں بھی اختلاف ہو اور ایک روایت دوسری روایت کی ضد و مخالف واقع ہو تو کسی ایک روایت سے وہ ظن صحیح بھی حاصل نہیں ہو سکتا۔ مثلاً عمدة الطالب میں امام موسیٰ کاظمؑ کو تینیس (۲۳) لڑکے ہونا لکھا ہے۔ فصل الخطاب میں لکھا ہے کہ بائیس (۲۲) تھے روضۃ الاحباب میں ہے کہ بیس (۲۰) تھے اسی کتاب کے ایک اور مقام سے معلوم ہوتا ہے کہ حمد اللہ مستوفی نے تاریخ گزیدہ سے نقل کیا ہے کہ اکتیس (۳۱) تھے میر محمد حسین خاں کے شجرہ سے ظاہر ہوتا ہے کہ اڑتیس (۳۸) تھے کتاب بجز الانساب و کنز الانساب میں جن کا ذکر بعد میں کیا جائے گا علی الترتیب انچالیس (۳۹) اور بیالیس (۴۲) لکھا ہے چنانچہ ان کتابوں کی اصل عبارت یہ ہے۔

امارویان اخبار و ناقلان آثار چین روایت می کنند کہ حضرت امام موسیٰ کاظم علیہ السلام راسی (۳۹) و نہ فرزند

بودند الخ (بجز الانساب)

آوردہ اند کہ حضرت امام موسیٰ کاظم را چہل و دو فرزند بود الخ (کنز الانساب)

اب ظاہر ہے کہ ان روایتوں سے امام موسیٰ کاظمؑ کے فرزندوں کی تعداد بیس (۲۰) سے بیالیس تک ثابت ہو رہی ہے تو کسی ایک ہی روایت کی مبینہ تعداد میں حضرت کے فرزندوں کے منحصر ہو جانے کا ظن صحیح بھی حاصل نہیں ہو سکتا۔

اسی طرح امام ممدوح کی اولادِ اولاد کے بیان میں عمدة الطالب سے ظاہر ہوتا ہے کہ اسمعیل بن امام موسیٰ کاظمؑ کی نسل ان کے ایک ہی بیٹے موسیٰ سے پھیلی ہے۔ حالانکہ انساب المعقبون میں لکھا ہے کہ موسیٰ کے سوا اسمعیل بن امام موسیٰ کاظم کے اور بھی بیٹے صاحب اولاد ہیں عمدة الطالب میں ہے کہ موسیٰ بن اسمعیل کو صاحب اولاد صرف ایک ہی بیٹے جعفر تھے مگر انساب المعقبون میں لکھا ہے کہ ان کی

نسل اُن کے پانچ بیٹوں سے پھیلی ہے۔

غرض انہی مذکورہ مثالوں پر موقوف نہیں بلکہ اس قسم کے اختلاف روایات کی اور بہت سی مثالیں کتب انساب میں ملتی ہیں جن کا استیعاب موجب طوالت اور اس موقع کے ناموزوں ہے۔ پس جبکہ سلسلہ ہائے انساب کی نسبت اس قسم کا اختلاف روایات پایا جا رہا ہے اور کوئی وجہ ترجیح نہیں بتائی گئی ہے تو ایسی صورت میں امام موسیٰ کاظمؑ کی اولاد کی تعداد اور ان کے نام اور ان کے صاحب اولاد ہونے نہ ہونے کی کیفیت وغیرہ جو مولف عمدۃ الطالب نے لکھی ہے اس سے کسی طرح یہ ظن بھی حاصل نہیں ہو سکتا کہ امام ممدوح کو اسی کی بیان کردہ تعداد کے موافق صرف تیس (۲۳) ہی بیٹے تھے اور ان کے وہی نام تھے جو اس نے لکھے ہیں اور بس۔

ثالثاً۔ عمدۃ الطالب ہی میں جو مولف صاحب ہدیہ کے پاس نہایت معتبر کتاب ہے اور دوسری کتب انساب و سیر میں بھی یہ روایت آئی ہے کہ حضرت مخبر صادق صلی اللہ علیہ وسلم نے نسابین یعنی نسب بیان کرنے والوں کی نسبت ”کذب النسابون“ (نسب بیان کرنے والے جھوٹے ہیں) ارشاد فرمایا ہے جلیل القدر صحابی عبداللہ بن مسعودؓ سے اس حدیث کی شرح کے طور پر مروی ہے کہ:

کان ابن مسعود اذا قرأ قوله تعالى الم ياتكم نباء الذین من قبلکم قوم نوح و عاد و ثمود و الذین من بعدہم لا یعلمہم الا اللہ قال کذب النسابون یعنی انہم یدعون علم الانساب و نفی اللہ علمہم عن العباد (مواہب لدنیہ)

ابن مسعود جب یہ آیت پڑھتے جس کا معنی یہ ہے کہ کیا تم سے پہلے لوگوں کی خبر تمہیں نہیں ہے جیسے قوم نوح، قوم عاد و ثمود اور وہ جو ان کے بعد ہوئے ہیں جن کو اللہ کے سوا کوئی نہیں جانتا ہے، تو ابن مسعود کہتے نسب بیان کرنے والے جھوٹے ہیں یعنی وہ علم انساب کا دعویٰ کرتے ہیں اور اللہ تعالیٰ نے بندوں کو یہ علم حاصل ہونے کی نفی فرمائی ہے۔

پس مخبر صادق نے جن کے اقوال کو محتمل کذب فرمایا ہے ان سے قطع و یقین کیسے حاصل ہو سکتا ہے اور کوئی مسلمان ان اقوال کو ایک ایسے امر کی صحت کا معیار کس طرح قرار دے سکتا ہے جو حضرت مخبر صادق (ارواحنا فداه) سے بتواتر، قطعی و یقینی طور پر ثابت ہے۔ رابعاً۔ یوں تو تمام تاریخی واقعات کا اصل ماخذ شہرت و قسامع واقع ہوا ہے یعنی کسی بھی واقعہ کے ظہور ہونے کے بعد اس کے واقفین کے ذریعہ اس واقعہ کا علم دوسروں کو ہوتا چلا آیا ہے اور جب یہی واقعات ضبط تحریر میں آتے ہیں وہی عادتاً تاریخ کہلاتے ہیں۔ ظہور واقعات اور ان کے ضبط تحریر میں آنے کے متعلق کسی خاص اصول کی پابندی بھی نہیں پائی جاتی یعنی تمام واقعات اُن کے ظہور سے کسی مقررہ مدت ہی کے بعد منضبط نہیں ہوئے ہیں بلکہ بہت سے واقعات عرصہ دراز تک اسی طرح شہرت و قسامع کے طور پر ایک سے دورے کو معلوم ہوتے رہے ہیں۔ عرب کی تاریخ اور اسلامی تاریخ کی یہی صورت رہی ہے کہ عرصہ دراز تک اس کے مندرجہ واقعات سامعی طور پر اسلاف سے اخلاف کو منتقل ہوتے رہے ہیں اور اس کے بہت عرصہ بعد کہیں وہ قلمبند ہوئے ہیں۔ خصوصاً تاریخ انساب کا مدار و موقوف علیہ تو بالکل شہرت و قسامع ہی ہے۔ قریباً تمام اقوام عالم میں نسب کا ثبوت اور اس کی تمام تفصیلات اور اس کے جملہ

متعلقات کا ذریعہ معلومات شہرت و تسامع ہی ہے۔ انہی وجوہ کی بنا پر فقہی احکام میں کسی نسب کی شہادت شہرت و تسامع کی بنا پر قابل قبول قرار دی گئی ہے یعنی جب کوئی شخص کسی کا بیٹا ہونا مشہور ہو تو اسی شہرت کی بنا پر ایسے لوگ جو یہ سنتے چلے آئے ہیں یہ شہادت دے سکتے ہیں کہ فلاں، فلاں کا بیٹا ہے شہادت دینے والے کا اس شخص کی ولادت کے وقت موجود ہونا یا شاہد عینی ہونا ضروری نہیں ہے۔ مورخین انساب کی بھی یہی حالت ہے ان کا اصل ماخذ بھی یہی شہرت و تسامع ہوتا ہے۔ انکو شہرت و تسامع کے طور پر جو معلوم ہوتا ہے وہ لکھ لیتے ہیں یہ نہیں ہوتا کہ کوئی مورخ انساب خود بذاتہ ہر شخص کی پیدائش کے وقت موجود رہ کر قلمبند کرتا ہے کہ فلاں فلاں کو تولد ہوا ہے یا فلاں فلاں کا بیٹا ہے۔

کوئی یہ بھی نہیں کہہ سکتا کہ مورخین نے جو کچھ لکھا ہے انہیں اللہ تعالیٰ نے الہام فرمایا ہے یا حضرت رسول اللہ صلی اللہ علیہ وسلم سے انہیں سنداً یہ معلوم ہوا ہے کہ فلاں، فلاں کا بیٹا ہے اور فلاں نہیں ہے یا فلاں کو اتنی اولاد ذکور اور اتنی اولاد اناث ہے۔ حاصل یہ کہ تاریخ انساب کا اصل ماخذ شہرت و تسامع ہی ہے۔

بنظر تحقیق دیکھا جائے تو یہ بھی معلوم ہوتا ہے کہ تاریخ عالم میں واقعات عالم کا جس قدر حصہ ضبط ہوا ہے وہ تمام واقعات عالم کا بہت تھوڑا سا حصہ ہے ان کا بہت بڑا حصہ ضبط ہونے سے رہ گیا ہے چنانچہ ہر شخص اپنے ملکی و قومی واقعات پر غور کر لے تو اس کی تصدیق ہوگی کہ اپنے ملک و قوم میں جس قدر واقعات گزرے ہیں وہ سب کے سب اور اسی قدر تفصیل کے ساتھ جیسے کہ وہ ہوئے ہیں تاریخوں میں درج نہیں ہیں۔ تاریخ انساب کی بھی یہی حالت ہے کہ بہت کم سلسلہ ہائے انساب ضبط تحریر میں آئے ہیں اور بہت سے ضبط ہونے سے رہ گئے ہیں۔ اس کا ثبوت اس طرح مل سکتا ہے کہ آج بھی ہر ملک و قوم میں سینکڑوں ہزاروں اشخاص اور خاندان ایسے ہیں جن کے سلسلہ ہائے نسب کسی تاریخ میں درج نہیں ہیں لیکن اس کے باوجود وہ بالکل صحیح سلسلے سمجھے جاتے ہیں۔ اگر کسی تاریخ ہی میں ان کے مذکور ہونے پر صحت نسب کا دار و مدار رکھا جائے اور شہرت و تسامع کا اعتبار نہ کیا جائے تو بیشمار خاندانوں کے صحیح سلسلے غیر صحیح ٹھہریں گے خصوصاً اس سے یہ مشکل پیش آئے گی کہ عرب کے وہ تمام سلسلہ ہائے انساب جو حضرت سرور کائنات صلی اللہ علیہ وسلم اور دوسرے صحابہ کرام کے سلسلوں کا اصل ماخذ ہیں جو عرصہ دراز تک قلمبند نہیں ہوئے تھے ان کو ناقابل اعتبار اور لکھے جانے کے بعد سے قابل اعتبار قرار دینا ہوگا حالانکہ ایسا کہنا اصول تحقیق کے صریح خلاف ہے۔ کیونکہ اس صورت میں قابل اعتبار حصہ کی بنا اور ماخذ وہی ناقابل اعتبار حصہ ہوں گے۔

اس لحاظ سے حضرت امامنا مہدی موعود علیہ الصلوٰۃ والسلام کے اس سلسلہ عالیہ کی صحت میں اس لئے کوئی شبہ لاحق نہیں ہو سکتا کہ اصل شہرت و تواتر جو تاریخ کا حقیقی ماخذ ہے یہاں موجود ہے۔ ایک قوم کی قوم اور ہزاروں لاکھوں افراد آج تک حضرت کے امام موسیٰ کاظمؑ کی اولاد ہونے کی شہادت دیتے چلے آ رہے ہیں اپنے اور بیگانے حضرت کے فاطمی النسب ہونے کے معترف ہیں۔ بعض معاندین بھی جنہوں نے حضرت کے مہدی موعود ہونے کے مسئلہ میں مغالطہ میں پڑ کر اس کا سختی سے انکار کیا ہے جیسے ملا علی متقی وغیرہ وہ بھی حضرت کی سیادت کے مقرر ہیں اور ان کو اس امر واقعی کے انکار کرنے کی جرأت نہیں ہو سکتی ہے۔

پس جس طرح حضرت پیغمبر اسلام صلی اللہ علیہ وسلم کے ابراہیمی النسب ہونے کی نسبت شہرت و تواتر سب سے زیادہ معتبر شہادت سمجھی جاتی ہے اور اس کے مقابل کتب انساب کا اختلاف بیان۔ تعداد بطون کی کمی بیشی۔ اجداد کے ناموں کا اختلاف اور خصوصاً اہل کتاب کی روایتوں کا اسلامی روایتوں سے مختلف ہونا علمائے انساب کے نزدیک حضرت کے ابراہیمی النسب ہونے میں خلل انداز نہیں ہو سکتا ہے۔ تواتر سلفاً و خلفاً ہر زمانہ میں بیشمار افراد کا پایا جا رہا ہے اس کی قوت کو نسب کی کوئی کتاب خواہ وہ کتنی بھی صحیح و معتبر سمجھی جائے نہیں پہنچ سکتی اور کسی کتاب کے منفر دقول سے اس شہرت و تواتر کی نفی نہیں ہو سکتی۔

خامساً۔ اگر مولف صاحب ہدیہ اس تواتر اور قوی تاریخی مواد کے علاوہ اس سلسلہ نسب کی تحقیق متعارف طریقوں ہی سے چاہتے ہیں تو اس کا بھی کافی مواد موجود ہے۔ اس کی تحقیق یہ ہے کہ سلسلہ انساب کی یہی روایتیں ایک عرصہ تک (جس کی کوئی حد معین نہیں ہے) شہرت و تواتر کے ذریعہ ایک سے دوسرے تک منتقل ہوتے رہنے کے بعد جب ضبط تحریر میں آئی ہیں تو وہ عموماً دو طرح لکھی گئی یا لکھی جاتی ہیں۔ ایک اختصار کے طور پر جس میں کسی بزرگ خاندان یا جد اعلیٰ کی اولاد اور اولاد والا کی شاخیں اور ان میں سے ہر ایک شخص کے صرف ”نام“ بتادے جاتے ہیں اور حالات و واقعات اور دوسری تفصیلات اس میں درج نہیں ہوتیں۔ ان کو ”شجرات“ کہتے ہیں۔ دوسرا طریقہ یہ ہے کہ ہر شخص کے آبا و اجداد۔ اولاد اور اولاد والا کی اولاد کے ناموں کے ساتھ ان کے مقام ولادت و سکونت ان کے اخلاق و عادات اور اہم واقعات و حالات زندگی وغیرہ کی کچھ تفصیلات بھی حسب ضرورت درج ہوتی ہے۔ تواریخ انساب کی یہی صورت ہے۔ آئمہ اہل بیت کی اولاد اور اولاد والا کی تفصیلات بھی ان دونوں طریقوں سے ضبط کی گئی ہیں شجرات کے طور پر بھی لکھی گئی ہیں اور تاریخ کے طور پر بھی چنانچہ آج بہت سے شجرات اور بہت سی کتب انساب موجود ہیں جن سے آئمہ اہل بیت کی اولاد اور اولاد والا کی تفصیلات ہم کو ملتی ہیں۔

آئے اب امر ما بہ الحجث یعنی جناب نعمت اللہ کے امام موسیٰ کاظمؑ کی اولاد ہونے کے مسئلہ کو ان دونوں طریقوں یعنی شجرات اور تاریخ انساب سے جو آج ذرائع معلومات تصور کئے جاتے ہیں تحقیق کریں راقم الحروف کی نظر سے بہت سے شجرے گزرے ہیں کوئی بھی شجرہ وجود نعمت اللہی سے خالی نہیں دیکھا گیا چنانچہ ان میں سے چند کا ذکر کیا جاتا ہے حضرت خواجہ بندہ نواز سید محمد گیسو دراز کے خاندان میں جو شجرہ قدیم مشہور ہے اس میں بھی ”سید نعمت اللہ“ کا نام نامی موجود ہے جس کی نقل فی الحال موجود ہے اور جس کی تصحیح کے لئے جناب سید قطب الدین صاحب ثانی سجادہ روضہ بزرگ نے اپنی دستخط سے اس کو مزین کیا ہے۔

جناب سید شاہ امر اللہ حسینی رضوی ساکن ہنمکنڈہ کے نزدیک جو شجرات ہیں ان کے بھی دیکھنے کا اتفاق ہوا۔ از انجملہ ایک شجرہ کہ بہت قدیم و کہنہ شائد کہ لکھا ہوا کم و بیش چار سو برس (۴۰۰) کا ہوا۔ اس میں بھی اولاد امام موسیٰ کاظمؑ کے ذیل میں ”سید نعمت اللہ“ کا نام موجود ہے۔ دوسرا شجرہ جو بہت منقش و مطول طولانی میں تخمیناً تیرہ (۱۳) گز ہوگا جس کو دیکھتے ہیں اس نسب عالی کے منکرین و عمائدین کا سینہ پھٹ جائے گا اس میں بھی سید نعمت اللہ کا نام معہ تفصیل اولاد کے موجود ہے۔

نواب الف خاں بہادر والی کرنول نے اپنے دور حکومت میں علمائے انساب داں کو جمع کر کے بہ تحقیق تمام ایک شجرہ تیار کیا تھا اس

میں بھی سید نعمت اللہ کا نام اولاد امام موسیٰ کاظمؑ کی ذیل میں موجود ہے چنانچہ اس کی نقل مع اصل اب حاضر ہے مولف صاحب ہدیہ چاہیں تو دیکھ سکتے ہیں غرض کہ کوئی شجرہ بھی ظہور نعمت اللہی سے خالی نہیں دیکھا گیا یا تو حضرت امام موسیٰ کاظمؑ کے فرزندوں میں یہ نام موجود ہے جس کی وجہ وہی ہو سکتی ہے جو پہلے ذکر کی گئی ہے یا حضرت کے بیٹے اسمعیل کے فرزندوں میں درج ہے اور دونوں صورتوں میں حضرت امامنا علیہ الصلوٰۃ والسلام کا کاظمی النسب ہونا ثابت ہے جس سے مولف ہدیہ کی سب ہرزہ سرائی کی کافی تردید ہو جا رہی ہے۔

ان مذکورہ شجروں کے علاوہ تحقیق و تفحص کرنے والوں پر اور بھی شجروں سے ان شجروں کی تائی دہو سکے گی۔ ممکن ہے کہ کسی میں یہ نام نہ بھی ہو جس کی وجہ وہی اختلاف روایات ہو سکتی ہے۔ لیکن کسی شجرہ میں فرضاً و تقدیراً نہ ہونے سے جن شجروں میں یہ نام موجود ہے ان میں اس کی موجودگی پر کوئی اثر نہیں پڑ سکتا بلکہ یہی سمجھا جائے گا کہ ان میں یہ نام درج ہونے سے چھوٹ گیا ہے کیونکہ کسی قافلہ رفتہ کے نشان قدم کہیں موجود ہوں اور کہیں موجود نہوں تو یہی سمجھا جائے گا کہ یہاں بھی نشان قدم ضرور موجود تھے اور مٹ گئے ہیں لیکن مٹے ہوئے نشان قدم کی بنا پر موجودہ نشانات کو کالعدم نہیں قرار دیا جاسکتا۔

سادساً شجرات کی اس تحقیق کے بعد تو ارتخ انساب سے بھی اس نسب عالی کی تحقیق ہم مناسب سمجھتے ہیں کیونکہ بعض لوگوں کا یہ خیال معلوم ہوتا ہے کہ شجرہ کتاب کے درجہ اعتبار کو نہیں پہنچتا ہے۔ اگرچہ یہ خیال درست نہیں ہے اس لئے کہ جو اصل کتاب انساب کا ہے وہی شجرات کا بھی ہے۔ جو علم ظنی ان سے حاصل ہوتا ہے ان سے بھی حاصل ہوتا ہے یہ دونوں جملہ اعتبارات و وجوہ میں سوا سوا نظر آتے ہیں۔

چنانچہ کتاب ”سبائک الذہب فی انساب العرب“ اگرچہ بظاہر صورت کتاب ہے لیکن خاص طریق شجرات پر ہی مرتب ہوئی ہے اس میں بعینہ وہی خطوط اور جدولیں ہیں جو شجروں میں ہوا کرتی ہیں۔ غرض ان دونوں میں اس کے سوا کوئی تفاوت نہیں ہے کہ شجرات بطور اختصار مرتب ہوتے ہیں اور کتب انساب کسی قدر تفصیلی۔ اور ظاہری صورت میں شجرہ عموماً بصورت بوق ہوتا ہے اور کتاب بشکل صندوق۔ تاہم ایسے لوگوں کی تسکین و اطمینان خاطر کے لئے اس سلسلہ عالی کی تحقیق کتب انساب سے بھی کی جاتی ہے تاکہ کسی کو بھی اس بارہ میں شک و شبہ باقی نہ رہے اور ہر دانا و نادان کو اس مقدمہ میں یکساں علم حاصل ہو جائے اور ناظرین انصاف پسند اس بدگوئی و بدزبانی کے بدلہ میں جگر گوشہ رسول اللہؐ جناب نعمت اللہ کی نسبت مولف ہدیہ سے سرزد ہوئی ہے اس پر نفرین و ملامت کریں کہ وہ بار دیگر کسی سید کی جناب میں ایسی بدگوئی اور بے ادبی سے پیش نہ آئے۔

واضح ہو کہ امیر اسماعیل کا حضرت امام موسیٰ کاظمؑ کے فرزند ہونا اور ان کا صاحب اولاد بھی ہونا تو خود عمدۃ الطالب سے ثابت ہے چنانچہ حضرت امام موسیٰ کاظمؑ کے فرزندوں نے ذکر میں لکھا ہے:

ومنہم عشرة اعقبوا بغير خلاف و ہم علی و ان میں سے یہ دس افراد فرزند بلا خلاف صاحب اولاد ہیں۔ علی۔
ابراہیم الا صغرو العباس و اسماعیل الخ ابراہیم اصغر۔ عباس۔ اسمعیل الخ

اس سے امیر اسمعیل کا امام موسیٰ کاظمؑ کے فرزند اور بلا خلاف صاحب اولاد ہونا ثابت ہے اور اس حد تک مولف ہدیہ کو بھی تسلیم ہے اس لئے اس کے اثبات کی ضرورت باقی نہیں ہے۔ اب تصفیہ طلب بات صرف اسی قدر ہے کہ اسمعیل کے فرزندوں میں ”نعمت“ بھی کوئی فرزند ہیں یا نہیں؟ کتاب ”بحر الانساب“ جس کا داخلہ کتاب ”کشف الظنون“ میں موجود ہے اور لکھا ہے کہ اس کی ابتدائی عبارت الحمد لله لذی لا یبلغ مدحتہ القائلون ہے۔ اس کی تدوین کی نسبت بعض آئمہ اہل بیت کی طرف کی جاتی ہے اس کے بعد ایک شیعہ عالم نے فارسی میں اس کا ترجمہ کیا ہے اور کچھ واقعات و حکایات وغیرہ دوسری تواریخ سے اس کے ترجمہ میں اضافہ کئے ہیں۔ اس کتاب میں اسمعیل بن امام موسیٰ کاظمؑ کے فرزندوں کی یہ تفصیل لکھی ہے:

امام اسماعیل بن امام موسیٰ کاظم علیہ السلام را ہشت فرزند بودند بہیت و عابد و ثابت و نعمت و اسد و محبت و احمد و

ساجد۔

اسی کتاب میں دوسرے مقام پر امام زادہ ”نعمت“ کے نام کا چند بار اعادہ کیا ہے چنانچہ دوسرے امام زادگوں کے ساتھ ان کے بغداد سے شہر آمل کو جانے کا اس طرح ذکر کیا ہے کہ

اما اسد و عابد و ثابت و نعمت و محبت ای شصت تن امام زادگاں از بغداد وے بہ شہر آمل نہادند۔

یہ کتاب جو موسمی با اسم اصل ہے بہت قدیم خوش خط ۱۰۳۵ھ کی لکھی ہوئی اس محرر اوراق کے پاس فی الحال موجود ہے جس کو مطالعہ کی خواہش ہو مطالعہ فرما سکتے ہیں۔

جناب مولوی سید عیسیٰ عالم میاں صاحب مہدوی کے پاس بھی ایک رسالہ موسمی ”بہ نسب نامہ سادات“ ۱۱۰۳ھ کا لکھا ہوا ہے جس کی اصل عبارت یہ ہے۔

امام اسمعیل بن حضرت امام موسیٰ کاظم علیہ السلام را ہشت فرزند بودند بہیت و عابد و ثابت و نعمت و اسد و محبت و

احمد و ساجد

کتاب کنز الانساب و بحر المصاب انساب کی ایک مشہور کتاب ہے جس کے دیباچہ میں لکھا ہے کہ اس کے کاتب امام جعفر صادق ہیں اس کا بعض حصہ امام حسن عسکریؑ کا لکھا ہوا ہے۔ یہ کتاب ایک مدت تک مسجد اقصیٰ (بیت المقدس) میں تھی ۶۵۳ھ میں سید ابوطاہر بن جعفر (نبیرہ حضرت امام محمد تقی) نے اس کو مسجد اقصیٰ سے ملک فارس میں لایا اور اس کے ایک عرصہ بعد علامہ سید مرتضیٰ علم الہدیٰ نے اس عربی نسخہ کا فارسی میں ترجمہ کیا چنانچہ اس کی اصل عبارت یہ ہے۔

کاتب این کتاب حضرت امام جعفر صادق علیہ السلام است بدست مبارک خود نوشتہ بودند بعضے بخط حضرت

امام حسن عسکری علیہ السلام بودہ۔ این کتاب شریف مدتے روزگار در مسجد اقصیٰ بماند از ہجرت حضرت رسول

اللہ صلی اللہ علیہ وسلم بہ ششصد و پنجاہ و سہ سال رسیده بود کہ حضرت سید ابوطاہر بن جعفر بن عمران بن موسیٰ بن

حضرت امام محمد تقی علیہ السلام این کتاب شریف را از مسجد اقصیٰ بولایت عجم آورد تا مدتے روزگار گذشت کہ

حضرت سید ابوطاہر ہر در شہر سبزوار بجوار رحمت حق پیوست و اس کتاب **بلفظ عربی** بودہ حضرت سید مرتضیٰ علم الہدی رحمۃ اللہ علیہ از عربی بفاری در آورده تا نام امامان و امام زادگان و سادات دیکچہتاں و یکرنگان آل محمد بر روی زمین مخفی نمازند۔

اس کتاب میں بھی حضرت امام موسیٰ کاظمؑ کے فرزندوں میں حضرت اسمعیل کا نام درج ہے اور حضرت اسمعیل بن امام موسیٰ کاظم کی اولاد کی یہ تفصیل لکھی ہے۔

امام اسمعیل بن حضرت امام موسیٰ کاظمؑ را ہشت فرزند بود بدیں اسامی مجیب و عابد و ثابت و نعمت و اسد و حبیب و احمد و ماجد

ان تواریخ انساب سے بالاتفاق نعمت کا اسمعیل کے فرزند ہونا ثابت ہے اگرچہ اسمعیل کے دور سے فرزندوں کے ناموں میں کسی قدر اختلاف پایا جاتا ہے مگر جناب نعمت کا نام سب میں بلا اختلاف موجود ہے۔ الحمد للہ علی ذلک دیکھو واللہ متم نورہ ولو کرہ الکافرون“ کا وعدہ حق کس طرح پراہور ہا ہے اور مولف ہدیہ کی وہ تمام ہرزہ سراء کی بنیادیں جو صرف ایک عمدۃ الطالب کے مجرد بیان پر قائم کی گئی ہیں کیسے برباد ہو جا رہی ہے۔ ہم اس وقت انہی حوالہ جات شجرات و کتب انساب پر اکتفا کرتے ہیں کیونکہ مرد حق طلب کیلئے یہی بس ہیں اور ضد و تعصب کی صورت میں تو کتاب آسمانی بھی عبث ہے۔

سابقاً۔ اس تحقیق کے مقابل مولف ہدیہ کی یہ تنگ نظری اور قلتِ معلومات کس قدر قابلِ مضحکہ ہے کہ انہوں نے صرف ”عمدۃ الطالب“ ہی کے مجرد بیان پر دار و مدار رکھ کر جناب نعمت اللہ کے اولاد امام موسیٰ کاظمؑ سے ہونے کا انکار کیا ہے۔ نہیں معلوم مولف ہدیہ نے یہ کیسے خیال کر لیا اور یہ طرز استدلال کہاں سے سیکھا ہے کہ عمدۃ الطالب ہی میں جو کچھ ہے وہی حق ہے اور شہرت و تواتر۔ دوسری تمام روایتیں۔ شجرات۔ کتب انساب اور وہ تمام وجوہ و دلائل جو علمائے انساب کے نزدیک ثبوتِ نسب کیلئے مسلمہ اصول ہیں ان سب کا اعتبار نہ کیا جائے حالانکہ خود مصنف عمدۃ الطالب نے بھی یہ عوی نہیں کیا ہے کہ میری ہی کتاب سب میں زیادہ معتبر ہے اور جو اس کے خلاف ہو وہ لائق اعتبار نہیں۔

مولف عمدۃ الطالب کا شیخ عبدالقادر کے نسب پر حملہ: اگر مولف ہدیہ کے نزدیک عمدۃ الطالب ہی کا اس قدر اعتبار ہے کہ اس میں جو کچھ لکھا ہے وہی صحیح اور جو اس میں نہیں صحیح نہیں تو مصنف عمدۃ الطالب نے جس سلسلہ نسب کا ذکر نہ کیا ہو یا اس کا باصرار انکار کیا ہو اس کا یہ قول مولف ہدیہ کے پاس ضرور قوی و اقویٰ ہونا اور اس کے مقابل کسی دوسرے کے قول کا اور کسی دوسری روایت کا اعتبار نہ ہونا چاہئے۔ پس مولف ہدیہ کو چاہئے کہ حضرت شیخ عبدالقادر جیلانی رحمۃ اللہ علیہ کی سیادت سے ہاتھ دھو بیٹھے اور اپنے اسی اصول کے مطابق حضرت کو سید کہنے سے باز آئے کیونکہ مصنف عمدۃ الطالب کے بیان سے حضرت ممدوح کا سلسلہ نسب بے اصل ٹھہرتا ہے اس

یہ کتاب مرزا محمد شیرازی ملک الکتاب بمبئی کے مطبع میں ۱۳۰۲ھ میں طبع ہو گئی ہے اس کا ایک نسخہ کتب خانہ آصفیہ حیدرآباد دکن میں فن متفرقات میں موجود ہے اس مطبوعہ نسخہ میں بھی یہی عبارتیں جو علامہ مجیب نے نقل فرمائی ہیں صفحہ ۶۰۲ پر درج ہیں۔ ۱۲ شہاب بن نصرت غفر لہما۔

لئے کہ حضرت شیخ عبدالقادر جیلانی رحمۃ اللہ علیہ کے سلسلہ نسب کے دیکھنے سے جو فصل الخطاب وغیرہ میں لکھا ہے ثابت ہوتا ہے کہ حضرت داؤد بن موسیٰ الجون کی اولاد میں ہیں۔ لیکن عمدة الطالب میں موسیٰ الجون کی اولاد ان کے دو ہی فرزندوں عبداللہ اور ابراہیم سے جاری ہونا لکھا ہے اور داؤد کا ذکر نہیں کیا ہے چنانچہ لکھا ہے:

وعقبہ من رجلین عبداللہ الشیخ الصالح ویلقب ان (موسیٰ الجون) کی نسل دو ہی شخصوں عبداللہ شیخ صالح سے بالررضی ایضاً و ابراہیم ابن الجون۔ جن کا لقب رضی بھی ہے اور ابراہیم بن الجون سے ہے۔

پس جبکہ مولف ہدیہ نے عمدة الطالب کے اس بیان کی بنا پر کہ اسماعیل بن موسیٰ کاظمؑ کی اولاد ان کے ایک فرزند موسیٰ سے پھیلی ہے ”یہ نتیجہ نکالا ہے کہ اسماعیل کے فرزندوں میں نعمت اللہ کا پتہ نہیں ہے۔ تو اسی عمدة الطالب ہی میں جب موسیٰ الجون کی اولاد کا سلسلہ ان کے دو ہی فرزندوں عبداللہ اور ابراہیم سے جاری ہونا لکھا ہے اور داؤد کا نام نہیں ہے جو حضرت شیخ عبدالقادر جیلانیؒ کے جد اعلیٰ ہیں تو مولف ہدیہ کو شیخ کا قصر سیادت بھی اصل سے بے بنیاد ہونے کا فیصلہ کرنا چاہیے کیونکہ داؤد بن موسیٰ الجون ہی کے واسطے سے آپ کا سلسلہ امام حسن بن علی ابن ابی طالبؑ کو پہنچتا ہے اور عمدة الطالب میں داؤد کا ذکر نہیں ہے۔

کیا یہاں بھی مولف ہدیہ یہی کہیں گے کہ موسیٰ الجون کوئی شخص غیر مشہور اور مجہول الحال نہیں ہیں کہ جس کا جی چاہے بیٹا بن جائے اور کیا یہاں بھی ناصر الدولہ فرمانرواے دکن کے دو ہی فرزند ہونے اور تیسرے فرزند کہاں سے آنے کی مثال حضرت شیخ کو سید کہنے والوں کے لئے بھی آپ فرمائیں گے یا نہیں۔ اگر نہ کہیں تو یہ کونسی دیانت ہوگی؟ اور اگر یہ بے ادبی کریں تو تمام قادر یہ اور حضرت کے معتقدین اس کا جو جواب دیں گے وہی ہمارا بھی ہو سکتا ہے۔

اس کے علاوہ مصنف عمدة الطالب نے اسی پر اکتفا نہیں کیا ہے بلکہ حضرت شیخ عبدالقادر جیلانی رحمۃ اللہ علیہ کے سلسلہ نسب پر ایک اور سخت حملہ کیا ہے اگر آپ کا دار و مدار عمدة الطالب ہی پر ہے تو آپ اس کے اس طعن کو بھی صحیح سمجھنا چاہیے چنانچہ اس کی اصل عبارت یہ ہے:

وقد نسبوا الی عبداللہ بن محمد بن یحییٰ بن محمد بن رومیۃ المذکور الشیخ الجلیل محی الدین عبدالقادر الجیلانی فقالوا هو عبدالقادر بن محمد جنکی دوست بن بن عبداللہ المذکور ولم یدع الشیخ عبدالقادر هذا النسب ولا احد من اولاده وانما ابتداءً بها ولد ولده القاضی ابو صالح نصر بن ابی بکر بن عبدالقادر ولم یقم علیہا بینة انہی مذکور عبداللہ بن محمد بن یحییٰ بن محمد بن رومیۃ کی طرف جلیل القدر شیخ محی الدین عبدالقادر جیلانیؒ کو منسوب کرتے اور کہتے ہیں کہ عبدالقادر بن محمد جنکی دوست عبداللہ مذکور کے بیٹے ہیں حالانکہ شیخ عبدالقادر جیلانیؒ یا ان کے فرزندوں میں سے کسی نے اس نسب کا دعویٰ نہیں کیا۔ اس کی ابتدا ان کے پوتے قاضی ابوصالح نصر بن ابی بکر بن عبدالقادر سے ہوئی ہے اور اس کا نہ کوئی ثبوت انہوں نے دیا اور نہ کوئی ان کی دلیل معلوم کر سکا

ولا عرفها له احد على ان عبد الله بن محمد بن يحيى رجل حجازى لم يخرج عن الحجاز و هذا الاسم اعنى جنگى دوست اعجمى صريح كما تراه و مع ذلك كله فلا طريق الى اثبات هذا النسب الا بالبينة الصريحة العادلة وقد اعجزت القاضى ابا صالح واقربها عدم موافقة جدہ عبدالقادر و اولاده له و الله سبحانه اعلم۔

اس کے علاوہ عبداللہ بن محمد بن یحییٰ حجازی ہیں اور کبھی حجاز سے باہر نہیں نکلے اور یہ جنگی دوست صریح عجمی نام ہے ان تمام وجوہ کے ہوتے اس نسب کے ثابت کرنے کے لئے کوئی بینہ عادلہ نہیں ہے جس نے قاضی ابوصالح کو اس بحث میں عاجز کر دیا ہے اور انہوں نے اپنے دادا عبدالقادر اور ان کے فرزندوں میں سے کوئی اس نسب سے موافق نہ دیکھنے کا اقرار کر لیا ہے واللہ اعلم

کتاب ”صحاح ۱۔ الاخبار فی نسب السادة الفاطمية الاخبار“ میں شریف ابونظام کی ”المشجرة الکشاف لاصول السادة الاشراف“ اور ”العمری“ کے ”مشجرات“ سے اسی مضمون کے اقوال نقل کئے ہیں جن سے عمدۃ الطالب کے اس بیان کی مزید تائید ہوتی ہے چنانچہ اس میں ان کے اقوال نقل کرنے کے بعد اس کے وجوہ و اسباب کی یہ توضیح کی ہے کہ:

یہ بات معلوم ہے کہ ابوصالح بن ابوبکر عبدالرزاق بن شیخ عبدالقادر جیلانی نے جب اس نسب کا دعویٰ شروع کیا تو اس کا علمائے انساب نے خلاف کیا اور وہ اس دعویٰ پر شرعی ثبوت پیش نہ کر سکے اور یہ دعویٰ کئی اسباب سے انکار کے پردوں ہی میں لپیٹا رکھیا جن میں ایک یہ ہے کہ یہ نسب جس کا دعویٰ نصرین عبدالرزاق نے کیا ہے اس کی نسبت لکھا ہے کہ اپنے باپ عبدالرزاق بن شیخ عبدالقادر ابوصالح جنگی دوست بن موسیٰ بن عبداللہ بن یحییٰ بن محمد ہیں۔ حالانکہ کل علمائے انساب کے نزدیک صحیح یہ ہے کہ جن عبداللہ کی طرف جنگی دوست کو منسوب کیا گیا ہے وہ محمد بن یحییٰ کے بیٹے ہیں۔ اور یہ عبداللہ ان محمد کے بیٹے ہیں جو ابن رومیہ مشہور ہیں اور یہ لاولد ہیں۔ البتہ ان کے بھائی یحییٰ بن محمد بن یحییٰ صاحب اولاد ہیں۔ پس ناموں کے

ومن المعلوم ان ابا صالح بن ابی بکر عبدالرزاق بن الشیخ عبدالقادر الجیلی لما ابتداءً بهذه الدعوی عورض علیها من علماء النسب ولم یقم علیها بینة شرعیة و بقیت هذه الدعوی مطویة تحت سجف الانکار لا سباب منها ان النسبة التي ادعاها نصر بن ابی بکر عبدالرزاق کتب فیها ان اباہ عبدالرزاق ابن الشیخ عبدالقادر ابن ابی صالح جنگی دوست ابن موسیٰ بن عبداللہ بن یحییٰ بن محمد والذی صح عند علماء هذا الشان كافة ان عبداللہ الذی نسبوا الیه جنگی دوست هو ابن محمد بن یحییٰ و عبداللہ هذا ابن محمد هو المعروف بابن الرومیة ولم یعقب وانما الذی اعقب اخوه یحییٰ بن محمد

۱۔ اس کتاب کے مولف سید سراج الدین ابن سید عبداللہ رفاعی مخرومی ہیں۔ یہ بزرگ عراق کے شہر واسط میں ۹۳ھ میں پیدا ہوئے اور ۸۸۵ھ میں ۹۲ سال کی عمر میں وفات پائی ہے۔ یہ کتاب ۱۳۰۶ھ میں مطبع ”مخبرۃ الاخبار“ بمبئی میں چھپ گئی ہے۔ شہاب بن نصرت غفر لہما۔

اختلاف اور ایک لاولد شخص سے نسب کا الحاق کر دئے جانے کی وجہ سے نسب مذکور کا انکار کیا گیا ہے۔ اس نسب کے انکار کا ایک سبب یہ بھی ہے کہ عبداللہ بن محمد ابن رومیہ جن کی طرف جنگی دوست کو منسوب کیا جا رہا ہے وہ ۴۵۰ھ اور بقول صحیح ۴۶۰ھ میں مدینہ میں رات کو وفات پائے بقیع میں دفن ہوئے اور وفات کے وقت ان کی عمر بیس سال سے کم تھی اور ان کی کوئی اولاد نہیں ہوئی جیسا کہ عمیدی اور افسس شریف وغیر نے تصحیح کی ہے اور یہ بھی معلوم ہے کہ شیخ عبدالقادر کی ولادت ۴۷۰ھ میں ہے اس پر کہا جاتا ہے کہ جس چیز کا حقیقی علم نہ ہو اس کی نسبت حسن ظن لازم ہے۔

بن یحییٰ فمن اختلاف الاسماء والالحاق بالعقیم انکرت النسبة المذكورة و من اسباب الانکار ان عبداللہ بن محمد بن رومیة الذی نسبوا الیہ جنگی دوست تونی فی المدینة لیلاً عام اربعمائة و خمسين و قیل عام اربعمائة و ستین علی الاصح و دفن فی البقیع و عمره یوم وفاته دون العشرین و لم یعقب احداً کما صححه الافطس الشریف والمعמידی وغیرهما. و من المعلوم ان ولادة الشيخ عبدالقادر عام سبعین و اربعمائة فعلى هذا یقال حسن الظن یلزم بتصدیق ما غاب علمه حقيقة عن الرجل الخ

صحاح الاخبار سے ایک اور واقعہ کا پتہ چلتا ہے کہ قاضی ابوصالح نبیرہ حضرت شیخ عبدالقادر جیلانیؒ نے ابن میمون الشریف النسائیہ (ماہر نسب) کو ایک خط لکھا تھا جس میں یہ درخواست کی تھی کہ اس نے جو شجرہ لکھا ہے اس میں اپنا سلسلہ نسب آل امام حسن علیہ السلام میں درج کر دے۔

ابن میمون نے اس کے جواب میں لکھا ہے کہ ہم تم کو جانتے ہیں کہ قاضی ہو تمہارے والد عبدالرزاق فقیہ و صالح تھے۔ تمہارے دادا شیخ عبدالقادر صوفی متقی ہیں جن سے برکت اور نیک دعا چاہی جاتی ہے۔ لیکن آپ کا نسب جیسا کہ تم نے اپنی بعض کتابوں میں لکھا ہے ”بشتری“ ہے جو ”بشتر“ پر منتہی ہوتا ہے جو فارس میں ہرمزیوں کا ایک قبیلہ ہے خدا سے ڈرو اور ہاشمی ہونے کا دعویٰ ہاشمیوں ہی کے لئے چھوڑ دو۔“

اس ضمن میں مصنف ”صحاح الاخبار“ نے ان اقوال کی کچھ توجیہات کی ہیں لیکن ہم کو اس وقت ان کی صحت و عدم صحت سے بحث کرنا مقصود نہیں ہے اور نہ معاذ اللہ حضرت شیخ رحمۃ اللہ علیہ کے نسب پر طعن کرنا مقصود ہے بلکہ خاص مولف ہدیہ سے جنہوں نے عمدۃ الطالب کے بیان کو وحی آسمانی سمجھ لیا ہے یہ جواب لینا ہے کہ جناب نعمت اللہ کی نسبت تو عمدۃ الطالب میں صرف سکوت ہے کہ اس کے مصنف نے امام موسیٰ کاظمؑ یا اسمعیل بن امام موسیٰ کاظمؑ کی اولاد کی ذیل میں آپ کا نام نہیں لکھا ہے لیکن حضرت شیخ رحمۃ اللہ علیہ کے سلسلہ نسب کا تو اس طرح صاف انکار کیا ہے کہ حضرت شیخؒ کے نبیرہ قاضی ابوصالح نے اس کو وضع کر لیا ہے اور اس پر کوئی بینہ عادلہ نہیں ہے۔ تو ظاہر ہے کہ مصنف عمدۃ الطالب کا کسی امر کو فقط ذکر نہ کرنا اگر مولف ہدیہ کے پاس نفی نسب کے لئے کافی ہے اور دوسری سب

روایتیں اور علمائے انساب کے تمام اقوال اس کے مقابل نظر انداز ہو جاسکتے ہیں تو پھر اسی مصنف عمدة الطالب کا کسی امر کا باصرار انکار و نفی کرنا تو آپ کے لئے ضرور اس نسب کی نفی کے لئے واجب الیقین ہونا چاہئے۔

جناب نعمت اللہ کے متعلق عمدة الطالب میں جو سکوت پایا جاتا ہے اس کی کوئی تائید دوسرے علمائے انساب کے اقوال سے نہیں ملتی بلکہ ان علمائے انساب کی تحریرات سے اس سکوت کی تردید و تغلیط ہو جاتی ہے جنہوں نے امام موسیٰ کاظمؑ کی اولاد میں نعمت اللہ کا نام لکھا ہے۔ اس کے برخلاف حضرت شیخ رحمۃ اللہ علیہ کے اس سلسلہ نسب کی جو تکذیب عمدة الطالب میں کی گئی ہے اس کی تائید مزید دوسرے علمائے انساب کی تحریرات سے بھی واضح طور پر ہو رہی ہے تو بالضرور عمدة الطالب کا یہ قول اس کے مجرد سکوت کے مقابل قابل اعتبار ہونا اور اس کے مقابل دوسری کسی روایت کا بالکل لحاظ ہونا چاہئے۔

اس کے علاوہ عمدة الطالب میں یہ بھی صراحتیں موجود ہیں کہ ”حضرت شیخ رحمۃ اللہ علیہ یا آپ کے فرزندوں میں سے کسی نے بھی اس نسب کا کبھی دعویٰ نہیں کیا ہے۔“

”مصنف عمدة الطالب نے قاضی ابوصالح سے اس نسب کی نسبت بحث کر کے ان کو عاجز کر دیا ہے۔“

”خود قاضی ابوصالح نے اس نسب کو وضع کرنے اور اپنے دادا کا اس کے موافق نہ ہونے کا اقرار کر لیا ہے“ اس کے مقابل ان تمام صورتوں میں سے کوئی بھی صورت ”عمدة الطالب“ سے حضرت امامنا مہدیؑ موعود علیہ السلام کے سلسلہ نسب کی نسبت نہیں پائی جاتی۔

پس ان تمام وجوہ و دلائل سے مولف ہدیہ کو حضرت شیخ عبدالقادرؒ کے نسب سیادت کو غیر صحیح تسلیم کرنا چاہئے یا کتاب ”عمدة الطالب“ کو جو وحی آسمانی سمجھ رکھا ہے اس سے توبہ کر کے اس کو غیر صحیح قرار دینا لازم ہے۔ پہلی صورت اس اگر آپ حضرت شیخؒ کی سیادت کے قائل نہیں ہیں تو پھر تمام قادریہ اور وہ لوگ جو حضرتؒ کی سیادت کے قائل ہیں ان سب پر ناصر الدولہ بہادر فرمانروائے دکن کے تیسرے فرزند کی مثال اور وہ سب ہرزہ سرائیاں جو آپ نے کی ہیں پوری پوری منطبق ہو جائیں گی اور وہ ان کا ہدف بنیں گے اور انہی کو اس کا جواب دینا لازم ہوگا۔

دوسری صورت مولف ہدیہ کی وہ تمام اعتراضی بحثیں جو عمدة الطالب کے بیان پر مبنی ہیں خود بخود بیخ و بنیاد سے اکھڑ جاتی اور ہباءً منشور ہو جاتی ہیں وہوالمقصود۔

مولف ہدیہ کی بیجا تصلّیٰ کی تردید: ان تمام مباحث کی روشنی میں ناظرین کرام یہ فیصلہ کر سکتے ہیں کہ ان سب وجوہ و دلائل کی جوابدہی مولف صاحب ہدیہ کے ذمہ ہے اور جب تک وہ ان کی جواب دہی نہ کریں یا اپنی غلطیوں کا اعتراف نہ کر لیں انہیں اس مسئلہ میں کچھ بھی کہنے کا منہ نہیں ہے لیکن اس کے باوجود ان کی یہ تعلّیٰ اور یہ شوخی کس قدر قابل تعجب ہے کہ وہ ان سب خامیوں اور کمزوریوں کو بغل میں دبا کر یہ لکھنے کی جرأت بیجا کرتے ہیں کہ:

اب مہدویوں کو لازم ہے کہ اُس بزرگ کو ناحق داخل النسب کر کے گنہگار ہوویں اور ان کی روح کو زیادہ آزار

نہ دیوں۔ اور کیا عجب ہے کہ مہدوی اس عاجز کی اس کتاب کے دیکھنے کے بعد اپنی پورانی کتابوں میں بھی کمی و بیشی کر کے نسب نامہ مذکور کو درست کر لیں یا دوسرے مقدمات شنیعہ میں اصلاح کر لیں اس کا کیا اعتبار ہے اور اگر یہ روایت تمہاری کسی قدیم کتاب میں موجود ہے تو اس کو بتاؤ اور اس کی تقویت کے وجوہ اور روایت مطلع الولایت و شواہد الولایت کی تضعیف کے وجوہ بیان کرو۔

مولف صاحب ہدیہ کی اس تمام ہرزہ سرائی کی بنا جبکہ وہی عمدۃ الطالب کے بیان پر ہے تو خود مولف صاحب کو کہنے والا یہی کہہ سکتا ہے کہ آپ اپنے گریبان میں منہ ڈال کر اپنے اسی قول کو دستور العمل بنائیں اور حضرت شیخ عبدالقادر جیلانیؒ کو نسب سادات میں داخل کر کے گنہگار نہ ہوں اور حضرت کی روح کو زیادہ آزار نہ دیں کیونکہ مصنف عمدۃ الطالب نے کئی وجوہ و دلائل سے حضرت کی سیادت کا انکار کیا ہے اور آپ کا تمام تر دار و مدار اسی کے قول پر ہے مہدویہ پر تو داخل النسب کرنے کا اطلاق ہی درست نہیں کیونکہ حضرت اما منا مہدی موعود علیہ الصلوٰۃ والسلام کا سلسلہ نسب شہرت و تواتر۔ شجرات۔ کتب انساب۔ سبھی سے ثابت و متحقق ہے پس مہدویہ کی طرف داخل النسب کرنے کی تہمت سراسر غلط ہے البتہ مولف ہدیہ نے جگر گوشہ رسول اللہ جناب نعمت اللہ کے نسب پر باغوائے نفس و شیطان جو طعن کر کے جناب مہدویہ کو امام موسیٰ کاظمؑ کے نسب سے خارج کر دیا ہے اس سے توبہ کرے کیونکہ ایسا کرنے والا فقط گنہگار ہی نہیں ہوتا بلکہ مردود ازل اور مطرود بارگاہ عزوجل ہو جاتا ہے چنانچہ حدیث صحیح میں آیا ہے کہ:

اثنان فی الناس ہما لہم کفر الطعن فی النسب
لوگوں میں دو باتیں کفر ہیں ایک نسب پر طعن کرنا دوسرے میت
والنیاحۃ علی المیت (صحیح مسلم)
پر چلا کر رونا۔

بعض شارحین حدیث نے اس کی یہ شرح کی ہے۔

ای انہما من اعمال الکفر لا من خصائص الابرار
یعنی یہ دونوں اعمال کفر سے ہیں ابرار کے خصائل سے نہیں
سالطعن فی النسب کان یقال هذا لیس ابن فلان مع
ہیں۔ ایک تو نسب پر طعن کرنا جیسے یہ کہنا کہ یہ فلاں کا بیٹا نہیں
ثبوت نسبه فی ظاہر الشرع و الثانیۃ النیاحۃ علی
ہے حالانکہ ظاہر شریعت کی رو سے اس کا نسب ثابت ہے۔
المیت و هو رفع الصوت بالندب مع تعدید شمائلہ
دوسرے میت کے عادات و خصائل ذکر کر کے چلا کر رونا۔

جبکہ عام لوگوں کے نسب پر طعن کرنا اعمال کفر سے ہے تو آل رسولؐ کے نسب پر طعن کرنا تو ضرور بدترین کفر اور یقیناً روح مقدس حضرت ختم نبوت علیہ الف الف تحسین کی اذیت و رنج کا باعث ہوگا جیسا کہ اس باب میں حدیث شریف وارد ہے۔

اشتد غضب اللہ علی من آذانی فی عترتی۔
میری آل کی نسبت جو شخص مجھے اذیت دے اس پر اللہ تعالیٰ کا
شدید غضب نازل ہوگا۔

پس روح رسولؐ کے لئے اس سے بڑھ کر کوئی ایذا رسانی ہو سکتی ہے کہ آل رسولؐ کو نسب رسولؐ سے خارج کر کے ناصر الدولہ کے نسب میں داخل کیا جائے۔ قاتلہم اللہ انی یوفکون (اللہ انھیں غارت کرے وہ راہِ حق سے کیسے پھرے جا رہے ہیں)۔

مولف صاحب کی کتاب (ہدیہ مہدویہ) دیکھ کر مہدویہ کا اپنی کتابوں میں کمی و بیشی کر لینے کا خیالِ فاسد اور جنابِ نعمت اللہ بن اسماعیل بن امام موسیٰ کاظمؑ ہونے کی روایت کو ہماری کسی کتاب سے بتلانے اور روایتِ مطلعِ الولاہیت و شواہدِ الولاہیت کی تضعیف کے وجوہ بیان کرنے کا مطالبہ بھی مولف ہدیہ کی بیجا تعلیٰ اور شرارت و تنگ نظری کو اور بھی طشت از بام کر رہا ہے کیونکہ امر اول کا لغو ہونا اسی سے ظاہر ہے کہ ہدیہ مہدویہ کی جیسی پوچ و لچر کتاب کو شاید انہوں نے اس قابل سمجھا ہے کہ نعوذ باللہ اس سے مہدوی نسب نامہ کو درست کر لیں گے؟ استغفر اللہ مہدویہ کے نزدیک تو اس کے مندرجہ مقرر ضامنہ مباحث تاریخ و عقوبت سے بھی زیادہ کمزور اور بودے ہیں جیسا کہ انصاف پسند ناظرین پر خود منکشف ہوتا جا رہا ہے۔ پس ایسے بے تکے بیانات سے جو خود نادرست ہوں کسی امرِ حق اور مسئلہ ثابت و متحقق کی درستی کا دعویٰ۔

اسی خیالست و مجالست و جنوں

اسماعیل بن امام موسیٰ کاظمؑ کے فرزند نعمت اللہ ہونے کے ثبوت میں جیسا کہ ہم نے اس سے پہلے لکھا ہے ”سلطان نصیر۔ سراج منیر۔ تاریخ سلیمانی“ وغیرہ کتب سیر و تواریخ موجود ہیں ایسی صورت میں مہدویہ کی کسی کتاب سے اس روایت کو بتانے کی حجت بھی پوری ہوگئی ہے خصوصاً جبکہ متقدمین کی کتبِ انساب اور مشہور شجروں کے حوالوں سے اس کی تائید و تصدیق بھی کالنور علی شاہق الطور ہو چکی ہے۔

مطلع الولاہیت و شواہد الولاہیت کی روایت کی تضعیف کے وجوہ بتلانے کا روایتوں میں تعارض ہوتا اور تطبیق نہ ہو سکتی۔ جبکہ نعمت اللہ بن امام موسیٰ کاظمؑ لکھنے کی معقول وجہ موجود ہے اور اس سے ان دونوں روایتوں میں تطبیق ہو جا رہی ہے تو کسی بھی روایت کے ضعف و قوت کی بحث کی ضرورت ہی باقی نہیں ہے۔ بعض شجروں میں بھی نعمت اللہ بن امام موسیٰ کاظمؑ ہی لکھا ہے جس سے روایتِ مطلع الولاہیت و شواہد الولاہیت کی تائی داور اس توجیہ کی تصدیق ہوتی ہے کہ نعمت اللہ کو اپنے دادا کی طرف منسوب کر کے ابن امام موسیٰ کاظمؑ لکھنا درست ہے چنانچہ اس کی بہت سی مثالیں کلامِ عرب۔ کتبِ انساب۔ حضرت ختمی مرتبت صلعم کے نسب نامے اور احادیث میں اور سب سے بڑھ کر خود قرآن شریف میں ملتی ہیں کہ درمیانی وسائط کا ذکر چھوڑ کر کئی کئی درجے نیچے کے نبیوں کو ”ابن فلاں“ اور کئی کئی درجے اوپر کے دادا کو ”ابو فلاں“ کہا جاتا ہے کیا مولف صاحب اللہ تعالیٰ اور اس کے رسولؐ کی جناب میں بھی یہی کہیں گے کہ سیکڑوں برس کے گزرے

نووی شرح مسلم میں لکھا ہے ”وکان کثیر من الناس یدعون النبی صلی اللہ علیہ و سلم ابن عبدالمطلب منسوبۃ الی جدہ لشہرتہ“ (اکثر لوگ رسول اللہ صلعم کو شہرت کی وجہ سے حضرت کے دادا کی طرف منسوب کر کے ابن عبدالمطلب پکارتے تھے) خود حضرت نے بھی ”انا ابن عبدالمطلب“ فرمایا ہے۔ حضرت نے خود کو ”انا ابن الذبیحین“ بھی فرمایا ہے یعنی میں دو ذبیح اللہ کا بیٹا ہوں جن سے حضرت عبد اللہ آنحضرت صلعم کے والد اور آپ کے جد اعلیٰ حضرت اسماعیل علیہ السلام مراد ہیں۔ (باقی حاشیہ صفحہ آئندہ پر)

ہوے داداوں پر داداوں کو اب مرتب اور مقرر کرتے ہیں کہ دادا کو باپ اور باپ کو دادا اور بیٹے کو باپ اور باپ کو بیٹا ٹھہرا لیتے ہیں۔ اس موقع پر اس بحث کا سب سے زیادہ اہم پہلو تو یہ ہے کہ مولف صاحب ہدیہ کو دوسروں کی آنکھ کا تنکا تو نظر آجاتا ہے مگر اپنی آنکھ کا یہ شہتیر نظر نہیں آتا کہ ”عمدۃ الطالب“ کا قول جبکہ ”بحر الانساب“، ”نسب نامہ سادات“، ”کنز الانساب“ اور متعدد شجرات وغیرہ کے خلاف ہے تو آپ خود اول یہ بیان کریں کہ عمدة الطالب کے قول کی تقویت اور ان سب کی تضعیف کے کیا وجوہ ہیں! جو آپ نے صرف اسی ایک کو معتبر سمجھ لیا ہے جب تک وہ وجوہ بیان نہ کریں اور وہ صحیح ثابت نہوں آپ کی اس تمام بحث کی بنیادیں سرے سے کھوکھلی ہیں۔ اسی ضمن میں مولف صاحب ہدیہ نے مطلع الولاہیت کے قول کی تائید کے طور پر اور حضرت بندگی میاں سید خوند میرؒ کی سیادت کو بھی بے اصل ثابت کرنے کی غرض سے پنج فضائل کو معتبر کتاب بتایا ہے اور جناب مولوی سید عیسیٰ عالم میاں صاحب کے نام سے یہ لکھا ہے کہ: جب وہ تصنیف ہوئی اس عصر کے؟؟؟ اور مشائخ علمائے مہدیوں کو دکھائی گئی سب نے اجماع کیا کہ جو کچھ اس میں مسطور ہے سب صحیح و معتبر ہے سوائے ایک نقل کے کہ اس میں لکھا ہے کہ جب خوند میر اور ان کے رفقا کو لشکر اہل سنت نے محکم بادشاہ قتل کیا خوند میر اور ان کے رفقا کے سر لیکر طرف شہر چا پائیر کے واسطے ملاحظے سلطان مظفر بادشاہ کے روانہ ہوئے راستے میں یہ سب سر سڑ گئے تب انکے پوسٹ کھینچ کر پھس بھریا۔ الخ

اس کے قطع نظر کہ جناب مولوی سید عیسیٰ صاحب کے نام سے جو لکھا ہے وہ کس حد تک صحیح ہے؟ جس سے بعد میں بحث کی جائے گی خود مولف صاحب ہدیہ کے اس بیان سے ثابت ہے کہ شہدا (رضی اللہ تعالیٰ عنہم) کے سروں کے سڑ جانے کا واقعہ جو مولف صاحب نے ہدیہ کے باب دوم میں لکھا ہے (ہدیہ صفحہ ۵۲) وہ صحیح نہیں ہے۔ پس سب سے پہلے مولف صاحب کی یہ بے دینائی قابل غور ہے کہ باب دوم میں تو اسی نقل (روایت) کو ایک صحیح واقعہ کے طور پر بیان کیا ہے اور اس کی عدم صحت کا اشارہ تک نہیں کیا ہے۔ اور اس موقع پر پنج فضائل کو معتبر کتاب بتانے کے لئے خود اس نقل کا غیر صحیح وغیر معتبر ہونا ظاہر کر رہے ہیں۔ اس سے ظاہر ہے کہ مولف صاحب ہدیہ کو حق پسندی و دیانت سے کوئی غرض نہیں ہے بلکہ ان کا عمل محض عیب جوئی کے مذموم اصول پر ہے۔ کسی نے کیا صحیح کہا ہے جو مولف صاحب کے حسب حال ہے۔

بے ہنرے چند ز خودے بے خبر عیب پسندند برغم ہنر

رودشوندار بدماغے رسند بادشوندار پچراغے رسند

جناب مولوی سید عیسیٰ صاحب کے نام سے جو کچھ لکھا ہے وہ قابل تامل ہے کیونکہ مولف صاحب ہدیہ نے جبکہ بہت سی تحریری روایتوں کو اصل کے خلاف تحریف و تبدیل کر کے پیش کیا ہے تو اس زبانی روایت کی نسبت ان کا بیان صحیح ہونے کا کیا اعتماد ہو سکتا ہے؟

(حاشیہ بسلسلہ صفحہ گزشتہ) اسی طرح حضرت نے ”ایسکم ابراہیم“ اور ”انا دعاء ابی ابراہیم“ بھی فرمایا ہے قرآن شریف میں بھی ”ملاہ ایسکم ابراہیم“ اور ”یا بنی ادم“ اور ”یا بنی اسرائیل“ کہا گیا ہے۔ غرض کہ اس کی بہت سی مثالیں ملتی ہیں جن سے مجیب علامہ کے اس قول کی تصدیق اور مولف ہدیہ کے اعتراض کی غلطی واضح ہوتی ہے۔

اشرف کان اللہ۔

کیا عجب ہے کہ مولف ہدیہ کا جناب ممدوح پر افترا ہو اس کی حقیقت صرف اتنی ہے کہ جب پنج فضائل مرتب ہوئی اس میں بعض غلط نقلیں (روایتیں) درج ہو گئی تھیں جن میں سے ایک نقل تو یہی تھی دوسری یہ کہ جب حضرت بندگی میاں سید خوند میرؒ حضرت امامنا مہدی موعود علیہ الصلوٰۃ والسلام کی خدمت میں آکر تصدیق مہدیت سے مشرف ہوئے اس وقت بندگی میاں سید خوند میرؒ کی والدہ زندہ تھیں اور آپ نے اپنی والدہ سے اپنی تصدیق کا انخفا کیا۔ یہ واقعہ بھی غلط تھا اس وقت آپ کی والدہ زندہ ہی نہیں تھیں۔

بہر حال یہ بے اصل روایتیں زبان زد ہوئیں علماء و مشائخین عصر نے جناب مولوی صاحب پنج فضائل سے ان کی سند دریافت کی چونکہ وہ بالاتفاق بے اصل اور غلط تھیں جناب مولوی صاحب ”پنج فضائل“ نے کمال انصاف و دیانت ان کی غلطی کا اعتراف فرمایا چنانچہ وہ تحریر جو اس کے متعلق لکھی گئی ہے بعض کتب تاریخ و سیر میں اور اکثر خاندانوں میں موجود ہے۔ پس اس سے یہ تو ضرور ثابت ہے کہ یہ نقلیں بالا جماع بے اصل و غلط ہیں لیکن اس سے اس کتاب کی بقیہ روایتوں کی صحت و عدم صحت پر اجماع ہونا کہاں ثابت ہے کیونکہ اجماع کی صورت یہ ہے کہ کوئی کتاب من اولہ الی آخرہ اجماع میں پڑھی جائے اور اہل اجماع اس کے رطب و یابس پر مطلع ہو کر مضامین مندرجہ کی صحت و عدم صحت کا حکم لگائیں تو یہ صورت اجماعی کہلاتی حالانکہ ایسا نہیں ہوا ہے۔ البتہ اس قدر یقینی ہے کہ بقیہ نقلیات کے بارے میں اہل اجماع کو کوئی اعتراض نہیں ہوا۔

اس کے قطع نظر جبکہ مولف صاحب ہدیہ کی اصل غرض اس تمام کارستانی سے یہی ہے کہ پنج فضائل میں بھی ”نعمت اللہ بن امام موسیٰ کاظم“ لکھا ہے تو مطلع الولایت و شواہد الولایت کی روایت کا اور اس کا مفہوم ایک ہو واپس جو توجیہ ان کی ہے وہی توجیہ اس کی بھی ہو سکتی ہے۔ پھر مولف صاحب ہدیہ کو اس تمام کارستانی سے کوئی مفید مطلب نتیجہ حاصل نہیں ہو سکتا۔

مولف ہدیہ کا مہدیت و فاطمیت میں دو رجحان سمجھنا غلط ہے: بحث سیادت کے آکر میں مولف صاحب ہدیہ مہدویہ سے یہ سوال کرتے ہیں کہ:

مہدی ہونا سیادت پر موقوف ہے جب سیادت کا پتہ نہیں لگا مہدی ہونا کہاں سے یقینی ہو گیا یا تمہارے نزدیک مہدی کے واسطے اولادِ فاطمہ سے ہونا ضروری نہیں ہے۔ اگر کہیں کہ اثباتِ فاطمیت میں ہم کو قول مہدی کا بس کرتا ہے تو نہایت بے جا ہے اس واسطے کہ مہدیت بالاتفاق والا جماع فاطمیت پر موقوف ہے۔ اگر فاطمیت کا ثبوت مہدیت پر موقوف اور خارج سے اس کا پتہ نہ لگا تو دو رجحان لازم آیا۔

یہ سوال ”بنائے فاسد علی الفاسد“ ہے کیونکہ فاطمیت کا ثبوت یہاں خارج ہے موجود ہے۔ مولف صاحب نے اپنی کج فہمی سے خلاف اصول تحقیق و دیانت اپنے خیالی مفروضوں اور محض عمدۃ الطالب کے مجرد قول کی بنا پر امامنا مہدی موعود علیہ السلام کی سیادت کو امر غیر ثابت سمجھ لیا اور اسی غلط فہمی کی بے اصل بنیاد پر یہ سوال بھی کھڑا کر لیا ہے اس کا جواب یہی ہے کہ جس طرح اس سے پہلے ثابت ہو چکا ہے کہ مہدی کا فاطمی ہونا قطعی ہے اسی طرح حضرت امامنا علیہ الصلوٰۃ والسلام کا فاطمی النسب ہونا بھی یقینی ہے کیونکہ خود آپ ہی کے قول کے موافق مہدیت سیادت پر موقوف ہے تو مہدیت موقوف اور سیادت موقوف علیہ ہوئی۔ پس جب موقوف علیہ یعنی سیادت

ثابت ہے تو مہدیت بھی ضرور ثابت و یقینی ہے۔

اب رہی دورِ محال کی بحث اس کی تحقیق اولاً دینی اور مذہبی اصول پر یہ ہے کہ مہدی موعود علیہ السلام کا فاطمی النسب ہونا امرِ قطعی ہے۔ مولف صاحب نے جن کتب انساب و تواریخ یا جن طریقوں اور ذریعوں کو اس امرِ قطعی کے جانچنے کا معیار سمجھ لیا ہے وہ سب مفید قطع و یقین تو کجا مفید ظن صحیح بھی نہیں ہیں ان کے مقابل حضرت مہدی علیہ السلام کی ذات معصوم عن الخطا ہے اس لئے حضرت کا فرمان مفید قطع و یقین ہے پس جس طرح ایک معصوم عن الخطا یعنی حضرت رسول اللہ صلی اللہ علیہ وسلم کے فرمان سے مہدی کے فاطمی النسب ہونے کا علم قطعی و یقینی ہم کو حاصل ہوا ہے اسی طرح دوسرے معصوم عن الخطا یعنی حضرت مہدی موعود علیہ السلام کے فرمان سے آپ کا فاطمی النسب ہونا ثابت اور ہمارے لئے موجب قطع و یقین ہے۔

مولف صاحب نے جو اس کو دورِ محال سمجھا ہے ان کی سمجھ میں تھوڑا سا پیچ پڑ گیا ہے کیونکہ منطقیوں کے اصول پر بھی یہاں دورِ محال لازم نہیں آتا جس کی تقریر یہ ہے کہ یہاں لزومِ جانبِ واحد سے ہے نہ جانبین سے یعنی جو مہدی ہے اس کا فاطمی ہونا ضروری ہے لیکن جو بھی فاطمی ہے اس کا مہدی ہونا ضروری نہیں ہے۔ پس مہدیت و فاطمیت میں عام خاص مطلق کی نسبت ہے۔ دورِ محال اُس وقت لازم آتا جبکہ تلازمِ جانبین سے ہو کر جہت توقف متحد ہوتی۔ لیکن جب جہت توقف بدل جاتی ہے تو دورِ محال لازم نہیں آتا جیسے کہ ہیولی اور صورت کہ ان دونوں میں تلازم ہے ہر ایک دوسرے کا محتاج ہے لیکن چونکہ جہت جو ”وجود و تشکل“ ہے مختلف ہے اس لئے ان میں دورِ محال نہیں پایا جاتا۔

علیٰ ہذا القیاس مسئلہ زیر بحث میں جہت مختلف ہے۔ دونوں جہتوں کے درمیان بے فرق ہے کیونکہ مہدیت جیسا کہ مولف صاحب نے بیان کیا ہے فقط سیادت ہی پر موقوف نہیں ہے ورنہ لازم آئے گا کہ جو سید ہے وہ مہدی ہو جائے جب یہ صحیح نہیں ہے تو ضرور ہوا کہ مہدیت کا موقوف علیہ اس کے سوا اور کوئی امور بھی ہیں جیسے اخلاق انبیاء و معجزات وغیرہ۔

نفس سیادت بھی کچھ مہدیت پر موقوف نہیں ہے ورنہ لازم آئے گا کہ بجز مہدی کے کوئی سید نہ ہو حالانکہ یہ بالبداہتہ باطل ہے پس ثابت ہوا کہ ہر ایک کا توقف دوسرے پر بجہات متفاوته ہے اور یہ دورِ محال نہیں ہے۔

اس کے علاوہ مولف صاحب کی یہ سب تقریر اس موقع پر سراسر بے محل ہے کیونکہ امامنا مہدی موعود علیہ السلام کی فاطمیت کا ثبوت خارج سے بھی کما حقہ موجود ہے جس کا کسی قدر بیان اس سے پہلے ہو چکا ہے۔

اگر مولف صاحب ہدیہ کسی خبر مغیب میں خود خبر عنہ کی شہادت سے جو بات ثابت ہو اس کو خبر مغیب کا مصداق بننے کے لئے کافی نہیں سمجھتے اور ایسی صورت کو دورِ محال ہی خیال کرتے ہیں تو ان کو بہت سے مسئلوں میں دورِ محال کے قائل ہونا پڑے گا۔ اس کی ایک بدیہی مثال یہ ہے کہ عیسیٰ علیہ السلام نے محمد رسول اللہ صلی اللہ علیہ وسلم کے ظہور کی جو بشارت دی ہے وہ قرآن شریف میں اس طرح ذکر کی گئی ہے۔

اذ قال عیسیٰ بن مریم یا بنی اسرائیل انی رسول اللہ الیکم مصداقاً لما بین یدی من التورایة و مبشر ابرسول یاتی من بعدی اسمہ احمد ط فلما جاء هم بالبینات قالوا هذا سحر مبین (۳۸-۹-القصف)

جبکہ عیسیٰ بن مریم نے کہا کہ اے بنی اسرائیل میں اللہ کا رسول ہوں جو تمہاری طرف بھیجا گیا ہوں میں توریت کی تصدیق کرتا ہوں اور ایک نبی کی بشارت دیتا ہوں جو میرے بعد آنے والا ہے جس کا نام احمد ہے۔ جب وہ نبی کھلی دلیلوں (معجزات) کے ساتھ آیا تو انہوں نے کہا کہ یہ تو علانیہ جادو ہے۔

مولف صاحب ہدیہ نے باب سوم کی ابتدا میں جو قاعدہ کلیہ بیان کیا ہے کہ ”جب خدا اور رسول کسی ایسی چیز کی خبر دیوں کہ اس چیز کی حقیقت قبل اس خبر دینے کے معروف و معلوم نہ ہوے تو بنائے شناخت اس چیز کی انھیں علامات و آثار پر ہوتی ہے۔ جو صاحب خبر نے بیان فرمائی ہوویں ”اس قاعدہ کے موافق اس بشارت سے ثابت ہو رہا ہے کہ عیسیٰ علیہ السلام کے بعد آنے والے نبی کا نام احمد ہونا چاہیے۔ احادیث سے ثابت ہے کہ اس بشارت کی نسبت حضرت رسول علیہ وسلم نے فرمایا ہے کہ ”انا بشارۃ اخی عیسیٰ“ یعنی میرے بھائی عیسیٰ کی بشارت میں ہوں (تفسیر معالم التنزیل) یہ بھی فرمایا ہے کہ لی خمسة اسماء انا محمد و انا احمد الحدیث یعنی میرے پانچ نام ہیں۔ میں محمد ہوں اور احمد ہوں الخ (تفسیر لباب التاویل) اس لئے تمام مسلمانوں کا اعتقاد ہے کہ عیسیٰ علیہ السلام کی اس بشارت کی مصداق رسول عربی ہی کی ذات اقدس ہے۔ لیکن مولف صاحب ہدیہ کے اس بیان کے موافق جبکہ نئی مبشر کی نبوت احمد نام ہونے پر موقوف ہے اور احمد نام ہونے کا ثبوت اسی نبی کے قول سے ہو رہا ہے تو وہی دور محال لازم آیا اور بقول مولف ہدیہ مسلمانوں کا یہ اعتقاد نہایت بے جا ٹھہرا نعوذ باللہ من سوء الفہم۔ اللہ تعالیٰ مولف ہدیہ کو فہم درست کی توفیق عطا فرمائے ورنہ ان کی غلط فہمی نہیں معلوم کیا کیا شگوفے کھلاتی ہے۔

اگر مولف صاحب ہدیہ کے خیال میں احتمال دور سے کوئی عقیدہ بے جا ٹھہرتا ہے تو پھر آپ اس مسلمہ عقیدہ کے متعلق کیا فرماتے ہیں کہ حضرت محمد رسول اللہ (صلی اللہ علیہ وسلم) کی نبوت اس طرح ثابت ہے کہ جبرئیل آپ پر نازل ہوتے اور اللہ تعالیٰ کا حکم پہنچاتے ہیں اور جبرئیل کا آنا خود حضرت ہی کے کہنے سے ثابت ہے خارج سے اس کا کوئی ثبوت نہیں ہے تو یہاں بھی بقول آپ کے وہی دور محال لازم آتا ہے۔ چنانچہ یہ ہمارا ہی قول نہیں بلکہ امام فخر الدین رازی نے تفسیر کبیر میں یہی شبہ ظاہر کیا ہے اور تفسیر نیشاپوری میں بھی اس کا ذکر کیا گیا ہے۔

انا لا نعلم کون جبرئیل صادقاً معصوماً عن الکذب والتلیس الا بالدلائل السمعیة وصحة الدئل السمعیة و کون ابلیس غیر صادق ولا معصوم من

جبرئیل کا جھوٹ اور مکر سے معصوم ہونا ہم کو سماعی دلیلوں (قرآن و حدیث) ہی سے معلوم ہوا ہے اور ابلیس کا جھوٹ اور مکر سے معصوم اور صادق نہ ہونا محمد صلی اللہ علیہ وسلم کے صادق

الکذب والتلبیس موقوف علی ان محمداً صادق و صدقہ یتوقف علی هذا ان القرآن معجز من قبل اللہ تعالی لا من قبل الشیطان الخبیث فالعلم بذالك یتوقف علی العلم بان جبرئیل صادق محقق مبرأ عن التلبیس و افعال الشیطان وح یلزم الدور وهذا مقام صعب۔

ہونے پر موقوف ہے کہ یہ قرآن اللہ تعالیٰ کی طرف سے معجزہ ہے شیطان خبیث کی طرف سے نہیں ہے پھر اس علم پر موقوف ہے کہ جبرئیل صادق ہیں مگر اور شیطانی افعال سے بری ہیں پس اس صورت میں دور لازم آتا ہے اور یہ مشکل مقام ہے۔

پس مولف صاحب ہدیہ اس دور کا جو جواب دیں گے اور اس دور کا جو اثر عقائد اسلامیہ پر مرتب ہونا تسلیم کریں گے ہمارا بھی وہی جواب ہوگا۔

الحمد للہ حضرت امامنا مہدی موعود علیہ الصلوٰۃ والسلام کے فاطمی النسب ہونے کے متعلق مولف ہدیہ نے جو شبہات پیش کئے تھے اور اپنی غلط فہمیوں و غلط بیانیوں کے جو نمونے دکھائے تھے وہ سب بے اصل ثابت ہوئے اور حضرت کی سیادت کا مسئلہ کا لنور علی شافق الطور ظاہر و باہر ہو چکا اب بتوفیق اللہ دلیل دوم کا بیان شروع کیا جاتا ہے۔

امام مہدی علیہ السلام کے والد کے نام کی تحقیق: بحث سیادت کے بعد مولف صاحب ہدیہ نے جو دلیل دوم قرار دی ہے اور اس کے متعلق ان کو جو اعتراض ہے اس کا خلاصہ یہ ہے کہ:

دلیل دوم۔ قال رسول اللہ لا تذهب الدنيا حتى يبعث الله رجلاً من اهل بيتي يواطى اسمه اسمي واسم ابيه اسم ابي فيملا الارض قسطاً وعدلاً كما ملئت ظلماً وجوراً رواه ابن ابى شيبه والطبراني في الافراد والحاكم عن ابن مسعود۔ یعنی فرمایا رسول خدا صلی اللہ علیہ وسلم نے کہ دنیا تمام نہ ہوگی یہاں تک کہ قائم کرے گا اللہ تعالیٰ ایک مرد میری اہل بیت سے کہ موافق ہوگا نام اس کا میرے نام کے اور اس کے باپ کا نام میرے باپ کے نام کے پس بھر دے گا زمین کو عدل و انصاف سے جیسا کہ بھری ہوگی ظلم و بیداد سے انتہی غرض کہ یہ حدیث مہدیوں اور ان کے مہدی کے نزدیک مسلم اور صحیح ہے۔

یہ حدیث باختلاف الفاظ مختلف طریقوں سے مروی ہوئی ہے جن میں سے بعض میں کچھ کمی اور بعض میں کچھ زیادتی بھی پائی جاتی ہے۔ بعض کے سلسلہ روایت میں محدثین کو بحث بھی ہے لہذا مولف صاحب ہدیہ نے اسی خاص روایت کو جو مہدیوں کے مسلمات سے بتایا ہے وہ قابل تامل ہے کیونکہ اس کا سلسلہ روایت مولف ہدیہ نے نہیں لکھا ہے البتہ وہ جزء مشترک جو مختلف طرق اسناد یا مختلف احادیث سے برآمد ہوتا ہے وہ ہمارے نزدیک واقعی صحیح و مسلم ہے۔ غرض ہم اس وقت ان احادیث کی تفصیلی بحث سے قطع نظر کر کے صرف مولف صاحب کے اعتراض ہی کی حقیقت کو واضح کرنے پر اکتفا کرتے ہیں۔ مولف صاحب ہدیہ کو اس کے متعلق دو ہی

اعتراض ہیں۔

ایک یہ کہ اما منما مہدی موعود علیہ السلام کے والد کا نام ”عبداللہ“ نہیں بلکہ ”سید خاں“ تھا جو حدیث کے مطابق ہو سکے۔

دوسرا یہ کہ حضرت اما منما علیہ السلام صاحب حکومت نہیں تھے جو زمین کو عدل و انصاف سے بھر دینا ان پر صادق آوے۔

اولا ہم پہلے اعتراض کے مالہ و ماعلیہ سے بحث کرتے ہیں اور بعد میں دوسرے اعتراض پر تحقیقی نظر ڈالیں گے۔

مولف ہدیہ نے پہلے اعتراض کے متعلق جو کچھ لکھا ہے اول اس کا خلاصہ درج کر دیا جاتا ہے جو یہ ہے کہ:

(۱)۔ ”ان کے میراں کے باپ کا نام عبداللہ کہنا سراسر افترا ہے ان کے والد کا نام سید خاں تھا چنانچہ توراخ کی کتابیں جو ان کے عصر کے قریب تصنیف ہوئی ہیں اس میں فقط سید خاں مذکور ہے۔“

(۲)۔ ”چونکہ اس وقت یہ بات چھپ نہیں سکتی تھی متقدمین مہدویہ نے بھی یہ دعویٰ نہیں کیا چنانچہ عبدالملک سجاوندی صاحب سراج الابصار نے اصالتاً و عبد الغفور صاحب اعجاز الدلائل نے متابعتاً جس جگہ کہ احادیث موافق اپنے میراں کی تائید میں نقل کیں اس حدیث کا نام نہیں لیا ہے۔“

(۳)۔ ”متاخرین نے جبکہ زمانہ گزر گیا اور ان کے باپ دادا کے پچاننے والے مر گئے بے دھڑک ان کے باپ کا نام بدل ڈالا بلکہ صاحب شواہد الولاہیت ان کی ماں کا نام بھی ”آمنہ“ ٹھہرا دیا حالانکہ مطلع الولاہیت والا کہ اس سے مقدم ہے ان کی ماں کا نام بی بی آخا ملک لکھا ہے۔“

(۴)۔ ”ان کے مہدی نے کبھی دعویٰ نہیں کیا کہ میرا باپ سید عبداللہ ہے۔“

(۵)۔ ”کتاب انصاف نامہ کے باب اول میں لکھا ہے کہ ان کے مہدی سے جب لوگوں نے سوال کیا کہ حدیث میں آیا ہے کہ یواطی اسمہ اسمی و اسم ابیہ اسم ابی اور تمہارے باپ کا نام ”سید خاں“ ہے تب ان بزرگ نے جواب دیا کہ کیا خدائے تعالیٰ اس بات پر قادر نہیں ہے کہ سید خاں کے بیٹے کو مہدی کرے و اربعوں کو یوں جواب دیا کہ خدا سے کہو سید خاں کے بیٹے کو کیوں مہدی کیا۔ سیدھا جواب یہی تھا کہ میرے باپ کا نام بھی عبداللہ ہے اس تیڑھے جواب کی کیا حاجت تھی۔“

(۶)۔ ”سب پر طرہ ایک اور جواب ہے کہ کوئی عاقل و مسلمان اس کو قبول نہ کرے گا اسی انصاف نامہ کے باب اول میں لکھا ہے کہ علماء نے ان کے مہدی سے سوال کیا کہ رسول اللہ نے فرمایا یواطی اسمہ اسمی و اسم ابیہ اسم ابی یعنی مہدی کا نام میرے نام کے اور مہدی کے باپ کا نام میرے باپ کے نام کے موافق ہوگا اور تمہارے باپ کا نام تو سید خاں ہے۔ انہوں نے جواب دیا کہ رسول خدا کے باپ مرد کافر تھے ان کا نام عبداللہ کیونکر ہو سکتا ہے بلکہ محمد رسول اللہ کا نام محمد عبداللہ تھا اور مہدی کا نام محمد عبداللہ ہے اور ابن کاللفظ سہو کا تب ہے کہ محمد بن

عبداللہ لکھدیا ہے۔“

(۷)۔ ”حالانکہ محققین حضرت کے والدین کے ایمان کے بھی قائل ہیں چنانچہ شیخ جلال الدین سیوطی رحمۃ

اللہ علیہ نے دس رسالے اشبات ایمان والدین حضرت میں تصنیف فرمائے ہیں۔“

قولنا۔ حضرت امامنا مہدی موعود علیہ السلام کے والد کا نام ”عبداللہ“ ہونے کو سراسر افترا اور اصل نام سید خاں بتانا بھی مولف صاحب ہدیہ کی اسی نوعیت کی غلط بیانی ہے جیسی کہ مسئلہ سیادت سے متعلق کی گئی ہے چنانچہ ہم ترتیب وار ان غلطیوں کو واضح کرتے ہیں۔

(۱)۔ حضرت کے والد کا اصل نام سید عبداللہ ہے اور سید خاں عرف و لقب ہے جس کی بنا اس خطاب خانی پر ہے جو شاہان عصر

سے ملا تھا۔ چنانچہ تاریخ سلیمانی میں حضرت امامنا علیہ السلام کے جد امجد میاں سید عثمانؒ کی اولاد کی تفصیل اس طرح لکھی ہے

حق تعالیٰ سید عثمان رادو پسر کرامت کر دیکے امیر سید جلال الدین دوم امیر سید عبداللہ و لقبش ”سید خاں“ و امیر سید جلال الدین را

سہ پسر دو دختر شدند..... و امیر سید عبداللہ رادو پسر عطا فرمود دیکے میاں سید احمد دوم میراں سید محمد“ الخ

اس سے ظاہر ہو رہا ہے کہ حضرت کے والد امجد کا نام سید عبداللہ ہے اور عرف، کنیت، خطاب، تخلص، لقب، وغیرہ کبھی عام طور پر

ایسے مشہور اور زبان زد ہو جاتے ہیں کہ اصل نام اتنا زبان زد نہیں رہتا۔ چنانچہ فی زمانہ بعض امرائے ذوی الاقتدار جو سادات صحیح

النسب سے ہیں اپنے خطاب خانی سے اس قدر مشہور ہیں کہ ان کی سیادت کی کسی کو اطلاع نہیں اور ان کے اصلی نام کو کوئی نہیں جانتا۔

تاریخ میں حضرت کے والد کے نام سید خاں لکھنے کا دعویٰ بھی بے دلیل ہے کسی تاریخ کا نام نہیں بتایا گیا ہے کہ کس تاریخ میں یہ

نام ہونا لکھا ہے اور نہ اس کا قول نقل کیا گیا ہے تاکہ یہ معلوم ہو سکتا کہ یہ بیان کہاں تک صحیح اور اس دعویٰ کے مطابق ہے۔ اگر فرض کر لیا

جائے کہ کسی تاریخ میں سید خاں لکھا بھی ہو تو اُس کے اس بیان سے اصل نام اور نسب کی نفی لازم نہیں آتی۔!..... کیونکہ مورخین کی

عادت ہے کہ جو نام مشہور ہو وہی لکھ دیتے ہیں چنانچہ اس کی کئی مثالیں ملتی ہیں۔ خضر خاں پسر ملک سلیمان جو امیر تیمور صاحب قران

کے عہد میں پنجاب و ملتان کا حاکم تھا اور آخر میں دہلی کا بادشاہ ہو گیا تھا اس کو تمام مورخین خضر خاں ہی لکھتے ہیں حالانکہ وہ سید ہے جناب

رسالت مآب صلعم کے خاندان سے نسبت صحیحہ رکھتا ہے جیسا کہ تاریخ فرشتہ میں مذکور ہے۔ پس اگر مورخین اس کو خضر خاں لکھیں تو اس سے

اس کا اصل نام باطل اور اس کی سیادت کا عدم نہیں ہو سکتی۔

تاریخ مہدویہ میں بھی اس کی بعض مثالیں موجود ہیں مثلاً سید مصطفیٰ عرف غالب خاں (انصاف نامہ وغیرہ) نواب شرزہ خاں

مورخین کا یہ طریقہ قریباً تمام اقوام اور تمام ممالک کی تاریخ نویسی میں یکساں طور پر رائج ہے۔ خود حیدرآباد کی تاریخ میں علامہ مجیب کے بیان کے مطابق ان

لوگوں کے لئے جو تاریخی مذاق رکھتے ہیں اس کی بہت سی نظائر موجود ہیں کہ کئی امرا اور عہدہ دار ایسے ہیں جن کا خطاب ہی زیادہ مشہور ہے اور اصل نام اتنا مشہور

نہیں ہے اور تاریخ میں ہر جگہ ان کا یہی خطاب لکھا گیا ہے جیسے شمس الامرا۔ امیر کبیر۔ رستوہ جا۔ خانخاناں۔ خان دوران یسا لار جنگ قلیجیاب خاں وغیرہ جن میں

سے آخر الذکر کا اصل نام سید عبدالفتح ہے غرض ان کے اصل نام بہت کم زبان زد ہیں۔ لیکن ان خطابات کی شہرت کے باوجود ان کے اصل نام کچھ اور ہی ہونے کا

شہاب بن نصرت غفر لہما۔

کوئی انکار نہیں کر سکتا اور نہ ان خطابات کو اصل نام قرار دے سکتا ہے۔ ۱۲

مہدوی جو بیجا پور کی عادل شاہی حکومت میں مشہور امیر گزرے ہیں ان کو سب مورخین ”شرزہ خاں“ ہی لکھتے ہیں جو ان کا خطاب ہے حالانکہ ان کا اصل نام ”سید الیاس“ ہے اور یہ نام تاریخوں میں اگرچہ بہت کم رائج ہے لیکن اس کے رائج نہ ہونے سے شرزہ خاں ہی اصل نام نہیں ہو سکتا اور اصل نام کی نفی لازم نہیں آتی۔ پس اگر کسی تاریخ میں بقول مولف صاحب ہدیہ حضرت امامنا علیہ السلام کے وال دکانام فقط سید خاں لکھا بھی ہوتا تو اس سے وہی اصل نام ہونا یا اصل نام کی نفی ہو جانا لازم نہیں آتا۔

اگر اس اصول کے خلاف مولف صاحب ہدیہ کے نزدیک صرف مورخین کے لکھنے پر مدار کار ہے تو یہاں یہ سوال پیدا ہوتا ہے کہ وہ تمام مورخین جنہوں نے حضرت امامنا علیہ السلام کا ذکر کیا ہے عموماً حضرت کو ”میر سید محمد جو نیوری“ لکھتے ہیں تو آپ کو حضرت کی سیادت پھر کیوں تسلیم نہیں آپ کو اس میں چوں و چرا نہ کرنا چاہئے تھا۔

یہ تمام تقریر تو اس سے متعلق تھی کہ بقول مولف صاحب ہدیہ مورخین کا فقط سید خاں ہی لکھنا فرض کر لیا جائے ورنہ حقیقت میں حضرت امامنا علیہ السلام کے والد ماجد کا اصل نام ”سید عبداللہ“ غیر رائج نہیں بلکہ عرف و لقب کے ساتھ اصل نام بھی مشہور ہے۔ خاندانی شجروں میں بھی یہی نام ہے خاص قوی تاریخ اور سیر کی سب کتابوں میں بھی یہی نام لکھا ہے اور یہ مسلمہ مسئلہ ہے کہ ہر قوم میں اسی کی خاص تاریخ تحقیق بیگانوں کی بہ نسبت زیادہ معتبر سمجھی جاتی ہے جس کی بہترین مثال اسلامی تاریخ موجود ہے چنانچہ ہم یہاں بعض قومی کتب تواریخ و سیر کے اقتباس سنداً درج کرتے ہیں مطلع الولاہیت میں حضرت امامنا علیہ السلام کے شجرہ نسب کے بیان میں لکھا ہے۔

درمیاں آنحضرت و امام موسیٰ کاظم دوازده پشت اند چنانچہ از کرسی ایشان روشن است حضرت میراں سید محمد مہدی موعود خاتم الولاہیت الممقیدۃ الحمدیہ بن سید عبداللہ بن سید عثمان بن سید خضر الخ شواہد الولاہیت میں جس کے مولف نے جنت الولاہیت مصنف منصورت خاں رحمۃ اللہ علیہ اور حجتہ المنصفی وغیرہ کتب متقدمین کو اپنا ماخذ بتایا ہے حضرت کا آبائی سلسلہ یہ لکھا ہے۔

امیر امیراں سید محمد مہدی موعود خاتم الولاہیت الحمدی صلی اللہ علیہ وسلم بن سید عبداللہ بن سید عثمان بن سید خضر الخ

تاریخ سلیمانی میں حضرت کا آبائی شجرہ اس طرح بیان کیا گیا ہے

و شجرہ رفیعہ حضرت خاتم الاولیاء بمشربہ بشارت رجل من اهل بیتى یواطى اسمہ اسمی بدوازده درجہ بحضرت امام موسیٰ کاظم رحمۃ اللہ علیہ رسد میراں سید محمد مہدی موعود آخر الزماں خلیفۃ الرحمان بن سید عبداللہ بن سید عثمان بن سید خضر الخ

جس طرح ان آبائی شجروں میں حضرت کے والد ماجد کے نام کی یہ صراحت موجود ہے اسی طرح جہاں کسی بزرگ خاندان کی اولاد کی تفصیل بتائی گئی ہے وہاں بھی حضرت امامنا علیہ السلام اور حضرت کے والد ماجد کا یہی نام ذکر کیا گیا ہے چنانچہ ”منہج فضائل“ میں

لکھا ہے۔

حق تعالیٰ میاں سید عثمان رادو پسر بداد کیے میاں سید جلال و دوم میاں سید عبداللہ میاں سید جلال رادو دختر و سہ پسر شند میاں سید سلام اللہ و میاں سید کریم اللہ و میاں سید غنی اللہ و بی بی الہدی و بی بی راستی۔ و میاں سید عبداللہ رادو پسر شند کیے میاں سید احمد و دیگر میاں سید محمد و یک دختر الخ

تذکرۃ الصالحین میں لکھا ہے۔

از شکم جد ایشاں سید عثمان دو پسر بودند سید جلال و سید عبداللہ و در شکم سید جلال سہ پسر شند سید سلام اللہ و سید کریم اللہ و سید غنی اللہ و دو دختر بی بی راستی و بی بی الہدی و در شکم سید عبداللہ نیز دو پسر شند میاں سید احمد و میراں سید محمد بی بی راستی را میاں سید احمد دادند و بی بی الہدی در نکاح میراں سید محمد درآمدند۔

ان آبا و اجداد اور اولاد کی تفصیلات کے ضمن میں جو تصریحات موجود ہیں ان کے علاوہ حالات و واقعات کے ضمن میں بھی جہاں کہیں حضرت کے والد ماجد کا ذکر آیا ہے وہاں آپ کا ہی نام ذکر کیا گیا ہے چنانچہ حضرت امامنا علیہ السلام کی ولادت کے حالات کے ضمن میں لکھا ہے۔

چوں آواز ہاتف برگزیدہ گوش مرشد زماں مخزن عرفاں پیر شریعت و طریقت و استاد حقیقت و معرفت عالیجناب مشیخت مآب برگزیدہ حضرت لایزال مخدوم شیخ دانیال رحمۃ اللہ علیہ کہ ساکن شہر جونپور پر نور بودند سید بعد از ساعتی خبر افتادن بتاں بر روی زمین نیز آمدہ شیخ بزرگوار دُر بار فرمودند کہ امروز مردے عزیز دریں شہر تولد شدہ است چوں تفحص کردند معلوم شد کہ سید عبداللہ را حق پسرے بخشیدہ است الخ (شواہد الولاہیت)۔

رسم مکتب کی ادائیگی کے وقت جو واقعات مذکور ہوئے ہیں ان میں لکھا گیا ہے کہ:

چوں عمر آں سرور بچہ رسال و چہار ماہ رسیدہ میر سید عبداللہ برائے مکتب میراں علیہ السلام اسباب ضیافت راست کرد را کا بر بلدہ را حاضر ساخت۔ (تاریخ سلیمانی)

ہم نہیں سمجھے کہ کتنے حوالے نقل کئے جائیں سبھی کتب سیر و تواریخ میں یہی نام مبارک درج ہے ان کتابوں میں سے خصوصاً مطلع الولاہیت۔ شواہد الولاہیت۔ پنج فضائل۔ تذکرۃ الصالحین۔ تو وہ کتابیں ہیں جن کے ثقات و معتبر ہونے کا خود مولف صاحب ہدیہ نے باب دوم میں اعتراف کیا ہے اور انہی سے بعض واقعات وہاں نقل کئے ہیں۔ جب انہی کتابوں کے مندرجہ واقعات جو نقل کئے گئے ہیں آپ کے نزدیک صحیح سمجھے گئے ہیں تو انہی کتابوں کی یہ مسلسل تصریح صحیح نہ ہونے کی کوئی وجہ نہیں۔ ایک اور بات قابل لحاظ یہ ہے کہ اگرچہ جناب سید نعمت اللہ بن امیر اسماعیل کی نسبت تاریخ سلیمانی اور مطلع الولاہیت و شواہد الولاہیت کی روایتوں میں کچھ اختلاف بیان پایا جاتا ہے جس کی تحقیق اس سے پہلے ہو چکی ہے لیکن حضرت امامنا علیہ السلام کے والد ماجد کا نام ”سید عبداللہ“ ہونے میں سب متفق

ہیں اور اس میں کوئی اختلاف ہی نہیں ہے۔^۱

۲ و ۳۔ اس تحقیق کے بعد مولف صاحب ہدیہ کی یہ غلطیاں خود بخود فاش ہو جاتی ہیں جو انہوں نے عرف و لقب کو اصل نام قرار دے لیا ہے اور میاں عبد الملک سجاوندی و میاں عبدالغفور رحمۃ اللہ علیہما کے اس حدیث کو ذکر نہ کرنے سے متقدمین مہدویہ کے اس امر کا دعویٰ نہ کرنے کا غلط نتیجہ نکالا ہے اور متاخرین پر نام بدل دینے کا افترا کیا ہے۔

میاں عبد الملک سجاوندی رحمۃ اللہ علیہ نے اگر اس حدیث کو سراج الابصار میں ذکر نہیں کیا ہے تو اس کا سبب یہ ہے کہ آپ کی تقریریں سائل و معترض یعنی شیخ علی متقی کے جواب اور تردید میں ہے جس امر میں سائل کا سوال ہی نہ ہو اس کا جواب ضروری نہیں ہوتا اور ایسی دلائل کے ذکر نہ کرنے سے جو سائل کے سوال سے تعلق نہ رکھتی ہوں اُن دلائل کا ابطال لازم نہیں آسکتا اگر حضرت امامنا علیہ السلام کے والد ماجد کا نام سید عبداللہ ہونا میاں عبد الملک سجاوندی کے اس حدیث کو ذکر نہ کرنے ہی پر آپ کے پاس موقوف ہے تو خود میاں عبد الملک سجاوندی نے اپنی دوسری تصنیفات و تالیفات مثلاً ”منہاج التوہیم“ میں حدیث ”یواطی اسمہ اسمی و اسم ابیہ اسم ابی“ کو پیش کیا ہے۔ اس کے علاوہ بندگی میاں شہا عبدالرحمن جو بندگی میاں عبد الملک سجاوندی کے ہم عصر اور متقدمین سے ہیں اپنی کتاب میں جو حضرت امام علیہ السلام کی سیرت و حالات میں لکھی ہے ہر جگہ امام علیہ السلام کے باپ کا نام مبارک سید عبداللہ لکھا ہے۔ پس مولف ہدیہ کا یہ عذر بھی باقی نہیں ہے۔

اگر یہ فرض بھی کر لیا جائے کہ میاں عبد الملک سجاوندی نے اس حدیث کو کہیں ذکر نہیں کیا ہے تب بھی اس سے تمام متقدمین مہدویہ کا اس حدیث کو ذکر نہ کرنے سے حضرت امام علیہ السلام کے والد ماجد کا نام مبارک سید عبداللہ نہ ہونا لازم نہیں آتا۔

اگر مولف صاحب ہدیہ کے نزدیک یہی اصول صحیح ہے کہ متقدمین میں سے کسی نے اگر کوئی بحث نہ چھیڑی ہو تو اس بحث کا بے اصل ہونا ثابت ہوتا ہے تو پھر ان کا حضرت امامنا علیہ السلام کی سیادت اور حضرت کے والد ماجد کا نام مبارک سید عبداللہ ہونے کا انکار کرنا اس اصول کے خلاف ہے کیونکہ ان کے شیخ علی متقی نے ان امور کا انکار نہیں کیا ہے۔ حالانکہ ان کا زمانہ مولف ہدیہ کی بہ نسبت حضرت امام علیہ السلام سے نہایت قریب تھا چنانچہ شیخ صحابہ امام علیہ السلام کی خدمت میں ایک عرصہ تک رہے ہیں اور زمانہ کی قربت کی وجہ سے حضرت کے آبا و اجداد کے سلسلے اور حضرت کے والد ماجد کے اصل نام سے کما حقہ واقف تھے۔ یہی وجہ ہوئی ہے کہ ان ثابت

^۱ مہدوی مورخین و اہل سیر کے علاوہ دوسرے مورخین اور تذکرہ نویسوں نے بھی حضرت کے والد ماجد کا نام عبداللہ اور ”خان“ عرف ہونے کی تصریح کی ہے۔ ”تحفۃ الکرام“ میں لکھا ہے۔

سید الاولیا سید محمد الملقب بمیراں مہدی بن میر عبداللہ المعروف بہ خاں کہ نسیش بہ امام موسیٰ کاظم می پیوند
(تحفۃ الکرام۔ جلد دوم مطبوعہ مطبع ناصر ص ۲۳)

میراں سید محمد جو پوری یہ بزرگ امام موسیٰ کاظم کی بارہویں پشت میں میر سید عبداللہ عرف بڈھا صاحب متوطن جو پوری کے صاحب اور بی بی امینہ سے ۸۴ھ میں بمقام جو پور متولد ہوئے (فرہنگ آصفیہ۔ جلد اول مطبوعہ لاہور ص ۳۲۰)

و متحقق امور کے انکار کی شیخ کو جرأت نہیں ہوئی۔ اگر شیخ کے نزدیک اس اعتراض کی کچھ بھی اصلیت ہوتی تو وہ بھی ضرور یہی اعتراض کر دیتے بلکہ اس کے مقابل شیخ کو حضرت امامنا علیہ السلام کی سیادت کی اقرار و اعتراف ہے چنانچہ مذہب مہدویہ سے مرتد ہونے کے بعد جو رسالہ ”رد“ لکھا ہے اس میں وہ لکھتے ہیں کہ:

فمثل هذه الطائفة مثل هذا الرجل بل جزو علمهم انه اس گروہ (مہدویہ) کی مثال اس شخص کے جیسی ہے کہ فقط یہ
من اولاد رسول اللہ واسمه محمد يعقدون انه جان کر وہ اولاد رسول علیہ السلام سے ہیں اور ان کا نام محمد ہے یہ
هو المهدی اعتقاد رکھتے ہیں کہ وہ مہدی ہیں۔

اس قول سے ثابت ہے کہ حضرت امام علیہ السلام کا اولاد رسول سے ہونا شیخ کو تسلیم ہے جو مولف ہدیہ کے متقدمین سے ہیں پھر آج آپ کا انکار کرنا محض بے اصل ہونا چاہیے۔

نام بدل دینے کا بیان بھی محض افتراء ہے کیونکہ اصل نام اور عرف و لقب میں سے کوئی بھی ذکر کرنا تبدیل نام نہیں کہلاتا۔ اگر یہ کہا جائے تو پھر اس حدیث شریف کی نسبت کیا کہا جائے گا جو اس سے پہلے لکھی گئی ہے کہ حضرت رسول اللہ صلی اللہ علیہ وسلم نے فرمایا ہے کہ قرآن میں میرے پانچ اور بروایت سات نام ہیں۔ محمد۔ احمد طہ۔ یسین۔ منزل۔ مدثر۔ عبد اللہ (معالم التنزیل و مواہب لدنیہ) ظاہر ہے کہ ان میں سے سب اصل نام نہیں بلکہ بعض اسمائے صفت اور بعض لقب کی حیثیت رکھتے ہیں۔ اگر اسما و القاب متعدد ہونے کو یا کہیں کوئی نام اور لقب اور کہیں دوسرا نام و لقب ذکر کرنے کو نام بدل دینے سے تعبیر کیا جائے اور ایسی تعبیر صحیح سمجھی جائے تو معاندین اسلام یہ کہہ سکیں گے اور ان کا کہنا مولف ہدیہ کو صحیح تسلیم کرنا ہوگا کہ آنحضرت صلی اللہ علیہ وسلم نے عیسیٰ علیہ السلام کی بشارت کا خود کو مصداق بنانے کے لئے نعوذ باللہ اپنا نام بدل ڈالا تھا۔ اسی سے ثابت ہے کہ کتب مہدویہ میں کہیں حضرت امامنا علیہ السلام کے والد ماجد کا عرف و لقب ”سید خاں“ اور کہیں اصل نام ”سید عبداللہ“ مذکور ہونے کو نام بدل دینے سے تعبیر کرنا سراسر غلط اور افتراء محض ہے۔

اسی ضمن میں یہ بھی اعتراض کیا گیا ہے کہ ”صاحب شواہد الولاية نے ماں کا نام بھی آمنہ ٹھہرا دیا ہے حالانکہ مطلع الولاية والا کہ اس سے مقدم ہے ان کی ماں کا نام آخالک لکھتا ہے“۔ حضرت امامنا علیہ السلام کی والدہ کا نام بی بی آمنہ ہی ہے اور آخالک گھر کا نام ہے جو گھر والے پکارتے تھے۔ خود مطلع الولاية میں یہ تصریح موجود ہے کہ حضرت کی والدہ کا نام آمنہ تھا چنانچہ بی بی آخالک عرف بی بی آمنہ لکھا ہے۔ بی بی نے حضرت امامنا علیہ السلام کی ولادت سے پہلے جو معاملہ دیکھا تھا کہ آفتاب اور بروایت چاند اپنے گریباں میں داخل ہو کر آستین سے نکل گیا ہے (جس کے بعد کے واقعات طویل ہیں) اس معاملہ کے بعد حضرت عثمان نے بی بی کا نام آخالک رکھ دیا اور یہی پکارا کرتے تھے۔ پس مولف ہدیہ نے مطلع الولاية میں امامنا علیہ السلام کی والدہ کا نام فقط آخالک درج ہونا جو ظاہر کیا ہے وہ غلط ہے اور مطلع الولاية و شواہد الولاية میں جو اختلاف روایت بتایا ہے وہ بھی غلط درغلط ہے دونوں میں اصل نام آمنہ ہی لکھا ہے۔ اسی طرح ان دونوں کتابوں کے مصنفین میں تقدم و تاخر زمانہ جو بتایا ہے وہ بھی صحیح نہیں ہے۔ دونوں کتابوں کی تالیف میں اگرچہ

تقدم و تاخر ہے لیکن دونوں کے مولفین قریباً ہم زمانہ ہیں۔ ان کے علاوہ سیرت امام علیہ السلام کی سب سے پہلی کتاب مولفہ بندگی میاں شاہ عبدالرحمن المعروف بہ مولود امام جوان دونوں سے باعتبار زمانہ متقدم ہے اس میں بھی حضرت کی والدہ کا نام بی بی آمنہ لکھا ہے چنانچہ اس کی اصل عبارت یہ ہے۔ ”والدہ حضرت میرا علیہ السلام عقیقہ عابدہ صالحہ زاکیہ زاہدہ مخلصہ رابعہ ساجدہ صائمہ کریمہ علیمہ اسمہا شریف بی بی آمنہ مدام شب خیز و صائمہ النهار و قائم اللیل بودند“۔ اس سے ثابت ہے کہ مولف ہدیہ کا یہ کہنا غلط ہے کہ مصنف شواہد الولاہیت نے ماں کا نام آمنہ ٹھہرا دیا ہے کیونکہ شواہد الولاہیت کی تصنیف سے پہلے بھی یہ نام ہی مشہور تھا۔

(۴)۔ مولف صاحب ہدیہ کا یہ بیان بھی غلط اور خلاف واقع ہے کہ حضرت امامنا علیہ السلام نے اپنے والد کا نام سید عبداللہ ہونے کا کبھی دعویٰ نہیں کیا ہے۔ کیونکہ پہلے خود مولف ہدیہ نے حدیث یواطی اسمہ اسمی و اسم ابیہ اسم ابی نقل کر کے لکھا ہے کہ:

”یہ حدیث مہدویوں اور ان کے مہدی کے نزدیک مسلم اور صحیح ہے“

اس پر مولف صاحب کے اس اقرار سے خود یہ ثابت ہوتا اور لازم آتا ہے کہ حضرت کو اپنے والد کا ہمنام والد رسول اللہ ہونے کا دعویٰ ہے جیسا کہ حضرت کے نزدیک یہ حدیث صحیح اور مسلم بھی ہے ورنہ کیسے ہوتا کہ حضرت کو اپنے والد کا نام عبداللہ ہونے کا دعویٰ بھی نہ ہو اور پھر یہ حدیث مسلم بھی ہو۔ اس کی ٹھیک ٹھیک صورت یہ ہوگی کہ کوئی کہے کہ حضرت سرور کائنات محمد مصطفیٰ صلعم کو عیسیٰ علیہ السلام کی بشارت بھی مسلم خود اس بشارت کا مورد و مصداق ہونے کا دعویٰ بھی مگر خود کا نام ”احمد“ ہونے کا دعویٰ نہیں تو اس صورت میں اضداد جمع ہو جائیں گے جو بالبداہتہ قریں صواب نہیں۔ یہاں بھی اس کی بعینہ یہی صورت ہے۔

اس کے علاوہ کئی روایتیں مروی ہیں کہ حضرت امامنا علیہ السلام سے بعض نے سوال کیا کہ آپ کے آبا و اجداد کا سلسلہ کس طرح ہے تو حضرت نے اس کے جواب میں ارشاد فرمایا کہ سید محمد سید عبداللہ چنانچہ بندگی میاں شاہ عبدالرحمن کے مولود میں حضرت امام علیہ السلام کے آخری جمعہ ادا فرمانے کے واقعہ کے ضمن میں لکھا ہے۔

چوں از نماز فارغ شدند علمائے مذکور پیش حضرت عرض کردند نام خوند کار چیست و روز تولد خوند کار کدام و روز رحلت خوند کار کدام خواهد شد فرمودند نام بندہ سید محمد بن سید عبداللہ و روز تولد ما و دعوت ما و رحلت ما دو شنبہ است۔

بعض وقت یہ بھی ہوا ہے کہ حضرت نے خود بیان فرمانے کے عوض میاں سید سلام اللہ جو حضرت کے برادر عم زاد ہیں یہ حکم کیا کہ ان سانکوں سے آبا و اجداد کے نام بیان کر دو اور میاں سید سلام اللہ نے حسب الحکم آبائی سلسلہ بیان کیا کہ سید محمد بن سید عبداللہ بن سید عثمان الخ پہلی صورت میں تو خود حضرت ہی کا ارشاد ہے دوسری صورت میں چونکہ یہ بھی حضرت کے حکم سے اور حضرت کے روبرو بیان کیا گیا اور حضرت نے اس سلسلہ کو صحیح و مسلم رکھا گویا یہ بھی حضرت ہی کا بیان ہے۔ پس ان روایتوں کے نظر کرتے مولف ہدیہ کا مذکورہ قول صریح غلط بیانی ہے۔

(۵)۔ انصاف نامہ کے حوالہ سے جو یہ لکھا ہے کہ حضرت امامنا علیہ السلام نے بعض لوگوں کے سوال کے جواب میں یہ فرمایا کہ خدائے تعالیٰ سید خاں کے بیٹے کو مہدیٰ کرنے پر کیا قادر نہیں ہے یا خدائے تعالیٰ سے کہو کہ سید خاں کے بیٹے کو کیوں مہدیٰ کیا۔ اگرچہ انصاف نامہ کی روایت کے الفاظ یہی ہیں مگر جب تک روایت کا شان نزول اور اس کی حقیقت و ماہیت نہ معلوم کی جائے کلام حقیقی منشا و مطلب سمجھ میں نہیں آسکتا اور ہر بات کے محل و رد و کا لحاظ کئے بغیر صرف الفاظ و عبارت سے غرض متکلم کا صحیح پتہ نہیں چل سکتا۔

اس روایت کا مورد جیسا کہ دوسری روایتوں سے ثابت ہے یہ ہے کہ بعض ایسے لوگ اور علمائے جہالت سرشت جو حضرت امام علیہ السلام کے حسب و نسب سے کما حقہ واقف تھے اور خوب جانتے تھے کہ والد امجد کا نام ”سید عبداللہ“ اور ”سید خاں“ عرف و لقب ہے جو خانی خطاب پر مبنی ہے۔ انھیں یہ بھی معلوم تھا کہ حضرت کے خاندان عالیہ میں حضرت کے ظہور سے پہلے حسب طریقہ چشتیہ پیری و مریدی کا جو سلسلہ جاری تھا اور جو شجرہ پیران طریقت کا مریدین کو عطا ہوتا تھا اس میں ”سید عبداللہ“ ہی لکھا جاتا تھا۔ باوجود اس علم و دانست کے نہ بہ نیت تحقیق بلکہ محض عناداً و جدالاً بکمال خبث باطنی جیسا کہ مجادلین کا طریقہ ہے یہ سو لاکے تھے اس لئے اس کے حقیقی جواب سے حضرت نے اعراض فرمایا۔ علم مناظرہ کا بھی ایک مقررہ اصول یہی ہے کہ مجادل کو حقیقی جواب دینے کی ضرورت نہیں بلکہ اس سے اعراض اور قطع بحث ہی مناسب ہے چنانچہ ”رشیدیہ“ میں لکھا ہے کہ:

اما اذا كان المجادل احد هما فکان من شان غير المجادل ان لا يتوجه الی قول المجادل ان لا يتوجه الی قول المجادل و يعرض عنه
جبکہ ان دونوں میں سے ایک مجادلہ کرنے والا ہو تو جو مجادل نہیں ہے اس کا فرض ہے کہ وہ مجادل کے قول کی طرف توجہ نہ کرے اور اس سے اعراض کر جائے۔

خلفاء اللہ کا یہی اصول عمل رہا ہے کہ جب ان کو محض ہٹ دہرمی سے جھٹلایا جاتا ہے تو وہ ان معترضین کے مجادلانہ لاطائل حجّتوں میں الجھنے کے عوض اللہ تعالیٰ ہی کا حوالہ دیکر بحث کو ختم کر دیتے ہیں۔ خود اللہ تعالیٰ نے بھی رسول اللہ صلی اللہ علیہ وسلم کو اسی کا حکم دیا ہے جیسا کہ ارشاد ہوا ہے کہ:

يقول الذين كفروا لست مرسلنا قل كفى بالله شهيدا بيني وبينكم و من عنده علم الكتاب
کافر کہتے ہیں کہ آپ رسول نہیں ہیں کہہ دو کہ میرے اور تمہارے درمیان اللہ تعالیٰ اور کتاب کا جاننے والا کافی گواہ ہے۔ (۱۳-۱۲۔ رعد)

جو لوگ لَسْتَ مُرْسَلًا (آپ رسول و پیغمبر نہیں ہیں) کہتے تھے ان کا بظاہر اصل جواب یہ تھا کہ اثبات نبوت و رسالت کے دلائل و براہین پیش کئے جاتے لیکن اسکے عوض ان لوگوں کے لئے جو یا تو خود ذات باری تعالیٰ ہی کے منکر تھے یا ذات رسول اللہ کا فرستادہ نہیں مانتے تھے اللہ تعالیٰ ہی کی شہادت پیش کی گئی ہے کہ تم مانو یا نہ مانو خدائے تعالیٰ اس کا گواہ کافی ہے۔

اسی کی ایک اور نظیر قرآن شریف میں دیکھو اور سبحانہ و تقدس ارشاد فرماتا ہے:

ويقول الذين كفروا لولا انزل عليه آية من ربه قل ان
اللہ يضل من يشاء و يهدى اليه من انا ب (۱۳-۱۰-رعد)
کفار یہ کہتے ہیں کہ اس شخص پر (محمد صلعم پر) اس کے پروردگار
کی طرف سے کوئی معجزہ کیوں نہیں اترتا۔ (تم ان سے) کہو کہ
اللہ تعالیٰ جس کو چاہتا ہے گمراہ کرتا ہے اور جو اس کی طرف
رجوع ہوتا ہے اس کو ہدایت کرتا ہے۔

یعنی جب کفار نے یہ کہا تھا کہ کس لئے محمدؐ پر اس کے پروردگار کی طرف سے کوئی معجزہ نہیں نازل کیا جاتا تو اس کا سیدھا جواب
یہی تھا کہ حضرت کے معجزات گن دئے جاتے کہ ان کے یہ یہ معجزات ہیں۔ یا ان سے پوچھا جاتا کہ تم کو نسا معجزہ چاہتے ہو کہوتاکہ وہی
ظاہر کیا جائے مگر خدائے عزوجل نے اس جواب سے اعراض کر کے یہ فرمایا ہے کہ اے محمد (صلی اللہ علیہ وسلم) ان سے کہدو کہ اللہ جس
کو چاہتا ہے گمراہ کرتا ہے اور جو اس کی طرف رجوع ہو اس کو ہدایت کرتا ہے۔ تفسیر بیضاوی میں لکھا ہے۔

هذا جواب يجرى مجرى التعجب من قولهم كانه
قال قل ما اعظم عنادكم ان الله يضل من يشاء فمن
كان على صفتكم فلا سبيل الى اهتدائهم وان
انزلت كل آية يهتدى اليه من انا ب بما جئت به كل
بادنى منه من الآيات۔
یہ جواب ان کے قول پر اظہار تعجب ہے گویا اللہ تعالیٰ نے فرمایا
ہے کہ آپ ان سے یہ کہدو کہ تمہارا عناد کس قدر بڑھا ہوا ہے۔
اللہ جس کو چاہتا ہے گمراہ کرتا ہے جو لوگ تمہارے جیسے معاند
ہوں ان کے ہدایت پانے کی کوئی صورت نہیں اگرچہ ان پر تمام
معجزات بھی نازل کردئے جائیں جن سے یا ان کے کم از کم
حصہ سے بھی حق کی طرف رجوع ہونے والا ہدایت پاسکتا ہے۔

تفسیر کبیر میں امام فخر الدین رازی نے بھی یہی لکھا ہے جس کا خلاصہ یہ یہ کہ

یہ جواب تعجب کا قائم مقام ہے یعنی اکثر آیات و معجزات ظاہر ہونے کے باوجود پھر یہ لوگ طالب معجزہ ہیں؟ ان کو کس قدر عناد
ہے؟ گویا ان کے عناد کے نظر کرتے انہیں یہ جواب دیا گیا ہے کہ تم کو ظہور معجزات سے کچھ فائدہ نہیں کیونکہ گمراہی و ہدایت خدائے تعالیٰ
کی طرف سے ہے۔ پس ظہور معجزات کی بے فائدہ طلب نہ کرو بلکہ جناب الہی میں حصول ہدایت کی التجا کرتے رہے۔

ہمارے مولف صاحب اس موقع پر کیا فرماتے ہیں کیا یہ پر از حکمت و حقائق جو بات معاندین کا سیدھا جواب ہیں یا معاذ اللہ
تیرھا؟ اور بصورت ثانیہ اس قسم کے جوابات کی کیا حاجت تھی؟ اور کیوں سیدھا جواب نہیں ادا کر دیا گیا؟ پس امامنا علیہ السلام کے
جواب کی بھی نوعیت اسی کے پوری مطابق ہے۔

(۶)۔ مولف صاحب ہدیہ کا یہ بیان ان کی سب غلط بیانی و غلط فہمی اور مغالطہ دہی میں طرہ امتیاز رکھتا ہے کہ علماء کے استفسار

کرنے پر کہ رسول اللہ نے یواہی اسمہ اسمی واسم ابیہ اسم ابی فرمایا ہے اور تمہارے والد کا نام تو سید خاں ہے حضرت اما منا علیہ السلام نے فرمایا کہ رسول خدا کے باپ مرد کا فرختے ان کا نام کیونکر عبد اللہ ہو سکتا ہے بلکہ محمد رسول اللہ کا نام محمد عبد اللہ تھا اور مہدی کا نام محمد عبد اللہ ہے اور ابن کا لفظ سہو کا تب ہے کہ محمد بن عبد اللہ لکھ دیا ہے۔

مولف ہدیہ نے اس پر بڑا ہی طومار باندھا ہے۔ پہلے یہ فیصلہ کیا ہے کہ اس کو کوئی عاقل و مسلمان قبول نہیں کرے گا اور پھر آنحضرت صلعم کے والد کا نام سید عبد اللہ ہونا اجماعی اور ایسا کہنا خلاف اجماع قرار دے لیا ہے۔ زمانہ جاہلیت میں مشرکین عرب اللہ کے قائل ہونے کا دعویٰ کر کے کئی ایک صحابہ کرام کے باپ دادا کے نام گناے ہیں جن کا نام عبد اللہ تھا اور وہ کافر تھے۔ آخر میں یہ ہرزہ سرائی بھی کی ہے کہ خود آنحضرت کا نام عبد اللہ تھا تو پھر آنحضرت صلعم کے والد کا نام کیا تھا۔ ناظرین کرام یہ سن کر حیران رہ جائیں گے کہ یہ سب طومار بے اصل ہے۔

مولف صاحب ہدیہ کا سلسلہ نسب شاید انہی علماء سے ملتا ہے جن کی شان میں یحرفون الکلم عن مواضعہ (الفاظ کو ان کی جگہ سے تحریف کر دیتے ہیں) وارد ہے انہوں نے حق گوئی سے انحراف کر کے اصل عبارت میں تحریف کر دی ہے اور اپنی تحریف کردہ عبارت پر اپنے سب طومار کی بنا رکھی ہے۔ انصاف نامہ کی اصل عبارت جس کے حوالہ سے مولف ہدیہ نے یہ مضمون لکھا ہے یہ ہے۔

پدر رسول اللہ مرد کا فر بود عبد اللہ چوں باشد۔ محمد عبد اللہ است و مہدی عبد اللہ۔

اس میں مولف ہدیہ نے ایک لفظ ”نام“ کئی جگہ زیادہ کر کے اپنی مغالطہ دہی کا کام نکالنا چاہا ہے یعنی یہ لکھا ہے کہ رسول خدا کے باپ مرد کا فر تھے ان کا ”نام“ عبد اللہ کیونکر ہو سکتا ہے بلکہ محمد رسول اللہ کا ”نام“ عبد اللہ تھا اور مہدی کا ”نام“ عبد اللہ ہے اس قول کے اصل سے مقابلہ کر کے دیکھو کہ اصل عبارت میں آنحضرت صلی اللہ علیہ وسلم کے والد کا نام عبد اللہ ہونے کی نفی نہیں ہے بلکہ ”عبد اللہ“ کا مفہوم ان پر صادق آنے کی نفی مقصود ہے اسی طرح حضرت محمد و مہدی علیہما السلام کا نام عبد اللہ کہاں بتایا گیا ہے بلکہ یہ اطلاق عبدیت خاصہ کی بحث ہے جس کو رمز شناس اصحاب خوب سمجھ سکتے ہیں۔

اسی سے مولف ہدیہ کے سب ہزینات کی خود بخود تردید ہو جا رہی ہے نہ مشرکین جاہلیت کے نام ”عبد اللہ“ ہونے کو ثابت کرنے کی حاجت ہے اور نہ اجماع کا دعویٰ ہی بر محل ہے نہ اس احتمال کا سوال کی ہی گنجائش ہے کہ حضرت رسول اللہ صلی اللہ علیہ وسلم کا نام عبد اللہ تھا تو پھر آنحضرت کے والد کا نام کیا تھا۔ کیونکہ یہاں عبد اللہ نام ہونے کی بحث ہی نہیں بلکہ عبدیت خاصہ کا اطلاق صحیح ہونے نہ ہونے سے بحث ہے۔ پس اس اطلاق کی صحت اور اس کی نفی و اثبات کی مزید توضیح یہ ہے کہ اولاً علم معانی کے اعتبار سے مجیب کے سوال کو نظر بمصالح متعددہ دوسرے معنی پر محمول کرنا درست ہے جس کی بہت سی نظائر ملتی ہیں۔ اس موقع پر یہی ہوا ہے کہ سائل نے محض اسمیت یعنی ظاہری نام کا لحاظ کیا تھا اور جواب میں عبد اللہ کی حقیقت و مفہوم کا اعتبار کیا گیا ہے۔ ثانیاً یہ بھی قاعدہ مقرر ہے کہ ایک اعتبار

اس کی واضح مثال ایک واقعہ ہے کہ جاج بن یوسف نے ایک شخص سے پوچھا ا حفظت القرآن (کیا تو نے قرآن حفظ کیا ہے) اس نے جواب دیا او خفت علی القرآن ضیاعاً حتیٰ ا حفظہ (کیا مجھے قرآن کے ضائع ہونے کا خوف تھا جو اس کی حفاظت کرتا)۔ (باقی حاشیہ صفحہ آئندہ پر)

سے کسی امر کی نفی کی جاتی ہے تو دوسرے اعتبار سے اسی امر کا اثبات بھی درست ہوتا ہے جیسے اللہ تعالیٰ کا یہ فرمان کہ:

مارمیت اذرمیت ولكن الله رمى۔
نہیں! پھینکا تم نے جبکہ پھینکا بلکہ اللہ تعالیٰ نے پھینکا۔

اس آیت میں فعل ”رمی“ کی نفی اور اس کا اثبات دونوں موجود ہیں حالانکہ ایک ہی شئی کا اثبات اور اس کی نفی ایک ہی جہت سے صحیح نہیں ہوتی البتہ جہاں جہت مختلف ہو جاتی ہے تو اس پر صحت کا حکم ہو سکتا ہے پس اس آیت شریفہ کا بھی یہ معنی ہے۔

مارمیت باعتبار ایصالها الی عیوہم و اظہار
اشہا و رمیت صورۃ کسائر البشر لكن الله رمى فی
الحقیقۃ باعتبار الایصال۔
تم نے ظاہر اسب لوگوں کی طرح دیت پھینک دی مگر ان کافروں
کی آنکھوں تک پہنچنے اور اس کا اثر ظاہر ہونے کے اعتبار سے تم
نے نہیں پھینکا بلکہ حقیقت میں ان کی آنکھوں تک پہنچانے کے
اعتبار سے اللہ تعالیٰ نے پھینکا۔

علیٰ ہذا القیاس اس موقع پر بھی عبدیت کی یہ نفی اور اس کا اثبات دو مختلف اعتبار سے ہے جس کی توضیح یہ ہے کہ آنحضرت صلی اللہ
علیہ وسلم کے والد ظاہری نام کے اعتبار سے ”عبداللہ“ ہیں لیکن عبودیت خاصہ کے معنی و مفہوم کے اعتبار سے ”عبداللہ“ نہیں ہیں بلکہ اس
جہت سے خود محمد رسول اللہ (صلی اللہ علیہ وسلم) ”عبداللہ“ ہیں۔ حضرت اما مناع علیہ الصلوٰۃ والسلام نے جو فرمایا ہے کہ ”محمد عبداللہ است و
مہدی عبداللہ“ اسی معنی حقیقی پر محمول ہے اگر اس معنی حقیقی سے قطع نظر کر لیا جائے تو محض اسمیت ظاہری کے اعتبار سے محمد (صلی اللہ علیہ و
سلم) کے والد کا نام ”عبداللہ“ ضرور ہے اور آنحضرت (صلعم) کا نام عبداللہ نہیں ہے چنانچہ یہی وجہ ہے کہ حضرت اما مناع علیہ السلام نے
آنحضرت کے والد کا نام ”عبداللہ“ ہونے کی نفی نہیں کی ہے اور نہ حضرت محمد (صلعم) کا نام ”عبداللہ“ ہونا کہیں بیان فرمایا ہے۔
ثالثاً۔ حضرت رسول اللہ صلی اللہ علیہ وسلم پر عبداللہ کا مفہوم صادق آنا اس کی تحقیق کئی طریقہ سے ہوتی ہے۔

حضرت کیلئے مقام عبدیت حاصل ہونے کے اہل شرع اور اہل حقائق سب قائل ہیں۔ اہل شرع کے نزدیک مقام عبدیت و

(حاشیہ بسلسلہ صفحہ گزشتہ) پھر حجاج نے کہا اجمعتہ (کیا تو نے قرآن کو جمع کیا ہے) جواب دیا او کان متفرقاً حتی اجمعه (کیا وہ پریشان تھا جو میں
اس کو جمع کرتا) پھر حجاج نے کہا احکمته (کیا تو نے اس کو استوار کیا ہے) جواب دیا الیس اللہ انزل محکمته (کیا خدا نے اس کو محکم نازل نہیں کیا ہے)
پھر حجاج نے کہا افاستظہرتہ (کیا تو نے قرآن سے مدد لی ہے) جواب دیا معاذ اللہ ان اجمعه و راء ظہری (معاذ اللہ میں قرآن کو پس پشت ڈال
دوں) حجاج غصہ میں آ کر کہا یا ویلک ماذا اقول (تجھے بدبختی نصیب ہو میں پھر کیا کہوں) جواب دیا الویل قل اوعیت القرآن فی صدرک (بدبختی
تجھے نصیب ہو یہ کہہ کہ تو نے کیا اپنے سینہ میں قرآن کو بھر لیا ہے) غرض مجیب ہر ہر لفظ یا قول کو دوسرے معنی پر محمول کرنا گیا ہے اور یہ درمنظرہ میں جائز ہے۔ ۱۲
شہاب بن نصرت غفر لہما۔

یہ آیت غزوہ بدر میں نازل ہوئی ہے۔ مفسرین کا قول ہے کہ غزوہ بدر میں جب کفار قریش کی فوج رؤسائے قریش کی سرکردگی میں اسلامی فوج کے مقابل
جنگ کیلئے صف آرا ہو رہی تھی حضرت رسول اللہ صلی اللہ علیہ وسلم نے اللہ تعالیٰ کے حکم سے مٹھی بھر ریت کفار کی طرف پھینکی (باقی حاشیہ صفحہ آئندہ پر)

عبودیت کا اقرار ضروریات سے ہے ہر مسلمان کلمہ شہادت میں اشہد انّ محمداً عبده ورسوله کا اعتراف کرتا ہے۔ اہل حقائق کے اصول پر مقام عبودیت کی نسبت متعدد حیثیتوں اور جہتوں سے بحث ہوتی ہے اس کی ایک بحث تو یہ ہے کہ عبودیت کی دو قسمیں ہیں۔ ایک عبودیت عامہ۔ دوسری عبودیت خاصہ۔ عبودیت عامہ یہ ہے کہ بندہ خدائے تعالیٰ کے ساتھ کبھی کسی کو شریک نہ کرے اور عبادت و استعانت میں ایسا نعبد و ایسا نستعین کا معتقد اور عامل رہے۔ اس درجہ میں تمام عباد اللہ المؤمنین داخل ہیں۔ عبودیت خاصہ جو ربوبیت و عبودیت کے درمیان برزخ جامع ہے اور بینہما برزخ لا یبغیان کا حکم اسی سے پیدا ہوتا ہے جس کو انسان کامل کہتے ہیں۔ گلشن راز میں اسی کی طرف اشارہ کیا گیا ہے۔

کسے مرد تمام است کز تمامی کند با خواجگی کار غلامی

مولانا رومی بھی اسی مقام کی طرف اشارہ کرتے ہیں۔

چوں ز خود رستی ہمہ برہاں شدی چونکہ گفتمی بندہ ام سلطان شدی

بعض صوفیائے محققین نے ”عبدا اللہ“ کی یہ تحقیق کی ہے کہ جتنے انبیاء و مرسلین و بندگان صالحین ہیں وہ اللہ تعالیٰ کی کسی نہ کسی صفت کے مظہر ہیں اور اسی مظہریت کے اعتبار سے ان کی عبودیت اسی اسم صفت کی طرف منسوب ہے چنانچہ کوئی عبد الرحیم ہے کوئی عبد الجبار ہے کوئی عبد الغفور ہے کوئی عبد الصبور ہے وغیرہ اور حضرت خاتم الانبیاء علیہ السلام خاص اسم ذات ”اللہ“ کے مظہر ہیں جو تمام صفات کو ایسا جامع اور حاوی ہے کہ کوئی صفت اس سے خارج نہیں ہے۔ اسی جامعیت کی جہت سے حضرت صلعم ”عبدا اللہ“ ہیں کہ آپ میں تمام صفات الہیہ علی وجہ الکمال موجود ہیں۔

پس اس اعتبار سے آپ کو ”عبدا اللہ“ کہنا گویا آپ کے جامع صفات الہیہ ہونے کو ثابت کرنا ہے جو سب سے زیادہ فضیلت و منقبت کا اظہار ہے۔

(حاشیہ بسلسلہ صفحہ گزشتہ) اور منھاہت الوجوہ فرمایا۔ اس کا نتیجہ یہ ہوا کہ کفار میں سے ہر شخص کی آنکھوں اور منہ اور نتھوں میں اس ریت کا کچھ نہ کچھ حصہ داخل ہو گیا جس کا اثر یہ ہوا کہ ان پر مسلمان کا رعب چھا گیا۔ اس آیت میں جو ”رمی“ کا ذکر ہے اس سے وہی آنحضرت (صلعم) کا ریت پھینکانا مراد ہے۔ علامہ مجیب نے جو کچھ لکھا ہے وہ مفسرین کے اقوال کا خلاصہ ہے تفسیر لباب التاویل کے اس قول سے اس کی مزید توضیح و تائید ہوتی ہے فذلک قوله عز وجل ومارمیت اذ رمیت ولكن الله رمى اذليس في وسع احد من البشر ان يرمى كفا من حصى في وجوه فلا يبقى فيه عين الا وقد دخل فيها شئ من ذلك فصوره الرمي صدرت من رسول الله صلى الله عليه وسلم وتأثيرها صدر من الله عز وجل فلهاذا المعنى صح النفي والاثبات یعنی اللہ تعالیٰ کا یہ فرمان جو کہ مارمیت از رمیت ولكن اللہ رمی ہے (اس کا بیان یہ ہے کہ) کسی آدمی کی یہ طاقت نہیں ہے کہ وہ مٹھی بھر ریت ایک بڑی جماعت کی طرف پھینکے اور سب کی آنکھوں میں اس کا حصہ کچھ نہ کچھ داخل ہو جائے۔ پس ظاہر پھینکنے کا فعل رسول اللہ صلی اللہ علیہ وسلم سے صادر ہوا ہے اور سا کا اثر نتیجہ اللہ تعالیٰ سے صادر ہوا ہے اسی جہت سے نفی اور اثبات دونوں صحیح ہیں۔ ۱۵۔ شہاب بن نصرت غفر لہما۔

۱۔ میں کہتا ہوں کہ مولوی محمد زماں خاں صاحب نے جو بے سمجھے حضرت مہدی علیہ السلام کے اس فرمان پر اعتراض کر دیا ہے دراصل ”عبدا اللہ کے معنی ہی کو نہیں سمجھا ہے۔ کتاب ”لطائف الاعلام“ میں مذکور ہے کہ عبدا اللہ هو العبد الادی لا یكون فی عباد اللہ عز وجل ارفع منه مقاما (باقی حاشیہ صفحہ آئندہ پر)

رابعاً۔ ”عبداللہ“ کا اطلاق حضرت محمد مصطفیٰ صلی اللہ علیہ وسلم پر صحیح ہونے کا سب سے بڑھ کر واضح ثبوت آیات و احادیث سے بھی موجود ہے۔ حضرت رسول اللہ صلی اللہ علیہ وسلم نے ہر قل قیصر روم کو جو مکتوب لکھا تھا اس کا عنوان یہی تھا۔ ”من محمد عبداللہ الی ہر قل عظیم الروم“ دیکھو آنحضرت (صلعم) خود اپنے آپ کو عبداللہ فرما رہے ہیں نکہ ابن عبداللہ اور حضرت اما مناعلیہ السلام نے بھی یہی فرمایا ہے پس آپ کا فرمانا فرمان رسول اللہ صلعم سے عین مطابق ہے۔

قرآن شریف میں بھی ہی خلعت عبدیت جو تمام اعتبارات و کمالات ظاہری و باطنی کو جامع ہے حضرت محمد صلی اللہ علیہ وسلم کے لئے عطا ہوئی ہے اور واقعہ معراج میں حضرت کو اسی سے یاد کیا گیا ہے۔

سبحان الذی اسرى بعبده ليلاً من المسجد الحرام
الی المسجد الاقصى الذی بارکنا حوله لنریه من
ایاتنا۔
پاک ہے وہ ذات جس نے رات کے کچھ حصہ میں اپنے بندہ کو
اپنی نشانیاں بتانے کیلئے مسجد حرام سے مسجد اقصیٰ کی طرف سیر
کرایا جس کے اطراف و جوانب تبرک ہیں۔

سورہ جن میں ارشاد ہوا ہے۔

وانه لما قام عبداللہ يدعوه كادوا يکونون عليه لبدا
جبکہ عبداللہ (اللہ کا بندہ) اللہ کی عبادت کرنے کھڑا ہوتا ہے تو وہ
اس کے گرد اگر دگر گھرے آتے ہیں اور قریب سے کہ وہ (اسکو)
چمٹ جائیں۔

تمام مفسرین کا اتفاق ہے کہ ان آیتوں میں عبداللہ سے مراد محمد رسول اللہ صلی اللہ علیہ وسلم ہی ہیں پس حضرت اما مناعلیہ السلام کا
حضرت محمد کو ”عبداللہ“ کہنا ان آیتوں کے بھی ٹھیک مطابق ہے۔ ”مولف ہدیہ“ سے ہم دریافت کرتے ہیں کہ ان آیات و احادیث
میں حضرت محمد صلی اللہ علیہ وسلم کو ”ابن عبداللہ“ نہیں بلکہ خود عبداللہ جو کہا گیا ہے آپ اس کو قبول کرتے ہیں یا نہیں؟ اگر قبول نہیں کرتے

(حاشیہ بسلسلہ صفحہ گزشتہ) ولا اشرف منه شانا تجليات الحق له هي اكمل التجليات واعمها واشرفها واتمها فلا اتم من كشفه ولا
اعلى من تجليته بحيث لم يبق الله تعالى اسمه ولا صفته ولا وجهها من وجوه معارفه الا وقد كشفها الله لهذا العبد الذي سماه
بعبداللہ وليس ذلك لا حد من الانبياء بالا صالة الاله و للاقطاب من ورثته بالشعية له۔ یعنی عبداللہ وہ ہے جو بندگان خدا میں سب سے افضل
اور بلند تر ہو اس پر اللہ تعالیٰ کی پوری اور عام اور بزرگ تر تجلیات نازل ہوتی ہوں اس کے کشف سے کسی کا کشف اعلیٰ اور اس کی تجلی سے کسی کی تجلی بڑھ کر نہ ہو
یہاں تک کہ خدا کا ہر اسم اور ہر صفت اور ہر طرح کی معرفت کے طریقے اس پر کھل جائیں اور اسی واسطے ایسے بندہ کا نام اللہ تعالیٰ نے ”عبداللہ“ رکھا ہے یہ رتبہ
انبیاء میں سے اصالتہ سوائے آنحضرت کے کسی کو حاصل نہیں ہے اور آپ کی اتباع میں آپ کے وارث اقطاب کیلئے ہے۔ غرض ”عبداللہ“ کے معنی کا حال مولوی
صاحب کو اگر معلوم ہوتا تو یہ اعتراض نہ فرماتے۔ اب کہتے کہ یہ مقام رسول اللہ صلعم کو حاصل تھا یا آپ کے والد کو؟ اور اس مقام کے اعتبار سے آپ خود ”عبداللہ“
ہیں یا نہیں؟ اور اس اعلیٰ مقام کے نظر کرتے آنحضرت صلعم کو ابن عبداللہ کہنا سہو نہیں تو پھر کیا ہے اس حقیقت کے انکار کرنے والے کے لئے کہنا پڑتا ہے۔
والنوك داء لمرء غير منفضم (حماقت آدمی کے لئے دور نہ ہونے والی بیماری ہے)
اشرف كان اللہ۔

تو آپ قرآن و حدیث کے منکر ٹھہرتے ہیں اگر آپ کو یہ اطلاق قبول ہے تو پھر آپ عاقل و مسلمان نہیں ہیں کیونکہ آپ کا تو قول ہے کہ محمد عبد اللہ کہنے کو کوئی عاقل و مسلمان قبول نہیں کر سکتا پس آپ خود اپنے قول سے عاقل و مسلمان نہیں رہتے۔

خامساً۔ حضرت امامنا علیہ السلام کے مذکورہ فرمان میں تو حضرت محمد صلی اللہ علیہ وسلم کا نام ”عبد اللہ“ ہونا کہیں نہیں بتایا ہے مگر تفسیر ”معالم التنزیل“ و ”موہب لدنیہ“ کے حوالہ سے جو حدیث پہلے لکھی گئی ہے کہ لی فی القرآن سبعة اسماء محمد و احمد و یس و طہ و المزممل و المدثر و عبد اللہ (موہب لدنیہ جلد ثانی - مقصد ثانی - فصل اول) یعنی آنحضرت صلی اللہ علیہ وسلم فرمائے ہیں کہ قرآن میں میرے سات نام ہیں - محمد - احمد - یس - طہ - منزل - مدثر - عبد اللہ) اس حدیث سے یہ ثابت ہوتا ہے کہ خود حضرت رسول اللہ صلی اللہ علیہ وسلم نے اپنا نام قرآن میں عبد اللہ ہونا بیان فرمایا ہے اب اس سے دو نتیجے برآمد ہوتے ہیں اولاً یہ کہ امامنا علیہ السلام کے مذکورہ فرمان میں اگر مولف ہدیہ کی تحریف کے مطابق حضرت محمد صلی اللہ علیہ وسلم کا نام عبد اللہ ہوتا بھی تو وہ اس حدیث کے عین مطابق ہوتا اور کسی مسلمان کو تو اس پر اعتراض کرنے کی گنجائش نہ ہوتی۔ ثانیاً حضرت محمد صلی اللہ علیہ وسلم کا نام عبد اللہ ہونے کے متعلق مولف ہدیہ نے جس قدر بیہودہ گوئی کی ہے اس سے سب کو حضرت رسول اللہ صلی اللہ علیہ وسلم کے اس فرمان سے متعلق کرنا اور ان تمام بے ادبیوں کے مرتکب ہونا ہوگا جو امامنا علیہ السلام کی جناب میں کی گئی ہیں۔

اس بحث کے آخر میں مولف صاحب ہدیہ کے اس قول پر بھی ایک نظر ڈالنے کی ضرورت ہے کہ

ایمان والدین رسول اللہ کی بحث: محققین حضرت کے والدین کے ایمان کے بھی قایل ہیں چنانچہ شیخ

جلال الدین سیوطی رحمۃ اللہ علیہ نے دس رسالے اثبات ایمان والدین آنحضرت میں تصنیف فرمائے ہیں۔

مولف صاحب نے یہ بحث ناحق چھیڑی ہے جو جمہور علمائے اہل سنت اور ان کے اصول کے خلاف ہے۔ چونکہ یہ مقدمہ نہایت نازک ہے محرور اراق ایسے مقدمات میں بحث کرنے سے بہت احتراز کرتا ہے کہ آنحضرت صلی اللہ علیہ وسلم کے والدین کی نسبت کوئی بات خلاف فرامین آنحضرت صلعم کہیں سرزد نہ ہو جائے مگر اس بحث کے اصل محرک اور باعث بھی چونکہ مولف ہدیہ ہی ہیں اس لئے اس تقریر کا وبال و نکال بھی انہی کے سر ہے۔ تاہم اس مسئلہ میں ہم اپنی طرف سے کچھ لکھنا پسند نہیں کرتے صرف نفس مسئلہ کی توضیح کر دینے اور فقط ائمہ و علمائے سلف اہل سنت کے اقوال نقل کرنے پر اکتفا کرتے ہیں۔

واضح ہو کہ یہ مسئلہ اہل تشیع اور اہل سنت کے درمیان اختلافی ہے۔ فرقہ شیعہ کا یہ اعتقاد ہے کہ جمیع انبیاء (علیہم و علی نبینا الف الف تحیات) کے آبا و اہمات طاہرین و طاہرات ہیں۔ علی الخصوص آنحضرت صلی اللہ علیہ وسلم کے والدین بلکہ آدم علیہ السلام تک کے اجداد سب ساجدین و ساجدات ہیں ان کی دلیل یہ ہے کہ اللہ تعالیٰ نے فرمایا ہے الذی یریک حین تقوم و تقلبک فی الساجدین اور رسول اللہ صلی اللہ علیہ وسلم کا فرمان ہے کہ لم ازل انقل من اصلاب الطاہرین (میں پاک لوگوں کی صلب سے منتقل ہوتا چلا آیا ہوں)

اہل سنت کے نزدیک انبیاء علیہم السلام کے آبا و اہمات کا ایمان امر ضروری نہیں ہے وہ اہل تشیع کے دلائل کے جوابات دیتے اور

اس آیت وحدیث کی دوسری تاویل وتوجیہ کرتے ہیں چنانچہ تفسیر بیضاوی وغیرہ میں لکھا ہے کہ:

ان معنی الایة وترددک فی تصفح احوال
المتہجدین کما روی انه لما نسخ فرض قیام اللیل
طاف علیہ السلام تلک الیة بیوت اصحابہ لینظر
مایصنعون حرصاً علی کثرة طاعتہم فوجدہا
کیوت الزنا بیر لما سمع لها من دندنتہم
بذکر اللہ۔

آیت کا یہ معنی ہے کہ اللہ تعالیٰ آپ کو تہجد ادا کرنے والوں کی
تلاش و دریافت میں آتے جاتے دیکھتا ہے جیسا کہ مروی ہے
کہ جب رات کی عبادت کی فرضیت منسوخ ہوگئی تو اس رات
حضرت اپنے صحابہ کے مکانات کے اطراف گھومتے رہے تاکہ
یہ دیکھیں کہ وہ شوق عبادت میں کیا کر رہے ہیں۔ پس آپ نے
انکے مکانات کو بھڑوں کے چھتوں کی طرح ذکر کی آوازوں سے
گو نچتے ہوئے پایا۔

یعنی اہل سنت کے استدلال کی تلخیص یہ ہے کہ لفظ ”تقلب“ کے معنی لغت کی رو سے ایک حالت سے دوسری حالت کی طرف
الٹ دینے اور آنے جانے کے آتے ہیں۔ آیت میں کوئی ایسا قرینہ نہیں ہے جو لفظ ”تقلب“ ایک پشت سے دوسری پشت کی طرف یا
صلب سے رحم کی طرف منتقل ہونے پر دلالت کرے اور اس کو اسی معنی کیلئے مخصوص کر دے۔ جب کوئی قرینہ مذکور نہیں ہے تو تقلب کا
معنی عام ہی رہے گا اور عام کی تخصیص بلا تخصص کے درست نہ ہوگی لہذا تقلب کا معنی تقلب الی الصلب والرحم ہی لینا صحیح نہیں۔
دوسری دلیل بھی ضعیف ہے کیونکہ طہارت سے ایمان ہی مراد نہیں ہو سکتا اس لئے کہ ایمان و طہارت میں لزوم نہیں ہے بلکہ جائز
ہے کہ طہارت ہو ایمان نہ ہو اور نیز جائز ہے کہ ایمان ہو اور طہارت نہ ہو جیسے مومن ناپاک۔ اس صورت میں طہارت سے مراد زنا وغیرہ
ناجائز طرق تناسل سے پاکی ہوگی۔ ایمان کا ثبوت اس صحت میں ہوتا کہ آپ کے آبا و اجداد ابراہیمی ملت پر کار بند رہتے اور یہ امر تاریخ
جاہلیت کے نظر کرتے زیر بحث ہے۔

خود قرآن شریف میں ابراہیم علیہ السلام کے باپ اللہ تعالیٰ کے وعدہ ہونا اور محض اسی وجہ سے ابراہیم علیہ السلام کا ان سے برأت
ظاہر کرنا صراحاً موجود ہے جیسا کہ ارشاد ہوا ہے۔

ماکان للنبی والذین امنوا ان یتستغفروا للمشرکین ولو کانوا اولیٰ قریبیٰ من بعد ماتین لہم انہم
اصحاب الجحیم۔ وماکان استغفار ابراہیم لا بیہ الا عن موعدة وعدھا ایاہ فلما تبین انه عدو اللہ تبرء منه ان
ابراہیم لا واہ حلیم (۱۱-۳۔ سورۃ توبہ)

یعنی اللہ تعالیٰ نے اولاً نبی صلی اللہ علیہ وسلم اور مومنین کو اپنے قرابتدار مشرکین کیلئے جبکہ ان کا جہنمی ہونا ثابت ہو گیا ہو مغفرت
چاہنے سے منع فرمایا ہے۔ اس کے بعد ابراہیم نے اپنے باپ کیلئے مغفرت طلب کی تھی اس کی وجہ بیان فرمائی ہے کہ انہوں نے اپنے
باپ سے وعدہ کیا تھا اور محض ایفاء وعدہ کے لئے انہوں نے ایسا کیا۔ لیکن جب ان پر یہ ظاہر ہو گیا کہ وہ اللہ کا دشمن ہے تو اس سے

براءت ظاہر کر لی۔ ابراہیم رحیم مزاج اور حلیم ہیں۔

غرض یہ اہل سنت کے دلائل کا خلاصہ تھا اب یہاں ان علمائے اہل سنت کے چند اقوال کھے جاتے ہیں جنہوں نے اس بات کو ثابت کیا ہے کہ رسول اللہ صلعم کے والدین ایمان سے مشرف نہیں تھے۔

امام اعظم رحمۃ اللہ علیہ ”فقہ اکبر“ میں فرماتے ہیں کہ:

والدارسول اللہ ماتا علی الکفر۔
رسول اللہ صلی اللہ علیہ وسلم کے والدین کفر کی حالت میں مرے
ہیں۔

ملا علی قاری نے اس کی شرح میں لکھا ہے۔

وہذہ رد علی من قال انہما مساتا علی الایمان
او ماتا علی الکفر ثم احیاہما اللہ فماتا فی مقام
الایقان وقد افردت لہذہ المسئلہ رسالۃ مستقلة
ورفعت ما ذکرہ السیوطی الی آخرہ۔
یہ قول ان لوگوں کی تردید ہے جو اس بات کے قائل ہیں کہ
آنحضرت کے والدین ایمان کی حالت میں مرے ہیں یا یہ کہ وہ
کافر مرے مگر اللہ تعالیٰ نے انہیں زندہ کیا پھر وہ مقام یقین میں
وفات پائے۔ میں نے اس مسئلہ میں ایک مستقل رسالہ لکھا ہے
اور سیوطی نے جو کچھ لکھا ہے اس کی تردید کی ہے۔

مواہب لدنیہ میں لکھا ہے کہ۔

کذا روی عن عائشہ اخیاء ابویہ حتی امانا بہ اوردہ
السہیلی و قال فی اسنادہ مجاہیل و قال ابن کثیر
انہ حدیث منکر جدّاً وسندہ مجہول و قال ابن
دحیة ہذا الحدیث موضوع یردہ القرآن
والاجماع۔
ایسا ہی آنحضرت صلی اللہ علیہ وسلم کے والدین کا زندہ کیا جانا اور
ان کا ایمان لانا عائشہ سے مروی ہے جس کو سہیلی نے روایت کیا
ہے اور یہ کہا ہے کہ یہ حدیث منکر ہے اور اس کی سند مجہول ہے۔
ابن دحیہ کا قول ہے کہ یہ حدیث موضوع ہے جس کی تردید
قرآن اور اجماع سے ہوتی ہے۔

وقد جزم بعض العلماء ان ابویہ ناجیان و لیس فی
النار متمسکا لہذا الحدیث وغیرہ وتعقبہ عالم
اخر بانہ لم یر احداً صرح بان الایمان بعد انقطاع
العمل بالموت ینفع صاحبه فان ادعی احد
لبعض علمائے اس حدیث اور دوسری روایتوں سے استدلال کر کے
یہ رائے قائم کی ہے کہ آنحضرت صلی اللہ علیہ وسلم کے والدین ناجی
ہیں دوزخ میں نہیں ہیں۔ بعض دوسرے علمائے اس کی اس طرح
مخالفت کی ہے کہ کسی نے بھی یہ صراحت نہیں کی ہے کہ انقطاع عمل

الخصوصية فعليه الدليل وقد سبقه لذلك
ابوالخطاب بن دحيه و عبارته من مات كافراً لم
ينفعه الايمان بعد الرجعة بل لو امن عند المعاينة لم
ينفعه ذلك فكيف بعد الاعادة۔

یعنی موت کے بعد ایمان مفید ہو سکتا ہے۔ اگر کوئی شخص
خصوصیت کا دعویٰ کرتا ہے تو اس کی کوئی دلیل پیش کرنا چاہیے۔
اس سے پہلے ابوالخطاب بن دحیہ نے بھی یہی لکھا ہے کہ جو شخص
کافر مرے اس کیلئے رجعت کے بعد بھی ایمان مفید نہیں ہو سکتا
بلکہ موت کے آثار معائنہ کرنے (غرغره) کے بعد ایمان فائدہ
نہیں دیتا تو مرجانے کے بعد اس کے زندہ کئے جانے کی
صورت میں کیسے مفید ہوگا۔

امام فخر الدین رازی نے تفسیر کبیر میں لکھا ہے کہ:

واما اصحابنا فقد زعموا ان والدار رسول الله كانا
كافرين و ذكران نص الكتاب كفى هذه الاية تدل
على ان اذر كان كافرا و كان والد ابراهيم۔

ہمارے اصحاب کا خیال ہے کہ رسول اللہ کے والدین کافر تھے
اور انہوں نے یہ بھی ذکر کیا ہے کہ قرآن کا سیاق کلام اس آیت
میں اس بات پر دلالت کرتا ہے کہ اذر کافر تھے اور وہ ابراہیم
(علیہ السلام) کے باپ تھے۔

اسی کتاب میں دوسرے مقام پر لکھا ہے کہ:

ان رجلاً اتى الرسول عليه السلام و قال كلان ابى
فى الجاملية يصل الرحم و يقرى الضيف يمنح من
ماله فاين ابى فقال امات مشر كا قال نعم قال فى
ضحضاح من النار فولى الرجل يىكى فدعاه عليه
السلام فقال ان ابى و اباك و ابا ابراهيم فى النار۔

ایک شخص رسول اللہ صلی اللہ علیہ وسلم کے پاس آیا اور کہا کہ میرا
باپ جاہلیت میں قرابتداروں کے ساتھ نیک سلوک اور مہمان
نوازی کرتا اور اپنا مال بخشش کرتا تھا میرا باپ کس مقام میں ہے
حضرت نے فرمایا کیا تیرا باپ مشرک مرا تھا اس نے کہا ہاں
آپ نے فرمایا تب تو وہ دوزخ میں ہے پس وہ شخص روتا ہوا لوٹا
حضرت نے اسکو پھر بلایا اور فرمایا کہ میرا باپ۔ تیرا باپ اور
ابراہیم کے باپ دوزخ ہی میں ہیں۔

مسلم نے بھی اس حدیث کو روایت کیا ہے۔

جو شخص کفر کی حالت میں مرے وہ دوزخ میں ہے اور اس کیلئے
نیکیوں کی قرابت کا تعلق کچھ نفع بخش نہیں۔ اسی سے یہ بھی ثابت

قال ان ابى و اباك فى النار
نوى شارح مسلم كتهى ہیں۔

ان من مات علی الکفر فهو فی النار ولا ینفعه قرابة المقربین وفيه ان من مات فی الفطرة علی من کانت علی ه العرب من عبادة الاوثان فهو فی النار و لیس فی هذا مواخذة قبل بلوغ الدعوة فان هولاء کانت بلغتهم دعوة ابراهیم وغیره من الانبیاء و قال الامام فخرالدین من مات مشرکاً فهو فی النار وان مات قبل البعثة لان المشرکین کانوا قد غیروا الحنیفة دین ابراهیم واستبدلوا بها الشرک و ارتکبوه و لیس لهم حجة من الله و لم یزل معلوماً دین الرسل۔

ہے کہ جو شخص عرب کی عادت کے موافق بت پرستی کی حالت میں مرے وہ دوزخ میں ہے۔ اس سے دعوت پہنچنے سے پہلے مواخذہ ہونا لازم نہیں آتا کیونکہ انھیں ابراہیم وغیرہ انبیاء علیہم السلام کی دعوت تو پہنچ چکی تھی امام فخرالدین رازی کا قول ہے کہ جو شخص مشرک مرے وہ دوزخ میں ہے اگرچہ رسول اللہ (صلعم) کی بعثت سے پہلے ہی مرا ہو کیونکہ مشرکین اصل دین ابراہیم کو شرک سے بدل کر شرک کے مرتکب ہو گئے تھے حالانکہ اللہ تعالیٰ کی طرف سے ان کیلئے اس کی کوئی اجازت نہیں ہے اور آدم علیہ السلام سے خاتم الانبیاء تک تمام انبیاء (علیہ السلام) کے ادیان میں شرک کی مذمت اور شرک کیلئے دوزخ اور اس کے عذاب کی وعید اک امر معلوم اور تمام امتوں میں یکے بعد دیگرے ہر زمانہ میں متداول رہی ہے۔

تفسیر کشاف میں آیت ما کان للنبی والذین امنوا ان یتستغفروا للمشرکین الا یہ کا شان نزول یہ لکھا ہے۔

رسول اللہ صلعم نے فرمایا کہ میں نے اپنی ماں کی قبر کی زیارت کرنے کی اجازت چاہی اور مجھے اس کی اجازت دی گئی میں نے اپنی ماں کیلئے مغفرت مانگنے کی اجازت چاہی تو اسکی اجازت نہیں دی گئی اور یہ آیت نازل ہو گئی یہی صحیح ہے۔

قال رسول الله صلى الله انى استاذنت ربي فى زيادرة قبرامى فاذن لى واستاذنته فى الاستغفار لها فلم ياذن لى فنزلت و هذا اصح۔

مواہب لدنیہ میں ہے کہ

سیلمان بن بریدہ نے اپنے باپ سے روایت کی ہے کہ نبی صلعم جب مکہ کو آئے تو ایک قبر کے پاس تشریف لائے بیٹھ کر اس سے خطاب کرنے لگے پھر روتے ہوئے اٹھے ہم نے حضرت سے اس کی وجہ پوچھی فرمایا کہ (یہ میری ماں کی قبر ہے) میں نے اپنے پروردگار سے اس کی زیارت کی اجازت چاہی تو اللہ تعالیٰ نے مجھے اس کی اجازت دی اور اپنی ماں کی مغفرت کی میں نے

روى ابن جرير عن علقمة بن مرشد عن سيلمان بن بريدة عن ابيه ان النبي صلعم لما قدم مكة اتى رسم قبر فجلس فجعل يخاطب ثم قام مستعبراً فقلنا يا رسول الله افارا ينما صنعت قال انى استاذنت ربي فى زيارة قبرامى فاذن لى واستاذنته فى الاستغفار لها فلم ياذن لى فما راي اكثر باكيا من يومئذ و روى

ابن حاتم فی تفسیرہ عن عبداللہ بن مسعود ان رسول اللہ صلعم او ماء الی المقابر فاتبعناہ فجاہ حتی جلس الی قبر منها فنا جاہ طویلا ثم بکی فبکینا لیکائہ ثم قام فقام الیہ عمر بن الخطاب فدعاہ ثم دعانا فقال ما ابکا کم قلنا لبکائک فقال ان القبر الذی جلست عنده قبر امنة وانی اساذنت ربی فی زیارتها فاذن لی وانی استاذنتہ فی الدعاء لہا فلم یاذن لی وانزل اللہ علی ماکان للنبی والذین امنوا ان یتستغفروا للمشرکین ولو کانوا اولی قربی فاخذنی ما یاخذوا لو لد للوالد. وفی مسلم انی استاذنت ربی ان استغفر لا می فلم یاذن لی واستاذنتہ فی ان ازور قبرها فاذن لی فزوروا القبور فانہا تذکر الاخرة قال القاضی عیاض یکائہ علیہ السلام علی ما فاتھا ادارک ایامہ والایمان بہ۔

اجازت چاہی تو اجازت نہیں دی گئی (راوی کہتے ہیں کہ) رسول اللہ صلعم کو اس روز سے زیادہ کبھی روتے ہوئے انہوں نے نہیں دیکھا۔ ابن ابی حاتم نے اپنی تفسیر میں عبداللہ بن مسعود سے روایت کی ہے کہ رسول اللہ صلعم نے قبرستان کا قصہ فرمایا ہم آپ کے پیچھے ہوئے آپ ایک قبر کے پاس بیٹھ گئے اور دیر تک آہستہ آہستہ کچھ فرماتے رہے پھر رونا شروع کیا اور آپ کے رونے سے ہم بھی رو پڑے اس کے بعد آپ اٹھے عمر بن الخطاب آپ کی طرف بڑھے آپ انھیں اور ہم کو پاس بلایا اور پوچھا تم کیوں رو رہے ہو ہم نے عرض کیا آپ کے رونے کی وجہ سے۔ فرمایا میں جس قبر کے پاس بیٹھا تھا وہ آمنہ کی قبر تھی میں نے ان کی زیارت کی اللہ تعالیٰ سے اجازت چاہی اور مجھے اسکی اجازت دی گئی۔ میں نے ان کیلئے دعا کرنے کی اجازت چاہی تو اس کی اجازت نہیں دی گئی اور مجھ پر یہ آیت نازل ہوئی کہ (نبیؐ اور مومنوں کے لئے مشرکین کے حق میں مغفرت کی دعا کرنا جائز نہیں ہے خواہ وہ ان کے قرابت دار ہی کیوں نہ ہوں) پس مجھے وہی رنج ہوا جو فرزند کو اپنے ماں باپ کیلئے ہوتا ہے۔

مسلم کی روایت یہ ہے کہ میں نے اپنے پروردگار سے اپنی ماں کیلئے مغفرت چاہنے کی اجازت طلب کی تو اس کی اجازت نہیں ہوئی اور ان کی قبر کی زیارت کرنے کی اجازت ملی تم قبروں کی زیارت کیا کرو کیونکہ وہ آخرت کی یاد دلاتی ہے۔ قاضی عیاض کہتے ہیں کہ رسول اللہ صلعم کی زاری اسوجہ سے تھی کہ حضرتؐ کی ماں نے حضرتؐ کے زمانہ کو نہ پایا اور وہ حضرتؐ پر ایمان نہ لائیں۔

غرض ایسی ہی اور بہت روایتیں۔ ابن کثیر۔ عبدالوہاب۔ سہیلی وغیرہم نے لکھی ہیں جن کا استیعاب خیلے دوار اور اس موقع پر غیر

ضروری ہے۔ ان روایتوں کا خلاصہ یہی ہے کہ حضرت رسول اللہ صلی اللہ علیہ وسلم کے والدین ایمان سے مشرف نہیں تھے اور علمائے محققین اہل سنت جیسے امام اعظم ابن ابی حاتم۔ ابن کثیر۔ ابن وحیہ سہیلی۔ محی الدین نووی۔ عبد الوہاب شعرانی۔ امام فخر الدین رازی وغیرہ ہم کا یہی مذہب ہے۔

پس ظاہر ہے کہ مولف صاحب ہدیہ کا یہ قول کہ محققین حضرت کے والدین کے ایمان کے بھی قائل ہیں خلاف تحقیق ہے۔ شیخ جلال الدین سیوطی نے بھی جو کچھ لکھا ہے وہ بھی زیادہ تر قیاسات ہیں روایات نہیں ہیں ان کے مباحث کی بنا محض آداب پر ہے کہ والدین آنحضرت صلعم کی نسبت دخول نار اور وقوع عذاب وغیرہ اطلاقات کو وہ ناپسند کرتے ہیں یہ نہیں کہ فی الحقیقت ان کا ایمان سنداً متحقق اور ثابت ہے کہ

والثانی انه تکلم فی حق والدی المصطفیٰ بمالا
یحل لمسلم ذکرہ ولا یسرغ ان یجتزم علیہ فکرہ
فوجب علی ان اقوم بالانکار والفت فی ذالک ستة
مولفات شحنتها بالفوائد۔

دوسری بات یہ کہ اس نے مصطفیٰ صلعم کے والدین کے حق میں
ایسی باتیں کیں جن کا ذکر کسی مسلمان کو درست نہیں اور یہ اپنی
قطععی رائے قائم کر لینا مناسب ہے پس میں اسکا انکار کرنا اپنے
اوپر واجب جانا اور اس مسئلہ میں چھ رسالے تالیف کئے جو فوائد
سے مملو ہیں۔

مولف یواقیت نے بھی یواقیت کے چالیسویں بحث میں یہی لکھا ہے۔

وفی حکم ابوی النبی للشیخ جلال الدین السیوطی
فی هذه المسئلة ست مولفات وقد طالنا کلها
فرأیتها یرجع الی ان الادب مع رسول اللہ واجب۔

نبی صلی اللہ علیہ وسلم کے والدین کے متعلق شیخ جلال الدین
سیوطی کے چھ رسالے ہیں ان سب کا میں نے مطالعہ کیا ہے۔
میں نے دیکھا کہ ان کا مال بحث یہی ہے کہ رسول اللہ صلعم کے
ساتھ ادب ملحوظ رکھنا واجب ہے۔

پس مولف صاحب ہدیہ کا یہ قول بھی قرین صحت نہیں معلوم ہوتا کہ شیخ جلال الدین سیوطی دس رسالے اثبات ایمان والدین
حضرت میں تصنیف فرمائے ہیں۔

یملاء الارض قسطاً وعدلاً کی تحقیق: یہاں تک جس قدر بحث کی گئی ہے وہ حضرت امامنا مہدی موعود علیہ السلام کے والد
ماجد کے نام کی تحقیق اور اس کے متعلقہ مضامین سے متعلق تھی۔ اب مولف صاحب ”ہدیہ“ کے دوسرے اعتراض پر نظر تحقیق ڈالی جاتی
ہے کہ ”زمین کو عدل و انصاف سے بھر دینا حضرت امامنا علیہ الصلوٰۃ والسلام پر صادق نہیں آتا کیونکہ آپ صاحب حکومت نہیں تھے۔
یہ اعتراض حدیث کے اس حصہ سے تعلق رکھتا ہے جو ”یملاء الارض قسطاً وعدلاً کما ملئت ظلماً وجوراً“ ہے۔

چنانچہ مولف صاحب نے اس کی نسبت جو کچھ خیالات ظاہر کئے ہیں ان کا حاصل یہ ہے کہ:

مہدوی لا تقربوا الصلوٰۃ کا سائل کرتے ہیں۔ حدیث کے پچھلے حصہ کو دیکھ کر بہت گھبرائے اس واسطے کہ ان کے مہدی کو حکومت نصیب نہ ہوئی کہ زمین کو عدل سے بھر دینا ان پر صادق آئے اس لئے مہدوی اس میں طرح طرح کی تاویلیں اور تخریفات کرتے ہیں۔

مولف صاحب ہدیہ کے یہ تمام اعتراض بے اصل ہیں مہدویہ تو آیات قرآنی اور دوسری احادیث کا پورا پورا لحاظ کر کے اس حدیث کا معنی کرتے ہیں لہذا ان پر لا تقربوا الصلوٰۃ کا واقعہ کسی طرح صادق نہیں آسکتا البتہ خود مولف صاحب اور ان کی طرح وہ لوگ جو یملاء الارض کے صرف الفاظ دیکھ کر اور دوسرے احکام قرآن و حدیث سے آنکھیں بند کر لے کر اس حدیث کا غلط سلط معنی کرتے ہیں وہ ضرور لا تقربوا الصلوٰۃ کے واقعہ کا مصداق ہیں۔

ایسا ہی مہدوی اس حدیث کے جو معنی کرتے ہیں وہ لغت اور قواعد نحو اور محاورہ عرب کے ٹھیک مطابق ہیں لہذا ایسے معنی پر تاویل و تخریف کا اطلاق بھی کسی طرح صحیح نہیں۔

مولف صاحب ہدیہ کا یہ خیال بھی بے بنیاد ہے کہ عدل پھیلانے کیلئے حکومت ظاہری لازمی ہے کیونکہ ایسا خیال کرنا آیات و احادیث کے صریح خلاف ہے۔

اس تمام اجمال کی تفصیل علی الترتیب ناظرین کرام ملاحظہ فرمائیں حدیث کا آخری حصہ جس کی طرف مولف صاحب ہدیہ اشارہ کر رہے ہیں اسی کا معنی سمجھنے میں انہوں نے غلطی کی ہے اس کی تحقیق یہ ہے کہ زبان عرب میں الف لام (ال) کئی معنی کا فائدہ دیتا ہے کبھی یہ مضاف کے عوض میں آتا ہے جیسے قرآن شریف میں یوسف علیہ السلام کے قصہ میں ان کے بھائیوں کا قول نقل کیا گیا ہے کہ:

وائل القرية التي كنا فيها والعيبر التي اقبلنا فيها وانا
لصادقون (۱۳-۲- یوسف)

آپ قریہ والوں یا قافلہ والوں سے دریافت کر لیجئے جس میں ہم
تھے کہ ہم اپنے قول میں سچے ہیں۔

اس آیت میں واسئل القریہ سے مراد واسئل اہل القریہ ہے کیونکہ ظاہر ہے کہ قریہ سے کوئی بات کسی طرح پوچھی جاسکتی ہے۔ کبھی الف لام معبود ذہنی یا خارجی کا معنی دیتا ہے جس لفظ پر آئے اس سے مخصوص شی یا شخص مقصود ہوتا ہے جیسے ان آیتوں کو دیکھو۔

اذا اخرجہ الذین کفروا ثانی اثین اذہما فی الغار
الایۃ (۱۰-۱۲- توبہ)

جبکہ کفار نے آپ کو (اپنے وطن سے) نکال دیا اور غار میں آپ
دو میں سے ایک ہیں۔

ایضاً اذیبوا یوعنک تحت الشجرۃ الایۃ (۲۶-۱۲- فتح)

جبکہ وہ آپ سے درخت کے نیچے بیعت کر رہے تھے۔

یہاں مخصوص غار اور شجر مراد ہے تمام روئے زمین کے غار اور اشجار مراد نہیں ہے۔

اسی طرح یہ آیت کہ:

وقال موسى لقرمه استعينوا بالله واصبروا ان الارض لله يورثها من يشاء من عباده۔
موسى نے اپنی قوم سے کہا کہ اللہ تعالیٰ سے مدد چاہو اور صبر کرو یہ
زمین اللہ تعالیٰ کی ملک ہے وہ اپنے بندوں سے جس کو چاہے
اس کا وارث بناتا ہے۔

یہاں ارض (زمین) سے مراد خاص ارض فرعون یعنی سرزمین مصر ہے نہ کہ تمام روئے زمین ۱۔
کبھی ”الف لام“ جنس پر دلالت کرتا ہے یعنی جس لفظ پر آئے اس کی جنس مراد ہوتی ہے نہ کہ افراد جیسے کوئی حلف کرے لا
البس الشیاب (میں کپڑے نہیں پہنوں گا) تو اس سے جنس ثوب مراد ہے تمام افراد ثوب مراد نہیں اسی لئے کوئی بھی کپڑا اور کتنا بھی
کپڑا پہننے سے حلف توٹ جائے گی۔

کبھی استغراق کا فائدہ دیتا ہے یعنی جس پر یہ ”الف لام“ آئے اس سے اس کے تمام افراد مقصود ہوتے ہیں جیسے۔

والعصر ان الانسان لفي خسر الا الذين امنوا و عملوا الصالحات و تواصوا بالحق و تواصوا بالصبر۔ یعنی
ایمان و عمل صالح سے متصف اور ایک دوسرے کو حق اور صبر کی وصیت کرنے والوں کے سوا سب افراد انسانی ٹھہران میں ہیں۔ یہ
علمائے نحو کے اقوال کی تلخیص ہے (دیکھو معنی اللیب۔ شرح الفیہ وغیرہ)

ان نحوی قواعد کے تحت اس حدیث میں جو ”ارض“ پر الف لام آیا ہے وہ بھی یا تو عوض مضاف۔ یا عہد یا جنس یا استغراق کیلئے
ہو سکتا ہے۔ پہلی صورت میں ”الارض“ سے اہل ارض مراد ہوں گے تو سب کے سب اہل ارض کا فعل ”املا“ سے متاثر ہو جانا ضروری
نہیں ہے جیسے سب اہل قریہ سے سوال کیا جانا ضروری نہیں۔ اسی کی دوسری نظیر قرآن شریف میں دیکھو ارشاد ہوا ہے۔

فاستلوا اهل الذکر ان کنتم لا تعلمون۔ یعنی اگر تم نہ جانتے ہوں تو اہل علم سے پوچھ لو۔

یہاں بھی تمام کے تمام اہل علم یا اہل ذکر سے فعل سوال متعلق ہونا ضروری نہیں ہے۔ اسی طرح تمام اہل ارض کا فعل ”الا“ سے
متاثر ہونا ضروری نہیں۔ معنی عہد میں تو کوئی حصہ معین ہی مراد ہونا لازمی ہے تمام حصص ارض مراد نہیں ہو سکتے۔

جنس کا معنی ملحوظ ہو تو اس کا اطلاق بھی کم سے کم مقدار ”ما یصدق“ ۲ علیہ مفہوم الجنس پر ہوگا۔ کل افراد یا کل مقدار کا وجود ضروری
نہیں۔ پس ثابت ہوا کہ ایک معنی استغراق کے سوا باقی تینوں صورتیں بعضیت ہیں متکرم کلیت نہیں۔

اب ہم مولف صاحب ہدیہ سے پوچھتے ہیں کہ زمین کو عدل و انصاف سے بھرنے سے آپ کی کیا مراد ہے۔ اہل زمین عدل و

۱۔ یہ موسیٰ علیہ السلام کا قول ہے جو آپ نے اپنی قوم کو خطاب کر کے فرمایا ہے پہلے اپنی قوم کو صبر کرنے اور اللہ تعالیٰ ہی سے مدد چاہنے کی تلقین فرما کر بعد میں یہ
زمین اللہ تعالیٰ کی ملک ہونا اور اپنے بندوں میں سے جس کو چاہے عطا کرنے کی امید دلائی ہے اس لئے اکثر مفسرین نے الارض سے مراد ارض فرعون یعنی سرزمین
مصر بیان کی ہے چنانچہ علامہ مجیب نے بعد میں امام فخر الدین رازی کا قول تفسیر کبیر سے پیش کیا ہے۔

۲۔ یعنی جنس کا مفہوم جس پر صادق آتا ہے اس کی کم سے کم مقدار کا پایا جانا معنی جنس کیلئے کافی ہے۔ ۱۲

انصاف سے مملو ہو جانا مقصد ہے یا نفسِ زمین۔ نفسِ زمین مقصود ہو تو بعض حصہ زمین مراد ہے یا تمام روئے زمین از جز تا کل کہ اس کا کوئی حصہ بھی اس سے خالی نہ رہے۔ اگر معنی اول مراد ہے تو آپ بھی مہدویہ کے ہمنوا ہوئے اور مہدویہ پر حدیث کے آخری حصہ میں تاویل و تحریف کرنے کا اتہام خود بخود غلط ثابت ہو گیا۔ کیونکہ مہدویہ بھی اس حدیث کے وہی معنی کرتے ہیں جو آپ کر رہے ہیں۔ اور اگر معنی ثانی مراد ہے تو یہ معنی ”الارض“ کے الف لام کو استغراقی لینے کی صورت میں حاصل ہوگا لیکن حدیث میں کوئی ایسا قرینہ موجود نہیں ہے جو اسی پر دلالت کرتا ہو اور جس کی وجہ سے ”الارض“ کے الف لام کو معنی استغراقی ہی پر محمول کرنا ضروری ہو بلکہ زیادہ سے زیادہ یہ ایک معنی محتمل ہوگا۔ چونکہ علم نحو کے قواعد کے موافق یہاں دوسرے معانی محتملہ یعنی عہد و جنس و عوض مضاف بھی ہو سکتے ہیں اسی لئے استغراقی کے سوا دوسرے معنی بھی لینا جائز ہے۔ نتیجہ یہ ہوگا کہ آپ نے ایک معنی محتمل کئے دوسروں نے اسی حدیث کے دوسرے معنی محتمل لئے یہ بھی نہ تاویل ہے نہ تحریف اگر اس کو تاویل و تحریف کہا جائے تو آپ کے سمجھے ہوئے معنی بھی ضرور تاویل و تحریف ہوں گے کیونکہ اس کا کوئی قرینہ یا کوئی وجہ ترجیح نہیں ہے۔

یہ تو قواعد نحو کی بحث تھی جس سے ثابت ہو رہا ہے کہ متعدد معانی محتملہ میں سے کسی معنی کی قرائن سے تائید نہ ہوتی ہو تو کوئی بھی معنی لینا جائز ہے۔ اب ائے اصول شرعی و عقلی پر ان معانی کو جانچیں کہ اس حدیث کا یہ معنی کہ تمام روئے زمین کا عدل و انصاف سے اس طرح بھر جانا کہ اس کا کوئی جزء اور کوئی حصہ عدل و انصاف سے خالی نہ رہے یا یہ کہ تمام روئے زمین کے جملہ انسانوں کا ہدایت یافتہ اور تمام دنیا میں ایک ہی ملت یا ایک ہی دین ہو جانا جیسا کہ بعض کہتے ہیں کس حد تک عقل و نقل کے مطابق یا مخالف ہے ذرا سے غورو تامل سے دیکھئے تو ثابت ہوتا ہے کہ حدیث مذکور کا یہ معنی کئی وجہ سے عقل و نقل کے صریح خلاف ہے اور ایسا معنی لینے کی صورت میں اس کے بہت سے معارضات کتاب و سنت کے ساتھ لازم آتے ہیں۔ اولاً امام مہدی علیہ السلام کی ذات بالاتفاق حضرت رسول اللہ صلی اللہ علیہ وسلم کی تابع تام ہے۔ تمام روئے زمین پر عدل و انصاف اس طرح پھیلانا کہ کوئی حصہ اس کا اس سے خالی نہ رہے۔ یہ تمام انسانوں کا ملت واحدہ ہو جانا ایسا کام ہے کہ حضرت رسول اللہ صلی اللہ علیہ وسلم سے بھی ظہور میں نہیں آیا ہے کیونکہ آنحضرت صلی اللہ علیہ وسلم کی حیات تک تمام جزیرۃ العرب میں بھی دین حق نہیں پھیل سکا تھا اور دنیا کے بیٹھا ممالک میں ظلم و جور اور ضلالت و گمراہی کا دور دورہ تھا پس جو بات رسول اللہ صلی اللہ علیہ وسلم کے عہد مبارک میں نہ ہو سکی وہ آپ کے تابع تام یعنی امام مہدی علیہ السلام سے کس طرح ظہور میں آئے گی۔

ثانیاً حضرت امام مہدی علیہ السلام کی دعوت کی مدت اکثر احادیث میں کم از کم پانچ (۵) اور زیادہ سے زیادہ نو (۹) سال ثابت ہوئی ہے ایسی صورت میں لازم آئے گا کہ تمام روئے زمین کا ہر ملک اور ہر ملک کا ہر صوبہ و ہر ضلع و علاقہ اور ہر قصبہ و قریہ بلکہ روئے زمین کے پہاڑ۔ جنگل۔ صحرا۔ دریا۔ سمندر غرض کہ اس کا چپہ چپہ عدل و انصاف سے اس قلیل مدت میں ایسا بھر جائے کہ کوئی حصہ اس کا اس سے خالی نہ رہے اور اس دنیا میں بسنے والی تمام اقوام عالم اپنے اپنے آئین و مذاہب کو چھوڑ کر سب کے سب ہدایت یافتہ اور دین حق کے پیرو بن جائیں۔

ظاہر ہے کہ اس قلیل مدت میں اس دشوار بلکہ محال بات کی تکمیل ہو جانا صریح خلاف عقل ہے کیونکہ احادیث سے کہیں غیر معمولی

تیز رفتاری کی صراحت بھی نہیں ہے پس اس مدت میں جبکہ تمام روئے زمین کا صفر ہی متعذر ہے تو تمام اقوام عالم کا مغلوب یا مطیع ہو جانا کجا۔ پس اس سے یہ نتیجہ برآمد ہوتا ہے کہ یہاں دو میں سے کوئی ایک بات ضرور غلط ہونا چاہیے یا تو یہ مدت صحیح نہیں ہے یا اس حدیث کا یہ خلاف عقل مطلب و مفہوم لینا غلط ہے۔ مذکورہ مدت چونکہ متعدد احادیث سے ایسے واضح طور پر ثابت ہوئی ہے کہ اس کا انکار یا اس میں تاویل و توجیہ کرنے کی گنجائش نہیں ہے لہذا مذکورہ مدت غلط نہیں ہو سکتی۔ اس کے مقابل یہ مطلب و مفہوم نفس حدیث سے واضح طور پر مستفاد نہیں ہو رہا ہے بلکہ ایک احتمالی معنی جو دوسرے سرے صحیح اور موافق عقل و نقل معانی کو چھوڑ کر قیاس مع الفارق کے طور پر بیان کیا جا رہا ہے لہذا اس حدیث کا یہ مفہوم بیان کرنا ضرور غلط ہے۔ ثالثاً تمام روئے زمین سے ظلم و جور کا بالکل اٹھ جانا کتاب و سنت سے بھی غیر صحیح اور از قسم محالات معلوم ہوتا ہے کیونکہ اللہ تعالیٰ کا فرمان ہے کہ:

فاغرینا بینہم العداوة والبغضاء الی یوم القیامة ہم نے ان میں قیامت تک باہم دشمنی اور بغض کا مادہ ڈال دیا (۶-۷-۷-کوع) ہے۔

ایضاً والقینا بینہم العداوة والبغضاء الی یوم القیامة ہم نے ان میں قیامت تک باہم دشمنی اور بغض کا مادہ ڈال دیا (۶-۱۳-کوع) ہے۔

پہلی آیت نصاریٰ سے اور دوسری آیت یہود سے متعلق ہے یہ آیتیں اس امر کی نص صریح اور حکم قطعی ہیں کہ ان قوموں میں باہمی عداوت و بغض و جور کا اصلی مادہ ہے قیامت تک موجود رہے گا۔ تفسیر مدارک اور تفسیر کشاف میں لکھا ہے۔

فکلہم ابداً مختلف و قلوبہم شتی لا یقع اتفاق پس وہ کل کے کل ہمیشہ باہم مختلف اور ان کے دل پریشان رہیں بینہم ولا تعاضد ولا توافق۔ گے کہ ان میں اتفاق و موافقت اور تعاون نہ ہوگا۔

چونکہ یہ ایک ضابطہ ہے کہ جس امر کی نسبت ”الی یوم القیامة“ کی صراحت شارع کی طرف سے وارد ہوتی ہے اس کا دواماً و ابداً ہر وقت پایا جانا ضروریات سے اور اس کا انقطاع و ارتفاع محالات سے ہوتا ہے۔ اس لئے قیامت تک کوئی وقت بھی ایسا نہیں ہو سکتا جو بغض و عداوت اور ظلم و عدوان سے خالی ہو سکے۔ اگر حدیث مذکورہ کا معنی یہی لیا جائے تو امام مہدی علیہ السلام کا زمانہ بھی چونکہ قیامت تک کے ازمنا کا ایک جزء ہے اور آپ کا عدل و انصاف تمام اقوام عالم کو شامل ہونا فرض کیا جا رہا ہے لہذا آپ کے زمانہ میں تمام روئے زمین میں عدل و انصاف پھیل جانے کے ساتھ ساتھ یہود و نصاریٰ سے وہ بغض و عداوت بھی دور ہو جانا لازم آئے گا جس کی اللہ تعالیٰ نے نفی کی ہے اور یہ صورت قرآن شریف کے معارض اور صریح خلاف ہے۔

رابعاً۔ ملت واحدہ ہونے کا مضمون بھی کتاب اللہ کے صریح خلاف ہے کیونکہ اس بارہ میں آیات صاف اور قطعی طور پر ناطق ہیں کہ سب کے سب انسان ملت واحدہ اور ہدایت یافتہ نہیں ہو سکتے چنانچہ ارشاد فرمایا ہے۔

لو شاء ربك لجعل الناس امة واحدة ولا يزالون
مختلفين الا من رحم ربك ولذلك خلقهم الآية
(۱۲-۱۰-ہود)

اگر آپ کا پروردگار چاہتا تو سب آدمیوں کو ایک ہی امت بنا دیتا
ان لوگوں کے سوا جن پر آپ کے پروردگار نے رحم کیا ہے حیثہ و
اختلاف ہی کیا کرتے رہیں گے اور اسی کیلئے انہیں پیدا کیا ہے۔

ايضاً. لو شئنا لا يتنا كل نفس هداها ولكن حق القول
منى لا ملئن جهنم من الجنة والناس اجمعين
(۲۱-۱۵-سجدہ)

ایضاً۔ لو شئنا لا يتنا كل نفس هداها ولكن حق القول
منى لا ملئن جهنم من الجنة والناس اجمعين
اگر ہم چاہتے تو ہر شخص کو ہدایت عطا کرتے لیکن یہ بات محقق
ہو چکی ہے کہ میں جنات اور انسانوں دونوں سے جہنم کو بھر دوں
گا۔

ايضاً. ولو شاء الله لجمعهم على الهدى (۷-۱۰-
انعام)

ایضاً۔ ولو شاء الله لجمعهم على الهدى (۷-۱۰-
انعام)

ايضاً. ولو شاء ربك لآمن في الارض كلهم جميعاً
(۱۱-۱۵-يونس)

اور اگر آپ کا پروردگار چاہتا تو جو لوگ زمین میں ہیں وہ سب
کے سب ایمان لاتے۔

ان آیتوں کا خلاصہ یہی ہے کہ اگر اللہ تعالیٰ چاہتا تو سب لوگوں کو ایک ہی امت بنا دیتا۔ اگر چاہتا تو ہر شخص کو ہدایت عطا کرتا۔
اگر وہ چاہتا تو زمین پر رہنے والے سب کے سب ایمان لالیتے۔ اس کے معنی یہی ہوئے کہ اللہ تعالیٰ نے نہیں چاہا اس لئے ایسا نہیں
ہوا۔ چنانچہ علمائے نحو اور علمائے اصول کا قول ہے کہ ”لو“ ایک حرف شرط ہے جو دو امر یعنی شرط و جزا پر داخل ہوتا ہے ان کی اصطلاح میں
اس کا خلاصہ یہ ہے کہ یہ انتقائے ثانی بہ سبب انتقائے اول کا فائدہ دیتا ہے یعنی امر اول نہ ہونے کی وجہ سے امر ثانی بھی نہیں ہوا۔ اس کی
واضح دلیل اللہ تعالیٰ کا یہ فرمان ہے کہ لو كان فيهما الٰهة الا الله لفسدتا ليعني اگر آسمان و زمین میں کئی خدا ہوتے تو یہ آسمان و
زمین فاسد ہو جاتے۔ اس کا حاصل معنی یہی ہے کہ آسمان و زمین میں کئی خدا نہیں ہیں اس لئے آسمان و زمین فاسد نہیں ہوئے۔

پس اسی طرح ان آیتوں میں بھی حرف ”لو“ آیا ہے ان کا بھی حاصل معنی یہ ہے کہ اللہ تعالیٰ کی مشیت جاری نہیں ہوئی اس لئے
سب لوگ ایک ہی امت نہیں ہوئے۔ اور ہر شخص ہدایت یافتہ نہ ہو سکا اور نہ سب کے سب ایمان لاسکے چنانچہ مفسرین نے بھی ان
آیتوں کی تفسیر میں یہی صراحت کی ہے۔ تفسیر مدارک میں پہلی آیت کی یہ تفسیر کی ہے۔

لكن لم يشاء ولكن شاء ان يكونوا مختلفين۔
لیکن اللہ تعالیٰ نے ان کا ملت واحدہ ہونا نہیں چاہا بلکہ یہی
مشیت جاری ہوئی ہے کہ وہ مختلف ہی رہیں۔

تفسیر کشاف میں لکھا ہے۔

(اللہ تعالیٰ کا یہ قول کہ) اللہ تعالیٰ چاہتا تو ان کو ایک امت بنا دیتا یعنی ان کو ایک ہی امت والے بننے پر بیتاب کر دیتا یہ کلام نفی اضطرار پر مشتمل ہے اور یہ کہ دین حق پر اتفاق کیلئے انھیں اللہ تعالیٰ نے مضطر نہیں کیا سوائے ان لوگوں کے جن پر اللہ تعالیٰ نے رحم کیا اور ان پر مہربانی کی اور ان کو ہدایت کی پس وہی بغیر اختلاف کے دین حق پر متفق ہو گئے۔

لجعل الناس امة واحدة یعنی لا يضطرهم الى ان يكونوا اهل امة واحدة و هذا الكلام يتضمن نفى الاضطرار و انه لم يضطرهم الى الاتفاق على دين الحق الا من رحم ربك الا اناساً هداهم الله و لطف بهم فاتفقوا على دين الحق غير مختلفين۔

تفسیر معالم التنزیل میں ہے۔

اللہ تعالیٰ کا یہ قول کہ ان کو اسی کیلئے پیدا کیا ہے حسن اور عطا نے کہا ہے اس کا یہ مطلب ہے کہ اللہ تعالیٰ نے انھیں اختلاف ہی کیلئے پیدا کیا ہے۔

ولذالك خلقهم قال الحسن و عطاء و للاختلاف خلقهم۔

تفسیر کبیر میں آیت ”لو شاء ربك لامن من في الارض كلهم جميعاً“ کے تحت لکھا ہے۔

اللہ تعالیٰ کا یہ قول کہ اگر اللہ چاہتا تو کل کے کل ایمان لاتے لیکن یہ مشیت جاری نہیں ہوئی اور کل اہل زمین کو ایمان حاصل نہیں ہوا پس یہ آیت اس بات پر دلالت کر رہی ہے۔ کہ اللہ تعالیٰ نے کل کے ایمان کا ارادہ نہیں کیا ہے۔

لو شاء لامن كلهم لكن ما حصلت تلك المشية و ما حصل ايمان اهل الارض بالكلية فدل هذا على انه تعالى ما ارداد ايمان الكل الخ

حاصل یہ کہ ان آیات قرآنی سے ثابت ہے کہ تمام انسانوں کے امت واحدہ ہو جانے یا سب کے سب ایمان لانے کی نسبت اللہ تعالیٰ کی مشیت جاری نہیں ہوئی ہے اس لئے وہ سب ملت واحدہ نہیں ہوئے اور نہیں ہو سکتے اور نہ سب کے سب ہدایت یافتہ ہو گئے اور نہ ہو سکتے ہیں۔ اس کے مقابل بقول مولف ہدیہ اس حدیث کا یہ معنی ہوا کہ امام مہدی علیہ السلام کے زمانہ میں مشیت اللہ کے خلاف سب خلافت ایک ملت یا یہ کہ سب دین حق کے پیرو ہو جائیں گے پس اس حدیث کا یہی معنی لیا جائے تو یہ حدیث کتاب اللہ کے صریح خلاف ہو جاتی ہے۔ چونکہ حسب فرمان رسول اللہ تکثر لکم الاحادیث بعدی فاذا روى لكم عنی حدیث فاعرضوه علی کتاب اللہ فما دافق فاقبلوه و ما خالف فردوه۔ (اصول الشاشی) (میرے بعد احادیث زیادہ ہونگی جب مجھ سے کوئی حدیث روایت کی جائے تو پس اس کو کتاب اللہ پر پیش کرو اگر اس کے موافق ہو تو قبول کرو ورنہ اس کو رد کرو) احادیث کے جانچنے کا اصل معیار کتاب اللہ کی موافقت و عدم موافقت ہے لہذا یہ حدیث یا اس کا وہ جز جو کتاب اللہ کے صریح خلاف ہے غلط ہوگا لیکن نفس

حدیث کتاب اللہ کے خلاف نہیں ہے کیونکہ اس کا صحیح و حقیقی معنی کتاب اللہ کے ٹھیک مطابق ہے۔ پس ثابت ہوا کہ صحیح و حقیقی معنی کو چھوڑ کر جو معنی سمجھا جا رہا ہے وہ کتاب اللہ کے خلاف ہونے کی وجہ سے ضرور غلط ہے۔

خامساً۔ اس حدیث کا یہ معنی لینے سے جس طرح کتاب اللہ کی مخالفت لازم آتی ہے اسی طرح سنت صحیحہ سے بھی یہ حدیث معارض واقع ہوتی ہے۔ عمران بن حصین سے مشکاة میں روایت کی گئی ہے۔

رسول اللہ صلی اللہ علیہ وسلم نے کہا میری امت میں ایک نہ ایک جماعت ہمیشہ حق کیلئے لڑتی اور اپنے معاندین پر غالب آتی رہے گی تا آنکہ ان کے آخری لوگ دجال سے لڑیں گے۔ ابوداؤد نے اس کو روایت کیا ہے ثوبان سے روایت ہے رسول اللہ صلعم نے فرمایا میری امت میں جب تلوار چل جائے گی پھر قیامت کے دن تک نہ رُکے گی۔

انسؓ نے کہا کہ رسول اللہ صلی اللہ علیہ وسلم نے فرمایا کہ تین باتیں اصول ایمان ہیں جس نے لا الہ الا اللہ کہا ہو اس سے ہاتھ روک لینا کہ اس کے کسی گناہ کی بنا پر تکفیر نہ کرے اور کسی عمل کی وجہ سے اس کو اسلام سے خارج نہ سمجھے۔ میری بعثت سے لیکر اُس وقت تک جہاد جاری رہے گا کہ میری امت کا آخری شخص دجال سے لڑے اس کو کسی ظالم کا ظلم اور نہ کسی عادل کا عدل باطل و معطل نہ کر سکے گا۔

قال رسول اللہ صلعم لا تزال طائفة من امتی یقاتلون علی الحق ظاہرین علی من ناداهم حتی یقاتل آخرهم مسیح الدجال۔ دواہ ابوداؤد۔ عن ثوبان قال رسول اللہ صلعم۔ اذا وضع السیف فی امتی لم یرفع عنہم الی یوم القیامہ (مشکاة ناقلا عن ابی داؤد و الترمذی)

قال انسؓ قال قال رسول اللہ صلعم ثلث من اصل الایمان الکف عمن قال لا الہ الا اللہ لا تکفرہ بذنب ولا تخرجه من الاسلام بعمل والجهاد ماض من بعثنی اللہ تعالیٰ الی ان یقاتل اخر امتی الدجال لا یبطلہ جور جائر ولا عدل عادل الخ

ان حدیثوں میں بھی الی یوم القیامۃ اور دجال سے مقاتلہ کی صراحت موجود ہے جو سب سے آخری اور قیامت سے بالکل ملحق وقت ہے۔ پہلی حدیث سے صاف متبادر ہے کہ امت محمدیہ کی ایک نہ ایک جماعت حق کی تائید میں قیامت تک ہمیشہ لڑتی رہے گی اس سے صاف ظاہر ہو رہا ہے کہ قیامت تک ہمیشہ مخالفین حق کا وجود بھی رہے گا جن سے اہل حق لڑیں گے۔

دوسری حدیث سے ثابت ہے کہ امت محمدیہ کا آخری شخص جو دجال سے لڑے گا اس وقت تک جہاد جاری رہے گا چونکہ اسلامی اصطلاح میں کفار کے ساتھ لڑنے کو جہاد کہتے ہیں اور یہاں ”یقاتل“ کا قرینہ جہاد کو قتل ہی کے معنی میں لینے کا موید ہے اس سے ثابت ہے کہ ظہور دجال تک بھی دنیا میں کفر و ضلالت کا وجود پایا جائے گا جس کے مقابل جہاد ہوتا رہے گا۔ تو پھر امام مہدی علیہ السلام کے زمانہ میں کوئی مخالف حق کا وجود ہی نہ رہنا کس طرح ہو سکے گا کیونکہ قیامت تک کے زمانوں میں سے کوئی زمانہ جب اس سے خالی

نہیں ہے تو کونسا وقتِ فرصت ہو سکتا ہے جو کل زمین عدل و انصاف سے بھر جائے گی۔

تیسری حدیث سے ثابت ہو رہا ہے کہ خود مسلمانوں میں قیامت تک جنگ و جدال ہوتا رہے گا چنانچہ دوسری احادیث سے بھی اس مضمون کی تائید و توثیق ہوتی ہے جیسے مسلم نے کتاب الفتن میں عامرہ بن سعد سے روایت کی ہے کہ:

ان رسول اللہ صلی اللہ علیہ و سلم اقبل ذات یوم من العالیۃ حتی اذا من بمسجد نبی معاویۃ دخل فرکع رکعتین و صلینا معہ و دعا ربہ طویلاً ثم انصرف الینا فقال سالت ربی ثلاثاً فاعطانی اثنتین و منعی واحده سالت ربی ان لا یہلک امتی بالسنة فاعطینہا و سالت ان لا یہلک بالغرق فاعطینہا و سالت ان لا یجعل باسہم بینہم فمنعینہا۔

رسول اللہ صلی اللہ علیہ وسلم ایک روز عالیہ (مدینہ کے بالائی حصہ) سے تشریف لائے جب بنی معاویہ کی مسجد پر گزر رہا مسجد میں داخل ہوئے اور دو رکعت نماز ادا فرمائی ہم نے بھی آپ کے ساتھ نماز ادا کی۔ نماز کے بعد آپ دیر تک دعا کرتے رہے۔ پھر آپ نے ہماری طرف متوجہ ہو کر فرمایا میں نے اللہ تعالیٰ سے تین باتیں چاہیں جن میں دو مجھے دی گئیں اور ایک نہیں قبول ہوئی میں نے دعا کی کہ میری امت قحط اور غرق کے ذریعہ ہلاک نہ ہو یہ قبول ہو گئی۔ میں نے دعا کی میری امت آپس میں جنگ و جدال میں مبتلا نہ ہو پس مجھے اس سے منع کیا گیا۔

پس جب کہ فیما بین امت مقاتلہ و مجادلہ نہ ہونے اور بعض بعض کو ہلاک نہ کرنے کی دعا قبول نہیں ہوئی اور قیامت تک مسلمانوں میں تلوار چلتی رہے گی تو پھر قیامت تک کوئی زمانہ ایسا نہیں ہو سکتا کہ خود مسلمان ہی باہم متفق و متحد ہو سکیں تمام دنیا کی اقوام کا ایک ملت ہو جانا تو درکنار۔

سادساً۔ جو لوگ اجتماع مہدی عیسیٰ (علیہما السلام) کے قائل ہیں ان کے خیال کی بنا پر تو اس حدیث یملاء الارض کا مذکورہ معنی کبھی منطبق نہیں ہو سکتا کیونکہ اجتماع خلیفتین اور دوسرے معارضات جو مسئلہ اجتماع کے متعلق پیش ہوتے ہیں ان کے قطع نظر اس سے لازم آتا ہے کہ مہدی علیہ السلام کے زمانہ میں فتنہ دجال برپا رہے گا جو تمام اقسام کے فتنہ و فساد اور جور و ظلم سے بڑھ کر ہے جیسا کہ احادیث سے ثابت ہے۔ پس امام مہدی علیہ السلام کے زمانہ میں تمام روئے زمین میں عدل و انصاف پھیل جانا اور سب کے سب دین حق کے پیرو ہو جانا اور دجال کے فتنہ کا برپا ہونا باہم ایسے متضاد ہیں کہ دونوں وقت واحد میں جمع ہونا محال ہے۔

سابعاً یہ بھی مسلم قول ہے کہ امام مہدی علیہ السلام کے اکثر اعدا علمائے مذاہب ہوں گے پس خلیفہ اللہ کے ساتھ بغض و عداوت رکھنا ہی خود بڑا ظلم ہے کیونکہ ظلم کا معنی ”ضع اشی فی غیر محلہ“ ہے اور یہ ظلم تو وہ ظلم ہے جو ظہور امام علیہ السلام ہی سے پیدا ہوگا پھر ظلم کا ارتقاع کیا معنی۔ غرض امام مہدی علیہ السلام کا آیات و احادیث کے خلاف اور ان تمام وجوہ کے باوجود انواع و اقسام کے ظلم و جور کو تمام روئے زمین سے مٹا دینا مخالف عقل و نقل ہے ولا یقولہ العاقل۔

ثامناً۔ یہ معارضات اور سب دشواریاں ”الارض“ سے تمام روئے زمین مراد لینے کی غلطی کرنے کی صورت میں لاحق ہوتی ہیں اس کے عوض اگر ”الارض“ کے الف و لام کو استغراقی نہ لیں اور ”بعض الارض“ (زمین کے بعض حصے) مراد لیں جو نحوی قواعد کے لحاظ سے صحیح اور راجح بھی ہیں تو حدیث کے معنی عقل و نقل اور قانون قدرت کے موافق ہوتے ہیں چنانچہ اس کی بہت سی مثالیں آیات و احادیث اور محاورات میں بکثرت وارد ہیں جن میں الارض سے بعض حصہ ہائے زمین ہی مراد ہیں اولاً مثال کے طور پر چند آیتیں لکھی جاتی ہیں جن میں ”الارض“ سے بعض خاص خاص حصہ ہائے زمین مراد ہیں مثلاً۔

(۱) قال موسى استعينوا بالله واصبروا ان الارض لله يورثها من يشاء من عباده (۹-۵-اعراف) موسیٰ نے کہا اللہ تعالیٰ ہی سے مدد مانگو اور صبر کرو البتہ زمین اللہ تعالیٰ کی ملک ہے وہ اپنے بندوں میں سے جن کو چاہے اس کا وارث بناتا ہے۔

اس آیت میں بھی وہی ”الارض“ مذکور ہے لیکن اس سے مراد ارض فرعون یعنی سرزمین مصر ہے نہ کل روئے زمین چنانچہ مفسرین کا بھی یہی قول ہے تفسیر کبیر میں لکھا ہے۔

قول ان الارض لله يورثها من يشاء من عباده وهذا اطماع من موسى عليه السلام في ان يورثهم الله تعالیٰ ارض فرعون بعد اهلاكه وذلك معنی الارث وهو جعل الشئ للخلف بعد السلف۔

اللہ تعالیٰ کا یہ قول کہ زمین اللہ تعالیٰ کی ملک ہے اپنے بندوں میں سے جن کو چاہے اس کا وارث بناتا ہے۔ یہ موسیٰ علیہ السلام کی طرف سے اس بات کی امید دلانا ہے کہ اللہ تعالیٰ فرعون کو ہلاک کر کے اس کی سرزمین کا بنی اسرائیل کو وارث بنا دے گا کیونکہ وراثت کا معنی یہی ہے کہ سلف کے بعد ان کی کوئی چیز خلف کے لئے ہو جائے۔

(۲) قال عسى ربكم ان يهلك عدوكم ويستخلفكم في الارض۔ (۹-۵-اعراف) (موسیٰ نے) کہا قریب ہے کہ تمہارا پروردگار تمہارے دشمن کو ہلاک کر دے اور تم کو زمین میں اس کا جانشین بنا دے

یہ آیت بھی حضرت موسیٰ اور فرعون کے قصہ ہی سے متعلق ہے یہاں بھی الارض سے زمین فرعون ہی مراد ہے کیونکہ قال کے فاعل موسیٰ علیہ السلام ہی ہیں اور بنی اسرائیل سے خطاب ہے۔ ہلاکت دشمن سے فرعون کی ہلاکت مقصود ہے۔ چنانچہ مفسرین نے بھی یہی لکھا ہے۔

(۳). وعد اللہ الذین امنوا منکم و عملوا الصالحات لیستخلفنہم فی الارض کما استخلف الذین من قبلہم۔ (۱۸-۱۳-نور)

اللہ تعالیٰ تم میں سے مومنین و صالحین کے ساتھ وعدہ فرمایا ہے کہ اگلے لوگوں کو جس طرح دوسروں کا قائم مقام بنایا تھا اسی طرح تم کو بھی ان کا قائم مقام بنائے گا۔

اس آیت میں بھی اللہ تعالیٰ نے مومنین کو جو زمین عطا کرنے کا وعدہ فرمایا ہے اس سے بعض حصہ ہائے زمین مراد ہیں تمام روئے زمین مراد نہیں ہے امام فخر الزین رازی نے تفسیر کبیر میں لکھا ہے کہ:

الممراد بهذا الاستخلاف طريقة الامامة ومعلوم ان بعد الرسول الاستخلاف الذي هذا وصفه انما كان في ايام ابى بكر وعمر وعثمان لان في ايامهم كانت الفتوح العظيمة وحصل التمكين و ظهور الدين ولا امن۔

اس قائم مقام بنانے سے مراد امامت کا طریقہ ہے کیونکہ یہ معلوم ہے کہ رسول اللہ صلعم کے بعد وہ قائم مقامی جس کا یہ بیان ہے ابو بکر صدیق۔ عمر۔ عثمان۔ رضی اللہ عنہم ہی کے زمانہ میں ہوئی ہے اسلئے کہ انہی کے زمانہ میں بڑی بڑی فتوحات ہوئیں اور طاقت و امن حاصل ہوا۔

غرض اس صورت میں بھی ”الارض“ سے مراد بعض حصص زمین ہی ہے نہ کل ارض کیونکہ زمانہ رسول اللہ صلی اللہ علیہ وسلم سے اب تک اہل اسلام کو کل روئے زمین کی حکومت حاصل نہیں ہو سکی ہے چہ جائیکہ خلفائے راشدین کے عہد میں جس قدر حصہ زمین پر ان کی حکومت تھی وہ مخصوص ملک اور روئے زمین کے خاص خاص قطععات تھے خود آیت کے الفاظ سے بھی یہی مستفاد ہوتا ہے اس لئے کہ اللہ تعالیٰ نے کما استخلف الذین من قبلہم فرمایا ہے۔ یعنی مومنین صالحین کو ہم ایسا ہی زمین کا حاکم بنائیں گے جیسا کہ ان کے پہلے لوگوں کو بنایا تھا۔ پہلے لوگوں سے مراد مفسرین نے بنی اسرائیل بیان کی ہے۔ پس ظاہر ہے کہ بنی اسرائیل کو بھی مصر و شام وغیرہ کی حکومت دی گئی تھی نہ کہ تمام روئے زمین کی تو مومنین صالحین کو بھی خواہ ان سے خلافت راشدہ مراد لیں یا اور کوئی اسلامی دور بعض حصہ زمین ہی کی حکومت عطا کرنے کا وعدہ ثابت ہوا نہ کہ تمام روئے زمین کا۔ ایسا ہی ایک اور آیت میں بھی یہی وعدہ کیا گیا ہے۔

(۴) لقد كتبنا في الزبور من بعد الذكر ان الارض يرثها عبادي الصالحون (۱۷-۷-سورة الحج)

ہم نے زبور میں (پندو) نصیحت کے بعد یہ بات لکھی ہے کہ ہمارے نیک بندے زمین کے وارث ہوں گے۔

تفسیر بیضاوی میں لکھا ہے کہ ”الارض“ سے مراد اس آیت میں زمین جنت ہے یا زمین بیت المقدس۔ دونوں صورتوں میں بھی زمین خاص ہوئی ایسا ہی بعض مفسرین نے عباد صالحین سے امت محمدیہ مراد لی ہے اس صورت میں بھی ارض جنت عام نہیں بلکہ تخصیص بعد تخصیص ہوتی ہے کیونکہ اولاً ارض مطلق سے ارض جنت مراد لینا خود تخصیص ہے بعد ازیں ایک اور تخصیص یہ ہوئی کہ ارض جنت کا بھی وہ خاص حصہ مراد ہوا جو امت محمدیہ کو ملے گا کیونکہ صاف ظاہر ہے کہ کل جنت کی وراثت امت محمدیہ کو حاصل نہیں ہے بلکہ سابقہ امتوں

کے مومنین بھی جنت میں رہیں گے۔ پس امت محمدیہ بعض حصہ زمین جنت کی وارث ہوگی نہ کل کی۔

ان آیتوں کے علاوہ جو اوپر لکھی گئی ہیں اور بھی کئی آیتیں ہیں جن سے ثابت ہوتا ہے کہ لفظ ”الارض“ سے تمام روئے زمین کہ اس کا کوئی حصہ بھی خارج نہ ہو مراد نہیں ہے بلکہ خاص حصہ ہائے زمین مراد ہیں۔ پس حدیث زیر بحث میں بھی ”الارض“ سے زمین کے سارے کے سارے حصے اور قطععات نہیں بلکہ اس کے بعض حصے اور قطععات مراد ہو سکتے ہیں۔

اگر کوئی خیال کرے کہ حدیث مذکور میں ”یملاء“ کے معنی بھرنے کے ہیں۔ ”الارض“ سے جو حصہ زمین مراد ہوگا اسی کا بھرنا مقصود ہوگا پس ”یملاء الارض“ کا معنی ”یملاء کل الارض“ لینا ضروری نہیں ہے بلکہ ”یملاء بعض الارض“ ہی صحیح ہو سکتا ہے۔

اس کے علاوہ محاورہ میں خود املا کا یہ معنی بہت کم مراد ہوتا ہے کہ کوئی چیز اس طرح بھردی جائے کہ اس میں کسی اور چیز کی بالکل گنجائش نہ رہے۔ بلکہ اکثر اس کا معنی مجازی لیا جاتا ہے جیسے ملاء السوق بُراً (بازار گھوٹوں سے بھر گیا ہے) کہتے ہیں مگر اس سے بازار کا گھوٹوں سے اس طرح بھر جانا مراد نہیں ہوتا کہ بازار میں کوئی اور جنس ہی نہیں ہے یا یہ کہ بازار میں تل دھرنے یا قدم رکھنے کی جگہ باقی نہیں ہے۔

بعض آیات قرآنی سے بھی اس کی توضیح ہوتی ہے مثلاً خدائے تعالیٰ نے ابلیس کو خطاب کر کے فرمایا ہے۔

لا ملئن جہنم منک و ممن اتبعک منهم اجمعین۔ البتہ میں تجھ سے اور تیرے سب پیروؤں سے جہنم کو بھر دوں گا۔

چونکہ یہ اللہ تعالیٰ کا ایسا وعدہ حق ہے کہ اس کا خلاف کسی وجہ اور کسی طرح سے ممکن نہیں اس لئے اگر ”املا“ سے مذکورہ معنی مراد ہوتو لازم آئے گا کہ جہنم ابلیس اور اس کے پیروؤں سے اس طرح بھردی جائے کہ کوئی جگہ بھی ان سے خالی نہ رہے اور کوئی اور چیز اس میں سما نہ سکے۔ حالانکہ یہ معنی دوسری آیت سے مطابق نہیں ہوتی کیونکہ دوسری آیت میں ذکر کیا گیا ہے کہ:

یوم نقول لجہنم هل امتلئت و تقول هل من مزید اس دن ہم دوزخ سے پوچھیں گے کہ تو (دوزخیوں) سے بھر گئی وہ کہے گی کیا اور بھی ہے؟ (۲۶-۱۷-ق)

ظاہر ہے کہ یہ سوال اس حالت میں ہوگا جبکہ ابلیس اور اس کی پیروی کرنے والے سب کے سب دوزخ میں ڈالے جانے کے بعد بھی اس کے کچھ حصے خالی ہی رہیں گے جہی تو وہ اور بھی زیادہ ڈالے جانے کی خواہش کرے گی پس اس سے ظاہر ہے کہ پہلی آیت میں لا ملئن جہنم (میں جہنم کو ضرور بھر دوں گا) جو وارد ہے اس سے کل جہنم بھردینا مراد نہیں ہے بلکہ بعض حصہ جہنم مراد ہے کیونکہ اگر یہ معنی لیا جائے تو دوسری آیت سے مطابق نہ ہوگا۔

یہ تو تفسیر القرآن بالقرآن کے اصول پر آیت لا ملئن جہنم کا معنی ہو اب تفسیر القرآن بالحدیث کے اصول پر اس آیت کو

دیکھئے تو تب بھی ”املا“ کے یہی معنی مجازی ثابت ہوتے ہیں چنانچہ ابن عباس رضی اللہ عنہما سے روایت ہے کہ:

لا یلقى فیہا فوج الا ذهب فیہا ولا یملاء ماشئ
فتقول الست قد اقسمت لتملاء فی فیضع قدمہ
علیہا تعالیٰ عما یقول الظالمون ثم یقول هل
امتلت فتقول قط قط قد امتلت (معالم التنزیل)
جہنم میں جو بھی جماعتیں ڈالی جائیں گی وہ اس میں چلی ہی
جائیں گی اور کوئی چیز جہنم کو نہ بھر سکے گی وہ اللہ تعالیٰ سے کہے گی
یا اللہ تو نے تو مجھے بھرنے کی قسم سے یاد فرمائی ہے پس اللہ تعالیٰ
اس پر اپنا قدم رکھے گا (اسکی نسبت ظالم جو کچھ بھی کہتے ہیں اللہ
تعالیٰ اس سے پاک اور برتر ہے) پھر اللہ تعالیٰ فرمائے گا کیا تو
بھرگئی وہ کہے گی بس بس میں بھرگئی۔

بخاری کی روایت سے بھی اس کی تائید ہوتی ہے جس کا خلاصہ یہ ہے کہ:

لا تزال جہنم تقول هل من مزید حتی یضع رب
العزرة فیہا قدمہ فتقول قط قط۔
جہنم بل من مزید ہی کہتی رہے گی تا آں کہ رب العزت اپنا قدم
اس میں رکھے گا پس وہ قط قط کہنے لگے گی۔

ان حدیثوں کے نظر کرتے جب قدم رب العزت سے وہ بھر رہی ہے تو ثابت ہوا کہ ”لا ملئن جہنم“ سے حقیقتاً جہنم کا ابلیس
اور اس کے پیروں سے پوری طرح بھر جانا مراد نہیں ہے۔ یا یہ ہوگا کہ املا کے معنی ادخال کے لئے جائیں گے یعنی ہم جہنم میں ابلیس اور
اس کی پیروی کرنے والوں کو داخل کریں گے۔

پس حدیث ”یملاء الارض“ قسطاً وعدلاً کے معنی بھی عدل وانصاف ظاہر کرنے کے ہوں گے یا اس سے یملاء بعض
الارض قسطاً و عدلاً مراد ہیں۔ لفظ املا کی وجہ سے تمام روئے زمین مراد نہیں ہو سکتی۔

ہمارے اس بیان کی تائید و تصدیق اس سے ہوتی ہے کہ بعض روایتوں اور محاوروں میں یہی الفاظ املاء الارض کے آئے ہیں
اور ان سے قطعاً تمام روئے زمین مراد نہیں ہے چنانچہ جمع الجوامع میں یہ روایت لکھی ہے کہ ابن عباس رضی اللہ عنہما نے حضرت عمر رضی
اللہ عنہ سے کہا:

یا امیر المؤمنین ان اسلامک لنصراً وان امارتک
لفتحا واللہ لقد ملئت الارض عدلاً فقال عمر اشهد
لی بهذا عند اللہ یوم القیامة قال نعم۔
اے امیر المؤمنین آپ کا اسلام لانا (دین کی) نصرت ہے اور
آپ کی امارت فتح ہے اللہ کی قسم آپ نے زمین کو عدل سے
بھر دیا ہے۔

عمرؓ نے کہا تم قیامت کے دن اللہ تعالیٰ کے روبرو اس کی شہادت
دینا کہا ہاں دونگا۔

ابن سعد ان عمر بن الخطاب قال ليت شعری من ذوالشثن من ولدی الذی یملاء الارض عدلاً کما ملئت جوراً۔
ابن سعد نے روایت کی ہے کہ عمر بن الخطاب نے فرمایا کہ کاش میں اپنے سخت گیر فرزند کو جانتا جو زمین کو عدل سے ایسا بھر دے گا جیسا کہ وہ ظلم سے بھر گئی ہوگی۔

شیخ جلال الدین سیوطی نے تاریخ الخلفاء میں ولید بن عبد الملک کے حالات کے ضمن میں لکھا ہے۔

ابو نعیم فی الحلیة عن ابن شوذب قال اخرج ابو نعیم نے اپنی کتاب ”حلیة“ میں ابن شوذب سے روایت کی ہے کہ عبد العزیز نے کہا کہ ولید شام کا حاکم تھا اور حجاج عراق کا۔ عثمان بن حبارہ حجاز کا اور قرہ بن شریک مصر کا واللہ زمین ظلم سے بھر گئی تھی۔

تاریخ الخلفاء میں عمر بن عبد العزیز کے بیان میں لکھا ہے۔

بویع بالخلافة فی صفر سنة تسع و تسعين فمکث فیها سنتین و خمسة اشهر ملاء فیها الارض عدلاً و رد المظالم و سن السنن الحسنة۔
عمر بن عبد العزیز سے ماہ صفر ۹۹ھ میں بیت خلافت ہوئی اور دو سال پانچ مہینہ خلیفہ رہے اس مدت میں انہوں نے زمین کو عدل سے بھر دیا اور مظالم کو روکا نیک طریقے جاری کئے۔

سیوطی نے رسالہ تبیض الصحیفة فی مناقب الامام ابی صنیفہ میں لکھا ہے کہ:

بشر بالامام الشافعی فی حدیث لا تسبوا قریشا فان عالمها یملاء الارض علماً۔
(رسول اللہ صلی اللہ علیہ وسلم نے) اس حدیث میں امام شافعی کی بشارت دی ہے کہ تم قریش کو دشنام نہ دو کیونکہ ان کا ایک عالم زمین کو علم سے بھر دے گا۔

اب انصاف پسند حضرات کے لئے انصاف و دیانت کے ساتھ اس امر کا فیصلہ کرنا آسان ہے کہ ان تمام روایتوں میں بھی قریباً وہی الفاظ اور مضمون مندرج ہے اور زمین کا خواہ عدل یا ظلم یا علم سے بھر جانا جو مذکور ہے اس سے کل روئے زمین مراد لینا کسی طرح صحیح نہیں کیونکہ خواہ حضرت عمرؓ ہوں یا عمر بن عبد العزیزؓ ان کا عدل و انصاف تمام روئے زمین پر کہاں پھیل سکا اور کب امام شافعیؒ نے تمام روئے زمین کو علم سے بھر دیا۔ بلکہ ان سب میں ”املاء الارض“ سے قطعاً و یقیناً بعض قطعاً زمین ہی مراد ہیں اور تمام روئے زمین مقصود نہیں ہے۔ اور یہ حسب محاورہ عرب صحیح بھی ہے۔ لہذا اس حدیث میں بھی جبکہ الفاظ و عبارت متحد ہیں بعض قطعاً ارض مراد لینا ضرور صحیح ہونا چاہیے۔

اس وقت تک جو جوہر و دلائل بیان کئے گئے ہیں ان میں ہر ایک سے کافی طور پر یہ ثابت ہے کہ ”یملاء الارض قسطاً و عدلاً“

سے تمام روئے زمین عدل و انصاف سے بھر جانے کا مطلب نکالنا صحیح نہیں ہے۔ ان کے علاوہ اسی مسئلہ کا ایک تحقیقی پہلو یہ بھی ہے کہ خلفاء اللہ کی نسبت جہاں اس قسم کے اطلاق ہوتے ہیں وہاں ان سے ان کی تعلیمات کی خوبی و جامعیت اور تاثیر و صلاحیت کی طرف اشارہ ہوتا ہے۔ ان سے بالفعل اسی وقت یہ نتائج ظہور میں آجانا مقصود نہیں ہوتا۔ حدیث میں آیا ہے کہ رسول اللہ صلی اللہ علیہ وسلم نے ارشاد فرمایا ہے کہ بعثت لا تتم مکارم الاخلاق۔ (میں اخلاق حسنہ کی تکمیل و تمامیت کے لئے مبعوث ہوا ہوں)۔

اسی طرح رسول اللہ صلعم نے فرمایا ہے لی خمسة اسماء انا محمد ونا احمد وانا الماحی الذی یحو اللہ بی الکفر الحدیث (باب التاویل) میرے پانچ نام ہیں۔ میں محمد ہوں۔ میں احمد ہوں۔ میں ماحی (محو کرنے والا) ہوں میرے ذریعہ اللہ تعالیٰ کفر کو محو کر دے گا۔ شرح عقائد میں آنحضرت صلی اللہ علیہ وسلم کی توصیف میں لکھا ہے واکمل کثیراً من الناس فی الفضائل العلمیة والعملیة ونوار العالم بالایمان والعمل الصالح (رسول اللہ صلی اللہ علیہ وسلم نے اکثر لوگوں کو علمی و عملی فضائل میں کامل کر دیا اور عالم کو ایمان اور عمل صالح سے منور فرمادیا۔)

ان کے علاوہ بھی اور بے شمار اقوال اسی قسم کے آنحضرت صلعم کی شان میں ملتے ہیں لیکن ان سے مراد یہی ہوتی ہے کہ دعوت حق جو عالم کو نور ایمان و عمل صالح سے منور کرنے اور کفر کے محو ہونے اور مٹ جانے کا باعث ہے اس کی تبلیغ ہوگئی۔ بالفعل کفر کو محو کر دینا مقصد نہیں ہے۔

اللہ تعالیٰ نے قرآن شریف میں حضرت شعیب علیہ السلام کے متعلق جو ارشاد فرمایا ہے وہ بھی اسی کی واضح مثال ہے۔

والی مدین اخاهم شعیباً قال یا قوم اعبدوا اللہ
ما لکم من الہ غیرہ قد جاء تکم بینة من ربکم فاو نوا
الکیل والمیزان ولا بتخسوا الناس اشیاء ہم ولا
تفسوا فی الارض بعد اصلاحها ذالکم خیر لکم ان
کنتم مومنین۔
ہم نے اہل مدین کی طرف ان کے بھائی شعیبؑ کو بھیجا انہوں
نے ان لوگوں سے کہا کہ اے میری قوم والو اللہ ہی کی عبادت
کرو اس کے سوا تمہارا اور کوئی معبود نہیں ہے۔ تمہارے
پروردگار کی طرف سے واضح دلیل آگئی ہے تو اب ناپ اور تول
پورا کرو لوگوں سے جو چیزیں خریدو ان میں کمی نہ کیا کرو۔ اور
زمین کی اصلاح ہو جانے کے بعد اس میں فساد برپا نہ کرو۔ اگر
تم ایماندار ہو تو تمہارے لئے یہی بہتر ہے۔

اب دیکھئے کہ اولاً ”فی الارض“ سے کل روئے زمین نہیں بلکہ ارض مدین مراد ہے اور تمام ارض مدین بھی کہاں اصلاح پذیر ہوئی تھی کیونکہ شعیبؑ پر چند افراد کے سوا تمام اہل مدین ایمان نہیں لائے تھے۔ اس کے باوجود اللہ تعالیٰ نے شعیب علیہ السلام کے مبعوث ہونے کو بینہ اور دعوت شعیبؑ کو اصلاح زمین قرار دیا ہے۔ تفسیر معالم التنزیل میں لکھا ہے۔

بعد اصلاحها ای ببعث الرسل و الامر بالعدل و اللہ تعالیٰ نے زمین کی اصلاح کے بعد جو فرمایا ہے اس کا معنی
بعث کل نبی الی قوم فہو صلاحہم۔
پیغمبروں کا مبعوث ہونا اور عدل کا حکم کرنا ہے ہر نبی کا ان کی
قوم کی طرف مبعوث ہونا اس قوم کی اصلاح ہے۔

پس معلوم ہوا کہ ہر خلیفۃ اللہ کی بعثت اور فقط عدل و ایمان کے احکام کی تبلیغ ہی اصلاح ارض ہے اور عدل و انصاف کی اشاعت
ظاہری حکومت یا بادشاہت پر موقوف نہیں ہے جیسا کہ مولف صاحب ہدیہ نے سمجھا ہے ورنہ ثابت کرنا ہوگا کہ حضرت شعیبؑ اور
حضرت پیغمبر اسلام صلعم کو حکومت ظاہری یا بادشاہت کہاں حاصل تھی جو ان پر اصلاح زمین کرنا اور نور ایمان سے تمام عالم کو منور فرمانا
صادق آئے۔ یہاں بھی بلا کسی تفاوت کے یہی صورت ہے کہ ” یملاء الارض قسطاً و عدلاً “ بھی بلا کم و کاست ” یمحو اللہ
بی الکفر “ اور ” نور العالم بالایمان و العمل الصالح “ وغیرہ کے ٹھیک مماثل ہے۔ اس سے بھی امام مہدی علیہ السلام کی مفید
عدل و انصاف تعلیمات کی طرف اشارہ ہے بالفعل اس کا ظہور ہو جانا مقصود نہیں ہے۔

اگر مولف صاحب ہدیہ اس معنی کی صحت کا انکار کریں تو ان سے پوچھا جاتا ہے کہ اگر کوئی مخالف اسلام آپ پر یہ اعتراض کرے
کہ تمہارے پیغمبر کا تو یہ دعویٰ ہے کہ وہ مکارم اخلاق کی تکمیل کے لئے آئے ہیں اور ان کے ذریعہ کفر مٹو جائے گا۔ تمہارے بڑے
بزرگوں کا قول ہے کہ پیغمبر اسلامؐ نے عالم کو ایمان سے منور کر دیا ہے مگر دنیا میں بے انتہا بد اخلاقیوں موجود ہیں سارے جہاں سے کفر
کہاں مٹو ہوا ہے اور تمام عالم ایمان سے کب منور ہو گیا ہے تو آپ اس کا کیا جواب دیں گے؟ بیان فرمائیں۔

ان مباحث کے علاوہ اور بھی کئی مباحث ہیں جو اس حدیث کے معانی سے متعلق ہو سکتے ہیں اور ان سے حضرت امامنا مہدیؑ
موجود علیہ السلام کی ذات اقدس پر یہ حدیث پوری منطبق ہوتی ہے اور مولف صاحب ہدیہ کے دعویٰ ہائے باطل ہباءً منشور ہو جاتے
ہیں لیکن ہم اس وقت اسی قدر قلیل پر اکتفا کرتے اور دلیل سوم کی نسبت جو شبہات پیش کئے گئے ہیں ان کی تحقیق شروع کرتے ہیں۔

مولف صاحب ہدیہ نے ” دلیل سوم بیان کر کے اس پوجو اعتراضات کئے ہیں اس کا خلاصہ یہ ہے کہ:

رایاتِ سود کی تحقیق کہ وہ شرط مہدیت ہیں کہ نہیں: (دلیل سوم)۔ ”عن ثوبان قال قال رسول اللہ
صلی اللہ علیہ وسلم اذا رايتم الرايات السود قد جاءت من قبل خراسان فاتوها فان فيها
خليفة اللہ المہدی رواہ احمد والبیہقی فی دلائل النبوة کذا فی المشکوٰۃ۔ یعنی فرمایا
رسول اللہ صلی اللہ علیہ وسلم نے جس وقت دیکھو تم نشان کا لے لے آئے ہیں طرف سے خراسان کے پس آؤ ان
میں اس لئے کہ ان نشانوں میں خلیفہ اللہ کا مہدی ہے اتنی۔ یہ صحیح معنی اس حدیث کے ہیں موافق محاورہ و
زبان اور روایت و درایت کے۔“

”یہ حدیث اگرچہ مہدوی اپنے مہدی کے واسطے شاہد و دلیل ٹہراتے ہیں لیکن ان پر ہرگز منطبق نہیں ہوتی اس
واسطے کہ ان کے مہدی کے ساتھ سوائے چند مفلوک الحال کے کچھ فوج و سپاہ نہ تھی کہ ان میں کالے نشان

ہوتے۔ دوسرے یہ کہ ان کے مہدی ہندوستان سے خراسان کو گئے اور وہیں بعد نو مہینے کے مر گئے خراسان کی طرف سے آنا ان پر کہاں صادق آتا ہے کہ مصداق حدیث کے ہوویں۔ مگر مہدوی فقط لفظ خراسان کا دیکھ کر اپنے واسطے سند ٹھہراتے ہیں اور سراسر تحریف معنوی کر کے اپنے پر جماتے ہیں۔‘

اس ضمن میں مولف صاحب ہدیہ نے جو کچھ لکھا ہے اس کے دو حصے ہیں ایک حدیث سے متعلق ہے۔ دوسرا مولوی سید عیسیٰ صاحب کے ترجمہ سے تعلق رکھتا ہے حدیث سے متعلق دو شبہات پیش کئے گئے ہیں اول۔ یہ کہ حضرت امامنا علیہ السلام کے ساتھ چند مفلوک الحال کے سوا کوئی فوج و سپاہ نہ تھی کہ ان میں کالے نشان ہوتے۔ ثانی یہ کہ آپ ہندوستان سے خراسان کو گئے ہیں آپ پر خراسان کی طرف سے آنا صادق نہیں آتا۔ ہم پہلے انہی شبہات پر بحث کرتے ہیں۔ مولوی سید عیسیٰ صاحب کے ترجمہ سے متعلقہ اعتراضات پر بعد میں بحث کریں گے۔

مولف صاحب ہدیہ کا پہلا شبہ کئی وجوہ سے غلط ہے۔

اولاً حدیث مذکورہ صدر میں صرف ”رایاتِ سود“ کے الفاظ ہیں فوج و سپاہ کا ہونا حدیث میں کہیں مذکور نہیں ہے۔ پس مولف صاحب ہی کا بیان کردہ معنی اگر صحیح فرض کر لیا جائے تو امام مہدی علیہ السلام کے ساتھ محض ”رایاتِ سود“ رہنا چاہیے اور بس۔ فوج و سپاہ نہ ہونے کے اعتراض کی کوئی تائید الفاظ حدیث سے مطلق نہیں ہوتی۔

ثانیاً۔ کالے نشان اور فوج کا وجود بھی لازم و ملزوم نہیں ہے کہ فوج کہتے ہی نشان کا تصور یا نشان کہتے ہی فوج و سپاہ کا تصور لازمی ہو کیونکہ یہ ممکن ہے کہ فوج بے نشان ہو یا نشان و نشانی بغیر فوج کے رہے۔ یا نشان ہوں بھی تو کالے نہ ہوں کوئی اور رنگ کے ہوں۔

ثالثاً۔ فوج اور نشان کا وجود بھی مہدیت کی علاماتِ مخصّصہ ممیّزہ سے ہرگز نہیں ہو سکتا کیونکہ صدہا امر اصاحبِ فوج و نشان ہوتے ہیں کیا بجز فوج اور کالے نشان ہونے کے ان کا مہدی ہونا بھی تسلیم کر لیا جائے گا۔ ہرگز نہیں بلکہ امام مہدی علیہ السلام کی علاماتِ مخصّصہ ممیّزہ اخلاقِ حسنہ محمدی ہیں نہ یہ کہ ایک کالا کپڑا لکڑی پر لگا رہتے ہی وہ کالے کپڑے والا آپ کے پاس مہدی ہو جائے گا۔

لا یقولہ عاقل فضلاً عن العالم الماہر (یہ ایسی بات ہے کہ کوئی عقلمند تو نہ کہے گا چہ جائیکہ کوئی ذی علم اور ماہر دینیات ایسی بات کہدے)

رابعاً۔ رایاتِ سود کا معنی و مطلب کالے نشان لینا بھی صحیح نہیں ہے جیسا کہ ہم بعد میں بیان کریں گے۔

خامساً۔ مولف صاحب ہدیہ اگر فوج کا لزوم ہی سمجھتے ہیں تو ان کی سمجھ کے موافق امامنا علیہ السلام پر اس کے صادق آنے کے یہ اسباب بھی منجانب اللہ کئی طرح مہیا تھے۔

اول حضرت کے ہمراہ سفر خراسان میں ڈھائی ہزار کے قریب گجرات اور دیگر بلاد و امصار کے شرفا و امرا کی ہاتھیار جماعت موجود تھی جو فوج کا مفہوم صادق آنے کیلئے کافی ہے کیونکہ اس سے کم جماعت پر بھی فوج کا اطلاق ہوتا ہے۔

دوم۔ ایک اور صورت ظاہری یہ بھی پائی جاتی ہے کہ حضرت امامنا علیہ السلام کے حالات و سیر کی سب سے پہلی کتاب مولفہ

بندگی میاں شاہ عبدالرحمن ابن بندگی میاں شاہ نظام رضی اللہ تعالیٰ عنہ میں لکھا ہے کہ جب امام علیہ السلام نگر ٹھٹھ (ملک سندھ) سے بجانب خراسان روانہ ہوئے دریا خاں سپہ سالار سندھ اپنی فوج کے ساتھ حضرت کے ہمراہ ہو گئے۔ حضرت نے اگرچہ دریا خاں کو واپس ہو جانے کیلئے فرمایا مگر دریا خاں نے عرض کیا کہ میں سرحد قندہار تک ہمراہ رکاب رہوں گا کیونکہ راستہ بہت ویران ہے۔ چنانچہ وہ کچھ طے مسافت کے بعد واپس ہوئے ہیں۔ گویا حدود خراسان میں داخل ہونے کے وقت حضرت امام علیہ السلام کے ساتھ فوج و لشکر بھی تھا۔

سوم۔ اسی کتاب میں باطنی نوعیت کا ایک اور واقعہ یہ لکھا ہے جس کا خلاصہ یہ ہے کہ سفر خراسان کے دوران میں ایک مرتبہ میاں ولی رضی اللہ عنہ قافلہ سے چھوٹ کر پیچھے رہ گئے تھے ایک گاؤں سے آپ کا گزر ہوا تو اس سرزمین کا دیبائی یعنی رئیس نے آپ کو بلا کر پوچھا کہ یہ بڑا لشکر جو ادھر سے گزر رہا کس کا تھا۔ میاں ولی نے کہا کہ یہ تو بے سرو سامان فقراء کا قافلہ ہے جس کے حاکم امام مہدی علیہ السلام ہیں۔ اس نے کہا تم غلط کہتے ہو اتنے قوی ہیکل ہاتھی اور یہ عظیم لشکر بے سرو سامان فقراء کے پاس کیسے رہتا۔

جب میاں ولی قافلے سے آئے تو حضرت امام علیہ السلام سے اس دیبائی کا بیان نقل کیا۔ امام علیہ السلام نے فرمایا۔ ہاں اللہ تعالیٰ کے وعدہ کہ (بلی ان تصبروا و تنقوا و یاتوکم من فورہم هذا یمددکم ربکم بخمسة الاف من الملائکة مسومین) کے موافق رسول اللہ صلی اللہ علیہ وسلم کے ساتھ ملائکہ کی فوج رہتی تھی بندہ کے ساتھ بھی غیبی فوج رہتی ہے۔

دوسرے اہل ادیان سے بحث نہیں وہ مانیں یا نہ مانیں لیکن مسلمان تو اس باطنی و غیبی فوج کے وجود سے انکار نہیں کر سکتے جس کی تصدیق قرآن شریف سے ہوتی ہے۔ پس ان ظاہری و باطنی دونوں اعتبارات سے معترض کو امام علیہ السلام کے ساتھ فوج ہونے سے انکار کرنے کی گنجائش نہیں ہے۔

سادس۔ یہ تو اظہار واقعات کی حد تک تھا کہ قدرت نے فوج کا لزوم سمجھنے والے معاندین کو مسکت کرنے کے لئے یہ اسباب بھی مہیا کر دیئے تھے لیکن امام مہدی علیہ السلام کے لئے کالے نشان اور فوج کا لزوم اس لئے بھی غیر ثابت ہے کہ اسی حدیث میں امام مہدی علیہ السلام کے خلیفۃ اللہ ہونے کی صراحت موجود ہے پس سنتہ الہ کے مطابق امام علیہ السلام کا حال بھی دوسرے خلفاء اللہ یعنی انبیاء و مرسلین کے حالات سے مشابہ و مماثل ہونا چاہیئے نہ امر و سلاطین کے۔ اور ایسے ہی مفلوک الحال امام علیہ السلام کے ساتھ رہنا چاہیئے جیسے بلال۔ صہیب۔ انس بن مالک عبداللہ بن مسعود وغیرہ حضرت رسول اللہ صلی اللہ علیہ وسلم کے ساتھ تھے۔

حاصل کلام حق یہی ہے کہ امام مہدی علیہ السلام کی ذات خلیفۃ اللہ ہے۔ امیر و سلطان نہیں ہے جس کو خزائن و لشکر کی حاجت ہو۔ کیونکہ حکمت و مشیت الہی کا اقتضاء یہی ہے کہ جس کو اپنی جانب سے خلق کی ہدایت کے لئے خلیفہ بناتا ہے اس کو عموماً فقر و مسکنت عنایت کرتا ہے نہ جاہ و سلطنت چنانچہ فرمایا ہے۔

رجعلنا بعضکم لبعض فتنۃ۔ (۱۸-۱۷-فرقان) ہم نے تم سے بعض کو بعض کے لئے فتنہ (ذریعہ آزمائش) بنایا ہے۔

اگر تم صبر کرو اور تقویٰ کرو اور کفار کی فوج تم پر یکدم توٹ پڑے تو تمہارا پروردگار پانچ ہزار فرشتوں سے تمہاری مدد کرے گا جو نشان دار گھوڑوں پر سوار رہیں گے۔

تفسیر کشاف میں لکھا ہے کہ

وجعلناک فتنة لهم لالک لو کنت صاحب کتوز و
جنان لکان میلهم الیک و طاعتهم لک للدنیا او
ممزوجة بالدنیا فانما بعثناک تقیر الیکون طاعة
من یطیعک خالصة لوجه الله من غیر طمع
دینوی۔

یعنی ہم نے آپ کو اے محمدؐ کفار کے لئے فتنہ (ذریعہ آزمائش) بنایا ہے اس لئے اگر آپ خزانوں اور باغوں والے نبی ہوتے تو ان کو آپ کی طرف رغبت اور اطاعت خالص دنیا کے لئے یا دنیا سے ملوث ہوتی۔ ہم نے آپ کو فقیر بنا کر اس لئے مبعوث کیا ہے تاکہ آپ کی اطاعت کرنے والوں کی اطاعت بغیر کسی دنیاوی طمع کے خالص لوجہ اللہ ہو۔

پس یہاں بھی حضرت امامنا علیہ الصلوٰۃ والسلام کے ہمراہ فقراء مہاجرین رہنے میں یہی سنت انبیاء اور یہی حکمت ملحوظ ہے جو صداقت کی دلیل ہے۔

بعض احادیث ضعاف میں جو امام مہدی علیہ السلام کے صاحب خزان ہونے کا ذکر ہے اس سے کیا مراد ہے اور ان کا کیا جواب ہے اس کے مواقع اور محل پر لکھا جائے گا۔

سابقاً۔ روایات سود کی تحقیق ذرا غائر نظر سے کی جائے اور خود مولف صاحب ہدیہ ہی کے اقوال کو تنقیدی نظر سے دیکھیں تو مولف صاحب کا یہ شبہ کہ امامنا مہدی موعود علیہ السلام کے ساتھ کالے نشان نہیں تھے سراسر بے اصل ثابت ہوتا ہے۔ اس کی توضیح یہ ہے کہ مولف صاحب ہدیہ نے ”دلیل سوم“ کے ضمن میں جو حدیث لکھی ہے وہ احمد کی روایت کردہ ہے۔ یہ پوری حدیث نہیں ہے بلکہ اس کا کچھ حصہ راویوں سے چھوٹ گیا ہے۔ ایسا بہت سی حدیثوں میں ہوا ہے کہ کسی راوی کی روایت میں کوئی جز چھوٹ جاتا ہے اور اس کا وہ حصہ دوسرے راویوں کی روایتوں سے معلوم ہوتا ہے۔ چنانچہ یہاں بھی ایسا ہی ہوا ہے کہ یہی حدیث ”ابن ماجہ“ میں ثوبانؓ ہی سے روایت ہوئی ہے جس میں کسی قدر زیادتی ہے اور اس میں ترتیب واقعات یہ مذکور ہوئی ہے کہ:

یقتل عند کنز کم ثلاثة کلهم ابن خلیفہ ثم لا
یصیر الیسی واحد منهم ثم تطلع الرايات السود من
قبل المشرق فیقتلوتکم قتلا لم یقتله قوم ثم ذکر
شیئا لا احفظه فقال اذرا یتموه فبايعوه ولو حبا
علی الثلج فانه خلیفة الله المہدی۔

تمہارے خزانہ کے پاس تین شخص لڑیں گے جو سب کے سب خلیفہ کے بیٹے ہوں گے پھر ان میں سے کسی کو بھی وہ نہ ملے گا اس کے بعد مشرق میں روایات سود نمودار ہونگے پس وہ تم کو ایسا قتل کریں گے کہ کوئی قوم نہ قتل کی ہوگی۔ پھر آپ نے کچھ اور ذکر فرمایا جو مجھے یاد نہیں ہے پھر کہا جب اس کو دیکھو تو اس سے بیعت کرو اگرچہ برف پر سے گھستے جانا پڑے کیونکہ وہ اللہ کا خلیفہ مہدی ہے۔

اس روایت میں بہ نسبت احمد کی روایت کے بعض واقعات زیادہ ہیں جو اُس میں چھوٹ گئے تھے اور کچھ الفاظ میں اختلاف بھی ہے۔ مثلاً اس میں خراسان کے عوض ”من قبل المشرق“ ہے اسی طرح ”فیقتلوکم قتلاً لم یقتله قوم“ زیادہ ہے۔ ایسا ہی ”فاتوہا“ کے عوض اذاریتموہ فبايعوه ولو حبوا علی الثلج ہے۔ اس زیادتی کے باوجود راوی کو پھر بھی اس بات کا اعتراف ہے کہ آنحضرت صلی اللہ علیہ وسلم نے ”لم یقتله قوم“ کے بعد اور کچھ فرمایا تھا جو مجھ کو یاد نہیں ہے۔ لیکن دوسرے محدثین حاکم اور ابو نعیم کی روایات سے معلوم ہوتا ہے کہ ابن ماجہ کے راویوں نے جو حصہ چھوڑ دیا اور یاد نہ ہونے کا اعتراف کیا تھا وہ خلیفۃ اللہ امام مہدی علیہ السلام کے ظہور کا ذکر تھا اور اسی جز کے ملانے سے حدیث کے معنی میں ربط قائم ہوتا اور ضمیروں کا مرجع معلوم ہو جاتا ہے۔ ورنہ ابن ماجہ کی روایت کے بعض جملے غیر مربوط رہ جاتے ہیں اور ضماؤں کا مرجع بھی غیر مذکور رہتا ہے۔ خود مولف صاحب ہدیہ کو بھی یہ سب تسلیم ہے چنانچہ وہ لکھتے ہیں کہ:

معنی اُس کے یہ ہیں کہ راوی کہتا ہے کہ لم یقتله قوم کے بعد حضرت رسالت مآب نے ایک اور بات فرمائی تھی کہ مجھ کو یاد نہیں ہے انتہی اس بات کا سراغ یوں لگا کہ حاکم اور ابو نعیم نے بھی اسی حدیث کو روایت کیا ہے اور اُن کے راویوں کو وہ بات برابر یاد رہی ان کی روایت میں یہ عبارت ہے ”عن ثوبان قال قال رسول اللہ صلی اللہ علیہ وسلم یقتل عند کنز کم ثلثة کلہم ابن خلیفۃ لا یصیر الی واحد منہم ثم تطلع الرايات السود من قبل المشرق فیقاتلونکم قتلاً لم یقتله قوم ثم یجئی خلیفۃ اللہ المہدی فاذا سمعتم بہ فاتوہ فبايعوه ولو حبوا علی الثلج فانہ خلیفۃ اللہ المہدی۔“

اب ماجہ کے ضماؤں کا مرجع کھل گیا اور قاعدہ مقررہ علمائے حدیث ہے کہ صحیح بخاری میں بھی موجود ہے کہ زیادت ثقہ کی مقبول ہے اور مثبت مقدم ہے نافی پر۔ حیرت ہے کہ مصنف رسالہ معارضہ باوجود یکہ اپنا لقب عالم میاں ٹھیرائے ہیں اس قدر بھی نہیں سمجھتے ہیں کہ اگر یہاں کچھ رہ نہیں گیا ہے تو ایتموہ اور بايعوه اور فانہ کی ضمیریں کس طرف راجع ہیں۔ فہم و فراست پر معارضہ روایت پہنچانے کا دعویٰ ہے۔

غرض کہ خلاصہ حدیث یہ ہوا کہ پہلے اولاد خلیفہ جنگ کریں گے کنز پر بعد اُس کے کالے نشانوں والے جانب مشرق سے آویں گے پس جنگ شدید کریں گے بعد اس کے آویں گے خلیفۃ اللہ مہدی۔ یہ ترتیب قطعی ہے اس لئے کہ حرف ثم خاص ہے واسطے تعقیب مع التراخی کے اور خاص قطعی ہوتا ہے جیسا کہ اصول میں مبرہن ہے۔ (ہدیہ مہدویہ صفحہ ۶۱)

اس موقع پر مولف صاحب ہدیہ نے مولوی سید عیسیٰ عالم میاں صاحب کے بیان کردہ معانی کی جو غلطیاں بیان کی ہیں اس وقت ہم کو اس سے بحث نہیں ہے اس کے متعلق بعد میں بحث کی جائے گی لیکن مولف ہدیہ کو ثقہ راویوں کی زیادتی مقبول ہونا اور مثبت کا نافی پر مقدم ہونا مسلم ہے اور جو ترتیب خود مولف صاحب نے بیان کی ہے اور جس کے قطعی ہونے کا اعتراف بھی کیا ہے اس کے نظر کرتے

واضح طور پر ثابت ہو رہا ہے کہ اس حدیث میں علیحدہ علیحدہ چار واقعوں کی پیشین گوئی درج ہے۔

(۱)۔ تین اولاد خلیفہ کا جنگ کرنا۔

(۲)۔ کالے نشان نکلنا۔

(۳)۔ مسلمانوں کا ایسا قتل عام ہونا جس کی اس سے پہلے نظیر نہ ہو۔

(۴)۔ خلیفۃ اللہ مہدی علیہ السلام کا ظہور۔

ان میں سے ہر ایک دوسرے کے بعد تاخیر کے ساتھ ظہور میں آنا چاہیے کیونکہ کلام عرب میں لفظ ”ثم“ تعقیب مع التراخی یعنی بیک وقت نہیں بلکہ یکے بعد دیگرے تاخیر سے ہونے پر دلالت کرتا ہے لہذا صاف طور پر ثابت ہوا کہ کالے جھنڈوں یا نشانوں کو امام مہدی علیہ السلام سے تعلق نہیں ہے بلکہ امام علیہ السلام کا ظہور کالے نشانوں کے نکلنے کے زمانہ بعد ہونا چاہیے پس خود بقول مولف ہدیہ حضرت امامنا علیہ السلام کے ساتھ فوج و سپاہ نہ ہونے یا کالے نشان نہ رہنے کا اعتراض مفہوم حدیث کے صریح خلاف ہے کیونکہ ان کا حضرت کے ساتھ رہنا حدیث سے ثابت ہی نہیں ہے بلکہ اس کو امام علیہ السلام کی علامات میں شمار کرنا تحقیق سے کوسوں دور ہے۔

من قبل خراسان کا معنی فی خراسان ہے: مولف صاحب ہدیہ کا دوسرا شبہ بھی غلط ہے اس کا جواب یہ ہے کہ محاورہ عرب اور قواعد نحو کے مطابق حدیث کا معنی خراسان کی طرف سے آنے کا نہیں ہے جیسا کہ مولف صاحب نے سمجھا ہے بلکہ جہاں ت من قبل خراسان کا صحیح معنی یہ ہے کہ خراسان میں داخل ہونگے یا آئیں گے۔ اس واسطے کہ علمائے نحو کی تحقیق کے مطابق حرف ”من“ متعدد معانی کا فائدہ دیتا ہے جب یہ ظرف پر آتا ہے تو اس کے معنی ”فی“ یعنی میں کے ہوتے ہیں اور یہ مسئلہ علمائے نحو کے نزدیک متعارف ہے جیسا کہ ”رضی شرح کافیہ“ میں لکھا ہے۔

لان من فی الظروف کثیرا ما یقع بمعنی فی نحو
حرف من (جس کے معنی ”سے“ کے ہیں) جب ظروف پر
جئت من قبل زیدو من بعدہ و من بینک و بیننا
داخل ہوتا ہے تو اکثر فی یعنی ”میں“ کے معنی کا فائدہ دیتا ہے جیسے
حجاب و کنت من قدامک۔
من بعدہ و من قبل زیدو من بینک و بیننا حجاب و
کنت من قدامک۔

پھر اس کے استدلال میں رضی نے بیان کیا ہے کہ بعض حروف جربا اعتبار معنی دوسرے حرف جربا کے قائم مقام ہونا کوئی نئی بات نہیں ہے بلکہ کثیر الاستعمال ہے۔ نیز انہوں نے لکھا ہے کہ:

فمن فی ایة اذانودی للصلوة من یوم الجمعة
یعنی آیت اذانودی للصلوة من یوم الجمعة میں من کا
بمعنی ”فی“۔
معنی ”فی“ کا یعنی فی یوم الجمعة ہے۔

بعض اوقات ”من“ ظروف کے بغیر بھی ”فی“ کے معنی میں آتا ہے چنانچہ اتقان میں لکھا ہے۔

وفی الشامل من الشافعی ان من فی قوله تعالیٰ شامل میں شافعی سے یہ روایت کی گئی ہے کہ آیت ”وانکان من قوم عدو لکم بمعنی فی۔“ میں ”من“ ”فی“ کے معنی میں ہے۔

”معنی اللیب“ میں لکھا ہے کہ حرف ”من“ با فی . علی وغیرہ کئی حروف کے معنی میں آتا اور جملہ پندرہ معانی کا فائدہ دیتا ہے لیکن ائمہ سخاۃ کی اس صراحت کے باوجود مولف صاحب ہدیہ نے مولوی سید عیسیٰ صاحب پر یہ اعتراض کر دیا ہے کہ ”من“ قبل خراسان کے معنی غلط کئے ہیں شرح ماتہ عامل پڑھنے والا بھی ایسی غلطی نہ کرے گا وہ بھی سمجھے گا کہ من واسطے ابتداے مسافت کے ہے نہ واسطے انتہاے مسافت کے ”تجب ہے کہ مولف صاحب ہدیہ کی عمر شریف ماتہ عام کے (سوسال) کے قریب پہنچ رہی ہے اور ابھی آپ ”ماتہ عامل“ ہی میں غوطے کھا رہے ہیں۔ اور یہ نہیں سمجھتے کہ حرف ”من“ کہاں ابتدا کے واسطے آتا ہے اور کہاں بمعنی دیگر۔ من ابتدا کے واسطے وہاں آتا ہے جہاں اس کے مقابل الی یا اور کوئی حرف بمعنی الی ہوتا ہے یہاں حدیث کے الفاظ ”من قبل خراسان“ کے ساتھ الی یا کوئی اور حرف جو اس کے معنی کا فائدہ دے موجود نہیں ہے اور ”فاتوہا“ کا جملہ ”اذا رایتہم“ کا جواب ہے خراسان سے اس کو کوئی تعلق نہیں ہے۔ پس اس موقع پر ”من“ کے سب متعلقہ معانی کو چھوڑ کر صرف ایک معنی ابتداے مسافت بیان کرنا خود اپنے جوہر قابلیت کا راز فاش کرنا ہے۔ جو شرح ماتہ عامل پڑھنے والے بچوں کے مناسب حال ہو تو ہو لیکن علما کے کبھی شایان نہیں کیونکہ اس سے نحو کی اعلیٰ کتابوں اور تفصیلی مسائل سے ناواقفیت ظاہر ہوتی ہے۔

پس مذکورہ نحوی قواعد اور محاورہ واستعمال اہل زبان کے مطابق ”جاءت من قبل خراسان“ کا صحیح معنی و مطلب ”جاءت فی خراسان“ ہے۔ یعنی مولف صاحب ہدیہ کے بیان کردہ معنی کہ خراسان کی طرف سے آئیں گے غلط ہیں بلکہ خراسان میں آئیں گے صحیح ہیں۔ اس صورت میں یہ حدیث بھی بلا خدشہ و وسوسہ جناب ہمام امامنا مہدی موعود علیہ السلام پر صادق ہے۔

غرض حضرت امام ہمام مہدی موعود علیہ السلام کی جناب میں مولف ہدیہ کی یہ گستاخی کہ ”اگر مہدی موعود ہوتے تو ضرور کالے نشانوں کے ساتھ جانب خراسان سے آتے“ سراسر بے اصل ہے کیونکہ نہ کالے نشان ہی معنی لینا درست ہے نہ کالے نشانوں کو امام مہدی علیہ السلام کی ذات سے کچھ تعلق ہے اور نہ خراسان کی جانب سے آنا حدیث سے مستفاد ہوتا ہے۔

مولف صاحب ہدیہ کے ان بے اصل شبہات کے حل ہو جانے کے بعد انہوں نے جناب مولوی سید عیسیٰ عالم میاں صاحب کی جو غلطیاں اپنے خیال میں سمجھیں اور بیان کی ہیں ان سے بحث کرنے کی کئی وجہ سے ضرورت باقی نہیں ہے کیونکہ اولاً ان میں سے بعض اہم خطاؤں کی حقیقت ظاہر ہو گئی ہے ثانیاً اگر یہ فرض کر لیا جائے کہ جناب ممدوح نے حدیث مذکور کا ترجمہ غلط ہی کیا ہے تو تب بھی اہل مذہب کے کسی فرد سے کوئی غلط توجیہ یا غلط ترجمہ ہو جانے سے اصل مذہب یا دوسرے اہل مذہب پر کوئی اثر مترتب نہیں ہو سکتا اور نہ حدیث کا اصل مفہوم بدل سکتا ہے۔ چنانچہ متعدد مفسرین طبقہ صحابہ و تابعین و تبع تابعین نے بھی آیات قرآنی کی جو توجیہات بیان کی

ہیں ان سب میں باہم بہت سا اختلاف ہے اور ظاہر ہے کہ دو یا کئی مختلف توجیہات جو ایک دوسرے کے مخالف ہوں سب کے سب صحیح و درست نہیں ہو سکتیں اور نہ اس اختلاف کے سبب کسی توجیہ کے صحیح نہ ہونے سے دین اسلام کی حقیقت پر کوئی اثر مرتب ہو سکتا ہے۔ یہی حالت شارحین حدیث کی ہے کہ ان کی کسی غلطی سے نفس حدیث یا اس کا حقیقی معنی و مفہوم غلط نہیں ہو سکتا۔ پس اگر فرضاً مولوی سید عیسیٰ صاحب کا ترجمہ غلط بھی ہو تو نہ اصل حدیث بدل جائے گی اور نہ مذہب مہدویہ کی حقیقت پر اس کا کوئی اثر مرتب ہوگا۔

رابعاً۔ خود جناب مولوی سید عیسیٰ صاحب نے اپنے بعض رسالوں میں جو ”ہدیہ مہدویہ“ کی تردید میں آپ نے لکھے ہیں ان بیان کردہ اغلاط کے متعلق رو و قدح فرمائی ہے۔ اس لئے بھی ہم کو اگرچہ مولف ہدیہ کے بیان کردہ ان اغلاط سے بحث کرنے کی چنداں ضرورت نہیں ہے۔ لیکن پھر بھی ہم ان پر ایک ناقدانہ نظر ڈالنا مناسب سمجھتے ہیں اور ترتیب وار ان کا خلاصہ درج کر کے ان پر اپنی رائے ظاہر کرتے ہیں۔ چنانچہ پہلی خطا جو بیان کی گئی ہے اس کا خلاصہ یہ ہے کہ:

مولوی سید عیسیٰ صاحب کی چند غلطیاں مولف ہدیہ کی نظر میں: اس فرقہ کے سلف و خلف کی عادت ہے کہ معنی ان کے نہ الفاظ سے تعلق رکھتے ہیں اور نہ عقل سے چنانچہ سید عیسیٰ اس جگہ حدیث اول میں ”رایتم“ کہ بمعنی رویت بصر یا رویت قلب کے ہے اس کو بمعنی سماعت ترجمہ کیا۔

مولف ہدیہ سے اصولی غلطی ہر موقع پر سرزد ہوئی ہے کہ وہ اپنے خیال میں جس بات کو غلط سمجھ لیتے ہیں اس کو بے سوچے سمجھے بڑے شد و مد سے بیان کرتے ہیں حالانکہ وہ درحقیقت غلطی نہیں بلکہ خود مولف ”ہدیہ“ کی غلط فہمی یا غلط بیانی ہوتی ہے کہ دوسرے کسی شخص خاص کی مفروضہ غلطی کی بنا پر تمام فرقہ کو اس غلطی سے مہتمم کر دیا کرتے ہیں جس کی بے شمار مثالیں ”ہدیہ“ میں موجود ہیں جن میں سے بعض کی طرف ان کے موقعوں پر ہم نے اشارہ کیا ہے۔ یہاں بھی انہوں نے یہی غلطی کی ہے اگر بالفرض جناب سید عیسیٰ صاحب نے کسی لفظ یا عبارت کا غلط ترجمہ کیا تھا تو یہ غلطی خاص ان کی ذات سے متعلق ہوگی اسلاف مہدویہ کو اس میں کیا مداخلت ہے جو ان کی جناب میں یہ زبان طعن دراز کی جا رہی ہے۔ اس کا انتقام منتقم حقیقی لے گا۔

اس کے قطع نظر یہاں جو اعتراض یا طعن کیا گیا ہے وہ مہدویہ سے بھی مخصوص اور انہی پر محدود نہیں رہتا بلکہ جن متقدمین و متاخرین اہل سنت علما نے رویت کا معنی سماعت لیا ہے وہ سب کے سب مورد طعن ہو جاتے ہیں اور مولف صاحب کا یہ اعتراض ان سب پر عائد ہوتا ہے۔ پھر اس نکتہ چینی میں لطف یہ ہے کہ مولف ہدیہ خود جو معنی کرتے ہیں اس کی بھی نہ لفظ سے تائید ہوتی ہے اور نہ عقل سے چنانچہ ”مَنْ قَبِلْ خُرَاسَانَ“ میں جو ”مِنْ“ ہے اس کو ”مِنْ“ ابتدائی سمجھا ہے جو غلط ہے اور جس کی تحقیق اس سے پہلے ہو چکی ہے۔ اسی طرح ”سُوْدُ“ کے معنی فقط سیاہ کے کیا ہے اور تطلع الریات کے معنی جھنڈے آنا لکھا ہے غرض اور بھی کئی غلطیاں کی ہیں جن کی تحقیق بعد میں ان کے موقع پر آئے گی۔

نفس مسئلہ کی توضیح یہ ہے کہ صیغہ ”رایتم“ یہاں اپنے اصلی معنی پر محمول نہیں ہے اس واسطے کہ یہ خطاب مطلق اور جمع مومنین کی طرف ہے۔ صرف حاضرین اور اپنی آنکھوں سے دیکھنے والوں سے مخصوص نہیں ہے چنانچہ خود مولف ہدیہ کو بھی یہ تسلیم ہے کہ ایسے

موقعوں پر جمیع مومنین امت مخاطب ہوتے ہیں۔ وہ ہدیہ کے صفحہ (۲۶۱) پر لکھتے ہیں کہ:

قرآن وحدیث میں جبکہ مطلقاً خطاب طرف مومنین کے ہوتا ہے تو حاضرین پر اختصار نہیں ہوتا بلکہ جمیع مومنین امت مخاطب ٹہرتے ہیں۔

اب بانصاف ملاحظہ فرمائیں کہ خود بقول آپ کے جب جمیع مومنین شارع علیہ السلام کے خطاب کے مخاطب ہیں تو ان روایات خراسانی کی روایت بصری جمیع مومنین امت مرحومہ کو کس طرح حاصل ہوگی؟ صرف وہی لوگ اپنی آنکھوں سے دیکھ سکیں گے جو اُس وقت اور اُس جگہ موجود ہوں گے جہاں وہ روایات نزول فرما ہوں گے اور دوسروں کو اُن کی یہ خبر متواتر سن کر ہی ان کا علم یقینی حاصل ہوگا جو روایت کا قائم مقام ہے اسی لئے ایسے موقعوں پر روایت سے مراد مجازاً سماعت ہوا کرتی ہے۔ چنانچہ قرآن شریف میں بھی اس کی مثالیں موجود ہیں۔ اللہ سبحانہ و تعالیٰ نے آنحضرت صلی اللہ علیہ وسلم کو خطاب کر کے ارشاد فرمایا ہے۔

الم ترکیف فعل ربک باصحاب الفیل۔
کیا تم نے (اے محمدؐ) نہیں دیکھا کہ تمہارے پروردگار نے
اصحاب فیل (یعنی ہاتھیوں والوں) کے ساتھ کیا سلوک کیا۔

دیکھو اصحاب فیل کے اس واقعہ کی روایت بصری جناب رسالت مآب صلی اللہ علیہ وسلم کو کہاں حاصل تھی کیونکہ اس وقت حضرت پیدا ہی نہیں ہوئے تھے اس کے کچھ دنوں بعد آپ کی پیدائش اور کئی سال بعد آپ کی بعثت ہوئی ہے یہی وجہ ہے کہ مفسرین نے اس روایت کا بمعنی سماعت اور علم لیا ہے جیسا کہ تفسیر کشاف اور تفسیر مدارک وغیرہ میں لکھا ہے کہ:

والمعنی انک رايت اثار فعل اللہ بالحبشة و
سمعت الاخبار به متواترة فقامت لک مقام
المشاهدة۔
یعنی تم نے اللہ تعالیٰ کے ان کاموں کے آثار دیکھے جو اہل حبشہ
کے ساتھ ہوئے ہو اور تم نے ان کے متعلق متواتر خبریں سنیں جو
تمہارے لئے مشاہدہ کی قائم مقام ہیں۔

مواہب لدنیہ وغیرہ میں لکھا ہے۔

روایت سے مراد علم و تذکر یعنی جاننا اور یاد کرنا ہے۔

المراد من الرویة العلم والتذکر۔

غرض یہ علم جو سماعت سے حاصل ہوتا ہے چونکہ حصول یقین کے لئے مشاہدہ و روایت کے مساوی ہے اسی لئے اللہ تعالیٰ نے اور بھی کئی موقعوں پر اسی طرح روایت ہی کا اطلاق فرمایا ہے جیسے اس آیت میں کہ:

اولم یروا کم اهلکنا قبلہم من القرون۔
کیا انہوں نے نہیں دیکھا کہ ہم نے ان سے پہلے کتنی امتوں کو
ہلاک کیا ہے۔

اس آیت میں ”قبلہم من القرون“ کے الفاظ خود دلالت کر رہے ہیں کہ سابقہ امتوں کی ہلاکت کا واقعہ مخاطبین بلکہ اُن کے آبا

اجداد سے پہلے ہوا ہے اس کے باوجود ”اَوْلَمَ يَرَوْا“ کیا انہوں نے نہیں دیکھا ارشاد فرمایا ہے حالانکہ انہوں نے ان امتوں کی ہلاکت کے واقعات کو جو ان کے وجود سے پہلے ہوئے ہیں کب دیکھا ہے؟ لیکن چونکہ ان کے آثار کو دیکھنا اور ان واقعات کو سننا حصول علم کیلئے روایت کا قائم مقام ہے اسی لئے اولم یروا سے مراد اولم یسمعوا (کیا انہوں نے نہیں سنا) ہے۔

پس اگر جناب مولوی سید عیسیٰ عالم میاں صاحب نے ”رایتم“ کو ”سمعتم“ کے معنی میں لیا تو کیا غلطی کی اور کونسا محل اعتراض تھا جو اس پر نکتہ چینی کی گئی ہے۔ حالانکہ اس معنی کی اس سے بھی تائید ہوتی ہے کہ حاکم اور ابوالعیم نے ثوبان سے یہی حدیث جو روایت کی ہے اس میں صاف ”اذا سمعتم“ (جب تم اس کو سنو) کے الفاظ موجود ہیں گویا اس روایت کے یہ الفاظ پہلی حدیث کے الفاظ ”اذا رایتم“ کا بیان واقع ہوئے ہیں۔ پس ایسا ترجمہ جس کی تائید خود حدیث ہی کے الفاظ سے ہوتی ہو کبھی قابل اعتراض نہیں ہو سکتا۔

مولف صاحب ہدیہ نے دوسری خطایہ بیان کی ہے کہ:

الرایات السود کی ترکیب توصیفی و ترکیب اضافی کی تحقیق: تمام روایات الرایات السود ترکیب توصیفی

ہے اس کو ترکیب اضافی کر دیا ہے۔

یہ اعتراض بھی کئی وجوہ سے غلط ہے اولاً مولف صاحب نے ساری کتب احادیث نہیں دیکھی ہیں اور اس کے باوجود تمام روایتوں میں ترکیب توصیفی ہونے کا غلط دعویٰ کر دیا ہے۔

ثانیاً۔ جو روایت ابن ماجہ نے علقمہ سے کی ہے اور ترمذی میں ابو ہریرہ سے مروی ہے مولف صاحب نے اسے نہیں دیکھا یا عمداً نظر انداز کر دیا ہے کہ اسمیں بغیر لام تعریف کے ”رایات سود“ لکھا ہے۔ شاہ ولی اللہ دہلوی نے ”ازالة الخفا“ میں اسی حدیث کو متعدد موقعوں پر نقل کیا ہے اور ”رایات سود“ کو لام تعریف کے بغیر ہی نقل کیا ہے۔ اس ترکیب میں جیسا کہ صفت موصوف کا احتمال ہے ایسا ہی مضاف و مضاف الیہ کا احتمال بھی ہے یعنی اسکو ”رایات سود“ پڑھنا صحیح ہے اس صورت میں مولف صاحب ہدیہ کا یہ دعویٰ باطل ہے کہ ساری روایتوں میں ترکیب توصیفی ہی ہے۔

ثالثاً۔ جن روایتوں میں لفظ ”رایات“ معرف باللام یعنی ”الرایات السود“ واقع ہوا ہے وہاں بھی کوفین کے مذہب پر صحت ترکیب اضافی سے کوئی امر مانع نہیں ہے اس واسطے کہ کوفین کے نزدیک مضاف کا لام تعریف سے معزاً رہنا شرط نہیں ہے جیسے الثلاثة الاثواب میں ترکیب اضافی کا معنی لیا جاتا ہے۔ ہجۃ المرضیہ میں جو نحو کی مشہور کتاب ہے اس کی مثال ”الجعد الشعر“ اور ”مررت بالضارب الرجل“ لکھا ہے۔ اسی کتاب میں یہ بھی لکھا ہے کہ امام شافعی نے اپنے رسالے کے خطبہ میں مضاف کو معرف باللام ہی استعمال کیا ہے چنانچہ اسکی اصل عبارت یہ ہے۔

وقد استعمل الامام الشافعی خطبة رسالته فقال
الجاعلنا من خیرامة اخرجت للناس (ہجۃ المرضیہ باب معرف باللام) استعمال کیا ہے چنانچہ ”الجاعلنا من خیر
الاضافة) امة اخرجت للناس“ لکھا ہے۔

اس اعتبار سے ”الریایات السود“ سے بھی ترکیب اضافی کا فائدہ حاصل ہوتا ہے۔

بصریہ کے مذہب کی بنا پر مضاف لام تعریف سے مجرد ہوتا ہے اس لئے وہ ”الثلاثة الاثواب“ کی جیسی صورت میں جہاں دونوں لفظ معرف باللام ہوں بدلیت پر محمول کرتے ہیں۔ اس توجیہ کی بنا پر جبکہ ”الریایات السود“ کے دونوں جز معرف باللام ہوں تو زیادہ سے زیادہ ایک جز دوسرے کا بدل ہوگا یعنی مطلب یہ ہوگا وہ ریایات بزرگی و کمال ہیں۔

ان وجوہ کے نظر کرتے ”ریایات سود“ خواہ لام تعریف سے معرّٰا ہو خواہ معرف باللام دونوں صورتوں میں بھی اس کا ترکیب توصیفی ہی ہونا ضروری نہیں ہے جیسا کہ مولف ہدیہ کا خیال ہے بلکہ وہ ترکیب اضافی اور بدلیت پر محمول ہو سکتا ہے اور جناب مولوی سید عیسیٰ صاحب کا ترجمہ نحوی قواعد کے تحت بالکل صحیح ہے۔

تیسری خطایہ بیان کی گئی ہے کہ۔

لفظ سود کہ جمع اسود کی ہے صفت ریایات کی ہے اس کو مصدر سمجھ کر بمعنی سیادت کے ترجمہ کیا ہے۔

مولف صاحب ہدیہ نے محض ادّعائی طور پر ”سود“ کے معنی ”سیادت“ کے لینے کو خطا کہہ دیا ہے اور کوئی دلیل نہیں پیش کی ہے۔ لیکن ہم لغت اور محاورہ عرب اور دوسرے دلائل و شواہد کے ساتھ بتاتے ہیں کہ سود کا معنی سیادت کرنا خطا نہیں بلکہ عین صواب ہے چنانچہ قاموس وغیرہ میں لکھا ہے کہ

السُّود بالضم والسود دو السود بالهمزة كقنفاذ السيادة۔

صراح میں لکھا ہے کہ

سيادة سود وسيدة و مهتر شدن۔

صاح جوہری میں لکھا ہے۔

سود سادقومه يسودهم سيادة وسود دا و سيدودة فهو سيدهم وهم سادة۔

سود کا معنی بزرگی و جلال کا بھی ہے چنانچہ ”صاح“ میں لکھا ہے کہ

هو اسود من فلان اى اجل منه

بخاری کی حدیث سے بھی اسی کی تائید ہوتی ہے۔

۱۔ میں کہتا ہوں کہ اشعار عرب کے ملاحظہ سے بھی واضح ہوتا ہے کہ الف لام کی حالت میں بھی اضافت کے معنی لئے جاتے ہیں چنانچہ ”ذوالرمہ کا یہ شعر ہے۔

وهل يرجع التسليم اويكشف العمى
ثلث الاثافي والديا رالبلاقع

اب یہاں بحث والديا رالبلاقع سے جس کے معنی ویران زمینوں کے مکانات ہیں۔ یہ ایک زبردست شاعر ہے جس کے اشعار سے استدلال کیا جاتا ہے۔ آنحضرت صلی اللہ علیہ وسلم نے فرمایا ہے بالالف العینا۔ غرض لام تعریف داخل ہونے سے اضافی معنی کلام عرب میں مستعمل ہیں مگر بصریہ نے ان اقوال میں تاویل کر کے ان کے معانی میں کہیں تغیر کر دیا ہے اور کہیں بدلیت کہہ دیا ہے مگر یہ سب تاویلات ہیں جیسا کہ فاضل مجیب استادی نے بیان فرمایا ہے اس صورت میں بھی ترکیب اضافی کا معنی لیا جاسکتا ہے۔ ۱۲

اشرف کان اللہ۔

قال عمر تفقهوا قبل ان تسودوا۔ بڑے بننے سے قبل ہی علم حاصل کرو۔

اسود کا معنی سیادت۔ شرف۔ فضل۔ کرم۔ حلم۔ تحمل۔ والے کا بھی ہے چنانچہ مجمع الجار میں ہے۔

قال ابن عمر مارایت بعد رسول اللہ اسود من معاویة قیل ولا عمر قال کان عمر خیر امتہ وکان اسود من عمر قلیل اراد اسخى واعطى للمال وقیل احلم منه والسیّد یطلق علی الرب والمالک والشریف والفاضل والکریم والحلیم والمتحمل علی اذی قوم والزوج والرئیس والمتقدم۔

ابن عمر نے کہا کہ میں نے رسول اللہ صلی اللہ علیہ وسلم کے بعد معاویہ سے زیادہ کسی کو اسود (حلیم و سخی) نہیں دیکھا۔ آپ سے کہا گیا کیا عمر بھی نہیں تھے تو آپ نے کہا عمر بہترین امت تھے لیکن معاویہ عمر سے بھی زیادہ اسود تھے اس سے ان کی مراد یہ تھی کہ معاویہ زیادہ سخی اور مال عطا کرنے والے اور بقولے زیادہ حلیم تھے۔ سید کا اطلاق آقا۔ مالک۔ شریف۔ کریم۔ حلیم اور قوم کی اور زوجہ کی اذیتیں سہنے والے اور رئیس اور دوسروں سے بڑھے ہونے پر ہوا کرتا ہے۔

پس اصحاب لغت کی تحقیق۔ محاورہ اہل زبان۔ روایت، روایت کے لحاظ سے ”سود“ کے معنی سیادت۔ شرف۔ جلال۔ کرم۔ حلم۔ کمال۔ بزرگی کے ہوئے اور مولف ہدیہ کا اس کو غلط سمجھنا اور غلط بتانا خود غلط ثابت ہوا۔

دوسری خطا کے ضمن میں اضافت کے متعلق جو تحقیق کی گئی ہے۔ اس کے نظر کرتے ”رایات سود“ بلکہ الرایات السود“ کا بھی مرکب اضافی ہونا درست ہے تو حدیث کا معنی سیادت و بزرگی کے نشان کرنا بھی بالکل صحیح و درست ہے اور ”سود“ کو فقط ”اسود“ کی جمع اور اس کا معنی فقط سیاہ اور کالے کے سمجھنا جیسا کہ مولف صاحب ہدیہ نے سمجھا ہے عین خطا ہے۔ چنانچہ مولف صاحب کے خیال کے موافق اگر ”سود“ کے معنی صرف سیاہ اور کالے کے لئے جائیں اور دوسرے معانی سے آنکھیں بند کر لی جائیں تو ابن عمر کی مذکورہ روایت کے یہ معنی ہوں گے کہ (معاذ اللہ) رسول اللہ صلعم کے بعد سب سے زیادہ کالے اور عمر سے بڑھکر سیاہ معاویہ تھے۔ ظاہر ہے کہ یہ معنی صریح غلط ہیں جس سے حضور سرور عالم صلی اللہ علیہ وسلم کی منقصدت ظاہر ہوتی ہے جو خلاف ادب اور خلاف واقع بھی ہے۔ اسی سے مولف صاحب ہدیہ کے بیان کی یہ غلطی روز روشن کی طرح روشن ہو جا رہی ہے کیونکہ ”سود“ کے معنی صرف کالے یا سیاہ کے نہیں ہیں۔

چوتھی خطا یہ بیان کی ہے کہ

جاءت کہ زبان عربی میں بمعنی آنے کے ہے اس کو معنی جانے کے سمجھے شائد کہ خیال کیا کہ آوت جاوت پوربی

زبان ہے۔

پانچویں یہ کہ

”من خسر اسان“ میں ”من“ کے معنی غلط کئے کہ شرح مائتہ عامل پڑھنے والا بھی ایسی خطا نہ کرے گا وہ بھی

سمجھے گا کہ ”من“ واسطے ابتدائے مسافت کے ہے نہ واسطے نہایت مسافت کے۔

ان دونوں بحثوں کی تحقیق مدلل طور پر پہلے ہو چکی ہے جس سے یہ اعتراضات خود غلط ہونا واضح ہو گیا ہے یہاں ان مباحث کے اعادہ کی ضرورت نہیں ہے۔

اس کے علاوہ جناب مولوی سید عیسیٰ صاحب نے جاءت کا معنی صاف جانے کا نہیں کیا بلکہ یہ لکھا ہے کہ ”متوجہ ہوئے ہیں طرف خراسان کے“ جب کہ یہاں حرف مِنْ ظرف پر داخل ہونے کی وجہ سے ”فی“ کے معنی کا فائدہ دے رہا ہے تو یہ معنی غلط نہیں ہے۔ لیکن یہ تو فرمائے کہ اگر ایسی ہی خردہ گیری سے کام لیا جائے تو آپ نے ابن ماجہ اور حاکم کی روایت کردہ حدیث میں تطلع الرايات السود کے جملہ میں ”تطلع“ کا معنی جو آنے کا کیا ہے یہ کونسی زبان ہے۔

چھٹی خطایہ بیان کی گئی ہے کہ

حدیث سوم میں کنز کو بمعنی خلافت کے ترجمہ کیا۔

کنز سے حلم۔ خلافت۔ حکومت مراد لینا کچھ ممتنعات سے نہیں ہے۔ اس واسطے کہ علمائے محققین نے بہت سی ایسی ہی تاویلیں کی ہیں چنانچہ مسلم نے بروایت ثوبان یہ حدیث لکھی ہے کہ

قال رسول الله صلى الله عليه وسلم اعطيت رسول الله صلى الله عليه وسلم في خراسان ما لم يعط احد غيره من الخزانة
دو خزانے دئے گئے ہیں۔

امام نووی نے اس کی شرح میں لکھا ہے کہ علمائے کنزین سے مراد ملک شام و عراق لیا ہے یعنی حدیث کا یہ معنی ہے کہ اس امت کا ملک ایسا وسیع ہوگا جس کی وسعت جہت مشرق و مغرب تک پہنچے گی۔

بخاری میں ام سلمہؓ سے روایت ہے کہ

قالت استيقظ النبي صلعم ذات ليلة فقال سبحان الله ماذا انزل الليلة من الفتن وماذا فتح من الخزائن
ام سلمہؓ نے کہا کہ ایک رات رسول اللہ صلعم بیدار ہوئے اور فرمایا سبحان اللہ آج رات کس قدر فتنے نازل ہو رہے ہیں اور کس قدر خزانے کھولے جا رہے ہیں۔ حجروں میں رہنے والیوں کو بیدار

کردو۔

قسطلانی شارح بخاری کہتے ہیں کہ حضرت نے عذاب کو فتنوں اور رحمت کو خزانوں اور ملائکہ کی اطلاع دہی کو نازل کرنے سے تعبیر

ایسا ہی مولوی صاحب نے جاءت کے معنی جی کے فرمایا ہے شاید ماضی کے صیغے کے معنی بلا قرینہ اور بلا کسی باعث کے مصدر کے ہوتے ہیں۔ عربی محاوروں میں ایسا کہیں دیکھا نہیں گیا مگر مولوی صاحب کی رام پوری صرف و نحو میں غالباً ایسے قواعد کا ذکر ہوگا کہ ماضی کے معنی بلا وجہ مصدر کے ہو سکتے ہیں۔ افسوس ہے کہ مولوی صاحب نے ایسی معلومات پر علمائے مہدویہ کی تردید کا بیڑا اٹھایا ہے۔ ۱۲ اشرف کان اللہ۔

فرمایا ہے۔

پس اسی طرح کنز سے اگر خلافت مراد لی جائے تو کچھ بعید نہیں کیونکہ حدیث میں ”کلہم ابن خلیفۃ“ کا قرینہ اس کا مؤید ہے کہ تین ابنائے خلیفہ خلافت ہی کیلئے لڑیں گے۔ مولف صاحب ہدیہ جناب مولوی سید عیسیٰ صاحب کی ایسی خفیف اور معمولی غلطیاں اور خطائیں کیا بتاتے ہیں بعض علمائے اہل سنت نے بھی جن کو آپ مانتے ہیں اسی قسم کی بلکہ ان سے بھی زیادہ تاویلات بارودہ کی ہیں اول آپ ان کی جوابدہی فرمائیں مثلاً شاہ ولی اللہ صاحب دہلوی نے ازالۃ الخفا میں اسی حدیث یقتل عند کنز کم کے متعلق لکھا ہے۔

بعض علمائے اہل سنت کی تاویلات بارودہ حدیث ثوبان میں: اخرج ابن ماجہ عن ثوبان قال قال رسول اللہ صلی اللہ علیہ وسلم خلیفۃ لا یصیر الی واحد منهم ثم تطلع الرايات السود من قبل المشرق فیقتلونکم قتلاً لم یقتل قوم ثم ذکر شیئاً لا احفظہ فقال اذا رایتموہ فبايعوہ ولو حبواً علی التلج فانہ خلیفۃ اللہ المہدی۔ تحقیق اس حدیث پیش فقیر آنت کہ مراد از مہدی خلیفہ بنی عباس است نہ امام مہدی کہ در آخر زماں ظہور نماید ایجا مہدی گفتن و خلیفہ اللہ نامیدن و حث بر نصرت او نمودن جہت آنت کہ خلافت اس فریق در پردہ تقدیر مصمم شد آں را تغیر و تبدیل نیست پس او مہدی است راہ نمودہ شدہ بسوئے تدبیرے کہ مقضی باشد باستقرار خلافت نہ چوں خارجیان دیگر کہ تدبیر شان متلاشی شد و بجز ہرج و مرج چیزے بدست ایشان نیامد و خلیفہ اللہ است بمعنی آنکہ خلافت اور قدر الہی مصمم گشت و با او باید بود در داو تا بد نمود زیرا کہ مطلب اہم در شریعت رفع نزاع است و تقلیل ہرج و مرج۔ الی آخرہ۔

اب دیکھئے یہ کیسی تاویلات بارودہ ہیں اولاً اصطلاح مقررہ کے برخلاف جو ظاہر و متبادر ہے مہدی سے مراد خلیفہ بنی عباس لی ہے حالانکہ حدیث میں خلیفۃ اللہ کا قرینہ موجود ہے جو مہدی عباسی اس کا مصداق ہونے کا مانع ہے۔

ثانیاً اس توجیہ کو بنا بنے کیلئے مہدی کی یہ تعریف کی گئی ہے کہ راہ بتایا ہوا طرف ایک تدبیر کے کہ مفضی ہو باستقرار خلافت۔

ثالثاً خلیفۃ اللہ کی یہ توجیہ کی ہے کہ اسکی خلافت علم الہی میں مقرر و مقدر ہے۔ پس انصاف کا مقام ہے اگر مہدی وہی ہے جس کا استقرار خلافت کی تدبیر بتلائی جائے اور خلیفۃ اللہ وہ ہے جس کی خلافت علم الہی میں مقرر و مقدر ہو تو دنیا بھر میں ایسا کونسا حاکم و امیر و بادشاہ صاحب تاج و سریر ہے جس کو اپنی حکومت کے استقرار کی کچھ نہ کچھ تدبیر کا مادہ نہیں عطا کیا گیا ہے اور جس کی حکومت و سلطنت علم الہی میں مقرر نہیں ہے اور اس کی مشیت کے بغیر قائم ہوگئی ہے۔ اسلامی اہم عقیدہ ہے کہ ”ماشاء اللہ کان و ما لم یشاء لم یکن“ (یعنی اللہ تعالیٰ جو چاہا وہی ہوا اور جو نہ چاہا نہیں ہوا) اور خاص حکومت و مملکت کے متعلق یہی اصول اعتقادی ہے کہ ”تؤتسی الملک من تشاء و تنزع الملک ممن تشاء“ (اللہ تعالیٰ تو مالک الملک ہے جس کو چاہتا ہے ملک و حکومت دیتا ہے اور جس سے چاہتا ہے چھین لیتا ہے) پس اس عقیدہ کے موافق ہر ایک امیر و بادشاہ کی حکومت و بادشاہت باری تعالیٰ کی مشیت ہی سے ظہور میں آتی ہے اور اس کے بغیر نہیں ہو سکتی تو مہدی عباسی کی کیا خصوصیت ہے اس توجیہ سے تمام اہل اسلام بادشاہ و امرا مہدی و خلیفۃ اللہ ہوئے بلکہ

اس تعریف کے نظر کرتے تو مسلمان حکام کی بھی تخصیص نہیں مشرک و کافر روسا اور سلاطین نصاریٰ کو بھی جنہیں استقرار حکومت کی تدبیر بخوبی ترین وجہ عطا کی گئی ہے اور ان کی حکومت مشیتِ الہی میں مقرر و مقدر بھی ہے جیسی تو وہ برسر حکومت ہیں بقول صاحب ”ازالۃ الخفا“ مہدی اور خلیفۃ اللہ کہنا ہوگا۔

رابعاً اس مہدی کی نصرت و امداد کرنے کی یہ دلیل پیش کی گئی ہے کہ شریعت میں رفع نزاع و تقلیل ہرج و مرج ہی اہم مطلب ہے۔ یہ توجیہ اول تو ایسے وقت ہو رہی ہے جبکہ مہدی عباسی کی حکومت و خلافت کا خاتمہ ہوئے صدیاں گزر چکی ہیں اور اس وقت اس کو اس حدیث کا مصداق ماننے میں نہ کوئی فائدہ دینی و دنیوی مضمحل ہے اور اس کے نہ ماننے میں کوئی نقصان ایمان بھی متصور نہیں ہے۔ پھر شریعت کا جو اہم مطلب بتایا گیا ہے اس سے مسئلہ جہاد صاف طور پر خلاف شریعت ہونا لازم آتا ہے۔ کیونکہ شریعت کا اہم مطلب رفع نزاع و تقلیل ہرج و مرج ہوا اور جہاد عین نزاع اور بنائے ہرج و مرج ہے۔

اس کے علاوہ مولف صاحب ہدیہ یہاں کیا فرمائیں گے کہ خود آپ کی تحقیق کے خلاف تین ابنائے خلیفہ کی معرکہ آرائیاں۔ کالے نشانوں والوں کا ٹکنا۔ امام مہدی علیہ السلام کا ظہور ان تینوں واقعوں کو ضم کر دیا گیا ہے حالانکہ ہر واقعہ کو حرف ”ثم“ کے بعد ذکر کیا گیا ہے جو بقول آپ کے تعقیب مع التراخی کے لئے خاص ہے اور خاص قطعی ہوتا ہے اور اسکے نظر کرتے ہر واقعہ یکے بعد دیگرے فصل زمانی کے ساتھ ظہور میں آنا چاہیئے۔ فرات کے اُس سونے چاندی کے پہاڑ کا بھی ذکر نہیں کیا ہے جو آپ نے کنز سے مراد لی ہے۔ غرض اس تاویل میں اور بھی پر صرف علماء کی ذاتی قیاس آرائیوں کا نمونہ بتانا ہے اور یہ کہ جب اس طرح کی تاویلات اوروں نے بھی کی ہیں تو مولوی سید عیسیٰ صاحب مہدوی نے اگر کنز سے مراد خلافت بیان کی ہے تو کیا بے جا کیا جبکہ یہ توجیہ دوسری توجیہات کی بہ نسبت بعید از قیاس نہیں ہے۔

جناب مولوی سید عیسیٰ صاحب نے اس قتال سے حضرت امامنا علیہ السلام کے خلیفہ ثانی کا قتال مراد ہونے کی جو رائے ظاہر کی ہے یہ بھی آپ کا قیاس ہے (اور وہ علیحدہ اپنی جگہ قائم ہے) ورنہ اس اقتال اور یقتلونکم قتالہم یقتلہ قوم کا اشارہ جلی ان محاربات کی طرف ہے جو ظہور مہدی موعود علیہ السلام سے قبل بنی امیہ و عباسیہ کے زمانہ میں اور خصوصاً تاتاریوں کے حملہ کے وقت ہوئے ہیں جن کی کیفیت کتب تواریخ و سیر سے مفصل ظاہر ہوتی ہے۔ کیونکہ حدیث میں یہ معرکہ ظہور مہدی علیہ السلام سے پہلے ہونا اور امام مہدی کا ظہور ان کے بعد ہونا مذکور ہے۔ چنانچہ اسی قطعی ترتیب کے مطابق جو حدیث میں مذکور ہے ان معرکوں کے بعد ہی امام مہدی موعود علیہ الصلوٰۃ والسلام کا ظہور ہوا ہے ”اور شارع علیہ افضل الصلوٰۃ والسلام کے اس فرمان کی تعمیل میں کہ ”فاذا سمعتم بہ فاتوہ فبا یعوہ ولو حبوا علی الفلج“ ہے مومنین بیعت تصدیق سے مشرف ہوئے ہیں۔ شکر اللہ علی نعمائہ۔

مولف صاحب ہدیہ نے ساتویں خطایہ بیان کی ہے کہ

حدیث ابن ماجہ میں لفظ یقتل کا ہے باب افعال سے اور افعال اور مقاتلہ دونوں باہم لڑنے کے معنی ہیں مارے جانے کے معنی کرنا خطا ہے۔

باب افعال کی خاصیت جیسا کہ مشارکت ہے ایسا ہی مجرد و افعال و تفعل و تفاعل و استفعل کی موافقت بھی اس کی خاصیت ہے جیسا کہ فصول اکبری وغیرہ میں مذکور ہے۔ پس مولف ہدیہ نے باب افعال کی خاصیت کو خاص اشتراک ہی میں جو منحصر کر دیا ہے ایسی غلطی کوئی طفل ”صرف میر“ خوان بھی نہ کرے گا۔

آٹھویں خطایہ بیان کی ہے کہ

”سیادت کو بمعنی ترک دنیا و فقر و فاقہ وغیرہ کے تفسیر کیا“

سیادت کے معنی ابھی بحوالہ کتب لغت ہم نے بیان کئے ہیں کہ شرف و فضل و حلم وغیرہ کے ہیں پھر جو بھی اخلاقِ فاضلہ ہیں وہ سیادت کے لوازم ہیں اور ان پر سیادت کا اطلاق بعید و نادر نہیں ہے۔

نویں خطایہ بیان کی گئی ہے۔

حدیث سوم میں عبارت ثم ذکر شیئاً لا احفظہ کو مطلق ذکر نہیں کیا۔

یہ اعتراض بھی محض زاید ہے جس سے خطاوں کی تعداد بڑھانے اور اپنی قابلیت جتلانے کے سوا اور کچھ مقصود نہیں معلوم ہوتا کیونکہ کوئی ایسی عبارت کا ذکر نہ کرنا جو مخل مطلب ہو معیوب ہے جیسا کہ خود مولف صاحب ہدیہ نے ہدیہ میں کئی موقعوں پر کیا ہے لیکن یہ عبارت مسطورہ ایسی نہیں ہے کہ ذکر نہ کرنے سے مطلب و مضمون خبط ہو جائے یا اُس کے نقل کرنے سے ناقل کے ذمہ کچھ نقصان عائد ہوتا ہو۔ شاید بخوف طوالت چھوڑ دیا ہوگا۔

مولف ہدیہ کا یہ بیان بھی صحیح نہیں ہے کہ اس جملہ میں ان کا کوئی فائدہ مضمون تھا کیونکہ یہ فقرہ اُن کے سراسر خلاف مقصود ہے اس لئے کہ ان کا دعویٰ یہ ہے کہ مہدی علیہ السلام کے ساتھ کالے نشانوں والی فوج و لشکر ہونا چاہیئے اور ہم یہ کہتے ہیں کہ نہ کالے نشان ہی مراد لینا صحیح ہے اور نہ اس حدیث سے کالے نشان یا فوج یا مقاتلہ کو امام مہدی علیہ السلام سے کچھ تعلق ہی ثابت ہوتا ہے اس واسطے کہ ابن ماجہ کی روایت کا جو حصہ ذکر نہیں کیا گیا ہے وہ راوی کا یہ بیان ہے کہ حضرت رسول اللہ صلی اللہ علیہ وسلم نے ”لم یقتلہ قوم“ کے بعد کچھ فرمایا تھا جو مجھے یاد نہیں ہے۔ پھر حاکم اور ابو نعیم کی روایت سے یہ پتہ چلا کہ جو حصہ راوی کو یاد نہیں رہا تھا وہ ”ثم یجی خلیفۃ اللہ المہدی“ کا جملہ تھا۔ پس جیسا کہ ہم نے اس سے پہلے بیان کیا ہے اس حدیث میں چہار علیحدہ علیحدہ واقعات کی پیشین گوئی ہے۔ اولاً تین ابنائے خلیفہ کا جنگ و جدال کرنا۔ اس کے بعد مشرق میں روایات سود ظاہر ہونا بہت سارے مسلمانوں کا قتل و خون ہونا۔ پھر اس کے بعد خلیفۃ اللہ مہدی علیہ السلام کا ظہور۔ ان چاروں امور میں سے ہر ہر امر کے درمیان لفظ ثم آیا ہے اور ثم تعقیب مع التراخی (یکے بعد دیگرے دیر سے واقع ہونے) کے لئے خاص ہے اور خاص قطعاً ہوتا ہے۔ پس یہ ترتیب بھی قطعاً ٹھہری اور ظہور روایات سود کے عرصہ بعد خلیفۃ اللہ مہدی علیہ السلام کا ظہور ہونا ثابت ہوا۔ پس مہدی علیہ السلام کے ساتھ فوج اور کالے نشان رہنا باطل ہو گیا۔ چنانچہ خود مولف صاحب ہدیہ کو بھی یہ تسلیم ہے (دیکھو ہدیہ صفحہ ۶۱) لیکن خود اپنے ہی قول کے خلاف اس موقع پر آپ کا یہ اعتراض کرنا کہ کالے نشان اور فوج و لشکر امام مہدی علیہ السلام کے ساتھ رہنا چاہیئے خلاف تحقیق ہے۔

غرض مولف صاحب ہدیہ بتاتے اور خود اپنے پچھلے قول کو یاد اور پیش نظر رکھ کر بتاتے کہ جناب مولوی سید عیسیٰ صاحب نے ثم ذکر شیئاً لا احفظہ کا جملہ ذکر نہیں کیا تو آپ کا کونسا مطلب فوت ہو گیا؟ اس بحث کے آخر میں مکرر یہ کہہ دینا اسی قسم کے ان اعتراضات پر جو اہل مذہب کی کسی بھی فرد خاص کی ذاتی رائے و قیاس سے تعلق رکھتے ہیں بحث کرنے کی چنداں کنندہ کی ذات سے تعلق رکھتی ہے اگر اس کا غلط ہونا فرض بھی کر لیا جائے تو تب بھی نفس احادیث کے اصل مضامین اور ان کے متعلقہ ضروری مباحث کو اس مترجم یا توجیہ کنندہ صاحب نے ذکر نہ کیا ہو یا ملحوظ نہ رکھا ہو کبھی نظر انداز نہیں ہو سکتے اور نہ اس شخصی غلطی کا کوئی اثر ان دلائل پر پڑ سکتا ہے ہے جو اصل مذہب کی مضبوط بنیاد ہوتی ہے۔ اگر ایسا نہ ہو اور اہل مذہب میں سے کسی کی ذاتی رائے و قیاس کی غلطی سے اصل مذہب پر کوئی اثر پڑ جانا تسلیم کر لیا جائے تو علمائے اسلام کی ایسی ہی توجیہات و تاویلات بارہ اور خود مولف صاحب ہدیہ کے بے سرو پا ذاتی و شخصی بیانات سے جس کے بہت سے نمونے موقع، بموقع پیش ہو چکے ہیں دین اسلام کی حقیقت و صداقت پر اثر پڑنا لازم آئے گا جو صریح خلاف عقل و تحقیق ہے۔

اس کے بعد مولف صاحب ہدیہ نے دلیل چہارم کی بحث شروع کی ہے۔

مہدی علیہ السلام پر لفظ شباب صادق نہ آنے کا اعتراض اور اس کا جواب:- قولہ دلیل چہارم۔

عبدالملک سجاندی نے سراج الابصار میں کہا کہ منہا ماروی ابو سعید مولی بن عباس قال سمعت ابن عباس يقول قال رسول اللہ صلی اللہ علیہ و سلم انی الار جوان تذهب الایام واللیالی حتی یبعث اللہ منا اهل البیت غلاماً ما شابا حدّاً لم تلبسه الفتن ولم یلبسها یقیم امر هذه الامة كما فتح هذا الامر بنا ار جوان یختمه اللہ بنا اخرجه الحافظ ابو بکر البیہقی الخ۔

قولنا۔ امام مہدی علیہ السلام کی شان میں وارد شدہ روایتوں میں سے چند روایتیں ”کتاب سراج الابصار“ میں لکھی گئی ہیں از انجملہ تین روایتوں کے متعلق مولف صاحب ہدیہ کو اعتراض ہے ان میں سے پہلی روایت تو یہی ہے دوسری روایت کا خلاصہ یہ ہے کہ حضرت امیر المؤمنین علی کرم اللہ وجہہ نے فرمایا ہے کہ مہدی (علیہ السلام) جوان میانہ رو ہوں گے ان کے چہرہ کا نور بالوں کی سیاہی پر تابان رہے گا۔ تیسری روایت کا خلاصہ یہ ہے کہ حضرت امام حسینؑ نے فرمایا ہے کہ جب مہدی (علیہ السلام) قائم ہوں گے لوگ اس واسطے ان کا انکار کریں گے کہ وہ جوان ہوں گے اور لوگوں کا یہ گمان ہوگا کہ مہدیؑ تو شیخ کبیر ہوں گے۔

مولف صاحب ہدیہ کو یہاں جو اعتراض ہے اس کا خلاصہ یہ ہے کہ حضرت امامنا علیہ السلام پر یہ روایتیں اس لئے صادق نہیں آتیں کہ آپ نے اٹھاونے سٹھ برس کی عمر میں مہدویت کا دعویٰ کیا اور یہ سن شیخوخت کا ہے نہ شباب کا رحلت کے وقت آپ دو مویہ یا ادھیڑ تھے لہذا آپ لفظ شباب (جوان) کا مصداق نہیں ہو سکتے ہیں۔

اولاً۔ اس کا جواب یہ ہے کہ محدثین نے احادیث کی جو اقسام بیان کی ہیں ان کے نظر کرتے تینوں روایتوں میں سے پہلی روایت

مرفوع کی اور دوسری و تیسری موقوف کی حیثیت رکھتی ہے اور محدثین کے اصول پر ان دونوں قسموں کا ایک حکم نہیں ہے۔
ثانیاً۔ باعتبار سلسلہ روایت بھی ان روایتوں میں بعض امور قابل بحث ہیں۔

ثالثاً۔ ان میں جو حدیث مرفوع ہے وہ بھی احاد ہے اور محدثین کے نزدیک ہر خبر واحد قطعاً نہیں ہوتی۔ پس جو قید یا شرط آحاد کے طور پر مذکور ہو وہ غیر قطعی ہونے کی وجہ سے کسی ایسے امر کی صحت کے لئے مدار و موقوف علیہ نہیں قرار دی جاسکتی جو دوسری صحیح و مشہور و متواتر طرق سے ثابت ہو اور چونکہ انبیاء علیہ السلام عموماً کم عمر اور بچپن میں مبعوث نہیں ہوئے ہیں۔ حضرت رسول اللہ صلعم نے بھی چالیس سال کی عمر سے قبل دعویٰ نبوت نہیں فرمایا ہے۔ حضرت مہدی علیہ السلام بھی خلیفۃ اللہ ہیں۔ حضرت کی خلافت کئی اعتبارات سے منہاج نبوت کے مطابق ہے لہذا جو عمر منصب نبوت کے لئے مقرر ہے وہی دعویٰ مہدیت کیلئے ہونا چاہئے۔ ان روایتوں کا اگر یہ مطلب ثابت کیا جائے کہ مہدی علیہ السلام کم عمر اور بالکل نوجوان مبعوث ہونگے تو اس صورت میں یہ روایتیں اس اصول متواتر کے مخالف ہونگی جو تمام خلفاء اللہ کی بعثت کے لئے بطور سنتہ اللہ پایا گیا ہے۔ لیکن اصل میں یہ روایتیں اس اصول کے خلاف نہیں ہیں بلکہ ان روایتوں کا جو مفہوم و معنی مولف صاحب ہدیہ نے سمجھا اور بیان کیا ہے وہ کئی وجوہ سے غلط ہے چنانچہ مولف ہدیہ کی یہ غلطی آئندہ مباحث میں متعدد طریقوں سے واضح ہوگی۔

رابعاً۔ ان تمام وجوہ و مباحث کے قطع نظر یہ روایتیں بھی حضرت امامنا علیہ الصلوٰۃ والسلام پر صادق و منطبق ہیں اس لئے کہ ان روایتوں میں جو لفظ ”شاب“ ہے اس سے امام مہدی علیہ السلام کا ابتدائے بعثت و عادت ہے۔ ہر کوئی ابتدا میں شاب اور جوان ہوتا ہے آخر میں ضرور شیخوخت عارض ہوتی ہے۔ دنیا کا قانون مستمرہ یہی ہے۔ پس بحسب روایت حضرت مہدی علیہ السلام کی بعثت حالت شاب میں ہونا ان روایتوں کا مصداق ہونے کے لئے کافی ہے۔ ان سے یہ تو ثابت نہیں ہے کہ رحلت کے وقت تک بھی امام مہدی علیہ السلام شاب ہی رہیں گے اور دو مویہ نہ ہوں گے۔ پس رحلت کے وقت حضرت امامنا علیہ السلام کا دو مویہ ہونا ان روایتوں کے منافی نہیں ہے۔

خامساً۔ باعتبار سن شباب کے بھی اس کی تحقیق یہ ہے کہ حضرت امامنا علیہ الصلوٰۃ والسلام کے حالات و سیر کی کتابوں میں بروایت مشہورہ و متواترہ مذکور ہے اور مولف صاحب ہدیہ نے اس کو دیکھا ہے کہ حضرت امامنا علیہ السلام کا دعویٰ اٹھارہ برس غیر موکد اور پانچ سال موکد اس طرح جملہ تینیس (۲۳) سال رہا ہے اور حضرت کی رحلت ترسٹھ (۶۳) سال کی عمر میں ہوئی ہے چنانچہ اس کا اعتراف تو مولف صاحب کو بھی ہے (دیکھو ہدیہ صفحہ ۶۲) پس ترسٹھ سال میں سے تینیس سال خارض ہونے کے بعد یہی نتیجہ برآمد ہوتا ہے جو ہر عالم و جاہل۔ خاص و عام سے مخفی نہیں ہے کہ دعویٰ مہدیت چالیس برس کی عمر سے شروع ہوا ہے اور چالیس برس کا سن بقول

حضرت رسول اللہ صلعم کے نام سے کوئی صحابی روایت کرے کہ حضرت نے ایسا فرمایا یا ایسا کیا ہے وہ وحدیث مرفوع کہلاتی ہے اور جو مضمون کوئی صحابی اپنی ذات سے کہے اور رسول اللہ صلعم سے روایت نکرے تو وہ حدیث موقوف ہے۔ ظاہر ہے کہ ان دونوں کا ایک حکم نہیں ہو سکتا کیونکہ اول قول و فعل رسول ہے اور دوسرا قول و فعل صحابی ہے۔ ۱۲

شہاب بن نصرت غفرلہما۔

مولف ہدیہ حسب تحقیق اطبا ”سن شباب“ ہے جیسا کہ خود مولف صاحب ہدیہ نے بھی ہدیہ کے صفحہ (۶۳) پر اس کا اقرار کیا ہے کہ ”تیس برس سے چالیس برس تک سن شباب ہے“ اور صاف ظاہر ہے کہ جب رحلت کے وقت ہی حضرت کے موئے سیاہ موئے سفید پر غالب تھے تو اس سے تیس (۲۳) سال قبل چہل سال عمر میں ریش و سر مبارک کے بال کس قدر گھنے سیاہ ہوں گے لا حاجة الى البيان اس اعتبار سے بھی یہ روایتیں امامنا علیہ السلام پر صادق ہیں اور ”یعلو نور وجہہ سواد شعرہ“ اور ”شباب مربع“ کا آپ پورے مصداق تھے۔

سادساً۔ خود مولف صاحب ہدیہ نے اسی بحث کے ضمن اٹھاون (۵۸) سال کی عمر سے پہلے بھی حضرت کا دعویٰ فرمانا بیان کیا ہے بلکہ یہ اعتراض کیا ہے کہ حضرت کی پیدائش اور طفولیت ہی سے ہر زمانہ میں آپ کا دعویٰ ہوتا رہا ہے اور بعض ایسے واقعات بھی لکھے ہیں جن سے ان دعوؤں کا ثبوت ملتا ہے۔ پس اس سے ثابت ہوا کہ غلاماً۔ حدثاً۔ شباباً۔ کے الفاظ جوان روایتوں میں آئے ہیں ولو بالفرض ان کے معنی لڑکا۔ نو عمر۔ جوان ہی کئے جائیں وہ سب بھی حضرت پر پورے صادق اور منطبق ہیں اور مولف صاحب کے شبہات و اعتراضات خود انہی کے بیان سے غلط ثابت ہوتے ہیں۔

سابعاً۔ رہی یہ بات کہ مولف صاحب ہدیہ نے ان دعوؤں کے متعلق یہ لکھا ہے کہ ”ایسے دعوؤں کا کیا اعتبار ہے“ لیکن انہوں نے اسکی کوئی وجہ نہیں بتائی کہ یہ دعوے قابل اعتبار کیوں نہیں ہیں؟

جبکہ دعویٰ غیر موکد اور دعویٰ موکد دونوں بھی حضرت ہی کے دعوے ہیں تو کوئی بھی نہیں کہہ سکتا کہ دعویٰ غیر موکد دعویٰ نہیں تھا۔ اس کی مثال حضرت رسول اللہ صلی اللہ علیہ وسلم کی سیرت پاک میں دیکھو ابتداء اسلام کے تیرہ سال جب تک آپ مکہ میں تشریف رکھتے تھے دعویٰ میں شدت نہیں تھی۔ منکرین و معاندین اسلام سے کوئی تعرض نہیں کیا جاتا تھا۔ ان کے ہر طرح کے مظالم سہے جاتے تھے۔ ان سے انتقام لینے اور ان سے جہاد کرنے کے احکام نازل نہیں ہوئے تھے۔ ہجرت کے بعد سے وفات تک دس سال اس کے برعکس تھے۔ پس آپ یا اور کوئی یہ نہیں کہہ سکتا کہ ابتدائی زمانہ کا دعویٰ چونکہ عام اور شدید نہیں تھا اس لئے وہ دعویٰ ہی نہیں تھا یا قابل اعتبار نہ تھا۔

ثامناً۔ جو دعوے ایام طفولیت یا اس سے بعد ہر زمانہ میں ہوتے رہے ہیں جن کا مولف صاحب ہدیہ کو اعتراف ہے ان کی حیثیت ارباصات^۱ کی ہے۔ اگر آپ کے پاس ”ارہاصات“ محض قبلی دعویٰ ہونے کی وجہ سے قابل اعتبار نہیں ہیں تو حضرت سرور کائنات محمد مصطفیٰ صلی اللہ علیہ وسلم کے وہ تمام ارباصات بھی آپ کے نزدیک قابل اعتبار نہ ہونا چاہئے جو قبلی دعویٰ نبوت ظاہر

^۱ ارباص کے لغوی معنی بنیاد و اساس کے ہیں علمائے سیرت کی اصطلاح میں کسی خلیفۃ اللہ کے وہ معجزات و مخصوص خوارق عادات جو دعویٰ نبوت سے قبل ظاہر ہوتے ہیں ”ارہاصات“ کہلاتے ہیں۔ کیونکہ وہ بعد میں ہونے والے دعویٰ کے لئے بمنزلہ بنیاد و اساس کے ہیں۔ اکثر انبیاء علیہم السلام سے اس قسم کے ارباصات ظہور میں آئے ہیں خصوصاً حضرت پیغمبر اسلام محمد مصطفیٰ صلی اللہ علیہ وسلم سے بہت سارے ارباصات ظاہر ہوئے ہیں جن کو اہل سیرت نے خصوصیت و اہمیت کے ساتھ حضرت کی پاک سیرت میں ذکر کیا ہے۔ ۱۲

شہاب بن نصرت غفرلہما۔

ہوئے ہیں حالانکہ وہ حضرت کی سیرت کا ایک ضروری اور قابل لحاظ جز سمجھے جاتے ہیں اس صورت میں آپ کا ان کو ناقابل اعتبار سمجھنا تمام اہل سیر کے مسلمہ اصول کے خلاف ہے۔

یہ سب تقریر تو مولف ہدیہ کے اس قول کو صحیح فرض کرنے پر مبنی تھی کہ لفظ ”شباب“ کے معنی بلحاظ سن جوان ہی کے لئے جائیں لیکن مولف صاحب خود کہتے ہیں کہ۔

”حضرت رسالت و علی مرتضیٰ و امام حسین علیہم السلام عرب ہیں کہ زبان عرب میں بات کرتے ہیں معنی اُن کے کلام کے وہی ہیں جو کہ لغت عرب سے ثابت ہو ویں ورنہ امان لغت سے اٹھ جاوے اور ہر شخص کے جیسا دل میں آوے ویسا سمجھ لیا کرے“

لہذا اب تحقیق کی جاتی ہے کہ لغت عرب و محاورہ عرب کے مطابق ”شباب“ کا اصل کیا ہے؟ اور وہ کن کن معنی کا فائدہ دیتا ہے اور کن اعتبارات سے اس کا استعمال ہوتا ہے تاکہ مولف ہدیہ کے اس اعتراض کی اور بھی قلعی کھل جائے۔

واضح ہو کہ لفظ ”شباب“ کا مادہ ”شَبَب“ ہے اس مادہ سے جو الفاظ مشتق ہیں وہ متعدد معانی کا فائدہ دیتے ہیں۔ ”شَبَب“ زیادہ مَسْنِ گاودشتی کو کہتے ہیں ”شباب“ گھوڑے کے الف ہونے کو اور ”شَبَبُ“ آگ روشن کرنے کو اور ”شَبُوبُ“ ایندھن کو کہتے ہیں۔ کبھی اس کا معنی قوت و زیادتی کا ہوتا ہے۔ جیسے محاورہ ہے ”ہذا شَبُوب لكذا ای یزید فیہ و یقویہ“ مشبُوب حسین و جمیل کو کہتے ہیں (صراح) ابن اثیر کی مشہور لغت ”نہایتہ فی غریب الحدیث والاشتر“ اور مجمع البحار میں لکھا ہے۔

رجل مشبُوب اذا كان ابيض الوجه اسود الشعر
 واصله من شب النار اذا اوقدھا فتلا لاءت ضياءً و
 نوراً الافیال العباھلة والارواع للشابیب ای السادة
 الرؤس الزھرا الالوان الحسان المناظر واحد هم
 شبُوب کا نما واقدت الوانھم بالنار۔
 جب کوئی سپیدی و روشن چہرہ اور کالے بالوں والا ہو تو اسکو
 ”رجل مشبُوب“ کہتے ہیں اس کی روشنی اور نور چمکنے لگے تو شب
 النار کہتے ہیں۔ افیال العباھلہ والارواع المشابیب سے مراد
 سردار۔ رئیس سفید رنگ خوش منظر کے ہیں۔ اس کا واحد
 ”مشبُوب“ ہے گویا ان کا رنگ آگ سے روشن کیا گیا ہے۔

پس اس لحاظ سے ”شباب“ کا اطلاق حسن و جمال اور قوت کے اعتبار سے ہو سکتا ہے نہ صرف سن و سال کے اعتبار سے۔

اسی کی مثال لفظ ”فتی“ موجود ہے جو محاورہ میں قریباً ”شباب“ کا ہم معنی مستعمل ہوتا ہے۔ صراح میں ہے ”فتی“ جوان و جوانمرد۔ فتوۃ بالضم جو انمردی۔ پس فتوۃ و کرم کے نظر کرتے شیخ کبیر کو کبھی ”فتی“ کہا جاتا ہے چنانچہ یہ مسہور مقولہ لا فتی الا علی“ (کوئی فتی نہیں ہے سوائے علی کے) اگر سن فتی کے اعتبار سے دیکھا جائے تو خود مولف ہدیہ لکھتے ہیں کہ ”سن غلامیہ اور رہا ق کہ زمانہ قریب بلوغ کا نام ہے تا بلوغ بعد اس کے سن فتی کہ قریب تیس برس تک یہی نام ہے“ پس بقول مولف ہدیہ جناب مرتضیٰ کرم اللہ وجہہ پرفتی کا اطلاق درست نہ ہونا چاہیے کیونکہ آپ کا سن شریف فتی سے متجاوز تھا۔ لیکن یہ اطلاق اس لئے درست

صحیح ہے کہ فتنی سے مراد ”ذوق فتوة و کرم“ ہے حضرت کے سن و سال کا بیان مقصود نہیں ہے۔ اگر ایسا نہ ہو تو لا فتنی الا علی“ کہنا غلط ہو گا یا مولف صاحب ہدیہ کو ثابت کرنا ہو گا کہ حضرت علی کرم اللہ وجہہ وفات تک تیس ہی برس کے تھے۔

اسی طرح ”شباب“ کا اطلاق بھی بلحاظ حسن و جمال و خوبصورتی وغیرہ ہو سکتا ہے اگرچہ سن شباب نہ بھی ہو۔ کبھی از روئے محبت و شفقت شیخ کوفتی اور شباب اور جوان کو صغیر و ولید کہا جاتا ہے چنانچہ حدیث ”الحسن والحسین سید اشباب اهل الجنة“ (حسن و حسین جنتی جوانوں کے سردار ہیں) کی شرح میں ”لمعات“ میں یہی توجیہات ذکر کی گئی ہیں۔

قبل اراد بالشباب الفتيان بمعنى الفتوة بمعنى الكرم كما يقال فتنى وان كان شيخاً مشيراً الى فتوته و مروته فتدبر. ويجوز ان يكون سماها شاباً مع كونهما كهليلين تعظفاً و تحبباً كما يسمي الوالد ولده صغيراً و ولیداً وان كان شاباً مُسنّاً۔

شباب سے مراد بلحاظ فتوة و کرم ”فتیان“ ہیں جیسے کسی کو جو باعتبار عمر شیخ ہو ”فتنی“ کہتے ہیں اس سے اُس کی فتوة و مردة کی طرف اشارہ مقصود ہوتا ہے یہ بھی جائز ہے کہ حنین کو باوجود کھل یعنی ادھیڑ ہونے کے محبت و مہربانی سے شباب کہا گیا ہو جیسے باپ اپنے فرزند کو صغیر و ولید کہتا ہے اگرچہ وہ جوان اور زیادہ عمر والا ہو۔

پس ٹھیک اسی طرح مذکورہ روایتوں میں امام مہدی موعود علیہ السلام کی ذات اقدس پر بلا لحاظ عمر حسن و جمال کے اعتبار سے شباب کا اطلاق صحیح ہے جس طرح حضرت علی مرتضیٰ (کرم اللہ وجہہ) پر سن فتنی سے متجاوز ہونے کے باوجود فتنی کا اطلاق اور حضرات حسنین (رضی اللہ عنہما) پر سن کہولت میں ہوتے پر ”شباب“ کا اطلاق صحیح ہے۔ یہ بھی ہو سکتا ہے کہ حضرت رسول اللہ صلی اللہ علیہ وسلم اور حضرت علی کرم اللہ وجہہ اور حضرت شہید کربلا امام حسین رضی اللہ عنہ نے حضرت امام مہدی علیہ السلام کے لئے جوان ذوات مقدسہ سے نسبت فرزندگی رکھتے ہیں پدری شفقت و محبت سے ”شباب“ فرمایا ہو۔

کبھی ظاہری ہنیت اور قوت و توانائی کے اعتبار سے ”شباب“ اور ”شیخ“ کا اطلاق ہوتا ہے۔ ”مواہب لدنیہ“ میں آنحضرت صلی اللہ علیہ وسلم کی ہجرت کے بیان میں لکھا ہے کہ

ركب صلى الله عليه وسلم راحلته بعد الجمعة متوجهاً الى المدينة و روى انس بن مالك انه صلى الله عليه وسلم اقبل المدينة وهو مروف ابابكر و ابو بكر شيخ والنبي شاب الخ

نماز جمعہ کے بعد رسول اللہ صلی اللہ علیہ وسلم سوار ہو کر مدینہ کی طرف متوجہ ہوئے۔ انس بن مالک روایت کرتے ہیں کہ رسول اللہ صلی اللہ علیہ وسلم اونٹ پر ابوبکر کو اپنے پیچھے بٹھائے ہوئے مدینہ کی طرف چلے۔ ابوبکر شیخ (بوڑھے) تھے اور نبی شباب (جوان) تھے۔

دیکھو ”شیخ و شاب“ کا اطلاق ہنیت طاہری اور قوت و توانائی کے اعتبار سے ہے سنّ شباب و سنّ شیخوخت کا کوئی اعتبار نہیں کیا گیا ہے کیونکہ جناب رسالت مآب صلی اللہ علیہ وسلم کی عمر شریف اُس وقت ترین (۵۳) سال کی تھی اور بقول مولف ہدیہ یہ سنّ کہولت ہے اور حضرت پر لفظ ”شاب“ صادق نہ آنا چاہیے۔ اور ابو بکر صدیق (رضی اللہ عنہ) آنحضرت (صلی اللہ علیہ وسلم) سے عمر میں چھوٹے ہیں اس کے باوجود آپ کو شیخ کہنا کس طرح صحیح ہے جبکہ بقول مولف ہدیہ سنّ شیخوخت ساٹھ برس سے شروع ہوتا ہے۔ پھر بڑی عمر والی ذات اقدس کو ”شاب“ (جوان) اور کم عمر والی کو شیخ (بوڑھا) کہنا خود اس بات کی دلیل واضح ہے کہ ان الفاظ کا اطلاق کرنے میں سنّ و سال کا کوئی اعتبار نہیں ہے۔ اگر ایسا نہیں ہے تو مولف ہدیہ کو باعتبار سن ان الفاظ کے اطلاق کو مطابق کر کے دکھانا ہوگا ورنہ جو گستاخی حضرت اما معا علیہ السلام کی جناب میں کر کے کہا گیا ہے وہی گستاخی و بے ادبی کر کے یہاں بھی یہ شعر دُھرانا ہوگا کہ

شیئان عجیبان ہما ابرد من یخ

دو چیزیں عجیب ہیں جو برف سے بھی زیادہ سرد ہیں

شیخ یتصبی و صبی یتشیخ

بوڑھے کا بچہ اور بچہ کا بوڑھا بننا

ترمذی میں انس رضی اللہ عنہ کی روایت سے یہ حدیث لکھی ہے۔

ان النبى صلى الله عليه وسلم قال دخلت الجنة فاذا انا بقصر من ذهب فقلت لمن هذا القصر قالوا لشاب من قريش فظننت انى انا هو فقلت و من هو قالو العمر بن الخطاب هذا حديث صحيح۔

نبی صلی اللہ علیہ وسلم نے فرمایا کہ میں جنت میں داخل ہوا تو میں نے ایک طلائی محل دیکھا میں نے پوچھا یہ محل کس کا ہے؟ (فرشتوں نے) کہا قریش کے ایک جوان کا ہے۔ میں نے گمان کیا کہ وہ جوان میں ہی ہوں گا۔ میں نے کہا وہ جوان کون ہے۔ کہا عمر بن الخطاب ہے۔

یہ حدیث صحیح ہے۔

ترمذی نے یہ حدیث صحیح ہونے کی تصریح کی ہے۔ اس حدیث میں حضرت عمر بن الخطاب پر ”شاب“ کا اطلاق ہوا ہے اور حضرت رسول اللہ صلی اللہ علیہ وسلم نے خود کو شاب کا مصداق تصور فرمایا ہے۔ حالانکہ ان دونوں حضرات مقدس کی عمر شریف ترسٹھ سال ہے اور بقول مولف ہدیہ یہ سنّ شیخوخت ہے سنّ شباب نہیں ہے اب مولف صاحب ہدیہ فرمائیں کہ آپ کا یہ گستاخانہ قول کہ ”کہیں شیخ بھی شاب ہو سکتے ہیں لیت الشباب یعود ایک خام خیال ہے“ اس حدیث شریف کے نظر کرتے کس قدر غلط اور سوء ادب پڑتی ہے۔

نیز آپ کے اس قول کے مطابق کہ ”حضرت رسالت عرب ہیں زبان عرب میں بات کرتے ہیں معنی اُنکے کلام کے وہی ہیں جو لغت عرب اور محاورہ عرب سے ثابت ہوویں“ ہم پوچھتے ہیں کہ یہ حدیث شریف محاورہ عرب کے موافق ہے یا نہیں؟ اگر موافق ہے تو اس سے ”شاب“ کا اطلاق ترسٹھ سالہ عمر والے شیوخ پر بھی درست ہونا ثابت ہوا اور آپ نے سنّ شباب و سنّ شیخوخت کے لحاظ سے حضرت اما مناعلیہ الصلوٰۃ والسلام کی ذات اقدس لفظ ”شاب“ کا مصداق نہ ہونے کی نسبت جس قدر بحث کی ہے وہ خود بخود کالعدم ہوگئی۔ اور اگر آپ کہیں کہ (معاذ اللہ) یہ حدیث شریف محاورہ عرب کے موافق نہیں ہے تو یہ ایک ایسی بدترین گستاخی ہوگی جو کوئی مسلمان تو کبھی نہیں کر سکتا۔

ایسا ہی ”حدیث“ کا معنی صرف نو عمر ہی نہیں ہے بلکہ لغت میں مرد خوش بیان کو بھی ”حدیث“ کہتے ہیں چنانچہ منتہی الارب میں لکھا ہے۔

”حدیث“ مرد بسیار سخن و خوش سخن است

پس حضرت اما مناعلیہ الصلوٰۃ والسلام کی ذات اقدس اپنی مسلمہ طاقت لسانی اور مشہور آفاق معجز بیانی سے جس کے اپنے اور بیگانے سبھی معترف ہیں اس لغت عرب۔ محاورہ عرب۔ احادیث و سیر کی ان چند مثالوں سے جو ذکر کی گئی ہیں ثابت ہے کہ مولف صاحب ہدیہ نے ان روایتوں سے متعلق جو اعتراضات کئے ہیں وہ متعدد وجوہ سے خلاف تحقیق ہیں۔ اور انہوں نے مولفین مہدویہ کی نسبت کج فہمی کا جو الزام و اتہام لگایا ہے اُس کے خود ہی مورد و مصداق ہیں اور اُن کا حق سے اعراض و انکار کرنا اسی کج فہمی کا ثمرہ ہے۔

اس کے بعد ہم مولف صاحب ہدیہ کی بیان کردہ دلیل پنجم سے بحث کرتے ہیں چنانچہ آپ لکھتے ہیں۔

امام مہدی علیہ السلام اور مجدد میں امور مابہ الامتیاز:- دلیل پنجم۔ مشکوٰۃ شریف میں سنن ابوداؤد سے منقول ہے کہ فرمایا رسول اللہ صلی اللہ علیہ وسلم نے کہ ان اللہ یبعث لہذہ الامۃ علی راس کل مائۃ سنۃ من یجد دلہا دینہا۔ یعنی تحقیق اللہ تعالیٰ اٹھارے گا واسطے فائدہ اس امت کے انتہائے ہر سو برس پر ایسے شخص کو کہ تازہ کردے واسطے امت کے دین اس کا انتہی سراج الابصار میں لکھا ہے کہ اس حدیث کی شرح میں مذکور ہے کہ مجدد سوئیں صدی میں مہدیٰ ہیں جیسا کہ ”تنبیہ التحریر وغیرہ کتب میں مذکور ہے اور جیسا کہ نووی نے ذکر کیا اور ایسی ولی صادق سید محمد کیسودراؤ نے ایک ملفوظ میں کہا ہے اور طبری نے اپنی تاریخ میں ذکر کیا کہ مہدیٰ نو سو پانچ پر ظاہر ہوں گے اور اس ذات کا ظہور بھی اسی تاریخ پر ہوا انتہی۔

مولف صاحب ہدیہ نے بزعم خود اس کو دلائل اثبات مذہب میں پانچویں دلیل قرار دے لیا ہے اور اس پر چند اعتراض بھی وارد کر لئے ہیں ”بنائے فاسد علی الفاس“ کا مصداق ہیں کیونکہ اس کو دلیل مذہب سمجھنا خود غلط ہے اور پھر اس غلط مفروضہ پر اعتراضات قائم کر لینا غلط و درغلط ہے۔ ان اعتراضات پر بحث کرنے سے پہلے چند امور ناظرین کرام کے لئے قابل غور ملاحظہ ہیں۔

اولاً یہ کہ ابوداؤد کی اس حدیث ان اللہ یبعث لہذہ الامۃ علی راس کل مائۃ سنة من یجد دلہا دینہا کے اصول کے مطابق اسکی صحت وضعف سے بحث کرنے کی ضرورت ہے۔ پس بتقدیر صحت یہ خبر واحد ہے اور دوسری اخبار آحاد کا جو حکم ہے یہ خبر واحد بھی اسی حکم میں داخل ہے۔

ثانیاً یہ حدیث خبر واحد ہونے کے باوجود اس سے مجددین کا ہونا ثابت ہوتا ہے جو متعدد ہوں گے اور ہر زمانہ میں ہوتے رہیں گے امام مہدی علیہ السلام کا اس میں کوئی ذکر نہیں ہے۔ ایسا ہی امام مہدی علیہ السلام سے متعلق جو کثیر التعداد حدیثیں وارد ہیں اور جو تو اتر معنوی کی حد تک پہنچی ہوئی ہیں ان میں مجددین کا کوئی ذکر نہیں ہے اس سے ثابت ہوتا ہے کہ امام مہدی موعود علیہ السلام سے مجددین کو کوئی تعلق نہیں ہے۔

ثالثاً۔ ذرا غور و تعمق کی نظر سے مجدد اور امام مہدی علیہ السلام میں جو بیّن فرق ہے اس کو دیکھا جائے تو یہ مسئلہ اور زیادہ واضح ہو جاتا ہے۔

(۱) باتفاق اہل سنت و اہل تشیع امام مہدی علیہ السلام کی ذات معصوم عن الخطا ہے اور مجدد کے لئے معصوم عن الخطا ہونا ضروری نہیں ہے۔ چنانچہ جن لوگوں نے جن بزرگوں کو مجدد مانا ہے ان میں سے کوئی بھی مجدد کے معصوم ہونے کا قائل و معتقد نہیں ہے۔

(۲) احادیث میں امام مہدی علیہ السلام کے خلیفۃ اللہ اور رسول اللہ صلی اللہ علیہ وسلم کے تابع تام ہونے کی صراحت آئی ہے لیکن کوئی مجدد خلیفۃ اللہ یا تابع تام رسول اللہ ہونا کسی حدیث سے ثابت نہیں ہے اور اسی لئے کوئی خلیفۃ اللہ ہونے کا اعتقاد نہیں رکھتا۔

(۳) اہل سنت کے نزدیک امام مہدی موعود علیہ السلام کی ذات اقدس خلیفۃ اللہ اور مُلہم من اللہ اور معصوم ہونے کے اعتبار سے مجتہدین سے بھی اعلیٰ مرتبہ رکھتی ہے اور مجدد کا یہ مرتبہ نہیں ہے۔

(۴) امام مہدی علیہ السلام کی ذات محققین صوفیا کرام کے نزدیک حسب صراحت احادیث خاتم دین یعنی خاتم ولایت محمدیہ اور خاتم الاولیاء ہے مجددین کو یہ منصب حاصل نہیں ہے۔

(۵) امام مہدی علیہ السلام کا وجود باوجود احادیث قیامت اور ضروریات دین سے ہے لیکن کسی بھی مجدد کا وجود ضروریات دین سے نہیں ہے۔

(۶) امام مہدی علیہ السلام پر ایمان لانا ضروری اور آپ کا انکار کفر ہے مگر کسی مجدد کا ماننا یا اس کی تصدیق کرنا ضروری نہیں اور نہ اس کے انکار کرنے والاے پر کوئی حکم عائد ہو سکتا ہے۔

(۷) احادیث میں مجدد کے لئے کوئی خاص معیار قابلیت یا خصوصیات نہیں ہیں ہر مجتہد ہر عالم و ہر مصلح اپنے زمانہ کا مجدد ہو سکتا ہے۔ مجدد کے لئے اپنے مجدد ہونے کا دعویٰ کرنا بھی شرط نہیں ہے جن بزرگوں کو مجدد مانا گیا ہے ان میں سے بہت کم بزرگوں نے خود اپنے مجدد ہونے کا دعویٰ کیا ہے بلکہ دوسرے لوگوں نے اپنی رائے و قیاس کی بنا پر ان کو مجدد قرار دے لیا ہے۔ چنانچہ السراض المینر شرح جامع الصغیر میں اسی حدیث مجتہد عنہ کی شرح میں لکھا ہے۔

قال ابن کثیر وقد ادعی کل قوم فی امامہم انه المراد بذلک والظاهر حملہ علی العلماء من کل طائفة قال العلقمی معنی التجدید احیاء ماندرس من العمل بالکتاب والسنة والامر بمقتضاہما واعلم ان المجدد انما هو بغلبة الظن بقرائن احوالہ والانتفاع بعلمہ۔

ابن کثیر نے کہا ہے کہ ہر جماعت نے اپنے امام کے متعلق دعویٰ کیا ہے کہ مجدد سے وہی مراد ہے اور ظاہر ہے کہ ہر جماعت کے علماء پر مجدد کا اطلاق ہو سکتا ہے۔ علقمی نے کہا ہے کہ تجدید سے مراد کتاب و سنت پر جو عمل مٹ گیا ہو اس کو تازہ کرنا اور ان کے موافق حکم دینا ہے یہ معلوم رکھو کہ مجدد کا اطلاق اس کے علم سے منتفع ہونے کے لحاظ سے ظن غالب پر مبنی ہے۔

یہی وجہ ہے کہ ایک ہی زمانہ میں اور ایک ہی مقام پر ایک سے زیادہ اشخاص کو مجدد قرار دیا جا سکتا ہے۔

اس کے مقابل امام مہدی موعود علیہ السلام کی شان و عظمت اس سے ارفع و اعلیٰ ہے باتفاق اکابرین اہل تشیع مہدیّت کا مفہوم مجددیت کی طرح متعدد نہیں ہے بلکہ مہدی موعود ایک ہی ذات اقدس ہے جس کے فضائل و خصوصیات احادیث میں مفصل اور صاف طور پر بیان ہوئی ہیں۔ محققین کے نزدیک منصب مہدیت کسی نہیں بلکہ وہی ہے اللہ تعالیٰ نے جس کو چاہا یہ منصب عطا فرمایا ہے اور امام مہدی موعود علیہ السلام کا دعویٰ مہدیت کرنا شرط ہے لوگوں کی رائے و قیاس یا گمان غالب کو اس میں کوئی دخل نہیں ہے کیونکہ وہ محض اپنے قیاس و گمان کی بنا پر کسی کو بغیر دعویٰ کے مہدی فرض کر نہیں سکتے ہیں۔

غرض یہ اور ان کے علاوہ اور کئی وجوہ ہیں جن سے مجدد کو امام مہدی علیہ السلام کے ساتھ کوئی نسبت نہیں این السہا من الثریا۔ یہی وجہ ہے کہ یہ حدیث ثبوت مہدیت کی مستقل دلائل سے نہیں ہے۔ جناب مولف ”سراج الالبصار“ رحمۃ اللہ علیہ نے بھی نفس حدیث سے نہیں بلکہ اس حدیث کے بعض شارحین کے اُن اقوال کو سنداً پیش کیا ہے جنہوں نے دسویں صدی میں امام مہدی علیہ السلام کا ظہور ہونا بیان کیا ہے پس مولف ہدیہ کا یہ بیان صحیح نہیں ہے کہ ”میاں عبدالملک“ (مولف سراج الالبصار) اس حدیث کو اپنی دلیل ٹھراتے ہیں۔

رابعاً۔ جناب مولف سراج الالبصار رحمۃ اللہ علیہ نے جن بزرگوں کے اقوال سنداً پیش کئے ہیں اور جن پر مولف ہدیہ کو بعض اعتراضات ہیں اُن کے متعلق نکتہ سنخ ناظرین کو یہ بات یاد رکھنا چاہئے کہ عام طور پر تمام اہل (مذہب) کی عادت ہے کہ حقیقی دلائل مذہب کے ساتھ ایسے امور بھی ذکر کئے جاتے ہیں جو اصل دلائل یا بنائے دعویٰ نہیں بلکہ اُس کے مویدات سے ہوتے ہیں۔ انہی مویدات میں ایسے لوگوں کے اقوال بھی شامل ہوتے ہیں جو کسی فن کے واقف یا خصم کے نزدیک قابل احترام ہوں۔

اس کی واضح مثال یہ ہے کہ حضرت پیغمبر اسلام صلی اللہ علیہ وسلم کی نسبت بعض راہبوں کا ہنوں یا دوسرے غیر مسلم مشاہیر نے جو کچھ کہا ہے اُن کے اقوال کو علمائے اسلام سنداً پیش کرتے ہیں۔ حالانکہ یہ اقوال و واقعات صرف اسلامی مورخین و اہل سیر ہی نے بیان کئے ہیں اور اُن کی تصحیح انقل کہ ان راہبوں وغیرہ نے ایسا کہا بھی تھا کسی اور ذرائع سے نہیں کی گئی ہے۔ لیکن ان اقوال کے پیش کرنے کا

یہ معنی نہیں ہوتا کہ ان پر اثبات نبوت و رسالت موقوف ہے کہ اگر ان اقوال کی تصحیح النقل نہ ہو سکے یا یہ اقوال غلط ہی ثابت ہو جائیں تو معاذ اللہ پیغمبر اسلام (ارواحِ فداہ) کی نبوت و رسالت کے صحیح ہونے میں کسی شک و شبہ کی گنجائش ہو سکے گی۔

ان اقوال کی بھی جو بعض مولفین مہدویہ نے اپنی تالیفات میں پیش کئے ہیں ٹھیک یہی صورت ہے۔ یہ مستقل یا حقیقی دلائل نہیں ہیں اور نہ وہ صحت مذہب کے مدار و موقوف علیہ ہیں کہ ان کی تصحیح النقل نہ ہونے یا ان کے غلط ہونے سے مذہب مہدویہ پر کوئی اثر پڑنے کا گمان تک ہو سکتا ہے۔

خامساً۔ مولف صاحب ہدیہ نے اکثر و بیشتر یہی غلطی کی ہے کہ کسی بھی مہدوی مولف کی ذاتی رائے و قیاس کو تمام اہل مذہب کی رائے یا اصل مذہب و بنائے مذہب سمجھ لیا اور اس رائے کی غلطی کو تمام مہدویہ کی غلطی قرار دے لیا ہے چنانچہ اسی کے ضمن میں انہوں نے یہ غلط نتیجہ نکالا اور یہ بدگوئی کی ہے کہ۔

مہدویہ کے خزانہ میں جھوٹ کی کچھ کمی نہیں اور طوفان کذب و افترا کا ان کی کتابوں میں موج زن ہے۔

(ہدیہ صفحہ ۶۶)

حالانکہ جن مولفین نے جو اقوال پیش کئے ہیں اگر ان کا غلط ہونا فرض بھی کر لیا جائے تو یہ انہی مولفین کے استدلال کی کمزوری یا رائے و اجتہاد کی غلطی ہوگی اس سے تمام اہل مذہب پر کوئی الزام عائد نہیں ہو سکتا اور نہ اصل دعویٰ پر کوئی اثر مرتب ہو سکتا ہے چنانچہ خود مولف ہدیہ نے اسی بحث کے ضمن میں حضرت امیر المؤمنین علی کرم اللہ وجہہ کے فرزند محمد بن حلیفہ اور حضرت جعفر و ابوقبیل اور خود شیخ جلال الدین سیوطی جیسے جلیل القدر ہستیوں کے اقوال کو اپنے زعم باطل میں غلط ٹھہرایا ہے جنہوں نے ظہور امام مہدی علیہ السلام کا سنہ و سال بیان کیا اور قیامت و علامات قیامت کے ظہور پذیر ہونے کی مدت اپنی رائے و قیاس سے معین کی تھی اور آخر میں امام نوویؒ کی طبریؒ۔ حضرت گیسو درازؒ کے کشف و اجتہاد میں بھی خطا واقع ہونے کا احتمال ظاہر کیا ہے چنانچہ وہ لکھتے ہیں کہ

غرض کہ جب کہ ایسے ایسے اکابر کرام کو کشف اور اجتہاد میں خطا ہوتی ہے تو حضرت گیسو درازؒ اور نوویؒ اور طبریؒ

سے بشرط صحت نقول کے کیا عجب ہے۔ الخ (ہدیہ صفحہ ۶۸)

پس ظاہر ہے کہ بقول مولف ہدیہ ان بعض اکابر کی رائے یا کشف میں غلطی ہوئی ہے تو اس سے تمام اکابر کو غلط گو قرار دینا کبھی درست نہ ہوگا اور نہ اس غلطی سے نفس قیامت و آثار قیامت کا وجود ہی باطل ہو جائے گا اور نہ دین اسلام کی صداقت پر کوئی آنچ آسکتی ہے۔ یہی نوعیت مولفین مہدویہ کی ذاتی رائے و قیاس کی ہو سکتی ہے اور مولف ہدیہ کی وہ سب پریشان بیانی جو اس کے متعلق ہوئی ہے لا حاصل و لا طائل ثابت ہو جاتی ہے۔

مولف ہدیہ نے جو دلیل پنجم قرار دی ہے اور اس پر جو اعتراضات کئے ہیں ان کی حقیقت ان تمہیدی مباحث سے ایک حد تک ظاہر ہوگئی ہے اور ان سے بحث کرنے کی چنداں ضرورت باقی نہیں ہے۔ تاہم ان اعتراضات پر بھی ایک سرسری نظر ڈالنا ہم مناسب سمجھتے ہیں۔

لیکن اس بحث کے ضمن میں مولف صاحب ہدیہ بہت سی غیر ضروری اور غیر متعلقہ بحثوں میں الجھ گئے ہیں۔ جیسے واقعات قیامت۔ مقدمات قیامت کی تفصیلات اور ہر ایک زمانہ کی تخمین و قیاس۔ دجال کے واقعات۔ ریل گاڑی کو دجال کا گدھا بتانا۔ تخت سلیمان علیہ السلام کی پرواز اور آپ کے مقامات سفر یا منازل کا بیان۔ حدیث ”النبی علیہ السلام لا یکت فی قبرہ الف سنۃ“ (یعنی بنی علیہ السلام اپنی قبر شریف میں ایک ہزار برس نہیں ٹھہریں گے وغیر مضامین جو رسالۃ الکشف (مولف شیخ جلال الدین سیوطی) اور رسالہ بستان الجن وغیرہ کے حوالہ سے لکھے گئے ہیں یا اپنی اٹکل دوڑائی ہے ان کو اصل مسئلہ سے کوئی تعلق نہیں ہے بلکہ لاطائل طور پر کئی صفحے کالے کئے گئے ہیں ہم اس موقع پر ان سے بحث کرنے کی ضرورت نہیں سمجھتے۔

اس قسم کے بے تعلق مباحث سے قطع نظر کر کے اصل اعتراضات کو دیکھا جائے تو ان کا خلاصہ یہی ہے کہ

- ۱۔ جن کتابوں سے دسویں صدی میں ظہور مہدی علیہ السلام ہونا نقل کیا گیا ہے ان کی تصحیح النقل کی جائے۔
- ۲۔ امور غیبی مثلاً قیامت یعنی امام مہدی علیہ السلام کا ظہور اور خروج دجال و نزول عیسیٰ علیہ السلام کی تاریخ سوائے خدائے تعالیٰ کے کسی کو معلوم نہیں اور کسی کی تخمین و قیاس کا ایسے امور غیبی میں اعتبار نہیں۔
- ۳۔ شواہد الولاہیت میں حدیث ان اللہ یبعث لہذہ الامۃ الحدیث میں ایک عبارت بڑھادی اور سید مصطفیٰ صاحب مہدوی نے ایک نئی حدیث ہی بنالی ہے۔

۴۔ لغوی مہدیوں کا بیان اس واہیات سے کیا ہے کہ بعض اولاد فاطمہؑ ہی سے نہیں ہیں اور بعض کو جس صدی کا مجدد قرار دیا گیا ہے اس صدی ان کا وجود ہی نہیں تھا۔

۵۔ اس صدی سے مراد آخر صدی ہے اس کا معنی ابتداء صدی لینا غلط ہے ہم ترتیب واران اعتراضات پر ایک تنقیدی نظر ڈالتے ہیں۔ امر اول اس حد تک صحیح ہے کہ تصحیح النقل ناقل کے ذمہ ہوتی ہے۔ لیکن ناقل جب اپنے ماخذ کا حوالہ دیدے تو ناظرین پر لازم ہوتا ہے کہ اولاً اسی کتاب کا مطالعہ کرے جس کا ناقل نے حوالہ دیا ہے۔ اگر مضمون منقولہ اس میں نہ پائے تو اس صورت میں تصحیح النقل کا مطالبہ درست ہو سکتا ہے، لیکن مولف صاحب ہدیہ نے ایسا نہیں کیا ہے۔ ”سراج الابصار“ میں ”تاریخ طبری“ کا حوالہ دیا گیا ہے اور آپ ”تاریخ ابن اثیر“ میں یہ مضمون نہ ہونا بیان کرتے ہیں اور حجت یہ پیش کی ہے کہ تاریخ ابن اثیر کا اصل اور ماخذ تاریخ طبری

۱۔ مولف صاحب ہدیہ نے مسلم و ترمذی کے حوالہ سے ایک حدیث کا یہ مضمون ”ہدیہ“ میں لکھا ہے کہ صحابہؓ نے رسول اللہ صلی اللہ علیہ وسلم سے دجال کی نسبت پوچھا کہ ”دجال کی تیز رفتاری کس قدر ہوگی فرمایا جیسا کہ ابر باراں کہ اس کے پیچھے ہوا ہودے کہ اس کو چلائے“ الحدیث اس حدیث کی تاویلات بارہ کر کے مولف صاحب ہدیہ نے یہ ثابت کرنے کی کوشش کی ہے کہ ”ریل یعنی گاڑی دخانی دجال کا گدھا ہے“ علامہ مجیب نے اسی کی طرف یہ اشارہ فرمایا ہے۔ ظاہر ہے کہ یہ مولف ہدیہ کی اٹکل ہے خدائے تعالیٰ کی قدرت کو محدود کر دینے کے مترادف ہے مولف صاحب ہدیہ کے زمانہ میں ہوئی جہاز ایجاد نہیں ہوئے تھے اگر آپ ان کو دیکھتے تو عجب نہیں تھا کہ ریل گاڑی کو دجال کا گدھا کہنے سے توجہ کر کے انھی طیاروں کو دجال کا گدھا قرار دے لیتے کیونکہ یہ ریل گاڑی کی بہ نسبت ابر سے زیادہ مشابہ اور ریل سے بہت زیادہ تیز رفتار ہیں۔ ۱۲

شہاب بن نصرت غفر لہما۔

ہی ہے۔ لیکن یہ حجت صحیح نہیں کیونکہ تاریخ ابن اثیر تاریخ طبری سے ماخوذ بھی ہو تو وہ یعنی تاریخ طبری نہیں کہلا سکتی خود مولف ہدیہ نے یہ اعتراض بھی کیا ہے کہ تاریخ ابن اثیر میں اور دوسری تواریخ سے بھی تاریخی مواد اخذ اور اضافہ کیا گیا ہے پھر تاریخ ابن اثیر یعنی تاریخ طبری یقیناً نہیں ہے۔

مولف صاحب ہدیہ نے دوسری غلطی یہ کی ہے کہ تاریخ طبری نادر الوجود ہونا بیان کر کے یہ خیالی اٹکل دوڑائی ہے کہ اصل تاریخ طبری میاں عبدالملک سجاد ندوی (مولف ”سراج الابصار“) کو کہا نصیب ہوئی ہوگی حالانکہ یہ ضروری نہیں ہے کہ کوئی کتاب اب کسی کو نہیں مل رہی ہے تو اب سے پہلے بھی کسی کو نہ ملی ہو۔ کیوں کہ بہت سی کتابیں پہلے متداول اور رائج تھیں اور اب کمیاب و نایاب ہو گئی ہیں یا پہلے کمیاب و نایاب تھیں اور اب دستیاب ہو رہی ہیں۔

اگر کتاب کا حوالہ دینا یا ماخذ کا نام بتا دینا کافی نہ سمجھا جائے تو یہی اعتراض تمام متقدمین و متاخرین پر جنہوں نے صرف حوالہ کتاب پر اکتفا کیا ہے اور خود مولف ہدیہ پر بدرجہ اولیٰ وارد ہوتا ہے کیونکہ انہوں نے تو بیشتر مضامین ”ہدیہ“ میں ایسے لکھے ہیں جن کا ماخذ تک نہیں بتایا ہے کہ یہ مضمون کس کتاب سے لیا گیا ہے یا کہیں بتایا بھی ہے تو کتاب کا صرف نام بتا دیا ہے۔ پس یہ سب بھی تصحیح النقل کے لئے کافی نہ ہونا چاہئے چنانچہ اسی بحث کے ضمن میں تاریخ ابن کثیر۔ رسالۃ الکشف۔ بستان الجن۔ مسلم۔ ترمذی۔ سراج الابصار۔ رسالہ مولفہ سید مصطفیٰ صاحب مہدوی۔ اور ان کے علاوہ جن جن کتابوں کے مولف ہدیہ نے صرف حوالے دئے ہیں ان سب کے متعلق یہی بے اعتمادی ہو سکتی ہے اور جب تک بقول آپ کے یہ نہ بتایا جائے کہ سراج الابصار میں کہاں لکھا ہے اور سید مصطفیٰ صاحب نے کس جا اور کس موقع پر بیان کیا ہے آپ کے اعتراضات ہی قابل توجہ نہیں ٹھہریں گے۔

وہی اصل بحث کہ بعض متقدمین نے یہ تجویز کی ہے کہ دسویں صدی میں امام مہدی علیہ السلام کا ظہور ہوگا اس کے متعلق بعض بزرگان مہدویہ نے جن کتابوں کا حوالہ دیا ہے ان میں سے بعض کتابیں اس وقت کمیاب و نایاب ہیں جس کسی کو دستیاب ہوں اس کی تصحیح النقل ہو سکتی ہے۔ لیکن صرف انہی کتابوں پر موقوف نہیں اور کئی کتابوں میں بھی جو اس وقت نایاب نہیں ہیں اسی قسم کی تخمین اور قیاسات پائے جاتے ہیں چنانچہ یہ بحث کئی طریقوں سے ہو سکتی ہے۔

شیخ جلال الدین سیوطی نے جامع صغیر میں یہ حدیث روایت کی ہے کہ

قال النبی صلی اللہ علیہ و سلم الدنيا سبعة الاف نبی صلی اللہ علی وسلم نے فرمایا ہے کہ دنیا کی عمر سات ہزار برس
سنة انا فی آخرها الفاً۔ ہے اور میں اس کے آخری ہزار میں ہوں۔

طبرانی کی اس حدیث سے بھی اس کی تائید ہوتی ہے جو انہوں نے جامع کبیر میں ضحاک بن زمل جہنی سے روایت کی ہے کہ انہوں نے حضرت رسول اللہ صلی اللہ علیہ وسلم سے عرض کیا کہ میں نے خواب میں آپ کو سات زمینوں والے منبر کے اعلیٰ درجہ میں دیکھا ہے۔ حضرت نے اس خواب کی تعبیر یہ فرمائی کہ دنیا کی عمر سات ہزار برس کی ہے اور میں پچھلے ہزار میں ہوں۔ صاحب تاریخ بیت

المقدس اور صاحب تقویم التواریخ کی تحقیق یہ ہے کہ آنحضرت صلی اللہ علیہ وسلم کی ولادت باسعادت ہووٹ آدم علیہ السلام سے چھ ہزار ایک سو ترسٹھ سال کے بعد ہوئی ہے۔ یہ سب مضمون تو خود مولف صاحب ہدیہ نے ”ہدیہ“ میں لکھا ہے اور ان کے مسلمات سے ہے۔ صاحب تفسیر تاویلات کا قول ہے کہ اسی ساتویں ہزار میں مہدی علیہ السلام کا ظہور ہے۔

شکر اللہ بن شہاب الدین نے ہجرت التواریخ میں لکھا ہے کہ

در ہزار ہفتم کہ قمر است وزمین قیامت است محمد رسول اللہ را فرستاد و دریں ہزار در ہر صد سال خلیفہ دعالی آشکار خواهد شد در صدی اول عمر بن عبدالعزیز کہ از جملہ اقطاب است (تا آن قول) در صدی نہم آل رسول قرۃ العین بتول محمد بن عبداللہ المہدی بظہور خواهد آمد۔

شیخ عبدالحق دہلوی نے مشکوٰۃ کی فارسی شرح میں باب قرب الساعۃ میں شیخ جلال الدین سیوطی کا یہ قول نقل کیا ہے کہ بعض علمائے وقت نے اس بات پر فتویٰ دیا ہے کہ دسویں صدی میں امام مہدیؑ وغیرہ علامات قیامت کا ظہور ہوگا۔

خود مولف صاحب ہدیہ نے شیخ جلال الدین سیوطی کے رسالہ الکشف کے حوالہ سے یہی بیان کیا ہے اور یہ بھی کہ وہ فتویٰ دینے والے بزرگ ایسے تھے جنکی تردید کرنا خود سیوطی خلاف ادب اور مکروہ سمجھتے تھے۔

غرض اس طرح کے تخمین و قیاسات کئی علمائے سلف سے منقول ہیں۔ جنہوں نے آثار و اخبار یا کشف کی بنا پر یہ بیان کیا ہے۔ لیکن مولف ہدیہ نے ان سب کی تغلیط کی ہے اور یہ نہیں غور کیا کہ ظہور امام مہدیؑ موعود علیہ السلام کی حد تک ان اقوال میں سے بعض صحیح ثابت ہوتے ہیں البتہ ان علماء سے سہو نظری یہ ہوئی ہے کہ انہوں نے ظہور مہدیؑ موعود علیہ السلام کے ساتھ ہی ساتھ دوسری علامات قیامت کا ظہور ہونا بھی بیان کر دیا ہے اور مولف ہدیہ بھی غلط قیاسات قائم کر کے اسی غلطی کے مرتکب ہوئے ہیں کہ مہدیؑ موعود علیہ السلام کے ظہور کے ساتھ ہی خروج دجال و نزول عیسیٰ علیہ السلام وغیرہ کو علی التسلسل سمجھ لیا ہے حالانکہ ظہور مہدیؑ موعود علیہ السلام قیامت سے متصل یا قریب قیامت ظاہر ہونا ضروری نہیں ہے۔ اور خروج دجال و نزول عیسیٰ قیامت کے اشراف کبریٰ میں ہیں جن کا قبل قیامت اور قرب قیامت وقوع میں آنا ضروری ہے۔

دینی لحاظ سے قیامت سے پہلے یا قیامت کے وقت جن امور کے واقع ہونے کی ضرورت اور تاکید وارد ہوئی ہے ان کو اشراف قیامت یا علامات قیامت کہتے ہیں۔ تمام اشراف قیامت کی دو قسمیں ہیں۔ ایک اشراف کبریٰ دوسری اشراف صغریٰ۔ اشراف کبریٰ وہ جن کا قریب قیامت واقع ہونا ضروری ہے اور ان کی تعداد اکثر احادیث میں دس بتائی گئی ہے جیسے آفتاب کا مغرب سے طلوع ہونا۔ خروج دجال۔ نزول عیسیٰ وغیرہ۔

اشراف صغریٰ وہ ہیں جن کا قبل قیامت ظہور ہونا تو ضروری ہے مگر قریب قیامت ہونا ضروری نہیں ہے ان کی تعداد زیادہ ہے۔ اشراف صغریٰ میں اسی معنی کے اعتبار سے حضرت خاتم الانبیاء محمد صلی اللہ علیہ وسلم کی بعثت بھی ہے چنانچہ اس آیت میں جو اشراف قیامت کا ذکر آیا ہے ان سے حضرت کی ذات اقدس ہی مراد ہے۔ ”فہل یبظنرون الا ساعۃ ان تا تیہم بغتۃ فقد جاء اشراطها (جز ۲۶۔ رکوع ۶۔ سورہ محمد) کیا وہ قیامت ہی کو دیکھ رہے ہیں ہاچانک ان پر آجائے قیامت کی اشراف تو آئی گئی ہیں) تفسیر معالم التنزیل میں اس آیت کی تفسیر میں لکھا ہے ای اماراتہا و علاماتہا و احدھا شرط و کان النبی صلی اللہ علیہ وسلم من اشراطہا۔ یعنی اشراف جمع ہے اس کا واحد شرط ہے۔ ان سے قیامت کی نشانیاں اور علامات مراد ہیں (باقی حاشیہ صفحہ آئندہ پر)

حدیث کیف ا تہلک امة انا اولها و المہدی و سطھا و المسیح آخرھا۔ الحدیث (مشکوٰۃ۔ باب ثواب ہذہ الامۃ) اس پر صاف دلالت کرتی ہے کہ حضرت رسول اللہ صلی اللہ علیہ وسلم اور امام مہدی علیہ السلام میں جس قدر فصل زمانی ہے ظہورِ امام مہدی علیہ السلام اور نزولِ عیسیٰ علیہ السلام کے مابین بھی ویسا ہی فصل ہونا چاہیے۔ اور چونکہ عیسیٰ علیہ السلام کا نزول قریب قیامت ہونا بالاتفاق مسلم ہے اس سے ثابت ہے کہ ظہورِ مہدی علیہ السلام اور قیامت کے مابین بھی فصل ہے۔ اس کے علاوہ بھی کئی دلائل ہیں جن سے ثابت ہوتا ہے کہ مہدی علیہ السلام کا بالکل قریب قیامت مبعوث ہونا یا مہدی علیہ السلام و عیسیٰ علیہ السلام کا ایک ہی زمانہ میں ہونا صحیح نہیں ہے چنانچہ اس کی تفصیلی بحث اُس کے موقع پر کی گئی ہے۔

حاصل کلام جن علماء نے صدی نہم و صدی دہم میں ظہورِ مہدی علیہ السلام کی خبر دی ہے وہ اس وجہ سے صحیح ثابت ہوئی کہ ۹۰۵ھ میں مہدی نے دعویٰ موکد فرمایا ان کی قراردادِ مخبر عنہ کے ظہور سے مطابق ہو جائے تو اس مطابقت کی وجہ سے وہ اخبار مفید یقین ہو گئے۔ جس طرح حضرت پیغمبر علیہ السلام (ارواحنا فداه) کی بعثت سے پہلے جن راہبوں یا علمائے اہل کتاب یا کاهنوں وغیرہ نے حضرت کے ظہور کی خبریں دیں تھیں وہ سب ظنی تھیں مگر جن کا قول حضرت کی ولادتِ باسعادت یا ظہور و بعثت یا حالات سے مطابق واقع ہوا وہ مفید یقین ہو گیا۔ اور جو مطابق نہ ہوا وہ غلط ٹھہرا۔ اسی وجہ سے ان موافق اقوال و اخبار کو علمائے اسلام نے کتب سیر میں سنداً پیش کیا ہے۔ ظہورِ مہدی موعود علیہ السلام سے متعلقہ اقوال کی بھی یہی صورت ہے کہ مہدی نہم میں ظہور ہونے کے اقوال حضرت امامنا مہدی موعود علیہ السلام کی ولادت اور ابتدائی دعویٰ مہدیت سے اور صدی دہم کے اقوال حضرت کے دعویٰ موکد سے ٹھیک مطابق ہونے کی وجہ سے وہ صحیح ثابت ہوئے ہیں اسی لئے علمائے مہدویہ نے ان اقوال کو سنداً پیش کیا ہے۔

(حاشیہ بسلسلہ صفحہ گزشتہ) نبی صلعم بھی اشراطِ قیامت سے ہیں سہل بن سعد سے روایت ہے کہ رایت النبی صلی اللہ علیہ وسلم قال باصبعیہ ہکذا بالوسطی و النبی تلی الابہام بعثت انا و الساعۃ کھاتین (معالم التنزیل) یعنی سہل بن سعد کہتے ہیں کہ میں نے نبی صلعم کو دیکھا کہ اپنی دو انگلیوں یعنی درمیانی اور زنگشت سے متصل انگلی سے اشارہ کر کے فرمایا کہ میں اور قیامت اس طرح مبعوث ہوئے ہیں۔ پس آنحضرت صلعم کی ذاتِ قیامت کی اشراط سے ہونے کے باوجود آپ کا ظہور قیامت سے بہت پہلے ہوا ہے اشراطِ صغریٰ سے ہونے کا یہی مطلب ہے۔

ایسا ہی امام مہدی علیہ السلام کی ذاتِ قیامت کی اشراطِ صغریٰ میں ہے کیونکہ کسی حدیث میں بھی اُن دس علامتوں میں امام مہدی علیہ السلام کا ذکر نہیں ہے جو قیامت کے قریب ظاہر ہونے والی ہیں اسی سے ثابت ہوتا ہے کہ آپ کا وجود اشراطِ صغریٰ میں ہے۔ علامہ مجیب نے اسی حقیقت کی طرف اشارہ فرمایا ہے اور اجتماعِ امام مہدی و عیسیٰ علیہما السلام کی بحث کے تحت اس کی زیادہ تفصیل فرمائی ہے۔ ۱۲۔

۱۔ اس حدیث کا ترجمہ یہ ہے۔ ”وہ امت کیسے ہلاک ہوگی جس کے اول میں ہوں۔ درمیان میں مہدی اور آخر میں عیسیٰ ہیں“۔ یہ حدیث مشکوٰۃ میں ”عن جعفر عن ابیہ عن جدہ“ مروی ہوئی ہے کنز العمال جلد (۸) میں بھی حضرت علی کرم اللہ وجہہ کا ایک طویل خطبہ بروایت یحییٰ بن عبداللہ بن الحسن عن ابیہ درج ہے جس میں بہت سے امور و مسائل کے متعلق جناب مرتضوی کہتے ہیں کہ رسول اللہ صلی اللہ علیہ وسلم نے مجھ سے یہ فرمایا ہے اسی خطبہ میں ہے ”یا علی کیف تہلک امة انا اولها و مہدینا او سطھا و المسیح ابن مریم آخرھا“ ان کے علاوہ طبرانی کبیر میں ابن عباس سے اور دوسرے محدثین نے بھی باختلاف الفاظ اس کی روایت کی ہے مگر روایتوں کا حاصل ایک ہی ہے۔ ۱۲۔ شہاب بن نصرت غفر لہما۔

بعض اشعار یا جملوں یا الفاظ سے بحساب جمل سن و سال کا استخراج بھی اسی طرح کی تخمین و قیاس آرائی ہے اُن میں سے جو واقعہ کے مطابق ہو جائے وہ صحیح ورنہ غلط ہے۔ وہ کوئی قطعی حجت یا اصل واقعہ کے مدار و موقوف علیہ نہیں ہیں جنکی صحت و عدم صحت سے بحث کرنا ضروری سمجھا جائے۔

اس تحقیق سے امر دوم یعنی امور غیبی کا قطعی علم بذاتہ اللہ تعالیٰ ہی کو حاصل ہونا بھی بڑی حد تک حل ہو گیا ہے۔ ہم بھی کہتے ہیں کہ ظہور قیامت یا علامات قیامت کی صحیح تاریخ اللہ تعالیٰ کے سوا کوئی نہیں جانتا۔ بلکہ مغیبات کے سن و سال و تاریخ بیان کرنے کی سُنَّۃ اللہ جاری نہیں ہوئی ہے۔ یہی وجہ ہے کہ حضرت سرور کائنات محمد مصطفیٰ صلی اللہ علیہ وسلم کی بعثت جن انبیائے سابقین نے اخبار مغیب دئے ہیں۔ اُن میں حضرت کے ظہور کا سن و سال یا معین تاریخ کہیں نہیں بیان کی گئی ہے۔ اسی طرح قرآن شریف میں جو اخبار مغیب مذکور ہیں یا خود رسول اللہ صلی اللہ علیہ وسلم کی احادیث میں بعد میں ہونے والے واقعات و حالات کے متعلق جو بہت سے اخبار مغیب یا پیشین گوئیاں درج ہیں اُن کے ظہور کی تاریخ کا تعین بہت کم پایا جاتا ہے۔

ایسا ہی ظہور صاحب الزمان امام مہدی موعود علیہ السلام کی صحیح تاریخ و سن و سال کا تعین اسی سنتہ اللہ کے مطابق کسی حدیث میں جو مفید قطع و یقین ہو نہیں دیکھا جاتا۔
تفسیر تاویلات میں سورہ کہف میں لکھا ہے۔

المحققون المصیبون ہم الذین یکلون علمہ علی
اللہ کالذین قالوا ربکم اعلم بما لبثتم ولہذا لم یعین
رسول اللہ صلعم وقت ظہور المہدی علیہ السلام
وقال کذب الوقاتون۔
صائب رائے رکھنے والے محققین وہی ہیں جو اس کا علم اللہ تعالیٰ
ہی کو ہونے کا بھروسہ رکھتے ہیں جیسے اصحاب کہف کا یہ قول کہ ”تم
کس قدر زمانہ یہاں ٹھہرے رہے ہو اس کو اللہ تعالیٰ ہی جانتا
ہے۔“ اسی لئے رسول اللہ صلعم نے ظہور مہدی علیہ السلام کا وقت
معین نہیں فرمایا اور یہ کہا کہ وقت مقرر کرنے والے جھوٹے ہیں۔

علمائے محققین مثلاً امام بیہقی۔ علامہ تفتازانی وغیرہ نے اسی لئے ظہور مہدی موعود علیہ السلام کی نسبت یہ قرار دیا ہے کہ۔

یبعث اللہ متی شاء۔
اللہ تعالیٰ جب چاہے گا مہدی علیہ السلام کو مبعوث کرے گا۔

اب غور طلب یہ ہے کہ ”متی شاء“ کا مفہوم عام اور مطلق ہے اور مہدی دہم اس مفہوم عام سے کس طرح خارج و مستثنیٰ نہیں ہے۔ پھر مولف صاحب ہدیہ نے صدی دہم میں ظہور امام علیہ السلام کا شد و مد کے ساتھ جو انکار کیا ہے وہ محض مہمل ہے کیونکہ کسی روایت ظنیہ سے بھی یہ ثابت نہیں ہے کہ ظہور مہدی علیہ السلام صدی دہم میں نہ ہوگا جو اس کے منکرین کے لئے انکار کی گنجائش ہو سکے۔

شواہد الولاية میں حدیث کے آخر میں وفي المائة العاشرة لا یكون سوی المہدی کی عبارت بڑھادینے کا جو

اعتراض کیا گیا ہے۔ اس کی حقیقت یہ ہے کہ جناب مصنف شواہد الولاية نے ذاتی قیاس و اجتہاد کے طور پر ان مخصوص صفات و فضائل کو ملحوظ رکھ کر جو امام مہدی علیہ السلام سے خاص یا آپ کی شان میں وارد ہیں امامنا مہدی موعود علیہ السلام کے چند اسمائے صفات بیان کئے ہیں جیسے ”یبعثہ اللہ نصرۃ لدینہ“ کے مفہوم کے لحاظ سے ”ناصر دین“ ایک اسم لکھا ہے اسی طرح مجدد کے معنی مصطلح کے اعتبار سے نہیں بلکہ امام مہدی علیہ السلام کی شان میں یقوم بالمدین کما قمت بہ فی اول الزمان۔ اور ”یستأنف الدین“ وغیرہ مناقب کے حقیقی مفہوم و فحوی کے لحاظ سے مجدد الدین بھی ایک اسم صفت لکھا ہے چونکہ مجدد کے عام مفہوم کی طرف اذہان منتقل ہونیکا احتمال تھا اس لئے باعتبار زمانہ تخصیص کردی کہ دسویں صدی میں مہدی کے سوا کوئی مجدد نہ ہوگا۔ مگر جناب مصنف شواہد الولاية نے اس نتیجہ کو عربی عبارت میں ادا کیا ہے تو مولف ہدیہ نے اپنی خوش فہمی سے اس کو حدیث کا جز اور اس میں داخل سمجھ کر اضافہ کرنا بیان کر دیا ہے جو ان کی صریح غلط فہمی ہے۔

مولف صاحب ہدیہ کا یہ اعتراض کہ ”بعض مصنفین مہدویہ نے ایک مستقل حدیث سیخارج من امتی مہدی علی راس کل مائة سنة تسعة منهم لغوی والعاشر موعود من امن به فقد امن بی و من کفر به فقد کفر بی۔ بنالی ہے۔ اس کا جواب یہ ہے کہ ہر سو برس میں ایک مہدی اور نو لغوی مہدی کے الفاظ واقعی کسی صحیح حدیث میں نہیں دیکھے گئے ہیں۔ لیکن مصنف صاحب شواہد الولاية اس حدیث کے متعلق کتاب ”طبقات الفقہاء“ کا حوالہ دیا ہے تو مولف ہدیہ پر لازم تھا کہ وہ اول کتاب مذکور کا مطالعہ کرتے اگر اس کتاب میں یہ حدیث ہے تو زیادہ سے زیادہ ایک غیر صحیح حدیث سے استدلال کرنے کا اعتراض جناب مصنف شواہد الولاية پر عائد ہوتا ہے نہ کہ وضع حدیث کا۔ اور یہ ایسا اعتراض ہوتا جس کے خود مولف ہدیہ ہدف بنے ہوئے ہیں کیونکہ انہوں نے ہدیہ میں بہت سی غیر صحیح احادیث درج کی ہیں اور ان سے استدلال کیا ہے۔

اور اگر یہ حدیث ”طبقات الفقہاء“ میں نہ ہوتی تو اُس صورت میں یہ زبان طعن دراز کرتے۔ ”طبقات الفقہاء“ کو دیکھے بغیر بے محابا حدیث بنا لینے کا اعتراض کر دینا بے جا ہے۔ اور پھر تمام مہدویہ کو اس الزام میں لپیٹ لینا تو اور بھی سراسر بے جا ہے اس لئے کہ اگر کسی مہدوی مصنف نے فرضاً و تقدیراً کوئی غیر صحیح حدیث اپنی کتاب میں درج کر لی ہے تو یہ خاص اُنھی کی غلطی ہوگی نکہ تمام مہدویہ کی۔ اور اگر یہی اصول صحیح ہے کہ کسی شخص خاص کی غلطی سے اُس کے تمام ہم قوم و ہم مسلک اُس الزام میں لپیٹے جاسکتے ہیں تو پھر جن محدثین اور اہل سنت نے ایک نہیں دو نہیں بلکہ ہزاروں لاکھوں غلط حدیثیں بنالیں یا وضع کر لی ہیں اور اپنی کتابوں میں اُنھیں درج کیا ہے اُن کی اس غلطی کی وجہ سے تمام محدثین یا تمام اہل سنت کو جن میں مولف ہدیہ بھی شامل ہیں وضاع حدیث قرار دینا ہوگا جو ہرگز صحیح نہیں ہے۔ بعض متاخرین مہدویہ نے اُس حدیث کی نسبت جو ابوداؤد و ترمذی کی طرف لگا دی ہے ممکن ہے کہ یہ کاتبین کا سہو و نسیان ہو یا

۱۔ اللہ تعالیٰ مہدی (علیہ السلام) کو دین کی نصرت کیلئے مبعوث کرے گا۔ ۱۲

۲۔ مہدی (علیہ السلام) دین کو ایسا قائم کریں گے جس طرح میں نے اسکو اول زمانہ میں قائم کیا ہے۔ ۱۲

۳۔ مہدی (علیہ السلام) دین کو از سر نو شروع کریں گے۔ ۱۲

خود قائل کا عدم تدبر و العلم عند اللہ۔

جناب سید مصطفیٰ صاحب کے نوغوی مہدی بیان کرنے پر جو اعتراضات کئے گئے ہیں ان کا خلاصہ یہ ہے کہ۔
 ”ان بزرگوں کا دعویٰ مہدیت کرنا کہاں سے معلوم ہوا۔“

”دوسرے یہ بھی نہ سمجھا کہ بعض ان میں سے اولاد فاطمہؑ سے نہیں ہیں جیسے حسن بصریؒ وغیرہ۔
 تیسرے یہ کہ بعض صدی کا ایسوں کو مہدی ٹھہرایا کہ ان کا وجود اس صدی میں نہ تھا۔“

جناب سید مصطفیٰ صاحب مہدوی نے صرف دوسروں کا کلام نقل کرنے کی حد تک اپنی ذمہ داری پوری کی ہے مگر مولف ہدیہ نے اس کے سمجھنے میں اپنی فراست کی داد دی ہے۔ ان بزرگوں کا دعویٰ مہدیت کرنا اسی طرح معلوم ہوا ہے جس طرح ان مدعیان نبوت کے نام اور ان کا دعویٰ نبوت کرنا ہم کو معلوم ہوا ہے جن میں سے بعض نے حضرت سرور کائنات محمد مصطفیٰ صلی اللہ علیہ وسلم کی حیات ہی میں اور بعض نے حضرت مکی وفات کے بعد دعویٰ نبوت کیا ہے۔ تاریخ و سیر کی وہ کتابیں ان معلومات کا ذریعہ ہیں جن میں ان جھوٹے دعویداروں کے نام اور واقعات درج ہیں۔

ایسا ہی جن بزرگوں نے دعویٰ مہدیت کیا اور بعد میں اُس دعویٰ سے رجوع فرمایا ان کا علم کتب تاریخ و تذکرہ و سوانح سے ہوا اور ہو سکتا ہے۔ ان کتابوں کے علاوہ جو جناب سید مصطفیٰ صاحب کا ماخذ ہیں مدعیان مہدیت کی تعداد اور دعویٰ مہدیت کرنے کی روایتیں کسی قدر فرق و تفاوت کے ساتھ راقم الحروف کی نظر سے بھی گزری ہیں چنانچہ ”منہاج العرفا“ میں حضرت شیخ عبدالقادر جیلانی قدس سرہ العزیز کے سوا باقی نام وہی لکھے ہیں۔ لیکن اس پر مدار کارہی نہیں ہے تو ان ناموں کے گننے اور ان کے ثابت کرنے کی کیا حاجت ہے۔

بعض مدعیان مہدیت کے فاطمی نہ ہونے کا اعتراض بھی معترض کی خوبی فہم پر دلالت کرتا ہے انہوں نے یہ الزام سید مصطفیٰ صاحب مہدوی پر عاید کیا ہے حالانکہ آپ صرف اس بات کے ناقل ہیں کہ فلاں بزرگ سے یہ واقعہ یا دعویٰ سرزد ہوا ہے۔ ناقل پر ان کے حسب و نسب اور فاطمیت وغیر فاطمیت کی تحقیق یا دعویٰ کی صحت سے بحث کرنے کی ذمہ داری نہیں ہوتی۔ یہ اعتراض اصل مدعی پر دعویٰ کرتا ہے۔ مولف ہدیہ کو ان بزرگوں سے پوچھنا چاہئے کہ آپ نے فاطمی نہ ہونے کے باوجود مہدیت کا دعویٰ کس طرح کیا؟ اور ان بزرگوں کی طرف سے اس اعتراض کا جواب ہم یہ دیتے ہیں کہ ان سے حالت سُکر و مغلوبیت میں دعویٰ مہدیت سرزد ہوا تھا مگر جب اس حالت سے افاقہ ہوا اور اصلی حالت عود کرائی تو خود میں شرائط مہدیت مفقود پائے اسی لئے اُس دعویٰ سے رجوع کر لیا پس دعویٰ

اہل سیر بیان کرتے ہیں کہ حضرت سرور کائنات محمد مصطفیٰ صلی اللہ علیہ وسلم کی آخر حیات میں اور بعد وفات قریبی زمانہ ہی میں جن لوگوں نے دعویٰ نبوت کیا ان میں میلۃ الکذاب۔ اسود عنسی۔ طلحہ بن خویلد اور سحاح بنت الحارث نامی ایک عورت زیادہ مشہور ہیں جنہوں نے اپنے نبی ہونے اور خود پر وحی نازل ہونے کا دعویٰ کیا اور قرآن شریف کے جواب پر بعض آیتیں تراش لیں اور بہت سے لوگ ان کے پیرو بھی ہو گئے اور آخر یہ مسلمانوں کے ہاتھوں مارے گئے یا گرفتار ہوئے (مدارج النبوة وغیرہ) ان کے علاوہ بھی بعد کے زمانہ میں کئی لوگ مدعیان گزرے ہیں جو ان کے سوا ہیں اور ان کی تعداد ان سے زیادہ ہے۔ ۱۲

سے رجوع کرنے کے جو اسباب اُن کے پیش نظر ہوئے اُن کے منجملہ بعض کے لئے ایک سبب یہ بھی تھا کہ وہ فاطمی النسب نہیں تھے اور اسی وجہ سے انہوں نے اس دعویٰ سے رجوع فرمایا۔ چنانچہ اُن بزرگوں کے اس دعویٰ سے رجوع کر لینے یا باز آجانے کا سبب سے بدیہی ثبوت یہی ہے کہ خود اُن بزرگوں کے متبعین اور پیرو بھی ان کو مہدی موعود نہیں مانتے ہیں اور کوئی بھی اُن کی نسبت مہدی موعود ہونے کا معتقد نہیں ہے دوسرا اعتراض یہ ہے کہ۔

بعض صدی کا ایسوں کو مہدی ٹھہرانا جن کا وجود اس صدی میں نہ تھا۔

اس اعتراض میں بھی خود مولف صاحب ہدیہ کے سمجھنے اور بیان کرنے میں غلطی ہوئی ہے جناب سید مصطفیٰ صاحب کے بیان کی غلطی نہیں ہے۔ کیونکہ آپ نے بلا لحاظ ترتیب لغوی مہدیوں کی فقط تعداد بتلائی ہے اس کا حصر نہیں کیا ہے کہ۔

اول خواجہ حسن بصریؒ۔ دوم خواجہ جنید بغدادیؒ۔ سوم خواجہ عثمان مغربیؒ۔ چہارم خواجہ حسن نوریؒ۔ پنجم حسن عبداللہؒ۔ ششم شیخ عیسیٰؒ۔ ہفتم شیخ عبدالقادر گیلانیؒ۔ ہشتم محی الدین ابن عربیؒ۔ نہم سید محمد کیسودرازؒ۔

ملاحظہ ہو کہ اس عبارت میں ان بزرگوں کے سنین ولادت اور باعتبار ہر صدی دعویٰ مہدیت کی ترتیب کہاں بیان کی گئی ہے جو اس پر معترض کا وہ اعتراض وارد ہو سکے۔

اب رہی یہ بحث کہ ”اس صدی“ سے مراد آخر صدی ہے یا ابتداء صدی اس ضمن میں مولف ہدیہ نے جو اعتراضات کئے ہیں ان کا خلاصہ یہ ہے کہ

میاں عبدالملک سجاوندی جن کا لقب عالم باللہ ہے ان کی خوبی فہم دیکھو کہ حدیث ان اللہ عز و جل یبعث لہذہ الامۃ کو اپنی دلیل ٹھہراتے ہیں یہ بزرگوار کو اتنا فہم نہیں ہے کہ اس صدی سے انتہائے صدی مراد ہے اور ان کے پیرو سو پانچ پر ہوئے پس دسویں صدی کے اس پر کس طرح مجدد ہوئے۔ اگر معنی اس کا ابتداء شئی کا ہو تو قطع نظر خلاف محاورہ ہونے کے بحسب حدیث تمہارے کہ یخرج مہدی علی راس کل ماتہ سنتہ الحدیث کے یہ نقصان لازم آتا ہے کہ پہلی صدی میں مہدی لغوی جناب رسالت ہوں۔

جبکہ ہر صدی پر ایک مہدی ہونے کے الفاظ کسی صحیح حدیث میں نہیں پائے جاتے اور امام مہدی علیہ السلام کی ذات اقدس کئی وجہ سے عام مجددین سے ارفع و اعلیٰ ہونے کی جہت سے امام علیہ السلام پر مجدد کا اطلاق صحیح نہیں ہے جس کو اس سے پہلے واضح کیا گیا ہے تو یہ تمام بحث غیر متعلق اور غیر ضروری قرار پاتی ہے جس پر بحث کرنے کی چنداں ضرورت ہی نہیں ہے۔ تاہم مولف صاحب ہدیہ سے اس بیان میں بھی جو غلطیاں ہوئی ہیں اُن کو ظاہر کر دینا مناسب معلوم ہوتا ہے پس اس کی جوابی تقریر یہ ہے کہ حضرت میاں عبدالملک سجاوندی نے حدیث مجددین سے استدلال نہیں کیا ہے بلکہ اس حدیث کے بعض شارحین نے جو دسویں صدی میں امام مہدی علیہ السلام کا ظہور ہونا بیان کیا ہے کتاب ”تنبیہ التحرز“ کے حوالہ سے ان کے قول کی طرف اشارہ کیا ہے جیسا کہ اس سے پہلے ہم نے بیان کیا ہے۔

لفظ ”راس“ محاورہ عرب میں کئی معنی میں مستعمل ہوتا ہے۔ سر کے لئے متعارف ہے جیسے اللہ تعالیٰ کے اس فرمان میں کہ
”وامسحوا برؤسکم یعنی تم اپنے سروں کا مسح کرو۔“

اسی معنی کے لحاظ سے پہاڑوں اور جہاڑوں کی چوٹیوں کو بھی رؤس الجبال ورؤس الاشجار کہا جاتا ہے۔ مولف صاحب ہدیہ نے
یہی مثالیں لکھ کر ان سے انتہا کے معنی اخذ کئے ہیں لیکن اس اعتبار سے کہ نظر اول رؤس پر پڑتی ہے اور اسی لحاظ سے ہمارے محاورہ میں
”سر سے پاؤں تک“ کہا جاتا ہے۔ پاؤں سے سر تک نہیں کہتے ان محاورات سے ابتدائیت کا پہلو بھی متبادر ہے۔ کبھی ”راس“ سردار اور
رئیس کے لئے کہا جاتا ہے جیسے کہ اس حدیث میں کہ یخرج راس الکفر من قبل المشرق اس سے دجال مراد ہے جو رئیس کفر و
ضلالت ہے۔ صراح میں ہے ”راس سر۔ و۔ سرور۔ و۔ سرور“ کبھی انتہا و اختتام کے معنی میں آتا ہے جیسا کہ ترمذی کی اس حدیث میں
ہے کہ علی راس مائة سنة منها لا یبقی ممن هو علی ظهر الارض (یعنی ان لوگوں میں سے جو اس وقت زمیں پر موجود ہیں
سو سال کے ختم پر کوئی باقی نہیں رہے گا) مولف ہدیہ نے اسی ایک معنی کو لیا ہے اور دوسرے معنوں سے آنکھیں بند کر لی ہیں۔

کبھی کوئی قریب ختم مدت مراد ہوتی ہے۔ شرح عقائد میں لکھا ہے قد استشهد علیؑ علی راس ثلاثین سنة من وفات
رسول اللہ صلی اللہ علیہ و سلم یعنی حضرت علی کرم اللہ وجہہ حضرت رسول اللہ صلی اللہ علیہ وسلم کی وفات سے تیس سال پر شہید
ہوئے ہیں۔ یہاں ”راس ثلاثین سنة“ سے تیس سال کی قریب ختم مدت مراد ہے اس واسطے کہ مورخین کے بیان کے موافق ابو بکر صدیق
رضی اللہ تعالیٰ عنہ کی مدت خلافت دو سال چھ مہینے چار روز ہے۔ عمر فاروق رضی اللہ تعالیٰ عنہ کی مدت خلافت دس سال چھ مہینے چار روز۔
عثمان ذی النورین رضی اللہ تعالیٰ عنہ کی مدت خلافت گیارہ سال گیارہ مہینے تیرہ روز۔ علی مرتضیٰ کرم اللہ وجہہ کی خلافت چار سال نو مہینے
آٹھ روز ہے۔ پس حضرت رسول اللہ صلی اللہ علیہ وسلم کی وفات سے حضرت علی کرم اللہ وجہہ کی شہادت تک اُن تیس سال نو مہینے کی مدت
ہے پورے تیس سال نہیں ہیں۔

کبھی راس کا معنی ابتداء اول شئی کا ہوتا ہے چنانچہ محاورہ ہے ”اعد علی کلامک من راس“ یعنی مجھ پر ابتداء سے اپنی بات
کا اعادہ کرو۔ یہ بھی محاورہ ہے کہ ”انت علی ریاس امرک او علی راس امرک“ یعنی تم اپنے پہلے کام پر ہو (دیکھو قاموس۔
صاح ننتہی الارب۔ صراح)

غرض راس کے معنی صرف انتہا ہی کے سمجھنا جیسا کہ مولف صاحب ہدیہ نے سمجھا اور بیان کیا ہے غلط ہے بلکہ اس کے معنی متعدد
ہیں اور یہ لفظ اول ابتدا کے لئے بھی متعارف ہے۔ اس تحقیق کے نظر کرتے حدیث زیر بحث میں ”راس“ کا معنی ابتدا اول صدی لینا
زیادہ موزوں ہے انتہا کا معنی چنداں چسپاں نہیں ہے چنانچہ یہ ہمارا ہی قول نہیں ہے بلکہ شارح جامع صغیر علامہ شیخ علی بن شیخ احمد عزیزی
نے السراج المنیر میں اس حدیث کی شرح میں یہی معنی کیا ہے کہ

علی راس کل مائة سنة ای اول کل مائة سنة۔ ہر سو سال کے سرے پر یعنی ہر سو سال کے اول میں۔

آپ کا قیاس کیا کام کا صحیح بھی یہی ہے کہ مجدد کا ظہور ابتداء صدی میں ہو تو اس صدی کے لوگ اس کے فیض سے فیضیاب اور

اُس کی تعلیمات سے بہرہ اندوز ہو سکیں گے۔ اگر مجدد کا ظہور انتہائے صدی میں ہو تو لازم آتا ہے کہ وہ جس صدی کا مجدد ہے اس صدی کے لوگ تو اُس کے فیض سے محروم و بے نصیب رہیں اور دوسری بعد میں آنے والی صدی کے لوگ اس سے استفادہ کریں۔ چونکہ یہ تمام بحث مجددین سے متعلق ہے اور اس حدیث کو امام مہدی موعود علیہ السلام سے کوئی تعلق نہیں ہے اس لئے اس میں اور زیادہ بحث کرنے کی ضرورت نہیں ہے۔

دوسرے اعتراض کا جواب یہ ہے کہ حدیث مجددین بھی ایک طرح کی خبر مغیب یا پیشین گوئی ہے جو بعد میں ہونے والے واقعات سے متعلق ہے۔ خود حدیث مذکور میں یسعث اور یجدد صیغہ مضارع ہیں جو وقت کلام و زمانہ متکلم سے مستقبل میں وقوع واقعہ پر دلالت کرتے ہیں۔ اُن احادیث سے بھی اس کی تائید ہوتی ہے جس سے یہ ثابت ہوتا ہے کہ رسول اللہ صلی اللہ علیہ وسلم سے زمانہ جیسے جیسے دور ہوتا جائے گا دین میں ضعف اور اصل دین سے بعد لاحق ہوتا جائے گا۔ خود تجدید کا مفہوم و معنی بتا رہا ہے کہ کسی شئی کی تجدید اُس کی کہنگی دندر اس کے بعد ہوگی اور بالہدایت معلوم ہے کہ جب تک صاحب دین یعنی ذات اقدس جناب رسالت مآب صلعم اس امت میں موجود ہے دین کو اور امت کو وہ قوت اور کمال تازگی حاصل ہے کہ ضعف داند اس کا شائبہ اور تجدید کی حاجت ہی نہیں۔

آنحضرت صلی اللہ علیہ وسلم کی وفات کے بعد خلفائے راشدین کا زمانہ بھی حقیقت میں خلافت علی منہاج النبوة ہونے کی وجہ سے وہی قوت دین کا زمانہ ہے چنانچہ ”ازالۃ الخفا“ کی فصل دوم میں لکھا ہے کہ

خلافتِ خاصہ مقیس است بر نبوت زبیرا کہ در حدیث آمدہ خلافت علی منہاج النبوة و نیز آمدہ تکون نبوة و رحمتہ ثم خلافتہ و رحمتہ۔

یواقیت کے اُس قول سے بھی جو پہلے نقل کیا گیا ہے یہی ظاہر ہو رہا ہے کہ فان تلک المدة من جملة ایام نبوة رسول اللہ و رسالتہ۔ پس خلافت راشدہ کے بعد سے مجددین کی ضرورت و حاجت لاحق ہوگی۔ غالباً یہی وجہ ہے کہ خلافت راشدہ کی مدت جو احادیث سے تیس سال ثابت ہے اس کے منقضى ہو جانے کے بعد ہی کسی نے عمر بن عبدالعزیز کو اور کسی نے حسن بصری کو پہلا مجدد خیال کیا ہے۔ خلفائے راشدین میں سے کسی نے مجدد نہیں قرار دیا ہے۔ پھر تعجب ہے کہ مولف ہدیہ حضرت رسول اللہ صلی اللہ علیہ وسلم پہلی صدی کے مجدد یا بالفرض مہدی لغوی قرار دینے کا بے ادبانہ غلط تصور کس طرح قائم کر سکتے ہیں۔ غرض اس صورت میں ان مذکورہ وجوہ سے ”راس“ کا معنی ابتدا و اوّل صدی بھی ہو سکتا ہے اور مولف ہدیہ کے خیالِ باطل کے موافق جناب رسالت مآب صلی اللہ علیہ وسلم کا (معاذ اللہ مہدی لغوی ہونا لازم نہیں آتا اور مضمون حدیث میں کچھ ضرور نقصان بھی پیدا نہیں ہوتا۔ یہدی من یشاء الی صراط مستقیم۔

مہدوی اپنے امام برحق کو نبی نہیں کہتے:- اس بحث کے آخر میں مولف صاحب ہدیہ نے وہی اپنی عادی افترا پر دازی کا اعادہ کیا ہے کہ ”مہدوی اپنے شیخ جو پنپوری کو نبی مقرر کرتے ہیں“ عقیدہ شانزدہم میں اس کی تفصیلی بحث ہو چکی ہے کہ یہ مولف ہدیہ کا حضرت امامنا مہدی موعود علیہ السلام پر اور مہدویہ پر محض افترا ہے کیونکہ نبوت کے لئے دعویٰ نبوت کرنا ضروری ہے اور حضرت امامنا

علیہ السلام نے کبھی بھی دعویٰ نبوت یا رسالت نہیں فرمایا ہے خود مولف ہدیہ کو بھی اس کا اعتراف ہے چنانچہ ہدیہ کے صفحہ (۸۰) پر لکھا ہے کہ ”وہ بزرگ اغلب کہ دعویٰ نبوت نہ کئے ہوں گے“ پس مولف ہدیہ کا یہ متضاد بیان خود ان کی تردید کرتا ہے۔

ترمذی کی حدیث اور ایک دوسری روایت جو مولف ہدیہ نے اس موقع پر لکھی ہے ان میں کذا ابوں کی مخصوص علامت صاف طور پر یہی بیان کی گئی ہے کہ ”وہ نبی و رسول ہونے کا دعویٰ کریں گے“ پس صادق و کاذب کا اصل معیار دعویٰ نبوت و رسالت ٹھہرا۔ چونکہ حضرت امامنا علیہ الصلوٰۃ والسلام کا دعویٰ نبوت کرنا ثابت ہی نہیں ہے اور نہ مولف ہدیہ ایسا دعویٰ کرنا ثابت کر سکے ہیں اور نہ مہدوی اپنے امام برحق ہادی مطلق کو نبی و رسول کہتے ہیں۔ پس امامنا مہدی موعود علیہ السلام کی صداقت کی یہی روشن دلیل ہے اور یہی ایک بات مولف ہدیہ کی سب ہرزہ سرائی و افترا پردازی کی حقیقی تردید و جواب ہے۔

امام مہدیؑ کا مدینہ طیبہ سے خروج کرنا غیر صحیح ہے:- دلیل ششم میں حضرت امامنا مہدی موعود علیہ الصلوٰۃ والسلام کے رکن و مقام کے درمیان دعویٰ کرنے کے واقعات شواہد الولاية سے نقل کئے گئے ہیں اور جناب سید عیسیٰ عالم میاں صاحب نے نعیم بن حماد کی ابو ہریرہؓ سے روایت کردہ اس حدیث سے استدلال کیا ہے کہ قال یباع المہدی بین الرکن و المقام لا یوقظ نائماً ولا یہریق دماً (یعنی مہدیؑ سے رکن و مقام کے درمیان اس طرح بیعت کی جائے گی نہ سوئے بیدار ہوں گے اور نہ خوں ریزی ہوگی) اس کو مولف صاحب ہدیہ نے بزعم خود ”دلیل شش“ قرار دیا ہے اور اس پر بچند وجوہ اعتراض کئے ہیں۔ پہلے اعتراض کا خلاصہ یہ ہے۔

اول یہ کہ ایک مقدمہ کئی حدیثوں میں مذکور ہوتا ہے بعض میں باختصار اور بعض میں بہ تفصیل اور اتفاق محدثین کا ہے کہ زیادت ثقہ کی مقبول ہے اور مثبت مقدم ہے تالی پر۔ عالم میاں نے مختصر کو غنیمت جان کر لے لیا ہے اور تفصیل کو چھوڑ دیا چنانچہ وہی نعیم بن حماد قتادہ سے روایت کرتے ہیں کہ فرمایا رسول اللہ نے یخرج المہدی من المدینة الی مکة فیستخرج الناس من بینہم فیبا یعرنہ بین الرکن و المقام و هو کارہ۔ اور مہدی تمہارے مدینہ سے نکل کر مکہ کو نہیں آئے بلکہ مدینہ طیبہ کو انہوں نے دیکھا تک نہیں ہے۔ الخ۔

مولف صاحب ہدیہ کے اس بیان میں اگرچہ کئی بحثیں ہیں لیکن ہم ان سب سے قطع نظر کر کے بحث کو مختصر کرتے ہیں۔ یہ تو ایک حد تک صحیح ہے کہ ایک مقدمہ کئی حدیثوں میں مذکور ہوتا ہے کسی میں تفصیل رہتی ہے اور کسی میں اجمال ہوتا ہے۔ مگر مولف صاحب نے اس اصول کی یہ تفصیلات اور ضروری شرائط ذکر نہیں کی ہیں کہ وہی تفصیل قابل قبول ہوتی ہے جو صحیح وثقہ ذرائع سے مروی ہوئی ہو۔ اجمال و تفصیل دونوں قوت میں برابر یا تفصیل اجمال سے زیادہ قوی اور صحیح ہونا چاہیے چنانچہ خود مولف صاحب ہدیہ نے محدثین کا جو متفقہ ضابطہ بیان کیا ہے کہ ”ثقہ راویوں کی زیادتی مقبول ہے“ اسی سے ثابت ہے کہ غیر ثقہ راویوں سے جو زیادتی یا تفصیل مروی ہوئی ہو وہ مقبول نہیں ہے۔ اسی طرح مثبت نانی پر اسی وقت مقدم ہوگا جبکہ مثبت و نانی دونوں قوت و صحت میں برابر ہوں یا مثبت نانی سے زیادہ قوی اور صحیح ہو۔

مولف صاحب ہدیہ نے قتادہ کی جس حدیث کا ذکر کیا ہے یہ نہیں بتایا کہ نعیم بن حماد نے کن راویوں کے سلسلہ سے اس کی

روایت کی ہے اور وہ سلسلہ روایت ابو ہریرہؓ کی روایت کے مقابلہ میں قوی ہے یا ضعیف؟ اور جب تک یہ ثابت نہ ہو اس ضابطہ سے مولف ہدیہ کا استدلال درست نہیں ہو سکتا۔

امام مہدی علیہ السلام سے رکن و مقام میں بیعت ہونا تو ان کے علاوہ اور احادیث سے بھی ثابت ہے مگر رکن و مقام میں بیعت ہونا امام مہدی علیہ السلام ہی سے اس طرح مخصوص نہیں ہے کہ اور کسی کیلئے کبھی ثابت نہ ہو بلکہ احادیث میں اوروں کے لئے بھی یہی واقعہ مذکور ہوا ہے۔ لیکن امام مہدی علیہ السلام کا مدینہ سے ظہور ہونا انھی دو ایک حدیثوں میں مذکور ہے جو پایہ ثبوت و صحت کو نہیں پہنچی ہیں۔ ایسی صورت میں حدیث کے وہ اجزا جن کی تائید دوسری صحیح احادیث میں مذکور ہو اور اس کے شواہد و توابع بھی ہوں وہ صحیح و قابل تسلیم ہوں گے اور وہ اجزا جو کسی غیر صحیح حدیث میں مذکور ہوں اور اس کے شواہد بھی نہ ہو وہ قابل تامل رہیں گے مثال کے طور پر دیکھو ایک صحیح حدیث ہے کہ حضرت رسول اللہ صلی اللہ علیہ وسلم نے فرمایا ہے کہ تین مسجدوں کی طرف سفر کرنا چاہئے مسجد الحرام۔ مسجد اقصیٰ۔ اور یہ میری مسجد یعنی مسجد نبوی مگر محمد بن خالد الجندی کی روایت میں یہ حدیث اس سلسلہ روایت سے اس طرح مروی ہے کہ

عن المثنی بن الصباح عن عمرو بن شعيب عن جدہ
مرفوعاً تعمل الرحال الی اربعة مساجد مسجد
الحرام و مسجدی و مسجد الاقصی و مسجد
الجند۔ (ابراز الوہم المکنون)
ثنی بن جباح نے عمرو بن شعیب سے اور وہ اپنے دادا سے مرفوعاً
(رسول اللہ صلعم تک سلسلہ پہنچا کر) روایت کی ہے کہ چار
مسجدوں کی طرف سفر کیا جائے مسجد حرام۔ میری مسجد۔ مسجد
اقصیٰ۔ مسجد جند۔

ظاہر ہے کہ اس روایت میں مسجد جند کا اضافہ درج ہے جو اصل حدیث میں نہیں ہے تو ایسی زیادتی یا تفصیل جو غیر صحیح ذرائع سے روایت ہوئی ہو محدثین کے اس ضابطہ کے مطابق قابل قبول نہ ہوگی۔

اس قسم کی اور بہت سی مثالیں ملتی ہیں کہ کسی راوی نے کسی حدیث کی اسناد میں یا اس کے متن میں دوسری حدیث کی اسناد یا متن کو خلط ملط کر دیا ہے۔ اصطلاح محدثین میں ایسی حدیث کو ”مدرج“ کہتے ہیں جس کی کئی قسمیں ہیں (مقدمہ ابن الصلاح وغیرہ) قنادہ کی یہ حدیث بھی جو مولف ہدیہ نے پیش کی ہے اسی قسم کی ہے کہ اس میں دوسری حدیث کا مضمون خلط ملط ہو گیا ہے۔ اصلی واقعہ ام سلمہ کی اس حدیث میں زیادہ تفصیل سے مذکور ہے جس کو ابو داؤد۔ ابویعلیٰ۔ ابن شیبہ۔ طبرانی وغیرہ نے روایت کیا ہے۔

عن ام سلمہ عن النبی صلی اللہ علیہ وسلم قال
یکون اختلاف عند موت خلیفة فیخرج رجل من
اهل المدینة ہارباً الی مکة فیخرجونہ و هو کارہ
فیبا یعونہ بین الرکن و المقام و یبعث الیہ بعث من
ام سلمہ سے روایت ہے کہ نبی صلی اللہ علیہ وسلم نے فرمایا کہ ایک
خلیفہ کی موت کے وقت اختلاف ہوگا۔ ایک شخص مدینہ والوں
میں سے مکہ کو بھاگ نکلے گا پس لوگ اس کو آمادہ کریں گے
حالانکہ وہ اس سے خوش نہ ہوگا لوگ رکن و مقام کے درمیان اس

الشام فيخسف بهم بالبيداء بين مكة والمدينة
فاذراى الناس ذلك اتاه ابدال الشام وعصائب
اهل العراق فيبايعونه تم ينشوء رجل من قريش
اخواله كلب فيبعث اليهم بعث فيظهرون عليهم
وذلك بعث كلب رالخيبة لمن لم يشهد عزيمة
كلب. الحديث -
سے بیعت کریں گے۔ شام کی ایک فوج اس کی طرف بھیجی
جائے گی وہ مکہ مدینہ کے درمیانی میدان میں تھس تھس
ہو جائے گی۔ یہ دیکھ کر شام و عراق کے بڑے بڑے گروہ اس
کے پاس آئیں گے اور اس سے بیعت کر لیں گے پھر ایک
قریشی شخص اٹھ کھڑا ہوگا جس کا نخیال قبیلہ کلب ہوگا یہ ان پہلے
لوگوں پر غالب آجائیں گے یہ بنی کلب کی فوج ہوگی بنی کلب کی
فوج ہوگی بنی کلب کی غنیمت میں جو حاضر نہ ہو وہ بڑا ہی ناکام
ہے۔ الحدیث -

مولف ہدیہ کے اس بیان کے موافق کہ ایک مقدمہ کئی حدیثوں میں مذکور ہوتا ہے بعض باختصار اور بعض میں بہ تفصیل۔ باعتبار
روایت اس حدیث میں قتادہ کی حدیث کی بہ نسبت یہ واقعہ زیادہ تفصیل کے ساتھ مذکور ہے۔ یہ حدیث قتادہ کی حدیث سے زیادہ صحیح و
قوی بھی ہے تو ثقہ راویوں کی زیادت قبول ہونے کے ضابطہ کے موافق یہ حدیث زیادہ قابل قبول بھی ہے۔ تعجب ہے کہ مولف ہدیہ نے
قتادہ کی حدیث کو ابو ہریرہ کی حدیث کی جب تفصیل قرار دے لیا اور اس کو اسی سے متعلق کر دیا ہے تو ام سلمہ کی یہ حدیث جو حدیث قتادہ
کی تفصیل ہے اس کو کیوں چھوڑ دیا ہے۔ حالانکہ ابو ہریرہ کی حدیث کا بعض حصہ قتادہ کی حدیث میں اور قتادہ کی حدیث کے بعض مضامین
ابو ہریرہ کی حدیث میں نہیں ہیں۔ اگر قتادہ کی حدیث اس تفاوت کے باوجود ابو ہریرہ کی روایت کی تفصیل اور اس میں جو زیادتی ہے وہ
قابل قبول ہو سکتی ہے تو ام سلمہ کی یہ حدیث بھی قتادہ کی روایت کی ضرور تفصیل ہے جو قابل قبول لازماً ہونا چاہئے۔

اصل یہ یہ کہ قتادہ کی حدیث ام سلمہ کی اس حدیث کے نظر کرتے ”مدرج“ کی نوعیت رکھتی ہے کہ اس میں ”رجل“ کے عوض
”المہدی“ درج ہو گیا ہے اور اس حدیث کے مضامین و واقعات کو خلط ملط کر دیا گیا ہے۔ درحقیقت ام سلمہ کی حدیث میں ان واقعات
کی پیشین گوئی ہے جو خروج ”عبداللہ بن زبیر“ کے وقت ظہور میں آئے ہیں چنانچہ تاریخ سے اس کی تصدیق ہوتی ہے کہ امیر معاویہ بن
ابی سفیان کی وفات کے بعد جب یزید بن معاویہ ان کا جانشین ہوا اور اہل مدینہ کو یزید سے بیعت کرنے پر مجبور کیا گیا۔ ان میں اس
سے بیعت کرنے کی نسبت اختلاف پیدا ہو گیا اور عبداللہ بن زبیر راتوں رات مدینہ سے نکل کر مکہ چلے گئے۔ اہل مکہ نے ان کے پاس
جمع ہو کر ان سے بیعت کر لی۔ حکومت شام کی طرف سے ان پر حملہ کرنے کیلئے فوج بھیجی گئی۔ حملہ آور فوج مکہ و مدینہ کے درمیان تباہ و
برباد ہو گئی یہ دیکھ کر اہل حجاز اور بعد میں اہل عراق و اہل یمن وغیرہ نے عبداللہ بن زبیر سے بیعت کر لی اور پھر اہل شام بھی گروہ درگروہ
ان سے بیعت کرنے والوں میں شامل ہوتے گئے۔

حدیث کے آخری حصہ میں ان واقعات کی طرف اشارہ ہے جو بعد میں مردانین کی خلافت کے وقت پیش آئے ہیں کیونکہ قبیلہ

کلب ہی کے بعض سربراہ اور وہ اصحاب کی مدد سے مردانین کی خلافت قائم ہوئی جو عبداللہ بن زبیر پر غالب آئے اور ان کو قتل کر کے اپنا تسلط قائم کر لیا۔ (تاریخ ابن خلدون۔ تاریخ الخلفاء وغیرہ)

ام سلمہؓ کی یہ حدیث ابن زبیر کے واقعات سے متعلق ہونے کی تصدیق و تائید اس حدیث سے بھی ثابت ہوتی ہے جو عبداللہ بن القبطیہ نے ام سلمہؓ سے روایت کی ہے اور صحیح مسلم میں موجود ہے۔

عن عبد اللہ بن القبطیة قال رجل الحارث بن ابی ربيعة وعبد اللہ بن صفوان وانا معهما علی ام سلمة ام المومنین فساء لاها عن الجیش الذی یخسف به وکان ذلک فی ایام ابن الزبیر فقالت قال رسول اللہ یعود عائد بالبت فیبعث الیہ بعث فاذا کانو ببیداء من الارض خسف بهم فقلت یا رسول اللہ فکیف بمن کان کارها قال یخسف به معهم ولکنه یبعث یوم القیامة علی نیتہ قال ابو جعفر ہی بیداء المدینة۔ (صحیح مسلم کتاب الفتن واثراط السامتہ)

عبداللہ بن القبطیہ کہتے ہیں کہ حارث بن ابی ربیعہ اور عبداللہ بن صفوان اور میں ام المومنین ام سلمہؓ کے پاس گئے اور ان دونوں نے اس فوج کے متعلق پوچھا جو تباہ ہو جائے گی اور یہ واقعہ ابن زبیر کے زمانہ میں ہوا ہے۔ ام سلمہؓ نے کہا کہ رسول اللہ صلعم نے فرمایا ہے کہ ایک پناہ لینے والا بیت اللہ میں پناہ لے گا پس اس پر فوج بھیجی جائے گی جب وہ فوج ایک چٹیل میدان میں ہوگی وہ تباہ ہو جائے گی میں نے کہا یا رسول اللہ صلعم جو مجبوراً ان کے ساتھ ہو اس کا کیا حال ہوگا تو فرمایا وہ بھی ان کے ساتھ ہلاک ہو جائے گا لیکن قیامت کے دن وہ اپنی نیت کے موافق مبعوث ہوگا۔ ابو جعفر نے کہا ہے اس سے مدینہ کا چٹیل میدان مراد ہے۔

ان واقعات کے دیکھنے سے جو حدیث سے پورے مطابق ہیں واضح ہو رہا ہے کہ ام سلمہؓ کی یہ روایتیں عبداللہ بن زبیر کے واقعہ سے متعلق ہیں اور مولف ہدیہ کی پیش کی ہوئی حدیث قنادہ ”مدرج“ کی قسم کی ہے ورنہ ام سلمہؓ کی حدیث میں امام مہدی علیہ السلام کا ذکر ہی نہیں ہے اور امام مہدی علیہ السلام کی کوئی مخصوص صفات بھی مذکور نہیں ہیں جن کی وجہ سے ”رجل“ سے حضرت ہی کی ذات مراد لی جائے ”مدینہ“ سے نکلنے اور بعد کے واقعات کو امام مہدی علیہ السلام سے کوئی تعلق نہیں ہے۔

اگر مولف صاحب ہدیہ کہیں کہ یہ دونوں حدیثیں علیحدہ علیحدہ ہیں تو ابو ہریرہؓ اور قنادہ کی حدیثیں بھی علیحدہ علیحدہ کہی جاسکتی ہیں کہ ایک کو دوسری سے کوئی تعلق نہیں ہے۔ اس صورت میں جناب مولوی سید عیسیٰ صاحب پر مولف ہدیہ کا اعتراض ہی وارد نہیں ہوتا۔

بلحاظ لغت و محاورہ لفظ مدینہ کی تحقیق:۔ یہ تحقیق تو روایت کے اعتبار سے تھی اب معنوی اعتبار سے اس کی تحقیق یہ ہے کہ اس سے پہلے ”دلیل چہارم“ لفظ ”شاب“ کی بحث میں مولف صاحب ہدیہ نے یہ تسلیم کیا ہے کہ ”جناب رسالتآب عرب میں اور زبان عرب ہی میں بات کرتے ہیں معنی ان کے کلام کے وہی ہیں جو کہ لغت عرب سے ثابت ہوویں“ اب آپ کے اس دعویٰ کے بموجب

لغت و محاورہ عرب میں مدینہ شہر کو کہتے ہیں خواہ کوئی شہر ہونے ہی الارب میں ہے ”مدینہ کسفینہ شہر و قلعہ۔

لفظ ”مدینہ“ قرن اول میں مدینۃ النبیؐ سے ایسا مخصوص نہیں تھا کہ جہاں کہیں مدینہ کہا جائے اس سے مدینۃ النبیؐ ہی مراد ہو بلکہ یہ لفظ عام تھا اور مدینۃ النبیؐ کے لئے بطور نام کے مستعمل نہیں تھا۔ چنانچہ احادیث سے ثابت ہوتا ہے کہ مدینۃ النبیؐ کا اصلی نام ایام جاہلیت میں یثرب تھا۔ قرآن شریف کی یہ آیت بھی اسی پر دلالت کرتی ہے۔

اذقالت طائفة یا اهل یثرب لا مقام لکم فارجعوا ان میں سے ایک گروہ کہنے لگا اے یثرب والو (اس جگہ دشمن کے مقابلہ میں) ٹھہرانہ جائے گا واپس ہو جاؤ۔ (۱۸-۲۱-احزاب)

تفسیر معالم التنزیل میں لکھا ہے۔

وفی بعض الاخبار ان النبی صلی اللہ علیہ وسلم نہی ان یسموا المدینۃ یثرب و قال ہی طابۃ۔ بعض احادیث میں آیا ہے کہ نبی صلعم نے مدینہ کو یثرب کہنے سے منع کیا ہے اور فرمایا کہ وہ ”طابۃ“ ہے۔

بعض روایتوں میں طیبہ بھی آیا ہے۔ مجمع الجار میں نہایہ ابن اثیر کے حوالہ سے لکھا ہے کہ

امر ان تسمى المدینة طيبة و طابۃ هما من الطیب اذکان اسمها یثرب و الثرب الفساد فنهی عنہ۔ آنحضرت صلعم نے مدینہ کو ”طیبہ“ اور ”طابۃ“ کے نام سے پکارنے کا حکم دیا ہے یہ دونوں لفظ طیب سے مشتق ہیں (یہ نام رکھنے کی وجہ یہ تھی کہ) اس کا نام ”یثرب“ تھا اور ثرب کا معنی فساد ہے اس لئے اس نام سے منع فرمایا ہے۔

پس معلوم ہوا کہ مدینہ منورہ کا اصل نام یثرب تھا اور رسول اللہ صلی اللہ علیہ وسلم نے اس کا جو نام رکھا وہ طابہ یا طیبہ ہے اور قرن اول میں جو نزول قرآن کا زمانہ تھا لفظ مدینہ یثرب کے لئے اس طرح رائج بھی نہیں تھا کہ اس سے خاص یثرب ہی سمجھا جائے اسی لئے اس کو مدینہ طیبہ یا رسول اللہ صلی اللہ علیہ وسلم کی ذات اقدس کی طرف منسوب و مضاف کر کے ”مدینہ“ النبیؐ یا ”مدینۃ الرسولؐ“ کہا جاتا تھا جیسا کہ حدیث ابوالدرداء میں آیا ہے کہ

اتاہ رجل فقال یا ابالدرداء اتیتک من المدینة ابوالدرداء کے پاس ایک شخص آیا اور کہا میں آپ کے پاس مدینۃ الرسول الحدیث۔ مدینۃ الرسول سے آیا ہوں۔

مولف صاحب ہدیہ نے جو روایتیں لکھی ہیں ان میں مدینہ طیبہ یا مدینۃ النبیؐ یا مدینۃ الرسولؐ کی تصریح نہیں ہے بلکہ صرف مدینہ ہے جو از روئے لغت مطلق شہر کا معنی دیتا ہے تو اس سے مدینۃ النبیؐ ہی مراد لینے کی تخصیص لغت اور محاورہ اہل لسان سے ثابت

نہیں ہوتی۔

لفظ مدینہ کا مفہوم عام ہونے کا سب سے زیادہ بین ثبوت یہ ہے کہ خود قرآن شریف میں متعدد آیتوں میں یہی لفظ استعمال ہوا ہے اور اس سے متعدد شہر مراد ہیں مثال کے طور پر یہ چند آیتیں دیکھو۔

ان هذا المکر مکرموه فی المدینة لتخرجوا منها (فرعون نے ساحروں سے کہا کہ تم نے میری اجازت سے اہلها (۹-۴۰-اعراف) پہلے موسیٰ کے خدا پر ایمان لایا) یہ ضرور تمہارا مکرو فریب ہے جو اس شہر میں تم نے کیا ہے تاکہ اہل شہر کو اس سے نکال دیں۔

یہاں مدینہ سے مراد شہر فرعون یعنی ”مصر“ ہے

جاء اهل المدینة یستبشرون (۱۴-۵-حجر) اہل شہر خوشیاں مناتے ہوئے (لوط علیہ السلام کے پاس) آئے۔

اس آیت میں مدینہ سے مراد شہر سدوم ہے۔

فابعثوا احد کم بورقکم هذه الی المدینة (۱۵-۴-کہف) اپنے میں سے ایک کو اپنا یہ روپیہ دیکر شہر کو بھیجو۔

اس آیت میں مدینہ سے مراد ”دقینوس“ کا شہر ہے جس کو ”طرسوس“ کہتے تھے۔

وکان فی المدینة تسعة رهط یفسدون فی الارض (شہر میں نو آدمی ایسے تھے جو اس سرزمین میں فساد کرتے تھے اور ولا یصلحون (۱۹-۱۹-نمل) اصلاح کے درپے نہ تھے۔

اس سے شہر کا شہر مراد ہے جس کا نام ”حجر“ تھا۔

ان کے علاوہ بھی اور کئی مثالیں قرآن شریف میں اسی قسم کی ملتی ہیں۔

ان سب آیتوں میں لفظ ”مدینہ“ معرف باللام مستعمل ہوا ہے اس کے باوجود ہر جگہ لفظ مدینہ سے خاص مدینتہ الرسول ہی مراد نہیں ہے بلکہ دوسرے اور شہر مقصود ہیں پس مدینہ سے نکلنے کو اگر امام مہدی علیہ السلام سے متعلق فرض کیا جائے تو اس توجیہ پر اس حدیث کا یہ معنی ہو سکتا ہے کہ امام مہدی موعود علیہ السلام ایک مدینہ (شہر) سے جو مدائن شرقیہ سے ہے نکل کر مکہ کو گئے اور آپ کے ہاتھ پر رکن و مقام کے درمیان اس طرح بیعت کی گئی کہ نہ کسی سوتے کو جگایا اور نہ کوئی خون بہایا۔ اس صورت میں مشرق کی جانب سے ظہور مہدی علیہ السلام ہونا جن احادیث سے ثابت ہے ان سب میں تطبیق ہو جاتی ہے۔ کہیں قرآن شریف میں ”مدینہ“ کا لفظ کوئی قرینہ موجود ہونے کی وجہ سے مدینتہ الرسول کے لئے بھی مستعمل ہوا ہے۔

جیسے اس آیت میں :-

ماکان لا ہل المدینة و من حولہم من الاعراب ان
یختلفوا عن رسول اللہ و لا یرغبوا بانفسہم عن
نفسہ الآیة (۱۱-۴-توبہ)
مدینہ والوں اور گرد و نواح کے دیہاتی عربوں کو مناسب نہ تھا کہ
وہ رسول اللہ کا ساتھ چھوڑ کر پیچھے رہ جائیں اور رسول اللہ کی
جان پر اپنی جانوں کو ترجیح دیں۔

اس آیت میں تحلف عن رسول اللہ کے قرینہ سے ”مدینہ“ سے مدینتہ الرسول ہی مراد ہے۔

اسی ضمن میں مولف صاحب ہدیہ نے جو اور حدیثیں لکھی ہیں بلحاظ روایت ان میں بھی کئی بحثیں ہیں لیکن اس وقت ان سے قطع نظر کر کے صرف اصول درایت اور اصول تطابق احادیث کے معیار پر دیکھا جائے تو قتادہ کی حدیث میں جو ”دانی“ کے حوالہ سے ہدیہ میں لکھی گئی ہے مدینہ سے نکلنے کا کوئی ذکر نہیں ہے۔ اور اس کا یہ حصہ کہ فلا یھراق بسببہ محجمة دم (امام مہدی علیہ السلام کی وجہ سے حضرت امامنا علیہ السلام کے حالات سے پورا مطابق ہے۔ لیکن اس روایت کا یہ مضمون کہ یقالہ قم علینا فیابی حتی یخوف بالقتل قام علیہم (لوگ مہدی سے کہیں گے کہ ہمارے امیر بنو تو آپ انکار کریں گے اور جب آپ کو قتل کی دہمکی دی جائے گی تو تب کہیں بیعت لیں گے) اور تیسری حدیث کا جو مومن نعیم بن حماد عن ابن مسعود کے حوالہ سے بیان کیا گیا ہے اس کی تصحیح لفظی نقل اگر فرض بھی کر لی جائے تو اس کا یہ حصہ کہ ”مہدی مدینہ سے مکہ کو اور مکہ سے مدینہ کو بھاگتے پھریں گے اور لوگ ان کے مہدی ہونے پر مطلع ہو کر ان کا تعاقب کرتے رہیں گے اور آپ مہدی ہونے یا بیعت لینے سے انکار کرتے رہیں گے بالآخر لوگوں کے بہت اصرار سے بیعت لیں گے“ ظاہر ہے کہ یہ صورت دوسری صحیح احادیث کے خلاف ہے اس واسطے کہ صحیح احادیث سے امام مہدی علیہ السلام کا خلیفہ اللہ ہونا ثابت ہے قریباً تمام خلفاء اللہ کیلئے یہی اصول مسلمہ یا سنتہ اللہ رہی ہے کہ ان کو منجانب اللہ ان کے منصب خلافت الہی کی اطلاع دیجاتی ہے اور اللہ تعالیٰ ہی کے حکم سے وہ اس کا دعویٰ کرتے ہیں۔ لیکن اس حدیث سے یہ ثابت ہوتا ہے کہ مہدی علیہ السلام کو خود اپنے منصب کا علم نہ ہوگا اور اس سے انکار کرتے رہیں گے مگر لوگوں کو ان کے منصب کا علم ہو جائے گا اور وہ مجبور کر کے آپ کو اپنا امیر بنائیں گے اور وہ بھی اس طریقہ سے کہ جب قتل کی دہمکی دی جائے گی تب کہیں امارت قبول کریں گے گویا امام مہدی علیہ السلام خلیفۃ اللہ اور موعود رسول اللہ نہیں بلکہ لوگوں کے مقرر کردہ خلیفہ ہوں گے جیسا کہ بہت سے سلاطین اور امرا ہوتے ہیں۔

یہ بھی ثابت ہے کہ رسول اللہ صلی اللہ علیہ وسلم نے مہدی علیہ السلام کی شان میں یقوم بالمدین کما قمت بہ فی اول الاسلام کی بشارت دی ہے (یعنی مہدی علیہ السلام دین کو اسی طرح قائم کریں گے جس طرح میں نے ابتدائے زمانہ اسلام میں قائم کیا ہے) پس اس بشارت کے موافق دیکھنا چاہیے کہ امام مہدی موعود علیہ السلام کے جد امجد یعنی رسول اللہ علیہ وسلم نے بھی کیا اسی طرح لوگوں کے اصرار اور قتل کا خوف دلانے پر دعویٰ نبوت فرمایا اور بیعت لی تھی؟ جبکہ ایسا واقعہ حضرت رسول اللہ صلی اللہ علیہ وسلم کی دعوت اور بیعت کے متعلق بھی صحیح نہیں ہے تو حضرت مہدی موعود علیہ السلام کی دعوت اور بیعت کے متعلق صحیح نہیں ہو سکتا۔

مولف صاحب ہدیہ نے اپنے خیال میں دوسری خطایہ سمجھی ہے کہ

دومرید کی بیعت ناکافی ہونے کا اعتراض اور اس کا جواب :- دومرید کی بیعت کو کافی سمجھ کر منبر پر چڑھ جانا حالانکہ خود انہی

نعیم بن حماد کی روایت ابن عباس سے ثابت ہے کہ بیعت کرنے والے بقدر اصحاب بدر ہوں گے۔ الخ

مولف صاحب ہدیہ نے اس موقع پر اصل روایتیں نقل نہیں کی ہیں بلکہ ان کا خلاصہ مضمون بیان کیا ہے جو نہیں معلوم اصل روایتوں سے کس حد تک مطابق ہے اصول روایت کے لحاظ سے ان مذکورہ روایتوں میں بھی کئی بحثیں ہو سکتی ہیں لیکن اس وقت ہم ان کی چونی و چگونگی سے بحث نہ کر کے صرف خلاصہ مضمون جو بیان کیا گیا ہے اسی پر غور کرتے ہیں تو اس کو باہم متضاد اور پریشان بیان پاتے ہیں پہلے لکھا ہے کہ ”امام مہدی کے انصار لوگ تین سو پندرہ آدمی بقدر اصحاب بدر کے شام سے آویں گے اور گڑھا (مجبور کر کے) بیعت کریں گے۔

اس کے بعد ان کے سوا ہر طرف عالم سے ایک ایک عالم ربانی اسی قدر انصار لے کر آنا ایسے سات سردار جمع ہو کر مہدی کو ڈھونڈنا اور مکہ میں سب جمع ہو کر مہدی کو پہچاننا اور مہدی کا مکہ سے مدینہ کو اور پھر مدینہ سے مکہ کو دو تین مرتبہ بھاگتے پھرنا اور بالآخر باصرہ تمام رکن و مقام کے درمیان ان سب کا بیعت کرنا بیان کیا گیا ہے۔

اولاً روایتوں کی صحت ثابت کرنے کی ضرورت ہے جس کے بغیر وہ مغیبات میں قابل حجت نہیں ہو سکتیں۔ اس کے علاوہ مضامین میں مطابقت بھی فوت ہے کیونکہ اس سے اصحاب بدر کی تعداد سے بہت زیادتی لازم آجاتی ہے بیعت کرنے والوں کی تعداد بقدر اصحاب بدر کہاں باقی رہی معترض کو یہ اعتراض کرنے سے پہلے اس متضاد بیان کی تصحیح کرنا چاہیے۔

بعد میں حاکم کی روایت کا جو خلاصہ لکھا ہے کہ یسایعہ عداہل بدر اس میں رکن و مقام کی بیعت کے وقت اس قدر تعداد شرط ہونا نہیں بتایا ہے بلکہ بظاہر امام مہدی علیہ السلام کے جملہ متبعین کی یہی تعداد معلوم ہوتی ہے جو کسی طرح صحیح نہیں ہے۔

اصحاب بدر کی تعداد جو بتائی گئی ہے وہ بھی غور طلب ہے کیونکہ اصحاب بدر کے موافق تین سو پندرہ آدمی بیعت کرنا لکھا ہے حالانکہ اصحاب بدر کی حقیقی تعداد تین سو پانچ تھی لیکن آٹھ صحابہ جو کسی عذر سے حاضر نہیں تھے انکو بھی حضرت رسالت مآب صلعم نے حاضرین میں شمار کیا اور اہل بدر کی بشارتوں میں داخل اور تقسیم مال غنیمت میں شریک فرمایا اس طرح تین سو تیرہ ہوتے ہیں (مدارج النبوة وغیرہ)۔

مولف ہدیہ کی اس پریشان بیانی کو نظر انداز کر کے رکن و مقام کی بیعت کے وقت ہی یہ تعداد فرض کی جائے تو یہ بھی اس طرح صادق ہے کہ اولاً میاں نظام اور قاضی علاء الدین دو ہی نے بیعت کی ہے لیکن روایات سے ثابت ہے اور خود مولف ہدیہ نے ”ہدیہ“ کے صفحہ (۸۱) پر لکھا ہے کہ بعد میں اکثر عربوں نے بھی بیعت کی ہے اور بعض روایتوں سے ان کی تعداد بقدر اصحاب بدر پائی جاتی ہے۔

ایک اور جہت سے بھی یہ مفہوم اس طرح ثابت ہے کہ جب امام علیہ السلام حج کے ارادہ سے جہاز پر سوار ہوئے ہیں مختلف مقامات اور مختلف قبائل کے تین سو سے زیادہ معتقدین حضرت کے ہمراہ تھے (شواہد الولاہیت وغیرہ) جب رکن و مقام کے درمیان ان من اتبعنی فہو مومن کا دعویٰ ہوا ہے اس وقت یہ موجود تھے اور ان سب نے امانا و صدقاً کہا ہے جو معنی تصدیق و بیعت ہی ہے۔

پس اگر ایک ایک جماعت کا علیحدہ علیحدہ حساب کیا جائے تو بقدر اصحاب بدر اور بحیثیت مجموعی دیکھا جائے تو اصحاب بدر کی تعداد سے زیادہ ہونا دونوں مضمون صادق ہیں اس سے ثابت ہے کہ مولف صاحب ہدیہ کا کوئی اعتراض کسی پہلو بھی صحیح نہیں اور یہ دعویٰ بھی جو نتیجہ کے طور پر بیان کیا گیا ہے غلط ہے کہ ”امنا علیہ السلام میں کوئی علامت نہیں پائی جاتی ہے“ اس واسطے کہ ناظرین کو تمام سابقہ مباحث سے معلوم ہو چکا ہے کہ حضرت امامنا علیہ السلام کی سیادت - حضرت کے والد امجد کا نام نامی - وقت بیعت کے وہ واقعات وغیرہ جو صحیح احادیث سے ثابت ہیں وہ سب کے سب امامنا علیہ الصلوٰۃ والسلام پر پورے صادق و منطبق ہیں اور جو امور غیر صحیح روایتوں میں مذکور ہیں وہ صحیح روایتوں کے مقابل میں خود بخود ساقط ہیں ان کو علامات سمجھنا اور ان سے حجت لینا خود خطا ہے۔

مولف صاحب ہدیہ نے تیسری خطا یہ بیان کی ہے کہ

الفاظ سے تاریخ نکلنے کی بحث اور اس کی تحقیق :- عادت تھی کہ جب دعویٰ کرتے تھے اس لفظ سے تاریخ

بھی نکلا کرتی تھی چنانچہ یہاں قال من اتبعنی فهو مومن سے تاریخ نو سوا ایک کی عیاں ہے اتنی - حالانکہ عدد اس عبارت کے موافق قاعدہ تاریخ کے کہ حروف مکتوبہ کا اعتبار ہے نہ ملفوظہ کا آٹھ سو پچاس ہیں اور اگر قال کے ایک سو اکتیس بھی شریک کئے جائیں تو نو سوا کیا سی ہو جائیں گے نو سوا ایک کسی طرح نہیں ہوتے ہیں۔

مولف صاحب ہدیہ نے اپنے زعم باطل کے مطابق جو غلطیاں یا خطائیں اس مضمون میں بیان کی ہیں نہیں معلوم کس کی خطاؤں کا شمار کیا ہے اگر ان کی نسبت جناب امامنا علیہ السلام کی طرف کی جاتی ہے تو یہ خود عین خطا ہے کیونکہ حضرت نے کہیں اور کبھی یہ دعویٰ نہیں فرمایا ہے کہ میرے الفاظ سے دعویٰ کی تاریخ نکلے گی۔ اگر کہیں فرمایا ہے تو مولف ہدیہ ثابت کریں۔ اور اگر مولف ہدیہ یہ کہتے ہیں کہ یہ صاحب شواہد الولائی اور صاحب پنج فضائل کی خطائیں ہیں تو ہم ان کو فرضاً و تقدیراً مان بھی لیں تو امامنا علیہ الصلوٰۃ والسلام کے اثبات مہدیت کے باب میں ان کی خطاؤں کا بیان کرنا سراسر بے محل اور بالکل ناموزوں ہے کیونکہ اگر ان کی خطائیں ثابت بھی ہو جائیں تو ان سے مہدیت حقہ کے پاک دامن تک غبار الزام نہیں پہنچ سکتا چہ جائے کہ ان سے ابطال مہدیت کا خیال خام قائم کر لیا جائے۔

جیسا کہ ہم نے پہلے بیان کیا ہے یہ نہ مستقل اور مقصود بالذات دلائل ہیں اور نہ ان کے غلط ہونے کا کوئی اثر اصل مذہب کی حقیقت پر پڑ سکتا ہے بلکہ یہ علمائے مذہب کے قیاسات ہیں ان کی نوعیت ایسی ہی ہے جیسے بعض مفسرین نے حروف مقطعات وغیرہ کے متعلق اپنے اپنے قیاسات قائم کئے ہیں۔ جو قیاس واقعہ کے مطابق ہو وہ صحیح ورنہ غیر صحیح ہوگا۔ اس لحاظ سے اس موقع پر ہم کو ان اعداد کی صحت یا غلطی سے بحث کرنے کی حاجت نہیں ہے۔ لیکن ان خطاؤں کے بیان کرنے میں بھی خود مولف ہدیہ سے کئی خطائیں سرزد ہوئی ہیں جن کے نظر کرتے ان بیان کردہ تمام غلطیوں کی نسبت ان مولفین و مصنفین مہدویہ کی طرف بھی صحیح نہیں ہے چنانچہ کہیں راویوں کے الفاظ اور جملوں کو دعویٰ کے الفاظ میں شامل کر دیا گیا ہے۔ کہیں سہو کتابت کو جو ناقولوں کی غلطی ہوتی ہے مولف و مصنف کی غلطیوں میں شمار کر لیا ہے جیسے ان من اتبعنی فهو مومن۔ کو فقط ”من اتبعنی فهو مومن“ لکھا ہے جو ممکن ہے کہ ناقل کا سہو یا مولف ہدیہ کی یہ عادت تخریف ہو جس کے سبب سے اکاون (۵۱) شمار ہو رہے ہیں اور ان کے اعداد ملانے سے پورے نو سوا ایک برآمد ہوتے ہیں۔

(۹۰۵)

کہیں عبارت غلط نقل کی گئی ہے جس کی وجہ سے اعداد میں کمی بیشی پائی جاتی ہے جیسے ”انا المہدی المبین لمراد اللہ“ (۹۰۵)

الرحیم“ کو انا المہدی مبین مراد اللہ لکھا گیا ہے۔ اس غلطی کا اثر اعداد پر پڑنا لازمی ہے اسی وجہ سے جو حروف و کلمات چھوٹ گئے ہیں ان کے اعداد کم ہو گئے ہیں اور ۹۰۵ کے عوض ۵۵۵ نکل رہا ہے ورنہ اصل فقرہ کے اعداد (۹۰۵) ہی ہیں۔ کہیں مولفین و مصنفین مہدویہ کی غلطی ثابت کرنے کیلئے مولف ہدیہ نے جو اعداد لکھے ہیں وہ حساب جمل کے لحاظ سے خود غلط ہیں مثلاً ”انہ قال بامر اللہ عز و جل انا المہدی الموعود“ کے اعداد (۷۹۵) بتائے ہیں حالانکہ قواعد حساب جمل کے مطابق اس فقرہ کے اعداد (۹۱۱) ہوتے ہیں۔ اسی طرح ”قال بامر اللہ انا المہدی مبین مراد اللہ“ کے اعداد (۹۶۴) لکھے ہیں حالانکہ اس جملہ کے اعداد (۹۵۵) ہوتے ہیں۔ اسی طرح ”قال“ کے الفاظ کو علیحدہ کر کے اس جملہ کے اعداد (۸۳۳) نہیں ہوتے۔ اگرچہ ہم کو ان اعداد شماری سے کوئی مطلب نہیں ہے لیکن ہم نے یہاں اس لئے ذکر کیا ہے کہ اس سے خود مولف صاحب ہدیہ کی تاریخ دانی اور اعداد شماری کے جوہر کھل جاتے ہیں اور یہ ثابت ہو رہا ہے کہ انہوں نے جن بزرگان مہدویہ کی حرف گیری کی تھی اس کی پاداش میں قادر مطلق نے ہاتھ پر ہاتھ خود ان کی طفلانہ خطا و غلطی علی رؤس الاشہاد ظاہر فرمادی ہے۔

اے خنک جانے کہ عیب خویش دید ہر کہ عیبے گفت اور خود خرید

مولف صاحب ہدیہ نے خطا چہارم یہ لکھی ہے کہ صاحب پنج فضائل نے منبر رکن و مقام کے درمیان ہونا لکھا ہے۔ اس پر جو اعتراض کیا گیا ہے اس کا خلاصہ یہی ہے کہ ”صاحب پنج فضائل نے کعبہ کو دیکھا ہی نہیں ہے منبر رکن و مقام کے درمیان نہیں ہے۔“ اس کا جواب یہ ہے کہ اگر یہ تسلیم بھی کر لیا جائے کہ یہ صاحب پنج فضائل کی غلطی ہے یہ بھی تسلیم کر لیا جائے کہ شائد انہوں نے موقع محل نہ دیکھا ہوگا لیکن اس سے دعویٰ مہدیت کو کیا نقصان پہنچتا ہے بلکہ اس سے معترض صاحب کی نادانی ظاہر ہوتی ہے اگر وہ اثبات مہدیت کے موقع پر دوسروں کی غلطی ثابت کر کے مہدیت کی تردید سمجھیں۔ اگر صاحب پنج فضائل یا کسی بھی اہل مذہب سے ایک غلطی نہیں لاکھوں غلطیاں سرزد ہو جائیں تو دعویٰ مہدیت کی صداقت کو کوئی ضرور نقصان پہنچنا یا امام علیہ السلام کا دامن عصمت غبار خطا سے ملوث ہونا لازم نہیں آسکتا۔

اس کی ٹھیک مثال ان راویوں کے بیانات ہیں جن سے معراج کے واقعہ کے متعلق مسجد اقصیٰ کا محل وقوع بیان کرنے میں بعض غلطیاں ہوئی ہیں لیکن کوئی انصاف پسند عقلمندان راویوں کی اس قسم کی غلطیوں سے حضرت سرور کائنات صلی اللہ علیہ وسلم کے دعویٰ نبوت یا واقعہ معراج کو نعوذ باللہ غلط قرار دینے کی جرات نہیں کرے گا۔

اسی ضمن میں مولف ہدیہ نے ایک اور اٹکل یہ دوڑائی ہے کہ ”بادشاہان ہند اسی دعویٰ کی وجہ سے حضرت امامنا علیہ السلام کا اخراج کرتے رہے تھے اگر اس شہر مبارک (یعنی مکہ) میں یہ دعویٰ ہوتا تو وہاں کے علماء اور حکام قتل کئے بغیر نہ چھوڑتے۔“

کیا مولف ہدیہ تاریخ اسلام سے ناواقف ہیں۔ اسی شہر مبارک میں ایک ہادیٰ برحق یعنی رسول عربی صلعم نے دعویٰ فرمایا اور اس

ملک کے وہی عرب جن کی نسبت خود اللہ تعالیٰ اپنے کلام میں ”الاعراب اشد کفراً و نفاقاً“ کی شہادت دے رہا ہے اس رسول کریم کو شہید کرنے کی بہتری تدبیریں اور کوششیں کرنے کے باوجود شہید نہ کر سکے اور اللہ تعالیٰ کا وعدہ کہ واللہ متم نورہ ولو کرہ الکافرون (اللہ تعالیٰ اپنے نور کو پورا کرنے والا ہے خواہ کفار کو یہ ناگوار ہی ہو) پورا ہو کر ہی سندھ میں۔ خراسان و افغانستان میں علی الاعلان ہوتا رہا اور اللہ تعالیٰ کے اسی وعدہ کے موافق اس نور کو بھی کوئی بجھانہ سکا پس حضرت امامنا علیہ السلام کو کون شہید کر سکتا تھا اور شہید نہ کر سکنے کی وجہ سے دعویٰ نہ کرنے کا قیاس محض خیال باطل ہے۔ پھر لطف یہ کہ مولف ہدیہ یہاں تو یہ دعویٰ ہونے کا ہی انکار کر رہے ہیں لیکن خطائے ششم کے ضمن میں خود اس کا اعتراف کرتے ہیں کہ۔

یہ دونوں (میاں شاہ نظام اور قاضی علاء الدین) اس بات پر گواہ ہیں کہ تم نے من اتبعنی فہو مو من کہا اور مدعی علیہم کو اس کا انکار نہیں تم اب بھی کہتے ہو جب بھی کہا ہوگا۔ (ہدیہ صفحہ ۸۱)۔

یہ اسی دعویٰ کا اقرار ہے جس کا پہلے انکار کیا گیا ہے تو آپ ہی کی زبان سے ثابت ہوا کہ دعویٰ بھی ہوا اور حضرت کو کوئی شہید نہ کر سکا۔

مریدین کی گواہی قابل قبول ہونے کی بحث:- مولف صاحب ہدیہ نے بزعم خود خطائے پنجم یہ سمجھی ہے کہ امامنا علیہ السلام نے اپنے اس دعویٰ پر اپنے مرید شاہ نظام اور قاضی علاء الدین کو گواہ قرار دیکر پوچھا کہ قاضی چند گواہ راضی قاضی علاء الدین نے عرض کیا ”قاضی بدو گواہ راضی“۔ اس پر جو اعتراض کیا گیا ہے اس کا خلاصہ یہ ہے کہ ”یہ دونوں گواہ جو مدعی کے مرید خاص اور الموش خوار مدعی کے ہیں ان کی گواہی نامقبول ہے۔“

کئی وجوہ سے یہ اعتراض غلط ہے۔

اولاً یہاں گواہی کا وہ معنی و مطلب نہیں ہے جو حسب ضابطہ فقہا حقوق العباد سے متعلق ہوتا ہے یہ گواہی اپنے ایقان و ایمان کی ایسی ہی شہادت ہے جیسے صحابہ رسول اللہ شہدان محمداً رسول اللہ کی گواہی اور شہادت دیتے تھے چنانچہ خود ہدیہ میں لکھا ہے کہ ”دونوں مریدوں نے اٰمنا و صدقنا کہکر بیعت کی“ (ہدیہ صفحہ ۸۰) گویا ایمان و تصدیق کو گواہی سے تعبیر کیا گیا ہے۔

ثانیاً اس بیعت یا گواہی کا ایک اور پہلو یہ ہے کہ یہ اس بات کی حجت شرعی ہے کہ جناب مہدی موعود علیہ السلام نے مخبر صادق کے فرمان کے مطابق رکن و مقام کے درمیان دعویٰ مہدیت فرمایا اور لوگوں نے بیعت کی کسی معاند کو اس مقام پر دعویٰ نہ ہونے کا عذر کرنے کی گنجائش نہیں ہے۔

ثالثاً خود مولف ہدیہ نے خطائے ششم کے ضمن میں یہ اعتراف کیا ہے کہ ”جس بات پر یہ دونوں گواہ ہوئے ہیں مدعی علیہم اس کا انکار نہیں کرتے ہیں“ اس سے خود ثابت ہے کہ یہاں گواہی کا معنی حسب ضابطہ فقہا مراد نہیں ہے کیونکہ جب مدعی علیہم کو انکار نہیں ہے تو گواہی کی کیا حاجت ہے۔

رابعاً ان گواہیوں کے الوش خوار ہونے کی وجہ سے ان کی گواہی ناقابل قبول سمجھنا بھی غلط ہے کیونکہ حضرت کے یہ رفقاً۔ وصحابہ جن کی تعداد تین سو سے زیادہ تھی تمام متوکل علی اللہ تھے جن کو رزاق مطلق جو کچھ دیتا اسی پر صابر و شاکر بسر کرتے تھے کچھ حضرت امامنا علیہ السلام کی طرف سے ان کو کوئی یومیہ یا ماہانہ مقرر نہیں تھا جو ان کو حضرت کا الوش خوار قرار دیا جائے حضرت امامنا علیہ السلام کی وہ صفت کرم و ایثار کہ حضرت کے پاس جو کچھ آتا وہ سب ان رفقاً وغیرہ پر علی السوۃ تقسیم کر دیا جاتا تھا اس سے بھی یہ رفقاً حضرت کے الوش خوار نہیں قرار دیئے جاسکتے کیونکہ یہی وصف خاص حضرت رسول اللہ صلی اللہ علیہ وسلم میں بھی بدرجہ کمال موجود تھا کہ حضرت کے پاس جب کبھی بھی جو کچھ اور جس قدر مال و زر آتا وہ صحابہؓ میں تقسیم کر دیا جاتا تھا پس امامنا مہدی موعود علیہ السلام اس وصف ایثار میں بھی قدم بقدم رسول اللہ صلعم تھے۔ اگر اس ایثار سے مستفید ہونے والوں کو الوش خوار قرار دینا صحیح ہو تو بقول مولف ہدیہ تمام صحابہ رسول اللہ صلی اللہ آخضرت صلعم کے الوش خوار ثابت ہوں گے اور بقول آپ کے ان کی گواہی بھی رسول اللہ صلی اللہ علیہ وسلم کے لئے قابل قبول نہ ہونا چاہیے۔ اب مولف صاحب ہدیہ فرمائیں کہ اسی قسم کے امور یا واقعات میں صحابہ رسول اللہ کی شہادت آخضرت صلی اللہ علیہ وسلم کے حق میں قابل قبول ہے یا نہیں؟ اگر آپ ناقابل قبول کہیں تو ایسا کہنا حضرت شارع علیہ السلام کے فیصلہ کے صریح خلاف ہے کیونکہ حضرت نے اس کو قبول فرمایا ہے اور اگر صحابہ رسول اللہ کی شہادت آخضرت صلعم کے لئے قبول ہو سکتی ہے تو یہاں بھی امامنا علیہ السلام کے صحابہؓ و خلفا کی شہادت ضرور قابل قبول ہے اور مولف صاحب کی سب ہرزہ سرائی غلط اور لغوی ہے۔

خامساً مولف ہدیہ نے اس بحث کے آخر میں حضرت امری المؤمنین علی کرم اللہ وجہہ کا ایک یہودی کے مقابلہ میں زرہ کا دعویٰ کرنا اور قاضی شریح کا امام حسنؓ کی شہادت قبول نہ کرنے کا واقعہ لکھا ہے۔ ہم نہیں سمجھتے کہ اس واقعہ کو یہاں کیا مناسبت ہے کیونکہ حضرت امام حسنؓ کو حضرت امیر المؤمنینؓ کے ساتھ جو نسبت فرزندگی مانع قبول شہادت تھی وہ نسبت از روئے احکام شرعی بندگی میاں شاہ نظام اور بندگی قاضی علاء الدینؓ کو حضرت امامنا علیہ السلام کے ساتھ حاصل نہیں ہے جس کی وجہ سے یہ شہادت قبول نہ ہو۔

سادساً ان وجوہ کے علاوہ انہی دو مریدین کی گواہی یا بیعت پر انحصار بھی تو نہیں ہے بلکہ اس موقع پر کئی عربوں نے بھی بیعت کی ہے چنانچہ خود ہدیہ کے صفحہ (۸۱) پر مولف ہدیہ نے بیان کیا ہے کہ ”بعض اعراب نے بھی بیعت کی“ پس یہ اعراب تو حضرت امامنا علیہ السلام کے الوش خوار و مرید نہیں تھے ان کی یہ بیعت جو معنی شہادت ہے بلاچوں چرا واجب تسلیم ہے۔

مولف ہدیہ نے اپنے خیال میں خطائے ششم یہ بیان کی ہے کہ ”جس بات پر یہ دونوں گواہ ہوئے ہیں مدعی علیہم اس کا انکار نہیں کرتے ہیں اور جس بات کا وہ انکار کرتے ہیں اس کے یہ گواہ نہیں ہو سکتے ہیں..... ان کو اس کے باذن اللہ و من عند اللہ ہونے کا انکار ہے اور گواہان مذکور سے اس کی گواہی غیر متصور ہے۔“

مولف صاحب ہدیہ کی یہ تقریر محض زائد ہے اس واسطے کہ ہم نے جیسا اس سے پہلے بیان کیا ہے یہ اپنے ایمان و ایقان کی شہادت تھی نیز اس بات کی حجت شرعی کی تکمیل بھی کہ حضرت امامنا مہدی موعود علیہ السلام نے رکن و مقام کے درمیان دعویٰ فرمایا اور لوگوں نے بیعت کی چنانچہ مولف ہدیہ نے اس بیعت کے جو واقعات لکھے ہیں خود اس میں صراحت موجود ہے کہ

”حضرت نے یہ فرمایا کہ امر الہی ہوا کہ دو گواہ واسطے ثبوت دعویٰ کے بس ہیں“ (ہدیہ صفحہ ۸۱)۔

اس سے ثابت ہے کہ یہ ظہور دعویٰ کی شہادت تھی نہ من عند اللہ ہونے کی؟ کیونکہ حضرت امام علیہ السلام کا دعویٰ باذن اللہ ومن عند اللہ ہونا تو انہی دلائل قاطعہ سے ثابت ہے جن سے تمام خلفاء اللہ وانبیاء اللہ (علیہم السلام) کا دعویٰ بلا آمیزش ہواے نفسانی وبغیر تحلل وسواس شیطانی خالص من عند اللہ وبامر اللہ ومن عند اللہ ہونا کسی آدمی کی گواہی سے ثبوت کو پہنچتا ہے یا کوئی آدمی یہ گواہی دے سکتا ہے کہ خلیفۃ اللہ کو اللہ تعالیٰ نے الہام فرمایا ہے اس کو اس نے سنا ہے اور یہ اس کی گواہی دے رہا ہے۔

دور کیوں جائیں مولف صاحب ہدیہ خود اپنے آپ کو مسلمان کہتے ہیں اور ضرور ”اشہدان لا الہ الا اللہ واشہد ان محمد الرسول اللہ“ کہہ کر مسلمان ہوئے ہیں۔ ان کے مقابلہ میں لاکھوں کروڑوں آدمی توحید و رسالت کے منکر ہیں جو بقول آپ کے مدعی علیہم ہیں ان مدعی علیہم کو حضرت کے دعویٰ نبوت کرنے کا انکار نہیں ہے اگر انکار ہے تو یہی کہ یہ دعویٰ من عند اللہ نہیں تھا اس لئے وہ حضرت پر وحی نازل ہونے اور حضرت رسول برحق ہونے کو نہیں مانتے ہیں۔ پس آپ کی یہ شہادت اگر صرف اس بات کی گواہی ہے کہ حضرت نے نبی ہونے کا دعویٰ فرمایا تو مدعی علیہم کو اس کا انکار نہیں ہے اور مدعی علیہم کو جس بات کا انکار ہے آپ اس کی شہادت نہیں دے رہے ہیں کیونکہ مولف ہدیہ یا کوئی مسلمان بھی یہ نہیں کہہ سکتا کہ حضرت رسول اللہ صلی اللہ علیہ وسلم کو اللہ تعالیٰ کا جو حکم ہوتا تھا یا جبرئیل جو وحی لاتے تھے میں نے اس کو اپنے کانوں سے سنا یا اپنی آنکھوں سے دیکھا ہے اور میں اس کی شہادت دیتا ہوں۔ غرض جو بحیثیت امامنا علیہ السلام کی تصدیق و بیعت کے متعلق پیش کی گئی ہیں وہی تمام بحیثیت آپ کے اسلام یا شہادت توحید و رسالت پر عائد ہوتی ہیں۔ ایسا ہی اسی ضمن میں کشف کی جو بحث کی گئی ہے کہ ”اگر ان گواہوں کو امر الہی کا علم کشف سے ہونا کہا جائے تو یہ بھی خود مدعی کشف والہام ہوئے گویا انہوں نے اپنی ولایت کا دعویٰ کیا اور یہ شہادت لفسفہ ہوئی وغیرہ“ یہ سب بحیثیت بھی بیعت آپ کی شہادت توحید و رسالت پر عائد ہوں گی۔

مہدی کے بعد قحطانی کے ظہور کی تحقیق:۔ مولف صاحب ہدیہ نے بزعم خود ساتویں دلیل جو قراوردی ہے اس کی بنا صرف اس قدر ہے کہ بقول مولف ہدیہ ”شواہد الولاہت“ میں ترمذی کے حوالہ سے ایک حدیث لکھی ہے۔ اور اس حدیث کا مصداق حضرت امامنا علیہ السلام کے خلیفہ ثانی بندگان میاں سید خوند میر کو قراوردیا گیا ہے۔ چونکہ مولف صاحب ہدیہ نے شواہد الولاہت کے نام سے جو کچھ لکھا ہے اس میں اور شواہد الولاہت کے موجود بعض نسخوں کے مندرجہ مضمون میں کچھ اختلاف پایا جاتا ہے اور ہم کو اس وقت مولف ہدیہ ہی کے اعتراضات کا جواب ادا کرنا ہے اس لئے ہم اپنی تحقیق کی بنا مولف ہدیہ ہی کے بیان کو قراوردیتے ہیں جو انہوں نے شواہد الولاہت کے حوالہ سے نقل کر کے اس پر رد و قاج کی ہے۔ چنانچہ مولف صاحب ہدیہ نے جو کچھ لکھا ہے اس کا خلاصہ یہ ہے۔

شواہد الولاہت کے اکتیسویں باب میں لکھا ہے کہ ترمذی میں باب المہدی میں ہے کہ ”ان ارطاة انه قال بلغنی عن النبی صلی اللہ صلی اللہ علیہ وسلم ان المہدی من ولد فاطمة بنت رسول اللہ صلعم یعیش خمس عام ثم يموت علی فراشه ثم یخرج رجل من ولد فاطمة بنت

رسول اللہ صلی اللہ علیہ و سلم علی سیرة المہدی بقاؤہ عشرين سنة تم يموت قتيلاً
بالسلاح۔ (ہدیہ۔ صفحہ ۸۵)

(ترجمہ۔ یعنی ارطاة نے کہا کہ مجھے نبی صلی اللہ علیہ وسلم سے پہنچی ہے کہ مہدی فاطمہ بنت رسول اللہ صلعم کی
اولاد سے ہیں جو پانچ سال زندہ رہیں گے پھر اپنے فرش پر وفات پائیں گے پھر ایک شخص اولاد فاطمہ بنت
رسول اللہ صلعم سے نکلے گا جو مہدی کی سیرت پر ہوگا اور بیس سال باقی رہ کر ہتھیار سے مقتول (شہید) ہوگا۔
اور یہ حدیث خوندمیر پر صادق ہے۔

(مؤلف ہدیہ نے یہ نقل کرنے کے بعد یہ اعتراض کیا ہے) ان لوگوں (مہدیوں) نے اقسام کی خیانت اور
بے دیانتی کو کارفرمایا ہے اس واسطے کہ ترمذی میں باب ماجاء فی المہدی میں اس حدیث کا نام و نشان نہیں ہے۔
البتہ نعیم بن حماد نے ارطاة سے روایت کیا ہے چنانچہ ”رسالہ مہدی“ مؤلفہ مولانا علی القادری اور رسالہ برہان
”شیخ علی متقی میں موجود ہے روایت نعیم بن حماد یہ ہے۔

عن ارطاة۔ قال بلغنی ان المہدی یعیش اربعین عاما ثم يموت علی فراشه ثم یخرج
رجل من قحطان مثقوب الاذنین علی سیرة المہدی بقاؤہ عشرين سنة ثم يموت قتيلاً
بالسلاح. ثم یخرج رجل من اهل بیت النبی صلعم مہدی حسن السیرہ یغزو مدینة
قیصر و هو اخر امیر من امة محمد صلعم ثم یخرج فی زمانہ الدجال و ینزل فی زمانہ
عیسی بن مریم علیہ السلام۔ یعنی کہا ارطاة نے کہ مجھے پہنچی ہے یہ بات کہ مہدی رہیں گے چالیس برس
پھر مریں گے اپنے فرش پر پھر نکلے گا ایک مرد نسل قحطان سے کہ دونوں کانوں میں اس کے سوراخ ہونگے کہ
مہدی کی روش پر چلے گا اور اس کو بیس برس بقا ہے پھر ہتھیار سے مقتول ہو کر مرے گا۔ پھر نکلے گا ایک مرد اہل
بیت پیغمبر سے کہ ہدایت یافتہ نیک سیرت ہوگا غزا کرے گا شہر قیصر روم پر اور وہ پچھلا امیر ہے امت محمد صلی اللہ
علیہ وسلم میں پھر اس کے زمانہ میں دجال نکلے گا اور عیسیٰ ابن مریم اتریں گے انتہی۔

اب اس روایت کو مہدیوں کی روایت سے مقابلہ کر کے دیکھئے کہ کس قدر تحریف اور خیانت کی ہے۔ اتنی بات
پر کہ اُس قحطانی کے حق میں بعد مہدی کے بیس برس کا رہنا وارد ہوا اور اپنے خوندمیر کو بھی دیکھا کہ بعد بیس برس
کے مارے گئے بیخود ہو کر جامہ سے باہر ہو گئے کہ علامات سابق و لاحق اوڑا کر اس کو نسل حضرت رسالت میں
داخل کر کے اپنے میاں پر جمادیا حالانکہ یہ شخص قحطان بن شالح کہ ابوالیمین ہے اس کی اولاد سے ہوگا۔

اور خوندمیر تمہارے اعتقاد کے موافق ہاشمی ہیں۔ اگر آج یہ روایت ان پر جانے کی ضرورت سے ان کو قحطانی
بناؤ گے تو تمہارے مہدی کی بشارت جھوٹ ہو جائے گی کیونکہ شواہد ہی کے ستائیسویں باب میں منقول ہے کہ
فرماتے تھے۔

”برادر میرے سید خوندمیر حسینی سید ہیں اور یہ ایک جدی ہیں۔ قطع نظر اس سب سے خوندمیر کے بعد اس
روایت کے موافق دوسرے میاں کونسے نکلے جو قیصر روم کے شہر پر حملہ کئے ہوں اور انکے وقت میں دجال کب

نکلا اور اگر نکلا تو اس کو کہاں چھپا رکھا ہے کہ آج تک وہ مح گدھا ایسا گم ہے جیسا کہ گدھے کے سر سے سینگ گم ہیں اور عیسیٰ علیہ السلام نے کب نزول فرمایا۔ (ہدیہ۔ صفحہ ۸۶ و ۸۷)

مولف ہدیہ کے ان اعتراضات پر نقد و تبصرہ کرنے سے پہلے ان کی یہ دو فاحش غلطیاں ضرور قابل تنقید ہیں۔

اولاً بقول مولف ہدیہ ”ہدیہ“ کا باب سوم تو دلائل اثبات مہدیت سے مخصوص ہے پھر اس حدیث کو اثبات مہدیت کے مواقع پر لانا مولف صاحب ہدیہ کی فہم و فراست کے فقدان پر دلالت ظاہر رکھتا ہے۔ کیونکہ حدیث ماہ الحجث جس کے متعلق بعد میں بحث کی جائے گی اصالتاً وبالذات اثبات مہدیت سے متعلق نہیں ہے بلکہ اس سے ایک ایسے شخص کا وجود ثابت ہوتا ہے جو حضرت مہدی علیہ السلام کے بعد حضرت کی سیرت کے موافق ہوگا اور مہدی علیہ السلام کی وفات سے بیس برس بعد شہادت حاصل کرے گا۔

کتاب و سنت میں اس کی بہت سی نظیریں ملتی ہیں کہ بعض صحابہ و تابعین اور دوسرے مفسرین نے اسی قسم کے مبہم الفاظ یا عام صفات سے خاص خاص اشخاص مراد لئے ہیں جیسے قرآن شریف کی اس آیت ”یوفون! بالندر و یخافون یوما کان شرہ مستطیرا و یطعمون الطعام علیٰ حبہ مسکینا و یتیمًا و اسیرا“ سے حضرت علی کرم اللہ وجہہ اور دوسرے اہل بیت مراد لی ہے۔

اور آیت ”وسینجنہا الاتقی الذی یؤتی مالہ یتزکی“ کا مورد مصداق حضرت ابو بکر رضی اللہ عنہ کو قرار دیا ہے۔

اگر فرض کیا جائے کہ مفسرین کے اس قسم کے اقوال کو جو ان کے سوا اور بہت زیادہ ہیں کوئی غلط کہے یا ان آیتوں سے وہ اصحاب مراد لینا صحیح نہ ہو تو اس سے حضرت خاتم الانبیاء والمرسلین کی نبوت و رسالت کی صداقت پر کیا اثر مرتب ہو سکتا ہے۔

اسی طرح جناب مولف صاحب شواہد الولاہیت نے بقول مولف ہدیہ اگر یہ قیاس قائم کیا ہے کہ ”ثم یموت رجلاً علی سیرة المہدی بقاؤہ عشرون سنة ثم یموت قتیلًا بالسلاح“ کی مصداق حضرت بندگی میاں سید خوند میر کی ذات ہے تو ہم کہتے ہیں کہ اس سے انکار کرنے کی کوئی وجہ نہیں ہے۔ لیکن اس کو ہدیہ کے باب سوم سے کیا تعلق ہے فرض کیا جائے کہ یہ قیاس اگر صحیح ثابت نہ ہو تو اس سے حضرت امامنا علیہ الصلوٰۃ والسلام کے دعویٰ کی صداقت پر کوئی اثر مرتب نہیں ہو سکتا۔ پس اس بحث کا دلائل اثبات مہدیت سے غیر متعلق ہونا ثابت ہے۔

ثانیاً اس موقع پر مولف صاحب ہدیہ نے اپنی عادت کے موافق جناب مولف صاحب ”شواہد الولاہیت“ کی اس رائے و قیاس کو تمام مہدویہ کی رائے قرار دینے کی وہی غلطی کی ہے جو اکثر موقعوں پر کرتے آئے ہیں ابتدا میں یہ اعتراف کیا ہے کہ ”شواہد الولاہیت“ میں ایسا لکھا ہے اور بعد میں اس کو تمام مہدویہ کی طرف منسوب کرتے گئے ہیں حالانکہ دوسرے علمائے مہدویہ سے کسی کا کوئی قول اس کے متعلق مولف ہدیہ نے پیش نہیں کیا ہے۔

۱۔ ترجمہ:- یہ وہ لوگ ہیں جو اپنی نذر پوری کرتے اور اس دن سے ڈرتے ہیں جس کی مصیبت عام اور (سب طرف) پھیلی ہوئی ہوگی اور اللہ کی محبت میں محتاج اور یتیم اور قیدی کو کھانا کھلاتے ہیں۔ ۱۲

۲۔ ترجمہ:- اور جو بڑا پرہیزگار ہے وہ اس آگ سے دور ہی رکھا جائے گا جو اپنا مال اللہ کی راہ میں دیتا ہے۔ ۱۲

اس کے بعد نفس حدیث سے متعلقہ اعتراضات پر تحقیقی نظر ڈالی جائے تو واضح ہوتا ہے کہ مولف ہدیہ کا اعتراض صرف اس حد تک صحیح ہے کہ یہ حدیث ترمذی کے ”باب ماجاء فی المہدی“ میں نہیں ہے۔ لیکن جب خود مولف ہدیہ کو اقبال ہے کہ نعیم بن حماد نے ارطاة سے یہی روایت کی ہے اور یہ روایت رسالہ مہدی میں اور رسالہ برہان میں موجود ہے تو اس صورت میں زیادہ سے زیادہ اعتراض کی نوعیت یہی رہ جاتی ہے کہ نفس مضمون حدیث تو صحیح ہے صرف حوالہ کتاب صحیح نہیں ہے۔

تحریف و خیانت کا الزام بھی صحیح نہیں ہے اس لئے کہ بعض جزئی اختلاف کے قطع نظر نفس مقصود بہ مضمون جو شواہد الولایت اور نعیم بن حماد کے حوالہ سے مولف ہدیہ نے نقل کیا ہے وہ قریب قریب متحد ہے جو دو اشخاص کے ظہور کی پیشین گوئی پر مشتمل ہے ایک اہل بیت نبی کے شخص کی۔ دوسرے قحطانی کی۔ البتہ ان دونوں روایتوں میں اختلاف اس قدر ہے کہ شواہد الولایت کے حوالہ سے لکھی ہوئی روایت میں امام مہدی علیہ السلام کی وفات کے بعد اہل بیت کے ایک شخص کا ظہور مذکور ہے اور نعیم بن حماد کی روایت ارطاة میں امام مہدی علیہ السلام کی وفات کے بعد اول قحطانی اور اس کے بعد اہل بیت نبی کے ایک شخص کا ہونا درج ہے۔ اور یہ اختلاف جو تقدم و تاخر میں ہے اختلاف روایات کی نوعیت رکھتا ہے جو اکثر روایتوں میں پایا جاتا ہے اس کو تحریف و خیانت کہنا یا سمجھنا کہنے والے کی کم فہمی کی دلیل پایا جاتا ہے اس کو تحریف و خیانت کہا جائے تو ان بے شمار اختلافات روایات کو بھی تحریف و خیانت کہنا ہوگا جو بہت سے واقعات اور مسائل میں پایا جاتا ہے۔

اس کے بھی قطع نظر یہ حدیث ارطاة جو مولف ہدیہ نے نعیم بن حماد کے حوالہ سے لکھی ہے اقسام احادیث کے اعتبار سے حدیث موقوف ہے جیسا کہ علامہ قسطلانی نے ارشاد الساری شرح بخاری میں مشہور محدث حافظ ابن حجر عسقلانی سے نقل کیا ہے اور حدیث موقوف کا حکم یہ ہے کہ

الموقوف هو مطلقاً ماروی عن الصحابی من قول
او فعل متصل کان او منقطعاً وهو لیس بحجة علی
کسی صحابی کا قول یا فعل روایت ہوا ہو تو وہ موقوف ہے خواہ وہ
متصل ہو یا منقطع مذہب صحیح یہ ہے کہ موقوف حجت نہیں ہے۔
الاصح (رسالہ اصول حدیث علامہ سید شریف جرجانی)

پس جس روایت کے مقابلہ میں مولف صاحب ہدیہ نے مہدیہ پر تحریف و خیانت کا الزام لگایا ہے وہ خود محدثین محققین کے نزدیک فرمان رسول صلعم نہیں بلکہ کسی صحابی یا تابعی کا قول ہے اور قابل حجت نہیں ہے تو پھر کسی ناقابل حجت روایت سے ذرا سا اختلاف پائے جانے کو تحریف و خیانت قرار دینا اور حدیث ”من کذب علی متعمداً“ کا مصداق بنا کر بدگوئی کا طومار باندھنا اس بات کا بین ثبوت ہے کہ ایسا کہنے والا خود اصول حدیث اور محدثین محققین کی تحقیق سے یا تو لاعلم ہے یا عمداً اس کے بیان کرنے میں خیانت کا مرتکب ہوا ہے۔

یہاں تک تو اختلاف روایت کی بحث تھی اب ہم یہ ثابت کرتے ہیں کہ ان دونوں روایتوں میں ترتیب واقعات کا جو اختلاف ہے ان میں سے شواہد الولایت سے منقولہ مضمون امام مہدی علیہ السلام کی رحلت کے بعد اہل بیت نبی سے ایک شخص کا ہونا زیادہ صحیح ہے

اور اسی روایت کی تائید دوسری روایتوں سے بھی ہے چنانچہ نعیم بن حماد نے کعب سے روایت کی ہے جس کو حافظ جلال الدین سیوطی نے رسالہ ”العرف الوری فی اخبار المہدی“ نقل کیا ہے جس کا خلاصہ یہ ہے کہ

عن کعب قال يموت المهدي موتاً ثم يلي الناس
بعده رجل من اهل بيته الخ
کعب سے روایت ہے کہ انہوں نے کہا مہدیؑ اپنی موت سے
وفات پائیں گے پھر انکے بعد ان کی اہلیت سے ایک شخص
لوگوں کا والی ہوگا۔

نعیم بن حماد ہی نے خود ارطأة ہی سے ایک اور روایت کی ہے جس کا خلاصہ یہ ہے کہ

عن الطاءة قال يكون بين المهدي و بين الروم
هدنة ثم يهلك المهدي ثم يلي رجل من اهل بيته
يعدل قليلا ثم يقتل الخ
ارطأة نے کہا کہ مہدیؑ اور روم کے ہیں صلح دآشتی رہے گی پھر
مہدیؑ ہلاک ہونگے پھر ان کی اہل بیت سے ایک شخص والی ہوگا
جو تھوڑے دن عدل کرے گا پھر شہید ہو جائے گا۔

اگرچہ یہ روایتیں موقوف ہیں لیکن ان سے شواہد الولاہیت کے مندرجہ مضمون کی تائید ہوتی ہے اور ثابت ہوتا ہے کہ امام مہدیؑ علیہ السلام کی وفات کے بعد والی ہونے والا اہل بیت کا شخص ہے قحطانی نہیں ہے۔ جب قحطانی کی روایت مولف ہدیہ کے پاس معتبر ہے تو یہ روایتیں بھی جو اسی نوعیت کی ہیں ضرور معتبر ہونا چاہیے۔

اب قحطانی کی تحقیق یہ ہے کہ ارطأة کی اس روایت میں امام مہدیؑ علیہ السلام کی وفات کے بعد قحطانی کا ہونا جو لکھا ہے وہ صحیحین کی حدیث کے اور خود نعیم بن حماد کی روایت کردہ دوسری روایتوں کے خلاف ہے۔ اور مشہور محدثین کی تحقیق بھی اس ترتیب کے موافق نہیں ہے کیونکہ قحطانی کے متعلق متفق علیہ حدیث مرفوع جس کو بخاری اور مسلم اور دوسرے محدثین نے روایت کی ہے یہ ہے۔

عن ابی ہریرة ان رسول الله صلعم قال لا تقوم
الساعة حتى يخرج رجل من قحطان يسوق الناس
بعصاه۔
ابو ہریرہؓ سے روایت ہے کہ رسول اللہ صلعم نے فرمایا کہ قیامت
اس وقت تک قائم نہ ہوگی جب تک ایک قحطانی شخص نہ نکلے جو
لوگوں کو اپنے عصا سے ہانکے گا۔

علامہ قسطلانی شارح بخاری کا قول ہے کہ قحطانی عیسیٰ بن مریم کے زمانہ میں ہوگا۔ اسکے بعد حدیث ارطأة کے حوالہ سے اجتماع مہدیؑ و عیسیٰؑ کا ذکر کرتے ہوئے قحطانی عیسیٰ علیہ السلام کے زمانہ میں ہونے پر ایک اشکال پیش کر کے اس کا جو جواب دیا ہے اُس سے بھی قحطانی عیسیٰ علیہ السلام کے زمانہ میں ہونے کی مزید تاکید و توضیح ہوتی ہے علامہ قسطلانی کے قول کا خلاصہ یہ ہے کہ۔

یہاں یہ اشکال پیش کیا گیا ہے کہ عیسیٰ علیہ السلام کے زمانہ میں کوئی شخص ایسا امیر کس طرح ہو سکتا ہے جو سب پر
غالب اور حاکم رہے اور لوگ اس کے تابع و منقاد رہیں۔ اس کا جواب یہ ہے کہ قحطانی عیسیٰ علیہ السلام کا

مخالف ہونا ضروری نہیں بلکہ عیسیٰ علیہ السلام ہی اس کو اہم امور کی انجام دہی کیلئے اپنی طرف سے نائب مقرر کرنا جایز ہے۔

قسطلانی کے اس قول سے بھی قحطانی عیسیٰ علیہ السلام کے زمانہ میں ہونے کی تائید و توضیح ہوتی ہے۔

علماء مہدویہ میں سے حضرت قاضی منتجب الدین نے اپنی تالیف ”مخزن الدلائل“ میں قحطانی کی نسبت یہ تصریح فرمائی ہے جس کا خلاصہ یہ ہے کہ

”مقدسی کا قول یہ ہے کہ قحطانی میں اختلاف ہے۔“

”ابن سیرین کا قول ہے کہ قحطانی ایک مرد صالح ہے جو عیسیٰ علیہ السلام کے زمانہ میں امیر و حاکم ہوگا اور عیسیٰ علیہ السلام کے پیچھے نماز پڑھے گا۔“

اس سے بھی یہی ثابت ہے کہ متقدمین مہدویہ کے نزدیک مہدی علیہ السلام کی وفات کے بعد ہونے والا شخص قحطانی نہیں ہے بلکہ قحطانی کا عیسیٰ علیہ السلام کے زمانہ میں ہونا صحیح ہے۔

پس حدیث صحیحین اور حدیث کعب کے موافق اور ان مشہور محدثین کی تحقیق کے مطابق صحیح مذہب یہ ٹھہرا کہ امت محمدیہ کا آخری امیر جس کے زمانہ میں دجال خروج کرے گا اور عیسیٰ علیہ السلام نازل ہوں گے اور جو حضرت عیسیٰ علیہ السلام کے پیچھے نماز پڑھے گا وہ شخص قحطانی ہے فاطمی نہیں ہے۔ اور جو شخص مہدی علیہ السلام کی وفات کے بعد لوگوں کا والی ہوگا اور مہدی علیہ السلام کی سیرت و روش پر چلے گا اور بیس سال بعد قتل بالاسلح ہوگا وہ فاطمی اور اہل بیت نبی سے ہے قحطانی نہیں ہے پس ثابت ہوا کہ نعیم بن حماد کی روایت کردہ حدیث ارطاة میں جس کو ملا علی قاری نے رسالہ مہدی میں اور ملا علی متقی نے رسالہ برہان میں نقل کیا ہے خود یہ تقدیم و تاخیر یا بقول مولف ہدیہ تحریف و تبدیل واقع ہوگئی ہے کہ قحطانی کو جو امت محمدیہ کا آخری امیر ہوگا مہدی علیہ السلام کے بعد ہونا بیان کیا ہے۔ اب مولف صاحب ہدیہ کعب اور ارطاة کی راویوں اور ان محدثین کی اس تحقیق کے تقابل سے فرمائیں کہ تحریف و خیانت کس سے سرزد ہوئی ہے اور من کذب علی متعمداً فلیتبوا مقعده من النار (جو شخص عمداً مجھ سے جھوٹی بات منسوب کرے وہ اپنا مقام جہنم میں بنالے) کا صحیح مصداق اور مورد کون ہے؟ اور پھر مولف صاحب ہدیہ اس غیظ و غضب سے از خود رفتہ ہو کر تحریف و تبدیل کا الزام مہدویہ پر کس لئے لگا رہے ہیں اور ہمارے پیشواؤں کی جناب میں کلمات ناگفتی کیوں کہہ رہے ہیں؟ خیر ہم اس کا انتقام خداے دادار پر سونپتے ہیں وہی اس کا بدلہ دینے والا ہے۔

غرض اس تمام تقریر سے یہ بات پایہ ثبوت کو پہنچی کہ شواہد الولایت کے حوالے سے جو روایت ”ہدیہ“ میں نقل کی گئی اور جس پر اعتراض کیا گیا ہے اسکے بھی شواہد ضرور موجود ہیں اور چونکہ اس میں مہدی علیہ السلام کے بعد ہونے والی ذات کا فاطمی ہونا مذکور ہے اس لئے حضرت بندگی میاں سید خوند میرؒ کو اسکے مورد و مصداق بنانے سے حضرت ممدوح کے فاطمی اور اہل بیت نبی ہونے کی نفی نہیں لازم آتی اور حضرت امامنا علیہ السلام کے فرمان واجب الازعان کے مطابق آپ حضرت امام علیہ السلام کے یک جدی ہونے میں کسی

بد باطن کو شک و شبہ یا گستاخانہ زبانی کرنے کی گنجائش نہیں ہے۔

اب رہی بات کہ خود جناب مولف صاحب شواہد الولاية نے حضرت بندگی میاں سید خوند میرؒ ہی کو قحطانی قرار دیا ہے اس کا جواب یہ ہے کہ یہ جناب موصوف کی سہول نظری یا خطا اجتہادی ہو سکتی ہے جو ائمہ مجتہدین سے بھی سرزد ہو جاتی ہے ممکن ہے کہ یہ روایتیں آپ کو نہ ملی ہوں۔

کیونکہ ”ثم يخرج رجل من ولد فاطمة“ اور ”ثم يلي الناس بعده رجل من اهل بيت النبي“ کے صاف الفاظ ہوتے ہوئے بندگی میاں سید خوند میرؒ کو قحطانی قرار دینے بغیر اس حدیث کا آپ ضرور مصداق ہیں۔

حاصل کلام اس مذکورہ تحقیق کی بناء پر نہ بندگی میاں سید خوند میرؒ کو قحطانی ماننے کی ضرورت ہے نہ تاویلات کرنے کی حاجت ہے۔ نہ حضرت کی سیادت پر حملہ کرنے کی کسی کو گنجائش ملتی ہے۔

نہ بندگی میاں سید خوند میرؒ کی شان میں حسینی سید اور حضرت امام علیہ السلام کے یک جدی ہونے کی جو بشارت امام علیہ السلام نے دی ہے اس کی غلطی کا گمان تک کرنے کی کسی کو مجال ہو سکتی ہے۔ نہ آپ کے سلاح سے شہید ہونے میں کوئی شک کر سکتا ہے۔

نہ قحطانی کے عوض کسی اور کو اُمت کا آخری امیر فرض کرنے کی ضرورت ہی باقی رہتی ہے جو بندگی میاں سید خوند میرؒ کو قحطانی ماننے سے ایسا فرض کرنا لازم آتا ہے پس یہ احتمالات جو فاطمی اور قحطانی کے تقدم و تاخر کے متعلق پیدا ہوتے تھے وہ سب رفع ہو گئے ہیں۔

اس موقع پر ان سب بحثوں کے علاوہ ایک اہم بات لائق غور یہ ہے کہ اگر بالفرض نعیم بن حماد کی روایت ارتطافہ کی ان سب خامیوں سے ہم قطع نظر بھی کر لیں تو اس سے ہم کو کوئی نقصان نہیں کیونکہ یہ روایت مستقل دلائل اثبات مہدیت سے نہیں ہے لیکن یہی روایت مولف ہدیہ کے اعتقاد ”اجتماع مہدی و عیسیٰ علیہما السلام“ کی تردید کی دلیل بنی ہے اس لئے کہ اس سے صاف ظاہر ہے کہ مہدی علیہ السلام کی وفات کے بعد قحطانی خروج کرے گا اور بیس سال زندہ رہ کر مقتول بالاسلاح ہوگا پھر اس کے بعد اہل بیت کے ایک شخص کا ظہور ہوگا اور اس کے زمانہ میں عیسیٰ علیہ السلام نازل ہوں گے پس ثابت ہوا کہ امام مہدیؑ اور عیسیٰؑ ایک زمانہ میں نہیں ہیں بلکہ امام مہدی علیہ السلام کی وفات اور نزول عیسیٰ علیہ السلام کے درمیان طویل زمانہ کا فصل ہے۔ چونکہ مولف ہدیہ کو یہ روایت بلا چون و چرا تسلیم ہے اور اس روایت کی خامیوں سے انہوں نے کوئی بحث نہیں کی ہے اور یہ بھی ان کا قول ہے کہ۔

”حرف ”ثم“ خاص ہے واسطے تعقیب مع التراخی کے اور خاص قطعی ہوتا ہے جیسا کہ اصول میں مبرہن ہے“ (ہدیہ صفحہ ۶۱)۔

اس لئے جب حرف ثم اس روایت میں بھی موجود ہے اور ”ثم“ کا خاصہ تعقیب مع التراخی ہے تو لازم آیا اور مولف ہدیہ کو یہ تسلیم کرنا پڑے گا کہ عیسیٰ علیہ السلام کا نزول امام مہدی علیہ السلام کی حیات میں نہیں بلکہ امام علیہ السلام کی وفات کے بعد اور وفات کے بھی ساتھ ہی ساتھ نہیں بلکہ تراخی یعنی تاخیر سے ہوگا جس کی اصول میں کوئی حدیامت معین نہیں ہے۔ پھر تو دونوں کا وقت واحد میں اجتماع

غیر ممکن ہے۔

مولف صاحب ہدیہ صرف قحطانی کی بحث دیکھ کر اعتراض کرنے کے جوش میں آپے سے باہر ہو گئے اور خوشی خوشی اس روایت کو بلاچوں و چرا لے لیا مگر یہ نہیں دیکھا کہ اس روایت سے خود اپنے ہی ایک اعتقاد کی مشمت خاک برباد ہو جا رہی ہے۔ سچ ہے وہ مہدویہ کے وفور عناد میں ایسے از خود رفتہ رہتے ہیں کہ اس شعر کے مصداق ان کو خود اپنی بربادی کی پروا نہیں ہوتی۔

شام کہ از رقیباں دامن کشاں گزشتی

گو مشمت خاک ماہم برباد رفتہ باشد

مولف صاحب ہدیہ نے حدیث ارطأة کو اپنی دلیل سمجھا تھا مگر وہی حدیث بفرض تسلیم بھی ایک اہم مسئلہ میں ہماری مویدات سے ثابت ہو رہی ہے اور مولف ہدیہ کے ایک ادعاے باطل کی واضح طور پر تردید کر رہی ہے۔ ذالک فضل اللہ۔ اس تحقیق کے بعد مولف ہدیہ کا یہ اعتراض بھی صریح مہمل اور بے محل ہے کہ میاں خوند میر کے بعد اس روایت کے موافق دوسرے میاں کونسے نکلے جو قیصر روم کے شہر پر حملہ کئے ہوں اور ان کے وقت میں دجال کب نکلا اور عیسیٰ علیہ السلام نے کب نزول فرمایا۔

ہم نے کب یہ دعویٰ کیا ہے اور مذکورہ روایت سے کب یہ ثابت ہوتا ہے جو ہم میں سے اس کا استدراک ہو رہا ہے ارباب لغت کے بیان کے موافق اور بقول آپ کے وہ تو قحطان بن شالخ ابولین کی اولاد سے ہوگا پس یہ سوال اہل یمن سے کرنا چاہئے کہ وہ شخص کب نکلا یا کب نکلے گا۔

پھر اس روایت میں جبکہ قیصر روم پر حملہ کرنے والے شخص یعنی قحطانی کے خروج کا کوئی زمانہ مذکور نہیں ہے تو یہ سوال ہی قبل از وقت ہے الحاصل سیدھی بات کے سمجھنے میں اس قدر پیچ و تاب کی کیا حاجت ہے بقول محدثین وہ قحطانی جو امت محمدیہ کا آخری امیر ہوگا اور خروج دجال اور نزول عیسیٰ علیہ السلام اسی کے زمانہ میں ہوگا یہ تینوں ہم زمانہ ہیں جب نزول عیسیٰ بن مریم ہوگا اسی کے قریب اس قحطانی کا بھی ظہور ہوگا۔ چونکہ ہمارے نزدیک امام مہدی علیہ السلام کا ظہور اور عیسیٰ علیہ السلام کا نزول ایک ہی زمانہ میں نہیں ہے جس کے بہت سے دلائل ہیں جو ان کے موقعوں پر ذکر کئے گئے ہیں اور خود روایت ارطأة سے ان دونوں کے درمیان ایک قحطانی اور دوسرا اہل بیت نبیؐ کا ایک شخص ہونا ثابت ہوتا ہے اور حرف ”ثم“ جو اس روایت میں ہے وہ ترتیب و تعقیب اور تراخی (تاخیر) کو مستلزم ہے اگرچہ قیامت تک ہو۔ اس لئے یہ سوال ہی پر وارد نہیں ہو سکتا۔ اس کو ہم سے متعلق سمجھنا اس بات پر دلالت کرتا ہے کہ ایسا سمجھنے والا عقل و فہم سے بے بہرہ ہے۔

اس موقع پر مولف ہدیہ نے ایک اور صریح غلط بیانی یہ کی ہے کہ امامنا مہدی علیہ السلام کے وقت سے آج تک کچھ کم چار سو برس میں مہدویہ کبھی عزت سلطنت کو نہ پہنچے، حالانکہ اُس زمانہ سے اب تک بہت سے مہدوی سلاطین و امراے ذوی الاقتدار گزرے ہیں ان میں سے کئی ایک کا ذکر خود مولف صاحب نے ہدیہ میں کیا ہے آج بھی مہدوی رؤسا و امرا موجود ہیں اس حقیقت کے مقابلہ میں ان

کا یہ بیان صریح دروغ بے فروغ ہے جو ان کے بنیاد اعتبار و اعتماد کو منہدم کرنے کیلئے ان کی دوسری غلط بیانیوں پر مستزاد ہے۔

دلیل ہشتم مکتوب ملتانی میں تحریفات کا اعتراض اور اس کا جواب:- مولف صاحب ہدیہ نے جو دلیل ہشتم قرار دی ہے اس کی حقیقت صرف اس قدر ہے کہ حضرت امامنا علیہ السلام کے خلیفہ ثانی حضرت بندگی میاں سید خوند میر رضی اللہ عنہ نے اپنے ایک مکتوب میں جو مکتوب ملتانی کے ۱ نام سے مشہور ہے ”فتوحات کے چند اقوال درج فرمائے ہیں“۔ مولف ہدیہ نے اسی کو اپنے خیال میں دلیل ہشتم قرار دے لیا ہے اور اس پر یہ اعتراض کیا ہے جس کا خلاصہ یہ ہے کہ حضرت مولف مکتوب ملتانی نے فتوحات کی عبارت میں کئی تحریفیں کی ہیں۔

اصل اعتراض پر بحث کرنے سے پہلے یہی بات قابل تنقید ہے کہ اگر فرضاً و تقدیراً فتوحات کی عبارت میں بقول مولف ہدیہ یہ تحریف ہونا تسلیم بھی کر لیا جائے تو اس سے اصل مسئلہ ثبوت مہدیت پر کیا اثر مرتب ہو سکتا ہے کیونکہ فتوحات کے اقوال بنائے مسئلہ مہدیت یا اس مسئلہ کے مستقل دلائل تو نہیں ہیں۔ اصل بنائے دین قرآن مجید اور حضرت مبر صادق صلی اللہ علیہ وسلم کے اخبار ہیں۔ اس قسم کے اقوال انہی آیات و احادیث کی توضیحات یا زیادہ سے زیادہ ضمنی وجوہ تائید کہے جاسکتے ہیں بشرطیکہ وہ اصل کے صریح خلاف نہ ہوں۔ اگر تائید مزید یا توضیحات بالکلیہ حذف ہی کر دی جائیں تو بھی اس سے اصل مسئلہ پر کوئی اثر نہیں پڑ سکتا تو ان میں کچھ تغیر و تبدل فرض کر لینے سے اصل مسئلہ کس طرح متاثر ہوگا۔

اس کے علاوہ اس کو دلیل ہشتم قرار دینا بھی خود معرض بحث میں ہے کیونکہ فتوحات کی وہ عبارت جو مکتوب ملتانی میں نقل ہوئی ہے خواہ وہ مولف صاحب فتوحات حضرت شیخ محی الدین ابن عربی کا ذاتی بیان ہو یا بعض احادیث کی تلخیص و تضمین ہو وہ متعدد مسائل پر مشتمل ہے جیسے امام مہدی علیہ السلام کی معصومیت۔ حضرت کے بعض فضائل۔ حضرت کا حلیہ۔ حضرت کے بعض اوصاف و خصوصیات مثلاً حضرت کا عدل۔ علم و قول و فعل میں یکسانیت احواء دین وغیرہ۔ یا حضرت کے متبعین کے فضائل اور حالات مخصوصہ غرض کہ اور کئی

۱ علامہ بحر العلوم مولانا سید اشرف ستمشی رحمۃ اللہ علیہ نے حضرت سید سعد اللہ سیدنجی میاں صاحب اکیلوی جو مولانا کے برادر نسبتی تھے۔ اور حضرت سید قطب الدین خوب میاں صاحب پالن پوری کی فرمائش پر رسالہ مکتوب ملتانی کی ایک مبسوط شرح لکھی ہے اس میں مولانا سید حسین رحمۃ اللہ علیہ خلیفہ بندگی میاں سید منجوا بن بندگی میاں سید ید اللہ بڑے شاہ میاں صاحب قدس سرہ کی کتاب ”تذکرۃ المتقین“ کے حوالہ سے لکھا ہے جس کا خلاصہ یہ ہے کہ۔

”حضرت بندگی میاں سید خوند میر صدیق ولایت رضی اللہ عنہ جب حج کو تشریف لے جا رہے تھے راستہ میں ایک چرواہا ملا اس نے آپ کو دیکھتے ہی کہا آپ بڑے اوتار ہو۔ آپ نے اس کو نزدیک بلایا اور اسلام کی تلقین فرمائی وہ اسلام اور امامنا مہدی موعود کی تصدیق سے مشرف ہو گیا اور آپ کے ساتھ رہنے کی درخواست کی۔ آپ نے فرمایا یہ بکریاں جن کی ہیں ان کو دیکر آؤ۔ وہ چلا گیا اور جن کی بکریاں ان کو دیکر آیا اور آپ کی خدمت اختیار کی اور حضرت کی برکت صحبت سے بزرگ درجہ پر فائز ہو گیا۔

حضرت صدیق ولایت نے حج سے واپس آنے کے بعد یہ رسالہ لکھا اور اس بزرگ کو دیکر فرمایا کہ تم ملتان جاؤ اور اہل ملتان کو یہ رسالہ دکھاؤ اور دین کی تبلیغ کرو۔ جب وہ بزرگ ملتان پہنچے اور علمائے ملتان سے ملاقات کی اور یہ رسالہ دکھلایا علماء ملتان سے اٹھارہ علمائے اس رسالہ کے مطالعہ سے حضرت امامنا مہدی موعود کی تصدیق کر کے اس بزرگ کے ہاتھ پر بیعت کر لی اس طرح اس رسالہ کی بدولت ملتان میں مہدیوں کی تعداد زیادہ ہو گئی۔ ۱۲ شہاب بن نصرت غفر لہما۔

مسئلے اس میں مذکور ہیں اور یہی عبارت ان میں سے ہر ہر مسئلہ کی علیحدہ علیحدہ دلیل ہو سکتی ہے۔ مولف صاحب ہدیہ نے یہ نہیں بیان کیا کہ ان سب کو ایک دلیل کس طرح اور کس نے قرار دیا ہے اس سے ثابت ہوتا ہے کہ مولف ہدیہ نے اپنے من مانے طور پر دلائل قرار دے لئے ہیں ورنہ حضرت مولف مکتوبِ ملتانی نے یا علمائے مہدویہ میں سے کسی نے اس طرح دلائل کی ترتیب قرار نہیں دی ہے۔

مولف صاحب ہدیہ نے دلائل قرار دینے میں جو غلطی کی ہے اس کا واضح ثبوت اس سے بھی ہوتا ہے کہ انہوں نے اس کے بعد جو دلیل نہم قرار دی ہے وہ وزرائے مہدی علیہ السلام سے متعلق ہے اور وہ بھی فتوحات کے اسی مذکورہ باب سے مکتوبِ ملتانی میں نقل کئے جانے کا خود مولف ہدیہ کو اعتراف ہے پس یا تو دوسرے متعدد مسائل کی طرح یہ مسئلہ بھی دلیل ہشتم ہی کی ضمن میں ذکر کیا جاسکتا تھا اس کو مستقل دلیل قرار دینا صحیح نہ تھا یا دوسرے سب مسائل کو بھی علیحدہ علیحدہ دلیلیں قرار دینے کی ضرورت تھی۔

تحریر کا اعتراض بھی کئی وجوہ سے قابل بحث و لائق تامل ہے جب تک مولف صاحب ہدیہ ان وجوہ کی جواب دہی نہ کریں انکے یہ اعتراضات جو تحریف سے متعلق ہیں وہ بہتاً منشور ہیں۔

اولاً۔ مکتوبِ ملتانی غیر مطبوعہ رسالہ ہے جس کی نقل اور نقل النقل کے بہت سے نسخے منتشر ہو گئے ہیں۔ ان میں سے ہر نسخہ سہو کتابت و تصرف کاتبین سے مصنون و محفوظ نہیں ہے۔ مولف ہدیہ نے یہ نہیں بتایا کہ مکتوبِ ملتانی کا کس سنہ کا لکھا ہوا نسخہ انہیں ملا اور وہ نسخہ تصرف کاتبین سے محفوظ بھی تھا۔

ثانیاً۔ فتوحات کے نسخے بھی متعدد و متفاوت ہو گئے ہیں۔ ان نسخوں میں بھی اختلاف پایا جاتا ہے۔ محرر اوراق نے فتوحات کے چند نسخے جمع کر کے مقابلہ کیا تو اکثر مقامات میں عبارت کا اختلاف اور الفاظ و عبارت میں کمی و بیشی بدرجہ کمال ظاہر ہوئی۔ مثلاً مولف صاحب ہدیہ نے تحریف اول ثابت کرنے کے لئے جو عبارت نقل کی ہے صرف اسی قدر عبارت میں یہ اختلاف موجود ہے کہ فتوحات کے ۱۳۷ھ کے مطبوعہ مصر نسخہ میں ”من عترۃ رسول اللہ صلی اللہ علیہ وسلم من ولد فاطمۃ“ کے بعد ”جدہ الحسن بن علی“ لکھا ہے اور نسخہ قاسمی میں جو ۱۰۸ھ کا لکھا ہوا ہے ”جدہ الحسین بن علی“ ہے علامہ عبدالوہاب شعرانی نے ”الیواقیت والجواہر“ میں جو عبارت فتوحات کی اسی باب (۳۶۶) سے نقل کی ہے اُس میں بھی من ولد فاطمۃ رضی اللہ عنہا جدہ الحسین بن علی ابن ابی طالب لکھا ہے۔

اس کے بعد ”یواقیت“ میں جو عبارت نقل کی گئی ہے وہاں تو کچھ زمین و آسمان ہی علیحدہ ہیں وہ عبارت فتوحات کے موجودہ نسخوں سے مطابقت نہیں رکھتی۔ پس اس قسم کی مثالوں سے یہی نتیجہ نکلتا ہے جو قریں قیاس بھی ہے کہ کہیں اختلاف الفاظ و عبارت کی وجہ یہ ہو سکتی ہے کہ جس نسخہ سے مکتوبِ ملتانی میں عبارت نقل کی گئی ہوگی اس میں وہی عبارت ہوگی اور آج جو نسخے ہمارے سامنے ہیں اس میں وہ عبارت یا الفاظ ممکن ہے کہ نہوں۔ اس کو تحریف سمجھنا یا اس شد و مد سے تحریف کہنا صحیح نہیں۔

ثالثاً اسی قسم کے اختلاف کی مثال خود ہدیہ میں بھی موجود ہے۔ فتوحات کے مذکورہ مطبوعہ نسخہ میں ”یسابع الناس بین الرکن والمقام“ لکھا ہے ”یواقیت“ میں فتوحات کے اسی باب کے حوالہ سے جو عبارت نقل کی گئی ہے اس میں یسابع المسلمون بین

الرکن والمقام“ ہے۔ اور مولف ہدیہ نے بیابیع بین الرکن والمقام“ نقل کیا ہے۔ لناس اور المسلمون دونوں لفظ حذف کردئے ہیں۔ اگر مولف ہدیہ اس طرح الفاظ چھوٹ جانے یا بدل جانے کو تحریف کہتے ہیں تو پہلے امام شعرانی پر تحریف کا الزام عاید کرنا ہوگا اور خود کو بھی تحریف کنندہ تسلیم کرنا پڑے گا۔

رابعاً۔ خود مولف ہدیہ نے مکتوب ملتانی کی جو عبارت نقل کی ہے اس میں اس قسم کے بہت تصرفات اور ان کے الفاظ میں ”تحریفات“ کے وہ مرتکب ہوئے ہیں جو خود ان کا شانی جواب ہیں وہ ان تحریفات کی جو توجیہ کریں گے وہی ان کے اعتراضات کا بھی جواب ہو سکتا ہے۔ مثلاً مکتوب ملتانی میں قدامتلات الارض لکھا ہے جو فتوحات کے مطابق ہے اس کو ہدیہ میں قدامت الارض لکھ دیا ہے جو فتوحات کے بھی خلاف ہے اور باعتبار معنی بھی صحیح نہیں ہے۔ ”مکتوب ملتانی“ میں ”اجلسی الجبہة“ لکھا ہے جو حدیث کے اصلی الفاظ ہیں ہدیہ میں اسکو اجل الجبہہ لکھ دیا ہے جو معنی کے اعتبار سے بھی غلط ہے اور مکتوب ملتانی۔ فتوحات نفس حدیث کے بھی صریح خلاف ہے۔ مکتوب ملتانی میں یعز الاسلام بعد ذلہ لکھ دیا ہے گویا مفعول کو حذف کر کے مضمون خبط کر دیا گیا ہے۔ مکتوب ملتانی میں وظہرفی القرآن الرابع اللاحق بالقرون الثلاثة الماضية قرن رسول اللہ صلی اللہ علیہ وسلم“ ہے اور ہدیہ میں ”بعد القرآن الرابع“ لکھ دیا ہے۔ اس کے بعد یہ فقرہ ثم الذی یلیہ ثم جاء بینہما فترات وحث امور“ اضافہ کر دیا ہے غرض مولف ہدیہ نے جن جن صورتوں کو تحریف سمجھا اور تحریف کہا ہے قریباً وہ سب صورتیں مکتوب ملتانی کی اس تھوڑی سی عبارت ہدیہ میں نقل کرنے میں پائی جاتی ہیں۔ کیا ہم اس موقع پر مولف ہدیہ کا یہی اعتراض دہرا کر ان سے پوچھیں کہ آپ نے یہ جعل کی عجب چال اختیار کی ہے جو وضع ثقات سے نہایت بعید ہے کہ کسی جائے اپنے مطلب کے موافق کچھ الفاظ بڑھادئے اور کہیں عبارات و فقرات کے مختلف دیکھا اور ادئے بلکہ بد نمائی پیدا کرنے کیلئے صحیح الفاظ کو بھی غلط لکھ دیا ہے۔“

خامساً۔ اختلاف الفاظ و عبارت کی بحث سے قطع نظر تمام علمائے متقدمین و متاخرین کا یہ متعارف عمل ہے کہ کسی کا قلوبیان کرنے کے دو طریقے ہیں۔ ایک تو نقل کلام۔ دوسرا اقتباس و تلخیص یا تضمین۔ پہلی صورت میں اصل قول بعینہ نقل کیا جاتا ہے دوسری صورت میں پوری عبارت بعینہ لفظاً لفظاً نقل کرنا ضروری نہیں ہوتا صرف مقصود بہ مضامین ذکر کئے جاتے ہیں اور بقیہ اختصار کے مد نظر چھوڑ دئے جاتے ہیں یا اس کا خلاصہ لکھ دیا جاتا ہے۔ تلخیص و اقتباس اپنے الفاظ و عبارت میں بھی کرنا جائز ہے اور تضمین تو لزوماً اپنے ہی الفاظ و عبارت میں ہوتی ہے۔ مکتوب ملتانی میں فتوحات کے جو اقوال لکھے گئے ہیں وہ بطور اقتباس و تضمین ہو سکتے ہیں۔ مولف ہدیہ کی یہ خوش فہمی ہے کہ انہوں نے اقتباس و تلخیص کو تحریف سمجھا ہے۔ چنانچہ مکتوب ملتانی میں فتوحات کے جو مضامین درج ہیں ان کے اقتباس و تلخیص ہونے کے ثبوت میں بالکل واضح وجوہ موجود ہیں پہلی وجہ تو یہی کہ مولف ہدیہ نے ”ہدیہ“ میں مکتوب ملتانی کا جو قول نقل کیا ہے وہ یہی ہے کہ۔

۱۔ اجلی کا وہ جلا ہے اور ”اجلی الجبہة“ کا معنی روشن پیشانی ہے۔ ”اجل“ کا مادہ ہے جلال ہے اور ”اجل الجبہة“ غلط ہے جو حدیث کے الفاظ نہیں

”بعضے روایات کہ در حق مہدی وارد شدہ است اکثر صاحب فتوحات در کتاب خود آورده کقول ان خلیفۃ الخ

اس سے ظاہر ہے کہ فتوحات کے جو اقوال نقل کئے گئے ہیں وہ مثال کے طور پر لکھے گئے ہیں۔ عام طور پر مثال میں تمام کے تمام اقوال نقل کرنے کی نہ عادت ہے نہ ضرورت جس کی بیشمار مثالیں علمائے متقدمین و متاخرین کی تصنیفات میں ملتی ہیں مثلاً استدلال کے موقع پر کقولہ تعالیٰ یا کقولہ علیہ السلام لکھا جاتا ہے تو آیت و حدیث کا صرف مقصود بہ حصہ لکھا جائے گا پوری آیت و حدیث لکھنا ضروری نہیں ہوتا۔ پس جبکہ یہ اقوال بھی مثال کے طور پر لکھے گئے ہیں یہاں بھی پوری عبارت لفظاً لفظاً نقل کرنا ضروری نہیں ہے۔ نیز اس قول سے ان روایات کا بیان کرنا اصل مقصد معلوم ہو رہا ہے جو فتوحات میں نقل کی گئی ہیں۔

دوسری وجہ جو اس سے بھی واضح ہے یہ ہے کہ فتوحات کا تین سو چھسٹواں باب کئی صفحات پر مشتمل ہے۔ اس میں متعدد مسائل اور مختلف مضامین مندرج ہیں۔ ایسی صورت میں صرف مقصود بہ مضامین ہی اقتباس کئے جائیں گے اور غیر متعلق یا غیر مقصود بہ کئی کئی صفحات کے طویل مضامین لازمی طور پر حذف و ترک کر دینا ہی پڑے گا۔ چنانچہ فتوحات میں وزرائے امام علیہ السلام کی شان و منزلت اس طرح بیان کی گئی ہے کہ

یسایعونہ العارفون باللہ من اهل الحقائق عن شہود و اللہ کے عارفین اور اہل حقائق اپنے باطنی کشف اور اللہ تعالیٰ کی کشف و تعریف الہی الخ۔
طرف سے معلومات کی بنا پر امام علیہ السلام سے بیعت کریں گے۔

اس کے بعد نزول عیسیٰ علیہ السلام اور قتل سفیانی وغیرہ کے واقعات بیان کئے گئے ہیں پھر امام علیہ السلام کی تعریف میں چند اشعار لکھے ہیں لیکن مکتوبِ ملتانی میں یہ غیر متعلق و غیر مقصود بہ مضامین ترک کر کے وزرائے مہدی علیہ السلام کے ذکر کے بعد وہ اشعار لکھدئے گئے ہیں۔ ظاہر ہے کہ یہ صورت اقتباس و تخصیص کی ہے نہ تحریف کی۔
اسی طرح مکتوبِ ملتانی میں فتوحات سے یہ دو فقرے لکھے گئے ہیں جن میں سے پہلا وزرائے مہدی علیہ السلام کے متعلق ہے جو یہ ہے۔

ہم علی اقدام رجال من الصحابہ صدقوا وہ (خلفائے مہدی علیہ السلام) صحابہ رسول اللہ کے قدم بقدم
معاہدو اللہ علیہ وہم من الاعاجم ما فیہم عربی ہوں گے۔ اللہ تعالیٰ سے کئے ہوئے عہد میں صادق ہوں گے
لکن لا یتکلمون الا بالعربیۃ! لہم حافظ لیس من وہ عجمی ہوں گے جن میں کوئی عربی نہ ہوگا لیکن وہ عربیہ کے سوا
جنسہم و معصی اللہ قط و ہوا خس الوزراء بات نہ کریں گے انہی میں ایک محافظ ہوگا جو ان کا ہم جنس نہ ہوگا
وافضل الامناء۔ اس نے ہرگز خدائے تعالیٰ کی نافرمانی نہ کی ہوگی وزراء میں
خاص الخاص اور افضل الامناء ہوگا۔

عربیہ کی تحقیق دلیلِ نم کے ضمن میں درج ہے۔ ۱۲

دوسرا فقرہ امام مہدی علیہ السلام کی شان و منزلت ظاہر کرتا ہے جو یہ ہے۔

فان المہدی حجة اللہ علی اہل زمانہ وہی درجۃ امام مہدی علیہ السلام اپنے اہل زمانہ پر اللہ تعالیٰ کی حجت ہیں
الانبياء التي تقع فيها المشاركة۔ اور یہ انبیاء علیہم السلام کا درجہ ہے جس میں مشارکت واقع
ہوئی ہے۔

فتوحات کے دیکھنے سے ظاہر ہوتا ہے کہ پہلے فقرہ سے قریباً چار صفحات کے بعد دوسرا فقرہ شروع ہوا ہے اور ان دونوں فقروں کے
درمیان میں دجال اور عیسیٰ علیہ السلام کا ذکر ہے اور ان کے حالات و واقعات اور دوسرے مضامین درج ہیں۔ اب کون ایسا کم سمجھ ہوگا
جو ان غیر متعلق طول طویل مضامین کو بجنسہ نقل کرنا ضروری اور نقل نہ کرنے کو تحریف کہے گا؟

سادساً۔ خود فتوحات کے باب (۳۶۶) کے مندرجہ مضامین کو غور سے دیکھا جائے تو اس میں صاحب فتوحات حضرت شیخ محی
الدین ابن عربی کے ذاتی اقوال کو چھوڑ کر باقی حصہ بعض احادیث اور روایتوں کی تلخیص و تضمین یا اقتباس ہی ہے کہ کسی حدیث کا کچھ
حصہ یا کوئی مضمون درج کیا گیا ہے اور کسی حدیث سے کچھ مضمون لیا گیا ہے اور دوسرے مضامین چھوڑ دئے گئے ہیں۔ کہیں احادیث کا
مضمون مقدم و موخر کر دیا گیا ہے۔ تمام احادیث کی اصل عبارتیں پوری پوری لفظاً لفظاً نقل نہیں کی گئی ہیں۔ مثال کے طور پر فتوحات کے
اس باب (۳۶۶) کی ابتدائی عبارت ہی کو دیکھو جس کا اقتباس مکتوب ملتانی میں درج ہے جو یہ ہے۔

اعلم ایدک اللہ ان اللہ خلیفۃ ینخرج وقد امتلئت الارض جوراً و ظلماً فیما لہا قسطاً و
عدلاً لولم یبق من الدنیا الا یوم و حد لظول اللہ ذالک الیوم حتی یلی هذا الخلیفہ من
عترۃ رسول اللہ صلی اللہ علیہ و سلم من ولد فاطمہ یواطی اسمہ اسم رسول اللہ صلی
اللہ علیہ و سلم بیئع بین الرکن والمقام۔ الخ

ابتدائی مضمون جن احادیث سے ماخوذ ہے ان کو احمد۔ ابوداؤد۔ ابو نعیم۔ نعیم بن حماد۔ حاکم۔ طبرانی۔ حسن بن سفیان وغیرہ
محدثین نے متعدد صحابہ سے باختلاف الفاظ و عبارت روایت کیا ہے۔ لیکن کسی روایت میں بھی الفاظ و عبارت کی یہ ترتیب نہیں ہے
کئی الفاظ و مضامین جو ان روایتوں میں ہیں یہاں متروک ہو گئے ہیں۔ کہیں مضمون مقدم و موخر ہو گیا ہے مثلاً تمام روایتوں میں
زمین ظلم و جور سے بھر جانے اور پھر امام مہدی علیہ السلام اس کو قسط و عدل سے پر کرنے کا مضمون آخر میں ہے اور یہاں اس کو مقدم
کر دیا گیا ہے ایسا ہی اصل روایتوں میں یبعث یا مملک رجل من اہل بیئتی یا من عترتی اور یواطی اسمہ اسمی
متکلمانہ شان ظاہر کرنے والے الفاظ ہیں جو قول رسول (صلعم) ہونے کے مناسب و موزوں ہیں۔ ”هذا الخلیفۃ من عترۃ
رسول صلی اللہ علیہ و سلم“ یا یواطی اسمہ اسم رسول اللہ صلی اللہ علیہ و سلم کے الفاظ نہیں ہیں جو صیغہ
ہائے غائب کا انداز رکھتے ہیں۔ ان روایتوں میں رکن و مقام کے درمیان بیعت کا ذکر بھی نہیں ہے یہ دوسری حدیث کا جز ہے جو

اس حدیث کے ساتھ ملا دیا گیا ہے۔

ظاہر ہے کہ یہ احادیث کی تلخیص و تضمین ہی ہو سکتی ہے نقل احادیث قطعاً نہیں ہے۔ پس اگر اس طرح کے اقتباس یا تلخیص و تضمین کو تحریف قرار دیا جاسکتا ہے تو مولف ہدیہ کو سب سے پہلے خود صاحب فتوحات حضرت شیخ محی الدین ابن عربیؒ پر احادیث کی تحریف کا الزام عائد کرنا ہوگا کیونکہ فتوحات کی عبارت کی تحریف سے احادیث رسول اللہ صلعم میں تحریف کرنا بدرجہا بدتر ہے۔ حاصل کلام مولف صاحب ہدیہ نے مکتوبِ ملتانی کے جن مواقع کو تحریف سمجھا اور تحریف کہا ہے وہ صحیح نہیں ہے بلکہ وہ انہی وجوہ میں سے کسی نہ کسی پر مبنی ہیں۔ اس لحاظ سے تحریفات ثابت کرنے کی جو لایعنی بحث و کوشش کی گئی ہے اور ان سے جو بے اصل نتائج اخذ کئے گئے ہیں ان پر تفصیلی بحث کرنے کی چنداں ضرورت نہیں ہے۔

لیکن ہم تفضلاً ان بیان کردہ تحریفات پر بھی ایک سرسری نظر ڈالنا مناسب سمجھتے ہیں تاکہ ناظرین کرام پر واضح ہو جائے کہ مولف صاحب کے یہ اعتراضات بھی کس قدر سطحی ہیں اور جن کو صحیح تصور کرنے سے کیا کیا نتائج برآمد ہوں گے چنانچہ تحریف اول یہ بیان کی ہے کہ۔

تحریف اول:- قسطاً وعدلاً کی یہ عبارت اڑادی لو لم یبق من الدنيا الا یوم واحد طول اللہ ذلک الیوم حتی یلی هذا الخلیفة من عترۃ رسول اللہ من ولد فاطمة یوطی اسمہ اسم رسول اللہ یشیع بین الرکن والمقام الخ۔

مولف صاحب ہدیہ نے اس کو تحریف بتا کر اس سے جو نتیجہ نکالا ہے اس کا خلاصہ یہ ہے۔ شاید بیعت رکن و مقام کے درمیان ان کے مہدی پر صادق نہیں آتی ہے اس لئے اس کو حذف کر دیا ہے۔ ظاہر ہے کہ اس کو تحریف سمجھنا اور اس سے یہ نتیجہ نکالنا دونوں محض بے اصل اور ناقابل التفات ہیں کیونکہ اولاً یہ اقتباس اور اختصار کی صورت ہو سکتی ہے۔

ثانیاً۔ تحریف کا تصور ایسے مقام پر ہو سکتا ہے جہاں کوئی خلاف یا نقصان لازم آنے کا اندیشہ ہو حالانکہ یہ مضمون تو وہ ہے کہ مہدوی اس کے قائل اور درپے اثبات ہیں چنانچہ خود مکتوبِ ملتانی میں اسی مقام کے قریب میں اسی مضمون کی اصل حدیث نقل کی گئی ہے۔ لہذا یہ عبارت جو اسی حدیث کی تلخیص و تضمین ہے مکرر ہونے کے سبب سے شاید یہاں ذکر نہ کی گئی ہو۔

رکن و مقام کے درمیان بیعت کا ذکر خاص اس مقام پر نہ ہونے سے اس واقعہ کے صادق نہ آنے کا نتیجہ بھی کسی طرح صحیح نہیں کیونکہ وہ واقعہ تاریخی حیثیت سے صحیح و ثابت اور خود حضرت مولف صاحب مکتوبِ ملتانی اور سب مہدویہ کے مسلمات سے ہے پس اس خاص موقع پر اس کا ذکر نہ ہونے سے ایک ثابت و متحقق واقعہ کی نفی یا انکار کا تصور لازم نہیں آسکتا۔

اس کے ذکر نہ کرنے کی وجہ ایک یہ بھی ہو سکتی ہے کہ جس طرح ابھی بیان کیا گیا ہے لو لم یبق من الدنيا الا یوم کی حدیث

جن محدثین نے روایت کی ہے ان کی روایت میں رکن و مقام کی بیعت کا ذکر اس حدیث میں نہیں ہے۔ پس اس کا ذکر نہ کرنا حدیث کے ٹھیک مطابق ہوا لیکن بقول آپ کے حضرت مولف صاحب فتوحات پر تحریف کا الزام عائد ہونا چاہیے کہ آپ نے اس حدیث کے ساتھ ایک ایسا مضمون ملا دیا ہے جو اس حدیث میں نہیں تھا۔ اگر کوئی بات کسی وجہ سے کسی خاص موقع پر صرف ذکر نہ کرنے سے مولف صاحب ہدیہ کے پاس اس کے وجود ہی کا انکار یا نفی لازم آتی ہے تو پھر انھیں ایسے بہت سے واقعات کی صداقت کا انکار کرنا پڑے گا جو آیات قرآنی اور احادیث رسالت پناہی میں متعدد موقعوں پر مذکور ہوئے ہیں مگر کہیں واقعہ کی کچھ تفصیل درج ہے اور کہیں اجمالی طور پر بیان کیا گیا ہے۔ پس جہاں مجمل ذکر ہوا ہے۔ وہاں واقعات تفصیلی مذکور نہ ہونے سے کیا آپ ان واقعات کی صحت ہی کا انکار کر بیٹھیں گے۔

اس کے قطع نظر اگر مولف صاحب ہدیہ کا یہ اصول ان کے نزدیک صحیح ہے تو وہ کیا فرمائیں گے کہ خود انہوں نے تحریف ثابت کرنے کیلئے فتوحات کی جو اصل عبارت نقل کی ہے اس میں ”من ولد فاطمة“ کے بعد باختلاف نسخہ ہائے فتوحات ”جدہ الحسن بن علی“ یا ”جدہ الحسین بن علی“ کا جو مضمون ہے اس کو بالکل حذف کر دیا اور نقل نہیں کیا ہے۔ پس اس سے خود آپ پر فتوحات کی عبارت میں تحریف کرنے کا الزام ثابت ہو گیا۔ اس کے علاوہ اس سے یہ نتیجہ نکالنا درست ہوگا کہ مولف ہدیہ کے اعتقاد میں امام مہدیؑ اولادِ فاطمہ سے تو ضرور ہوں گے مگر نہ اولادِ امام حسنؑ سے ہوں گے اور نہ اولادِ امام حسینؑ سے کیونکہ انہوں نے اس موقع پر اس حصہ کو نقل نہیں کیا ہے اور نقل نہ کرنے سے بقول ان کے یہی نتیجہ برآمد ہوتا ہے کہ شاید مولف ہدیہ کے مزعومہ امام مہدیؑ پر اولادِ حسین رضی اللہ تعالیٰ عنہما سے ہونا صادق نہیں آتا ہے اسی لئے اس کو حذف کر دیا گیا ہے۔ اور یہ بات کہ ان کے مزعومہ مہدیؑ امام حسنؑ اور امام حسینؑ دونوں کی اولاد نہ ہو کر فاطمہؑ کی اولاد کس طرح ہوں گے؟ اس کا جواب بھی مولف ہدیہ کو دینا ہوگا۔ یا اپنے اس اصول کو غلط کہنا پڑے گا۔

تحریف دوم:- تحریف دوم یہ کہ لکھتے ہیں کہ **یشبہ رسول اللہ فی الحلق بضم الخاء** حالانکہ فتوحات میں عبارت اس طرح ہے کہ **یشبہ رسول اللہ فی الخلق بفتح الخاء وینزل عنہ فی الخلق بضم الخاء لانه لا یکون احد مثل**

۱۔ علامہ مجیب نے جس اسلوب کلام کی طرف اشارہ کیا ہے اس کی بہت سی مثالیں ہیں چنانچہ۔ سورہ یونس۔ طہ۔ شعرا وغیرہ میں موسیٰ علیہ السلام کا بنی اسرائیل کو ہمراہ لیکر نکلنا اور فرعون کا اپنے لشکر کے ساتھ ان کا تعاقب کرنا اور ان کو دریا پر جا لینا۔ بنی اسرائیل کا خوف زدہ ہو کر اپنے گھر جانے کا اندیشہ ظاہر کرنا۔ موسیٰ علیہ السلام کا انھیں تسلی دینا اور اللہ تعالیٰ کے حکم سے دریا پایاب ہو جانا اور موسیٰ کا معہ بنی اسرائیل کے دریا سے پار اتر جانا اور فرعون کا لشکر غرق ہونا اور فرعون کا ڈوبتے وقت بنی اسرائیل کے پروردگار پر ایمان کا اقرار کرنا وغیرہ واقعات تفصیل سے مذکور ہیں۔ لیکن سورہ بنی اسرائیل میں صرف یہ بیان کیا گیا ہے کہ فرعون نے بنی اسرائیل کو سرزمین مصر سے نکال دینا چاہا ہم نے اس کو اور تمام ساتھیوں کو غرق کر دیا۔ گویا وہ تمام تفصیلی واقعات اس موقع پر مذکور نہیں ہیں۔ سورہ نازعات میں تو فرعون کے غرق ہونے کا بھی ذکر نہیں ہے بلکہ اس کے انجام کو صرف اس طرح بیان کیا گیا ہے کہ فرعون نے موسیٰ علیہ السلام کے معجزات کو جھٹلایا اور اپنی قوم کو جمع کر کے کہا میں ہی تمہارا بڑا پروردگار ہوں پس اللہ تعالیٰ نے اس کو دنیا اور آخرت کے عذاب میں گرفتار کر دیا اور اس میں اللہ سے ڈرنے والوں کے لئے بڑی ہی عبرت ہے۔ (باقی حاشیہ صفحہ آئندہ پر)

رسول اللہ فی اخلاقہ یعنی مشابہ ہوگا رسول خدا کے یہ خلیفہ صورت و شکل میں اور کم ہوگا حضرت سے اخلاق میں اس واسطے کہ کوئی شخص اخلاق میں مثل رسول اللہ صلی اللہ علیہ وسلم کے نہیں ہوتا ہے۔

مولف صاحب ہدیہ کا اس کو تحریف سمجھنا اور کہنا بھی کئی وجوہ سے صحیح نہیں کیونکہ یہاں بھی اختلاف نسخ کا اس لئے قوی احتمال ہے کہ اگر یہ مضمون صحیح فرض کیا جائے تو خود صاحب فتوحات کے دوسرے اقوال اور نیز احادیث نبوی سے خلاف لازم آتا ہے۔
اولاً۔ بخاری۔ مسلم۔ ترمذی وغیرہ میں انس رضی اللہ عنہ سے یہ روایت کی گئی ہے کہ

قد کان رسول اللہ احسن الناس واشجع الناس رسول اللہ صلعم سب لوگوں میں زیادہ حسین اور زیادہ جوانمرد اور زیادہ سخی تھے مواہب لدینہ میں اس حدیث کو نقل کر کے لکھا ہے۔

اقتصار انس علی هذه الاوصاف الثلاثة من جوامع انس نے صرف تین صفات پر اس لئے اقتصار کیا ہے کہ یہ الکلم لانها امهات الاخلاق۔ صفات امہات اخلاق ہیں۔

اس سے یہ ثابت ہو رہا ہے کہ یہ صفات ثلاثہ جملہ اخلاق حمیدہ کے اصل اور منبع ہیں یعنی جو شخص متصف بایں اوصاف ہو وہ جمع اخلاق حسنہ کا جامع ہوگا۔

امام مہدی علیہ السلام کے اخلاق و اوصاف کی نسبت صاحب یواقیت علامہ شعرانی نے فتوحات ہی سے نقل کیا ہے کہ۔
یومسی الرجل جاہلاً بخلاً جباناً فیصبح اعلم الناس اکرم الناس اشجع الناس یعنی امام مہدی علیہ السلام کی برکت صحبت سے جاہل بنجیل۔ نامرد سب سے زیادہ عالم۔ سخی۔ جوانمرد ہو جائے گا۔ اب محل انصاف ہے کہ جس کے فیض صحبت سے لوگ امہات صفات سے متصف بن جائیں گے تو وہ خود ذات اقدس اخلاق حمیدہ و اوصاف پسندیدہ کی کس حد تک جامع ہوگی۔

ثانیاً۔ خود صاحب فتوحات نے فتوحات کے پندرھویں سوال میں امام مہدی علیہ السلام کا جمیع اخلاق محمدی کے جامع ہونے کا اقرار کیا ہے چنانچہ لکھا ہے کہ۔

(حاشیہ بسلسلہ صفحہ گزشتہ) انھیں واقعات پر موقوف نہیں بلکہ موسیٰ علیہ السلام اور بنی اسرائیل کے ابتدائی واقعات اور حضرت نوح علیہ السلام اور دوسرے پیغمبروں اور ان کی قوموں کے واقعات بھی اسی اسلوب پر بیان فرمائے گئے ہیں کہ کہیں تفصیل ہے اور دوسرے مقام پر تفصیلی واقعات کے عوض مختصر طور پر ان کا کوئی حصہ یا خلاصہ درج ہے اور سب تفصیلات ترک کر دی گئی ہیں۔ پس جہاں جو واقعات متروک ہو گئے ہیں نعوذ باللہ مولف ہدیہ کے اس غلط اصول پر یہ خیال کر لینا کبھی صحیح نہ ہوگا کہ اس سے ان واقعات و حالات کی نفی یا انکار لازم آجائے گا حالانکہ وہ دوسرے مقام پر مذکور ہیں۔ یا یہ نتیجہ نکالنا ہرگز صحیح نہیں ہو سکتا کہ شائد وہ تفصیلی واقعات صحیح نہ تھے اس لئے ان کا ذکر یہاں چھوڑ دیا گیا ہے۔
۱۲ شہاب بن نصرت غفر لہما۔

ان الدنيا لما كان لهابده و نهاية و هو ختمها قضى
اللہ سبحانہ ان ایكون جمیع مافیہا یجب لغتہالہ
بدء و ختام فختم اللہ هذا التنزیل بشرع محمد
فکان خاتم النبیین و ختم الولاية العامة بعیسیٰ و
استحق ان یكون لا لایتہ الخاصة ختم یوطی اسمہ
اسمہ و یحوز خلقہ۔

جبکہ دنیا کی ابتدا اور انتہا ہے کہ وہی اس کا ختم ہے اللہ سبحانہ کی یہ قضا
جاری ہوئی کہ دنیا میں جو کچھ بھی ہے اس کے لئے بھی ابتدا و انتہا
ہو پس اس نے تنزیل آسمانی کو شریعت محمدیہ پر ختم کیا اور محمد صلعم
خاتم النبیین ہوئے اور ولایت عامہ کو عیسیٰ پر ختم کیا۔ پس ولایت
خاصہ محمدیہ کے لئے بھی ایک ختم ہونا چاہیے جس کا نام محمد صلعم کے
نام کے مطابق ہو اور وہ آنحضرت صلعم کے اخلاق کا جامع ہو۔

اس سے ثابت ہو رہا ہے کہ امام مہدی علیہ السلام اخلاق محمدی کے جامع ہیں کس واسطے کہ ”حوز“ کا معنی لغت میں ”جمع
کردن و گرد آمدن“ سے اور صوفیائے کرام کے پاس ولایت خاصہ محمدیہ کے خاتم امام مہدی علیہ السلام ہی ہیں۔ پھر فتوحات کے نام
سے جو عبارت مولف ہدیہ نے لکھی ہے کہ ینزل فی الخلق بضم الخا وہ کس طرح صحیح ہوگی کیونکہ اس صورت میں فتوحات کی
ان دونوں عبارتوں میں تضاد ثابت ہوتا ہے۔

ثالثاً۔ ناظرین کرام کے لئے یہ بات بھی نہایت توجہ کے قابل ہے کہ مولف صاحب ہدیہ نے یشبہ فی الخلق بضم
الخاء کو یہاں تو تحریف کہا ہے لیکن اس کو تحریف کہنے سے انہیں ذرا بھی حیا دامن گیر نہیں ہوئی کہ خود انہوں نے ہدیہ کے صفحہ
(۲۷۴) پر لکھا ہے کہ۔

”حدیث میں وارد ہے کہ یشبہ فی الخلق ولا یشبہ فی الخلق یعنی امام مہدیؑ مشابہ ہوں گے پیغمبر صلی
اللہ علیہ وسلم سے اخلاق محمدی میں اور مشابہ نہ ہوویں گے بیچ شکل و صورت کے۔“

یہی صحیح بھی ہے کہ احادیث سے امام مہدی علیہ السلام کا ہم خلق رسول اللہ صلی اللہ علیہ وسلم ہونا ایک امر ثابت و متحقق ہے
چنانچہ اور احادیث کے علاوہ جن سے یہ مسئلہ پایہ ثبوت کو پہنچتا ہے ابو نعیم اور طبرانی نے حدیفہ اور ابن مسعود رضی اللہ تعالیٰ عنہما سے
مرفوعاً جو روایت کی ہے اس میں یہ صاف صراحت ہے کہ رسول اللہ صلی اللہ علیہ وسلم نے امام مہدی علیہ السلام کی شان میں ”خُلِقَ
خُلِقی“ (امام مہدی کے اخلاق میرے اخلاق ہوں گے) کی بشارت دی ہے۔ جب امام مہدی علیہ السلام کا اخلاق محمدی میں
مشابہ رسول اللہ صلعم ہونا حدیث میں وارد ہے اور خود آپ کو اس کا اعتراف بھی ہے تو مکتوب ملتانی میں جو لکھا ہے وہ حدیث کے عین
مطابق ہوا۔ اگر فتوحات میں اس کے خلاف لکھا ہے تو آپ ہی کے قول کے مطابق خود یہ حدیث رسول اللہ کی تحریف معنوی ہوگی
پس فتوحات کی صحیح عبارت وہی ہونا ضروری ہے جو حدیث میں وارد ہے یعنی یشبہ فی الخلق بضم الخاء (یعنی خلق
بضم الخاء) میں مشابہ ہونگے۔

اسی طرح شکل و صورت میں مشابہت کی بحث بھی جو مولف ہدیہ نے یہاں چھیڑی ہے اگرچہ ہم نے اس کی تحقیق اس کے محل
پر کی ہے جس کے اعادہ کی یہاں ضرورت نہیں ہے۔ لیکن مولف ہدیہ کو حضرت امامنا علیہ السلام کے حلیہ شریف سے بحث کرنے کے

عوض اول اس تضاد کو حل کرنا چاہیے جو فتوحات کی عبارت اور ان کے اس قول میں پایا جا رہا ہے کیونکہ فتوحات کی عبارت سے شکل و صورت میں مشابہت ثابت ہوتی ہے اور مولف ہدیہ کے اس قول سے عدم مشابہت لازم آتی ہے۔ پس مولف ہدیہ کے اصول کے موافق کیا ان کا یہ قول فتوحات کے قول کی تحریف ہو گئی ہے؟

تحریف سوم:- تحریف سوم یہ لکھی ہے کہ

”اقنی الانف کے بعد لفظ مقرون الحاجبین بڑھادیا اور اسعد الناس به اهل الكوفه کا فقرہ کہ وہاں تھا اڑادیا۔“

مقرون الحاجبین کے الفاظ بعض روایتوں میں بھی آئے ہیں ایسی صورت میں ان کا اندراج اس روایت کے مطابق ہے برتنہم یہ الفاظ کیا مضر تھے جن کے بڑھادینے سے کوئی قباحت عائد ہوتی ہے بلکہ یہ حلیہ شریف کا ایک جز ہے۔ ان سب کے قطع نظر مقرون الحاجبین کے الفاظ قلمی نسخہ فتوحات میں بھی موجود ہیں ۱۱۰۸ھ کا لکھا ہوا ہے پھر تو یہ اختلاف نسخ کی صورت ہوئی۔

اسعد الناس به اهل الكوفه کا ذکر چھوڑ دینے کو تحریف کہنے سے پہلے مولف صاحب ہدیہ ذرا یہ تو تحقیق کر لیتے کہ یہ کس روایت کا خلاصہ ہے اور اس روایت کی حقیقت اصول حدیث کے نظر کرتے کیا ہے؟ اس روایت کے ضعف و قوت کی بحث کے قطع نظر یہ رسول اللہ صلی اللہ علیہ وسلم کا فرمان نہیں ہے بلکہ یہ عبداللہ بن عمر کا قول ہے جس کو حدیث موقوف کہتے ہیں اور حدیث موقوف محققین محدثین کے نزدیک اخبار مغیب میں حجت نہیں ہے (خنئیۃ الفکر وغیرہ) پس مولف ہدیہ کا یہ اعتراض کہ امامنا مہدی موعود علیہ السلام سے اہل کوفہ کب سعادت اندوز ہوئے ہیں؟ اہل سنت کے اصول پر سرے سے وارد ہی نہیں ہو سکتا۔

تحریف چہارم:- مولف صاحب ہدیہ نے تحریف چہارم یہ لکھی ہے کہ ”یفصل فی القضية“ کے بعد یہ

عبارت نکال ڈالی یا تیبہ الرجل فیقول یا مہدی اعطنی و بین یدیہ المال فیحییٰ له فی ثوبہ ما استطاع ان یحملہ یعنی آوے گا اس خلیفہ کے پاس مرد سائل اور کہے گا کہ اے مہدی دو مجھ کو اور سامنے ان کے مال ہوگا پس اس کے کپڑے میں اس قدر بھر دیویں گے کہ اٹھا سکے۔

اس کے بعد یہ نتیجہ نکالا ہے کہ

امامنا مہدی علیہ السلام مالک ملک و مال نہ تھے کہ یہ داد و دہش ان پر صادق آتی اس سبب سے اس عبارت کو حذف کر دیا ہے“

اس بے سرو پا اعتراض کی نوعیت بھی تحریف اول و دوم کی سی ہے کیونکہ یہی عبارت یعنی ایک ورق کے آگے ”مکتوب ملتانی“ میں مرقوم ہے گو قدرے تقدیم و تاخیر ہو گئی ہے لہذا یہاں عبارت مسطورہ سابقہ بخوف تکرار نقل نہ کی گئی ہوگی۔ پس حضرت امامنا علیہ السلام پر یہ مضمون صادق نہ آنے کی وجہ سے یہ عبارت حذف کر دینے کا من گھڑت نتیجہ خود بخود غلط ثابت ہو رہا ہے اس لئے کہ

اگر یہ اندیشہ صحیح ہو تو یہ عبارت رسالہ بھر میں کہیں بھی نہ لکھی جاتی۔ جب یہ لکھی گئی ہے تو پھر یہ اندیشہ اور اس کی وجہ سے اس عبارت کو حذف کرنے کا خیال دونوں بے اصل ہیں۔

اسی طرح مالک ملک و مال ہونے پر عطا کو موقوف سمجھنا بھی بے اصل و اہمہ ہے کیونکہ عطائے مال سے عطایاے فیوض باطنی مراد ہو سکتے ہیں بلکہ خلفاء اللہ کی شان و منزلت کے مناسب حقیقی مال و دولت یہی ہے اور اس کے لئے ظاہری ملک و مال کے مالک ہونے کی حاجت ہی نہیں ہے۔ اس سے بھی اس کی تائید ہوتی ہے کہ دوسری حدیثوں سے ثابت ہے کہ اوصاف اور کیفیات باطنی پر بھی مال کا اطلاق ہوا ہے۔ بعض صحابہؓ نے حضرت رسول اللہ صلی اللہ علیہ وسلم سے پوچھا ہے کہ اے مالِ ننتخذہ (ہم کو نسا مال فراہم کریں) تو حضرت نے ارشاد فرمایا کہ لساناً ذا کراً و قلباً خاشعاً (خدا کو یاد کرنے والی زبان اور اس سے ڈرنے والا دل) دیکھو ان باطنی کیفیتوں پر مال کا اطلاق کیا گیا ہے۔ اس کے علاوہ اسی قسم کی اور بھی نظائر ملتی ہیں پس یہ بات کسی دلیل کی محتاج نہیں ہے بالبراہت روشن ہے کہ خزانہ ہائے فیوض باطنی حضرت امامنا مہدی موعود علیہ السلام سے کس طرح بے دریغ لٹتے اور ان اوصاف سے حضرت کے صحابہ اور تبعین کس قدر مالا مال رہے ہیں۔ پس جناب مولوی سید عیسیٰ صاحب نے بھی عطائے مال سے فیوض باطنی مراد لی تو ان روایتوں کے ٹھیک مطابق اور صحیح ہے۔

اور اگر آپ کے جیسے طالب دنیا کا ذہن مال کے لفظ سے مالِ دنیوی و ظاہری کی طرف ہی منتقل ہوتا ہو اور وہ عطائے مال سے مالِ ظاہری ہی مراد لے تو حضرت امامنا علیہ السلام پر یہ بھی صادق ہے کیونکہ حضرت نے سائلین کو بھی مالِ خظیر عطا کیا ہے چنانچہ سابقاً کیفیت فتوح سلطان غیاث الدین میں یہ بحث گزری ہے اور اس کے علاوہ بھی حضرت کی داد و دہش کا ہمیشہ یہی حال رہا ہے کہ جب کبھی حضرت کے پاس جو بھی اور جس قدر بھی مال آتا وہ بے دریغ تقسیم کر دیا جاتا تھا۔ چونکہ حدیث میں مال کی کوئی نوعیت اور کوئی مقدار معین نہیں کی گئی ہے جس سے مالک ملک و مال ہونے کی ضرورت ہی ہو اور اس کے بغیر اس کا ظہور ہی نہ ہو سکے۔ حضرت رسول اللہ صلی اللہ علیہ وسلم مالک ملک و مال نہ تھے مگر آنحضرت صلعم کی داد و دہش کا یہی عالم تھا اس لئے حضرت امامنا علیہ السلام کی داد و دہش کی یہ سب صورتیں بھی بغیر مالک ملک و مال ہونے کے اس روایت کی مصداق ہو سکتی ہیں۔

اس موقع پر مولف ہدیہ نے اپنی عادت کے موافق بعض غیر متعلق اور غلط سلط باتیں بھی لکھ دی ہیں جن کو تحریف سے کوئی تعلق نہیں ہے اور جن کی تحقیق ان کے مقام پر کی گئی ہے مثلاً یہ غلط اعتراض کیا ہے کہ۔ مانڈو کے واقعات کو کسی تاریخی شہادت کی بنا پر نہیں بلکہ محض اپنے من گھڑت قیاسات کی بنا پر غیر صحیح بتاتے ہوئے اس کو دعویٰ مہدیت سے پہلے کا واقعہ اور بفرض تسلیم اسراف قرار دیا ہے حالانکہ ان میں سے کوئی اعتراض بھی صحیح نہیں ہے کیونکہ اس حدیث سے امام مہدی علیہ السلام کی عام صفت کرم کا اظہار مقصود ہے۔ پس سخا و کرم کے وہ تمام واقعات خواہ دعویٰ مہدیت سے قبل ظہور پذیر ہوئے ہوں خواہ بعد وہ سب اس صفت کی خارق عادت حد تک موجودگی کی ضرور دلیل و علامت ہیں جیسے حضرت رسول اللہ صلی اللہ علیہ وسلم کی صفت امانت اور آپ کے امین ہونے

کے ثبوت میں امانت داری کے تمام واقعات پیش ہو سکتے ہیں خواہ وہ دعویٰ نبوت سے قبل وقوع پذیر ہوئے ہوں یا بعد۔

اس کے قطع نظر حضرت امامنا علیہ السلام کا دعویٰ تینیس (۲۳) سال رہا اور اس عرض مدت میں جو بھی مقدمات ظاہر ہوئے ہیں وہ سب بلاشک و شبہ اس خبر مغیب کے مصداق ہیں۔

اس کو اسراف سمجھنا بھی ایک طرح کی نادانی ہے اس لئے کہ کرم عمیم، اللہ تعالیٰ کی صفت ہے جو یرزق من یشاء بغیر حساب، وغیرہ آیات قرآنی میں بیان ہوئی ہے۔ بھلا کوئی کہہ سکتا ہے کہ اللہ تعالیٰ نے کسی کو اپنے فضل و کرم سے بے حساب عطا فرمایا ہے تو وہ نعوذ باللہ اسراف ہے۔ کالمین اس صفت باری تعالیٰ کے مظہر ہیں جن سے اس کا ظہور ہوا کیا ہے۔ حضرت سرور کائنات رسول اللہ صلی اللہ علیہ وسلم کی پاک سیرت اس داد و دہش کے واقعات سے بھری ہوئی ہے۔ بسا اوقات جس قدر مال حاضر کیا گیا اسی وقت تقسیم کر دیا گیا ہے۔ ایک وقت مال ختم ہو جانے کے بعد بھی عوام نے ہجوم کیا تو ارشاد فرمایا کہ اگر یہ تمام ریت لامیدان مال ہوتا تو بھی میں اسی وقت سب تمہیں تقسیم کر دیتا اور اس کی مجھے کوئی پروا نہ ہوتی۔ تاریخ الخلفاء میں حضرت امام حسن رضی اللہ تعالیٰ عنہ کی داد و دہش کی نسبت لکھا ہے۔

وكان يجيز الرجل الواحد بمائة الف - آپ ایک شخص کو ایک ایک لاکھ دیدیتے تھے۔

کیا مولف صاحب ہدیہ یہ حساب کر کے بتا سکیں گے کہ ان صورتوں میں جن کو جو کچھ دیا گیا ان کا حصہ بیت المال میں کس قدر تھا اور جس قدر دیا گیا وہ ان کے حصہ سے کتنا کم یا زیادہ تھا؟

تحریف پنجم:- مولف ہدیہ نے تحریف پنجم جو بتائی ہے اس کا خلاصہ یہ ہے کہ فتوحات میں یمسی جاہلاً بخیلاناً فیصبح اعلم الناس اکرم الناس اشجع الناس لکھا ہے۔ مکتوب ملتانی میں بایتہ الرجل یمسی جاہلاً لئح کر دیا گیا ہے۔

مولف ہدیہ نے بڑے شد و مد سے اس کو تحریف قرار دیا ہے حالانکہ یہ صورت بھی اختلاف نسخ کی ہو سکتی ہے ممکن ہے کہ جو نسخہ حضرت مولف مکتوب ملتانی کے زیر ملاحظہ تھا اس میں یہی الفاظ ہوں گے اور مولف ہدیہ نے جو نسخہ دیکھا اس میں یہ الفاظ نہ ہوں۔ یا یہ تلخیص و تضمین کے لوازمات سے ہے جس میں الفاظ و عبارت میں اس حد تک تغیر و تبدل جائز ہے جیسا کہ فتوحات کی اس عبارت میں جن حدیثوں کی تلخیص کی گئی ہے ان کے الفاظ میں اسی قسم کی ویشی پائی جاتی ہے۔

اس اعتراض کی مزید تحقیق یہ ہے کہ سب سے پہلے یہ حقیقت قابل غور ہے کہ مکتوب ملتانی عبارت فتوحات کا جو خلاصہ درج ہے اس میں اور مولف ہدیہ کے بیان میں کیا فرق ہے۔ مکتوب ملتانی کے مندرجہ خلاصہ یا اقتباس کا معنی یہ ہے کہ امام مہدی علیہ السلام کی خدمت میں جاہل، بخیل، بزدل شخص بھی آئے گا تو زیادہ عالم، سخی، جو انمرد ہو جائے گا یعنی امام مہدی علیہ السلام کے زمانہ اور صحبت کی برکت سے اس کی صفات ذمیمہ اخلاق حسنہ سے بدل جائیں گے۔

مولف ہدیہ کہتے ہیں کہ ایسا کہنا تحریف ہے بلکہ صاحب فتوحات کا یہ مطلب ہے کہ امام مہدی علیہ السلام (معاذ اللہ) خود جاہل، بخیل، بے جرأت ہوں گے اور اللہ تعالیٰ ان کو ایک رات میں درست کر دے گا چنانچہ ان کے الفاظ یہ ہیں۔
یعنی مہدی کو جس شب اللہ تعالیٰ مہدی بنا دے گا اس کی شام تک بے علم۔ بخیل بے جرأت ہوں گے اور صبح کو سب آدمیوں سے زیادہ علم میں اور کرم میں اور شجاعت میں ہو جائیں گے (ہدیہ صفحہ ۹۲)۔

ان میں سے فتوحات کے قول کی پہلی توجیہ تو فطرت انسانی۔ تجربہ۔ مذہبی تاریخ کے بیشتر فتو شواہد کے ٹھیک مطابق ہے کہ برگزیدہ نفوس قدسیہ فضائل۔ نیکیوں۔ خوبیوں سے خود آراستہ ہوتے ہیں اور چونکہ ہر ہر نیکی اور بھلائی میں دوسرے پر اثر انداز ہونے کی صلاحیت موجود ہوتی ہے اس لئے ان کے فیضان سے دوسرے انسانوں کی اصلاح ہو جاتی ہے۔ ہر زمانہ میں یہی ہوا ہے اور خصوصاً رسول عربی حضرت محمد مصطفیٰ صلی اللہ علیہ وسلم کا زمانہ اس کی سب سے زیادہ روشن مثال ہے کہ حضرت کے فیضان سے اہل عرب میں کیا انقلاب ہوا اور وہی لوگ جو صفاتِ ذمیمہ سے متصف تھے اوصافِ حمیدہ سے کیسے آراستہ ہو گئے۔ امام مہدی علیہ السلام کے زمانہ میں بھی یہی ہونے کی خبر دی گئی ہے۔

مولف ہدیہ نے فتوحات کا جو مطلب بیان کیا ہے اس سے خود امام مہدی علیہ السلام کا معاذ اللہ صفاتِ ذمیمہ سے متصف ہونا لازم آتا ہے یہ عام اصول ارشاد و ہدایت کے بھی خلاف ہے کیونکہ وہ برگزیدہ نفوس جو خلافتِ الہی کی خلعت سے سرفراز ہوتے ہیں ان میں عموماً شروع ہی سے ما فوق الفطرت صلاحیتیں موجود ہوتی ہیں اور ابتدا ہی سے وہ بُری صفتوں سے محفوظ رہتے ہیں۔ حضرت رسول عربی صلی اللہ علیہ وسلم کے حالات اس کی بھی روشن مثال ہیں کہ حضرت کی ذاتِ اقدس طفولیت عنقوان شبابِ غرض کہ بعثت سے پہلے کے ہر زمانہ میں صفاتِ ذمیمہ سے محفوظ اور اخلاقِ حسنہ سے آراستہ تھی۔ پس امام مہدی علیہ السلام کی بھی یہی حالت ہونی چاہئے۔ لیکن بقول مولف ہدیہ یہ لازم آتا ہے کہ امام مہدی علیہ السلام جو بالاتفاق خلیفۃ اللہ ہیں تمام خلفاء اللہ کے خلاف صفاتِ ذمیمہ سے متصف رہیں گے۔ گویا مہدویہ کی کاوش میں امام مہدی علیہ السلام ہی کی توہین جلی کی جا رہی ہے۔

پس تحریف کی تحقیق سے قطع نظر مولف ہدیہ کی ہی بد اعتقادی دیکھئے کہ جو بدترین صفات ہیں وہ امام مہدی علیہ السلام کے لئے ثابت کرنے کی بے ادبی کر رہے ہیں (یعنی آپ خود جس مہدی کے منتظر ہیں انہیں موصوف بہ صفاتِ ذمیمہ بنا رہے ہیں) استغفر اللہ العظیم یہ اعتقاد اہل حق کا کیونکر ہو سکتا ہے اور صاحبِ فتوحات علیہ الرحمہ جو رئیس المحققین ہیں اس امرِ فبیح کے کس طرح قائل ہو سکتے ہیں بلکہ کوئی مسلمان بھی جو امام مہدی علیہ السلام کے وجود کا اور آپ کی ذاتِ اقدس رسول اللہ صلی اللہ علیہ وسلم کی موعود و مبشر ہونے کا قائل و معتقد ہے مولف ہدیہ کی اس بد اعتقادی اور بد زبانی کو کبھی روا نہیں رکھ سکتا۔ مولف ہدیہ نے اتنا نہیں سمجھا کہ جناب رسالت مآب صلی اللہ علیہ وسلم نے جس کی شان میں ”یقفو اثری ولا یخطی“ اور ”خلقه خلقی“ فرمایا ہے اس ذاتِ اقدس کی طرف ان بدترین صفات کی نسبت کیسے ہو سکتی ہے؟ کیا کسی نے سنا ہے کہ جہل و بخل و حین معاذ اللہ اخلاقِ محمدی میں داخل ہیں؟

اب اعتراض تحریف کے متعلق لفظی و معنوی دونوں پہلوؤں سے بحث کی جاتی ہے۔ اس کی لفظی تحقیق یہ ہے کہ لفظ ”الیواقیت و الجواہر“ کے پندرہویں بحث میں فتوحات کا یہی قول اس طرح نقل کیا ہے کہ یمسی الرجل جاہلاً و جباناً و بخيلاً فيصبح شجاعاً كريماً جيساً کہ اس سے پہلے بھی یہی قول لکھا گیا ہے۔ زیادہ سے زیادہ یہ ممکن ہے کہ الرجل فتوحات کے کسی نسخہ میں شائد نہ بھی ہو۔ لیکن یہ اختلاف نسخہائے فتوحات کی صورت ہوگی اس کو تحریف کہنا کبھی صحیح نہیں۔ اگر اس کو تحریف کہا جائے تو یہی الزام تحریف علامہ شعرانی پر اول وارد کرنا ہوگا۔ اگر یہ کہا جائے کہ علامہ شعرانی کے اس قول میں بھی یسا تہ نہیں ہے جو مکتوب میں ہے تو اس کا جواب یہ ہے کہ یہ تلخیص و تفسیم کا لازمہ ہے جس میں اس حد تک تغیر و تبدل الفاظ میں جائز ہے جیسا کہ علامہ شعرانی کے قول میں فتوحات کا مضمون بیان کرنے میں اور خود فتوحات کی عبارت میں احادیث کی اصل عبارت اور الفاظ کی بہ نسبت پایا جاتا ہے۔ نیز یسا تہ الرجل سے اس سنتہ اللہ کی طرف اشارہ ہے کہ جو لوگ کسی خلیفۃ اللہ کی خدمت میں حاضر ہوں گے انہی کی حقیقی اصلاح ہوگی اور جو لوگ خلیفۃ اللہ کے منکر اور خلیفۃ اللہ کی صحبت و تعلیمات سے بے بہرہ رہتے ہیں ایسے لوگ اصلاح سے بھی ضرور محروم رہتے ہیں۔

اس کی معنوی بحث بھی کئی طرح سے ہو سکتی ہے۔

اولاً مولف ہدیہ نے اپنی اس لا طائل توجیہ کو بنا ہننے کے لئے امام احمدؒ کی روایت کردہ ایک حدیث اہل بیت یصلحہ اللہ فی لیلة کو اس موقع پر چسپاں کرنے کی کوشش کی ہے۔ اس وقت اس روایت کی تنقید و تحقیق اصول حدیث کی رو سے کرنے یا اس کے حقائق و مطالب سے بحث کی ضرورت نہ بھی سمجھی جائے تو تب بھی یہ متبادر ہے کہ اس حدیث کا ابتدائی حصہ یعنی امام مہدی علیہ السلام کا اہل بیت سے ہونا دوسری بہت سی احادیث سے ثابت بلکہ حد تو اتر کو پہنچا ہوا ہے لیکن اس حدیث کا آخری حصہ یعنی یصلحہ اللہ فی لیلة غریب اور شاذ کی حیثیت رکھتا ہے جس کے شواہد یا مویذات پہلے حصہ کی طرف نہیں ملتے۔ اس کے قطع نظر اسی روایت کے سیاق کلام کے نظر کرتے منصب مہدیت و خلافت الہی کی صلاحیت پیدا کرنے کا اشارہ اس سے ہو سکتا ہے مگر اس کے کسی حصہ سے بھی ان صفات ذمیمہ سے متصف ہونا ثابت نہیں ہے اور نہ کسی اور حدیث سے یہ ثابت ہوتا ہے کہ معاذ اللہ امام مہدی علیہ السلام قبل بعثت ان رذائل اخلاق سے متصف رہیں گے۔ اس کے برخلاف جبکہ دوسری احادیث سے امام مہدی علیہ السلام کا اخلاق محمدی سے متعلق ہونا ثابت ہے جس کا خود مولف ہدیہ کو بھی اعتراف ہے جیسا کہ تحریف دوم کے ضمن میں ان کا قول نقل کیا گیا ہے فتوحات کے قول کی یہ توجیہ جو مولف ہدیہ نے بیان کی ہے احادیث کے بھی صریح خلاف ہے۔

ثانیاً۔ فتوحات کے اس قول میں جس سے مولف ہدیہ نے یہ غلط نتیجہ یا مطلب نکالا ہے یصلحہ اللہ فی لیلة کی روایت تو لکھی ہوئی ہے لیکن اس روایت کو امام مہدی علیہ السلام کے ان صفات ذمیمہ سے متصف ہونے کی وجہ نہیں قرار دیا گیا ہے۔ بلکہ خود اسی قول کے بعض حصوں سے ایسا مفہوم نکالنے کی نفی ہوتی ہے چنانچہ فتوحات کی عبارت یہ ہے جس میں امام مہدی علیہ السلام کے متعلق مختلف حدیثوں کی تلخیص و تفسیم اور حضرت کے بعض فضائل و اوصاف کریمہ کا ذکر ہے۔

يخرج على فترة من الدين يزرع به مالا يزرع بالقرآن
يمسى الرجل جاهلاً بخيلاً فيصبح اعلم الناس
اكرم الناس اشجع الناس يمشى النصر بين يديه
يعيش خماساً او سبعمائة او تسعمائة يقفوا اثر رسول الله
صلى الله عليه وسلم لا يخطى له ملك يسدده من
حيث لا يراه يحمل الكل ويقوى الضعيف فى الحق
ويقوى الضيف و يقين على نواب الحق يفعل ما
يقول و يقول ما يعلم و يعلم ما يشهد يصلحه الله فى
ليلة۔

امام مہدی دین میں سستی آنے پر ظاہر ہوں گے اللہ تعالیٰ مہدیؑ
کے ذریعہ لوگوں کو برائیوں سے اس قدر باز رکھے گا کہ اس قدر
قرآن سے بھی باز نہ رہیں گے۔ جو شخص جاہل۔ بخیل۔ نامرد
ہوگا وہ سب سے زیادہ عالم۔ سخی۔ جو نامرد ہو جائے گا۔ اللہ تعالیٰ
کی نصرت آپ کے پیش پیش رہے گی۔ آپ پانچ یا سات یا نو
سال رہیں گے رسول صلی اللہ علیہ وسلم کے نقش قدم پر چلیں گے
خطا نہیں کریں گے۔ ایک فرشتہ آپ کی اس طرح رہنمائی کرتا
رہے گا کہ آپ اسکو نہ دیکھیں گے۔ مصائب کا بار برداشت
کریں گے۔ حق میں جو ضعیف ہوگا اسکو قوی بنا دیں گے مہمان
نوازی اور حق کی مدد کریں گے۔ جو کہیں گے وہی کریں گے اور
وہی کہیں گے جس کا آپ کو علم ہوگا اور اسی بات کا آپ کو علم
ہوگا جس کو آپ مشاہدہ کریں گے اللہ تعالیٰ آپ کو ایک رات
میں صلاحیت عطا کر دے گا۔

اس کے باقی تمام حصوں سے ان کو انکار نہیں ہے اور متداولہ سب نسخوں میں بھی یہی موجود ہیں۔ اس قول کے سیاق سے خود ظاہر
ہے کہ ان صفات ذمیمہ سے متصف ہونے کو يصلحه الله فى ليلة سے کوئی تعلق نہیں ہے بلکہ رسول اللہ صلی اللہ علیہ وسلم کے نقش قدم
پر چلنے اور خطا سرزد نہ ہونے۔ فرشتہ رہنمائی کرنے اخلاق حمیدہ سے متصف ہونے کی ایسی صراحتیں موجود ہیں جن سے ان صفات
ذمیمہ کو حضرت امام علیہ السلام کی طرف نسبت کرنے کی صاف نفی ہوتی ہے اور امام مہدیؑ کے ذریعہ لوگ برائیوں سے باز رہنے اور آپ
امور حق میں ضعیف شخص کو قوی بنا دینے کی صراحت تو آپ کے ذریعہ اوروں کی اصلاح ہونے کی موید ہے۔

ثالثاً۔ مولف صاحب ہدیہ کا یہ اعتراض تحریف محض اس خبث باطنی اور سو، طن پر مبنی ہے کہ مہدویہ کے اعتقاد میں امام مہدی علیہ
السلام مادرزاد ولی ہیں ان پر فتوحات کا یہ قول اور يصلحه الله فى ليلة صادق نہیں آتے تھے اس لئے مکتوب ملتانی میں یہ تحریف کردی
گئی ہے کہ یتاہیہ الرجل بڑھادیا گیا ہے۔ لیکن مولف ہدیہ کو شاید اس کا علم نہیں ہے کہ خود صاحب فتوحات بھی جن کے قول کی آپ یہ
غلط توجیہ کر رہے ہیں امام مہدی علیہ السلام کے مادرزاد ولی ہونے بلکہ ظہور آدم علیہ السلام کے پہلے سے منصب ولایت پر فائز ہونے
کے قایل ہیں۔ چنانچہ آپ نے فصوص الحکم میں لکھا ہے کہ۔

قال صلى الله عليه وسلم كنت نبيا و آدم بين الماء
والطين وغيره من الانبياء ما كان الا حين بعث
وكذلك خاتم الاولياء كان وليا و آدم بين الماء
والطين وغيره من الاولياء ما كان وليا الا بعد
تحصيل شرائط الولاية من الاخلاق الالهية۔
رسول اللہ صلی اللہ علیہ وسلم نے فرمایا ہے کہ میں اس وقت نبی تھا
جبکہ آدمؑ ابھی پانی اور مٹی ہی تھے اور آپ کے سوا دوسرے انبیاء
اپنی بعثت کے وقت ہی نبی ہوئے ہیں۔ ایسا ہی خاتم الاولیاء بھی
اس وقت ولی تھے جبکہ آدمؑ ابھی پانی اور مٹی ہی تھے۔ اور
دوسرے اولیاء اخلاق الہی سے متصف ہونے کے شرائط حاصل
کرنے کے بعد ولی ہوئے ہیں۔

پس اس سے صاف ظاہر ہے کہ خاتم الاولیاء قبل وجود و ظہور آدم علیہ السلام مرتبہ ولایت پر فائز اور شرائط ولایت سے جو اخلاق
الہی سے متصف ہونا ہے آراستہ رہیں گے پھر مولف ہدیہ کی غلط توجیہ کی بنا پر کوئی وقت اور کوئی زمانہ ممکن ہی نہیں کیا اس ذات اقدس کو
اخلاق الہی سے معاذ اللہ عاری اور ذمائم اخلاق سے متصف ہونے کا تصور کیا جاسکے۔ یا مولف ہدیہ کو اپنی اس غلط توجیہ کو نباتنے کے لئے
نعوذ باللہ جہل و بخل و جن کو بھی اخلاق الہی میں شمار کرنا ہوگا حالانکہ اہل سنت کے عقائد کے نظر کرتے اگر کوئی شخص جہل و بخل وغیرہ
اخلاق رذائل کو اخلاق الہی میں شمار کرے تو بالاتفاق وہ کافر ہے۔

حاصل یہ کہ یہ سب قباحتیں اسی توجیہ سے پیدا ہو رہی ہیں جس کے مولف ہدیہ مرتکب ہو رہے ہیں یعنی ان ذمائم اخلاق کو حضرت
امام مہدی علیہ السلام کی طرف منسوب کرنے سے صاحب فتوحات کے اقوال باہم متضاد و مخالف یا ان کا یہ قول دوسری احادیث کے
مخالف ہونا یا یہ اخلاق ذمیمہ اخلاق محمدی یا اخلاق الہی میں شامل ہونا لازم آ رہا ہے و لایقولہ الا جاہل و جبان (یہ ایسی بات ہے کہ
کوئی جاہل و نادان اور نامرد ہی ایسا کہے گا)۔

پس ان تمام وجوہ سے ثابت ہے کہ مولف ہدیہ کا اس کو تحریف سمجھنا اور کہنا باطل محض ہے۔

تحریف ششم یہ بتائی ہے کہ

تحریف ششم:- بعد من حیث لایراہ کے اتنی عبارت حد کردی یحمل الكل و یقوی الضعیف

فی الحق و یقوی الضعیف و یعین علی نوائب الحق، یعنی یہ خلیفہ اٹھاوے گا بارعیال و یتیم کو اور
قوت دے گا ضعیف کو امر حق میں اور ضیافت کرے گا مہمان کی اور مدد کرے گا مصائب حق پر انتہی۔

اس کے بعد مولف ہدیہ نے جو نتیجہ نکالا ہے اس کا خلاصہ یہ ہے کہ قوت دینا ضعیف کو اور مدد کرنا مصائب میں بار اٹھانا صاحبان
ثروت و حکومت کا کام ہے اور امامنا مہدی علیہ السلام خود ضعیف تھے کہ حکام و سلاطین ان پر انواع و اقسام کے جبر و اخراج و زجر کرتے
تھے اس واسطے میاں نے اس عبارت سے کنارہ کشی مناسب سمجھی۔

در اصل خود فتوحات کے نسخوں میں یہ عبارت کم و بیش ہے یعنی بعض نسخوں میں یحمل الكل و یعین الضعیف و یساعد

علی نواب الحق ہے اس میں یقوی الضیف نہیں ہے اور یقوی الضیف کے بعد فی الحق کے الفاظ بھی نہیں ہیں جیسا کہ صاحب یواقیت نے نقل کیا ہے کسی نسخہ میں ”یقوی الضیف“ کی جگہ ”یعین“ ہے اور کسی میں ”یعین“ کے عوض ”یساعد“ ہے۔ جو نسخے اس وقت ہمارے زیر مطالعہ ہیں ان کی اختلافی کیفیت یہ ہے۔ نہیں معلوم اس کے سوا اور جو نسخے ہوں گے ان میں کیا کیا اختلاف ہوگا۔

اختلاف الفاظ و عبارت کے قطع نظر اقتباس و تلخیص میں چونکہ لفظاً لفظاً عبارت نقل کرنا ضروری نہیں ہوتا اس لئے بہت ممکن ہے کہ بنظر اختصار مضمون بھی ایسا نہیں ہے جو صادق نہ ہو اور جس سے نعوذ باللہ تحریف کی حاجت فرض کی جائے۔ مولف ہدیہ نے پہلی غلطی یہی کی ہے کہ اقتباس و تلخیص کو تحریف بیان کیا ہے اور پھر ”بنائے فاسد علی الفاس“ کے طور پر اس تحریف کی جو من گھڑت توجیہ کی ہے وہ دوسری غلطی اور پہلی سے بھی زیادہ فاحش ہے۔

علم اخلاق کا ایک معمولی طالب علم بھی جانتا ہے کہ کسی کی مصیبتوں میں مدد کرنا۔ کمزور کو تقویت دینا۔ مہمان نوازی کرنا وغیرہ یہ ایسے اخلاق حسنہ ہیں جو صاحبان ثروت و حکومت سے مخصوص نہیں ہیں کہ بغیر ثروت و حکومت کے ان کا ظہور ہی نہ ہو سکے۔ مولف ہدیہ کے دل و دماغ پر اپنی دنیا پرستی کی دہن میں امام مہدی علیہ السلام کے صاحب ثروت و حکومت ظاہری ہونے کا بے اصل خیال ایسا مسلط ہے کہ عموماً خلفاء اللہ کی سنت جاریہ کو وہ بالکل فراموش کر جاتے ہیں کہ ان کی ثروت و حکومت کس نوعیت کی ہوتی ہے اور ان کو ثروت دنیاوی اور حکومت ظاہری سے کیا تعلق ہے۔ اس موقع پر تو اس بے اصل خیال کی انتہا ہو گئی ہے کہ وہ معمولی اخلاق حسنہ کو بھی ثروت و حکومت پر منحصر قرار دے رہے ہیں۔ شائد ان کو حضرت رسول اللہ صلی اللہ علیہ وسلم کا اہم اور مشہور واقعہ ابتدائے وحی بھی یاد نہیں ہے جبکہ حضرت غار جرا میں عزلت گزریں تھے اور پہلی مرتبہ جبرائیل علیہ السلام آپ پر نازل ہوئے۔ سورہ علق کی ابتدائی آیتیں پڑھائیں اور وضو اور نماز کا طریقہ بتایا جب حضرت مکان کو مراجعت فرما ہوئے یہ سب قصہ حضرت خدیجہ سے بیان کر کے فرمایا کہ۔

خشیت علی نفسی فقالت خدیجة کلا واللہ
ما یخزیک اللہ ابدانک لتصل الرحم وتحمل
الکّل وتکسب المعدوم وتقری الضیف وتعیین علی
نواب الحق (بخاری بدء الوحی)

نوازی کرتے ہیں اور حق کی مصیبتوں میں مدد دیتے ہیں۔

حدیث مذکور میں جو اوصاف امام مہدی علیہ السلام کی شان میں بیان ہوئے ہیں قریب قریب وہی اوصاف یہاں مذکور ہیں حالانکہ آنحضرت صلی اللہ علیہ وسلم کو اُس وقت کوئی ثروت و حکومت ظاہری حاصل نہیں تھی بلکہ اس کے بعد بھی مسلسل تیرہ برس تک اس قدر ضعف و کمزوری لاحق رہی کہ بڑے بڑے حکام و سلاطین نہیں بلکہ قبیلہ قریش کے معمولی رؤسا اور عوام بھی حضرت پر اور حضرت کے

ساتھیوں پر انواع و اقسام کے جبر و زبرد و ظلم کرتے رہتے تھے۔ مولف ہدیہ یہاں کیا فرماتے ہیں کہ آنحضرت صلعم کو جب ثروت و حکومت حاصل نہیں تھی تو پھر حضرت میں یہ اوصافِ حسنہ موجود تھے یا نہیں؟ اگر آپ ان اوصاف کے موجود ہونے کا انکار کریں تو اسلامی تاریخ کے مشہور و متفق علیہ واقعات کے آپ منکر ٹھہریں گے پس آپ کو اور آپ کے ہم نوا اصحاب کو یہ انکار مبارک اور اگر ان اوصاف سے آنحضرت صلی اللہ علیہ وسلم کے متصف ہونے کا اقرار و اعتراف کریں تو پھر یہ تسلیم کرنا ہوگا کہ ان اوصافِ حسنہ سے متصف ہونے کے لئے ثروت و حکومت کی ضرورت نہیں ہے۔

يَحْمِلُ الْكُلَّ کے معنی کو عیال و یتیم کا بار اٹھانے سے مخصوص و مقید کر دینا بھی صحیح نہیں ہے جیسا کہ مولف صاحب ہدیہ نے کیا ہے کیونکہ کُلُّ و کلام کا معنی مطلق بار و گرانی اور عجز و عاجزی کا ہے جو بار عیال و یتیم وغیرہ سب کو شامل ہے۔ حاشیہ بخاری میں اسی حدیث کے ان الفاظ کی نسبت یہ لکھا ہے۔

قوله تحمل الكل بفتح الكاف وتشديد اللام الثقل
و هو من الكلال الذي هو الاعياء اى ترفع الثقل اى
تعين الضعيف المنقطع ويدخل فيه اليتيم و العيال
و غير ذلك لان الكل من لا يستقل بامرہ۔
کُلُّ (کاف مفتوح اور لام مشدد کے ساتھ) بار یا بوجھ ہے جو
کلال سے مشتق ہے جس کا معنی عجز ہے۔ مطلب یہ ہے کہ آپ
بار اٹھاتے ہیں یعنی بینوا ضعیف و عاجز کی اعانت کرتے ہیں اس
میں یتیم و عیال وغیرہ داخل ہیں کیونکہ کُلُّ وہ ہے جو اپنا کاروبار
خود انجام نہ دے سکے۔

آیت میں گونگا غلام اپنے مالک کے لئے بار ہونا فرمایا گیا ہے جو عیال و یتیم سے سوا ہے۔
اس واقعہ ابتداءء وحی سے بھی اسی اطلاق کی توضیح ہوتی ہے اس لئے کہ اُس وقت حضرت رسول اللہ صلی اللہ علیہ وسلم پر عیال و
یتیم کا بار نہیں تھا اور اس کے باوجود آپ کی شان محمد تحملُ الْكُلِّ بیان کیا گیا ہے جس سے ثابت ہے کہ یہ بار یتیم و عیال سے مخصوص
نہیں ہے۔

جو اوصاف اس حدیث میں مذکور ہیں ان کو حضرت امامنا علیہ السلام کے حالات سے مقابلہ کر کے دیکھو تو وہ پورے پورے
صادق ہیں تحملُ الْكُلِّ تو آپ کا خاص کام ہے بلکہ آپ کے طریقہ پر جو لوگ ثابت قدم ہیں سختی و مصائب کا بار برداشت کرنا۔
عاجزوں کی امداد اعانت کرنا ان کا فرض ہے اور وہ اسکو سعادت و کامرانی سمجھتے ہیں۔ ضعیف کو قوت دینا بھی اس امام ہمام پر باحسن و جود
صادق ہے کیونکہ جو لوگ دینداری میں ضعیف تھے حضرت کی تعلیمات اور برکت صحبت سے نہایت قوی ہو گئے اگر اس کو امور ظاہری پر
محمول کریں تو یہ بھی صادق ہے۔ دیکھئے حضرت امامنا علیہ السلام نے سلطان حسین کو کس طرح تقویت دی کہ رائے دلپت کی سلطنت کو
زیروز بر کر کے اسلام اور مسلمانوں کو غالب فرمایا۔

پھر اس عبارت میں کون سا مضمون تھا جو جناب امام علیہ السلام پر صادق نہ تھا اور اس کی وجہ سے بقول مولف ہدیہ اس عبارت

کے حذف و ترک کرنے کی حاجت و ضرورت فرض کر لی جائے۔

مولف ہدیہ نے تحریف ہفتم یہ بتائی ہے کہ۔

تحریف ہفتم:- بعد يصلحه الله في ليلة کے اس قدر عبارت نکال ڈالی يفتح المدينة الرومية
بالتكبير في سبعين الفامن المسلمين من ولد اسحاق يشهد المسلحة العظمى مادبة
الله بمرج عكايبيد الظلم واهله يقيم الدين وينفخ الروح في الاسلام۔ یعنی فتح کرے گا یہ
خليفة مدينة رومية کو تکبیر سے ہمراہ ستر ہزار مسلمان اولاد اسحاق کے حاضر ہوگا جنگ کلاں میں بمقام مابہ الہی
چرا گاہ شہر عکا کے ہلاک کرے گا ظلم اور اہل ظلم کو قایم کرے گا دین کو اور پھونکنے کا روح اسلام میں آنتہی۔

مولف صاحب ہدیہ نے اس عبارت کے نکالنے کی یہ وجہ سمجھی اور ظاہر کی ہے کہ۔

”سراسر ان کے مہدی کی تکذیب کرتی تھی کیونکہ نہ ان بزرگوں نے مدینہ رومیہ کو فتح کیا نہ ان کے ہمراہ کبھی
ستر ہزار مسلمان اولاد آدم کے جمع ہوئے چہ جائیکہ اولاد اسحاق کے“ الخ

یہاں دو امر تحقیق طلب قرار پاتے ہیں ایک تو تحریف کا الزام کہ حضرت مولف صاحب مکتوب ملتائی نے جو عبارت چھوڑ دی ہے

کیا اس کو تحریف کہنا صحیح ہے؟ دوسرا مدینہ رومیہ کی فتح کو کیا امام مہدی علیہ السلام سے کچھ تعلق بھی ہے یا نہیں؟

امراول کا بیان یہ ہے کہ مولف صاحب ہدیہ نے جس کو تحریف بتایا ہے وہ صورت اختلاف نسخ کی ہونا ممکن ہے کہ یہ عبارت کسی

نسخہ میں نہ ہو یا اقتباس کی ہو سکتی ہے کہ مقصود بہ اور متعلقہ مضامین لئے گئے اور غیر متعلقہ مضامین چھوڑ دئے گئے ہیں چنانچہ فتوحات کا یہ

فقہہ بھی بعض حدیثوں کا اقتباس اور خلاصہ معلوم ہوتا ہے جیسا کہ اس حدیث سے ثابت ہوگا جو بعد میں نقل کی گئی ہے کہ جس حدیث

میں اولاد اسحاق کے ستر ہزار آدمی صرف تکبیر سے ایک شہر کو فتح کرنے کا ذکر ہے اس میں ”رومیہ“ کے الفاظ نہیں ہیں۔ اور نہ

”المسلحة العظمى“ (جنگ عظیم) اور نہ ”مادبة الله“ اور نہ ”مرج عکا“ کا ذکر ہے اور آخری فقرہ ”یبید الظلم واهله و

ينفخ الروح في الاسلام“ بھی اس حدیث میں کہیں نہیں ہے یہ الفاظ یا مضامین ممکن ہے کہ دوسری احادیث سے اقتباس کئے گئے

ہوں گے۔ ایسا ہی اس حدیث میں اور نیز دوسری حدیثوں میں جو تفصیلات مندرج تھیں وہ سب چھوڑ دی گئی ہیں مثلاً اس حدیث میں

اس شہر کا جو پتہ یا علامت بتائی گئی تھی کہ ”اس کے ایک جانب خشکی اور ایک جانب سمندر ہے“ فتوحات کی اس عبارت میں مذکور نہیں ہے

اور نہ تین مرتبہ تکبیر کہنے کا ذکر ہے اور نہ تقسیم غنائم کا اور نہ خروج دجال کا یہاں ذکر کیا گیا ہے جو اس حدیث میں موجود تھا۔ ایسا ہی اور کئی

مضامین جو ان حدیثوں میں تھے یہاں چھوڑ دئے گئے ہیں۔ اگر اس طرح بعض حصہ ذکر کرنے اور بعض حصہ چھوڑ دینے کو تحریف کہا

جائے تو پھر حدیث رسول اللہ میں تحریف کرنے کا وہی اعتراض خود صاحب فتوحات حضرت شیخ محی الدین ابن عربی رحمۃ اللہ علیہ پر

عائد کرنا ہوگا کیونکہ آپ نے احادیث رسول اللہ صلی اللہ علیہ وسلم کے اصلی الفاظ و عبارت میں کہیں اضافہ کر دیا ہے اور کہیں ان کو چھوڑ

دیکر ان کا اقتباس یا ان کی تلخیص کر دی ہے۔ ورنہ مولف صاحب ہدیہ کو یہ تسلیم کرنا پڑے گا کہ اس قسم کے اقتباس یا تلخیص کو یا الفاظ کی کمی

ویشی کو تحریف نہیں کہا جاسکتا۔

آمرود کا بیان یہ ہے کہ مولف ہدیہ نے اس عبارت کو نقل نہ کرنے کی جو وجہ سمجھی اور بیان کی ہے اس کے بیان کرنے سے پہلے یہ غور کرنا چاہیے تھا کہ یہ مضمون جن احادیث سے لیا گیا ہے وہ احادیث کونسی ہیں اور وہ امام مہدی علیہ السلام سے متعلق بھی ہیں یا نہیں؟ اس کی زیادہ تفصیل کی تو یہاں ضرورت نہیں ہے اس کی مختصر تحقیق یہ ہے کہ حدیث کی مشہور کتاب ”مسلم“ میں ابو ہریرہؓ سے اس مضمون کی حدیث مروی ہوئی ہے کہ۔

ابو ہریرہؓ سے روایت ہے کہ نبی صلی اللہ علیہ وسلم نے فرمایا کہ تم نے اس شہر کو سنا ہے جس کے ایک جانب خشکی اور ایک جانب سمندر ہے صحابہؓ نے کہا ہاں سنا ہے یا رسول اللہؐ فرمایا اس وقت تک قیامت نہیں آئے گی جب تک اولاد اسحاق کے ستر ہزار آدمی اس پر حملہ نہ کریں گے۔ جب وہ اس شہر پر آئیں گے نہ ہتھیار سے لڑیں گے اور نہ ایک تیر چلائیں گے بلکہ لا الہ الا اللہ واللہ اکبر کہیں گے پس شہر کا ایک جانب گر پڑے گا۔ ثور (جو اس کے راویوں میں ہیں) کہتے ہیں کہ میں جانتا ہوں کہ سمندر کی جانب ہی کا حصہ فرمایا۔ پھر دوبارہ وہ لا الہ الا اللہ واللہ اکبر کہیں گے اور اس کا دوسرا جانب گر پڑے گا۔ پھر تیسری مرتبہ لا الہ الا اللہ واللہ اکبر کہیں گے اور ان کیلئے ایک شگاف پڑ جائے گا اور وہ شہر میں داخل ہو جائیں گے اور مال غنیمت حاصل کریں گے وہ غنائم تقسیم ہی کرتے رہیں گے کہ یکا یک ایک چلانے والا یہ کہتا ہوا آئے گا کہ دجال نکل آیا پس وہ ہر چیز کو چھوڑ کر واپس ہو جائیں گے۔

عن ابی ہریرۃ ان النبی صلی اللہ علیہ وسلم قال هل سمعتم بمدینۃ جانب منها فی البر وجانب منها فی البحر قالوا نعم یا رسول اللہ قال لا تقوم الساعة حتی یغزوها سبعون الفا من بنی اسحاق فاذا جاؤھا نزلوا فلم یقاتلوا بسلاح ولم یرموا بسہم قالوا لا الہ الا اللہ واللہ اکبر فیسقط احد جانبھا قال ثور لا اعلمھا الا قال الذی فی البحر ثم یقول الثانية لا الہ الا اللہ واللہ اکبر فیسقط جانبھا الاخر ثم یقول الثالثة لا الہ الا اللہ واللہ اکبر فیفرج لهم فیدخلونها فیغنموا فیینما ہم یقتسمون المغانم اذا جاءهم الصریخ فقال ان الدجال قد خرج فیترون کون کل شیء یرجعون۔ (مسلم کتاب الفتن)

ایک اور حدیث اسی کتاب میں ابو ہریرہؓ سے یہ لکھی ہے کہ۔

ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا قیامت اس وقت تک نہ آئے گی جب تک رومی اعماق یا وابق میں نزول نہ کریں گے۔ پس مدینہ سے ایک لشکر جو اس وقت

او بدابق فیخرج الیہم جیش من المدینۃ من خیار اهل الارض یومئذ فاذا تصافوا قالت الروم خلوا بیننا و بین الذین سبوا منا نقاتلہم فیقول

المسلمون لا والله لا نخلى بينكم و بين اخواننا
فتقاتلونهم فينهزم ثلث لا يتوب الله عليهم ابدًا و
يقتلهم ثلثهم افضل الشهداء عند الله ويفتح الثلث
لا يفتنون ابدًا فيفتحون قسطنطينيه فينما هم
يقتسمون الغنائم قد علقوا سيوفهم بالزيتون
اذ صاح فيهم الشيطان ان المسيح قد خلفكم في
اهليكم فيخرجون و ذلك باطل فاذا جاؤ ابالشام
خرج فينما هم يعدون للقتال يسوون الصفون اذا
اقيمت الصلوة فينزل عيسى بن مريم صلى الله
عليه و سلم فلهم فاذا راه عدو الله ذاب كما يذوب
الملح في الماء فلوتركه لا نذاب حتى يهلك
ولكن يقتله الله بيده فيريهم دمه في حرقه۔

کے بہترین لوگوں سے ہوگا ان کے مقابلہ کو نکلے گا۔ جب وہ
صف آرا ہونگے رومی کہیں گے کہ ہم کو ان لوگوں تک پہنچنے کا
راستہ دو جنھوں نے ہمارے آدمیوں کو گرفتار کر لیا ہے تاکہ ہم
ان سے لڑیں مسلمان کہیں گے کہ ہم تم کو ہمارے بھائیوں تک
نہ جانے دیں گے تم ان سے لڑیں گے اور (مسلمانوں کا) ایک
تھائی لشکر شکست کھا جائے گا جن کی توبہ اللہ تعالیٰ کبھی قبول نہیں
کرے گا اور ایک تھائی شہید ہو جائیں گے جو افضل ترین شہید
ہونگے اور تھائی فوج فتحیاب ہوگی اور قسطنطنیہ کو فتح کر لے گی
جبکہ وہ غنیمت تقسیم کر رہے ہوں گے اس اثنا میں شیطان
پکارے گا کہ مسیح الدجال تمہارے پیچھے تمہاری اہل و عیال میں
آ گیا ہے وہ نکل کھڑے ہوں گے حالانکہ یہ خبر غلط ہوگی جب وہ
ملک شام میں آئیں گے وہ (دجال) نکلے گا۔ جب وہ جنگ
کے لئے تیار اور صف بستہ ہو رہے ہوں گے نماز کی اقامت کہی
جائے گی عیسیٰ بن مریم نازل ہوں گے اور ان کی امامت کریں
گے جب دجال عیسیٰ علیہ السلام کو دیکھے گا جس طرح نمک پانی
میں گھلنے لگتا ہے وہ ایسا گھلنے لگے گا کہ اگر اس کو اس کے حال پر
چھوڑ دیا جاتا تو وہ خود بخود گھل کر ہلاک ہو جاتا لیکن اللہ تعالیٰ
اس کو عیسیٰ کے ہاتھ سے قتل کروائے گا اور عیسیٰ اپنے ہتھیار پر
لگا ہوا اس کا خون لوگوں کو دکھلائیں گے۔

یہ دونوں حدیثیں معنی و مضمون کے اعتبار سے متحد ہیں فرق یہ ہے کہ حدیث ثانی میں جیش من المدینة مجمل ہے اور تعداد
درج نہیں ہے اور پہلی حدیث میں اس کی تفسیر ہوگئی ہے کہ وہ بنی اسحاق کے ستر ہزار ہوں گے۔ حدیث اول میں مدینہ کا نام نہیں ہے
صرف ایک علامت یا نشانی بتائی گئی ہے کہ اس کے ایک جانب خشکی اور ایک طرف سمندر ہے دوسری حدیث میں شہر کا نام قسطنطنیہ درج
ہے۔ پہلی حدیث میں بغیر جنگ کے صرف تکبیر سے فتح ہو جانا ہے اور دوسری حدیث میں جنگ ہونا اور لشکر کا تھائی حصہ شکست کھا جانا
اور ثلث حصہ شہید ہو جانا اور بقیہ ثلث حصہ کامیاب ہونا اور فتح پانا اور عیسیٰ بن مریم کا نازل ہونا مذکور ہے۔ دونوں حدیثوں میں اس واقعہ

کا زمانہ متحد ہے جو خروج دجال کا زمانہ ہے ان روایتوں سے بھی اس زمانہ کی تائید ہوتی ہے جن کو ابوداؤد نے معاذ بن جبل سے روایت کی ہیں۔

عن معاذ بن جبل قال قال رسول الله صلعم عمران
بيت المقدس خراب يثرب و خراب يثرب خروج
الملحمة و خروج الملحمة فتح قسطنطينيه و فتح
قسطنطينيه خروج الدجال (ابوداؤد۔ مشکوٰۃ)
ايضاً قال قال رسول الله صلعم الملحمة العظمى
و فتح قسطنطينيه و خروج الدجال في سبعة اشهر۔
معاذ بن جبل سے روایت ہے کہ رسول اللہ صلعم نے فرمایا کہ
بيت المقدس کی آبادی یثرب کی خرابی ہے اور یثرب کی خرابی
ملحمة (فتنہ و فساد) کا ظہور اور ملحمة کا ظہور قسطنطنیہ کی فتح اور
قسطنطنیہ کی فتح دجال کا خروج (قریب قریب) ہیں۔
ایضاً رسول اللہ صلعم نے فرمایا کہ ملحمة عظمیٰ اور قسطنطنیہ کی فتح
اور دجال کا خروج یہ سب سات مہینوں میں ہوں گے۔

مدینہ رومیہ کو فتح کرنا مہدی کی علامات میں نہیں ہے۔۔ ان دونوں حدیثوں کو خواہ ایک ہی واقعہ سے متعلق تسلیم کریں
خواہ علیحدہ علیحدہ دونوں میں امام مہدی علیہ السلام کا کہیں ذکر نہیں ہے۔

مقدس کی یہ رائے ہے کہ اس فوج کے امیر امام مہدی علیہ السلام ہوں گے یہ مقدس کی ذاتی رائے ہے جبکہ حدیث میں امام مہدی
کا ذکر ہی نہیں ہے تو یہ حدیث حضرت امام علیہ السلام سے متعلق اور مدینہ رومیہ کی فتح حضرت کی علامات و شرائط میں داخل نہیں ہو سکتی
کیونکہ مقدس کی یہ رائے ان حدیثوں کے مخالف و منافی ہے بعض غیر متعلق باتیں جو غلط طور پر امام مہدی علیہ السلام کی علامات میں
داخل کر دی گئی ہیں یہ بھی انہی کی ایک مثال ہے۔ یہ ہمارا ہی قول نہیں ہے بلکہ علمائے اہل سنت کی بھی یہی رائے ہے چنانچہ شیخ نجیب
الدین واعظ دہلوی نے ”مدار الفضل“ میں لکھا ہے کہ۔

قال المقدسی امیر هذه الطائفة بشيه ان يكون
مهدياً هذا قول لا نفاذ له من وجه فما بال المقدسی
اشتبه عليه الامر حتى قال يشبه ان يكون المهدي
لان في نفى هذا المعنى حدیثین صحیحین و اقوال
العلماء المشاهیر۔
مقدس کا قول ہے کہ اس فوج کے امیر مہدی ہونے کا شبہ ہے
لیکن یہ ایسا قول ہے جو کسی طور بھی چل نہیں سکتا۔ مقدس کو کیا
ہو گیا کہ ان پر نفس معاملہ مشتبه ہو گیا جو یہ کہہ یا کہ اس کے امیر
مہدی ہونے کا شبہ ہے کیونکہ دو صحیح حدیثیں اور مشہور مشہور علماء کے
اقوال اس قول کی نفی کرتے ہیں۔

ان حدیثوں میں خود ایسے واضح قرینے موجود ہیں جن سے مقدس کی اس رائے کی تغلیط ہوتی ہے فاتحین قسطنطنیہ بنی اسحاق سے
ہونے کی صراحت موجود ہے اور امام مہدی علیہ السلام بنی اسماعیل سے ہیں کیونکہ آپ آل نبی اور اولاد فاطمہ الزہرا (رضی اللہ عنہ) و علی
(کرم اللہ وجہہ) سے ہیں جو کسی صورت بھی بنی اسحاق میں شامل نہیں ہیں۔ اگر اس فوج کے امیر امام مہدی علیہ السلام ہوتے تو آپ کی

عظمت و کرامت کے نظر کرتے جناب رسالت مآب صلعم آپ کا ذکر فرماتے اور یہ فتح آپ کی طرف منسوب کی جاتی کیونکہ عام قاعدہ ہے کہ جب امیر لشکر خاص عظمت و شہرت کا حامل ہوتا ہے تو فتح کو عام لشکریوں کی طرف منسوب کرنے کے عوض امیر لشکر کی طرف منسوب کیا جاتا ہے حدیث میں جب فتح کو بنی اسحاق کی طرف منسوب کیا گیا ہے تو ثابت ہوا کہ امیر لشکر بھی بنی اسحاق ہی سے ہوگا اور وہی عیسیٰ علیہ السلام کے پیچھے نماز پڑھے گا۔

حدیث میں جو الفاظ ”من خیار اهل الارض یومئذ“ کے ہیں (یعنی وہ اُس وقت کے اچھے لوگوں میں ہوں گے) یہ بھی دلالت کرتے ہیں کہ وہ لشکرِ عترۃ رسول اللہ صلعم سے نہ ہوگا اس لئے کہ عترۃ رسول اللہ ہمیشہ خیار اہل الارض ہیں ان کی عظمت کسی خاص وقت سے مخصوص نہیں ہے خصوصاً امام مہدی علیہ السلام کی ذاتِ اقدس تو ہر زمانہ اور ہر وقت میں ہمیشہ ہمیشہ خیر الاخیار ہے۔

ان حدیثوں سے فتح کا زمانہ خروج دجال و نزول عیسیٰ کا زمانہ ثابت ہو رہا ہے۔ مہدی علیہ السلام اس کے فاتح اور اس لشکر کے امیر ہونے کا کوئی ذکر بلکہ کوئی اشارہ تک ان حدیثوں میں نہیں ہے اور ایسا خیال کرنے سے اس مضمون کا تعارض اور تضاد ان حدیثوں سے بھی لازم آتا ہے جو عدم اجتماع مہدی و عیسیٰ پر دلالت کرتے ہیں اور جن کی بنا پر بعض مشاہیر علمائے اہل سنت نے یہ فیصلہ کیا ہے کہ مہدی کا عیسیٰ کی اقتدار کرنا یا بالعکس ایسی غیر مستند بات ہے جس کی کوئی سند نہیں ہے (شرح مقاصد مولفہ علامہ سعد الدین تفتازانی)

”مدار الفضل“ میں بھی ان وجوہ کو ظاہر کرتے ہوئے علمائے اہل سنت و جماعت کے نزدیک مہدی علیہ السلام کا ظہور اس فتح سے پہلے اور اس فتح کا واقعہ حضرت کی رحلت کے بعد ہونے کا اعتراف کیا گیا ہے چنانچہ لکھا ہے۔

زعمت الشيعة خزلهم الله تعالى ان هذا الحديث
فی حق المہدی و تمسکوا بالحديث المروى عن
حذيفة و قال علماء اهل السنة الجماعة ان هذا
التمسک ضعيف لان النبى صلعم ذكر الفتح
بالتكبير من بنى اسحاق و المہدی من بنى فاطمة
بنت رسول الله و هو من بنى اسماعيل ثم اخفاء
اسم الامير و ذكر اسم الجيش بالفتح لم يعهد به
العقلاء و البلغاء لان المہدی سبقهم بعثلان هذا
الفتح قريب من نزول عيسى و خروج الدجال و

شیعہ کا خیال ہے کہ یہ حدیث مہدی علیہ السلام کے حق میں ہے
اور انہوں نے اس حدیث سے استدلال کیا جو حذیفہ سے مروی
ہے۔ علمائے اہل سنت و جماعت کہتے ہیں کہ یہ استدلال ضعیف
ہے کیونکہ نبی صلی اللہ علیہ وسلم نے تکبیر کے ذریعہ فتح ہونے کا
واقعہ بنی اسحاق سے متعلق ذکر کیا ہے اور مہدی علیہ السلام فاطمہ
بنت رسول اللہ کی اولاد سے ہیں جو بنی اسماعیل سے ہیں۔ پھر
امیر لشکر کا نام چھپانا اور فتح پانے والے لشکر کا نام ذکر کرنا فصیح و
بلغ عقلمندوں کی عادت نہیں ہے اس لئے بھی (یہ خیال صحیح نہیں
ہے) کہ مہدی کا ظہور اس سے پہلے ہے کیونکہ یہ فتح نزول

بعث المہدیٰ سابق علیہ بقولہ علیہ السلام کیف
تہلک امة انا فی اولہا و عیسیٰ فی اخرہا
والمہدیٰ من عترتی وسطہا۔
عیسیٰ اور خروج دجال کے قریب ہے اور مہدیٰ کا ظہور اس سے
پہلے ہے کیونکہ رسول اللہ (صلعم) کا فرمان ہے کہ وہ امت کیسے
ہلاک ہوگی جس کی ابتدا میں میں ہوں اور عیسیٰ اس کے آخر میں
ہیں اور میری آل سے مہدیٰ اس کے درمیان میں ہیں۔

حدیث حذیفہ سے جو استدلال کیا گیا ہے اس کی نسبت ”مدار الفضل“ میں یہ جواب دیا گیا ہے کہ۔

حدیث المسلم اصح من حدیث الحسان لانہ
یکون فیہا من غریب و ضعیف فثبت ان ذکر
المہدیٰ فی حدیث حذیفہ من مخترعات الشیعة۔
مسلم کی حدیث حدیث حسان سے زیادہ صحیح ہے کیونکہ ان میں
غریب و ضعیف احادیث بھی ہوتے ہیں پس ثابت ہوا کہ
حذیفہ کی حدیث میں مہدیٰ کا ذکر شیعہ کی اختراع ہے۔

اب ہم مولف صاحب ہدیہ سے جو مہدویہ پر غلط سلط اعتراضات کرنے میں خود کو اہل سنت و جماعت کا علمبردار سمجھے ہوئے
ہیں یہ دریافت کرتے ہیں کہ جب علمائے اہل سنت کے نزدیک اس ستر ہزار فوج اور اس کی فتح کو امام مہدی علیہ السلام سے کوئی تعلق
نہیں ہے اور یہ حضرت مہدی علیہ السلام کی رحلت کے بعد ہونے والا واقعہ ہے تو پھر امام مہدی علیہ السلام کے ہمراہ ستر ہزار بنی اسحاق
نہ رہنے اور آپ مدینہ رومیہ کو فتح نہ کرنے کا اعتراض مشہور علمائے اہل سنت کے فیصلہ سے علانیہ روگردانی اور بعض شیعوں کے خیالات
کی پیروی ہے تو کیا آپ اس کے بعد بھی اہل سنت ہیں۔

تحریف ہشتم یہ لکھی ہے کہ۔

تحریف ہشتم:- بعد لفظ بعد موتہ کے یہ عبارت نکال ڈالی یضع الجزیة ویدعو الی اللہ بالسیف

فمن ابی قتل و من نازعہ خذل یعنی موقوف کرے گا جزیہ کو یعنی جزیہ لیکر کفر پر کافروں کو چھوڑے گا جیسا

کہ اب معمول ہے بلکہ یا اسلام یا قتل مانند عیسیٰ کے جاری کرے گا اور دعوت کرے گا طرف اللہ تعالیٰ کے

بزرگ شمشیر پس جس نے انکار کیا مارا جاوے گا اور جس نے نزاع کیا مخذول ہوگا۔ انتہی

اس اعتراض تحریف پر غور کرنے سے پہلے یہ بتادینا ضروری معلوم ہوتا ہے کہ خدا کی شان دیکھو کہ مولف ہدیہ دوسروں کی تحریف
پر غور کرنے چلے تھے مگر جس تحریف کا الزام دوسروں پر دے رہے تھے اس موقع پر وہی تحریف خود ان سے سرزد ہو رہی ہے یعنی وہ کوئی
لفظ یا الفاظ چھوڑ دینے یا اضافہ کر دینے یا تلخیص و تضمین کرنے کو جو تحریف کہتے آرہے تھے یہاں خود اس کے مرتکب ہو رہے ہیں۔ سچ
ہے ”چاہ کن راجاہ در پیش“ چنانچہ فتوحات مکیہ مطبوعہ مصر کے نسخہ میں بالسیف کے بعد ”ماکان“ لکھا ہوا ہے مگر انہوں نے یہ الفاظ چھوڑ
دیئے ہیں۔ اصل عبارت میں عیسیٰ علیہ السلام کا کہیں ذکر نہیں ہے اور نہ کوئی لفظ ایسا ہے جو تشبیہ پر دلالت انہوں نے اپنی طرف سے
”مانند عیسیٰ“ اضافہ کر دیا ہے۔ فتوحات کی مختصر عبارت کے اتنے طویل معنی کئے ہیں جو اصل سے زائد ہیں مثلاً ”یضع الجزیة“ کے

مختصر جملہ کا معنی یہ لکھا ہے کہ ”یعنی موقوف کرے گا جز یہ کو یعنی جز یہ لیکر کفر پر کافروں کو نہ چھوڑ دے گا جیسا کہ اب معمول ہے“ ظاہر ہے کہ یہ اصل سے زیادتی ہے۔ پس اس طرح کیکمی و بیشی اور تضمین تحریف ہے یا نہیں؟ اگر نہیں ہے تو جہاں بھی ایسی صورتیں پیش آئی ہیں وہ بھی تحریف نہیں ہو سکتیں۔ اور اگر یہ صورتیں تحریف ہیں تو خود مولف ہدیہ اس کے مرتکب ہیں۔ اول ان کو خود اپنی وجاب دہی کرنا چاہئے۔

تحریف کے اصل اعتراض کا جواب یہ ہے کہ متعدد احادیث کو تحقیقی نظر سے دیکھنے سے واضح ہوتا ہے کہ یہ مضمون امام مہدی علیہ السلام سے بالکل متعلق نہیں ہے یہ عیسیٰ علیہ السلام کی صفات و علامات سے متعلق ہے بعض راویوں نے عیسیٰ علیہ السلام سے متعلقہ مضامین کو امام مہدی علیہ السلام کے حالات میں جو غلط سلط کر دیا ہے یہ بھی اسی کی ایک مثال ہے چنانچہ یہ بحث اور امام مہدی علیہ السلام میں ظاہری بادشاہوں کے لوازمات نہ ہونے کے وجوہ و دلائل انشاء اللہ بعد میں ذکر کئے جائیں گے جن سے ثابت ہوگا کہ یہ قول بھی اصل فتوحات کا ہونا مشتبہ ہے۔

تحریف ہم یہ لکھی ہے کہ۔

تحریف نہم:۔ یرفع المذاهب ورفلا یبقی الا الدین الخالص کے درمیان لفظ من الارض کا تھا

اس کو نکال ڈالا اس واسطے کہ یہ معنی ہوتے تھے کہ مہدی اٹھائیں گے سب مذہبوں کو روئے زمین سے پس باقی نہ رہے گا مگر دین خالص اور یہ بات ان کے پرصادق نہیں ہے کیونکہ انہوں نے روئے زمین سے مذاہب کہاں اٹھائے مذاہب مختلفہ اب تک روئے زمین پر موجود ہیں۔

اس کا اولاً جواب تو یہی ہے کہ اس عبارت میں ”من الارض“ نہیں ہے یہی عبارت صاحب یواقیت نے نقل کی ہے اس میں بھی ”من الارض“ نہیں ہے شاید کسی نسخہ میں ہو تو ہو لیکن تب بھی یہ صورت اختلافِ نسخ کی ہوگی اس کو تحریف نہیں کہا جاسکتا یہی عبارت فتوحات کے دوسرے مقام پر اس طرح ہے کہ۔

یظہر من الدین ما هو علیہ الدین فی نفسہ حتی
لو کان رسول اللہ حیاً فحکم بہ فلا یبقی فی زمانہ
الا الدین الخالص من الراۓ۔
امام مہدی علیہ السلام دین کو جیسا کہ وہ فی نفسہ ہے ظاہر کریں گے۔ یہاں تک کہ اگر رسول اللہ صلی اللہ علیہ وسلم زندہ ہوتے تو وہی حکم کرتے پس آپ (امام مہدی علیہ السلام) کے زمانہ میں رائے و قیاس سے غیر مخلوط خالص دین ہی باقی رہے گا۔

دیکھو اس میں بھی ”من الارض“ نہیں ہے۔

ثانیاً۔ اگر بالفرض ”موجود بھی ہوتا تو اس سے کیا نقصان لازم آتا جو اس کو حذف کر دینے کی ضرورت ہوتی کیونکہ اس سے تمام روئے زمین مراد نہیں ہو سکتی جیسا کہ حدیث ”یملاء الارض“ الخ میں اس کی بحث بوجہ احسن کی گئی ہے کہ ”الارض“ کے الف لام کو

استغراقی سمجھنا اور اس سے تمام روئے زمین کا یہ معنی نکالنا کہ اس کا کوئی چپہ بھی خارج نہ ہو صحیح نہیں ہے۔ کیونکہ یہ مطلب لینا آیات قرآنی اور دوسری صحیح احادیث اور محاورہ عرب کے خلاف ہے۔

ثالثاً۔ مولف ہدیہ نے تحریف کرنے کی جو وجہ سمجھی اور بیان کی ہے اگر وہ صحیح ہوتی تو حدیث یملاء الارض قسطاً و عدلاً میں یہ لفظ ارض کیوں باقی رکھا گیا اور وہاں یہ لفظ کیوں حذف اور مولف ہدیہ کے الفاظ میں تحریف نہیں کیا گیا؟ یہ مولف صاحب کی خوش فہمی کا کرشمہ یہ کہ انہوں نے یرفع المذاهب من الارض کے معنی غلط سمجھے اور پھر اس کی توجیہ کر کے غلطی کی در غلطی کے کھنور میں مبتلا ہو گئے ہیں۔

رابعاً۔ اس امر کا تحقیق کرنا مولف صاحب ہدیہ کا فرض اولیٰ تھا کہ یرفع ال المذاهب کا مضمون کسی حدیث سے ماخوذ ہے یا شیخ ابن عربی کا ذاتی قول ہے؟ پہلی صورت میں وہ کونسی حدیث سے ماخذ ہے؟ دوسری صورت میں جبکہ حضرت مولف صاحب مکتوب ملتانی کا اصل مقصد ان روایتوں کا بیان کرنا ہے جو شیخ ابن عربی نے امام علیہ السلام کی نسبت فتوحات میں نقل کی ہیں تو ایسی صورت میں شیخ رحمۃ اللہ علیہ کے ذاتی قول کو چھوڑ دینا کسی طرح تحریف نہیں ہو سکتا بلکہ یہ صورت مقصود بہ مضمون کے اقتباس اور غیر مقصود بہ مضامین کے ترک کی ہوگی۔

اس کے بعد یہ دیکھنا چاہیے کہ رفع مذہب کا معنی کیا ہے؟ اور اس سے تمام مذاہب کا بطلان ظاہر کر دینا اور حقیقی دین کا اظہار مقصود ہے یا تمام مذاہب کا روئے زمین سے مٹا دینا اور کوئی باطل مذہب دنیا میں موجود ہی نہ رہنا مراد ہے۔ پہلی صورت تو واضح ہے اور اس کی بہترین مثال حضرت پیغمبر اسلام صلعم کی موجود ہے کہ جب قوم عرب غلط راستوں پر پڑی ہوئی تھی اور اصل ابراہیمی دین حق کی اصلی صورت گم ہو گئی تھی ایسے وقت میں حضرت نے حقیقی دین ابراہیم کو ظاہر کیا اور اس کے مخالف تمام مذاہب و ادیان کا بطلان ظاہر فرما دیا چنانچہ اللہ تعالیٰ کے اس فرمان کا اسی طرف اشارہ ہے اور تمام ادیان پر غلبہ سے مراد حجت و دلیل اور حقیقت کا غلبہ ہے۔

هو الذی ارسل رسوله بالهدی و دین الحق لیظہرہ اسی نے اپنے رسول کو ہدایت اور دین حق دیکر بھیجا ہے کہ اس کو علی الدین کلہ ولو کرہ المشرکون۔ تمام دینوں پر غالب کرے اگرچہ مشرکوں کو یہ ناگوار ہی ہو۔ پس رفع مذہب کا بھی یہی معنی ہو سکتا ہے کہ ایسے وقت میں جبکہ دین اسلام میں بھی افراط و تفریط پیدا ہو کر اس کی حقیقی صورت مسخ ہو جائے گی امام مہدی علیہ السلام دین کو جیسا کہ وہ فی نفسہ ہے ظاہر فرمائیں گے چنانچہ شیخ محی الدین ابن عربی کے ان اقوال سے بھی یہی مفہوم ظاہر ہو رہا ہے کہ۔

یظہر من الدین ماہوا علیہ الدین فی نفسہ حتی لو کان رسول اللہ حیاً فحکم بہ۔ (امام مہدی علیہ السلام) دین کو جیسا کہ وہ فی نفسہ ہے ظاہر کریں گے اگر رسول اللہ زندہ ہوتے تو آپ بھی وہی حکم دیتے جو مہدی نے دیا ہے۔

ایضاً یعزاً لاسلام بہ بعد زلہ و یحیی اثارہ بعد اللہ تعالیٰ امام مہدی علیہ السلام کے ذریعہ اسلام کو اس کی ذلت کے بعد عزت دے گا اور اسکی موت کے بعد اس کے حقیقی آثار کو مرتہ۔ زندہ کرے گا۔

امام مہدی علیہ السلام کی شان میں احادیث سے جو تصریحات ثابت ہیں جیسے ”احیاء دین“، ”اقامتہ دین“، ”ختم دین“ وغیرہ سے بھی یہ مضمون پورا مطابق ہے۔ اگر دین حق کے غلبہ کے یہ معنی لئے جائیں۔ یا رفع مذاہب کا یہ مطلب سمجھا جائے کہ دوسرے تمام مذاہب و ادیان دنیا سے بالکل محو ہو جائیں گے اور کوئی باطل مذہب دنیا میں موجود ہی نہیں رہے گا جیسا کہ مولف صاحب ہدیہ نے یہی سمجھا اور یہی بیان کیا ہے تو یہ ایسا معنی ہوگا جو صاف و صریح طور پر کسی حدیث سے ثابت نہیں ہے بلکہ خود ساختہ طور پر ایسا سمجھ لیا گیا ہے اس کی تائید دوسری آیات و احادیث سے نہیں ہوتی بلکہ یہ معنی قرآن شریف اور دوسری صحیح احادیث کی ان تصریحات کے خلاف ہے جن سے ثابت ہوتا ہے کہ دنیا میں حق و باطل قیامت تک رہیں گے۔

ان سب کے قطع نظر ایک کھلی حقیقت اور ناقابل انکار واقعہ ہے کہ حضرت افضل الانبیاء والمرسلین کے عہد ہی میں جملہ مذاہب و ادیان دنیا سے نہیں مٹ گئے اور علیٰ حالہ موجود ہے تو آپ کے تابع تام حضرت امام مہدی موعود علیہ السلام کے زمانہ میں اس کا ظہور کس طرح ہو سکے گا ان سب وجوہ و دلائل کے ہوتے ہوئے پھر بھی کوئی رفع مذاہب کا یہی معنی کیسے لے سکتا اور اس کو امام مہدی موعود علیہ السلام سے متعلق کیسے سمجھ سکتا ہے۔
تحریف دہم یہ لکھی ہے کہ۔

تحریف دہم:- بعد الالادین الخالص کے یہ عبارت نکال ڈالی اعداء مقلدۃ العلماء اهل الاجتهاد لما یرونہ من الحکم بخلاف ما ذہب الیہ ائمتہم فیدخلون کرہاً تحت حکمہ خوفا من سیفہ و سطوتہ و رغبۃ فیمالدیہ۔

یہ عبارت نکال ڈالنے کی مولف ہدیہ نے اپنے خیال میں یہ توجیہ کی ہے کہ۔

۱۔ علامہ مجیب نے ان احادیث کا خلاصہ یہ بیان کیا ہے جو حضرت علی کرم اللہ وجہہ وغیرہ صحابہ سے مروی ہیں۔
فیحیی اللہ بالمہدی محمد بن عبد اللہ السنن التي قد امتت اللہ تعالیٰ ان سنتوں کو جو ہٹ گئی ہوں گی مہدی محمد بن عبد اللہ کے ذریعہ زندہ کرے گا۔

یختم اللہ بہ الدین کما فتح بنا۔ (العرف الوری فی اخبار المہدی اللہ تعالیٰ مہدی پر دین کو ختم کرے گا جس طرح ہم سے دین کی ابتدا کی ہے۔
للسیوطی)

یقیم بالادین کما قمت بہ اول الزمان۔ مہدی (علیہ السلام) دین کو اسی طرح قائم کریں گے جس طرح میں نے ابتدائی زمانہ (اسلام) میں قائم کیا ہے۔

”یہ عبارت اس لئے حذف کر دی گئی ہے کہ نہ ان کے مہدی کے پاس شمشیر تھی اور نہ علمائے مخالف بزور شمشیر ان کے زیر فرمان ہوئے اور نہ مال و دولت رکھتے تھے کہ اس کی رغبت سے فرمانبردار ہوتے۔“

مولف صاحب ہدیہ نے جس عبارت کو ”تحریف دہم“ قرار دیا ہے اصل میں وہ مختلف فیہ ہے کہ کسی نسخہ میں ہے اور کسی میں نہیں ہے چنانچہ ”یواقیت“ میں یہی عبارت فتوحات سے اس طرح منقول ہوئی ہے۔

فلا یبقی فی زمانہ الا الدین الخالص من الرامی مہدی کے زمانہ میں رائے و قیاس سے غیر مخلوط خالص دین باقی
یخالف فی غالب احکامہ مذاہب العلماء رہے گا مہدی کے اکثر احکام علماء کے مذہب کے خلاف ہوں
فیستقضون منه لذلک لظنہم ان اللہ تعالیٰ ما ابقی گے پس وہ اسی لئے مخالفت کریں گے کہ ان کا گمان ہے کہ ان
بعد ائمتہم مجتہداً کے اماموں کے بعد اللہ تعالیٰ کسی کو مجتہد نہیں پیدا کرے گا۔

ناظرین بہ انصاف ملاحظہ کریں کہ الا الدین الخالص عن الرائم کے بعد مولف ہدیہ نے جو عبارت لکھی ہے وہ کہاں ہے ایسی صورت میں یہ تحریف کا ہے کہ کوئی یہ تو اختلاف نسخ کی مثال ہوگی۔ جس نسخہ سے مکتوب ملتانی میں یہ عبارت نقل کی گئی ہوگی ممکن ہے کہ اس میں یہ عبارت ہی نہ ہو۔

ورنہ یہ عبارت تو پوری ہمارے موافق ہے بلکہ مولف صاحب ہدیہ کی خاطر کے لئے ہم اس عبارت کو سوا بار نقل کرنے اور کہنے پر آمدہ اور ان کو اس کی بشارت دینے تیار ہیں کہ بفرض صحت شیخ نے کرامت کے طور پر کئی سو سال قبل ہی علماء مقلدین کی عداوت کو امام مہدی موعود کی حقیقت کی علامات میں شمار کیا ہے اور مولف صاحب ہدیہ جیسے علماء ناحق شناس کا بغض و عناد اور مخالفت جو امامنا مہدی موعود برحق کی جناب میں ظاہر ہو رہی ہے اس سے شیخ کی یہ پیشین گوئی پایہ ثبوت کو پہنچ رہی ہے۔ پس ایسی عبارت درج رہنے میں کیا نقصان تھا جو اس کو حذف کرنے کی ضرورت لاحق ہوتی۔ اس کی صراحت ہم آگے کریں گے۔

اس کے بعد مولف صاحب ہدیہ کی بیان کردہ توجیہ بھی قابل غور ہے اولاً۔ ”خوفاً من سیفہ و سطوتہ“ لکھا ہے حالانکہ فتوحات کے مطبوعہ مصر نسخہ میں ”من سیفہ و صولتہ“ لکھا ہے۔ خود آپ کے قول کے مطابق یہ تحریف ہے اور آپ تحریف کے مرتکب ہوئے ہیں جس کی جواب دہی اول آپ کیجئے اور بعد میں دوسروں پر تحریف کا اعتراض اٹھائے۔

ثانیاً۔ آپ نے ”خوفاً من سیفہ“ کو تو دیکھ لیا لیکن ”سطوتہ یا صولتہ“ کو توجیہ میں چھوڑ دیا جو ظاہری و باطنی۔ مادی و روحانی سب قسم کے دبدبہ کو شامل اور خلفاء اللہ کو ہر حالت میں بکمال درجہ حاصل ہے۔ حضرت رسول اللہ صلعم کے ابتدائے اسلام کے تیرہ سال کے عرصہ میں جب تک حضرت مکہ تشریف فرما رہے اور ابھی جہاد کا حکم منجانب اللہ نہیں ہوا تھا گویا آپ کے ہاتھ میں شمشیر نہیں تھی لیکن روحانیت و حقانیت ہی کی صولت کے بیسیوں واقعات ملتے ہیں اور یہی وہ صولت یا سطوت ہے جو خلفاء اللہ سے مخصوص اور ان کے شایان شان ہے ورنہ زور شمشیر تو ایسی چیز ہے جو معمولی حکام و روسا بلکہ متغلبین کو بھی حاصل رہتی ہے۔

ثالثاً۔ رغبۃ فیمالہ یہ کا جملہ یعنی (آپ کے پاس جو کچھ ہے اس کی رغبت کر کے علما فرما کر ہوں گے) یہ بھی مال و دولت فیضان علمی و روحانی سب کو عام تھا مگر آپ کا ذہن صرف مال و دولت ہی کی طرف منتقل ہوا ہے اور منتقل ہوتا رہتا ہے اور علمی و روحانی فیضان وغیرہ کمالات جو ”فیما لدیہ“ کے مفہوم میں داخل ہیں ان کو آپ کے ذہن و خیال میں جگہ نہیں مل سکی ہے گویا آپ کے خیال میں جو کچھ ہے مال و دولت دنیاوی ہے اس کے سوا دین اور دینی فیضان اور روحانیت وغیرہ کمالات قابل توجہ چیز ہی نہیں ہیں سچ ہے ”کُلُّ اِنَاءٍ یترشح بما فیہ“ (یعنی ہر برتن میں جو کچھ ہوتا ہے اس سے وہی ٹپکتا رہتا ہے)۔

وہ بہت سے علمائے دیندار و حق شناس و حق طلب جو حضرت امامنا علیہ السلام کی مخالفت کے بعد تصدیق سے مشرف ہوئے ہیں جن میں سے کئی ایک کا خود ہدیہ میں بھی ذکر کیا گیا ہے مثلاً ملا علی فیاض صدر و فدر علمائے ”ہرات“ اور ملا صدر الدین شیخ الاسلام سندھ وغیرہ جو اسی علمی و روحانی صولت سے خالص توجہ اللہ حضرت امامنا علیہ السلام کے زیر فرمان ہوئے ہیں اور ان کا ایمان شمشیر کے خوف اور مال و دولت کی رغبت و لالچ سے ملوث نہیں رہا ہے ان علماء کا یہ حقیقی ایمان آپ کے پاس قابل اعتنا ہے یا نہیں؟ اور کیا وہ خوفاً من سطوتہ و رغبۃ فیما لدیہ کے مورد و مصداق نہیں ہیں جو آپ نے ان کو بالکل نظر انداز کر دیا ہے۔

رابعاً۔ بقول آپ کے بالفرض بزور شمشیر یا مال و دولت کی رغبت و لالچ سے زیر فرمان ہونے والے علماء تو حقیقی اور لوجہ اللہ ایمان لانے والے نہ ہونگے بلکہ یہ ایمان بالغرض اور منافقت کی ایک جلی اور کھلی صورت ہوگی۔ پس کیا ایسے پُر از نفاق ایمان لانے والوں کا زیر فرمان ہونا کسی خلیفۃ اللہ کی صداقت کی علامت ہو سکتا ہے؟ یا پُر خلوص ایمان اور حقیقی مومنین کا چمن ایسے خس و خاشاک سے پاک رہنا ہی اسکی حقیقت و صداقت کی قوی دلیل و حجت ہے؟

اس کے قطع نظر مال و دولت کی داد و دہش بھی صادق ہے کیونکہ امامنا علیہ السلام کے حضور میں جب کبھی اور جس قدر بھی فتوح و غنائم آتے اُسی وقت تقسیم ہو جاتے تھے جو بعض موقعوں پر قنطاروں کے قنطار وقت واحد میں لٹا دئے گئے ہیں۔ پھر تو رغبت مال و دولت کے مواقع بھی موجود تھے اور مال و دولت نہ رکھنے کا سوال واقع کے خلاف ہے۔

یفرح بہ عامۃ المسلمین اکثر من خواصہم (امام مہدی علیہ السلام کے ظہور سے خاص طبقہ کی بہ نسبت عام مسلمان زیادہ خوش ہوں گے) بھی صادق ہے کیونکہ خواص سے مراد وہ علمائے متعصبین ہو سکتے ہیں جن کی مثال خود مولف صاحب ہدیہ موجود ہیں اور اگر خواص سے مراد مالدار طبقہ لیا جائے تو یہ بھی صادق ہے کیونکہ اس طبقہ کی بہ نسبت زیادہ عام لوگ ہی مقبلین رہے ہیں اور سنتہ اللہ بھی یہی جاری رہی ہے کہ خلفاء اللہ کے مقبلین زیادہ تر غربا ہی رہا کئے ہیں جن کی شان میں ”طوبیٰ للغرباء“ وارد ہے۔

تحریف یازدہم مولف صاحب ہدیہ نے یہ لکھی ہے کہ۔

تحریف یازدہم:- بعد یعینونہ علی ما قلد اللہ تعالیٰ کے اس قدر عبارت حذف کردی فینزل

علیہ عیسیٰ بن مریم بالمنارۃ البیضاء شرقی دمشق ببین مہر و ذتین علی ملکین ملک عن

یمینہ و ملک عن یسارہ یقطر راسہ ماء امثل الجمال الخ

فتوحات کی عبارت نقل کرنے کے بعد اس کا ترجمہ اور کچھ تشریح کر کے مولف ہدیہ نے اپنی سیاحت دمشق کے واقعات اور غوطہ و منارہ دمشق کے حالات لکھے ہیں جس پر عیسیٰ علیہ السلام نازل ہونگے جو یہاں غیر مقصود بہ ہیں۔ اور آخر میں یہ نتیجہ نکالا ہے کہ۔
بالجملہ یہ عبارت زیادہ تر سب سے تخریب و تکذیب مہدی جو نیوری کی کرتی تھی اس واسطے میاں مذکور نے حذف کر دی۔

لیکن تحقیقی نظر سے دیکھنے کے بعد ہر شخص پر واضح ہو سکتا ہے کہ یہ عبارت جن واقعات پر مشتمل ہے وہ حضرت عیسیٰ علیہ السلام سے متعلق ہیں اور جیسا کہ ہم نے تحریفات کی جوابی تمہید میں بیان کیا ہے خود ”فتوحات“ کے نسخے اختلاف الفاظ و عبارت سے مامون و محفوظ نہیں ہیں اور یہ کہ مکتوب ملتانی ایک مختصر رسالہ ہے جس میں فتوحات کے وہ سب اقوال نقل نہیں کئے گئے اور نہیں کئے جاسکتے تھے جو غیر متعلق یا غیر مقصود بہ ہیں۔ اس لحاظ سے مولف صاحب ہدیہ کا یہ کہنا کہ ”فلاں مقام میں فلاں عبارت یا الفاظ نکال ڈالے ہیں اور فلاں جاے پر یہ عبارت حذف کر دی ہے“ اور اس کو تحریف سمجھنا ایسا صریح مہمل ہے جسکی جواب وہی کی ضرورت ہی نہیں تھی لیکن ہم نے تفصلاً ان کے جوابات بھی ادا کئے ہیں تاکہ ناظرین کو ان اعتراضات کے تفصیلی اغلاط و نقائص بھی معلوم ہو سکیں۔

اگر فتوحات کی اس عبارت کا مطلب مولف ہدیہ نے یہ سمجھا ہے کہ اس سے امام مہدی علیہ السلام اور عیسیٰ علیہ السلام کا ایک زمانہ میں ہونا ثابت ہوتا ہے تو یہ ایسا مضمون ہوگا جو صحیح احادیث سے ثابت نہیں ہے بلکہ ان کے صریح کے خلاف ہے۔ اس کا اصل یہ معلوم ہوتا ہے کہ بعض راویوں نے نزول عیسیٰ علیہ السلام کی نسبت جو احادیث وارد ہیں ان کا کچھ حصہ امام مہدی علیہ السلام سے متعلقہ احادیث میں خلط ملط کر دیا ہے لہذا مسئلہ اجتماع مہدی و عیسیٰ علیہما السلام کے متعلق کئی مباحث تحقیق طلب قرار پاتے ہیں مثلاً اصل مسئلہ اجتماع مہدی و عیسیٰ علیہما السلام کی تحقیق کہ اس کا ماخذ کیا ہے؟ دوسری احادیث سے مضمون اجتماع کا مخالف و تعارض۔ مشاہیر علمائے اہل سنت بھی اجتماع کے قائل ہیں یا نہیں؟ چنانچہ ترتیب وار ان پر کافی بحث ہو سکتی ہے۔ لیکن اس مختصر میں ان کے تفصیلی مباحث کی گنجائش نہیں ہے البتہ مختصر طور پر اس مسئلہ کے ضروری پہلو واضح کئے جاتے ہیں۔

سب سے پہلے اس مسئلہ میں جو اختلاف واقع ہوا ہے اصول اہل سنت ہی کے مطابق اس کی چھان بین کی جائے تو ایسا معلوم ہوتا ہے کہ ان متقدمین محدثین کی روایتوں کے خلاف جن کو علمائے اہل سنت سب سے زیادہ صحیح مانتے ہیں بعض متاخرین کی روایتوں میں خلط ملط یا حذف و زیادتی ہو گئی ہے چنانچہ مشہور محدث امام بخاری و امام مسلم نے جن کی روایتوں کو محدثین و علمائے اہل سنت صحیح و مستند خیال کرتے ہیں نزول عیسیٰ علیہ السلام کے متعلق یہ حدیث ابو ہریرہ سے روایت کی ہے۔

کیف انتم اذ انزل ابن مریم و امامکم منکم۔ تم کیسے ہونگے جبکہ ابن مریم نازل ہوں گے اور تمہارا امام تمہیں میں سے ہوگا۔

دوسری حدیث بھی اسی مضمون کی ابو ہریرہ سے امام مسلم نے اس طرح روایت کی ہے۔

کیف انتم اذا انزل ابن مریم فامکم۔ تم کیسے ہوں گے جبکہ ابن مریم نازل ہوں گے پس تمہاری امامت کریں گے۔

ایک اور حدیث صحیح مسلم میں جابرؓ سے یوں مروی ہوئی ہے۔

لاتزال طائفة من امتی یقاتلون علی الحق ظاہرین
المی یوم القیامة فینزل عیسیٰ بن مریم فیقول امیر
ہم تعال صل لنا فیقول لا ان بعضکم علی بعض
امیر تکرمة اللہ هذه الامة۔

میری امت کی ایک جماعت قیامت تک حق پر لڑتی اور غالب رہے گی پس عیسیٰ بن مریم نازل ہوں گے اور ان کو (اس جماعت کا) امیر کہے گا کہ آئے ہمیں نماز پڑھائے عیسیٰ کہیں گے کہ نہیں اللہ تعالیٰ نے اس امت (امت محمدیہ) کو کرامت و بزرگی دی ہے اس کے نظر کرنے تم میں سے بعض بعض کے امیر ہیں۔

ان حدیثوں میں عیسیٰ علیہ السلام کے امامت کرنے میں یہ اختلاف بیان پایا جاتا ہے کہ دوسری حدیث میں امامت کرنے کی صراحت ہے تیسری حدیث میں امامت کرنے سے عذر کرنا ظاہر ہو رہا ہے اور پہلی حدیث ساکت ہے کہ اس میں امامت کرنے نہ کرنے کا کوئی ذکر نہیں ہے۔ لیکن ان تینوں روایتوں میں متفقہ طور پر نزول عیسیٰ علیہ السلام کا ذکر ہے اور ”امامکن منکم“ اور ”امیرہم“ مطلق ہیں۔ ان میں امام مہدی کا کوئی ذکر یا آپ کی طرف کوئی اشارہ تک نہیں ہے۔ پس نزول عیسیٰ علیہ السلام کے وقت مسلمانوں کا جو امام یا امیر ہوگا ”امامکم“ یا ”امیرہم“ سے مراد ہوگا۔ ان متقدمین محدثین کے بعد بعض متاخرین نے اس میں ”امامکم المہدی“ اور ”امیرہم المہدی“ اضافہ کر دیا ہے۔

مگر یہ اضافہ اس لئے قابل اعتنا نہیں ہے کہ اس سے دوسری حدیثوں سے متخالف و تعارض لازم آتا ہے۔ نیز اس لئے بھی کہ اہل سنت کے نزدیک صحیحین یعنی بخاری و مسلم اور صحاح ستہ کے مقابلہ میں یہ روایتیں جن میں یہ اضافہ درج ہے بلحاظ صحت کمتر درجہ کی ہیں اور اہل سنت ہی کا یہ مسلمہ اصول ہے کہ۔

۱۔ علامہ مجیب نے جس اضافہ کا ذکر فرمایا ہے اس کی دو ایک مثالیں یہاں درج کی جاتی ہیں چنانچہ متقدمین و متاخرین کی روایت کردہ حدیثوں کا یہی مقصود بہ حصہ ناظرین کی سہولت فہم کے لئے محاذی نقل کیا جاتا ہے جس کے مقابلہ سے واضح ہوگا کہ کونسی روایت میں کیا اضافہ ہو گیا ہے۔

سیوطی نے ابونعیم کے حوالہ سے العرف الواری میں جو عبارت لکھی ہے

صحیح مسلم کی روایت کردہ عبارت

فینزل عیسیٰ بن مریم فیقول امیر ہم تعال صل لنا فیقول لا ان بعضکم علی بعض امراء تکرمة اللہ هذه الامة
فیقول لا ان بعضکم علی بعض امراء تکرمة اللہ هذه الامة

دونوں روایتوں کے الفاظ و عبارت ٹھیک ایک ہی ہے مگر ابونعیم کی روایت میں امیرہم کے ”بعد المہدی“ بڑھا دیا گیا ہے۔ (باقی حاشیہ صفحہ آئندہ پر)

العمل بالاقویٰ وترک الآخر واجب۔
قوی راویت پر عمل کرنا اور دوسری کو (جو قوی نہ ہو) چھوڑ دینا
واجب ہے

دوسری تقریر اس کے متعلق خود اہل سنت کے ضوابط کے مطابق یہ ہے کہ ان حدیثوں میں لفظ ”امام“ ”امیر“ مطلق ہے
پس حسب ضابطہ المطلق یجری علی اطلاقہ (مطلق اپنے اطلاق پر باقی رہے گا) جس روایت میں امام مہدی کا نام اضافہ
کر دیا گیا ہے اس سے اس مطلق کا نسخ لازم آتا ہے کیونکہ یہ قید اس مطلق کے اطلاق کو باطل کر دیتی ہے جیسا کہ ”تلوٹح“ میں
لکھا ہے۔

لو حمل المطلق علی المقید یلزم ابطال المطلق۔ اگر مطلق کو مقید پر محمول کیا جائے تو اس سے مطلق کا ابطال لازم
آئے گا۔

پس غیر صحیح حدیث کی بنا پر صحیحین کی احادیث سے ثابت شدہ اطلاق کو باطل کرنا لازم آیا جو اہل سنت کے مسلمات کے خلاف ہے
جن راویوں نے اس مطلق لفظ امام یا امیر کو ”مہدی“ کی قید سے مقید کر دیا ہے وہ کسی قوی دلیل پر مبنی نہیں ہے جو اس کی تخصیص ہو سکے
بلکہ مجرد قیاس و احتمال کی بنا پر ہے اور جس نے ان غیر صحیح روایتوں کو علامات مہدیت سمجھا وہ بھی وہم و احتمال پر معمل ہوا حالانکہ خبر مغیب
میں احتمال اصلاً موثر نہیں ہے۔ پس اگر مولف ہدیہ خود اہل سنت ہونے کے مدعی ہیں تو ان کو اول اہل سنت کے ان مسلمات کے انکار یا
اقبال سے نمٹنا ہوگا۔

راویوں کی تنقید و تحقیق کے اصول پر بھی جن روایتوں میں یہ اضافہ ہوا ہے وہ مخدوش ثابت ہوتی ہیں۔ چنانچہ ان کے سلسلہ

(حاشیہ بسلسلہ صفحہ گزشتہ) اسی طرح ابن ماجہ نے ابو امامہ باہلی سے ایک حدیث روایت کی ہے کہ رسول اللہ صلی اللہ علیہ وسلم نے ایک طویل خطبہ دیا جس میں
دجال کے حالات و واقعات ذکر فرمائے۔ ام شریک نے پوچھا یا رسول اللہ اس وقت عرب کہاں ہوں گے فرمایا وہ بہت تھوڑے ہوں گے اور سب بیت المقدس
میں رہیں گے ان کا ک امام ایک صالح شخص ہوگا۔ مگر سیوطی نے رویانی اور ابو عوانہ کی جو روایت ابو امامہ باہلی ہی سے لکھی ہے اس میں ”امامہم رجل صالح“
کے الفاظ میں ”امامہم المہدی رجل صالح“ بڑھا دیا ہے چنانچہ دونوں کی اصل عبارت یہ ہے۔

رویانی اور ابو عوانہ کی عبارت جو سیوطی نے لکھی ہے۔

ابن ماجہ کی روایت کردہ عبارت

قال ہم یومئذ قلیل و جلہم بیت المقدس و امامہم رجل قال ہم یومئذ قلیل و جلہم بیت المقدس و امامہم المہدی
صالح فینما امامہم قد تقدم یصلی بہم الصبح اونزل عیسیٰ بن رجل صالح فینما امامہم قد تقدم یصلی بہم الصبح اونزل
مریم الصبح الی اخرہ۔ عیسیٰ بن مریم الصبح الآخر۔

ان دونوں روایتوں کی عبارت بھی ٹھیک ایک سی ہے گویا یہ معلوم ہوتا ہے کہ رویانی اور ابو عوانہ نے جن کا زمانہ ابن ماجہ کے زمانہ سے متاخر ہے ابن ماجہ کی ہی
روایت پوری نقل کر دی ہے مگر ان متاخرین نے امامہم کے بعد ”المہدی“ اضافہ کر دیا ہے اور مسئلہ اجتماع مہدی و عیسیٰ کی بنا بھی اضافہ ہے اور اسی اضافہ سے امام
مہدی علیہ السلام کو بیت المقدس سے تعلق پیدا ہو رہا ہے ورنہ کسی صحیح حدیث سے مستقل طور پر امام مہدی علیہ السلام کا بیت المقدس میں ظہور ثابت نہیں ہے۔ ۱۲
شہاب بن نصرت غفر لہما۔

روایت میں کئی بحثیں ہیں۔

متقدمین و متاخرین کی روایتوں میں جہاں اختلاف واقع ہوتا ہے تو ضابطہ یہی ہے کہ اگر متاخرین کی روایتیں پایہ صحت سے گری ہوئی ہوں وہاں متقدمین کی صحیح روایتیں مرجح ہوتی ہیں۔

اس کے بعد اجتماع مہدی و عیسیٰ علیہما السلام کا مسئلہ جن احادیث کے مخالف و متعارض ہے اس پر بھی ایک سرسری نظر ڈالی جائے تو ثابت ہوتا ہے کہ فتوحات کی اس عبارت کا یہ مطلب لیا جائے تو کئی احادیث سے اس کی مخالفت لازم آتی ہے۔
حدیث اول صحیح مسلم ہی میں ابو ہریرہؓ سے مروی ہے کہ۔

انہ قال قال رسول اللہ صلعم اذا یوبع الخلیفتان ابو ہریرہؓ کہتے ہیں کہ رسول اللہ صلعم نے فرمایا ہے کہ جب دو خلیفوں سے ایک وقت میں بیعت ہو تو ان میں سے آخر کو قتل کر دو۔

نوی شارح مسلم نے اس پر علما کا اتفاق و اجماع ہونا بیان کیا ہے۔

چنانچہ لکھا ہے۔

اتفق العلماء علی انہ لا یجوز ان یعقد لخلیفتین فی عصر واحد۔
علما اس امر پر متفق ہیں کہ دو خلیفوں سے ایک ہی زمانہ میں بیعت کرنا ناجائز ہے۔

جبکہ امام مہدی علیہ السلام اور عیسیٰؑ دونوں خلیفے ہونے میں شک نہیں ہے چنانچہ ثوبانؓ کی اس حدیث سے جو سنن ابن ماجہ میں مروی ہوئی ہے اور اس کتاب میں حسب موقع نقل کی گئی ہے امام مہدی علیہ السلام کا خلیفہ اللہ ہونا ثابت ہے۔ اور عیسیٰ علیہ السلام کا بھی خلیفہ ہونا اس حدیث سے ثابت ہے۔

۱۔ اسی قسم کے الحاق یا اضافہ کی پوری مطابقت مثال نبی عربی محمد مصطفیٰ صلعم کی ان بشارتوں میں بھی ملتی ہے جو انبیائے سابقین کی کتابوں میں پائی جاتی ہیں۔ چنانچہ تورات۔ سفر استثناء۔ باب ۱۸ کی پندرہویں آیت کے عربی ترجمہ کے موجودہ نسخوں میں یہ الفاظ پائے جاتے ہیں فان الرب الہک یقیم بینکم من بین اخوتک (یعنی تیرا رب تیرا معبود تجھ میں سے تیرے بھائیوں میں سے (نبی کو) قائم کرے گا۔ یہود و نصاریٰ اس آیت سے استدلال کر کے کہتے ہیں کہ اس آیت میں ”من بینکم“ کا اشارہ موسیٰ علیہ السلام کی طرف ہے جس نبی کا وعدہ کیا گیا ہے وہ موسیٰ علیہ السلام کی قوم بنی اسرائیل سے ہونا چاہئے اور محمد بنی اسرائیل سے نہیں ہیں اس لئے وہ اس بشارت کے مصداق نہیں ہیں۔

علمائے اہل اسلام یہ بشارت حضرت محمد صلی اللہ علیہ وسلم کے حق میں صادق ہونے کے قابل ہیں اور یہود و نصاریٰ کے استدلال کی تردید میں جو جتیت پیش کرتے ہیں ان میں سے ایک یہ ہے کہ اس آیت میں ”من بینکم“ (تجھ میں سے) کے الفاظ الحاقی ہیں جو بعد میں بڑھائے گئے ہیں متقدمین نے نہیں لکھے ہیں چنانچہ پطرس حواری نے یہی آیت نقل کی ہے مگر اس میں ”من بینکم“ کے الفاظ نہیں ہیں۔ اسی طرح اسٹیفانوس نے بھی یہ آیت لکھی ہے مگر اس میں بھی یہ الفاظ نہیں ہیں چنانچہ ان کی عبارت کا عربی ترجمہ یہ ہے۔ (باقی حاشیہ صفحہ آئندہ پر)

ينزل عيسى بن مريم خليفة على امتي يكسر الصليب ويقتل الخنزير ولضيع الجزية الخ
عيسى بن مريم میری امت پر خلیفہ ہو کر نازل ہوں گے صلیب کو توڑ دیں گے خنزیر کو قتل اور جزیہ موقوف کریں گے۔

امت کو ان دونوں سے بیعت کرنے کے واضح اور صریح احکام بھی وارد ہیں۔ لیکن مہدی و عیسیٰ علیہما السلام کا ایک ہی زمانہ میں جمع ہونا فرض کیا جائے تو اس حدیث کے نظر کرتے کسی ایک ہی سے بیعت کرنا لازم آئے گا بلکہ معاذ اللہ عیسیٰ علیہ السلام کا قتل ضروری ہوگا کیونکہ مہدی علیہ السلام کی بعثت پہلے ہے۔ آپ پہلے سے موجود ہوں گے آپ سے بیعت پہلے ہو چکی ہوگی۔ اور عیسیٰ علیہ السلام بعد میں نازل ہوں گے پس وہ 'فاقتلوا الآخر منہما' کا مورد ہوں گے۔

ان احکام میں تضاد و تخالف کی یہ سب صورتیں ان دونوں خلیفۃ اللہ کے بیک وقت اجتماع کے قائل ہونے کا نتیجہ ہے۔ اگر یہ دونوں خلیفۃ اللہ اپنے وقت میں علیحدہ علیحدہ مبعوث ہوں تو تضاد کی کوئی صورت ہی پیدا نہیں ہوتی اور ان تمام احکام میں کامل تطبیق ہو جاتی ہے۔ ان وجوہ سے ثابت ہوتا ہے کہ مہدی و عیسیٰ علیہما السلام کا اجتماع ایک زمانہ میں نہ ہوگا۔ حدیث دوم بروایت کعب بن جحس کی توضیح اس سے قبل دلیل ہفتم کے ضمن میں کی گئی ہے۔

يموت المهدى ثم يلي الناس بعده رجل من اهل بيت النبي صلى الله عليه و سلم . الحديث .
مہدی کی رحلت ہو جائے گی اور ان کے بعد نبی کی اہل بیت کا ایک شخص لوگوں کا والی ہوگا۔

(حاشیہ بسلسلہ صفحہ گزشتہ)

هذا هو موسى الذي قال النبي اسرائيل نبيا مثلي سيقم لكم الرب الهكم من اخوتكم له تسمعون (اظهار الحق مطبوعه مصر)
یہ موسیٰ ہیں جنہوں نے بنی اسرائیل سے کہا کہ تمہارا رب تمہارے لئے قریب الرب الہکم من اخوتکم له تسمعون (اظهار الحق مطبوعہ مصر) میں تمہارے بھائیوں میں سے میرے جیسا نبی قائم کرے گا اس کی بات سنو۔ یونانی ترجمہ جو دوسرے ترجموں سے زیادہ قدیم ہے اس میں بھی "من بینک" کے الفاظ نہیں ہیں۔ (خطبات احمدیہ خطبہ عاشر) دوسری حجت یہ ہے کہ اگر اس پندرہویں آیت میں بینک کے الفاظ صحیح تسلیم کئے جائیں تو اسی باب کی اٹھارویں آیت سے خلاف و تضاد لازم آتا ہے جسکا مضمون یہ ہے اور اس میں یہ اضافہ نہیں ہے۔

سوف اقيم لهم نبيا مثلك من بين اخوتهم (اظهار الحق)
یعنی اللہ تعالیٰ موسیٰ علیہ السلام کو خطاب کر کے فرماتا ہے کہ میں ان (بنی اسرائیل) کے لئے تیرے جیسا نبی ان کے بھائیوں میں سے قریب میں قائم کروں گا۔

پس جس طرح نبی آخر الزماں محمد مصطفیٰ صلی اللہ علیہ وسلم کی متعلقہ بشارتوں میں متقدمین کی روایتوں کے خلاف متاخرین کا الحاق و تحرینی حصہ یا اضافہ قابل حجت نہیں ہو سکتا ہے اسی طرح امام آخر الزماں مہدی موعود علیہ السلام کی متعلقہ احادیث میں اہل سنت کے اصول پر متقدمین محدثین کی روایتوں کے مقابل متاخرین محدثین کا الحاقی حصہ یا اضافہ بھی قابل حجت نہیں ہونا چاہئے۔ خصوصاً ایسی صورت میں جبکہ اس اضافہ کو صحیح تسلیم کرنے سے دوسری بشارتوں سے خلاف و تضاد کی جو صورت پیدا ہوتی ہے بعینہ وہی صورت دوسری احادیث رسول اللہ صلعم سے خلاف و تضاد کی اس الحاقی حصہ یا اضافہ کو صحیح تسلیم کرنے سے لازم آتی ہے۔ ۱۲۔

شہاب بن نصرت غفر لہما۔

حدیث سوم جس کو نعیم بن حماد نے ارطاة سے روایت کی ہے۔

ارطاة سے روایت ہے وہ کہتے ہیں کہ مجھے یہ خبر پہنچی ہے کہ مہدیؑ چالیس سال زندہ رہیں گے پھر اپنے بستر پر وفات پائیں گے پھر قحطان کا ایک شخص مہدیؑ کی سیرت کے مطابق نکلے گا جس کے دونوں کانوں میں سوراخ ہوگا جو بیس سال رہے گا اور پھر ہتھیار سے مقتول ہوگا پھر نبیؐ کی اہل بیت سے ایک شخص ہدایت یافتہ خوبصورت نکلے گا جو قیصر کے شہر پر حملہ کرے گا اور وہ امت محمدؐ کا آخری امیر ہوگا پھر اسی کے زمانہ میں دجال نکلے گا اسی کے زمانہ میں عیسیٰؑ بن مریم نازل ہوں گے۔

عن ارطاة قال بلغنی ان المہدی یعیث اربعین عامائم یموت علی فراشہ ثم یخرج رجل من قحطان مشقوب الاذین علی سیرۃ المہدی بقاؤہ عشرين سنة ثم یموت قتیلاً بالسلح تم یخرج رجل اهل بیت النبی مہدی حسن الصورة یفزو مدینة قیصر وهو آخر امیر من امة محمد ثم یخرج فی زمانہ الدجال وینزل فی زمانہ عیسیٰ بن مریم علیہ السلام۔

جیسا کہ دلیل ہفتم کے ضمن میں ہم نے تحقیق کی ہے ارطاة کی یہ روایت اقسام حدیث کے نظر کرتے اگرچہ حدیث موقوف ہے اور کعب کی مذکورہ روایت کے نظر کرتے جو اس سے زیادہ صحیح ہے اس میں یہ تقدم و تاخر ہو گیا ہے کہ کعب کی روایت میں امام مہدیؑ علیہ السلام کی رحلت کے بعد اہل بیت کے ایک شخص کا اور اس کے بعد مرد قحطانی کا ظہور مذکور ہے جو امت محمدیہؑ کا آخری امیر ہوگا اور قیصر روم کے شہر پر حملہ کرے گا اور اسی کے زمانہ میں خروج دجال اور نزول عیسیٰؑ علیہ السلام ہوگا۔ اور ارطاة کی روایت میں اس کے برعکس پہلے قحطانی اور بعد میں اہل بیت کے شخص کا ظاہر ہونا لکھا ہے اور تمام حالات جو قحطانی سے متعلق تھے وہ اس اہل بیت کے شخص سے متعلق کردئے گئے ہیں لیکن ملا علی متقی نے رسالہ برہان میں ارطاة ہی کی ایک روایت لکھی ہے جس میں امام مہدیؑ علیہ السلام کی رحلت کے بعد اہل بیت کا ایک شخص ظاہر ہونا درج ہے جس سے کعب کی روایت ہی کی تائید ہوتی ہے۔ غرض اس تقدم و تاخر سے قطع نظر کر لیا جائے تو عدم اجتماع مہدیؑ و عیسیٰؑ کے مسئلہ میں یہ دونوں روایتیں متحد ہیں کیونکہ ان دونوں سے امام مہدیؑ علیہ السلام کی رحلت کے بعد اہل بیت کے ایک شخص اور قحطانی کا ظہور ہونا اور ان میں سے کسی ایک کے زمانہ میں نزول عیسیٰؑ علیہ السلام ہونا متحقق ہو رہا ہے۔

حدیث چہارم ارطاة ہی سے مروی ہے۔

مہدیؑ اپنی موت سے وفات پائیں گے پھر آپؑ کے بعد لوگ فتنہ میں مبتلا ہو جائیں گے اور بنی مخزوم کا کوئی شخص ان کے پاس آئے گا پس اس سے بیعت کی جائے گی اور وہ کچھ عرصہ رہے گا

قال یموت المہدی موتا ثم یصیر الناس بعدہ فی فتنۃ و یقبل الیہم من بنی مخزوم فیبائع لہ فیمکت زمانا ثم نیادی مناد من السماء لیس ناس ولا جان

پھر کوئی منادی آسمان سے ندا کرے گا کہ سب انس و جن فلاں سے بیعت کریں اور ہجرت کے بعد مرتد نہوں پس لوگ دیکھیں گے اور اس شخص کو نہیں پہچان سکیں گے پھر تین مرتبہ ندا ہوگی پھر کہیں منصور سے بیعت کی جائے گی وہ مخزومی کی طرف چلے گا اور اس کو اللہ تعالیٰ اس پر فتح دے گا اور وہ اس کو اور اس کے ساتھیوں کو قتل کر دے گا۔

الابایعوا فلاناً ولا ترجعوا علی اعقابکم بعد الهجرة
فیظفرون ولا یعرفون بالرجل ثم ینادی ثلاثاً ثم یبایع
المنصور فیصیر الی المخزومی فیظفرہ اللہ علیہ
فیقتلہ و من معہ۔

حدیث پنجم ارطاة ہی سے مروی ہے کہ۔

مہدیؑ اور روم کے درمیان صلح ہوگی پھر مہدیؑ کی ہلاکت ہو جائے گی اور بعد اہل بیت کا ایک شخص والی ہوگا جو کم عدل کرے گا اور مقتول ہوگا۔

یکون بین المہدی و بین الروم هدنة ثم یہلک
المہدی ثم یلی رجل من اهل بیتہ و یعدل قلیلاً
ویقتل۔

حدیث ششم سالم بن الجعد سے مروی ہے کہ۔

مہدیؑ اکیس سال یا بائیس سال رہیں گے پھر ان کے بعد دوسرا شخص ہوگا جو اس سے کم اور صالح ہوگا وہ نو سال رہے گا۔

یکون المہدی احد و عشرين سنة او اثنين وعشرين
سنة ثم یکون آخر من بعده و هو دونہ و هو صالح
تسع سنین۔

یہ روایتیں ملا علی متقی کے رسالہ برہان سے منقول ہیں اگرچہ بلحاظ اصول روایت ان میں بعض قابل بحث ہیں اور بعض باعتبار خلط و محث مدرج کی نوعیت رکھتی ہیں۔ لیکن مولف صاحب ہدیہ چونکہ ملا علی متقی کے معتقد ہیں اور ان کے رسالہ کو مستند سمجھتے اور اس سے جا بے حاجت لیتے ہیں اس لئے ہم ان روایتوں سے متعلق اس موقع پر بحث کی ضرورت نہیں سمجھتے کیونکہ ان کے مسلمہ رسالہ کا صرف حوالہ الزاماً کافی ہے۔ ان روایتوں سے بھی مہدیؑ کے بعد کئی واقعات اور بعض اشخاص کا ظہور ہونا پایا جاتا ہے اور عیسیٰ علیہ السلام کا نزول مہدیؑ کی حیات میں ہونے کا کوئی ذکر نہیں ہے۔

حدیث ہفتم جو ابن عباسؓ سے مروی ہے۔

ابن عباسؓ سے روایت ہے کہ انہوں نے مہدیؑ کا ذکر کیا اور کہا مہدیؑ کا نام محمد بن عبداللہ ہوگا اور وہ متوسط القامت (نہ کوتاہ قد اور نہ دراز قامت) ہونگے۔ اللہ تعالیٰ آپ کے ذریعہ اس

روی عن ابن عباس انه ذکر المہدی فقال اسمہ
محمد بن عبداللہ هو رجل ربعة به یفرج اللہ
سبحانہ عن هذه الامة کل کرب ویصرف بعدلہ

کل جورثم یلی الامر بعدہ اثنی عشر رجل خمسين
و مائه سنة ثم يموت فيفسد الزمان۔
امت کی ہر سختی و مصیبت کو دور کرے گا اور آپ کے عدل سے ہر
ظلم کو دفع کرے گا۔ پھر آپ کے بعد بارہ اشخاص دیرٹھ سو سال
تک والی رہیں گے پھر وفات پائیں گے اور زمانہ بگڑ جائے گا۔

فصل الخطاب میں لکھا ہے کہ۔

قوله عليه السلام يكون اثني عشر امير افیه ثلاثة
اقوال احدها ان هذه الی مابعد اصحابه۔
والثانی ان هذا يكون بعد موت المهدي الذي
يخرج في آخر الزمان۔
رسول اللہ صلعم کا یہ قول کہ بارہ امیر ہوں گے اس کی شرح میں
تین قول ہیں ایک تو یہ کہ یہ بارہ اشخاص رسول اللہ صلعم اور آپ
کے صحابہ کے بعد ہوں گے دوسرا قول یہ کہ یہ واقعہ امام مہدی کی
وفات کے بعد ہوگا جو آخر زمانہ میں ظہور کریں گے۔

حدیث ہشتم یہ ہے کہ۔

قد وجد في كتاب دانيال اذا مات المهدي ملك
خمس رجال وهم من اولاد الحسن۔
كتاب دانیال میں یہ بات دیکھی گئی ہے کہ جب مہدی کی
وفات ہو جائے گی اولاد حسن کے پانچ اشخاص مالک ہوں
گے۔

یہ ان روایتوں کا خلاصہ اور شرح ہے جن کو ابوالفرج ابن جوزی نے کتاب ”الکشف“ میں ذکر کیا ہے۔ ان سب سے بھی امام
مہدی علیہ السلام کی رحلت کے بعد کئی والی اور کئی امرا کا وجود پایا جا رہا ہے جو اجتماع مہدی و عیسیٰ علیہما السلام کے منافی ہے۔
اجتماع مہدی و عیسیٰ علیہما السلام کے قائل ہونا ان احادیث کے بھی صاف خلاف ہے جو ابن عباسؓ۔ ابن عمرؓ۔ علی کرم اللہ وجہہ۔
امام جعفر صادق۔ رزین وغیرہ سے کسی قدر اختلاف الفاظ کے ساتھ مروی ہوئی ہیں اور سب کا جزء مشترک یہی ہے کہ واضح اور صاف
طور پر امام مہدی علیہ السلام اور عیسیٰ علیہ السلام کا زمانہ بعثت علیحدہ علیحدہ متعین ہے چنانچہ ہم ان احادیث کو بھی انہی احادیث کے سلسلہ
میں یہاں درج کرتے ہیں۔

حدیث نہم جو ابن عمرؓ سے حاکم نے روایت کی ہے۔

كيف تهلك امه انا في اولها و عيسى بن مريم
آخرها۔
وہ امت کیسے ہلاک ہوگی جس کی ابتدا میں میں ہوں اور عیسیٰ بن
مریم اس کے آخر میں ہیں۔

حدیث دہم ابونعیم اخبار مہدی میں ابن عباسؓ سے روایت کی ہے۔

لن تہلک امة انافی اولہا و عیسیٰ بن مریم فی
آخرہا والمہدی فی اوسطہا۔
وہ امت ہرگز ہلاک نہ ہوگی جس کے اول میں ہوں اور عیسیٰ بن
مریم جس کے آخر میں اور مہدی جس کے درمیان ہیں

حدیث یازدہم تفسیر مدارک میں جو حنفیہ کی مشہور تفسیر ہے آیت یا عیسیٰ انی متوفیک ورافعک الی کے تحت یہ حدیث
ان الفاظ میں لکھی ہے۔

کیف تہلک امة انافی اولہا و عیسیٰ فی آخرہا
والمہدی من اہل بیتی فی وسطہا۔
وہ امت کیسے ہلاک ہوگی جس کے اول میں ہوں اور آخر میں
عیسیٰ اور میری اہل بیت سے مہدی اس کے درمیان ہیں۔

حدیث دوازدہم جو امام جعفر صادق سے مروی ہے۔

عن جعفر عن ابیہ عن جدہ قال قال رسول اللہ
بشروا ابشروا انما مثل امتی مثل الغیث لا یدری
اولہ خیر ام آخرہ کیف تہلک امة انافی اولہا
والمہدی وسطہا والمسیح آخرہا ولکن بین
ذلک فیج اعوج لیسوا منی والا انا منہم رواہ
رزین (عقد الدرر باب ۷۔ مشکوٰۃ شریف باب ثواب ہذہ
الامۃ)

امام جعفر صادق سے روایت ہے وہ اپنے والد سے اور وہ اپنے
دادا سے روایت کرتے ہیں کہ رسول اللہ صلی اللہ علیہ وسلم نے
فرمایا تمہیں بشارت ہو بشارت ہو کہ میری امت کی مثال بارش
کے جیسی ہے نہیں معلوم اس کا اول حصہ بہتر ہے یا آخر حصہ
وہ امت کیسے ہلاک ہوگی جس کے اول میں ہوں اور درمیان
میں مہدی ہیں اور آخر میں مسیح ہیں لیکن ان کے درمیان ایسی کج
فہم جماعت ہے جو نہ میری ہے نہ میں اس کا ہوں۔ اس کو رزین
نے روایت کیا ہے۔

حدیث سیزدہم جو یحییٰ بن عبد اللہ بن الحسن عن ابیہ گویا یہ بھی اہل بیت کے سلسلہ روایت سے مروی ہوئی ہے کہ حضرت علی کرم اللہ
وجہہ اپنے ایک خطبہ میں فرماتے ہیں کہ رسول اللہ صلی اللہ علیہ وسلم نے مجھ سے آئندہ ہونے والی بہت سی باتیں فرمائیں۔ انھی میں یہ بھی
فرمایا کہ۔

یا علی کیف یہلک اللہ امة انافی اولہا و مہدینا
اوسطہا والمسیح بن مریم آخرہا یا علی انما مثل
ہذہ الامۃ کمثل الغیث لا یدری اولہ خیر ام آخرہ و
بین ذلک نہج اعوج لست منہ ولیس منی
(کنز العمال جلد ۸)

یا علی وہ امت کیسے ہلاک ہوگی جس کے اول میں ہوں ہمارا
مہدی اس کے درمیان میں اور مسیح بن مریم آخر ہے یا علی اس
امت کی مثال مینہ کے جیسی ہے نہیں معلوم اس کا اول حصہ بہتر
ہے یا اس کا آخر حصہ اور اس کے درمیان تیز ہاراستہ ہے جو میرا
نہیں ہے۔

یہ سب راویتیں جن کا مطلب و مضمون متحد ہے ایک دوسری کی موید ہیں۔ اگر کسی میں کچھ ضعف لاحق بھی ہے تو دوسری روایتوں سے جو اس کے شواہد کے جیسی ہیں اس کی تلافی اور جبر نقصان ہو گیا ہے اس بات کی نص صریح ہے کہ امام مہدی علیہ السلام اور عیسیٰ علیہ السلام کی بعثت کا زمانہ علیحدہ علیحدہ علی الترتیب وسط امت اور آخر امت ہے۔

پس ان احادیث سے امام مہدی علیہ السلام کا وسط امت میں ہونا اور عیسیٰ علیہ السلام کا آخر امت میں ہونا ایسا یقینی ہے کہ ان دونوں کا ایک ہی زمانہ میں مجتمع ہونا محالات سے ہے کیونکہ اس سے مخبر صادق کی سچی خبر کی خلاف ورزی لازم آتی ہے۔

ان چند احادیث کے نقل کرنے پر اکتفا کر کے بعض مشاہیر علمائے اہل سنت کے چند اقوال بھی نقل کئے جاتے ہیں جو اجتماع مہدی و عیسیٰ علیہما السلام کے قائل نہیں ہیں اور جنہوں نے انہی مذکورہ احادیث سے حجت و سند لی ہے اور جن سے ان احادیث کا صحیح اور قابل استناد ہونا ثابت ہوتا ہے۔ علامہ عبدالوہاب شعرانی نے اپنی کتاب ”میزان“ میں لکھا ہے۔

ہر زمانہ کے علماء کے اقوال مہدی علیہ السلام کے ظہور تک ہیں پھر آپ کے زمانہ میں پہلے لوگوں کے اقوال و مذاہب پر عمل کی تنقید باطل ہو جائے گی جیسا کہ اہل کشف نے اسکی تصریح کی ہے کہ شریعت محمدیہ کے احکام کے بلحاظ مطابقت آپ والی ہوں گے اس طرح پر کہ اگر رسول اللہ صلی اللہ علیہ وسلم موجود ہوتے تو آپ کے کل احکام کو برقرار رکھتے جیسا کہ رسول اللہ صلی اللہ علیہ وسلم نے اُس حدیث میں جو مہدی علیہ السلام کے ذکر میں ہے اسی کی طرف اشارہ کیا ہے کہ (مہدی) میرے قدم بقدم پیروی کریں گے اور خطا نہیں کریں گے۔ پھر جب عیسیٰ علیہ السلام کا نزول ہوگا یہ حکم ان کی طرف منتقل ہو جائے گا اس طرح کہ عیسیٰ کی طرف شریعت محمدیہ کی وحی جبرئیل کے ذریعہ ہوتی رہے گی۔

اقوال العلماء فی کل دو من الادوار الی ان یخرج المہدی علیہ السلام فیطل فی عصرہ التفتید بالعمل بقول من قبلہ من المذاهب کما صرح بہ اہل الکشف یلیہم الحکم بشریعة محمد صلعم بحکم المطابقة بحیث لو کان رسول اللہ صلعم موجوداً القرۃ علی جمیع احکامہ کما اشار الیہ فی حدیث ذکر المہدی بقولہ یقفو اثری ولا یخطی۔ ثم اذا نزل عیسی انتقل الحکم الی امر آخر وهو انه یوحی الی السید عسی بشریعة محمد علی السان جبریل انتھی۔

اس سے احکام شریعت محمدیہ کی ولایت ترتیب وار اول مہدی علیہ السلام کو حاصل ہونا اور پھر یہی ولایت نزول عیسیٰ کے بعد عیسیٰ کی طرف منتقل ہونا ظاہر ہے۔

علامہ سعد الدین تفتازانی نے شرح عقائد میں اجتماع مہدی و عیسیٰ علیہما السلام اور ایک دوسرے کی اقتدائی الصلوٰۃ کا اعتراف کیا تھا۔ اس کے چند سال بعد جب شرح مقاصد لکھی تو اس مسئلہ کی نسبت اپنی تحقیق سے جو بات صحیح ثابت ہوئی از روی دیانت و انصاف اس کو اس طرح واضح کر کے اپنے پہلے قول کی تردید و تصحیح فرمادی چنانچہ لکھا ہے کہ۔

فما یقال ان عیسیٰ یقتدی بالمہدی او بالعکس یہ جو کہا جاتا ہے کہ عیسیٰ مہدی کی اقتدا کریں گے یا مہدی عیسیٰ کی یہ ایسی بات ہے جس کی کوئی سند نہیں ہے۔ اس پر توجہ نہ کرنا شئی لا مستند له فلا ینبغی ان یعول علیہ۔

چاہئے۔

اس موقع پر ایک غلط فہمی کا ذکر کر دینا بھی مناسب معلوم ہوتا ہے وہ یہ ہے کہ بعض لوگوں نے اپنی کم فہمی سے اس قول کا یہ غلط معنی سمجھا ہے کہ اس قول سے ان دونوں میں سے ایک دوسرے کی اقتدا کرنے کی نفی ہوتی ہے لیکن ایک وقت میں دونوں کے مجتمع ہونے کی نفی نہیں ہوتی کیونکہ ممکن ہے کہ دونوں ایک وقت اور ایک جگہ جمع ہوں اور باہم اقتدا نہ کریں۔

اس کا جواب یہ ہے کہ یہ ان کی سمجھ کی خوبی ہے جو ایسا سمجھ رہے ہیں جس کی تائید نہ عقل سے ہوتی ہے نہ نقل سے اس واسطے کہ یہ دونوں خلیفۃ اللہ اور تابع شریعت مصطفیٰ ہیں ان میں کسی جہت سے امور دینی میں ممانیت و مخالفت نہیں ہے جو مانع اقتدا ہو۔ جب یہ دونوں ایک وقت میں اور ایک جگہ جمع ہوں گے لامحالہ کسی نماز کا وقت بھی ان پر آئے گا یا نہیں دوسری صورت باطل ہے کہ کوئی نماز کا وقت ہی نہ آئے اگر آئے گا تو کسی ایک کی اقتدا دوسرے کے ساتھ ہوگی یا نہیں؟ اگر نہ ہوگی تو مانع اقتدا کونسا امر ہوگا۔

غرض یہ تقریر کسی پہلو بھی صحیح نہیں اترتی کہ مہدی و عیسیٰ علیہما السلام ایک زمانہ میں جمع ہوں اور باہم اقتدانی الصلوٰۃ نہ کریں۔ اصل یہ ہے کہ دونوں کے اجتماع کی نفی کو اقتدا کی نفی سے اس لئے تعبیر کیا گیا ہے کہ پہلے شرح عقائد میں مہدی علیہ السلام کی اقتدا عیسیٰ علیہ السلام کے ساتھ ہونا جو لکھا تھا اس کی کافی اور واضح تردید ہو جائے۔ نیز نزول عیسیٰ علیہ السلام کی جو روایتیں آئی ہیں ان میں نماز کے وقت جبکہ اقامت کہی گئی ہو اور بعض روایتوں میں خاص نماز عصر اور بعض میں خاص نماز فجر کے وقت عیسیٰ علیہ السلام کے نازل ہونے کا ذکر ہے اور اس وقت ملت اسلامیہ کا جو امام یا امیر ہوگا اس کا عیسیٰ علیہ السلام سے نماز پڑھانے کی درخواست کرنا اور عیسیٰ علیہ السلام کا امامت سے عذر کر کے اس امیر یا امام ہی کو نماز پڑھانے کے لئے کہنا اور خود اس کے پیچھے نماز پڑھنا درج ہے اور بعض روایتوں میں خود عیسیٰ امام ہو کر نماز پڑھانا ظاہر ہوتا ہے جب اس امیر یا امام کو مہدی علیہ السلام سمجھ لیا گیا ہو تو یہی اقتدانی الصلوٰۃ کا واقعہ بھی مہدی علیہ السلام کی اقتدا عیسیٰ علیہ السلام کے ساتھ یا عیسیٰ علیہ السلام کی اقتدا مہدی علیہ السلام کے ساتھ ہونے کو غیر مستند قرار دیا ہے تو اس سے خود بخود اجتماع کی نفی ہوگئی۔

خیر یہ تو ایک جملہ معترضہ تھا جو شرح مقاصد کے قول سے متعلق تھا۔ اس موقع پر اصل مقصود بہ بحث تو یہ ہے کہ مشہور علمائے اہل سنت بھی اجتماع مہدی و عیسیٰ علیہما السلام کے قائل نہیں ہیں چنانچہ اسی سلسلہ کے بعض اور شواہد ذکر کئے جاتے ہیں۔

اس سے پہلے شیخ نجیب الدین واعظ دہلوی کا جو قول ”مدار الفصلا“ سے نقل کیا گیا ہے وہ بھی اس کا بین ثبوت ہے کیونکہ فتح قسطنطنیہ کی روایت کے بیان میں بعض علمائے شیعہ کا یہ خیال کہ فاتحین کے امیر مہدی علیہ السلام ہوں گے نقل کر کے اس کے مقابل علمائے اہل سنت کے پاس یہ استدلال اس وجہ سے ضعیف ہونا ظاہر کیا گیا ہے کہ روایت میں فاتحین قسطنطنیہ بنی اسحاق سے ہونے کی

صراحت موجود ہے اور امام مہدی علیہ السلام تو نبی فاطمہ سے ہیں اس کے بعد یہ صراحت بھی کی ہے کہ۔

ولان المہدی اسبقہم بعثاً لان هذا الفتح قریب من نزول عیسیٰ و خروج الدجال و بعث المہدی سابق علیہ و یكون ذلک بعد موت المہدی لقولہ کیف تہلک امة انا فی اولہا و عیسیٰ فی اخرہا و المہدی من عترتی فی وسطہا الآخر۔

اور اس لئے کہ مہدی علیہ السلام پہلے مبعوث ہوں گے کیونکہ یہ فتح نزول عیسیٰ اور خروج دجال کے قریب ہوگی اور مہدی کی بعثت اس سے پہلے ہے یہ فتح مہدی علیہ السلام کی رحلت کے بعد ہوگی نبی علیہ السلام کے اس فرمان کی وجہ سے کہ وہ اُمت کیسے ہلاک ہوگی جس کی ابتدا میں میں ہوں اور آخر میں عیسیٰ اور درمیان میں میری آل سے مہدی ہیں۔

اس قول سے امام مہدی علیہ السلام کی بعثت نزول عیسیٰ اور خروج دجال سے پہلے ہونا اور امام مہدی علیہ السلام کی رحلت کے بعد نزول عیسیٰ علیہ السلام وغیرہ ہونا متبادر ہے اور حدیث کیف تہلک امة کی صحت اور اس کو قابل استناد ماننا بھی ثابت ہے۔

شیخ محی الدین ابن عربی رحمۃ اللہ علیہ کا یہ شعر بھی اسی کا موید ہے جس کو خود مولف صاحب ہدیہ نے تحریف دوازدہم میں نقل کر کے اس سے بحث کی ہے

الا ان ختم الاولیاء شہید

وعین امام العالمین فقید

آگاہ ہو کہ ختم الاولیاء (مہدی) موجود ہونگے۔ اور امام العارفین (عیسیٰ) موجود ہونگے۔

مولف صاحب ہدیہ نے ختم الاولیاء سے مراد عیسیٰ علیہ السلام اور امام العارفین سے مراد مہدی علیہ السلام بیان کی ہے حالانکہ ایسا کوئی قرینہ ان کے بیان کردہ معنی پر دلالت کرنے والا نہیں ہے بلکہ سیاق کلام اور بعد کے اشعار سے اس کی نفی ہوتی ہے۔ لیکن اس وقت اس سے کوئی بحث نہیں کہ مولف صاحب کا یہ ترجمہ کہاں تک صحیح ہے یا غلط اس سے بعد میں اس کے موقع پر بحث کی جائے گی۔ یہاں صرف اجتماع مہدی و عیسیٰ علیہما السلام کے مسئلہ کی حد تک غور کیا جائے تو ختم الاولیاء سے خواہ عیسیٰ علیہ السلام مراد لیں یا امام مہدی علیہ السلام اسی طرح امام العالمین سے خواہ مہدی علیہ السلام مراد ہوں یا عیسیٰ علیہ السلام دونوں صورتوں میں ایک وقت میں دونوں کے اجتماع کی صاف نفی ہو رہی ہے کیونکہ کوئی ایک موجود اور دوسرا اس وقت مفقود رہنا ظاہر ہے اور عدم اجتماع مہدی و عیسیٰ علیہما السلام کا اصل مطلب و منشا یہی ہے۔

جو وجوہ و دلائل اجتماع مہدی و عیسیٰ علیہما السلام کے مسئلہ کی نفی میں بیان ہوئے ہیں ان میں سے بحیثیت انفرادی بھی ہر ایک اس قدر کافی ہے کہ اس سے اس مسئلہ کے نہایت ضعیف اور بے اصل ہونے پر کافی روشنی پڑتی ہے اور بحیثیت اجتماع تو بدرجہ اولیٰ۔ کیونکہ سب وجوہ ایک دوسرے کے موید ہیں۔

مزید براں مہدیؑ و عیسیٰؑ کا بیک وقت اجتماع فرض کرنے سے جو پیچیدگیاں اور مشکل صورتیں پیدا ہوتی ہیں ان پر غائر نظر ڈالنے سے اس مسئلہ کا ضعف اور زیادہ ثابت ہوتا ہے۔ مثلاً ان دونوں کا اجتماع فرض کیا جائے تو دو حال سے خالی نہیں کہ ان میں سے کوئی ایک دوسرے کا تابع ہوگا یا نہیں؟ اگر یہ کہا جائے کہ ان میں سے کوئی بھی دوسرے کا تابع نہ ہوگا اور دونوں مستقل طور پر خلافت الہی کے منصب پر فائز رہیں گے تو وہی اجتماع خلیفین کے تمام احکام و نتائج عائد ہونے کے علاوہ اس سے باہم اقتدائی الصلوٰۃ کے اصل مسئلہ کا فیصلہ ہو جاتا ہے جس پر اجتماع کا مسئلہ مبنی ہے کیونکہ اقتدایہ بھی اتباع ہی کی ایک صورت ہے۔ جب ایک کا دوسرے کی اتباع نہ کرنا فرض کر لیا گیا ہے تو اس سے ایک دوسرے کی اقتدائہ کرنا بھی لازم آ گیا۔

اگر یہ کہا جائے کہ ان دونوں خلفاء اللہ میں سے کوئی ایک دوسرے کا تابع ہوگا تو یہ بھی دو حال سے خالی نہیں۔ یا عیسیٰ علیہ السلام مہدی علیہ السلام کے تابع ہوں گے یا مہدی علیہ السلام عیسیٰ علیہ السلام کے؟ دونوں مفروضہ صورتوں میں اولاً تابع خلیفۃ اللہ نہ رہے گا۔ ثانیاً ایک کا وجود بیکار و معطل ہو جائے گا۔ ثانیاً تابع کے افعال و اعمال متبوع کے حکم سے ہونا لازم آئے گا۔ رابعاً تابع کے تمام اعمال و افعال اور ان کے نتائج فی الحقیقت متبوع یا حکم دینے والے کی طرف منسوب ہوں گے۔ پس متعدد احادیث سے عیسیٰ علیہ السلام کے جو مخصوص فرائض ثابت ہیں جیسے عیسیٰ علیہ السلام کا صلیب کو توڑنا۔ جزیرہ کو موقوف کرنا دجال کو قتل کرنا وغیرہ یہ سب اعمال مہدی علیہ السلام کی طرف منسوب ہونا لازم آئے گا جبکہ عیسیٰ علیہ السلام کو مہدی علیہ السلام کا تابع فرض کر لیا جائے۔ یا امام مہدی علیہ السلام کی وہ علامات جو آپ نے اپنے خیال میں مقرر کر لئے ہیں جیسے مہدی علیہ السلام عرب و عجم کے بادشاہ ہونا۔ تمام روئے زمین کے لوگ آپ پر ایمان لا کر دنیا بھر میں ملت واحدہ ہو جانا وہ عیسیٰ علیہ السلام کی طرف منسوب ہونا چاہئے جبکہ امام علیہ السلام کو عیسیٰ علیہ السلام کے تابع ہونا فرض کیا جائے۔ گویا اس صورت میں آپ کے لئے یہ علامات اور مہدیؑ و عیسیٰؑ کا اجتماع اور مہدی علیہ السلام کو عیسیٰ علیہ السلام کے تابع فرض کر لینا اجتماع اضداد کے قائل ہونا ہے۔ غرض اجتماع مہدیؑ و عیسیٰؑ علیہما السلام کا مسئلہ کسی پہلو بھی منطبق نہیں ہوتا۔

قیامت کی اشراف صغریٰ و کبریٰ کی تحقیق:- ان تمام مباحث کے علاوہ اس مسئلہ پر اصول درایت کے مطابق غور کرنے سے

۱۔ اجتماع مہدیؑ و عیسیٰؑ کے تسلیم کرنے سے جو مشکل مسائل پیدا ہونے کا علامہ مجیب نے ذکر فرمایا ہے ان کے علاوہ اور بہت سی مشکلات اس کے تسلیم کرنے سے لاحق ہوتی ہیں جن کو مولوی زماں خاں صاحب کو اول حل کرنا اور بعد میں اس کے قائل ہونا پڑے گا۔ اس کا بیان یہ ہے کہ ثوبانؓ کی روایت سے ثابت ہے کہ مہدی علیہ السلام خلیفۃ اللہ ہیں آپ سے بیعت کرنا فرض ہے۔ چنانچہ فبايعوه و لو حبوا علی الثلج اس پر دال ہے پس اس حدیث سے چند امور ثابت ہوتے ہیں۔

اول یہ کہ مہدیؑ جب خلیفۃ اللہ ہیں تو آپ سے بیعت کرنا فرض ہے پس بالضرور جو کوئی بھی آپ کے زمانہ میں ہوگا اس کو آپ کے ہاتھ پر بیعت کرنا فرض ہوگا۔ اگر عیسیٰؑ علیہ السلام آپ کے زمانہ میں ہوں تو ان کو بھی مہدی علیہ السلام کے ہاتھ پر بیعت کرنا فرض ہوگا کیونکہ فبايعوه کے خطاب میں سب افراد داخل ہیں۔

دوسرا یہ کہ آپ کا جو کچھ حکم ہوگا وہ امر خدا سے ہوگا کیونکہ خلیفۃ اللہ کی یہی شان ہے۔

تیسرا یہ کہ آپ مجتہدین کی تقلید نہیں کریں گے کیونکہ ان کا حکم ظنی ہے اور خلیفۃ اللہ کا حکم قطعی۔

چوتھا یہ کہ آپ کے حکم کا انکار کفر ہوگا کیونکہ آپ کے احکام خلیفۃ اللہ ہونے کی جہت سے ہیں۔ (باقی حاشیہ صفحہ آئندہ پر)

ہم ایک صحیح فیصلہ پر پہنچ سکتے ہیں۔ اس کی توضیح یہ ہے کہ ان تمام احادیث کو دیکھنے سے جو امام مہدی علیہ السلام اور عیسیٰ علیہ السلام کے متعلق وارد ہیں ثابت ہوتا ہے کہ امام مہدی علیہ السلام کا ظہور بھی علاماتِ قیامت سے ہے اور عیسیٰ علیہ السلام کا نزول بھی علاماتِ قیامت میں ہے۔ لیکن علاماتِ قیامت پر غور کرنے سے ان دونوں صورتوں میں جو فرق ہے وہ ظاہر ہو جاتا ہے۔ اہل سنت محدثین کے نزدیک علامات و اشراطِ قیامت کی دو قسمیں ہیں ایک وہ ہیں جن کا ظہور قبل قیامت ہونا تو ضروری ہے لیکن۔ قیامت کے قریب ہونا ضروری نہیں ہے ایسی علامات کو محدثین وغیرہ نے ”اشراطِ صغریٰ“ کہا ہے۔

اشراط و علاماتِ قیامت کی دوسری قسم وہ ہے جن کا ظہور قیامت کے پہلے اور قیامت کے قریب ہونا ضروری ہے ایسی علامات کو ”علامات و اشراطِ کبریٰ“ کہتے ہیں۔

قیامت کی ”اشراطِ صغریٰ“ بہت سے امور ہیں یہاں تک کہ حضرت سرور کائنات محمد مصطفیٰ صلعم کا مقدس وجود اور آپ کا مشہور معجزہ شق القمر بھی اشراطِ قیامت میں ہے چنانچہ اللہ تعالیٰ نے ارشاد فرمایا ہے۔

اقتربت الساعة و الشق القمر (۲۷-۸-قمر)
قیامت قریب آگئی اور چاند شق ہو گیا (کہ قریب قیامت کی یہ بھی ایک نشانی ہے)

نہل ينظرون الا الساعة ان تاتيهم بغتة فقد جاء
اشراطها فاني لهم اذا جاتهم ذكر يلهم (۲۶-۶-محمد)
کیا وہ قیامت ہی کے منتظر ہیں کہ یکدم سے ان پر آنازل ہو۔ سو اس کی نشانیاں تو آچکی ہیں۔ پھر جب قیامت آ ہی جائے گی تو اس وقت ان کا سمجھنا ان کو کیا مفید ہوگا۔

مفسرین کا قول ہے کہ قد جاء اشراطها (یعنی قیامت کی علامتیں تو ظہور میں آگئی ہیں) سے حضرت محمد مصطفیٰ صلی اللہ علیہ وسلم کی بعثت اور شق القمر مراد ہے چنانچہ تفسیر کبیر میں لکھا ہے۔

الاشراط العلامات قال المفسرون هي مثل انشقاق القمر ورسالة محمد عليه السلام۔
اشراط سے مراد علامات ہیں۔ مفسرین کا قول ہے کہ یہ علامات جیسے شق القمر اور محمد صلی اللہ علیہ وسلم کی بعثت ہیں۔

تفسیر لباب التاویل میں لکھا ہے۔

(حاشیہ بسلسلہ صفحہ گزشتہ) پانچواں یہ کہ آپ کے دعویٰ کا ماننا فرض ہوگا کیونکہ آپ خلافت الہی کی جہت سے اللہ تعالیٰ کے حکم سے دعویٰ فرمائے ہیں۔ غرض یہ سارے لوازمِ خلیفۃ اللہ ہونے کے ہیں جن کا اقرار خلیفۃ اللہ ہونے کے اقرار سے لازم ہو جاتا ہے اس صورت میں اگر عیسیٰ علیہ السلام بھی آپ ہی کے زمانہ میں موجود ہوں تو اس وجہ سے کہ وہ بھی خلیفۃ اللہ ہیں یہ سارے لوازم ان کے لئے بھی ثابت ہوں گے جس سے تعارض و نقض ثابت ہوگا جو جائز نہیں پس دونوں خلیفوں کا جمع ہونا بھی جائز نہیں ہے واللہ اعلم۔

اشرف محشی (کحل الجواہر)

قال المفسرون من اشراط الساعة الشقاق القمر و مفسرین کا قول ہے کہ شق القمر اور رسول اللہ صلی اللہ علیہ وسلم کی بعثة رسول اللہ صلعم۔ بعثت قیامت کی علامات ہیں۔

حضرت رسول اللہ صلی اللہ علیہ وسلم کے اس فرمان سے بھی مفسرین کے اس قول کی تائید ہوتی ہے۔

بعثت انا والساعة كهاتين۔ حضرت رسول اللہ صلعم نے اپنی دو انگلیوں سے اشارہ کر کے فرمایا

کہ میری بعثت اور قیامت اس طرح (قریب قریب) ہیں۔

چونکہ حضرت رسول اللہ صلی اللہ علیہ وسلم کی بعثت اور شق القمر قیامت کی علامات سے ہونے کے باوجود قیامت سے پہلے ان کا ظہور ہو گیا ہے اس لئے اس سے حضرت کی بعثت قیامت کی ”اشراطِ صغریٰ“ میں ہونا ثابت ہے۔

جن محدثین نے اشراط و علامات قیامت کی یہ تقسیم کی ہے انہوں نے امام مہدی علیہ السلام کے ظہور کو بھی اشراطِ صغریٰ میں شمار کیا ہے جس سے ثابت ہوتا ہے کہ امام مہدی علیہ السلام کا ظہور قبل قیامت ہونا تو ضروریات سے ہے مگر قریب قیامت ہونا ضروری نہیں ہے اور عیسیٰ کے نزول کو اشراطِ کبریٰ میں شمار کیا ہے۔

اس سے ظاہر ہو رہا ہے کہ امام مہدی علیہ السلام کا ظہور اور عیسیٰ علیہ السلام کا نزول ایک زمانہ میں نہیں ہے۔ اگر اس کے خلاف دونوں کا ایک ہی زمانہ میں جمع ہونا کہا جائے تو لازم آتا ہے کہ یا تو عیسیٰ اشراطِ صغریٰ میں داخل ہو جائیں یا امام مہدی علیہ السلام کا ظہور ”اشراطِ کبریٰ“ میں شامل ہو جائے و هذا خُلفٌ (اور یہ بات امر مسلمہ کے خلاف ہے)۔

اس پر ان صحیح احادیث سے مہر تائید و صداقت ثابت ہوتی ہے جن میں ”اشراطِ کبریٰ“ کی تعداد دس بتائی گئی ہے چنانچہ صحیح مسلم وغیرہ کتب حدیث میں حذیفہؓ سے روایت کی گئی ہے۔

قال اطلع النبي صلى الله عليه وسلم علينا ونحن نتذاكر فقال ماتذاكرون قالوا نذكر الساعة قال انها لن تقوم حتى تروا قبلها عشر ايات فذكر الدخان والدجال والدابة وطلوع الشمس من مغربها و نزول عيسى بن مريم وياجوج و ماجوج و ثلاثة خسوف خسف بالمشرق و خسف بالمغرب و خسف بجزيرة العرب و اخر ذالك نار تخرج من اليمن تطود الناس الى محشرهم (مسلم كتاب الفتن و اشراطها)

حذیفہؓ کہتے ہیں کہ ہم آپس میں باتیں کر رہے تھے ایسے میں رسول اللہ صلعم برآمد ہوئے اور آپ نے پوچھا کیا باتیں کر رہے ہو ہم نے عرض کیا قیامت کا تذکرہ کر رہے ہیں۔ فرمایا جب تک اس سے پہلے دس نشانیاں نہ دیکھیں قیامت نہ ہوگی پھر آپ نے دخان۔ دجال۔ دابة الارض۔ آفتاب مغرب سے طلوع ہونا۔ نزول عیسیٰ بن مریم۔ یاجوج ماجوج کا خروج تین خسف یعنی مشرق، مغرب، جزیرہ عرب میں ہونے اور آخر میں یمن سے آگ نکلنے کا ذکر کیا جو لوگوں کو محشر کی طرف ہانک کر لے جائے گی۔

اس سے ثابت ہے اور دوسری روایتوں سے بھی اسی کی تائید ہوتی ہے کہ مغرب سے آفتاب کا طلوع ہونا اور دجال کا خروج جس

طرح بالاتفاق ”اشراط کبریٰ“ میں ہے اسی طرح نزول عیسیٰ علیہ السلام بھی قیامت کی ”اشراط کبریٰ“ میں ہے۔ لیکن کسی روایت میں بھی امام مہدی علیہ السلام کا ذکر ان اشراط کبریٰ میں نہیں ہے۔ اگر امام مہدی علیہ السلام اور عیسیٰ علیہ السلام دونوں ایک زمانہ میں ہونے کا کوئی اصل ہوتا تو رسول اللہ صلی اللہ علیہ وسلم ان دس ”اشراط کبریٰ“ میں عیسیٰ علیہ السلام کے ساتھ مہدی علیہ السلام کا بھی ضرور ذکر فرماتے اسی سے بدیہی طور پر یہ نتیجہ نکلتا ہے کہ مہدی و عیسیٰ علیہما السلام دونوں ایک زمانہ میں نہیں ہیں۔

پس ان تمام مباحث سے ثابت ہے کہ اجتماع مہدی و عیسیٰ کے مسئلہ کا ماخذ نہایت ضعیف بلکہ بے اصل ہے اس کے ماننے سے کئی احادیث سے متخالف و تعارض لازم آتا ہے۔ مشاہیر اہل سنت بھی اس کے قائل نہیں ہیں۔ اجتماع کے قائل ہونے سے بہت پیچیدہ مسائل پیدا ہو جاتے ہیں جن کا حل کرنا اصول قیاسی و اصول روایت و درایت اور دینی احکام مسلمہ کو علیٰ حالہ ملحوظ رکھتے ہوئے بہت مشکل ہے۔

مولف صاحب ہدیہ نے بارہیوں تحریف فتوحات کے اشعار میں تحریف معنوی بتائی ہے چنانچہ لکھا ہے کہ۔

تحریف دوازدهم یعنی فتوحات کے اشعار میں تحریف معنوی کا اعتراض اور اس کا جواب:-

تحریف دوازدهم تحریف معنوی ہے کہ اشعار فتوحات کے معنی میاں مذکور نے نہ سمجھے اور اپنے مطلب کے

موافق کچھ معنی تجویز کر کے اشعار مذکور کو اپنے مہدی کی تائید میں نقل کیا ہے ورنہ اشعار مذکور بھی ان کے مہدی

کی تکذیب کرتے ہیں۔

فتوحات کے اشعار میں تحریف کا یہ اعتراض چھپیلی تحریفات کے اعتراضات سے بھی کہیں زیادہ بے اصل ہے کیونکہ ان اشعار میں نہ کوئی تحریف لفظی ہوئی ہے اور نہ تحریف معنوی۔ حضرت بندگی میاں سید خوند میر نے مکتوب ملتانی میں ان اشعار کو بعینہ نقل فرما دیا ہے اور ان کا کوئی معنی یا مطلب نہیں بیان کیا ہے جس پر تحریف معنوی کا اطلاق ہو سکے یا جس کو غلط یا صحیح کہا جاسکے یا اس پر سمجھنے نہ سمجھنے کا مفہوم صادق آسکے۔ یہ سب مولف صاحب ہدیہ کی غلط فہمی یا حبث باطنی ہے جو بطور خودیہ فیصلہ کر رہے ہیں کہ۔

”اگر معنی صحیح ان اشعار کا سمجھتے حذف کر ڈالتے ذکر نہ کرتے“

ہم پہلے فتوحات کے وہ اشعار جو مکتوب ملتانی میں نقل کئے گئے ہیں یہاں بھی نقل کئے دیتے ہیں اور بعد میں ان کے ترجمہ و مطلب سے بحث کریں گے۔

الا ان ختم الاولیاء شہید هو السید المہدی من آل وعین امام العالمین فقید هو الصارم الہندی حین

احمد هو الشمس یجلو کل غیم و ظلمة۔ یعید هو الوابل الوسمی حین یجود۔

فتوحات کے زیر بحث اشعار یہی ہیں اور ”مکتوب ملتانی“ میں اسی طرح نقل کئے گئے ہیں ان کا ترجمہ یہ ہے۔ آگاہ ہو کہ خاتم

1۔ فتوحات کے مطبوعہ مصر نسخ میں یجود ہی ہے اور مکتوب ملتانی میں بھی یہی لکھا ہے خود مولف صاحب ہدیہ نے بھی ”یجود“ ہی نقل کیا ہے لیکن بعض نسخوں میں

”یعید“ ہے پہلا لفظ سخاوت پر دلالت کرتا ہے اور دوسرے کے معنی خوب برسنے کے ہوتے ہیں۔ ۱۲

الاولیاء موجود ہوں گے اور امام العالمین کی ذات مفقود ہوگی۔

وہ سید۔ مہدیؑ۔ آل احمدؑ سے ہیں وہ ہندی تلوار ہیں جبکہ ظاہر ہوں گے وہ آفتاب ہیں جو ہر بادل اور تاریکی کو دور کر دیں گے وہ موسم بہار کا مینہ ہیں جبکہ سخاوت کریں گے۔

سیاق کلام خود بتا رہا ہے کہ ختم الاولیاء کا تذکرہ و بیان اصل مقصود کلام ہے اور امام العالمین کا ذکر ضمنی ہے۔ بعد کے اشعار اسی مقصود بالذات حصہ یعنی ختم الاولیاء کی تفسیر اور بیان واقع ہوئے ہیں اور ان میں جو ضمیر منفصل ”ہُو“ ہے وہ بھی اصل مقصود بہ یعنی ختم الاولیاء کی طرف راجع ہے۔

خصوصاً دوسرے شعر میں ختم الاولیاء کی تفسیر اس صراحت کے ساتھ کر دی گئی ہے کہ وہ ختم الاولیاء مہدیؑ ہیں جو آل احمدؑ سے ہیں۔ لہذا ختم الاولیاء سے کوئی اور شخص جو آل احمدؑ سے نہ ہو مراد لینے کی گنجائش ہی باقی نہیں ہے۔ پس نہ عیسیٰ علیہ السلام آل احمدؑ سے ہیں جو ختم الاولیاء سے مراد ہو سکیں اور نہ خود شیخ ابن عربیؒ پر اور نہ اُس عرب پر آل احمدؑ سے ہونا صادق آتا ہے جس سے شیخ نے شہر فاس میں ملاقات کیا ہے۔

تیسرا شعر بھی وہی ختم الاولیاء کی نعت و منقبت ہے پس ثابت ہوا کہ یہ اشعار مہدی علیہ السلام ہی سے متعلق ہیں اور مہدی علیہ السلام ہی کا بیان کلام کا اصل مقصد ہے۔

فتوحات کا باب (۳۶۶) جس میں یہ اشعار لکھے ہیں وہ بھی خاص مہدی علیہ السلام ہی سے متعلق ہے اور دوسرے مضامین یا مباحث اس میں ضمناً آگئے ہیں۔

خود صاحب فتوحات نے متعدد مقامات پر خاتم الاولیاء سے امام مہدی علیہ السلام ہی کی ذات مراد لی ہے چنانچہ ”عقنائے مغرب“ میں فرماتے ہیں۔

واستمسکوا بحديث النبي صلى الله عليه وسلم
حتى بلغهم منه انه ما ينقضي زمان الا وان ياتي
شرمناه و غفلوا عن القرن الرابع الاتي الذي هو
زمن المهدى و هو خاتم الولي۔
ان لوگوں نے نبی صلی اللہ علیہ وسلم کی حدیث سے استدلال کیا ہے
جو انہیں پہنچی ہے کہ جیسے جیسے زمانہ گزرتا جائے گا اس سے زیادہ
خراب زمانہ آتا جائے گا اور وہ لوگ آنے والی قرن رابع سے
غافل رہے جو مہدی علیہ السلام کا زمانہ ہے اور وہی ختم الولی ہیں۔

اس سے ثابت ہے کہ شیخ ابن عربیؒ کے نزدیک بھی مہدی علیہ السلام ہی ختم الولی۔ پس یہاں بھی ختم الاولیاء سے مراد مہدی علیہ السلام ہی ہونا شیخ کے دوسرے اقوال سے پورے مطابق ہے۔

محققین صوفیا کی اصطلاح میں بھی خاتم الاولیاء کا لفظ خاص مہدی علیہ السلام ہی کے لئے متعارف ہے چنانچہ اس کتاب کے باب اول عقیدہ چہارم و پنجم کے ضمن میں بعض صوفیا کے اقوال نقل کئے گئے ہیں۔

خاتم الاولیاء عبارت از محمد مہدی ست کہ موعود حضرت رسالت است علیہ الصلوٰۃ والسلام (جلد اول۔ حصہ

اول صفحہ ۳۳ و ۳۷)

ختم ولایت کی یہ اصطلاح ”خاتم دین“ سے ماخوذ ہے جو امام مہدی علیہ السلام کی شان میں احادیث میں خاص طور پر وارد ہے چنانچہ ابو نعیم اصہبانی نعیم بن حماد۔ طبرانی وغیرہ نے حضرت امیر المؤمنین علی کرم اللہ وجہہ سے روایت کی ہے۔

عن علی بن ابی طالب کرم اللہ وجہہ قال قلت یا رسول اللہ امننا ال محمد المہدی ام من غیرنا فقال لا بل منان یختم اللہ بہ الدین کما فتح بنا (العرف الوردی)

حضرت علی کرم اللہ وجہہ فرماتے ہیں کہ میں نے پوچھا یا رسول اللہ مہدی ہم آل محمد میں سے ہوگا یا ہمارے سوا دوسروں میں سے؟ فرمایا ہم میں سے ہوگا اللہ تعالیٰ مہدی پر دین کو ختم کریگا جیسا کہ ہم سے دین کی ابتدا کی ہے۔

پس مہدی علیہ السلام کا خاتم ولایت ہونا انہی احادیث سے مستنبط ہے کیونکہ محققین صوفیاء کے نزدیک نبوت و ولایت کے مجموعہ کا نام دین ہے یہ دونوں صفتیں حضرت رسول اللہ صلی اللہ علیہ وسلم میں بدرجہ کمال موجود تھیں جن میں سے حضرت نے احکام نبوت کو بیان فرمایا اور احکام ولایت کے نشر و تبلیغ کے لئے اپنی اہل بیت سے مہدی علیہ السلام کے ظہور کی بشارت دی اسی وجہ سے مہدی علیہ السلام ولایت محمدیہ کے خاتم ہیں۔ جب خاتم دین ہونے کی بشارت حضرت مہدی علیہ السلام ہی کی شان میں وارد ہے تو خاتم الاولیاء بھی حضرت مہدی علیہ السلام ہی کی ذات ہوگی نہ خود شیخ اکبر ہو سکتے ہیں اور نہ وہ عرب ہو سکتا ہے کیونکہ ان کے خاتم دین ہونے کی بشارت نہ شارع علیہ السلام کی طرف سے وارد ہے نہ وہ مدعی مہدیت ہیں اور نہ اولادِ فاطمہ سے ہیں۔

ان تمام وجوہ سے ثابت ہے کہ ختم الاولیاء سے مراد مہدی علیہ السلام ہی ہیں اور امام العالمین کا اشارہ عیسیٰ علیہ السلام کی طرف ہے کیونکہ عیسیٰ علیہ السلام کی شان میں یوم الناس بسنتی (یعنی میری سنت کے موافق لوگوں کے امام ہونگے) وارد ہے جو امام العالمین کے معنی سے زیادہ مناسبت رکھتا ہے پس اس شعر کا واضح مطلب یہی ہے کہ۔

علامہ مجیب نے اس موقع پر اجمالاً صرف ایک دو اقوال کی طرف اشارہ فرمایا ہے لیکن ”خاتم ولایت محمدیہ“ یا ”خاتم الاولیاء“ امام مہدی موعود علیہ السلام ہی ہونا ایسا متعارف ہے کہ مشاہیر صوفیائے محققین کی تالیفات میں اس کی نسبت کئی اقوال ملتے ہیں جن میں سے بعض اقوال خود علامہ مجیب نے دوسرے موقعوں پر نقل فرمائے ہیں مثلاً تجلیاتِ رحمانی میں لکھا ہے ”چنانچہ ختم نبوت بر رسول اللہ صلی اللہ علیہ وسلم است پہنچاں ختم ولایت بر مہدی علیہ السلام ست (تجلی ۲۷) علامہ عبدالرزاق کاشانی نے اصطلاحات الصوفیہ میں لکھا ہے۔ و کذا خاتم الولاية وهو الذی یبلغ بہ صلاح الدنیا والآخرۃ نہایۃ الکمال ویختل بموتہ نظام العالم وهو المہدی الموعود فی آخر الزمان۔

نقد النصوص شرح فصوص میں ولایت کی اقسام اور ختم ولایت کی صورتیں بیان کرتے ہوئے لکھا ہے۔ ”نوع دیگر از ولایت محمدی کہ جامع باشد تصرف صوری و مضوی و مقروں بخلاف (ظاہری) نباشد امام مہدی ست کہ در آخر زمان با سم و صورت آن حضرت رسالت ظاہر خواہد شد اور خاتم خاصہ ولایت محمدیہ خوانند۔“

غرض ان کے علاوہ بھی اتنے اقوال ملتے ہیں جن کا استیعاب محال ہے اور جن سے ثابت ہوتا ہے کہ یہ تقریباً متفقہ و متعارف اصطلاح ہے۔ ۱۲

شہاب بن نصرت غفر لہما۔

ختم الاولیاء یعنی مہدی علیہ السلام موجود ہوں گے اُس وقت امام العالمین یعنی عیسیٰ علیہ السلام کی ذات موجود نہ ہوگی۔

مولف صاحب ہدیہ نے ان تمام وجوہ سے آنکھ بند کر کے ختم الاولیاء سے عیسیٰ علیہ السلام مراد لی ہے اور امام العالمین مہدی علیہ السلام کو قرار دیا ہے جو سیاق کلام کے صریح خلاف اور پراز تکلف معنی ہے۔ انہوں نے اس کی یہ توجیہ کی ہے کہ شیخ ابن عربیؒ کے نزدیک عیسیٰ علیہ السلام ولایتِ مطلقہ کے خاتم ہیں لیکن یہاں یہ توجیہ اس لئے صحیح نہیں ہے کہ جہاں کہیں یہ ولایت مقصود ہوتی ہے وہاں ولایتِ مطلقہ یا عامہ کی قید لگائی جاتی ہے اور یہاں یہ قید نہیں ہے۔ اس لئے اس موقع پر ولایتِ مطلقہ یا عامہ ہی کے خاتم مراد لینا ضروری نہیں بلکہ یہاں جب مطلق خاتم الاولیاء مذکور ہے تو چونکہ خاتم ولایتِ خاصہ محمدیہ کی ذات اس کی فرد کامل ہے اور خاتم الولیاء کا اطلاق اس ذات کے لئے متعارف و مشہور ہے تو اس سے خاص خاتم ولایتِ محمدیہ ہی مراد ہیں۔

مولف ہدیہ نے امام العالمین مفقود ہونے کا مطلب یہ بیان کیا ہے کہ امام مہدی و عیسیٰ علیہما السلام دونوں ایک زمانہ میں رہیں گے پھر امام مہدی علیہ السلام مفقود ہو جائیں گے یعنی وفات پا جائیں گے حالانکہ ان اشعار میں اس مضمون کا کوئی ذکر یا اشارہ تک نہیں ہے اور نہ کسی حدیث صحیح سے اس کی تائید ہوتی ہے جس سے مولف ہدیہ کا یہ مطلب برآتا۔ اسی سے ثابت ہو رہا ہے کہ مولف ہدیہ اصول حدیث کے فن سے کس قدر نابلد ہیں اور اراطاً ة۔ کعب۔ سالم ابن الجعد۔ ابن عباس۔ ابن عمر۔ علی کرم اللہ وجہہ۔ امام جعفر زین کی روایت کردہ تمام احادیث کے صریح خلاف اور متضاد کیسی لاطائل توجیہ بلکہ تحریف معنوی کے مرتکب ہو رہے ہیں۔

مولف صاحب ہدیہ کا اس توجیہ کے ضمن میں یہ کہنا بھی درست نہیں ہے کہ امام مہدی علیہ السلام شیخ کے نزدیک نہ ولایتِ عامہ یا مطلقہ کے خاتم ہیں اور نہ ولایتِ محمدیہ کے کیونکہ خود شیخ کے اُن اقوال سے اس زعمِ باطل کا بطلان ثابت ہے جو اسی کتاب میں بر موقع ذکر کئے گئے ہیں۔ برتنہم اس کی بحث باب ہشتم میں مسئلہ تسویت کے ضمن میں آئے گی جہاں مولف صاحب ہدیہ نے اس کی تفصیلی بحث کرنے کا وعدہ کیا ہے۔

ان غلطیوں کے باوجود جو مولف صاحب ہدیہ سے ان اشعار کا ترجمہ یا مطلب بیان کرنے میں سرزد ہوئی ہیں ان سے قطع نظر کر کے اس کو تسلیم بھی کر لیا جائے تو اس سے ہمارے مقصد یعنی عدم اجتماع مہدی و عیسیٰ کو کوئی نقصان نہیں پہنچتا کیونکہ بقول مولف صاحب اس سے بھی یہی نتیجہ نکلتا ہے کہ جب خاتم ولایتِ عامہ یعنی حضرت عیسیٰ علیہ السلام موجود رہیں گے اُس وقت مہدی علیہ السلام جو بقول مولف ہدیہ امام العالمین مراد ہیں موجود نہیں رہیں گے جیسا کہ ہم نے اس سے پہلے بیان کیا ہے دونوں صورتوں میں بے شک و شبہ یہی ثابت ہو رہا ہے کہ ان دونوں میں ایک موجود رہیں گے اور دوسرے مفقود یعنی مہدی علیہ السلام کے وقت میں عیسیٰ علیہ السلام نہیں ہیں اور عیسیٰ علیہ السلام کے وقت میں مہدی علیہ السلام نہیں ہیں وہو المقصود۔

ہم نہیں سمجھتے کہ ایسے اشعار کی نسبت جن کے دونوں پہلو ہمارے ہی مقصد کے موید ہیں یہ دعویٰ کرنا کہ

”یہ اشعار حضرت امامنا علیہ الصلوٰۃ والسلام کی تکذیب کرتے ہیں“

کس قدر لغو اور ناظرین کو علانیہ کیسی مغالطہ دہی ہے پھر انہی اشعار کی بحث کے ختم پر مولف صاحب ہدیہ کا حضرت مصنف مکتوبِ ملتانی رضی اللہ تعالیٰ عنہ کی جناب اقدس میں اس قدر بدزبانی سے پیش آنا حضرت پر تحریف معنوی کا افترا کرنا۔ دیانت و شرافت کے کس قدر منافی ہے جبکہ مولف ہدیہ فحش و بدزبانی دیانت و شرافت کے خلاف ہونے کے خود قائل بھی ہیں۔

اسی ضمن میں مولف ہدیہ نے استہزا کے انداز میں جو علما کے لئے معیوب اور ان کے خلاف شان ہے حضرت مصنف مکتوبِ ملتانی کی جناب میں گستاخی کرتے ہوئے مولوی سید عیسیٰ عالم میاں صاحب پر ایک اعتراض کیا ہے جس کا خلاصہ یہ ہے۔
یہ اگرچہ بڑے میاں کے (یعنی حضرت بندگی میاں سید خوند میر مصنف مکتوبِ ملتانی رضی اللہ تعالیٰ عنہ کی طرف گستاخانہ و بے ادبانہ (اشارہ ہے) علم و فہم کا ذکر ہے لیکن اس کے ضمن میں ایک چھوٹے میاں کی فہم و عقل بھی سن لیا چاہیے کہ عالم میاں رسالہ معارضہ میں اسی مصرعہ (هو الصدام الهندی حن یبید) سے ثابت کرتے ہیں کہ مہدی کی جائے تولد ہند ہے اور معنی یہ کہتے ہیں کہ مہدی تلوار ہند کی ہے جبکہ ظاہر ہوگا۔

اس اعتراض میں اس قدر غلو کیا ہے کہ مولوی سید عیسیٰ صاحب کے استاد پر طنزاً صد آفرین و تحسین کی ہے کہ انہوں نے آپ کو لغت و صیغہ دانی میں ایسا چالاک کر دیا ہے کہ ”یبید“ اور ”یبیدو“ میں کچھ فرق نہیں جانتے کہ مزید کو مجرد اور اجوف کو ناقص سمجھتے ہیں۔
مولف صاحب ہدیہ شائد نہیں جانتے ہیں کہ حضرت مولوی سید عیسیٰ صاحب کے استاد جناب قاضی ارتضاعلی خاں صاحب رئیس مدراس ہیں کہ حضرت کو بہت کچھ سواد و مواد قاضی صاحب مدوح ہی سے حاصل ہوا ہے لہذا یہ سب طنز و تشنیع قاضی صاحب کی خدمت میں مولف صاحب ہدیہ کی طرف سے ار مغاں ہے۔

لغت و صیغہ دانی کی تحقیق یہ ہے کہ مولف ہدیہ خود مجرد کو مزید سمجھنے کی غلطی میں مبتلا ہیں اور ”لٹے چور کو تو ال ڈانٹے“ کی طرح مولوی سید عیسیٰ صاحب پر غلط الزام دے رہے ہیں یہ ”باد“ ”یبید“ بمعنی ”ذہب یذہب“ او انقطع ینقطع ہے چنانچہ قاموس میں ہے بَادَ یَبِیدُ بَوْدًا وَ بَیدًا وَ بَیَادًا وَ بُوْدًا وَ بَیْدًا وَ بَیْدُوْدَةً ذَہبٌ وَ انقطع (قاموس)

مولف ہدیہ نے اس کو ”من یدفیہ“ اور ”اباد یبید“ سے سمجھ لیا ہے اور اس کا ترجمہ ہلاک کرنا کیا ہے جو صحیح نہیں ہے۔
امام مہدی علیہ السلام کا مولد ہند ہونا صارم ہندی سے مستفاد ہو سکتا ہے مولف ہدیہ نے اس کو یبید سے ماخوذ خیال کر کے طنز و استہزا کا یہ طومار باندھا ہے جو خود غلط ہے۔ اس لئے امام مہدی علیہ السلام کو تیغ ہندی کہنا اگرچہ بنا بر تشبیہ ہے لیکن اس میں حقیقت کا بھی احتمال ممکن ہے کیونکہ بعض روایتوں سے امام مہدی علیہ السلام کا مولد ہند ہونا ظاہر ہوتا ہے۔ پس شیخ اکبر گاہی معتبتی شعر پیش گوئی کو بھی محتمل ہے۔

مولف ہدیہ نے تمثیل کے طور پر قصیدہ بردہ کا جو شعر

علامہ مجیب نے مولف ہدیہ کے اس قول کی طرف اشارہ فرمایا ہے جو انہوں نے ہدیہ کے ابتدائی حصہ میں لکھا ہے کہ ”کسی جاان کو (مہدویہ کو) اور ان کے پیشواؤں کو القاب قبیحہ اور الفاظ شنیعہ سے یاد نہ کیا گیا علاوہ یہ ہے کہ فحش و بدزبانی دیانت و شرافت کے بھی خلاف ہے (ہدیہ صفحہ ۲)۔ شہاب بن نصرت غفر لہما۔

”انَّ الرسول النور يستضاء به“

”مہند من سیوف اللہ مسلول“

پیش کیا ہے وہ اس موقع کے ٹھیک موافق نہیں ہے کیونکہ حضرت رسول اللہ صلعم کی جناب اقدس میں جو مہند عرض کیا گیا ہے وہاں بجز استعارہ یا تشبیہ کے پیشین گوئی کا کوئی احتمال نہیں ہے لیکن فتوحات کا یہ شعر مجاز و حقیقت دونوں کو محتمل ہے۔ وہاں مہند کا لفظ ہے جو کثرت استعمال سے مطلق تلوار کے معنی میں رائج و مستعمل ہو گیا ہے اور اس کا اصلی معنی اور ہند کا مفہوم چنداں ملحوظ نہیں رہا ہے بلکہ مہند من سیوف اللہ گویا سیوف من سیوف اللہ کا معنی دے رہا ہے۔ اور یہاں ”صارم ہندی“ کے الفاظ ہیں جن سے ہند کا مفہوم اور ہند کی طرف نسبت ثابت و متحقق ہے۔ اور ان دونوں میں جو فرق ہے وہ معنی فہم اصحاب سے مخفی نہیں ہے۔ غرض مولوی سید عیسیٰ عالم میاں صاحب نے اگر یہ توجیہ کی ہے تو بعید از قیاس نہیں ہے۔

مولف صاحب ہدیہ اسی قسم کی لا طائل مباحث میں اپنا اور ہمارا بہت سا وقت ضائع کرنے کے بعد انہی تحریفات کی طرف متوجہ ہوئے اور ان کے نتیجے کے طور پر لکھے ہیں کہ۔

”پس ان تحریفات کے نقل کرنے سے دو مقدمے محقق ہوئے مقدمہ اول دروغ گوئی میاں خوند میر کی خصوصاً تحریف دوم کہ سراسر جھوٹ لکھا کہ صاف فتوحات کہتے ہیں کہ مہدی مشابہ رسول خدا کے ہوئے خلق بضم الخا میں حالانکہ صاحب فتوحات کہتے ہیں کہ خلق بضم الخا میں کم ہوینگے۔ اور اسی طرح تحریف پنجم میں ”ایاتہ الرجل“ اپنے دل سے بنا کر صاحب فتوحات کی طرف نسبت کر دیا الخ۔

مولف صاحب ہدیہ نے فتوحات کی عبارت میں جو بارہ تحریفیں گنائی تھیں ان میں سے یہ دو تحریفات گویا ان کے خیال میں بہت اہم ہیں اور ان پر جو اعتراض پھر اعداہ کیا ہے۔ لیکن یہاں یہ سوال پیدا ہوتا ہے کہ اگر یہی دو تحریفیں ان کے نزدیک اہم ہیں اور باقی دوسری غیر اہم تھیں تو انہوں نے ان کا ذکر بے فائدہ کیوں کیا؟ اور اگر مذکورہ سب اعتراضات تحریف بھی اہم تھے تو اس موقع پر صرف انہی دو کے اعداہ کی کیا وجہ ہے؟

دلیل ہشتم جو بزعم مولف ہدیہ تحریفات سے متعلق ہے اس کی جوابی تقریر کی تمہید میں ہم نے تفصیلی بحث کی ہے کہ یہ اعتراضات کئی وجوہ سے مہمل اور غلط ہیں مثلاً ہدیہ کا باب سوم تو دلائل اثبات مذہب سے مخصوص ہے اور مستقل دلائل یا اصل بنائے دین و مذہب کتاب اللہ و سنت رسول اللہ ہیں۔ یہ زیادہ سے زیادہ اصل دلائل کی توضیحات یا ضمنی وجوہ تائید ہو سکتے ہیں بشرطیکہ وہ اصل کے صریح خلاف نہ ہوں۔ اگر یہ توضیحات یا ضمنی وجوہ تائید سرے سے حذف ہی کر دی جائیں تو اصل مذہب پر تب بھی کوئی اثر نہیں پڑ سکتا تو ان کے الفاظ و عبارت میں کچھ تغیر و تبدل ہونا فرض بھی کر لیا جائے تو اس سے اصل دلائل کسی طرح متاثر نہیں ہو سکتے پھر اس قسم کے مباحث سے ہدیہ کے باب سوم کو کیا تعلق ہے۔

مکتوب ملتان کی عبارت سے معلوم ہوتا ہے کہ حضرت مصنف مکتوب ملتان کا اصل مقصد ان روایتوں کا بیان کرنا ہے جو فتوحات

میں نقل کی گئی ہیں اسی لئے صاحب فتوحات کے ذاتی اقوال کی بہ نسبت مضمون روایات کی مطابقت زیادہ تر ملحوظ رہی ہے اور یہ تحریف نہیں ہے۔

فتوحات کے نسخوں میں بھی باہم اختلاف الفاظ و عبارت پایا جاتا ہے ایسی صورت میں الفاظ و عبارت کی کمی و بیشی کی وجہ خود نسخہ ہائے فتوحات کا مختلف ہونا ممکن ہے۔ اس کو تحریف سمجھنا یا کہنا غلطی ہے۔

بعض موقعوں پر اقتباس و تلخیص یا تضمین کی صورت ہے اور اقتباس و تلخیص یا تضمین میں عبارت لفظاً لفظاً نقل کرنا ضروری نہیں ہوتا بلکہ غیر مقصود بہ الفاظ و عبارت کا چھوڑ دینا اور صرف مقصود یہ مضامین کو اپنے الفاظ و عبارت میں بیان کرنا جائز ہے اس کو کبھی تحریف نہیں کہہ سکتے۔

مولف صاحب ہدیہ سے بھی مکتوب ملتانی اور فتوحات کی عبارت نقل کرنے میں ایسی ہی کمی و بیشی اور تغیر و تبدل سرزد ہوا ہے جس کو انہوں نے تحریف کہا ہے۔ پس مولف صاحب کا خود کو اول تحریف کنندہ ماننا یا یہ جواب دہی کرنا ضروری ہے کہ ایسا تصرف کیوں تحریف نہیں ہے جبکہ مکتوب ملتانی میں تحریف سمجھا جا رہا ہے۔

شیخ عبدالوہاب شعرانی نے اپنی کتاب ”الیواقیت والجواہر“ میں جس کا خاص موضوع بحث فتوحات حضرت شیخ ابن عربی پر ان کے معاندین نے جو اعتراضات کئے ہیں ان اعتراضات کا دفع کرنا ہے۔ معترضین کے اعتراضات دفع کرنے یا ان کے اقوال کی توجیہ حسن کرنے یا کسی قول کی تائید و مطابقت کرنے کے لئے فتوحات کی جو عبارتیں جا بجا نقل کی ہیں ان عبارتوں کا اکثر حصہ مکتوب ملتانی میں بیان کردہ عبارتوں کے ٹھیک مطابق ہے۔ پس ”الیواقیت والجواہر“ میں نقل کردہ عبارتوں کی جو توجیہ کی جائے گی وہی توجیہ مکتوب ملتانی میں نقل کردہ حصوں کی بھی ہو سکتی ہے۔ یا نہیں تو علامہ شعرانی پر بھی وہی اعتراضات تحریف و دروغ گوئی وغیرہ عائد کرنا ہوگا جو مولف ہدیہ نے بزعم فاسد حضرت مصنف مکتوب ملتانی کی جناب اقدس میں کئے ہیں۔

خود فتوحات کے باب (۳۶۶) کے مندرجہ مضامین کو غور سے دیکھا جائے تو اس میں یا تو صاحب فتوحات حضرت شیخ محی الدین ابن عربی کے ذاتی اقوال ہیں یا بعض حدیثوں اور روایتوں کی تلخیص و تضمین یا اقتباس ہے کہ کہیں احادیث کا مضمون مقدم و موخر کر دیا گیا ہے کہیں کسی روایت کا کچھ حصہ درج کیا گیا اور بقیہ مضامین چھوڑ دئے گئے ہیں۔ کہیں کسی روایت کے ساتھ دوسری حدیث کا مضمون اضافہ کر دیا گیا ہے۔ غرض جو صورتیں مکتوب ملتانی میں فتوحات کا مضمون بیان کرنے کے متعلق تحریفات سمجھی اور بیان کی گئی ہیں وہ سب صورتیں بلکہ ان سے بھی کہیں زیادہ فتوحات میں حدیثوں اور روایتوں کا مضمون بیان کرنے میں پائی جاتی ہیں۔ اگر بقول مولف ہدیہ اس طرح کے اقتباس و تلخیص یا تضمین کو تحریف قرار دیا جائے تو سب سے پہلے صاحب فتوحات شیخ ابن عربی پر احادیث کی تحریف کا الزام عائد کرنا ہوگا کیونکہ فتوحات کی عبارت میں تحریف کرنے سے احادیث رسول اللہ صلعم میں تحریف کرنا تو بدرجہا بدتر ہے۔

غرض یہاں ان تمام مباحث کے اعادہ کی ضرورت نہیں ہے ناظرین کرام وہاں ان کا مطالعہ کر سکتے ہیں۔ پس جب تک مولف صاحب ہدیہ ان وجوہ کی جواب دہی نہ کریں ان کے وہ اعتراضات تحریف وار وہی نہیں ہو سکتے۔ خصوصاً تحریف دوم و تحریف پنجم کا

اعتراض تو دوسرے اعتراض کے مقابل زیادہ بدیہی البطلان ہے۔ چونکہ ان دو کو مولف صاحب ہدیہ نے زیادہ اہم سمجھ کر خاص طور پر یہاں مکرر ذکر کیا ہے اس لئے ان کے جوابات کا خلاصہ یہاں دوبارہ درج کیا جاتا ہے۔

مولف صاحب ہدیہ نے جس کو تحریف دوم سمجھا ہے وہ ”یشبہ رسول اللہ فی الخلق بضم الخاء“ ہے۔ لیکن اس اعتراض کو صحیح تسلیم کرنے سے صاحب فتوحات کا یہ قول خود انہی کے دوسرے اقوال کے مخالف ہونا بلکہ احادیث رسول اللہ کے بھی خلاف ہونا لازم آتا ہے۔

امراول کا بیان یہ ہے کہ فتوحات ہی میں پندرہویں سوال کے تحت لکھا ہے۔

ان الدنيا لما كان لها بدء ونهاية وهو ختمها قضي
اللہ سبحانہ ان يكون جميع ما فيها يجب لغتها له
بدء و ختام ف ختم اللہ هذا التنزيل بشرع محمد
صلى اللہ عليه و سلم فكان خاتم النبیین و ختم
الولاية العامة بعيسى و استحق ان يكون لو لايته
الخاصة ختم يواطي اسمہ و يحوز خلقه۔
جبکہ دنیا کی ابتداء و انتہا ہے کہ اس کا وہی ختم اللہ سبحانہ کی یہ قضا
جاری ہوئی کہ دنیا میں جو کچھ بھی ہے اس کے لئے بھی ابتدا و انتہا
ہو پس اس لئے تنزیل آسمانی کو شریعت محمدی پر ختم کیا اور محمد صلعم
خاتم النبیین ہوے اور ولایت عامہ کو عیسیٰ پر ختم کیا پس ولایت
خاصہ محمدیہ کے لئے بھی ایک خاتم ہونا چاہیے جس کا نام محمد صلی
اللہ علیہ وسلم کے نام کے مطابق ہو اور وہ آنحضرت کے اخلاق کا
جامع ہو۔

اس سے خاتم ولایت خاصہ محمدیہ کا اخلاق محمدی کے جامع ہونا ثابت ہے کیونکہ لغت میں ”حوز“ کا معنی جمع کردن و گرد آمدن ہے اور صوفیائے محققین کے نزدیک ولایت خاصہ محمدیہ کے خاتم امام مہدی علیہ السلام ہی ہیں پس امام مہدی علیہ السلام مشابہ رسول اللہ فی الخلق بضم الخاء ہیں۔

مولف ہدیہ کا قول صحیح تسلیم کرنے سے صاحب فتوحات کے یہ دونوں قول ایک دوسرے کے مخالف ہوتے ہیں اور مکتوب ملتانی میں جس نسخہ سے عبارت نقل کی گئی ہوگی اس کے صحیح تسلیم کرنے سے فتوحات کے ان دونوں اقوال میں تضاد و تخالف کا پہلو دفع ہو جاتا اور دونوں میں کامل تطبیق ہو جاتی ہے۔

امردوم یعنی یہ قول احادیث کے مخالف ہونے کا بیان یہ ہے کہ ابو نعیم اور طبرانی نے حذیفہ اور ابن مسعود (رضی اللہ عنہما) سے مرفوعاً روایت کی ہے کہ حضرت رسول اللہ صلعم نے امام مہدی علیہ السلام کی شان میں خُلقہ خُلقی (امام مہدی علیہ السلام کے اخلاق میرے اخلاق ہوں گے) کی بشارت دی ہے۔ پس مولف ہدیہ نے جو کچھ لکھا ہے وہ صحیح ہو تو صاحب فتوحات کا یہ قول احادیث رسول اللہ صلعم کے صریح خلاف ہوگا۔

اگرچہ مولف ہدیہ یہاں تو امام مہدی علیہ السلام کے اخلاق محمدی میں مشابہ رسول اللہ صلعم ہونے کا انکار کر رہے ہیں اور اس کو تحریف

قرار دے رہے ہیں لیکن خود انہوں نے ہدیہ کے صفحہ (۲۷۴) پر یہ اعتراض کیا ہے کہ۔

”حدیث میں وارد ہے کہ یشبہ فی الخلق یعنی امام مہدی علیہ السلام مشابہ ہوں گے پیغمبر صلی اللہ علیہ وسلم سے اخلاق محمدی میں اور مشابہ ہونگے بیچ شکل و صورت کے“۔

پس جب امام مہدی علیہ السلام کا اخلاق محمدی میں مشابہ رسول اللہ صلی اللہ علیہ وسلم ہونا حدیث میں وارد ہے تو مکتوبِ ملتانی میں جو لکھا ہے وہ حدیث کے عین مطابق ہوا۔ اگر فتوحات میں اس کے خلاف ہونا تسلیم کیا جائے تو صاحبِ فتوحات کا یہ قول فرمانِ رسول اللہ کے صریح خلاف ہونا لازم آئے گا اور مولفِ ہدیہ کے قول سے تو یہ حدیث رسول اللہ میں تحریف ہو جائے گی۔

اسی طرح شکل و صورت میں مشابہت و عدم مشابہت کا بیان بھی باہم متضاد ہے کیونکہ فتوحات کے اس قول سے جس کو تحریف دوم ثابت کرنے کیلئے مولفِ ہدیہ صحیح بتا رہے ہیں شکل و صورت میں مشابہت ثابت ہوتی ہے اور مولفِ ہدیہ کے اس قول سے جو ہدیہ کے صفحہ (۲۷۴) پر درج ہے عدم مشابہت لازمی آتی ہے۔ اگرچہ ہم نے اس کی تحقیق اس کے محل پر کی ہے جس کے اعادہ کی یہاں ضرورت نہیں ہے لیکن مولفِ ہدیہ نے امام علیہ السلام کے حلیہ شریفہ کی جو بحث اس موقع پر چھیڑی ہے اُس کے متعلق ہم مولفِ صاحبِ ہدیہ سے پوچھتے ہیں کہ اول آپ اس تضاد و مخالفت کا جواب دیں کہ آپ ہی کے اصول کے مطابق مکتوبِ ملتانی میں تحریف ثابت کرنے کے لئے اختیار کیا گیا ہے آپ کا یہ قول فتوحات کے قول کی تحریف ہے؟ یا فتوحات کے قول میں حدیثِ رسول اللہ کی تحریف ہو گئی ہے اور دونوں صورتوں میں تحریف و دروغ گوئی کے کون مور ہیں؟

مولفِ صاحبِ ہدیہ نے جس کو تحریف پنجم بیان کیا ہے اور جس کو یہاں خاص طور پر اہمیت کے ساتھ دہرایا ہے اس کی حقیقت پہلے بیان کر دی گئی ہے جو صرف اس قدر ہے کہ مکتوبِ ملتانی میں فتوحات کی عبارت کا اقتباس یا خلاصہ یہ لکھا ہے کہ یامسئہ الرجل یمسی جاہلاً بنخیلاً جبانا فیصبح اعلم الناس اکرم الناس اشجع الناس۔ یعنی امام مہدی علیہ السلام کے پاس جاہل۔ بنجیل۔ بزدل شخص بھی آئے گا تو آپ کی برکت صحبت سے وہ بڑا عالم اور سخی اور جوانمرد ہو جائے گا۔

مولفِ ہدیہ کہتے ہیں کہ ایسا کہنا تحریف ہے بلکہ خود امام مہدی علیہ السلام (معاذ اللہ)۔ جاہل۔ بنجیل۔ بے جرأت ہوں گے اور اللہ تعالیٰ آپ کو ایک رات میں درست کر دے گا۔

اس کی لفظی تحقیق یہ ہے کہ لفظ ”الرجل“ بڑھایا ہوا دل سے بنایا ہوا نہیں ہے جیسا کہ مولفِ صاحبِ ہدیہ کا خیال فاسد ہے بلکہ فتوحات کے بعض نسخوں میں بھی ”یمسی الرجل“ ہے اور باقی عبارت وہی ہے جو مکتوبِ ملتانی میں ہے۔

علامہ عبدالوہاب شعرانی نے یواقیت والجوہر کے بحث (۶۵) میں فتوحات کا یہی قول اس طرح نقل کیا ہے۔ ”یمسی الرجل جاہلاً و جبناً و بنخیلاً فیصبح عالماً شجاعاً کریماً“ اس میں لفظ الرجل موجود ہے جس کا مولفِ ہدیہ کو انکار ہے۔ متعدد نسخے جمع کرنا تو ہر شخص کے لئے مشکل ہے یواقیت والجوہر ہی کو دیکھ لینا آسان ہے جس کے مصنف کا زمانہ مولفِ ہدیہ سے قریباً تین سو سال قبل اور صاحبِ فتوحات سے بھی قریباً اتنے ہی سو سال قریب کا ہے اور جن کو تحقیقات کے موقعے مولفِ ہدیہ کی بہ نسبت زیادہ

حاصل تھے اس لحاظ سے ان کا نقل کلام مولف ہدیہ کے نقل کلام سے زیادہ صحیح اور قابل وثوق ہو سکتا ہے۔ اگر کسی کو یواقت الجواہر کا بھی نسخہ دستیاب نہ ہو جو خیلے کمیاب ہے تو اس محرر اور اوراق کے نزدیک موجود ہے جو چاہیں مطالعہ کر کے ہمارے بیان کی صحت کا قطع و یقین حاصل اور شکوک و شبہات زائل کر سکتے ہیں۔

پس یہ صورت نسجہائے فتوحات کے اختلاف کی ہوگی کہ جو نسخہ حضرت مصنف مکتوب ملتانی رضی اللہ تعالیٰ عنہ اور علامہ عبدالوہاب شعرانی کے زیر مطالعہ تھا اس میں یہی الفاظ ہوں گے اور مولف ہدیہ نے جو نسخہ دیکھا اس میں ممکن ہے کہ یہ لفظ ”الرجل“ نہ ہو۔ اس کو اس شد و مد سے تحریف پر محمول کرنا صحیح نہیں ورنہ وہی تحریف و دروغ گوئی کی بد زبانی و دریدہ ذہنی علامہ شعرانی پر بھی کرنا ہوگا۔

یہ صورت اقتباس و تلخیص یا تضمین کی بھی ہو سکتی ہے جس میں اس قدر کمی و بیشی جائز ہے جیسا کہ یواقت میں فتوحات کا قول نقل کرنے میں اور خود فتوحات میں احادیث کا مضمون بیان کرنے میں پائی جاتی ہے اور اس کو تحریف نہیں کہا جاتا۔

اس کی معنوی تحقیق کے بھی کئی پہلو قابل غور و تامل ہیں جن کو نظر انداز کر جانے سے تضاد و تخالف کی بہت سی صورتیں لازم آتی ہیں اور مولف ہدیہ نے بھی یہی بنیادی غلطی کی ہے۔

مکتوب ملتانی کی مسند درجہ عبارت اور مولف ہدیہ کے بیان میں یہ فرق ہے کہ مکتوب ملتانی اور ”یواقت الجواہر“ کا مندرجہ مضمون فطرت انسانی۔ تجربہ۔ مذہبی تاریخ کے بیشمار شواہد کے ٹھیک مطابق ہے کہ برگزیدہ نفوس۔ فضائل۔ نیکیوں۔ خوبیوں سے خود آراستہ ہوتے ہیں اور ان کے فیضانِ تعلیم و برکت صحبت سے دوسرے انسانوں کی اصلاح ہوتی ہے۔ حضرت پیغمبر اسلام صلعم کے حالات اس کی سب سے زیادہ روشن مثال ہیں کہ حضرت کے فیضان سے اہل عرب جو صفات ذمیمہ سے متصف تھے وہی اوصاف حسنہ سے کیسے آراستہ ہو گئے۔ پس امام مہدی علیہ السلام کے زمانہ میں بھی یہی ہونے کی خبر دی گئی ہے۔

مولف ہدیہ کا بیان کردہ مطلب ارشاد و ہدایت کے اس عام اصول کے خلاف ہے کہ وہ برگزیدہ نفوس جو خلافت الہی کی خلعت سے سرفراز ہوتے ہیں ان میں عموماً شروع ہی سے مافوق العادت صلاحیتیں اور خصوصیتیں موجود ہوتی ہیں اور وہ ابتدا ہی سے بُری صفتوں اور رذائل اخلاق سے محفوظ رہتے ہیں۔ حضرت پیغمبر اسلام صلی اللہ علیہ وسلم کے حالات اس کی بھی روشن مثال ہیں کہ حضرت کی ذات اقدس طفولیت۔ عنفوان شباب غرض کہ بعثت سے پہلے کے ہر زمانہ میں صفات ذمیمہ سے محفوظ اور اخلاق حسنہ سے آراستہ تھی۔

امام مہدی علیہ السلام بھی بالاتفاق خلیفۃ اللہ ہیں اور تمام خلفاء اللہ کی اسی سنت جاریہ کے مطابق صفات ذمیمہ سے محفوظ اور اخلاق حسنہ سے آراستہ ہونا چاہیے۔ لیکن مولف صاحب ہدیہ کی اس توجیہ سے امام علیہ السلام کی مقدس ذات اس سنت جاریہ کے خلاف صفات ذمیمہ سے ہونا لازم آتا ہے گویا مولف ہدیہ مہدویہ کی کاوش میں خود امام مہدی علیہ السلام ہی کی توہین جلی کر رہے ہیں۔ استغفر اللہ صاحب فتوحات علیہ الرحمہ اس امر نتیج کے کس طرح قائل ہو سکتے ہیں اور اہل حق بلکہ کوئی مسلمان بھی جو امام مہدی علیہ السلام کے وجود کا قائل اور آپ کی ذات اقدس حضرت پیغمبر اسلام صلی اللہ علیہ وسلم کی موعود و مبشر ہونے کا معتقد ہے مولف ہدیہ کی اس بداعتقادی و بد زبانی کو کیسے روارکھ سکتا ہے۔ مولف ہدیہ نے اتنا نہیں سمجھا کہ حضرت رسول عربی صلعم نے جس کی شان میں یقفو اثری ولا یخطفی

اور خُلُقہ خُلُقِی فرمایا ہے اس مقدس ذات کو ان صفاتِ ذمیمہ سے کس طرح متصف کہا جائے۔ اور جب امام مہدی علیہ السلام اخلاقِ محمدی میں حضرت پیغمبر اسلام صلعم کے مشابہ ہونا حدیث میں وارد ہے اور خود مولف ہدیہ اس کے قائل و معترف ہیں تو پھر ان بدترین صفات کی نسبت امام مہدی علیہ السلام کی طرف کرنے کی وہ کیسے جرات کر رہے ہیں۔ یا وہ جہل و بخل و حین کو معاذ اللہ اخلاقِ محمدی میں داخل سمجھتے ہیں؟ پس فتوحات کے اس قول کی توجیہ مولف ہدیہ کے مسلمات کے صریح خلاف ہے۔

مولف صاحب ہدیہ نے امام احمدؒ کی روایت کردہ حدیث ”المہدی من اهل البيت يصلحه الله في ليلة“ سے اپنی اس توجیہ باطل کو چسپاں کرنے کی یا اس کے حقائق و مطالب سے بحث نہ بھی کی جائے تو تب بھی یہ متبادر ہے کہ اس حدیث کا ابتدائی حصہ یعنی امام مہدی علیہ السلام کا اہل بیت سے ہونا دوسری بہت سی احادیث سے ثابت بلکہ حد تو اتر کو پہنچا ہوا ہے لیکن اس حدیث کا آخری حصہ یعنی ”یصلحه الله في ليلة“ غریب اور شاذ کی حیثیت رکھتا ہے جس کے شواہد یا مواہدات پہلے حصہ کی طرح نہیں ملتے۔

اس کے قطع نظر اس حدیث کے سیاق کلام یا اس کے کسی بھی حصہ میں امام مہدی علیہ السلام کا ان صفاتِ ذمیمہ سے قبل بعثت متصف رہنے کا کوئی ذکر یا اشارہ تک نہیں ہے۔

خود صاحبِ فتوحات کے جس قول میں ”یصلحه الله في ليلة“ کی روایت لکھی ہے اس میں بھی اس روایت کو امام مہدی علیہ السلام کے ان صفاتِ ذمیمہ سے متصف ہونے کی وجہ نہیں قرار دیا گیا ہے۔ یہ مولف صاحب ہدیہ کی کج فہمی ہے کہ وہ بطور خود ایسا نتیجہ اخذ کر رہے ہیں جس کی تائید اصل حدیث اور خود فتوحات کے سیاق کلام سے نہیں ہوتی۔ بلکہ فتوحات کی اسی عبارت کے بعض حصے جو دوسری احادیث کی تلخیص یا تضمین اور حضرت امام علیہ السلام کے بعض فضائل و اوصاف کریمہ کا بیان ہیں جیسے امام علیہ السلام کا رسول اللہ کے نقش قدم پر چلنا۔ آپ سے خطا سرزد نہ ہونا۔ فرشتہ کا آپ کی رہنمائی کرنا۔ راہ حق میں بار اٹھانا۔ ضعیف کو قوی بنا دینا۔ اللہ تعالیٰ آپ کے ذریعہ لوگوں کو برائیوں سے باز رکھنا وغیرہ ایسے موجود ہیں جن سے مولف ہدیہ کی بیان کردہ توجیہ کی صاف نفی اور دوسرے لوگوں کی آپ کے ذریعہ اصلاح ہو سکتی تائید ہوتی ہے۔

مولف صاحب ہدیہ کا یہ اعتراض تحریف محض اس جث باطنی یا سونٹن پر مبنی ہے کہ ”مہدویہ کے اعتقاد میں امام مہدی علیہ السلام مادر زاد ولی ہیں ان پر فتوحات کا یہ قول صادق نہیں آتا تھا اس لئے مکتوبِ ملتانی میں تحریف کر دی گئی ہے کہ یاتیہ الرجل بڑھا دیا ہے۔ لیکن تحقیق لفظی کے تحت جو بحث ہو چکی ہے اس کے بعد یہ لفظ بڑھا دینے کا سوال ہی باقی نہیں رہتا اس سے قطع نظر مادر زاد ولی ماننے کی وجہ سے بھی یہ بدظنی اس لئے غلط ہے کہ اس مسئلہ میں مہدویہ کی تخصیص نہیں ہے تمام محققین صوفیا منصبِ ختمیت و ولایتِ محمدیہ کو اور متکلمین بھی مرتبہ مہدیت و خلافتِ الہی کو مرتبہ نبوت و رسالت کی طرح وہی مانتے ہیں کہ اللہ تعالیٰ جس کو چاہے گا عطا کرے گا۔ کوئی کسب و اکتساب کے ذریعہ حاصل نہیں کر سکتا۔ صاحبِ فتوحات شیخ محی الدین ابن عربیؒ تو خاتمِ ولایتِ محمدیہ علیہ الصلوٰۃ والسلام کے مادر زاد ولی ہونے ہی کے قائل نہیں بلکہ ظہور آدم علیہ السلام کے پہلے سے منصبِ ولایت پر فائز ہونے کے قائل ہیں چنانچہ آپ نے اپنی مشہور

کتاب ”فضول الحکم“ میں لکھا ہے۔

قال صلى الله عليه وسلم كنت نبيا وادم بين الماء والطين وغيره من الانبياء ما كان نبيا الا حين بعث و خاتم الاولياء كاوليا و آدم بين الماء والطين وغيره من الاولياء ما كان وليا الا بعد تحصيل شرائط الولاية من الاخلاق الالهيه۔

رسول اللہ صلی اللہ علیہ وسلم نے فرمایا ہے کہ میں اس وقت نبی تھا جبکہ آدمؑ ابھی پانی اور مٹی کی حالت میں تھے اور آپ کے سوا دوسرے انبیاء اپنی بعثت کے وقت ہی نبی ہوئے ہیں ایسا ہی خاتم الاولیاء بھی اس وقت ولی تھے جبکہ آدمؑ ابھی پانی اور مٹی کی حالت میں تھے اور دوسرے اولیاء اخلاق الہی سے متصف ہونے کی شرائط حاصل کرنے کے بعد ولی ہوئے ہیں۔

اب تو مولف صاحب ہدیہ کی اس بدظنی اور اس توجیہ کی بھی مطلق گنجائش ہی نہیں ہے کیونکہ ان کی اس غلط توجیہ کی بنا پر وہ کونسا وقت اور زمانہ ہو سکتا ہے کہ اس میں خاتم الاولیاء کی ذات اقدس کو اخلاق الہی سے معاذ اللہ عاری اور ان ذمائم اخلاق سے متصف ہونے کا تصور کیا جاسکے یا مولف ہدیہ کو اپنی اس غلط توجیہ کو بنا بننے کے لئے نعوذ باللہ جہل و جبن کو بھی اخلاق الہی میں شمار کرنا ہوگا حالانکہ اہل سنت کے عقائد کے نظر کرتے اگر کوئی شخص جہل وغیرہ رذائل اخلاق کو اخلاق الہی میں شمار کرتے تو وہ بالاتفاق کافر ہے۔

حاصل یہ ہے کہ مولف ہدیہ نے جس کو تحریف پنجم قرار دیا ہے اور جس کو اہمیت اور خصوصیت کے ساتھ مکرر ذکر کیا ہے وہ بھی تحریف دوم کی طرح اخلاق محمدیؐ ہی سے متعلق ہے۔ اس کو تحریف سبھنا اور کہنا ان تمام وجوہ سے محض باطل ہے کیونکہ اس کو تحریف کہنے اور مولف ہدیہ کی بیان کردہ توجیہ کو صحیح تسلیم کرنے سے خود صاحب فتوحات کے دوسرے اقوال اور احادیث رسول اللہ صلعم کی مخالفت اور معاذ اللہ امام مہدی علیہ السلام کا صفات ذمیمہ سے متصف ہونا یا خلق محمدیؐ و اخلاق الہی میں بعض اخلاق رذائل شامل ہو جانا لازم آتا ہے۔ پس امام مہدیؑ موعود علیہ السلام کا ابتدا ہی سے ہم خلق رسول اللہؐ ہونا امر ثابت و متحقق ہے۔ کسی نے سچ کہا ہے۔

شجاعت میں، کرم میں، عدل میں، صورت میں، سیرت میں

امام آخریں ہے مثل اپنے جد امجد کا

مولف صاحب ہدیہ اپنی خیالی تحریفات کا ذکر کرنے کے بعد صدیق ولایت مصنف مکتوب ملتانی رضی اللہ عنہ کی جناب میں یہ بدزبانی کرتے ہیں کہ۔

ان کو لقب صدیق کا دینا نہایت غلط ہے کہ ابن ماجہ نے روایت کی ہے کہ امیر المؤمنین علی المرتضیٰ نے فرمایا انا عبد اللہ واخو رسولہ صلی اللہ علیہ وسلم وانا الصدیق الاکبر لا یقولہا بعدی الا کذاب الخ۔

اگر مولف صاحب ہدیہ کا اس سے یہ مطلب ہے کہ لفظ صدیق صرف حضرت علی کرم اللہ وجہہ ہی کے لئے مخصوص و منحصر ہے دوسرے پر اس کا اطلاق درست نہیں ہے تو ایسا سمجھنا اہل سنت کے خلاف ہے کیونکہ اہل سنت کے سلف و خلف حضرت ابو بکر رضی اللہ تعالیٰ عنہ کو ضرور ”صدیق“ مانتے آئے ہیں۔

مولف صاحب ہدیہ کا یہ متضاد بیان بھی ناظرین کرام کے لئے قابل توجہ ہے کہ وہ دو صدیق - بارہ مبشر - پانچ خلفا کی بحث میں تو حضرت رسول اللہ صلی اللہ علیہ وسلم کے دربار نبوت میں ایک ہی صدیق ہونا تسلیم کیا ہے۔ (دیکھو ہدیہ صفحہ ۲۱) اور یہاں صدیقیت کے مفہوم کو جناب مرتضوی کرم اللہ وجہہ کے لئے اس طرح مخصوص قرار دیا ہے کہ کسی دوسرے کے لئے اس کا اطلاق درست ہی نہیں۔ پس اگر اس ایک صدیق سے ابو بکر مراد ہیں تو جناب مرتضوی کے لئے اس کا انحصار تو کجا بلکہ اس لفظ صدیق کا اطلاق بھی صحیح نہ ہونا چاہئے کیونکہ بقول ہدیہ دربار نبوت میں ایک ہی صدیق ہیں دو نہیں ہیں۔ اور اگر اس ایک صدیق سے جناب مرتضوی ہی مراد ہیں تو پھر اہل سنت کا ابو بکر صدیقؓ کو ”صدیق“ کا لقب دینا کذب ہوگا۔

اس الزامی تقریر کے علاوہ جس کی جوابدہی کے مولف ہدیہ ذمہ دار ہیں اس مسئلہ کی تحقیق یہ ہے کہ از روے لغت صدیق مادہ صدق سے اسم مبالغہ ہے یعنی وہ شخص جو کثیر الصدق یا صداقت و تصدیق میں اعلیٰ درجہ پر فائز ہو۔ آیت قرآنی سے بھی صدیق کا مفہوم اور مصداق عام ہونا ثابت ہوتا ہے چنانچہ قرآن شریف ناطق ہے۔

والذین امنوا باللہ و رسله اولئک ہم الصدیقون۔ جو لوگ اللہ اور اس کے رسولوں پر ایمان لائے ہیں وہی صدیق ہیں۔

تفسیر کبیر میں امام فخر الدین رازیؒ نے اس آیت کی تفسیر میں لکھا ہے۔

وفی هذه الایہ قولان احدهما ان الایة عامة فی کل امن باللہ و رسله وهو مذهب مجاهد قال کل من امن باللہ و رسله فهو صدیق ثم قرء هذه الایة و یدل علی هذا ماروی عن ابن عباسؓ فی قوله هم الصدیقون ای الموجدون. الثانی ان الایة خاصة و هو قول المقاتل ان الصدیقین هم الذین امنوا بالرسول حین ابوهم ولم یکذبوهم ساعة قط۔

اس آیت کی تفسیر میں دو قول ہیں ایک یہ کہ آیت ہر اس شخص کے لئے عام ہے جو اللہ تعالیٰ اور اس کے رسولوں پر ایمان لایا ہو یہ مجاہد کا قول ہے وہ یہی کہتے ہیں کہ ہر وہ شخص جو اللہ تعالیٰ اور اس کے رسولوں پر ایمان لایا ہو وہ صدیق ہے پھر مجاہد نے (اپنے قول کی تائید میں) یہی آیت تلاوت کی۔ ابن عباسؓ کی روایت بھی اسی پر دلالت کرتی ہے کہ آپ نے ہم الصدیقون کے معنی موجدوں کئے ہیں۔ دوسرا قول یہ ہے کہ آیت خاص ہے یعنی صدیقین وہ لوگ ہیں جو اللہ کے رسولوں کو ایک ساعت جھٹلائے بغیر ایسے وقت ان پر ایمان لائے ہیں جبکہ لوگ انہیں جھٹلا رہے تھے۔

خود شیخ اکبرؒ نے بھی جن کے اقوال میں تحریفات کا افترا کر کے مولف ہدیہ صدیقیت کی نفی کر رہے ہیں صدیقیت کی حقیقت یہی بیان کی ہے کہ پیغمبروں کے سارے احکام و اخبار پر ایمان لانا اور ان کی تصدیق کرنا صدیقیت ہے چنانچہ علامہ شعرانی نے یواقیت کے (۴۳) بحث میں ”لوائح الانوار“ سے شیخ اکبرؒ کا یہ قول نقل کیا ہے۔

فان قلت فما حقيقة الصديقية فالجواب كما قاله الشيخ في كتاب لوائح الانوار ان الصديقية عبارة عن ايمان صاحبها بجميع ما اخبر به به الرسل فتصديقة لذلك هو صديقية۔

اگر تم کہیں کہ صدیقیت کی کیا حقیقت ہے تو اس کا جواب وہی ہے جو شیخ نے لوائح الانوار میں کہا ہے کہ پیغمبروں کے تمام احکام و اخبار کی تصدیق کرنا یہی صدیقیت ہے۔

پس مجاہد۔ ابن عباس۔ صاحب فتوحات کے قول سے ہر مومن موحد جو اللہ کے رسولوں پر یا خلفاء اللہ کے تمام احکام و اخبار پر ایمان لایا ہو وہ صدیق ہے۔ قول ثانی کے نظر کرتے بھی صدیقیت کا انحصار نہیں ثابت ہوتا بلکہ وہ تمام مومنین بھی صدیق ہیں جو خلفاء اللہ کی ایک ساعت بھی تکذیب کئے بغیر ایسے وقت میں ان پر ایمان لائے ہیں جبکہ دوسرے لوگ ان کو جھٹلا رہے تھے۔ جیسے آل یاسین یا مومن آل فرعون وغیرہ۔ دین اسلام میں آٹھ صحابہ رسول اللہ اسی صفت سے متصف گئے جاتے ہیں مثلاً ابو بکر صدیق۔ علی کرم اللہ وجہہ۔ عثمان۔ طلحہ۔ زبیر۔ حمزہ۔ زید۔ سعد رضی اللہ عنہم نویں عمر ہیں جنہیں اللہ تعالیٰ نے ان کی صدق نیت کی وجہ انہیں میں شامل فرمادیا ہے یہ بھی تفسیر کبیر کا خلاصہ ہے۔

پس امیر المومنین علی کرم اللہ وجہہ کے اس فرمان کی یہ توجیہ ہوگی کہ حضرت ان سب کے بعد شہید ہوئے ہیں اس لئے یہ فرمایا ہے کہ میرے بعد جناب رسالتآبؐ کا کوئی صدیق نہیں ہے۔ یا ممکن ہے کہ اس سے مطلق صدیقیت کا نہیں بلکہ صدیقیت کبریٰ کا انحصار مراد ہو۔ چنانچہ آپ کے فرمان ”انا الصديق الاكبر“ سے خود خصوصیت اور انحصار متبادر ہے۔ یا ان امور ثلاثہ (یعنی عبدیت خاصہ۔ اخوة رسول اللہ صلعم۔ صدیقیت کبریٰ) جمع نہیں ہو سکتیں۔ ان توجیہات حسن سے روگردانی کر کے اس فرمان مرتضوی کا مطلب و منشا صدیق کی نفی سمجھی جائے کہ حضرت کے بعد جو مولف ہدیہ کے انداز بیان سے متبادر ہو رہا ہے مفہوم آیت کے صریح خلاف ہوگا اور اہل سنت کے اصول پر یہ فرمان آیت کے مقابل مرجوح ہو جائے گا اور اعتقاد اسی عمومیت پر رکھنا ہوگا جو آیت قرآنی سے ثابت ہے۔

مولف صاحب ہدیہ نے حضرت بندگی میاں سید خوند میرؒ کو صدیق ولایت کہنے اور علی کرم اللہ وجہہ کے اس فرمان میں شائد تضاد سمجھا ہے اور یہی ثابت کرنا چاہا ہے جو محض غلط ہے کیونکہ تضاد کے لئے اتحاد وقت و اتحاد محل شرط ہے اور یہاں یہ صورت ہی نہیں ہے اس لئے کہ بفرض صحت جناب مرتضوی نے حضرت رسول اللہ (صلعم) کے صدیق اکبر ہونے کا دعویٰ فرمایا ہے اور یہاں اس واقعہ سے آٹھ نو سو سال کے بعد امام مہدی موعود علیہ السلام کی اسی طرح تصدیق کرنے سے جس طرح کہ جناب مرتضوی نے رسول اللہ (صلعم) کی کی تھی صدیق ولایت لقب پایا ہے نہ وقت متحد ہے نہ محل۔ بلکہ اہل سنت کے مسلمہ اصول پر یہ ”اطلاق الشئی علی مایسا بہہ فی اکثر خواصہ و صفاتہ جائز حسن“ کی صورت ہے۔ کیونکہ جس نے آنکھ میں آنکھ ملتے ہی امام مہدی موعود علیہ السلام

کسی چیز کے نام کا اطلاق دوسری چیز پر کرنا جو پہلی چیز سے اکثر خواص و صفات میں مشابہ ہو جائز اور حسن ہے۔ ۱۲

کی تصدیق کر لی ہو آپ کے تمام احکام پر ایمان لایا ہو دم بھر بھی خلیفۃ اللہ کو نہ جھٹلایا ہو اس کے صدیق ہونے میں کیا شک ہے۔ اگر مولف صاحب ہدیہ کے نزدیک وقت و محل متحد نہ ہونے کے باوجود پھر بھی صدیق کا اطلاق درست نہیں اور اس سے تضاد لازم آجاتا ہے تو پھر جہاں کہیں بھی ایسا ہوا ہے ان سب صورتوں میں یہی حکم تضاد عائد کرنا ہوگا۔ چونکہ اس موقع پر شیخ اکبر رحمۃ اللہ علیہ کے اقوال سے بحث ہو رہی ہے لہذا آپ ہی کا ایک قول تمثیلاً پیش کیا جاتا ہے۔ علامہ شعرانی نے یواقیت کے پینتالیسویں بحث میں شیخ کا ایک واقعہ لکھا ہے کہ شیخ فرماتے ہیں کہ میں نے حضرت علیہ السلام سے پوچھا کہ امام شافعی کا کیا مقام ہے تو جواب دیا من الاوتار والاربعۃ (وہ چار اوتار میں سے ایک ہے) پھر میں نے پوچھا امام احمد کا کیا مقام ہے تو فرمایا ہو صدیق واطال فی ذالک (وہ صدیق ہے اور اس کی نسبت زیادہ کہا)۔

پس اگر مطلقاً کسی کو بھی صدیق کہنا کذب سمجھا جائے تو شیخ اکبر اور حضرت کو معاذ اللہ کذاب ٹھہرانا ہوگا۔

اس کے قطع نظر صدیق کی خصوصیت کیوں؟ قیامت تک کسی کا نام یا لقب عبداللہ بھی نہ ہونا چاہیے کیونکہ جناب مرتضوی نے جس طرح انا الصدیق الاکبر فرمایا ہے اسی طرح انا عبداللہ بھی فرمایا ہے اور لایقولہا بعدی الا الکذاب جیسا صدیق کو شامل ہے ایسا ہی عبداللہ کو بھی شامل ہے پس جن اولیاء اللہ اور بزرگان دین کا نام عبداللہ ہوا ہے ان سب کو بھی مولف ہدیہ کذاب ٹھہرانے کی جرأت کریں۔

اس بحث کے آخر میں بھی مولف ہدیہ نے اور چند غلط قیاسات قائم کر لئے ہیں کہ ”مہدویہ صدیق ولایت کو صدیق نبوت سے یا عیسیٰ علیہ السلام سے بھی افضل جانتے ہوں گے“۔ یہ ان کی محض خیال آفرینی ہے حالانکہ اس طرح کا تقابل زیر بحث ہی نہیں ہے بلکہ ہر ایک بجائے خود ہے۔ مولف ہدیہ نے اس کا کوئی ثبوت بھی پیش نہیں کیا ہے بلکہ انہیں اس کا خود یقین و وثوق نہ ہونا انہی کی عبارت سے ظاہر ہے چنانچہ خود لکھتے ہیں کہ ”جانتے ہونگے“۔

مولف صاحب ہدیہ نے اپنے خیال باطل میں مقدمہ دوم یہ سمجھا اور بیان کیا ہے۔

مقدمہ دوم بطلان مہدویت انکے مہدی ادعائی کے اس واسطے کہ شیخ اکبر کے کلام سے جا بجا ثابت ہوا کہ یہ مہدی نہیں ہیں اور ان کے مہدی نے کہا ہے کہ۔

شیخ اکبر نے جو کچھ لکھا ہے اول لوح محفوظ پر نظر کر کے قلم تر کیا ہے اگر یہ بشارت صحیح ہے تو یہ لوح محفوظ میں مہدی نہیں ہیں اور اگر غلط ہے تو جب بھی مہدی نہیں ہیں کہ مہدی غلط گو نہیں ہوتے ہیں کہ لا تخطلی بالاتفاق مہدی کی شان ہے یعنی خطا نہ کرے گا۔

ناظرین کرام پر واضح ہو کہ مولف صاحب ہدیہ نے اپنے خیال فاسد میں اس بحث کو مسئلہ ثبوت مہدیت میں ایک طرح کا شبہ پیدا کرنا سمجھ لیا ہے اور اس کو ہدیہ میں کئی جگہ ذکر کیا ہے۔ اسی سے ظاہر ہوتا ہے کہ انہوں نے جو شبہات پیش کئے ہیں وہ کس پایہ کے ہیں اور علماء کی شان سے کس قدر بعید ہیں۔ اس کا بیان یہ ہے کہ امامنا علیہ السلام کے جس منقبتی فرمان کو مولف ہدیہ نے اپنے اس دعویٰ

باطل کی بنا قرار دیا ہے اولاً اس فرمان کی نوعیت کو اور ثانیاً اس کی مراد و منشا کو نہیں سمجھا ہے ثالثاً اس کے نقل کرنے میں ایک نوع کی دزدی و بددیانتی بھی کی ہے۔ رابعاً جو رائے قائم کی ہے وہ خود اہل سنت کے اصول کے معارض و مخالف بھی ہے۔ خامساً اس فرمان کا جو معنی اور مطلب سمجھا اور بیان کیا ہے اُس سے شیخ اکبرؒ کی تعریف و منقبت یا خصوصیت اصلاً مستفاد نہیں ہوتی۔

اس فرمان کی نوعیت اور اس کے منشاء و مراد کی تحقیق سے اس بحث کی حقیقت ظاہر ہو سکتی ہے۔ اس فرمان کی نوعیت منقبتی فرامین کی ہے مناقب و فضائل کا وسیع اور گویا ناپیدا کنار سمندر حضرت افضل الانبیاء والمرسلین (صلعم) کی احادیث میں موجود ہے کہ حضرت نے متعدد انبیاء مرسلین میں سے کسی کے کچھ مناقب و فضائل بیان فرمائے ہیں اور کسی کے کچھ۔ اسی طرح صحابہ (رضوان اللہ علیہم اجمعین) میں سے ہر ایک کی قابلیت یا خصوصیت کے نظر کرتے مختلف منقبتیں ارشاد ہوئی ہیں جن میں سے بعض ایسی ہیں جو دوسروں کے لئے نہیں پائی جاتیں۔ بلکہ ایسے لوگوں کی نسبت بھی جو صحابہ میں داخل نہیں ہیں بعض ایسی منقبتیں ملتی ہیں جو صحابہ کے حق میں نہیں ملتیں۔

ایسا ہی فضائل اعمال کا بھی ایک وسیع باب احادیث میں موجود ہے کہ کسی عمل کی جو فضیلت بیان فرمائی گئی وہ ایسی بڑھی چڑھی ہے کہ اس کے نظر کرتے دوسرے اعمال ہیچ معلوم ہوتے ہیں۔ پھر ان اعمال کے فضائل کی بھی یہی کیفیت معلوم ہوتی ہے لیکن اہل سنت کے اصول پر ہر وہ منقبت و فضیلت جو صحیح ذرائع سے مروی ہوئی ہو اس کی صحت کا اعتقاد رکھنا ضروری اور ہر منقبت و فضیلت بجائے خود ہونا صحیح ہے مگر ان مناقب و فضائل کی بنا پر ان سے ایسے احکام و نتائج نہیں اخذ کئے جاتے جن سے کسی اصول مسلمہ کا خلاف و بطلان لازم آئے چنانچہ اس کا کسی قدر بیان باب اول میں اصطلاح منزلت و مقام کی تحقیق کے تحت ہوا ہے یہاں بھی اس مسئلہ کی کسی قدر اور توضیح کر دی جاتی ہے مثلاً حضرت رسول اللہ صلی اللہ علیہ وسلم نے حضرت یونس علیہ السلام کی منقبت میں فرمایا ہے کہ۔

لا ینبغی لا حدان یقول انا افضل من یونس بن متی کسی شخص کو یہ نہ کہنا چاہئے کہ میں یونس بن متی سے افضل ہوں۔ (مسلم)

ایسا ہی حضرت موسیٰ علیہ السلام کی مناقب میں فرمایا ہے۔

لا تخیرونی علی موسیٰ الحدیث (مسلم) مجھے موسیٰ پر ترجیح نہ دو

لیکن اس قسم کی منقبتوں سے حضرت رسول اللہ (صلعم) تمام انبیاء و مرسلین سے افضل نہ ہونے کے احکام و نتائج نہیں نکالے جاتے کیونکہ ایسی منقبتیں بعض فضل جزی یا تو اضع پر مبنی ہیں اور ان سے حضرت سرور کائنات (صلعم) کی فضیلت کے اصول مسلمہ کی نفی نہیں ہوتی۔

اسی طرح صحابہ کرام (رضی اللہ عنہم) کی نسبت جو منقبتیں بیان ہوئی ہیں ان میں بہت سی ایسی ہیں جو دوسرے کے لئے نہیں پائی

جاتیں اس کی ایک مثال یہ ہے کہ ”مواہب لدنیہ“ میں لکھا ہے۔

وحذیفة ابن الیمان من السابقین صح فی مسلم انه
صلی اللہ علیہ و سلم اعلمہ بما کان و ما یکون الی
ان تقوم الساعة۔
حذیفہ ابن الیمان سابقین اولین سے ہیں۔ مسلم میں یہ صحیح
روایت ہے کہ رسول اللہ صلی اللہ علیہ وسلم نے ان کو جو کچھ ہوا اور
قیامت تک جو کچھ ہونے والا ہے وہ سب معلوم کر دئے ہیں۔

لیکن اس منقبت سے اہل سنت کے اصول پر حذیفہ رضی اللہ عنہ کی فضیلت دوسرے تمام صحابہ پر یا آپ کا اپنی اخبار میں معصوم
عن الخطا ہونے کا نتیجہ نہیں اخذ کیا جائے گا۔

پس اسی طرح لوح محفوظ کی منقبت سے شیخ اکبر کا ہر قول صحیح یا آپ کے معصوم عن الخطا ہونے کا نتیجہ نہیں نکالا جاسکتا اور شیخ اکبر
کے اقوال صحت مہدیت کے موقوف علیہ نہیں قرار دئے جاسکتے جس کی کسی قدر تفصیل بعد میں آئے گی مولف صاحب ہدیہ نے پہلی
غلطی یہی کی ہے کہ ایک ایسے فرمان سے جو مناقب و فضائل سے متعلق ہے خود اہل سنت کے اصول کے خلاف ایسے احکام و نتائج اخذ
کئے ہیں جن سے قرآن و حدیث کے عوض شیخ اکبر کے اقوال امام مہدی علیہ السلام کی صداقت جانچنے کا معیار ہوتا لازم آتا ہے جو کئی
اصول مسلمہ کے خلاف ہے۔

اس فرمان کے حقیقی منشا و مقصد کے سمجھنے میں مولف ہدیہ نے یہ غلطی کی ہے کہ شان نزول کے لحاظ سے یہ فرمان جو بعض مسائل
حقایق و معارف سے مخصوص ہے اس کو شیخ کے ہر قول کے لئے عام سمجھ لیا ہے۔ حالانکہ حضرت امامنا علیہ الصلوٰۃ والسلام ہی سے یہ مروی
ہے کہ حضرت نے شیخ اکبر کے بعض اقوال کو غلط اور خطائے اجتہادی قرار دیا ہے چنانچہ فرعون کی نجات اخروی کس مسئلہ شیخ اکبر کی
طرف منسوب ہے اس کے متعلق حضرت امامنا علیہ السلام کا یہ فرمان بھی اسی کتاب میں موجود ہے جس سے مولف ہدیہ نے لوح محفوظ
کی یہ منقبت نقل کی ہے حضرت نے ارشاد فرمایا ہے کہ۔

”ابن عربی بہ فرعون حکم نجات کردہ در اجتہاد او غلطی افتاد“

یعنی ابن عربی نے فرعون کی نجات کا حکم کیا ہے ان کے اجتہاد میں غلطی ہو گئی ہے یہ بھی فرمایا ہے کہ۔

”چہ شدہ بود ابن عربی را کہ نجات فرعون بیان کرد و چرا بایں آیت نظر نہ کرد کہ حق تعالیٰ در حق وے می فرماید

فاخذہ اللہ نکال الاخرة والاولیٰ۔“

یعنی ابن عربی کو کیا ہو گیا جو انہوں نے فرعون پر نجات کا حکم کر دیا اور حق تعالیٰ نے اس کے حق میں جو ارشاد فرمایا ہے اس کو نہیں
دیکھا کہ اللہ نے اس کو دنیا و آخرت کے وبال میں گرفتار کر دیا ہے۔

جب بعض مسائل میں ابن عربی کی رائے یا قول قرآن شریف کے صریح خلاف اور ان سے خطا اجتہادی سرزد ہونا ظاہر فرمایا گیا
ہے تو امامنا علیہ السلام کے اس فرمان سے شیخ ابن عربی کا ہر قول اور ہر کلام صحیح اور لوح محفوظ کی نقل ہونے کا امکان کہاں باقی ہے۔

مولف صاحب ہدیہ نے نقل کلام میں یہی دزدی و بددیانتی کی ہے کہ ایک منقبتی فرمان کو جو بعض خاص مسائل سے مخصوص تھا ناظرین کو مغالطہ دینے کے لئے شیخ کے تمام اقوال کے لئے عام بتایا ہے اور حضرت نے شیخ کا جو تخطیہ فرمایا ہے اور اسی کتاب میں بفاصلہ یک دوسرے موجود ہے اس کا مطلق ذکر نہیں کیا ہے۔

اگر لوح محفوظ کی منقبت کا یہی معنی لیا جائے کہ شیخ اکبر رحمۃ اللہ علیہ کا ہر قول اور ہر کلام صحیح و درست اور لوح محفوظ کی نقل ہے تو لازم آئے گا کہ شیخ نے فرعون کی نجات اخروی کے متعلق جو کچھ آیت قرآنی کے خلاف لکھا ہے اور جس کو امامنا علیہ السلام نے قرآن کے خلاف ہونے کا فیصلہ فرمادیا ہے وہ بھی صحیح و درست ہے۔ اس صورت میں لوح محفوظ والی یہ منقبتی روایت اُس صحیح و متواتر روایت کے معارض ہوگی جس سے امام علیہ السلام کی روایتوں کی صحت قرآن شریف کی موافقت پر موقوف ہونا ثابت ہے۔ پس روایت زیر بحث چونکہ امام علیہ السلام کی صحیح و متواتر روایت اور آیت قرآنی کی پوری مخالف ثابت ہوگی اس لئے یہ فیصلہ کرنا ہوگا کہ لوح محفوظ والی روایت حضرت امام علیہ السلام کی روایت ہی نہیں ہے روایت کرنے والوں نے اس کے سمجھنے اور بیان کرنے میں غلطی کی ہے۔

لوح محفوظ کی منقبت کو شیخ اکبر کے ہر قول اور ہر کلام کے لئے عام سمجھنا اہل سنت کے اصول کے بھی خلاف ہے کیونکہ یہ جہمی صحیح ہوگا جبکہ شیخ کو معصوم عن الخطا اور آپ کے ہر کلام کو مفید قطع و یقین تسلیم کیا جائے۔ حالانکہ اہل سنت کے نزدیک شیخ کی ذات معصوم عن الخطا نہیں ہے بلکہ علمائے متکلمین اہل سنت نے آپ کی جو تنقیص کی ہے اور آپ کے خلاف جو فتوے لکھے ہیں ان سے قطع نظر بھی کر لیا جائے تو اہل سنت کے اصول پر غیر معصوم کا کشف والہام غیر قطعی ہی ہوتا ہے۔

خود شیخ کو بھی اپنی معصومیت کا دعویٰ نہیں ہے بلکہ آپ کو یہ اعتراف ہے کہ حضرت رسول اللہ صلی اللہ علیہ وسلم نے خاص مہدی علیہ السلام کے سوا آئمہ دین میں سے کسی امام کی نسبت جو حضرت کے بعد ہونے والے ہیں اپنے نقش قدم پر چلنے اور خطانہ کرنے کی تصریح نہیں فرمائی ہے چنانچہ آپ لکھتے ہیں۔

مانص رسول اللہ صلعم علی امام من ائمة الدین	حضرت رسول اللہ صلی اللہ علیہ وسلم نے آئمہ دین میں سے کسی
یکون بعدہ ویرثہ ویقفوا اثرہ الا المہدی خاصۃ	امام کی نسبت جو آنحضرت صلی اللہ علیہ وسلم کے بعد ہونے والا
فقد شہد بعصمتہ فی احکامہ کما شہد الدلیل	ہے یہ تصریح نہیں فرمائی ہے کہ وہ آپ کا وارث ہوگا اور قدم
العقلی بعصمة رسول اللہ صلعم فیما یبلغہ عن ربہ	بقدم آپ کی پیروی کرے گا مگر خاص مہدی کے لئے یہ صراحت

۱۔ میں کہتا ہوں کہ علامہ مجیب کے اس محققانہ بیان کی توضیح یہ ہے کہ حضرت امامنا علیہ السلام نے اپنی روایتوں کی صحت کا ایک خاص اور مضبوط اصل مقرر فرمایا ہے جس کو مجیب علامہ نے کئی مرتبہ ذکر فرمایا ہے اور جس کا خلاصہ یہ ہے کہ ”میری روایت کو قرآن سے مطابق کر کے دیکھو اگر مطابق ہو تو یقین کرنا ضرور ہے کہ وہ روایت مجھ سے ہے اور اگر مطابق نہ ہو تو یہ یقین کرنا ہوگا کہ وہ روایت مجھ سے نہیں ہے روایت کرنے والے نے اس میں غلطی کی ہوگی“ اس اصل راسخ کی بنا پر جب روایت زیر بحث قرآن سے مطابق کی جاتی ہے تو بالکل معارض ثابت ہوتی ہے اور وہ روایت جس کو مجیب علامہ نے ذکر فرمایا اور اس میں فرعون کے ناجی نہ ہونے پر استدلال کیا گیا ہے وہ قرآن شریف کے بالکل مطابق ہے یعنی فاخذہ اللہ نکال الاخرة والاولی کے پوری موافق ہے پیش نتیجہ نکلے گا روایت زیر بحث یعنی لوح محفوظ کی منقبتی روایت صحیح نہیں ہے۔ پھر تو مولوی زماں خاں صاحب کا اعتراض وارد ہی نہ ہو سکے ۱۲۔ اشرف محشی کحل الجواہر۔

الخ (فتوحات مکیہ جلد ثالث باب ۳۶۶)

فرمائی ہے۔ پس رسول اللہ صلعم نے آپ (مہدی علیہ السلام) کے لئے اپنے احکام میں معصوم ہونے کی شہادت دی ہے جیسا کہ رسول اللہ صلعم اپنے احکام میں جو آپ خدائے تعالیٰ کی طرف سے اس کے بندوں کو پہنچائے ہیں معصوم ہونے کی دلیل عقلی گواہی دیتی ہے۔

اس سے ثابت ہے کہ معصومیت اور شارع علیہ السلام کے نقش قدم پر چلنے کی خلعت فاخرہ شارع علیہ السلام کی طرف سے امام مہدی علیہ السلام ہی کے لئے مخصوص ہے اور امام علیہ السلام کے سوا تمام امت میں آئمہ دین میں سے کوئی امام بھی معصوم عن الخطا نہ ہونے کا خود شیخ اکبر رحمۃ اللہ علیہ کو اعتراف ہے۔

محدثین اہل سنت کا یہ بھی ایک ضابطہ ہے کہ خبر مغیب میں کسی غیر معصوم حتیٰ کہ کسی صحابی کا قول بھی جس کو حدیث موقوف کہتے ہیں اگر کسی حدیث مرفوع کے مطابق نہ ہو تو حجت نہیں ہے۔ چونکہ امام مہدی علیہ السلام کی علامات بھی بالاتفاق خبر مغیب ہی ہیں پس ان علامات کے متعلق بھی شیخ کے وہ اقوال جن کی تائید صحیح احادیث سے نہ ہوتی ہو وہ مفید قطع و یقین اور قابل حجت نہیں ہو سکتے۔ ان اصولی مباحث کے علاوہ امام مہدی علیہ السلام کی مدت اقامت کی نسبت جو امام علیہ السلام کے بعض متعلقات اور علامات ہی کی نوعیت رکھتی ہے خود شیخ بیان فرماتے ہیں کہ آپ کو خود شک ہے اور آپ نے اللہ تعالیٰ سے اس کے متعلق تحقیق نہیں کی ہے چنانچہ آپ نے لکھا ہے۔

فاعلم انى على الشك من مدة اقامة هذا المهدي
اماماً فى هذه الدنيا فانى ما طلبت من الله تحقيق
ذالك ولا تعينه ولا تعين حادث من حوادث
الاکوان الا ان يعلمنى الله به ابتداءً لا عن طلب ()
یہ معلوم رہے کہ مہدی (علیہ السلام) اس دنیا میں کتنی مدت تک
امام رہیں گے اس میں مجھے شک ہے اور میں نے اس کی تحقیق
اور تعین اللہ تعالیٰ سے نہیں چاہا اور نہ زمانہ کے حوادث میں سے
کسی حادثہ کا تعین چاہا ہے مگر مجھے وہی معلوم ہوا جو اللہ تعالیٰ نے
ابتداءً بغیر طلب کے معلوم فرمایا ہے۔

پس جبکہ اہل سنت کے نزدیک شیخ کی ذات معصوم عن الخطا نہیں ہے اور خبر مغیب میں غیر معصوم کا قول حجت نہیں ہوتا اور نہ شیخ کو اپنے معصوم ہونے کا دعویٰ ہے بلکہ بعض علامات میں خود کو شک ہونے اور اللہ تعالیٰ سے اس کی تحقیق نہ کرنے کا اعتراف بھی ہے تو ایسی صورت میں شیخ نے علامات امام مہدی علیہ السلام کی نسبت ذاتی طور پر جو کچھ لکھا ہے اس کو صحت مہدیت کے لئے مدار و موقوف علیہ سمجھنے والے کی کم فہمی و کج فہمی کا بین ثبوت ہے۔

یہ تمام بحث شیخ اکبر کی معصومیت اور اسکے متعلقات سے متعلق تھی ورنہ شیخ کے تبحر علمی اور محققانہ عظمت و منزلت میں کوئی کلام نہیں آپ علوم ظاہری و باطنی میں مجتہدانہ شان اور علمائے محققین و مجتہدین کی صفت میں نمایاں مقام رکھتے ہیں اور آپ کے اقوال سے

اسی حد تک محبت و دلیل لی جاسکتی ہے جس طرح اور جس حد تک دوسرے علماء و مجتہدین کے اقوال سے لی جاتی یا لی جاسکتی ہے۔ لیکن پھر بھی مولف ہدیہ کو اس سے ان کی اپنی کج فہمی میں کوئی مدد نہیں مل سکتی کیونکہ اہل سنت کے اصول پر مجتہد کا بھی یہی حکم مسلم ہے کہ ”المجتہد قد یخطی قد یصیب“ پس اس کا بھی یہی نتیجہ برآمد ہوگا کہ شیخ اکبرؒ سے بھی خطا اجتہادی ہو سکتی ہے اور جس طرح آیت قرآنی کے خلاف رائے قائم کرنے میں شیخؒ سے غلطی ہوئی ہے اسی طرح امام مہدی علیہ السلام کی علامات بیان کرنے میں احادیث رسول اللہ صلعم کے خلاف رائے قائم کرنے کی خطا ہونا بھی ممکن ہے۔

ان تمام وجوہ کے نظر کرتے مولف ہدیہ کی یہ خیال آفرینی کہ شیخ اکبر کے کلام سے جا بجا ثابت ہوا کہ یہ مہدی نہیں ہیں کیسی عامیانه رائے اور خود اہل سنت کے اصول کے کس قدر صریح خلاف ہے۔ اس بحث کے بعد مولف صاحب ہدیہ بیان کرتے ہیں کہ۔

عجم اور عجمی اور عربیہ کی تحقیق:۔ دلیل نم۔ وہی میاں خوند میرا سی مکتوب ملتان میں اسی باب فتوحات سے نقل کرتے ہیں کہ در وصف وزرائے مہدی می گوید وہم علی اقدام رجال من الصحابة صدقوا ما عاهدوا اللہ و ہم من الاعاجم ما فیہم عربی لکن لایتکلمون الا بالعربیۃ لہم حافظ لیس من جنسہم ما عصی اللہ قط و ہوا حض الوزراء و افضل الامناء الخ۔

مولف صاحب ہدیہ کو اس کے متعلق دو اعتراض ہیں اول یہ کہ امامنا مہدی موعود علیہ السلام کے خلفا ہمیشہ گجراتی اور پوربی زبان میں بات کرتے تھے عربی زبان میں نہیں کرتے تھے۔

دوسرا یہ کہ امامنا علیہ السلام کے خلفا میں جو ارشد کہلاتے ہیں ان میں میاں محمود جو مہدی کے بیٹے ہیں فراہ کو جانے سے پہلے نوکری کرتے تھے اور میاں خوند میر مہدی سے بیعت کرنے سے پہلے بلبل بازی اور لوا بازی کرتے تھے اور بیعت کے بعد بھی ان سے دو کذب سرزد ہوئے ہیں جو دلیل ہشتم میں مذکور ہو چکے ہیں الخ

مولف صاحب ہدیہ نے بزعم خود اس کو دلائل ثبوت مہدیت کی نوئیں دلیل قرار دے لیا ہے جو خود قابل تامل ہے کیونکہ یہ نہیں معلوم ہوا اور نہ مولف صاحب ہدیہ نے یہ ثابت کیا ہے کہ اس کو دلائل ثبوت مہدیت کی نوئیں دلیل کس نے قرار دیا ہے اور اس کو اثبات مہدیت کا مدار و موقوف علیہ کون تسلیم کیا ہے۔ جبکہ یہ دلیل ذات اقدس مہدی علیہ السلام سے کوئی تعلق نہیں رکھتی بلکہ وزرائے مہدی علیہ السلام سے متعلق ہے۔ پس اس کا سب سے پہلا جواب یہی ہے کہ فتوحات کے اس قول کی جب کسی حدیث سے مطابقت ثابت

مولف صاحب ہدیہ نے اس عبارت کا یہ ترجمہ کیا ہے ”یعنی وزرائے مہدی صحابہ کرام کے قدم بقدم ہوں گے کہ جن کی شان میں اللہ تعالیٰ فرماتا ہے کہ انہوں نے سچ کر دکھایا جس کا عہد کیا تھا اللہ سے اور وہ وزراء قوم عجم سے ہیں کہ ان میں کوئی نہیں ہے عربی لیکن بات نہ کرتے ہوں گے مگر زبان عربی میں۔ ان کا ایک نگہبان ہے کہ ان کی جنس سے نہیں ہے اس نے کبھی خدا کی نافرمانی نہیں کی وہ خاص تر وزرا کا ہے اور افضل امینوں کا ہے“ اتنی (ہدیہ صفحہ ۹۹)۔ اس ترجمہ میں مولف ہدیہ نے جو غلطیاں کی ہیں علامہ مجیب نے ان سے بعد میں تفصیلی بحث فرمائی ہے۔ ۱۲۔ شہاب بن نصرت غفر لہما۔

نہیں ہے تو یہ قول شیخ اکبر کے ذاتی کشف یا رائے پر مبنی ہوگا حالانکہ غیر معصوم کا کشف بھی اہل سنت کے اصول پر غیر قطعی ہے مولف صاحب ہدیہ جب خود کو اہل سنت کہتے ہیں تو اول یہ ثابت کریں کہ وزراے مہدی علیہ السلام کی یہ صفت اور ان میں کسی معصوم انحصار الوزرا کا وجود اور اس کے وجود پر مہدیت کا صدق موقوف ہونا اہل سنت کے اصول پر کس طرح تسلیم کیا جاسکتا ہے؟

ثانیاً۔ اگر وزراے مہدی علیہ السلام کے حالات صاحب فتوحات کے بیان کردہ حالات کے مطابق نہ ہونا فرض بھی کر لیا جائے تو اس سے امام مہدی علیہ السلام کی منفقہ حقیقی علامات جو شارع علیہ السلام سے ثابت و متحقق ہیں اور اس ذات اقدس میں موجود ہیں کیا وہ سب محض اس وجہ سے کالعدم سمجھی جائیں گی اور ایسا سمجھنا صحیح بھی ہوگا کہ آپ کے صحابہ میں صاحب فتوحات کے بیان کردہ اوصاف نہیں پائے جاتے ہیں۔

اس کی مثال یہ ہے کہ اللہ تعالیٰ نے قرآن شریف میں صحابہ رسول اللہ صلعم کے یہ صفات و حالات بیان فرمائے ہیں۔

محمد رسول اللہ والذین معہ اشداء علی الکفار
رحماء بینہم تر یہم رکعاً سجداً یبتغون فضلاً من
اللہ ورضواناً آلیۃ (۲۶-۱۲-سورۃ الفتح)

محمد اللہ کے رسول ہیں وہ لوگ جو ان کے ساتھ ہیں وہ کفار کے
حق میں بڑے سخت اور آپس میں ایک دوسرے پر رحم کرنے
والے ہیں تم ان کو راکع و ساجد اور اللہ کے فضل اور اس کی رضا
کے طالب دیکھو گے۔

اگر کوئی معاند اسلام واقعات صفین کو پیش کر کے جس میں دونوں طرف کئی صحابہ رسول اللہ شریک تھے یہ اعتراض کرے کہ ان صحابہ رسول اللہ میں ”رحماء بینہم“ کی صفت مفقود تھی کیونکہ وہ ایک دوسرے کے خون کے پیاسے اور قتل و غارت کے درپے تھے۔ یہاں ان واقعات کی واجبیت و ناواجبیت کی توجیہات سے بحث نہیں سوال صرف یہ ہے کہ یہ صفت جبکہ قرآن سے ثابت ہے کسی غیر معصوم کا ذاتی کشف یا رائے نہیں ہے اور اس صفت کا فقدان بھی روز روشن کی طرح ظاہر ہے جس میں کسی تاویل و توجیہ کی گنجائش نہیں ہے تو کیا صحابہ رسول اللہ کے اس تغیر حالات کی وجہ سے حضرت رسول اللہ صلی اللہ علیہ وسلم کی نبوت، صداقت اور حقیقت میں کسی معاند اسلام کا شبہ کرنا مولف ہدیہ کے پاس درست ہو سکتا ہے؟ یا خود ہمارے مولف صاحب ہدیہ اسی نظریہ کے تحت جو اس اعتراض میں ملحوظ رکھا گیا ہے حضرت سرور کائنات کی ذات اقدس میں وہ سب علامات موجود ہوتے ہوئے جو نبوت و رسالت کے لئے لازمی ہیں صرف اس بنا پر کہ آپ کے بعض صحابہ میں وہ صفت نہیں پائی جاتی جو قرآن میں ان کے لئے بیان کی گئی ہے حضرت کے رسول برحق ہونے میں شک و شبہ کرنے کی جرأت بیجا کر بیٹھیں گے؟

پس وزراے مہدی علیہ السلام کے حالات صاحب فتوحات کے بیان کردہ حالات سے مطابق نہ ہونا فرض کر کے مولف صاحب ہدیہ بزعم خود اگر امامنا مہدی موعود علیہ السلام کی صداقت و حقیقت میں شک کریں تو اس کی بھی بجینہ وہی صورت ہوگی جو اوپر بیان کی گئی ہے۔ ان تمام وجوہ سے مولف صاحب ہدیہ کا یہ اعتراض کسی بھی اہل سنت کے پاس بلکہ ہر ذی شعور انسان کے پاس ایسا بدیہی

البطالان ہے کہ اس کے جواب کی ضرورت ہی نہیں ہے لیکن برتنہم اس اعتراض پر بھی ہم تنقیدی نظر ڈالنا اور مولف صاحب ہدیہ نے اس اصولی غلطی کے علاوہ اور جو غلطیاں کی ہیں ان کو ظاہر کرنا مناسب سمجھتے ہیں۔

صاحب فتوحات کا یہ قول کہ ہم من الاعاجم ما فیہم عربی رکن لا یتکلمون الا بالعربیۃ ” اس کا معنی مولف صاحب نے غلط سمجھا ہے اور اس کا یہ ترجمہ کیا ہے کہ ”وہ وزرا قوم عجم سے ہیں کہ ان میں کوئی نہیں ہے عربی لیکن بات نہ کرتے ہوں گے مگر زبان عرب میں“ یہ ترجمہ اس لئے غلط ہے کہ اعاجم عجم کی جمع ہے جس کا معنی کند زبان وغیر فصیح ہے اگرچہ وہ غرب ہی ہو چنانچہ صراح میں لکھا ہے۔

عجم ۱۔ آنکہ سخن پیدا و فصیح نہ تو اندگفتن واگر چہ از عرب باشد عجماء مونث منہ اعجمان ثنیٰ۔ انجمن جماعت۔

ایضاً یقال ۲۔ لسان اعجمی و کتاب اعجمی ولا یقال رجل اعجمی تنسبہ ال نفسه الخ۔

صاح جوہری میں ہے

والا ۳۔ عجم ایضاً الذی فی لسانہ عجمۃ وان افصح بالعجمیۃ ورجلان اعجمان و قوم

اعجمون و اعاجم۔

تفسیر کبیر میں لکھا ہے کہ

ان ۴۔ العرب تسمی کل من لا یعرف لغتہم ولا یتکلم بلسانہم اعجم و اعجمیاً۔

ایضاً۔ ۵۔ قال الفراء و احمد بن یحییٰ الاعجم الذی فی لسانہ عجمۃ وانکان من العرب۔

ایضاً۔ قال ابو علی الفارسی الاعجم الذی لا یفصح سواء کان من العرب او من العجم

الاتری انہم قالوا زیاد الاعجم لانه کانت فی لسانہ عجمۃ مع انه کان عربیاً۔

غرض اعاجم عجم کی جمع ہے عجمی کی نہیں اور عجمی اور عجم میں بڑا فرق ہے۔ مولف ہدیہ نے اعاجم کا ترجمہ جو قوم عجم کیا ہے وہ صحیح نہیں

ہے کیونکہ عرب عجم ہو سکتا ہے ۶۔

عربیہ سے قرآن مراد ہونے کی تحقیق:- ایسا ہی مولف صاحب ہدیہ نے لا یتکلمون الا بالعربیۃ کا جو یہ ترجمہ کیا ہے

”لیکن بات نہ کرتے ہوں گے مگر زبان عربی میں“ یہ بھی اس موقع پر صحیح نہیں ہے کیونکہ شیخ کا مقصود کلام وزرائے مہدی علیہ السلام کی

۱۔ عجم وہ شخص ہے جو فصیح اور واضح بات نہ کہہ سکے اگرچہ عرب ہو۔ اس کا مونث عجماء و تشنیہ اعجمان اور جمع انجمن و اعاجم ہے۔ ۱۲

۲۔ ایضاً زبان عجمی اور کتاب عجمی کہتے ہیں لیکن مرد عجمی نہیں کہتے کیونکہ یہ اسی کی ذات کی طرف نسبت ہوتی ہے اور یہ درست نہیں ہے۔ ۱۲

۳۔ عجم وہ ہے جو کند زبان ہو اگرچہ وہ عجمی زبان میں فصیح ہو۔ تشنیہ اعجمان اور جمع انجمن اور اعاجم ہے۔ ۱۲

۴۔ عرب ہر اس شخص کو اعجمی اور اعجمی کہتے ہیں عربی زبان نہ جانتا ہو اور عربی زبان میں بات نہ کرے۔

۵۔ فراء اور احمد بن یحییٰ کا قول ہے کہ عجم وہ ہے جو کند زبان ہو اگرچہ عرب ہی ہو۔

۶۔ ابو علی الفارسی کہتے ہیں کہ عجم وہ ہے جو فصیح بات نہ کرے خواہ وہ عرب ہو یا عجمی۔ زیاد اعجم کہتے ہیں کیونکہ ان کی زبان کند اور غیر فصیح تھی حالانکہ وہ عرب ہیں۔

صفات مخصوصہ کا بیان کرنا ہے جو خاص طور پر ان میں پائی جائیں گی۔ لیکن عجمی ہو کر زبان عربی کرنا صفات مخصوصہ سے نہیں ہے۔ ایسے لاکھوں کروڑوں آدمی ہیں جو وطن کے اعتبار سے عجمی ہیں اور زبان عربی کرتے ہیں چنانچہ عرب کے سوا جس قدر ممالک ہیں وہ سب عجم کہلاتے ہیں اور اس اعتبار سے افریقہ (مصر۔ مراکو۔ الجیریا وغیرہ) شام۔ عراق عجم وغیرہ خالص عجمی ممالک ہیں اور یہاں عام طور پر اہل ملک عربی زبان کرتے ہیں۔

خود ہمارے ملک ہند میں ایسی قومیں ہیں جن کا زادیوم ہند ہے مگر وہ عربی بولتے ہیں جیسے مولد اور موپلے جو وطن کے اعتبار سے یقیناً عجمی ہیں مگر زبان عربی بھی کرتے ہیں۔ پس ثابت ہوا کہ عجمی ہو کر عربی زبان کرنا و زراے مہدی علیہ السلام کے لئے نہ صفات مخصوصہ سے ہو سکتا ہے اور نہ یہ صفت کمال ہی ہے پس ”عربیہ“ کا معنی زبان عربی کے سوا کچھ اور ہی ہونا چاہیے۔

لغت سے پتہ چلتا ہے کہ قرآن و آیات قرآنی کو بھی ”عربیہ“ کہتے ہیں چنانچہ علامہ مجدالدین المعروف بابن اثیر نے ”النبہایۃ فی غریب الحدیث والاثار“ میں جو لغت حدیث کی مشہور کتاب ہے لکھا ہے۔

(ومنہ حدیث عمر) لا تنقشوا فی خوایتکم العربیہ اسی معنی سے عمر کی حدیث ہے کہ اپنی خاتم (انگھوٹی یا مہر) میں و کان ابن عمر یکرہ ان ینقش فی الخاتم القران۔ قرآن کندہ نہ کرو۔ ابن عمر خاتم میں قرآن کندہ کرنے کو ناپسند کرتے تھے۔

لغت حدیث کی ایک اور کتاب ”مجمع بحار الانوار“ میں یہی حدیث لکھی ہے اور یہی معنی کیا ہے۔ اس سے ثابت ہے کہ حضرت عمر اور ابن عمر رضی اللہ تعالیٰ عنہما نے ”عربیہ“ سے زبان عربی مراد نہیں لی ہے بلکہ قرآن شریف کو عربیہ کہا ہے۔ بریں تقدیر فتوحات کے اس جملہ کا بھی یہ معنی ہوگا کہ امام مہدی علیہ السلام کے خلفا قرآن کے سوا بات نہ کریں گے ہمیشہ قرآن اور حقائق قرآن بیان کرتے رہیں گے۔ اور کلام لایعنی کے نظر کرتے وہ اعجم یعنی کند زبان اور گویا گونگے ہوں گے۔ ظاہر ہے کہ یہ بات خلفائے مہدی علیہ السلام کے لئے عربی زبان کرنے کی بہ نسبت زیادہ صفت کمال ہو سکتی ہے۔

اس کے علاوہ خود صاحب فتوحات نے جس کے قول سے یہ سب کچھ بحث ہو رہی ہے اپنے اس کلام سے مراد تلاوت کتاب اللہ ہی بیان کی ہے۔ چنانچہ عبدالوہاب شعرانی ”الیوقیت والجواہر“ کے انچالیسویں بحث میں نقل کیا ہے کہ۔

وذلك (ای ذکر اللہ بالقرآن) زوقہم الذی اور (یعنی اللہ تعالیٰ کو قرآن کے ذریعہ یاد کرنا) ان کے لئے ایسا یعیشون بہ وفیہ حیوتہم ولذلك کان المہدی رزق ہے کہ وہ اسی سے زندہ رہتے ہیں اور اسی میں ان کی حیات ہے اس لئے جب مہدی کا ظہور ہوگا تو ایک جماعت اذا خرج یقیم جماعة یتلون کتاب اللہ آناء اللیل والنہار ذکرہ الشیخ فی الباب السادس والستون و ثلثمائیۃ۔ ایسی قائم ہوگی جو دن رات کتاب اللہ کی تلاوت کرتی رہے گی۔ شیخ نے (۳۶۶) باب میں یہ ذکر کیا ہے۔

مولف صاحب ہدیہ نے ”عربیہ“ کا معنی قرآن بیان کرنے پر یہ اعتراض کیا ہے کہ یہ ایسی توجیہ ہے جو بچوں کی سمجھ میں بھی نہ آوے گی۔ پس مولف ہدیہ حضرت عمر اور ابن عمر رضی اللہ تعالیٰ عنہما سے پوچھیں کہ آپ نے اہل زبان ہوتے ہوئے ”عربیہ“ کے معنی قرآن شریف کیوں لئے ہیں جو بچوں کی سمجھ میں نہیں آتا ہے اور خود شیخ ابن عربیؒ سے گلہ کریں کہ آپ نے لا یتکلمون الا بالعربیۃ کے معنی کتاب اللہ کی تلاوت کیوں کئے جو بچوں کی سمجھ میں نہیں آتا اور جس سے ہماری وہ لہن ترانیاں جو ہم نے عربیہ اور قرآن کی تلاوت اس سے مقصود یہ نہ ہونے کی کی تھیں سب غلط ہو گئی ہیں۔

اب رہی یہ بات کہ یہ صفت خلفائے امان مہدی موعود علیہ السلام میں کس حد تک موجود تھی اس کی تصدیق تاریخ سے ہو سکتی ہے چنانچہ مہدوی اہل سیر نے جو حالات لکھے ہیں ان سے ثابت ہوتا ہے کہ امانا علیہ السلام کے خلفا ”حقا کہ جز بیان قرآن دم نمی زدے“ کے اصول کے پورے پیرو تھے۔

مہدوی اہل سیر کے علاوہ اس طبقہ کے بیان حقائق و معارف قرآنی کی مصروفیت اور کلام لایعنی سے احتراز و پرہیز کی شہادت میں ایسے مورخین کے بیانات بھی موجود ہیں جو ذاتی طور پر اس طبقہ کے حالات سے واقفیت رکھتے ہیں اور اپنے چشم دید حالات لکھے ہیں مثلاً شیخ عبدالقادر بدایونی بیان کرتے ہیں کہ۔

من بمقتضائے ”خدماصفاو دع ما کدد“ جمعہ را ازین سلسلہ ملازمت کردہ ام و اخلاق رضیہ و اوصاف مرضیہ ایشان را در فقر و غنا بمرتبہ عالی دیدہ و بیان قرآن و اشارات و دقائق و حقائق و معارف و لطائف بے کسب علوم رسمی چنان شنیدہ ام کہ اگر خواہند کہ مجملہ از انہادرقید کتابت آرند تذکرۃ الاولیائے دیگر باید نوشت (نجات الرشید)

ایضاً۔ بعضے طالبان ایشان را دیدم کہ از جہت تحریر از مالایعنی سریش بر لب چسپانیدہ و بعضے سنگریزہ بدہاں گرفتہ اند (منتخب التواریخ)

مورخ کے بیان کا خلاصہ یہ ہے کہ

میں ”خدماصفاو دع ما کدر“ (جو صاف ہو اس کو لے لو اور جو مکدر ہو اس کو چھوڑ دو) کے اصول پر عمل کر کے مہدویہ سلسلہ کے کئی بزرگوں کی صحبت میں رہا ہوں اور محتاجی و فراغت دونوں حالتوں میں ان کے پسندیدہ اوصاف اور اخلاق اعلیٰ درجہ کے دیکھا ہوں۔ ان سے رسمی علوم کی تحصیل کے بغیر قرآن کا بیان اور قرآن کے دقائق ایسے سنے ہیں کہ اگر ان میں سے مجمل طور پر بھی کچھ لکھنا چاہیں تو ایک دوسرا تذکرۃ الاولیاء تحریر کرنا ہوگا انکے بعض طالبان خدا کو میں نے دیکھا ہے کہ لایعنی کلام سے بچنے کے لئے سریش سے اپنے ہونٹ چسپاں کر لیتے اور بعض منہ میں کنکریاں بھر لیتے تھے تاکہ لایعنی بات نہ کر سکیں۔

گویا مورخ کا یہ بیان فتوحات کی عبات ”ہم من الاعاجم“ اور ”لا یتکلمون الا بالعربیۃ“ کی واضح اور واقعہ کے مطابق شرح و بیان ہے۔ اس سے ثابت ہو رہا ہے کہ صاحب فتوحات کی بیان کردہ صفت بھی بدرجہ کمال موجود تھی۔ پس مولف ہدیہ کا یہ کہنا

کہ ”فتوحات کی یہ عبارت بھی ان کی تکذیب کرتی ہے“۔ محض غلط اور ان کی کج فہمی کی دلیل ہیں ہے۔

اسی ضمن میں مولف صاحب ہدیہ نے یہ اعتراض بھی کیا ہے کہ ”مہدوی کسی بات پر قائم نہیں ہیں حدیث یملک العرب کی توجیہ میں خلفاء مہدی علیہ السلام کو عرب مانتے ہیں اور یہاں ان کو عجمی بنا دے رہے ہیں۔

حدیث یملک العرب کی صحت و عدم صحت اور قوت و ضعف اور اس کے محوی و معانی سے تو اس کے موقع پر بحث کی جائے گی۔ لیکن ہم خلفائے مہدی علیہ السلام کو اس موقع پر عجمی نہیں بلکہ صاحب فتوحات کے الفاظ کے مطابق اعمم کہہ رہے ہیں اس لئے عرب و عجمی میں تضاد کا دعویٰ صحیح نہیں ہے اس کے علاوہ کسی کا باعتبار نسل عرب یعنی عربی النسل کہلانا اور باعتبار وطن عجمی ہونا ممکن ہے ان دونوں مفہوم میں بھی تضاد نہیں ہے۔

اخص الوزرا اور کسب حلال کی بحث:۔ مولف ہدیہ کا یہ دوسرا اعتراض کہ ”اخص الوزرا“ جو کبھی معصیت نہ کیا ہو کون ہے۔ جیسا کہ اس سے پہلے بیان کیا گیا ہے اخص الوزرا کا وجود اور اس کے یہ اوصاف اور اس کے وجود پر امام مہدی علیہ السلام کے دعویٰ کی صداقت و حقیقت موقوف ہونا شارع علیہ السلام سے ثابت نہیں ہے اسی لئے ہم اس سے کوئی بحث کرنا نہیں چاہتے اور نہ اس کی ضرورت ہی ہے تاہم مولف ہدیہ نے اس کے متعلق جو کچھ لکھا ہے اس پر بھی ایک تنقیدی نظر ڈالی جاتی ہے۔

اس کے متعلق انہوں نے جو کچھ لکھا ہے اس میں سب سے پہلے یہ غلط بیان کیا ہے کہ ”حضرت بندگی میاں سید خوند میر مولف مکتوب ملتانی کو اس قول کے نقل کرنے سے حقیقت میں اپنی مدح خوانی منظور ہے“ حالانکہ حضرت ممدوح نے مکتوب ملتانی میں فتوحات کا یہ قول نقل کرنے کے سوا اپنی نسبت ایک حرف بھی نہیں لکھا ہے۔

اس کے بعد حضرت بندگی میراں سید محمود خلف حضرت امامنا علیہ السلام اور بندگی میاں سید خوند میر اور بندگی میاں شاہ نعمت اس کے مصداق نہ ہونے کے جو وجوہ بیان کئے ہیں ان کا خلاصہ یہ ہے کہ۔

”بندگی میاں سید محمود فرہ کو جانے سے پہلے نوکریاں کرتے تھے اور بندگی میاں سید خوند میر مولف مکتوب ملتانی اس وجہ سے اس کے مصداق نہیں ہو سکتے ہیں کہ امامنا مہدی موعود علیہ السلام سے بیعت کرنے سے قبل ہمیشہ بلبل بازی لو بازی وغیرہ میں مشغول رہتے تھے دوسرے خلفائے بھی اقسام کے خون و فساد کرنے کے بعد امامنا علیہ السلام کی ملازمت اختیار کی ہے چنانچہ خلیفہ باختصاص میاں نعمت ایک حبشی قاتل کر کے بادشاہ کے خوف سے بھاگ کر میراں (علیہ السلام) کے مرید ہوئے ہیں ایسے لوگ اخص الوزرا نہیں ہو سکتے ورنہ مخلوق ہنسے گی۔

وزیرے چنیں شہر یارے چناں جہاں چوں نہ گیر دقراے چناں

مولف ہدیہ کے اس بیان میں اولاً یہی کرامت قابل غور و تامل ہے کہ انہوں نے تین سال کی مسلسل جستجو میں جو ہدیہ مہدویہ کی تالیف میں صرف ہوئے ہیں خلفائے امامنا علیہ الصلوٰۃ والسلام کے متعلق صرف یہی باتیں چن چن کر قابل اعتراض نکالی ہیں اور اس

کے علاوہ انہیں کوئی اور بات قابل گرفت نہیں مل سکی ہے اور ان کی جو بھی حقیقت ہے وہ بعد میں ظاہر ہوگی۔ ثانیاً ان واقعات پر تو ہم علیحدہ علیحدہ تبصرہ بعد میں کریں گے لیکن مولف ہدیہ کو خود اعتراف ہے کہ جو کچھ واقعات بیان کئے گئے ہیں وہ مجموعی طور پر شرفِ خلافت و وزارت حاصل ہونے سے قبل کے ہیں۔ جبکہ صاحب فتوحات کے بیان کردہ حالات و واقعات و زراے مہدی علیہ السلام سے متعلق ہیں تو یہ اوصاف بھی مرتبہ وزارت حاصل ہونے کے بعد سے متعلق ہونا چاہیے۔

ثالثاً۔ اس کی توضیح اس سے ہو سکتی ہے کہ خود صاحب فتوحات نے خلفاء باو زراے امام مہدی علیہ السلام کے حالات صحابہ رسول (صلعم) کے حالات سے مشابہ ہونا بیان کیا ہے کہ وہ اللہ تعالیٰ سے کئے ہوئے عہد اسلام و ایمان پر راسخ و صادق رہنے میں صحابہ رسول اللہ کے قدم بقدم رہیں گے۔ ظاہر ہے کہ یہ مذکورہ صفت بلکہ وہ تمام منقبتیں جو صحابہ رسول اللہ کے حق میں وارد ہیں وہ سب اسلام و ایمان لانے اور صحابی بننے کے بعد ہی سے صحابہ رسول اللہ (صلعم) میں پائی جاتی ہیں کیا اس سے پہلے بھی وہ ان سے متصف تھے؟ پس صحابہ و خلفائے امام مہدی علیہ السلام بھی امام علیہ السلام کی صحبت و خلافت کی فضیلت حاصل ہونے کے بعد ہی اس وصف سے متصف ہونا چاہیے جو ان کے حق میں بیان کیا گیا ہے کیا اس سے پہلے بھی ان میں وہ وصف موجود رہنا ضروری ہے؟

رابعاً۔ اس سے بھی واضح مثال یہ ہے کہ اس سے قبل جو آیت شریفہ نقل کی گئی ہے اس میں صحابہ رسول اللہ کے جو اوصاف ہیں ان میں صحابی بننے سے پہلے قطعاً و یقیناً موجود نہیں تھے نہ وہ ”اشداء علی الکفار“ (کافروں کے حق میں بہت سخت) کے مصداق تھے اور نہ ان میں ”رکعاً سجداً یبتغون فضلاً من اللہ و رضواناً“ (رکوع اور سجود کرنے اور اللہ کے فضل اور اس کی رضا کے طالب ہونے) کی صفت موجود تھی۔ پس کوئی معاند اسلام یہ اعتراض کرے کہ قبل اسلام یہ صحابہ چونکہ ان صفات سے متصف نہیں تھے جو قرآن میں بیان کئے گئے ہیں اس لئے وہ اس قرآنی بشارت کے مصداق نہیں ہیں تو یہ اعتراض صریح مہمل ہوگا کیونکہ یہ اوصاف صحابیت یا معیت رسول اللہ صلعم سے متعلق یا اس کا لازمہ و نتیجہ ہیں تو صحابی بننے سے پہلے وہ اوصاف ان میں کیسے پائے جائیں گے؟ پس مولف ہدیہ بھی خلفائے امام علیہ السلام کے اس زمانہ کا کوئی واقعہ فرض کر کے جبکہ وہ مرتبہ خلافت یا وزارت پر فائز نہیں تھے ایسا نتیجہ اخذ کریں تو وہ بھی صریح مہمل ہوگا۔

خامساً۔ اہل سنت کا متفقہ اعتقاد ہے کہ انبیاء علیہم السلام معصوم عن الخطا ہیں اور صحابہ رسول اللہ (صلعم) معصوم نہیں ہیں اور یہ کہ انبیاء صحابہ رسول اللہ سے افضل و برتر ہیں۔ اس کے باوجود اہل سنت کا مذہب مختار یہ ہے کہ انبیاء مرتبہ نبوت پر فائز ہونے کے بعد سے گناہ صغائر و کبائر سے معصوم ہیں اور قبل نبوت ان سے گناہ صادر ہونا جائز ہے چنانچہ امام فخر الدین رازی نے لکھا ہے۔

اختلف الناس فی وقت العصمة الانبیاء علی ثلاثة اقوال احدہما انہم معصومون من وقت و ملدہم وهو قول الروافضة و ثانیہا وقت عصمتہم وقت بلوغہم و لم یجوز و امنہم ارتکاب الکفر و الکبیرة

انبیاء علیہم الصلوٰۃ کو معصومیت کا درجہ کس وقت سے حاصل ہوتا ہے اس کے متعلق تین مختلف قول ہیں۔ اول یہ کہ وہ پیدائش ہی سے معصوم ہیں یہ روافض کا قول ہے۔ دوسرا یہ کہ وہ بالغ ہونے کے بعد سے معصوم ہیں ان سے کفر اور گناہ کبیرہ نبوت سے پہلے

قبل النبوة وهو قول كثير من المعتزلة وثالثها قول
من ذهب الى ان ذلك لا يجوزوا وقت النبوة اما
قبل النبوة فجائز وهو قول اكثر اصحابنا وقول ابي
الhezil و ابي على من المعتزلة والمختار عندنا انه
لم يصدر عنهم الذنب حال النبوة لا الكبيرة
والاصغيرة۔

بھی سرزد ہونا جائز نہیں ہے یہ اکثر معتزلہ کا قول ہے تیسرا قول یہ
ہے کہ وہ وقت نبوت سے معصوم ہوتے ہیں اور نبوت سے پہلے
ان سے گناہ سرزد ہونا جائز ہے یہ ہمارے اکثر اصحاب کا اور
ابوالھزیل و ابوعلی معتزلی کا قول ہے ہم اہل سنت کا مڑہب مختار
یہ ہے کہ ان سے حالت نبوت میں کوئی گناہ صغیرہ یا کبیرہ صادر
نہیں ہوا ہے۔

پس کسی نبی سے قبل نبوت کوئی گناہ سرزد ہو سکتا ہے اور اہل سنت کے نزدیک اس گناہ کے سرزد ہونے کے بعد وہ مرتبہ نبوت و رسالت پر فائز ہو سکتے ہیں تو امام مہدی علیہ السلام کے وزرا و خلفا سے بھی اس مرتبہ وزارت یا خلافت پر فائز ہونے کے پہلے کوئی گناہ سرزد ہو جانا فرض کر لیا جائے تو وہ گناہ مرتبہ خلافت حاصل ہونے کا مانع نہیں ہو سکتا اور نہیں ہونا چاہیے کیونکہ اہل سنت کے نزدیک خلفاء رسول اللہ (صلعم) کی طرح خلفائے امام مہدی علیہ السلام بھی معصوم اور انبیاء و رسل سے افضل و برتر نہیں ہیں جو ان کے لئے انبیاء علیہم السلام سے بھی زیادہ معصوم ہونا لازمی و ضروری قرار دیا جائے۔

یہ تمام بحث تو اس سے متعلق تھی کہ حصول درجہ خلافت سے پہلے کوئی معصیت صادر ہونا فرض بھی کر لیا جائے تو وہ صدور گناہ درجہ خلافت حاصل ہونے کا کسی طرح مانع نہیں ہے۔ اب ہم یہ تحقیق کرتے ہیں کہ مولف ہدیہ نے جس امور کو پیش کیا ہے وہ معصیت کی تعریف میں داخل بھی ہیں یا نہیں؟ اور اگر ہیں بھی تو کیا وہ توبہ اور ایمان کے بعد جطہ نہیں ہو جاتے اور پھر بھی حصول درجہ خلافت کے مانع سمجھے جاسکتے ہیں؟

اولاً۔ اس نقطہ نظر سے بندگی میاں سید محمود ثانی مہدی رضی اللہ تعالیٰ عنہ کے فرہ کو جانے سے پہلے نوکریاں کرنے کے واقعہ کو دیکھا جائے تو ناظرین کرام کے لئے واضح ہوگا کہ صاحب فتوحات نے انحضرت الوزراء کی صفت ”مَاعَصَى اللّٰهَ قَطُّ“ (یعنی کبھی معصیت نہ کی ہوگی بیان کی ہے اور مولف ہدیہ نے معصیت ثابت کرنے کے لئے نوکریاں کرنے کو پیش کیا ہے جس سے ثابت ہوتا ہے کہ مولف ہدیہ کے نزدیک نوکری کرنا معصیت ہے حالانکہ ہر کس و ناکس جانتا ہے کہ یہ کسبِ حلال کی ایک صورت ہے اور کسبِ حلال گناہ اور معصیت میں محسوب نہیں ہے بلکہ انبیاء مرسلین کا بھی یہ عمل رہا ہے۔ حضرت افضل الانبیاء والمرسلین علیہ الصلوٰۃ والسلام دعویٰ نبوت فرمانے سے پہلے تجارت فرمائے ہیں حضرت امامنا مہدی موعود علیہ الصلوٰۃ والسلام نے بھی کسبِ حلال کی اجازت دی ہے۔ بعض اہل کسب سے راضی بھی رہے ہیں بعض ملاؤں نے سوال کیا کہ آپ کسبِ حلال کو حرام کہتے ہیں تو حضرت نے جواب میں ارشاد فرمایا کہ ”ہم کسبِ حلال کو حرام نہیں کہتے مومن کے لئے کسب جائز ہے قرآن میں غور کرو کہ وہ مومن کس کو کہتا ہے“۔ ان وجوہ سے ثابت ہے کہ نوکری کرنا معصیت نہیں ہے۔

خود مولف ہدیہ اس موقع پر تو کسبِ حلال کی اس صورت یعنی نوکری کرنے کو معصیت میں شمار کر رہے ہیں لیکن مسئلہ تو کل اعلیٰ اللہ کی بحث کے ضمن میں کسبِ حلال انبیاء علیہم الصلوٰۃ والسلام وغیر ہم کا پیشہ ہونے کا شد و مد سے اعتراف کیا ہے چنانچہ لکھا ہے کہ۔

کسبِ حلال کہ پیشہ انبیاء و مرسل کا ہے اور اصحاب و اہل سنت اور علمائے مجتہدین اور کل اولیاء اس کو اختیار کئے ہیں الخ ہدیہ صفحہ (۱۷۴)۔

پس اول مولف ہدیہ اپنے ان متضاد اقوال کی نسبت یہ فیصلہ کریں کہ کسبِ حلال جب انبیاء و صحابہ و اہل سنت علمائے مجتہدین کا پیشہ رہا ہے تو کیا یہ سب آپ کے نزدیک مرتکبینِ معصیت ہیں؟ اور اگر نہیں ہیں تو پھر نوکریاں کرنے کو معصیت کے ثبوت میں پیش کرنا خود بخود غلط ہوا۔

مولف ہدیہ کی یہ بحث کہ کتب مہدویہ میں تعین کو تعین کہا گیا ہے۔ اس کا معنی غالباً مولف صاحب ہدیہ نے سمجھا ہی نہیں ہے اس کا معنی یہ ہے کہ آدمی کو کسی معین ذریعہ رزق پر اتکا ہوا اور رازق حقیقی پر سے اس کی نظر اٹھ جائے تو اس میں کوئی شک نہیں ہے کہ یہ صورت حقیقی ایمان کے منافی اور ضرور لعین (ملعون) ہے لیکن جہاں یہ صورت نہ ہو اور آدمی ایمان کی صراطِ مستقیم پر مستقیم رہے تو یہی صورت جائز ہے چنانچہ حضرت امامنا علیہ السلام کا یہ فرمان کہ مومن کے لئے کسب جائز ہے اسی حقیقت کی طرف اشارہ جلی ہے۔

اس جائز صورت سے افضل و برتر مقام اعلیٰ توکل اور تسلیم و رضا کا مقام ہے جس پر انبیاء علیہم السلام مرتبہ نبوت پر فائز ہونے کے بعد سے عامل رہے ہیں۔ حضرت افضل الانبیاء والمرسلین کا بھی یہی عمل رہا ہے کہ اگر آپ نے قبل (بعثت؟؟؟ صفحہ ۲۹۸۔

سطر ۱۳) تجارت فرمائی ہے تو وحی نازل ہونے اور دعویٰ نبوت شروع فرمانے کے بعد اس کو ترک فرما دیا ہے۔ اب حضرت کے اوقات عزیز نہ تجارت و زراعت میں صرف ہوتے تھے اور نہ کسی ملازمت وغیرہ ذرائع کسب معاش میں۔ بلکہ حضرت نے اپنی ذات اقدس کو تبلیغِ دین اور اللہ تعالیٰ کی عبادت کے لئے وقف فرما دیا اور ذاتی ضروریات و معاملات کو کارساز حقیقی پر چھوڑ دیا تھا۔

پس حضرت بندگی میاں سید محمود رضی اللہ تعالیٰ عنہ نے پہلے کسبِ حلال اختیار فرمایا تھا اور بعد میں اس کو ترک فرما دیا ہے تو یہ بھی عین اتباعِ سنتِ انبیاء سنتِ افضل الانبیاء (علیہم السلام) ہے۔ اختیار کسبِ جائز قبل بعثت کے عمل کی اتباع تھی تو ترک کسب بعد بعثت کے عملِ توکل و تسلیم و رضا کی عین اتباع ہے۔ اگر مولف ہدیہ کسبِ حلال کو گناہ و معصیت سمجھتے ہیں تو یہ ان کی فاحش غلطی ہے کسبِ حلال گناہ و معصیت نہیں ہے اور اس کی صورت اختیار کرنے کے باوجود حضرت پر ما عسی اللہ قط صادق ہے۔

۱۔ حضرات انبیاء علیہم السلام کی بعثت اس زمانہ میں اور اس واسطے ہوا کی ہے کہ جو لوگ دنیا کی طرف راغب ہیں اور اللہ کو اور اس کے احکام کو بھول گئے ہیں ان کو ہدایت کی راہ بتلاویں اور ان کے دلوں کو جو دنیاوی شہوتوں کی طرف جھکے ہوئے ہیں محبتِ خدا کی طرف مائل فرمائیں۔ پس سارے پیغمبر عموماً دنیا کی مذمت اور اس کی شہوات و مزخرفات کے معائب بیان کرنے میں مصروف رہے۔ یہی وجہ ہے کہ خلائق ان کی طرف کم رجوع ہوئی بلکہ ان کی ایذا رسانی و قتل کے درپے رہی۔ غرض انبیاء علیہم السلام سب کے سب تارکینِ دنیا تھے۔ اگر نبوت کے منصب سے مشرف ہونے سے پہلے کسبِ معاش میں مصروف بھی رہے ہوں تو نبوت کے بعد اس سے دست بردار ہو گئے ہیں امام فیلسوف احمد بن عبداللہ نے رسالہ ماہیت الایمان میں اس کو بیان کیا ہے۔ (باقی حاشیہ صفحہ آئندہ پر)

حضرت بندگی میاں سید خوند میر رضی اللہ تعالیٰ عنہ کے متعلق جو لکھا ہے۔

”آپ امامنا علیہ السلام سے بیعت کرنے سے پیشتر بلبل بازی لوبا بازی وغیرہ میں مشغول رہتے تھے۔

بعد بیعت آپ سے دو کذب سرزد ہوئے ہیں۔“

”میاں سید حمید فرزند امامنا علیہ السلام کی شادی کے موقع پر اس قدر آتش بازی چھوڑوائی گئی کہ لوگوں کے گھر جلنے کا خوف ہوا“

ان سے امر دوم یعنی کذب سرزد ہونیکا ادعا خود غلط ہے کیونکہ اس سے وہی تحریفات مراد ہیں جن کی تحقیق اس سے پہلے ہو چکی ہے۔ اور یہاں ان کے اعادہ کی ضرورت نہیں ہے۔ نہ یہ تحریف ہے نہ کذب نہ معصیت۔ بلکہ اس کی صورت تو یہ ہے کہ صحیح توجیہات سے روگردان ہو کر غلط تاویلات کی بنا پر مولف ہدیہ اپنے زعم باطل میں اس کو کذب سمجھ رہے ہیں۔ لیکن آپ یہاں کیا کہتے ہیں کہ بعض معاندین اسلام نے قرآن شریف پر یہ حملہ کیا ہے کہ قرآن سے بعض انبیاء کا کذب صریح سے مرتکب ہونا ثابت ہوتا ہے مثلاً فرزند ان یعقوب علیہ السلام کا جو انبیاء ہیں یوسف علیہ السلام کو بھیڑیا کھالینے کی خبر دینا اور یوسف علیہ السلام کی خون آلود قمیص اپنے والد امجد کو بتلانا ایسا کذب صریح ہے جس میں کسی تاویل کی گنجائش نہیں ہے اہل اسلام کی طرف سے اس کے جو جوابات دئے گئے ہیں یہاں ان کے بیان کرنے کی چنداں ضرورت نہیں ہے سوال یہ ہے کہ اہل سنت کے نزدیک کیا یہ حصول نبوت کا مانع ہو سکتا ہے۔

امراول پر بھی گناہ و معصیت کا اطلاق کئی وجوہ سے صحیح نہیں ہے۔

حضرت بندگی میاں سید خوند میر رضی اللہ تعالیٰ عنہ جس وقت حضرت امامنا علیہ السلام کی ملاقات سے مشرف ہوئے ہیں آنجناب کا سن شریف سترہ سال کا تھا اور اٹھارہواں سال شروع تھا اور بلبل بازی وغیرہ کا واقعہ اگر صحیح بھی مان لیا جائے تو وہ اس سے پہلے کا ہے جو طفولیت کا یا زیادہ سے زیادہ رہا ق کا سن ہے۔ سن رہا ق کا حکم شرعی احکام کی رو سے یہی ہے کہ اگر بلوغ کے علامات ظاہر نہ ہوں تو اس پر بھی طفولیت کا حکم کیا جاتا ہے چنانچہ ہدایہ میں لکھا ہے۔

ان لم يوجد ذلك فحتى يتم له ثمانى عشرة سنة اگر یہ علامات نہ پائی جائیں تو ابوحنیفہؒ کے نزدیک اس کے عندا بی حنیفہؒ۔ اٹھارہ سال پورے ہو جائیں۔

(حاشیہ بسلسلہ صفحہ گزشتہ) وذلك ان الانبياء قبل ان يوحى اليهم يكونون كما حد ابنا الدنيا في طلب المعيشة حتى اذا جاءهم الوحي والنبوة تركوا لطلب المعاش والشتغلوا بتبليغ الرسالة ويتكلمون على الله فيما يحتاجون اليه من عرض الدنيا الخ۔

اس کا خلاصہ یہ ہے کہ انبیاء علیہم السلام پر وحی نازل ہونے سے پہلے طلب معیشت میں دوسرے ابنائے دنیا کے جیسے رہتے ہیں جب وحی نازل ہوتی اور منصب نبوت حاصل ہوتا ہے تو طلب معاش چھوڑ دیتے اور تبلیغ رسالت میں مشغول ہو جاتے ہیں اور جن ضروریات دنیاوی کی ضرورت ہوتی ہے ان میں اللہ تعالیٰ پر توکل کرتے ہیں۔

اس سے ثابت ہے کہ نبوت کے درجہ پر مامور ہونے کے بعد ذرائع کسب معاش ترک کر کے اللہ تعالیٰ پر توکل کرنا انبیاء علیہم السلام کا بھی دستور رہا ہے پس مولوی زماں خاں صاحب کا یہ قول درست نہیں ہے کہ کسب حلال انبیاء و رسل کا پیشہ ہے۔ کیونکہ پیشہ کا اطلاق اس کام پر ہوتا ہے جو ہمیشہ کیا جائے اور جس کام سے نزول وحی اور حصول نبوت کے بعد دست کش ہو گئے ہیں اسکو انبیاء کا پیشہ کہہ سکتے ہیں۔ ۱۲۔ سید اشرف محشی کحل الجواہر۔

بریں تقدیر یہ افعال زمانہ طفولیت کے ہوئے اور شرعاً اس زمانہ کے سب افعال معفو عنہ ہیں ان پر احکام مترتب ہی نہیں ہوتے۔

اگر بلوغ تسلیم بھی کیا جائے تو تب بھی یہ افعال اور امر سوم زیادہ سے زیادہ لہو و لعب یعنی کھیل اور تفریح میں داخل ہو سکتا ہے اور لہو و لعب کی نسبت انبیاء علیہم السلام کی طرف بھی قبل نبوت ہوئی ہے چنانچہ حدیث میں وارد ہے۔

نزل جبرئیل علی النبی و هو يلعب مع الصبيان۔ نبی صلعم پر جبرئیل نازل ہوئے اور آپ بچوں کے ساتھ کھیل رہے تھے۔

قرآن شریف سے ثابت ہے کہ فرزند ان یعقوب علیہ السلام نے یعقوب علیہ السلام سے کہا کہ۔

ارسله معنا غداً يرتع ويلعب وانا له لحافظون۔ یوسف کو کل ہمارے ساتھ بھیجئے وہ سیر کریگا اور کھیلے گا اور ہم اس کی حفاظت کریں گے۔

اس آیت میں فعل لعب یوسف علیہ السلام کی طرف منسوب ہوا ہے جو بالاتفاق نبی ہیں لیکن تفسیر کبیر میں لکھا ہے کہ اسی آیت کی تیسری قرأت ”نرتع و نلعب“ ہے جس کے معنی ہیں کہ ”ہم سیر کریں گے اور کھیلیں گے“۔ اس قرأت کی رو سے فعل لعب تمام فرزند ان یعقوب علیہ السلام کی طرف منسوب ہوتا ہے جو انبیاء ہیں اگر لہو و لعب کو معصیت قرار دیا جائے تو ان سب صورتوں میں انبیاء علیہم السلام کو عاصی قرار دینا ہوگا یا اس کی جو توجیہات کی جائیں گی اس قسم کے افعال کی بھی ہو سکتی ہیں۔ اسی سے ثابت ہے کہ کھیل اور تفریح گناہ معصیت نہیں ہے۔

یہاں تک تو ان افعال کی ظاہری صورت سے بحث ہوئی اب اس سے آگے ان افعال سے مقصد اور نیت کی بحث بھی ضروری ہے کیونکہ اس قسم کا کوئی فعل محض بنظر لہو و لعب ہو تو مکروہ ہے اور اگر اس نیت سے ہو کہ اس سے لڑائی کے داؤ پیچ معلوم ہوں اور مقاتلہ مع الکفار کی بصیرت حاصل ہو یا ایسے ہی اور کوئی فائدہ مقصود ہوں تو وہی فعل بلا کراہت جائز ہوتا ہے۔ چنانچہ شرعی احکام میں اس قسم کی بہت سی صورتیں ملتی ہیں۔ مثلاً شطرنج کھیلنا لہو و لعب کی نیت سے ہو تو مکروہ ورنہ جائز ہے۔ فتاویٰ عالمگیری کی کتاب الکراہتہ باب (۱۷) میں لکھا ہے۔

المصارعة بدعة وهل یرخص للشبان قال لیست بدعة وقد جاء الاثر فیها الا ان ینظر ان اراد به التلھی یرکہ له ذلک و یمنع عنه وان اراد تحصیل القوه لیقدر علی المقاتلة مع الکفرة فانه یجوز و یناب علیہ۔ کشتی لڑنا بدعت ہے۔ کیا نوجوانوں کو اس کی اجازت دی جاسکتی ہے امام کا قول ہے کہ وہ بدعت نہیں ہے اور اس کی نسبت روایت بھی وارد ہے۔ مگر یہ دیکھا جائے کہ اس سے صرف لہو و لعب مقصود ہے تو یہ مکروہ ہے اور اس سے روکا جائے اور اگر اس

سے کفار سے لڑنے کے لئے قوت حاصل کرنا مقصود ہو تو یہ جائز اور باعث اجر و ثواب ہے۔

تفسیر کبیر میں فرزند ان یعقوب علیہ السلام کے لہو و لعب کی یہی توجیہ کی ہے کہ۔

كان لعبهم الاستباق والغرض منه تعلم المحاربة ان الكهليل مسابقت (ایک کا دوسرے سے بڑھنے کا جذبہ) تھا والمقاتلة مع الكفار۔ اور اس سے مقصود کفار کے ساتھ جنگ سیکھنا تھا۔

ان مثالوں سے ظاہر ہو رہا ہے کہ وہی فعل جو بظاہر لہو و لعب معلوم ہوتا ہے اگر کسی نیک مقصد اور ارادہ خیر سے کیا جائے تو وہ بلا کراہت جائز بلکہ موجب اجر و ثواب ہو جاتا ہے۔ پس ہم کہتے ہیں کہ حضرت بندگی میاں سید خوند میر کے یہ افعال بھی اسی قسم کی نیک نیت پر مبنی تھے اس لئے گناہ معصیت نہیں بلکہ موجب ثواب ہیں اور آپ پر عدم صدور معصیت کا مضمون پورا پورا صادق ہے۔ مولف ہدیہ کے اس اعتراض کا ایک اور جواب یہ ہے کہ صاحب فتوحات نے ”معاصی اللہ“ لکھا ہے اور عرف شرع میں عاصی کا اطلاق صاحب کبائر پر ہوتا ہے اہل صغائر پر نہیں ہوتا چنانچہ تفسیر کبیر میں تحت آیت ”عصی ادم ربہ فغوی“ لکھا ہے۔

ان العاصی اسم ذم فلا یطلق الاعلیٰ صاحب الکبیرة لقوله تعالیٰ و من یعص اللہ و رسوله و یتعد حدود اللہ یدخلہ ناراً خالداً فیہا ایضاً۔ ان ظاہر القرآن یدل علی ان العاصی مستحق للعقاب و العرف یدل علی انہ لو کان تارک المندوب عاصیاً لوجب وصف الانبیاء باسراہم بانہم عصاة فی کل حال لا ینفکون من ترک المندوب انتھی۔

عاصی برائی ظاہر کرنے والا اسم ہے وہ صاحب گناہ کبیرہ ہی پر اطلاق کیا جاتا ہے کیونکہ اللہ تعالیٰ فرماتا ہے جو شخص اللہ اور اس کے رسول کی معصیت کرے اور حدود اللہ سے تجاوز کر جائے اللہ تعالیٰ اس کو ہمیشہ دوزخ میں داخل کرے گا۔ ظاہر قرآن اس بات پر دلالت کرتا ہے کہ عاصی مستحق عذاب ہے اور عرف و اصطلاح اس بات پر دلالت کرتی ہے کہ عاصی اسم ذم (برائی ظاہر کرنے والا) ہے پس عاصی کو تارک واجب سے خاص کر دینا واجب ہے اس لئے کہ اگر امر مستحب کے تارک کو عاصی کہا جائے تو تمام انبیاء کو بہر حال عاصی کہنا لازم آئے گا کیونکہ انبیاء علیہم السلام مستحب کے ترک سے بری نہیں ہیں۔

بدیہی طور پر معلوم ہے کہ کسبِ حلال اور کشتی لڑنا لڑانا اور جانوروں کو لڑانا جبکہ خلوص نیت پر مبنی ہو موجب اجر و ثواب ہے صغائر سے بھی نہیں ہے چہ جائیکہ گناہ کبیرہ ہو۔ ان وزرا اور خلفاء مہدی علیہ السلام پر اس وجہ سے بھی بلا شک و شبہ ثابت و متحقق ہے کہ کسی صورت میں بھی یہ افعال گناہ کبیرہ نہیں ہیں۔

مولف ہدیہ نے حضرت بندگی میاں شاہ نعمت رضی اللہ تعالیٰ عنہ کے متعلق وہی حبشی کے لڑکے کو قتل کرنے کا واقعہ بیان کر کے جو نتیجہ نکالا ہے وہ بھی صحیح نہیں ہے کہ ”ایسے لوگ انحصالاً لوزرا کیسے ہو سکتے ہیں ورنہ مخلوق ہنسے گی

شعر

وزیرے چنیں شہر یارے چناں جہاں چوں نگیر و فرارے چناں

اس گستاخانہ دریدہ و ذنی کے جو رشحات حضرت امامنا علیہ الصلوٰۃ والسلام کے دامن تقدس و معصومیت تک پہنچ رہے ہیں اس سے ان اہل کفر و طغیان کی یاد تازہ ہوتی ہے جو ہر زمانہ میں خلفاء اللہ کی جناب اقدس میں ان کی عظمت و اعلیٰ منزلت کے خلاف بدزبانی کرتے چلے آئے ہیں۔ حضرت افضل الانبیاء علیہ الصلوٰۃ والسلام کی جناب اقدس میں کفار نے کیا کچھ نہیں کیا اور آج بھی معاندین اسلام کیا کچھ بے ادبی نہیں کرتے ہیں جن لوگوں کو انہی اہل کفر و طغیان کی وراثت ملی ہو وہ حضرت خاتم الاولیاء علیہ السلام کی جناب اقدس میں ایسی گستاخی کریں تو ان کا یہ عمل اسی وراثت کا نتیجہ و ثبوت ہے اس کا بدلہ اللہ تعالیٰ دینے والا ہے۔

بندگی میاں شاہ نعمت رضی اللہ تعالیٰ عنہ کے جو واقعات لکھے اور ان سے جو نتائج نکالے گئے ہیں ان کے متعلق اسی کتاب کی جلد اول حصہ دوم میں ہم نے تحقیق کی ہے۔ اور واقعات کے وہ حصے واضح کر دئے ہیں جن پر مولف ہدیہ نے پردہ ڈال دیا اور بیان نہیں کیا ہے یعنی بندگی میاں شاہ نعمت جب حضرت امامنا علیہ السلام کی خدمت میں حاضر ہوئے حضرت نے حکم دیا کہ تم جن لوگوں کے قصور وار ہو اول ان سے معاف کروا کے آؤ۔ اس حکم کی تعمیل میں آپ اُس حبشی کے مکان پر پہنچے اور کہا کہ میں نے تیرے لڑکے کو قتل کیا ہے یہ تلوار اور میرا سر حاضر ہے تو مجھ سے قصاص لے یا معاف کر دے۔ اس نے دیکھا کہ آپ کی حالت دگر گو ہو گئی ہے اور چہرہ انوار تجلیات سے منور ہے کہا میں نے اس شرط سے معاف کر دیا کہ یہ نعمت تم کو جہاں سے ملی ہے مجھے بھی اس کا نشان بتائیں۔ پھر آپ اس کو ہمراہ لئے ہوئے حضرت امامنا علیہ السلام کی خدمت قدسی منزلت میں واپس ہوئے اور وہ حبشی بھی جن کا نام سدّی عبد اللہ تھا امامنا علیہ السلام کی تصدیق و بیعت سے مشرف ہو گئے۔ (بخ فضاائل و تذکرۃ الصالحین)

پس احکام شرع شریف کے مطابق قصاص ولی مقتول کا حق ہے اگر وہ معاف کر دے تو قاتل ذمہ داری سے بری ہو جاتا ہے جبکہ سدّی عبد اللہ نے معاف کر دیا تو بندگی میاں شاہ نعمت اس فعل کی ذمہ داری سے بری ہو گئے ہیں اور خلافت کے مرتبہ جلیلہ پر فائز ہونے میں کوئی امر مانع نہیں رہا ہے۔

اس کے علاوہ ایمان اور توبہ کے بعد وہ سب گناہ جو پہلے کئے گئے ہوں حبط ہو جاتے ہیں چنانچہ الاسلام یهدم ما قبلہ (اسلام اس سے پہلے کے گناہوں کو منہدم کر دیتا ہے) اسی کی طرف اشارہ ہے۔ اسی ضابطہ کے موافق بہت سے جلیل القدر صحابہ رسول اللہ (صلی اللہ علیہ وسلم) سے اسی قسم کے بلکہ اس سے بڑھ کر افعال قبل اسلام سرزد ہوئے تھے لیکن وہ بعد اسلام و ایمان سب حبط ہو گئے اور وہ صحابہ یدل اللہ سیاتہم حسنات (اللہ تعالیٰ ان کے گناہوں کو نیکیوں سے بدل دیتا ہے) کے مورد و مصداق ہو گئے ہیں مثلاً عمر

رضی اللہ تعالیٰ عنہ قبل اسلام حضرت رسول اللہ صلی اللہ علیہ وسلم کے سخت دشمن اور حضرت کی آزار رسانی بلکہ قتل کے درپے تھے۔ خالد بن الولید جنہوں نے غزوہ احد میں مسلمانوں کو شکست دی اور کئی اصحاب رسول اللہؐ کو شہید کیا اور خود آنحضرت صلی اللہ علیہ وسلم بھی زخمی ہوئے غرض ایک زمانہ تک حضرت پیغمبر اسلام صلعم اور صحابہ رسول اللہؐ کے معاند و دشمن بنے رہے ظاہر ہے کہ عوام کے قتل و ایذا دہی کی بہ نسبت مسلمانوں کے اعتقاد میں خاص درپے ہونا زیادہ سے زیادہ بدترین گناہ ہیں۔ مگر اسلام سے مشرف ہونے کے بعد وہی عمر بن الخطاب جلیل القدر صحابی بنے اور وہی خالد بن الولید ”سیف اللہ“ کے لقب و خطاب سے سرفراز ہوئے۔

پس بندگی میاں شاہ نعمت رضی اللہ عنہ سے بھی پہلے جو کام سرزد ہوئے تھے وہ ولی مقتول کے معاف کر دینے اور توبہ کرنے اور خلیفۃ اللہ پر ایمان لالینے کے بعد سب جبطہ ہو گئے اور آپ بھی یسدل اللہ سیاتھم حسنات کے مورد و مصداق ہو گئے ہیں اور مراتب اعلیٰ پر فائز ہوئے ہیں تو اس میں کوئی امر مانع نہیں ہے۔

اس موقع پر ناظرین کرام کے لئے ایک اور بات ضروری طور پر قابل توجہ یہ ہے کہ مہدویہ کے پاس انحصال الوزرا کا وجود کسی حدیث سے ثابت نہ ہونے کی وجہ سے وہ مذہباً علامات امام مہدی علیہ السلام میں ضروری نہیں ہے اور نہ انحصال الوزرا کے تعین سے کوئی بحث ہی کی گئی ہے کہ کون ہیں۔ ایسی صورت میں مولف ہدیہ نے امامنا علیہ السلام کے صرف انہی تین خلفا سے جو بحث کی ہے اور اپنے خیال فاسد کے مطابق ان چند امور کو خلافت مخصوصہ کا مانع سمجھ لیا ہے جن کی حقیقت اور ان کا مانع نہ ہونا واضح ہو چکا ہے۔ مولف صاحب ہدیہ سے پوچھا جائے کہ حضرت امامنا علیہ السلام کے کیا یہی تین خلفا ہیں اور ان کے سوا کوئی اور نہیں ہیں دوسرے بہت سے خلفا و صحابہ کی طرف آپ کا ذہن کیوں منتقل نہیں ہوا جن میں آپ کے خیالی موانع نہیں پائے جاتے ہیں مثلاً خلفائے اثنی عشر بمشرب الجنتہ ہی میں سے بندگی میاں شاہ نظام و بندگی میاں شاہ دلاور رضی اللہ عنہما ہی کو دیکھو کہ ان کی نسبت نہ نوکریاں کرنے کی روایت آئی ہے اور نہ جانور لڑانے کی اور نہ کسی کو قتل کرنے کی؟ پس آپ کے زعم باطل کے مطابق ان میں تو کوئی امر انحصال الوزرا ہونے کا مانع نہیں پایا جا رہا ہے پھر آپ کا ذہن ان کی طرف کیوں منتقل نہیں ہوا اور آپ نے ان کا ذکر کیوں نہیں کیا؟ اسی سے مولف ہدیہ کی بددیانتی ظاہری ہے۔

انحصال الوزرا کی بحث کے آخر میں مولف ہدیہ نے انحصال الوزرا دوسرے صحابہ کی جنس سے نہ ہونا اور امامنا علیہ السلام کے سب وزرا ایک ہی جنس کے یعنی عجمی ہونا بیان کر کے صاحب فتوحات کے قول کے مصداق نہ ہونے اور وزرائے مہدی علیہ السلام کے ہاتھوں فتح قسطنطنیہ ہونے کا مکرر ذکر کیا ہے جو بالکل غیر صحیح ہے۔ مولف صاحب ہدیہ باوجود دعویٰ ہمہ دانی یہاں جنس سے کیا مراد لے رہے ہیں۔ منطقیین کے اصول پر تو ”انسان“ بھی نوع ہے جنس نہیں ہے پھر عجمی ہونا جنس کیسے ہو سکتا ہے۔

اس کے قطع نظر یہاں اعاجم کے الفاظ ہیں اور اعاجم کی جمع ہے اور اعجمی اور عجمی میں بہت فرق ہے جیسا کہ اس سے پہلے از روئے لغت اس کی تحقیق ہو چکی ہے۔

فتح قسطنطنیہ کی روایت میں اس کے راویوں کے ضعف و قوت کی بحث کے قطع نظر بھی امام مہدی علیہ السلام اور آپ کے اصحاب سے فتح قسطنطنیہ کوئی تعلق نہ ہونے کی تحقیق خود علمائے اہل سنت کے اقوال سے کر دی گئی ہے جس کے اعادہ کی یہاں ضرورت نہیں ہے۔

مولف صاحب ہدیہ نے تحریفات کی بحث کے آخر میں دلیل دہم کے نام سے ایک اور تحریف ذکر کی ہے جو آخری و انتہائی تحریف ہے اور غلط بیانی کے لحاظ سے بھی وہ انتہائی ہی ہے چنانچہ لکھا ہے کہ۔

دلیل دہم میاں خوند میرا سی مکتوب ملتانی میں ایک اور عبارت فتوحات کی اپنے پیرومرشد کے بیان بزرگی اور اثباتِ خاتمیت کے واسطے نقل کرتے ہیں وہ عبارت یہ ہے۔

الختم ختمان ختم یختم اللہ به الولاية مطلقاً و ختم یختم اللہ به الولاية المحمدية
فما ختم الولاية على الاطلاق فهو عيسى عليه السلام فهو لولى بالنبوة المطلقة فى زمان
هذه الایة الخ۔

واضح ہو کہ مولف صاحب ہدیہ نے اس دلیل میں بھی دلیل ہشتم کی طرح عبارت فتوحات میں کچھ تغیر و تبدل ہونا بیان کر کے یہ دعویٰ کیا ہے کہ بندگی میاں سید خوند میرا رضی اللہ تعالیٰ عنہ نے اس عبارت میں کئی تحریفیں کی ہیں۔ لیکن ناظرین کرام یہ سن کر حیران رہ جائیں گے کہ یہ عبارت ”مکتوب ملتانی میں ہے ہی نہیں چنانچہ مکتوب ملتانی کے مندرجہ مضامین کی ترتیب یہ ہے کہ فتوحات کی مندرجہ روایات اور طول طویل مضامین کا اقتباس درج کرنے کے بعد اس طرح ختم کیا گیا ہے۔

”دیگر احادیث و روایات کہ در حق مہدی ثابت شدہ است در کتبہا بسیار است اما از جهت دراز شدن کیفیت
مختصر کرده شد“۔

اس کے بعد مکتوب ملتانی میں چند آیتیں لکھی گئی ہیں جو حضرت امامنا علیہ السلام نے مختلف موقعوں پر بیان فرمائی ہیں۔ چنانچہ خود مولف ہدیہ نے دلیل یازدہم کے تحت وہ آیتیں نقل کر کے ان کے مطالب و مفہوم کے متعلق جو ایرادات پیش کئے ہیں ان سے اس کے موقع پر ہم بحث کریں گے۔ غرض مکتوب ملتانی میں یہ آیتیں نقل کرنے کے بعد صحابہ رسول اللہ صلعم کے اقوال کا اقتباس اس تمہید کے ساتھ درج کیا گیا ہے۔

”وآیات دیگر بسیار است کہ بر صدق وے دلالت می کند و اقوال صحابہ رضوان اللہ علیہم اجمعین نیز بے شمار
است کہ بر صحت و ثبوت آل گواہی می دهند چنانچہ قول امیر المؤمنین علی کرم اللہ وجہہ بریں معنی دارد شدہ است۔

بنی اذا ما جاشت التریک فانظر	ولایة مہدی یقوم و یعدل
و ذلّ ملوک الارض من الہاشم	و بویع منهم منیلذو یہزل
صبی من الصبیان لا رای عنده	ولا عنده جد و لا هو یعقل
فشم یقوم القائم الحق منکم	و بالحق یاتیکم و بالحق یعمل
سمی نبی اللہ نفسی فداء ہ	فلا تخذ لوہ یا بنی و عجلوا۔

یہ اشعار رسالہ مکتوب ملتانی میں درج ہیں جس سے ان کی نسبت اب سے تخمیناً چار سو سال پہلے بھی حضرت امیر المؤمنین علی کرم اللہ وجہہ کی طرف صحیح و ثابت ہونا ظاہر ہوتا ہے۔ دیوان حضرت علی کرم اللہ وجہہ کے متعدد قلمی نسخوں میں یہ اشعار موجود ہیں۔ نامی پریس لکھنؤ کے چھپے ہوئے نسخہ میں اور مطبع حجر (مصر) کے ۱۲۷۲ھ کے مطبوعہ نسخہ میں بھی یہ اشعار موجود ہیں۔ (باقی حاشیہ صفحہ آئندہ پر)

حضرت علی کرم اللہ وجہہ کے ان اشعار پر رسالہ مکتوبِ ملتانی ختم ہو گیا ہے۔ رسالہ کے ختم پر دلالت کرنے والا یہ جملہ بھی درج ہے ”حسبنا اللہ و نعم الوکیل نعم المولی و نعم النصیر“

جو عبارت مولف ہدیہ نے اس موقع پر لکھی ہے وہ عبارت اس سے پہلے بھی رسالہ مکتوبِ ملتانی میں کہیں نہیں ہے۔ پس مولف صاحب ہدیہ اول یہ بتائیں کہ جس عبارت کو آپ نے دلیل دہم قرار دیا ہے وہ مکتوبِ ملتانی میں کہاں ہے؟ معلوم ہوتا ہے کہ جس مکتوبِ ملتانی کے نسخہ سے مولف ہدیہ نے مکتوبِ ملتانی کی عبارتیں نقل کی ہیں اس مکتوبِ ملتانی کے رسالہ میں جیسا کہ اکثر لوگوں کی عادت ہے کہ اپنی زیر مطالعہ کتاب کے اول و آخر میں یا جہاں کہیں موقع ملے بطور یادداشت کچھ عبارت یا اشعار وغیرہ لکھ لیتے ہیں ایسا ہی کسی نے اس کے سادہ اوراق پر یہ عبارت لکھ لی ہوگی اور مولف ہدیہ نے اپنی خوش فہمی سے اس کو مکتوبِ ملتانی کی مندرجہ عبارت اور اس کا جز سمجھ لیا اور اس کو دلیل دہم بھی قرار دیا اور اس پر تحریفات کا اعتراض بھی گھڑ لیا ہے طُلُمَات

(حاشیہ بسلسلہ صفحہ گزشتہ) ان اشعار کا ترتیب وار ترجمہ یہ ہے۔

(۱)۔ اے میرے فرزندو جب ترکِ حملہ کریں تو تم مہدی کی ولایت کے منتظر رہو جو قائم ہوگا اور عدل کرے گا۔

(۲)۔ ہاشمی ظالم بادشاہ ذلیل ہو جائیں گے اور ان میں سے ایک ایسے شخص سے بیعت کی جائے گی جو کھیل کود میں لگا ہوا ہوگا۔

(۳)۔ وہ بچوں میں سے ایک بچہ ہوگا جو نہ بزرگی و عظمت اور نہ عقل و راے رکھتا ہوگا۔

(۴)۔ پھر تم میں سے حق کو قائم کرنے والا کھڑا ہوگا جو تم پر حق کو پیش کرے گا اور خود حق پر عمل کرے گا۔

(۵)۔ وہ رسول اللہ کا ہمنام ہوگا۔ میری ذات اس پر سے فدا ہو جائے۔ پس میرے فرزندو اس وقت جلدی کرنا اور اسکو نہ چھوڑنا۔

ظاہر ہے کہ یہ ایک خبر مغیب یا پیشین گوئی ہے جس میں بطور کشف والہام بعد میں ہونے والے واقعات کی خبر قبل وقوع واقعہ دی گئی ہے۔

اصول حدیث کے ضوابط کے نظر کرتے یہ قول صحابی یا حدیث موقوف ہے۔ اگرچہ اہل سنت کسی صحابی رسول اللہ کو معصوم نہیں مانتے اور ان کے نزدیک کسی غیر معصوم کا کشف والہام قطعی نہیں ہوتا اس لئے ان کے نزدیک کسی صحابی کی خبر مغیب یا پیشین گوئی سے قطعی و یقینی علم حاصل نہیں ہوتا۔ لیکن کسی خبر مغیب کا ظہور اسی کے مطابق ہو جائے تو وہ موجب قطع و یقین ہو جاتی ہے۔ اسی اصول پر بعض راہبوں اور کاتبوں کی ان پیشگوئیوں سے علمائے اہل سنت حجت لیتے آئے ہیں جو حضرت رسول اللہ صلی اللہ علیہ وسلم کے ظہور اور حالات و واقعات سے متعلق قبل وقوع واقعہ بیان کی گئی تھیں اور بعد میں وہ حضرت کے حالات و واقعات سے پوری مطابق ثابت ہوئیں جیسے ”خبرہ“ راہب کا حضرت کو زمانہ شیر خوارگی میں دیکھ کر یہ کہنا کہ اس بچہ کے ایک منخر (نکپوڑے) میں نبوت اور دوسرے میں حکومت ہے۔ پس وہی اہل سنت حضرت امیر المومنین علی کرم اللہ وجہہ کے نامحدود کمالات و فضائل ظاہری و باطنی کو منفقہ طور پر تسلیم کرتے ہوئے حضرت کے فرمان کو قابل حجت نہ ماننے کی کوئی وجہ نہیں خصوصاً اس صورت میں کہ تاریخی واقعات اس پیشین گوئی کے ٹھیک ٹھیک مطابق ظاہر ہونے کی تاریخی شہادت ملتی ہے۔ چنانچہ ۱۵۶ھ مطابق ۱۲۵۸ء میں جبکہ ”ہلاکو“ نے دولاکھ تارویوں کے ساتھ بغداد پر حملہ کیا اور خلیفہ وقت مستعصم باللہ عباسی مع اپنے بیٹوں اور خاندان کے سربر آوردہ افراد کے قتل ہو کر خلافت عباسیہ کا خاتمہ ہو گیا۔ اس طرح ترکوں کے حملہ کرنے اور ہاشمی بادشاہوں کے ذلیل و خوار ہونے کی پیشین گوئی پوری ہوئی۔

۱۵۶ھ سے ۱۵۸ھ تک کوئی خلیفہ نہیں رہا ۱۵۸ھ میں ”یرس“ حاکم مصر نے بنی عباس کے ایک لڑکے کو جس کا نام احمد ابوالقاسم تھا قاہرہ بلوا کر اور اس کو مستنصر باللہ کا لقب دیکر خلیفہ بنایا اور اس سے بیعت کی گئی (تاریخ الخلفاء ترجمہ تاریخ اسلام مولفہ امیر علی) اس طرح بنی عباس کے ایک لڑکے سے بیعت کرنے کی پیشین گوئی بھی صادق آئی۔ ان واقعات کے بعد ہی امامنا مہدی موعود علیہ السلام کا ظہور ہوا جن کا نام مبارک سید محمد بن سید عبداللہ تھا اور نہ صرف یہی کہ آپ کا نام حضرت رسول اللہ صلی اللہ علیہ وسلم کے ہمنام تھا بلکہ حدیث ”یواطی اسمہ اسمی و اسم ابیہ اسم ابی“ کے موافق (باقی حاشیہ صفحہ آئندہ پر)

بَعْضُهَا فَوْقَ بَعْضٍ (گویا تاریکی در تاریکی ہے)

مولف صاحب ہدیہ کو خود اس کا اعتراف بھی ہے کہ یہ عبارت فتوحات کی ہونے کا حوالہ نہیں دیا گیا ہے۔ یہ خود اس بات کا قوی قرینہ ہے کہ یہ عبارت رسالہ مکتوبِ ملتانی کی نہیں ہے ورنہ فتوحات کی مندرجہ روایات و مضامین کا جہاں اقتباس یا خلاصہ درج ہے اسی کے ساتھ یہ فقرہ بھی لکھا جاتا اور دوسری منقولہ عبارتوں کے حوالہ جات کی طرح اس کا بھی حوالہ دیا جاتا لیکن آیات قرآنی اور اقوال صحابہ کے ضمن میں یہ فقرہ کیوں درج ہوتا جبکہ نہ یہ آیت قرآنی ہے اور نہ کسی صحابی کا قول ہے۔

غرض یہ عبارت مکتوبِ ملتانی کی نہیں ہے اور مولف ہدیہ نے اس کے متعلق حضرت مصنف مکتوبِ ملتانی پر تحریفات کے جو اعتراضات کئے ہیں اور حضرت کی جناب اقدس میں بدگوئی کا جو طومار باندھا ہے وہ سب بے اصل ہے۔

پس اس ضمن میں اسی غلط نظریہ کے تحت کہ ”مکتوبِ ملتانی میں فتوحات کی اس عبارت میں حضرت مصنف مکتوبِ ملتانی رضی اللہ

(حاشیہ بسلسلہ صفحہ گزشتہ) آپ کے والد بزرگوار کا نام بھی حضرت رسول اللہ صلی اللہ علیہ وسلم کے والد ماجد کے ہمنام تھا۔ سب سے زیادہ عجیب واقعہ جو ناظرین کو حیرت میں ڈال سکتا ہے یہ ہے کہ آپ کی والدہ ماجدہ کا نام بھی بی بی آمنہ تھا جو حضرت رسول اللہ صلی اللہ علیہ وسلم کی والدہ محترمہ کی ہمنام تھیں اگرچہ حدیث مذکورہ میں اس کی کوئی صراحت نہیں ہے۔ غرض ”سمی“ رسول اللہ ہونے کی پیشین گوئی بھی بدرجہ اتم صادق ہے۔ پس جبکہ واقعات پیشین گوئی کے ٹھیک مطابق ظہور میں آئے ہیں تو اس کے صادق ہونے میں کسی شک و شبہ کی گنجائش نہیں ہے۔

جان تاریخی واقعات کے تطابق کے علاوہ اصول حدیث کا ایک ضابطہ یہ بھی ہے کہ کوئی قول صحابی یا حدیث موقوف کسی مرفوع یا قول رسول اللہ صلی اللہ علیہ وسلم کے موافق ہو تو وہ بھی قابلِ حجت ہوتی ہے۔ اس ضابطہ کے تحت حضرت علی کرم اللہ وجہہ کی اس پیشین گوئی کو دیکھا جائے تو اس معیار پر بھی وہ صحیح اترتی ہے کیونکہ متعدد مرفوع احادیث میں بھی ترکوں یا تاتاریوں کے حملہ کی خبر مغیب پائی جاتی ہے جن میں سے بعض میں تو حملہ آور قوم کا حلیہ اور علامتیں ایسی بتائی گئی ہیں جو تاتاریوں میں پائی جاتی ہیں اور بعض احادیث میں قوم ترک کی صراحت بھی ہے۔ ان احادیث کو مشہور محدثین بخاری، مسلم، ابوداؤد، ترمذی، نسائی، احمد ابن حبان، بیہقی وغیرہ نے کسی قدر اختلاف الفاظ سے یہ حدیث مرفوع روایت کی ہے جس کا پورا متن یہ ہے۔

يقتتل عند كنزكم ثلثة كلهم ابن خليفه ثم لا يصير الى واحد منهم ثم تطلع الرايات السود من قبل المشرق فيقتلونكم قتلا لم يقتله قوم ثم يجئني خليفه الله المهدى فاذا سمعتم به فاتوه فبايعوه ولو حواً على الثلج فانه خليفه الله المهدى۔

آئیں گے جب تم ان کا نکلنا سن لو تو ان کے پاس آؤ اور ان سے بیعت کرو اگرچہ تم کو برف پر سے ریگلتے جانا پڑے کیونکہ وہ اللہ تعالیٰ کے خلیفہ مہدی ہیں۔

تاریخ اسلام کے واقعات پر ایک تحقیقی نظر ڈالنے سے معلوم ہو سکتا ہے کہ اس خبر مغیب یا پیشین گوئی کے جس قدر حصے ہیں ان کا ظہور مختلف ادوار میں ہوا ہے۔ پہلا جز حضرت امام حسن و امام حسین رضی اللہ تعالیٰ عنہما اور محمد بن حنفیہؓ کی اس جدوجہد اور جنگ و جدال پر صادق ہے جو سب کے سب خلیفہ برحق حضرت امیر المؤمنین علی کرم اللہ وجہہ کے فرزند ہیں اور جنہیں اپنی اس جدوجہد میں کامیابی نہیں ہوئی۔

دوسرا جز یعنی ”رايات سود“ کا ظہور خلافتِ عباسیہ کے قیام کیلئے خراسان میں ابو مسلم خراسانی کی جدوجہد کی طرف اشارہ ہو سکتا ہے جو سیاہ لباس اور سیاہ بیرقیں اس تحریک کے محرکین کی علامت قرار دی گئی تھیں کیونکہ ”سود“ کا لفظ سیاہ اور سیادت دونوں معنی کا محتمل ہے (باقی حاشیہ صفحہ آئندہ پر)

تعالیٰ عنہ نے تحریفات کی ہیں، مولف ہدیہ نے جس قدر ہرزہ سرائی کی ہے وہ سب بے اصل اور بنائے فاسد علی الفاسد ہے۔ اس لئے ان سے بحث کرنے کی حاجت نہیں ہے۔

دلیل یازدہم کے ضمن میں مولف ہدیہ نے چند آیتیں نقل کی ہیں اور مہدویہ کی بعض کتابوں کے نام سے لکھا ہے کہ مہدویہ کے نزدیک ان آیتوں میں سے بعض کا مصداق امامنا مہدی موعود علیہ السلام کی ذات اقدس اور بعض کا جماعت مہدویہ اور بعض خلفائے امامنا علیہ السلام ہیں لیکن یہاں یہ نہیں بتایا کہ ان آیتوں کے مورد مصداق یا ان کے کسی خاص لفظ سے کوئی فرد خاص یا مخصوص جماعت مراد لینے میں مولف ہدیہ کو کیا شبہات ہیں؟

اس کے بعد آیت ”ثم انّ علینا بیانہ“ سے کچھ بحث کی اور لفظ ”ثم“ کے استعمال کی چند مثالیں دیکر یہ ثابت کرنا چاہا ہے کہ بیان کا مترادف ہونا صحیح نہیں ہے۔ پس اس دلیل کے متعلق مباحث کے دو حصے ہو جاتے ہیں ایک تو مذکورہ آیتوں کے مصداق و مراد کی نسبت۔ دوسرے خاص آیت ثم انّ علینا بیانہ سے متعلق۔

دوسری آیتوں سے متعلق مولف ہدیہ جہاں اپنے شبہات پیش کریں گے ہم بھی ان سے وہیں بحث کریں گے اس موقع پر صرف

(حاشیہ بسلسلہ صفحہ گزشتہ) جیسا کہ علامہ مجیب نے اس سے پہلے اس کی تحقیق فرمائی ہے۔

تیسرا جز خلافت عباسیہ کے خاتمہ اور بغداد میں تاتاریوں کے حملہ کے وقت جو قتل عام ہوا اس کی طرف اشارہ ہے چنانچہ ترجمہ تاریخ اسلام مولفہ امیر علی میں مشہور مورخ ابن خلدون کے حوالہ سے لکھا ہے کہ۔ ”یہ قتل عام چالیس روز تک جاری رہا اور (۱۶) سو لاکھ مسلمان قتل ہوئے کئی دن تک گلیوں میں خون کے دریا بہتے رہے اور جملہ کا پانی کئی میلوں تک ارغوانی ہو گیا تھا“۔ خبر مغیب کے الفاظ اور سیاق کلام کے نظر کرتے واقعی مقتولین کی یہ تعداد ایسی ہے کہ اس سے پہلے کسی قوم کی کسی جنگ میں اتنی تعداد قتل نہیں ہوئی ہے۔

چوتھا جز امام مہدی علیہ السلام کے ظہور اور آپ سے بیعت کرنے کی تاکید اکید ہے جس سے امام علیہ السلام کا زمانہ ظہور و بعثت ان تینوں پیشین گوئیوں کے بعد ثابت ہوتا ہے۔ حضرت امیر المومنین علی کرم اللہ وجہہ کی پیشین گوئی میں بھی امام مہدی علیہ السلام کے ظہور کا زمانہ تاتاریوں کے حملہ اور خلفائے عباسیہ کے خاتمہ کے بعد ہی ہونا ثابت ہو رہا ہے۔

ان اشعار میں امام مہدی علیہ السلام کے اولاد علی سے ہونے کا اشارہ اور آپ کا ہمنام رسول اللہ ہونا اور وصف عدل و قیام حق و عمل بالحق سے متصف ہونا بھی ایسے امور ہیں جنکی تائید و مطابقت متعدد اخبار مرفوع سے ثابت ہے۔ پس یہ اشعار جو خبر موقوف یا حدیث موقوف کی حیثیت رکھتے ہیں مرفوع احادیث کے پورے مطابق ہونے کی جہت سے بھی ضرور قابل حجت ہیں۔

ان روشن اور واضح وجوہ و دلائل کے ہوتے جو حضرت امامنا مہدی موعود علیہ السلام پر پورے منطبق ہیں مولف ہدیہ کا یہ کہنا کہ جو اشعار جناب مرتضوی کی طرف منسوب ہیں بعد اثبات صحت سند کے بھی مفید مقصود نہیں ہیں، کہنے والے کی کس قدر کوتاہ نظری اور عدم تحقیق و تدبر کا علانیہ ثبوت ہے حالانکہ امامنا مہدی موعود علیہ السلام باعتبار نسب و نام اور اوصاف اور زمانہ بعثت ان پیشین گوئیوں کے پورے پورے مصداق ہیں مولف صاحب ہدیہ انصاف و دیانت سے فرمائیں کہ وہ اپنے خیال فاسد میں جس مہدی کے منتظر ہیں ان کے لئے بھی یہی امور معیار صداقت ہوں گے یا کوئی اور۔ اگر ان کے سوا کوئی اور ہی ہوں گے تو وہ کونسے ہیں؟ اور وہ کن صحیح و معتبر احادیث سے ماخوذ ہیں؟ اور اگر یہی فاطمی النسب اور ہمنام و ہم خلق رسول اللہ ہونا اولین شرائط ہوں گے تو پھر وجہ ترجیح کیسا ہوگی کہ امور ان کے لئے تو معیار صداقت رہیں گے اور یہاں وہ قابل لحاظ کیوں نہ سمجھے جائیں۔ ۱۲

شہاب بن نصرت غفر لہما۔

آیت ثم ان علينا بيانہ کے متعلق انہوں نے جو کچھ لکھا ہے اول اسی پر ایک تنقیدی نظر ڈالی جاتی ہے۔

مولف صاحب ہدیہ نے مذکورہ آیت کی رو سے بیان کے مترادف ہونے نہ ہونے کی نسبت جو رد و قدح کی ہے اس سے تو بعد میں بحث کی جائے گی لیکن سب سے پہلے یہی بات قابل تنقید ہے کہ انہوں نے بزعم خود ثبوت مہدیت کی یہ گیارہویں دلیل جو قرار دے لی ہے یہی کہاں تک صحیح ہے؟ کیونکہ نہ حضرت مصنف مکتوب ملتانی رضی اللہ تعالیٰ عنہ اس کو اثبات مہدیت کی دلیل قرار دیا ہے اور نہ عقل سلیم اس کو اثبات مہدیت کی دلائل میں شمار کر سکتی ہے اس لئے کہ دلائل اثبات مہدیت تو صرف وہ علامات ہیں جو حضرت منجبر صادق صلی اللہ علیہ وسلم سے حضرت مہدی علیہ السلام کے متعلق صحیح طور پر وارد ہوئے ہیں۔ اور وہ امور جو مولف ہدیہ نے کتب مہدویہ کے نام سے لکھے ہیں اور امام علیہ السلام کے فضائل و کمالات یا فرائض منصب سے تعلق رکھتے ہیں۔ پس جب صحیح علامات کے مطابق جس ذات اقدس کا مہدی موعود ہونا ثابت ہو جائے یہ سب فضائل بھی اُس ذات اقدس کے لئے ثابت ہوں گے اور اس کا فرمان موجب قطع و یقین ہوگا۔ وہ جس آیت قرآنی کے مفہوم کا مصداق و مراد جس کو بیان فرمائے اس پر کسی شک و شبہ کے بغیر ایمان لانا واجب ہوگا۔ اس کی واضح مثال یہ ہے کہ حضرت ابراہیم و اسمعیل علیہما السلام نے تعمیر کعبہ کے وقت جو دعا کی تھی وہ قرآن مجید میں اس طرح بیاں کی گئی ہے۔

واذیر فع ابراہیم القواعد من البيت و اسمعیل ربنا
تقبل منا انک انت السميع العليم۔
ابراہیم اور اسمعیل جب بیت اللہ (کعبہ) کی بنیادیں بلند کر رہے تھے۔ (انہوں نے یہ دعا کی کہ) اے ہمارے پروردگار تو اس خدمت کو قبول فرما تو ہی (التجاویز کو) سننے والا اور (نیتوں کا) جاننے والا ہے۔

ربنا واجعلنا مسلمین لک و من ذریتنا امة مسلمة
لک وارنا مناسکنا و تب علينا انک انت التواب
الرحیم۔
اے ہمارے پروردگار ہم کو مسلمان بنا اور ہماری اولاد سے ایک امت مسلمہ کو پیدا کر اور ہم کو عبادت کے طریقے بتا اور ہماری توبہ قبول فرما تو ہی توبہ قبول کرنے اور رحم فرمانے والا ہے۔
ربنا و ابعث فیہم رسولا منهم یتلو علیہم آیاتک و
یعلمہم الکتاب و الحکمة و یرزقہم انک انت
العزیز الحکیم (۱۵-۱۵-۱) بقرہ
اے ہمارے پروردگار اُس مسلمان امت میں سے ایک رسول کو مبعوث فرما جو ان پر تیری آیتوں کی تلاوت کرے اور انہیں کتاب و حکمت کی تعلیم دے اور انہیں پاک کرے تو ہی عزت اور حکمت والا ہے۔

اس واقعہ دعا کے تخمیناً ڈھائی ہزار سال بعد حضرت نبی عربی محمد رسول اللہ صلی اللہ علیہ وسلم مبعوث ہوئے اور یہ فرمایا کہ ”انا دعوة ابی ابراہیم“ یعنی میرے باپ ابراہیم کی دعا کا ظہور و مصداق میں ہی ہوں (تفسیر معالم التنزیل و تفسیر لباب التأویل)

پس منکرین اسلام خواہ مانیں یا نہ مانیں ہر مسلمان جو حضرت محمد صلعم کو رسولِ برحق مانتا ہے بغیر کسی شک و شبہ کے یہ یقین رکھتا ہے اور یقین رکھنا چاہیے کہ ابراہیم و اسمعیل علیہما السلام کی دعائیں ذکر کی ہوئی امت مسلمہ سے مراد اُمتِ محمدیہ ہے اور کتاب سے مراد قرآن اور آیات کی تلاوت اور کتاب کی تعلیم سے قرآن شریف ہی کی آیتوں کی تلاوت اور اسی کی تعلیم اور رسول سے محمد صلعم مراد ہیں۔ ظاہر ہے کہ مسلمان اس تخصیص کے محض اسی لئے قابل ہیں کہ یہ تخصیص انھیں اپنے رسولِ برحق اور منبر صادق کے فرمان سے معلوم ہوئی ہے ورنہ رسول۔ اُمتِ مسلمہ۔ کتاب۔ آیات ان سب الفاظ کا مفہوم عام ہے اور معاندین اسلام اسی عمومیت سے حجت کر کے اس تخصیص کے قائل نہیں ہیں۔

اسی سے یہ بھی متبادر ہے کہ آیات قرآنی کی تلاوت اور حکمت کی تعلیم وغیرہ امور حضرت سرور کائنات محمد مصطفیٰ صلی اللہ علیہ وسلم کے فضائل و کمالات اور منصب نبوت و رسالت کے فرائض ہیں یہ براستہ نبوت و رسالت کی دلیل نہیں ہیں۔ اسی طرح جس ذاتِ اقدس کا صحیح و متعبر علامات و آثار کے مطابق مہدی موعود ہونا ثابت و متحقق ہے اس کا فرمان بھی ایسا موجب قطع و یقین ہے کہ وہ جس آیت قرآنی کے مفہوم کا جس کو مصداق قرار دے اُس پر کسی شک و شبہ کے بغیر ایمان لانا واجب ہے۔ کیونکہ یہ صرف مہدویہ ہی کا اعتقاد نہیں ہے بلکہ اکابرینِ اہل سنت خود قائل ہیں کہ حضرت امام مہدی علیہ السلام کی ذات معصوم عن الخطا ہے اور حضرت کو اس معدن سے معلومات حاصل ہوتے ہیں جہاں سے وحی کا فرشتہ اخذ کرتا ہے اور خود مولف ہدیہ معترف ہیں کہ لای خطی (خطا نہیں کرے گا) بالاتفاق مہدی علیہ السلام کی شان ہے۔

پھر تعجب ہے کہ مولف صاحب ہدیہ بار بار یہی غلطی کرتے آئے ہیں کہ مفسرین و محدثین کے ایسے اقوال جن کی بنا محض رائے و قیاس پر ہے اور کسی دلیل قطعی پر مبنی نہیں ہیں امام مہدی علیہ السلام کے فرائض کے مقابلہ میں پیش کرنے کی جرأت بجا کر بیٹھے ہیں۔ حالانکہ بدیہی طور پر معلوم ہے اور علمائے اہل سنت بھی قائل ہیں کہ مفسرین وغیرہ کا جو قول امام مہدی علیہ السلام کے فرمان ذی شان کے مخالف ہو وہ متروک و ناقابلِ حجت ہے چنانچہ اس کے دلائل کرات و مرات بیان ہو چکے ہیں فلا نعیدھا ہمنا۔ حاصل کلام قرآن شریف کے حقائق و معارف کا بیان حضرت امام مہدی علیہ السلام کے ذریعہ ہونا جب کہ حضرت کے فرمان سے ثابت ہے تو وہ موجب قطع و یقین ہے اور یہ کہ یہ حضرت کے فضائل اور فرائض منصبی سے متعلق ہے اس کو براسہ دلائل ثبوت مہدویت سمجھنا یا کہنا خود کہنے والے کی لاعلمی کی دلیل ہے۔

اس کے بعد اصل بحث کی تحقیق ضروری ہے کہ بیان کی تاخیر جائز ہے یا نہیں اور حرف ”ثم“ کا مفاد کیا ہے؟ اس کی علمی تحقیق سے پہلے خود مولف صاحب ہدیہ ہی کے اقوال سے بحث کی جاتی ہے مولف صاحب ہدیہ نے یہاں تو لکھا ہے کہ ”ثم کو سینکڑوں برس کی تاخیر درکار نہیں ہے“ (ہدیہ صفحہ ۱۰۹) لیکن خود ہی اس کے بھی معترف ہیں کہ ”مطلق تاخیر ثم کا مفاد ہے خواہ زیادہ ہو یا کم (ہدیہ صفحہ ایضاً) ایک اور مقام پر لکھا ہے کہ ”حرف ثم خاص ہے واسطے تعقیب مع التراخی کے اور خاص قطعی ہوتا ہے جیسا کہ اصول میں مبرہن ہے“ (ہدیہ صفحہ ۶۱)

مولف صاحب ہدیہ کو اس کا بھی اعتراف ہے کہ آیات قرآنی کا مال و مصداق کبھی عرصہ دراز کے بعد ظہور میں آتا ہے چنانچہ لکھا ہے۔
البتہ تاویل قرآن یعنی مال و مصداق آیات قرآنی کا کبھی بعد عرصہ دراز کے ظہور پاتا ہے چنانچہ بعضے اخبار کا
ظہور ہو چکا اور بعضے کا آئندہ ہوگا جیسا کہ خروج دابة الارض اور یاجوج ماجوج وغیرہ حالات قیامت اور
ایسی تاویل یعنی معانی محتملہ قرآن کی بھی حد نہیں ہے کہ ہر عصر میں علماء و اولیاء استخراج کرتے جاتے ہیں۔
(ہدیہ صفحہ ۱۱۱)

پس ناظرین کرام مولف ہدیہ کے ان متضاد بیانات پر اول غور فرمائیں کہ امر ماہ البحث کا فیصلہ خود انہی کے اقوال سے ہو جا رہا
ہے وہ اس طرح کہ جب حرف ”ثم“ تعقیب مع التراخی کے لئے خاص ہے اور خاص قطعی بھی ہوتا ہے۔
ثم کا مفاد مطلق تراخی ہے خواہ زیادہ ہو یا کم تو پھر ثم کو سینکڑوں برس کی تراخی درکار نہ ہونا کیا معنی ایسا ہی آیات قرآنی کا جب
مال و مصداق عرصہ دراز کے بعد ظہور پانا جائز ہے تو ثم ان علینا بیانہ کے مال و مصداق کا ظہور بھی نزول سے عرصہ دراز کے بعد ہوتا
اس میں کیا حرج ہے؟

علم نحو کی کتابوں کے دیکھنے سے بھی یہی معلوم ہوتا ہے کہ ثم مختلف موقعوں پر مطلق تراخی کے لئے استعمال ہوتا ہے جیسا کہ رضی
شرح کافیہ اور معنی وغیرہ میں مذکور ہے۔ پس جب تراخی کی زیادتی اور کمی دونوں صورتیں جائز ہیں تو جس طرح تراخی کی کمی محتمل ہو سکتی
ہے تراخی کی زیادتی بھی ضرور محتمل ہے۔ پھر تراخی کے پہلو کو لینا اور دوسرے پہلو کو بالکل نظر انداز کر دیکر یہ کہنا کہ ثم کو سینکڑوں برس کی
تراخی درکار نہیں ہے کہنے والے کی کوتاہی نظر کی دلیل ہے۔ مولف ہدیہ نے اس موقع پر صرف وہ آیتیں نقل کی ہیں جن میں حرف ثم
تراخی بعید کے لئے مستعمل نہیں ہوا ہے اور وہ آیتیں چھوڑ دی ہیں جن میں حرف ثم طویل تراخی یا طویل مہلت و تاخیر پر دلالت کرتا ہے
جس کے شواہد بھی بے شمار ہیں جیسے آیت۔

ان الینا ایابہم ثم انّ علینا حسابہم (جز ۳۔ رکوع سورہ البتہ ان کا رجوع ہمارے ہی طرف ہے اور پھر ان کا حساب
غاشیہ)

اس آیت میں حرف ثم وقت موت سے زمانہ حساب تک کی تراخی بعید پر دلالت کر رہا ہے جو اللہ تعالیٰ ہی جانتا ہے کہ کن اشخاص
کے لئے کتنے سینکڑوں ہزاروں سال بعد ہے کیا مولف ہدیہ یہاں بھی یہی کہیں گے کہ ثم کو سینکڑوں برس کی تراخی درکار نہیں ہے وقت
موت کے ساتھ ہی حساب ہونا چاہیئے۔ پھر اس دن کی درازی بھی خاص طور پر قابل لحاظ ہے جس کی نسبت اللہ تعالیٰ نے یہ خبر دی ہے۔
تعرج الملائکة والروح الیہ فی یوم کان مقداره اس کی طرف ملائکہ اور جبرئیل اس دن عروج کرتے ہیں جس کا
خمسین الف سنہ (۲۵۔ ۷۔ معارج) اندازہ پچاس ہزار برس کا ہوگا۔

پس نہیں معلوم اس طویل دن میں کن اشخاص کے حساب کی نوبت کب آئے گی اور ان کے لئے ان کے وقت موت سے حساب

تک کتنے ہزار سال کی مزید تراخی مضمحل ہے۔
ایک اور آیت دیکھو۔

لقد خلقنا الانسان من سلامة من طين ثم جعلناه
نطفة في قرار مكين ثم جعلنا النطفة علقة مخلقنا
لاعلقة مضنة فخلقنا المضغة عظماً فكسونا العظام
لحماً ثم انشأناه خلقاً اخر فتبارك الله احسن
الخالقين ثم انكم بعد ذلك لميتون ثم انكم يوم
القيامة تبعثون (۱۸-۱-مومنون)

ہم نے انسان کو مٹی کے ست سے پیدا کیا پھر ہم نے اس کو نطفہ
بنا کر محفوظ جگہ (ماں کے رحم میں) رکھا پھر ہم نے نطفہ کو لوتھڑا بنایا
پھر ہم ہی نے لوتھڑے کو مضغہ بنایا پھر ہم نے مضغہ کی ہڈیاں
بنائیں پھر ہم ہی نے ہڈیوں پر گوشت مڑھا پھر ہم ہی نے اس کو
دوسری ہی مخلوق (جاندار انسان) بنا دیا پس اللہ بڑی برکت والا
اور بہترین پیدا کرنے والا ہے پھر تم اس کے بعد مرنے والے
ہو۔ پھر تم قیامت کے دن اٹھائے جاؤ گے۔

یہ آیت شریفہ تراخی کی کمی اور زیادتی اور ثم کے مختلف مستعملہ معانی کی جامع مثال ہے کیونکہ اس کے پہلے حصہ میں آدمی کی تخلیق
کے مختلف دور نطفہ سے علقہ اور علقہ سے مضغہ بنا وغیرہ مذکور ہیں ان ادوار میں کچھ ایسی زیادہ تراخی نہیں ہے ان کی بہ نسبت پیدائش کے
بعد سے موت تک ہر شخص کی مدت حیات کے اختلاف کے نظر کرتے کئی سال کی تراخی یا تاخیر پر حرف ”ثم“ دلالت کر رہا ہے۔ وقت
موت کے بعد سے یوم قیامت بعثت و نشر ہونے میں ہزاروں برس کی تاخیر پائی جاتی ہے کیونکہ یہاں نوع انسان کی تخلیق کے مختلف دور
پھر اسی کا بعثت و نشر ذکر کیا گیا ہے اور نوع انسان میں آدم علیہ السلام سے قیامت تک ہونے والے سب انسان شامل ہیں پس ہر امت
کے زمانہ موت و فنا سے اس کے زمانہ بعثت و نشر تک ہزاروں سال کی تراخی ایسی ظاہر و متبادر ہے جو کسی دلیل کی محتاج نہیں ہے۔
اب دیکھنا یہ ہے کہ خاص آیت ”ثم ان علينا بیانہ“ میں بھی تراخی بعد کا احتمال ہے یا نہیں۔ اگرچہ وقتِ خطاب سے بیان کی
تاخیر ہونا اختلافی مسئلہ ہے لیکن جو علمائے اہل سنت اس کے قائل ہیں کہ وقتِ خطاب سے بیان متاخر ہو سکتا ہے انہوں نے اپنے مذہب
پر اسی آیت سے حجت لی ہے چنانچہ امام فخر الدین رازیؒ نے تفسیر کبیر میں لکھا ہے۔

احتج من جَوَزَ تاخیر البيان عن وقت الخطاب بهذه
الآية۔
جو لوگ وقت خطاب سے بیان کی تاخیر جائز ہونے کے قائل
ہیں انہوں نے اسی آیت سے حجت لی ہے۔

خصوصاً بیان تفصیلی کی تاخیر تو ضرور جائز ہے چنانچہ تفسیر کبیر ہی میں لکھا ہے۔

فاما البيان التفصیلی فيجوز تاخيره فتحتمل الآية
علی تاخیر البيان التفصیلی۔
لیکن بیان تفصیلی کی تاخیر جائز ہے پس یہ آیت بیان تفصیلی ہی کی
تاخیر پر حمل کی جائے گی۔

اس سے ثابت ہے کہ یہ آیت وقتِ خطاب سے بیان کے متاخر ہونے پر دلالت کرتی ہے اور یہ بھی کہ بیان تفصیلی تو ضرور متاخر ہو سکتا ہے اور مہدویہ کے نزدیک اس بیان سے بیان تفصیلی ہی مراد ہے۔ پس آیت ”ثم ان علينا بيانہ“ میں وقتِ خطاب سے بیان کی تراخی تسلیم کرنے میں بعض علمائے اہل سنت بھی مہدویہ کے ہم نوا ہیں۔

خود آیت کے سیاق کلام سے بھی اس کی تائید و تاکید ہوتی ہے یعنی اللہ تعالیٰ نے اس آیت شریفہ میں جمعہ قرآن۔ قراءت قرآن۔ بیان قرآن کے تین وعدے فرمائے ہیں۔ یہ تینوں وعدے حرفِ تحقیق ”ان“ اور الفاظِ لزوم ”علینا“ کے ساتھ فرمائے گئے ہیں جو محاورہ عرب کے مطابق وجوب و لزوم کا فائدہ دیتے ہیں۔ چونکہ اللہ تعالیٰ فاعلِ مختار ہے اس لئے اُس کی ذات پر کسی چیز کے واجب ہونے کا اطلاق نہیں ہو سکتا اس سے وعدہ قطعاً مراد ہوتا ہے جس کا خلاف ممکن نہیں جیسا کہ اس کا فرمان ہے۔

ان الله لا يخلف الميعاد (۳-۹-ال عمران) البتہ اللہ تعالیٰ وعدہ خلافی نہیں کرتا۔

ایضاً لا تحسبن الله مخلف وعده وسله والله عزيز
ذو انتقام (۱۳-۱۹-ابراہیم)
تم ایسا خیال نہ کرنا کہ اللہ تعالیٰ نے اپنے پیغمبروں سے جو وعدہ کر چکا ہے اس کے خلاف کرے گا بیشک اللہ زبردست اور بدلہ لینے والا ہے۔

پس ان تینوں وعدوں کا ایفا لازمی و ضروری ہے۔ لیکن یہ تینوں وعدے بیک وقت پورے ہونا اس لئے ضروری نہیں ہے کہ آیت میں یہ تینوں وعدے ایک ہی نہج کلام سے ذکر نہیں کئے گئے ہیں یعنی ان علینا جمعہ و قرآنہ و بیانہ نہیں فرمایا گیا ہے بلکہ ان کا نہج کلام بدلا ہوا ہے۔ پہلے دو وعدے ایک جملہ میں حرفِ عطف ”و“ سے بیان ہوئے ہیں اور تیسرا وعدہ جملہ مستانفہ کے طور پر حرفِ عطف ”ثم“ اور حرفِ تحقیق ”ان“ اور کلمہ لزوم و وجوب ”علینا“ کی تکرار کے ساتھ ”ثم ان علینا بیانہ“ فرمایا گیا ہے۔ علم نحو اور اصول فقہ کے ضوابط کے مطابق استخراج مسائل میں الفاظ سے جو بحث کی جاتی ہے اس کے نظر کرتے حرفِ عطف ”و“ سے مطلق جمع کا مفہوم حاصل ہوتا ہے وہ ترتیب کا فائدہ نہیں دیتا اور حرف ”ثم“ ترتیب کا فائدہ دیتا اور مہلت و تراخی کے لئے مخصوص ہے۔ مثلاً کوئی کہے جہاں نی زید و عمرو (میرے پاس زید اور عمر آئے) تو اس سے دونوں کا آنا سمجھا جائے گا اور یہ ترتیب کہ پہلے کون آیا اور بعد کون مقصود نہ ہوگی۔ اور اگر ”جہاں نی زید ثم عمرو“ کہے تو یہ سمجھا جائے گا کہ پہلے زید اور اس کے بعد مہلت و تاخیر سے عمر آیا۔ پس آیت کا سیاق کلام خود اس کا متقاضی ہے کہ جس بیان کا وعدہ ہو رہا ہے وہ وعدہ جمع و وعدہ قرأت کے بعد مہلت و تاخیر سے ظہور میں آنا چاہیے چنانچہ امام فخر الدین رازی نے بھی تفسیر کبیر میں یہی لکھا ہے۔

انّ ظاهر الآية يقتضى وجوب تاخير البيان عن وقت
ظاہر آیت اسی کا متقاضی ہے کہ وقتِ خطاب سے بیان کی تاخیر
الخطاب۔ واجب ہے۔

پس بیان قرآن وقتِ خطاب سے مترانجی ہونا خود سیاقِ آیت سے ثابت و متحقق ہے۔ اس تحقیق سے مولف صاحب ہدیہ کے اس قول کی غلطی ہے چنانچہ سابقاً مسطورہ آیتوں میں بعث و حشر اور حساب کے جو وعدے مذکور ہوئے ہیں ان کا ظہور حیاتِ مخاطب (روحی فداہ صلعم) خلفائے راشدین کے عہد میں پورا ہونا ایسا بدیہی واقعہ ہے کہ کوئی اہل سنت مسلمان اس کا انکار نہیں کر سکتا۔ اسی طرح بیان قرآن کا وعدہ بھی بعد انقرض حیاتِ مخاطب پورا ہونا تسلیم کیا جائے تو اس میں کیا حرج ہے امام السنہ نے تفسیر معالم التنزیل میں آیت یا ایہا الذین امنوا علیکم انفسکم لا یضرکم لا یضرکم من ضل اذا ہتدیتم کے تحت لکھا ہے۔

ان القرآن نزل منه ای قد مضی تاویلہن قبل ان ینزل و منه ای وقع تاویلہن علی عہد رسول اللہ و منہ ای وقع تاویلہن بعد رسول اللہ و منہ ای یقع تاویلہن فی آخر الزمان۔

قرآن کا بعض حصہ ایسا ہے جس کی تاویل اس کے نزول سے پہلے ہی ظاہر ہو چکی ہے اور بعض حصہ ایسا ہے جس کی تاویل رسول اللہ صلعم کے زمانہ میں ظاہر ہوئی ہے اور بعض حصہ ایسا ہے جس کی تاویل کا ظہور آخر زمانہ میں ہوگا۔

پس امام محی السنہ کی اس تحریر کے مطابق آیت ”ثم ان علینا بیانہ“ کا ظہور امام مہدیؑ آخر الزمان علیہ السلام کے عہد میں امام علیہ السلام کی زبان مبارک سے ہونا جائز ہے خواہ وہ وقتِ نزول سے نو سو برس بعد ہو یا اس سے زیادہ یا کم چنانچہ علمائے اہل سنت بھی یہ بیان بزبان مہدی علیہ السلام ہونے کے قائل ہیں جس کا بیان بعد میں آئے گا۔ مولف صاحب ہدیہ نے امام مہدیؑ موعود علیہ السلام کے ذریعہ بیان قرآن ہونے سے یہ سمجھا ہے کہ عیاذ باللہ اس سے ایک عرصہ تک قرآن مجید کا بے معنی رہنا اور اس معنی مراد سے حضرت سرور کائنات محمد مصطفیٰ صلعم کا لاعلم ہونا لازم آتا ہے۔ چنانچہ وہ لکھتے ہیں۔

یہ نہایت نامعقول امر ہے کہ جس پر قرآن اترا وہ مراد کو نہ سمجھے اور اپنے اصحاب کو بھی کہ خاص مخاطب الہی وہی ہیں نہ سمجھاوے۔ (ہدیہ صفحہ ۱۱۱)

معانی قرآن کی نامحدود وسعت و جامعیت:- ”یہ مولف صاحب کی کم فہمی یا کج بخشی ہے کیونکہ جب ان کو خود اس کا اعتراف ہے کہ معانی محتملہ قرآن کی حد نہیں ہے کہ ہر عصر میں علما و اولیاء استخراج کرتے جاتے ہیں“ (ہدیہ صفحہ ۱۱۱)

تو اس سے قرآن شریف کا بغیر معنی کے رہنا کہاں ثابت ہو بلکہ معلوم ہوا کہ نزول قرآن سے اب تک ہر عصر میں اہل ظاہر و اہل باطن اپنے اپنے حوصلے اور قابلیت کے موافق ظاہری و باطنی معانی و مطالب اخذ کرتے چلے آ رہے ہیں۔ ایسی صورت میں ان علماء و اولیاء کے بیان کردہ معانی اور حضرت امام مہدیؑ موعود علیہ السلام کے مہینہ اعلیٰ حقائق و معارف میں ظاہری و باطنی یا ابتدائی و انتہائی یا نقصان و کمال کا فرق ہو سکتا ہے مگر قرآن کا بے معنی رہنے کا غلط تصور کبھی صحیح نہیں ہو سکتا۔

یہاں ایک اور سوال یہ بھی پیدا ہوتا ہے کہ بقول ”مولف ہدیہ“ ان معانی محتملہ سے جن کا علما و اولیاء ہر عصر میں استخراج کرتے آئے ہیں آنحضرت سرور کائنات محمد مصطفیٰ صلی اللہ علیہ وسلم کا لاعلم رہنا یا ان معانی کو نہ سمجھنا اور اپنے اصحاب کو بھی کہ خاص مخاطب الہی

وہی ہیں نہ سمجھنا لازم آتا ہے یا نہیں؟ اگر نہیں لازم آتا تو کیوں نہیں آتا جبکہ یہی تمام معانی محتملہ جو علما و اولیا ہر عصر میں بیان کرتے آئے ہیں آنحضرت صلعم سے مروی نہیں ہوی ہیں؟ اگر ہوئی ہیں تو مولف ہدیہ ثابت کریں کہ یہی جملہ معانی و مطالب بعینہ آنحضرت صلعم سے کہاں مروی ہیں؟ اور جب یہ مروی نہیں ہیں اور انہی علماء و اولیاء ہی نے بیان کئے ہیں تو کیا آنحضرت صلعم کا ان سے لاعلم رہنا یا ان کو نہ سمجھنا لازم آئے گا۔ پس جو اعتراض مولف ہدیہ نے اس موقع پر کیا ہے وہی ان سب صورتوں پر وارد ہوتا ہے وہ اس کا جو جواب دیں گے وہی ہمارا بھی جواب ہو سکتا ہے کہ امام مہدی علیہ السلام کے اعلیٰ حقائق و معارف قرآن بیان فرمانے سے حضرت رسول اللہ صلی اللہ علیہ وسلم کا ان سے لاعلم رہنا یا ان کو نہ سمجھنا ہرگز لازم نہیں آتا۔ اس کی مزید توضیح یہ ہے کہ یہ قرآن شریف کی جامعیت کا ایسا معجزہ ہے جو کسی اور کتاب آسمانی کے لئے نہیں پایا جاتا اسی کی طرف اس حدیث میں اشارہ فرمایا گیا ہے جس سے قرآن شریف کے معانی و مطالب کی نامحدود وسعت کا پتہ چلتا ہے۔

مانزل من القرآن الاولها ظہر و بطن لكل حرف
حدو لكل حد مطلع۔
جو کچھ قرآن نازل ہوا ہے اس کیلئے ظہر (ظہور) اور بطن
(بطون) ہے اور ہر حرف کے لئے ایک حد اور ہر حد کے لئے
ایک مطلع ہے۔

فصل الخطاب میں خواجہ محمد پارسا نے لکھا ہے۔

روى عن علي انه قال لكل آية ظہر و بطن و لكل
حرف حد و مطلع قال بعض الكبراء رحمة الله
عليهم في هذا الجزء المروى موقوفاً و مرفوعاً في
بعض روايات ان اللقرآن ظهراً و بطناً و حداً و
مطلعاً ان الظہر هو التفسير و البطن هو التاويل
و الحد ما يتناهى الفہوم من معنى الكلام و المطلع
ما يصعد اليه منه فيطلع على شهود الملك العلام
جل ذكره و التاويل يختلف بحسب احوال
المستمع و اوقاته في مراتب سلوكه و تفاوت
درجاته و كلماتي في عن مقاماته انفتح له باب فهم
جدید و اطلع به على لطيف معنى عنيد و الله في

حضرت علی کرم اللہ وجہہ سے روایت ہے کہ آپ نے فرمایا
ہے کہ ہر آیت کے لئے ظہر (ظہور) اور بطن (بطون) ہے
اور ہر حرف کے لئے ایک حد اور ایک مطلع ہے۔ بعض
اکابر نے اس جز کی نسبت جو بعض روایتوں میں موقوفاً و
مرفوعاً مروی ہوا ہے کہ قرآن کے لئے ظہر و بطن و حد و مطلع
ہے یہ کہا ہے کہ ظہر تفسیر ہے اور بطن تاویل ہے حد وہ ہے
جہاں معنی کلام سمجھنے میں فہم و ادراک کی انتہا ہو جاتی ہے مطلع
وہ ہے جس کی طرف اس سے عروج ہوتا ہے اور اللہ جل
ذکرہ کے مقام شہودہ پر وہ مطلع ہوتا ہے تاویل سننے والے
کے مراتب اور درجات سلوک کے حالات و اوقات کے
مطابق ہوتی ہے جب کبھی وہ اپنے مقام سے ترقی کرتا ہے

کلمة اسرار ینفذ البحر دون نفاذها فکیف السبیل
ال' حصرها و تعادادها۔
تو اس کے لئے جدید فہم و ادراک کا باب کھلتا ہے اور وہ نئے عمدہ
اور انوکھے معانی پر مطلع ہوتا ہے۔ ہر کلمہ میں اللہ تعالیٰ کے اتنے
اسرار ہیں کہ ان کے بیان کرنے میں دریا ختم ہو جائیں گے اور
وہ اسرار ختم نہ ہوں گے ان کے حصر اور گنتی کی کوئی سبیل کیسے
ہو سکتی ہے۔

پس علمائے محققین اہل ظاہر و اہل باطن نے معانی و مطالب قرآنی کے بیان میں جو مویشگافیاں کی ہیں وہ سب اسی معجزہ کا ظہور
ہیں ان کا کچھ نمونہ یہاں اور بیان کیا جاتا ہے تاکہ مولف ہدیہ اپنے دعویٰ تفسیر دانی اور اہل حق پر بیہودہ الزام دہی سے باز آئیں اور توبہ
کریں چنانچہ تفسیر کبیر میں امام فخر الدین رازیؒ نے لکھا ہے۔

یمكن ان یستنبط من فوائد سورة الفاتحة و نفايسها
عشرة الاف مسألة۔
سورہ فاتحہ کے فوائد اور اس کی خوبیوں سے متعلق دس ہزار مسائل
کا استنباط کرنا ممکن ہے۔

اس سے اور بھی ترقی کر کے لکھا ہے۔

ان قولنا اعوذ بالله مشتمل علی عشرة الاف مسألة
او ازيد او اقل من المسائل الهمة المعتبره۔
ہمارا اعوذ باللہ کہنا کم و بیش دس ہزار اہم اور معتبر مسلوں پر مشتمل
ہے۔

لكل اية ستون فهما فما بقى من فهمها اكثر۔
اس سے بھی زیادہ ہیں۔
ہر آیت کے ساٹھ مفہوم ہیں اور جس قدر مفہوم باقی رہتے ہیں وہ
اس سے بھی زیادہ ہیں۔

جناب مرتضوی کرم اللہ وجہہ سے منقول ہے کہ آپ نے ارشاد فرمایا ہے کہ۔

لوشئت لا وقرت سبعین بعسیراً من تفسیر فاتحہ
الکتاب ()
اگر میں چاہوں تو سورہ فاتحہ کی اتنی تفسیر کر سکتا ہوں جو ستر اونٹوں
پر لادی جاسکے۔

یہ چند اقوال قرآن شریف کی جامعیت اور اس کی معانی و مطالب کی نامحدود وسعت کا نمونہ اور مثال ہیں۔ لیکن کیا اس سے یہ نتیجہ
نکالنا درست ہوگا کہ یہ علماء و مفسرین تو قرآن کے اس قدر نکات و غوامض جانتے ہیں مگر حضرت سرور کائنات محمد مصطفیٰ صلعم ان امور و نکات
سے معاذ اللہ لاعلم تھے ایسا سمجھنا محض جہل و حماقت ہے ہمارے اعتقاد میں آنحضرت صلی اللہ علیہ وسلم کی ذات اقدس عالم معانی قرآن اور
واقف اسرار فرقان ہے۔ کوئی دقیقہ و نکتہ جو معانی و مطالب قرآن سے تعلق رکھتا ہے حضرت کے وسیع دائرہ علم سے خارج نہیں ہے بلکہ کوئی
حرف قرآنی سے ایسا نہیں ہے کہ آنحضرت صلی اللہ علیہ وسلم اس کی مراد الہی یا اسکی حد اور اس کے مطلع کونہ جانتے ہوں۔

پس جس طرح حضرت سرور کائنات محمد مصطفیٰ صلی اللہ علیہ وسلم کے بعد حضرت امیر المؤمنین علی کرم اللہ وجہہ یا اس کے بھی زمانہ دراز کے بعد بعض علمائے امت کا بعض معانی و مطالب قرآن بیان کرنے سے اُس وقت تک قرآن بغیر معنی کے رہنا یا حضرت رسول اللہ صلی اللہ علیہ وسلم کا اُن معانی و مطالب سے لاعلم ہونا یا ان کو نہ سمجھنا لازم نہیں آتا اسی طرح نو سو برس کے بعد حضرت امام مہدی موعود علیہ السلام کے ذریعہ قرآن کے اعلیٰ حقائق و معارف تک قرآن بغیر معنی کے تھا یا حضرت سرور کائنات محمد مصطفیٰ صلی اللہ علیہ وسلم کو معاذ اللہ ان معانی قرآن کا علم نہ تھا۔

اسی سے یہ بھی ثابت و متحقق ہے کہ اسرار و رموز قرآن کے سمجھنے میں عقول انسانی مختلف و متفاوت ہیں نیز یہ کہ ظہر قرآن و بطن قرآن کے کئی مدارج ہیں چنانچہ فصل الخطاب میں ظہر و بطن قرآن کے ذکر میں لکھا ہے۔

ہر کلمہ از کلمات قرآن حدیث نبوی ظہرے و بطنے وارد ہر بطنے بطنے دیگر تا مراد اولاً بمقتضیٰ فہم ظاہر عمل بجا نیار د از فہم بطن اول نصیبے نیابد و تا بر مقتضیٰ فہم بطن اول عمل نہ کند از فہم بطن ثانی بے بہرہ ماند۔ علیٰ ہذا ہر فہمے دلیل عملے دیگر و ہر عملے سبیل فہم دیگر تا آنگاہ کہ بمنہائے بطون وقتے بود کہ امکان رسیدن بمقام متکلم و درجہ علم او باشد و از اینجا معلوم شود کہ وصول بمنہائے بطون کلام الہی و حدیث نبوی مقدر ہر کسے نہ بود۔

اس کا خلاصہ یہ ہے کہ قرآن اور حدیث نبوی کے کلمات سے ہر کلمہ کا ظہر او بطن ہے جب تک ظاہری فہم کے مقتضیٰ کے موافق عمل نہ کرے بطن اول کی دانست سے کوئی حصہ نہ پاسکے گا اور جب تک بطن اول کی دانست کے موافق عمل نہ کرے بطن ثانی کی فہم و دانست سے بے بہرہ رہے گا۔ دانست کا راستہ ہے یہاں تک کہ کلام کے منتہائے بطون کو پہنچے منتہائے بطون کو پہنچنا اس وقت ممکن ہے جبکہ متکلم کے مقام اور اس کے مرتبہ علم کو پہنچ سکے۔ اسی سے معلوم ہوتا ہے کہ کلام الہی اور حدیث نبوی کے منتہائے بطون کو پہنچنا ہر شخص کی طاقت نہیں ہے۔

اس سے کائنات علیٰ شاقہ الطور ظاہر و باہر ہے کہ منتہائے بطون کلام الہی کو وہی پہنچتا ہے جو علم الہی اور اسم اعظم کا مظہر اتم ہے اور یہ مقام جناب ختم رسالت صلی اللہ علیہ وسلم اور آپ کے تابع تام یعنی جناب امام مہدی علیہ السلام کے سوا کسی کو حاصل نہیں ہے جس کی شان میں ”یقفو اثری ولا یخطفی“ وارد ہے۔ چنانچہ محققین صوفیائے کرام بھی اس تخصیص کے قائل ہیں۔ شیخ محی الدین ابن عربی رحمۃ اللہ علیہ کی مشہور تصنیف فصوص الحکم کی شرح میں لکھا ہے۔

یعنی نیست این شہود و علم متلزم سکوت و عدم اضطراب مگر بخاتم رسل و خاتم اولیا رازیرا کہ این نوع علم موقوف ست بر احاطہ تشخص مرجمع مرایا و مقامات را کلیاً و جزئياً و جلیبہا و حقیرہا و این احاطہ نمی شود مگر کسے را کہ صاحب اسم اعظم باشد از روے ظاہر و باطن و انبیاء علیہم السلام مظہر امہات اسماء حق تعالیٰ اند و این امہات داخل اسم اعظم اند و مظہر اسم اعظم خاتم الرسل است و خاتم الاولیا الخ (شرح فصوص الحکم)

اس کا خلاصہ یہ ہے کہ یہ شہود اور علم جو سکوت اور عدم اضطراب کو متلزم ہے وہ خاتم رسل و خاتم اولیا ہی کو حاصل ہے کیونکہ اس طرح

کا علم تمام مقامات و مرایا خواہ کلی ہوں خواہ جزئی خواہ جلیل ہوں خواہ حقیران سب کے تشخص کو محیط ہونے پر موقوف ہے اور یہ احاطہ اسی کو حاصل ہوتا ہے جو ظاہر و باطن کی رو سے صاحب اسم اعظم ہے انبیاء علیہم السلام اللہ تعالیٰ کے امہات اسماء کے مظہر ہیں اور یہ امہات اسماء اسم اعظم میں داخل ہیں اور اسم اعظم کے مظہر خاتم الرسل اور خاتم اولیا ہی ہیں الخ۔

پس معلوم ہوا کہ جو علم و مقام خاتم الرسل و خاتم الاولیا کو حاصل ہے وہ کسی کو حاصل نہیں ہے اور کلام الہی کے منتہاے بطون سے کما حقہ واقف جس طرح یہ ذوات مقدسہ ہیں کوئی اور نہیں ہے۔

مولف صاحب ہدیہ کو ایک اور اعتراض یہ بھی ہے کہ ”نوسو برس کے بعد جب بیان اتارا اس کو لاکھ آدمیوں سے ایک نے مانا اور باقی سب نے اس کا انکار کیا اگر اسی وقت بیان ہوا ہوتا آج تک سب مسلمان راہ راست و معنی صحیح پر رہتے پس اس تاخیر میں سوائے خراب و گمراہ کرنے امت محمدیہ کے کیا مصلحت ہوئی“۔

اگرچہ اس تقریر میں ایمان لانے والوں کی قلت تعداد پر طنز اور سب مسلمان راہ راست پر رہنے کی خیال آرائی قابل تامل ہے۔ لیکن اس سے پہلے ان کے موقعوں پر ان مسئلوں پر رد و قدح ہو گئی ہے اس لئے ہم اس کا اعادہ نکر کے اعتراض کے حقیقی پہلو کو واضح کرتے ہیں۔

اب تک مولف ہدیہ زیادہ تر بزرگان مہدویہ پر اعتراض کرنے کی جرأت بیجا کرتے رہے ہیں لیکن ان کی یہ شوخی و گستاخی اب اتنی ترقی کر گئی ہے کہ خدائے دو عالم کی تقدیر و مشیت پر اس حرف گیری کے مرتکب ہو رہے ہیں کہ اللہ تعالیٰ نے بیان کے اتارنے میں جو تاخیر کی ہے اس سے امت محمدیہ کے خراب و گمراہ کرنے کے سوا کیا مصلحت ہوئی۔ ان کی اس شوخی و بیباکی پر ہزار آفرین ہے جس سے یہ معلوم ہو رہا ہے کہ وہ اب تک جو خود کو مسلمان ظاہر کر کے چند آیات و احادیث پڑھ کر انہی کی آڑ میں اپنی بد اعتقادی کو چھپائے ہوئے تھے آخر اپنا یہ لبادہ پھینک کر اصلی صورت میں نمودار ہو گئے کہ علانیہ آیات و احادیث پر حملہ کر کے اللہ جل شانہ اور اس کے رسول برحق کی جناب اقدس میں امت محمدیہ کو گمراہ کرنے کا طرہ انہ الزام عائد کر رہے ہیں۔ انھیں یہ خبر نہیں کہ انسان کی محدود عقل اللہ تعالیٰ کی حکمت نامتناہی کو نہیں پاسکتی اور اس کی مشیت نے جس امر کے لئے جو وقت اور جو موقع محل مقرر فرمایا ہے اس میں عرش سے فرش تک کسی مخلوق کو مجال دم زون نہیں ہے۔

اوست سلطان ہرچہ خواہد آں کند
عالمے رادر دے ویراں کند
طرفتہ العینے جہاں برہم زند
کس نمی یارد کہ انجادم زند
ہست سلطانی مسلم مرورا
نیست کس راز ہرہ چوں و چرا

آیت لا یسئل عما یفعل و ہم یسئلون اسی حقیقت کی طرف اشارہ کر رہی ہے۔ اگر مولف صاحب ہدیہ کو اس آیت کریمہ سے ہدایت حاصل کرنے کی توفیق و صلاحیت گم ہو گئی ہے تو ان کے تفہم و تعقل کے لئے ”بوستان“ کا یہ ایک مصرعہ ہی کافی تھا ع نہ بر حرف او جائے انکشت کس

اس حقیقت سے روگرداں ہو کر مولف ہدیہ نے جو کچھ لکھا ہے اس عبارت کے سیاق سے ان کو اس قسم کی سب صورتوں پر اعتراض ہونا پایا جاتا ہے جن میں امت محمدیہ کی بظاہر خرابی و گمراہی کا پہلو نکلتا ہو مثلاً اہل سنت خروج دجال و نزول عیسیٰ علیہ السلام کے قائل ہیں مولف ہدیہ کو اس خروج و نزول پر بھی اعتراض ہونا چاہیے کیونکہ بظاہر اس خروج و نزول کے وقت لاکھوں کروڑوں آدمی کافر ہو جائیں گے اسی طرح مولف ہدیہ کو جناب ختم رسالت صلی اللہ علیہ وسلم نے اپنی امت کے (۷۳) فرقے اور ان میں صرف ایک فرقہ کو ناجی اور باقی (۷۲) فرقے دوزخی ہونا ظاہر فرمایا ہے کیونکہ بقول مولف ہدیہ اس میں امت محمدیہ کی خرابی و گمراہی ظاہر کرنے کے سوا بظاہر کیا مصلحت ہے۔

غرض انہی پر موقوف نہیں اس قسم کی اور بھی بے شمار صورتیں ہو سکتی ہیں مولف ہدیہ کی اس رائے کے مطابق ان سب کی یہی کیفیت ہونا چاہیے۔ اگر خصوصاً تاخیر زمانہ ہی کو مولف ہدیہ گمراہی کا سبب سمجھتے ہیں تو ایسی سب صورتوں کو گمراہی کا سبب قرار دینا ہوگا جہاں بھی تاخیر پائی جاتی ہے۔ دعائے ابراہیم و اسمعیل علیہما السلام میں مذکورہ تعلیم کتاب و حکمت اور تلاوت آیات کا ظہور دو ڈہائی ہزار سال کی تاخیر سے ہونا کس مصلحت پر مبنی تھا اور کیا اس تاخیر سے معاذ اللہ گمراہی مقصود تھی۔ اسلامی تاریخ کا ایک اہم واقعہ ہے کہ قرآن شریف بڑی تاخیر سے تیس (۲۳) سال کے عرصہ میں پورا نازل ہوا ہے اور اللہ تعالیٰ کی حکمت و مشیت کا اقتضا یہی تھا۔ مگر کفار قرآن شریف کے اس طرح کچھ کچھ حصہ نازل ہونے پر معترض تھے اور پورا قرآن دفعۃً واحدہً بصورت کتاب نازل ہو جانے کا مطالبہ کرتے اور کہتے تھے لو لانزل علیہ القرآن جملةً واحدةً (اس پیغمبر پر قرآن سارے کا سارا یکدم سے کیوں نہ نازل کیا گیا) لیکن اس تاخیر نزول کی مصلحت کو بعض صحابہ رسول اللہ کی زبان سے سنئے۔ تفسیر کبیر میں آیت ” ادع الی سبیل ربک بالحکمة و الموعظة الحسنیہ “ کے تحت لکھا ہے۔

روی عن بعض الصحابة انه قال لقد احسن الله الينا
كل الاحسان كنا مشركين فلو جاء نارسول الله
صلعم بهذا الدين جملة و بالقران دفعة لثقلت علينا
فما كنا ندخل في الاسلام ولكننا دعانا الی كلمة
واحدة علی سبیل الرفق الی ان تم الدين و کملت
الشریعة۔

بعض صحابہ سے روایت ہے کہ انہوں نے کہا کہ اللہ تعالیٰ نے ہم پر
بڑا احسان کیا۔ ہم مشرک تھے۔ اگر رسول اللہ صلعم تمام احکام دین
اور پورے قرآن کو ہم پر بیک وقت پیش فرمادیتے تو یہ تکلیفات ہم
پر بہت بار ہو جاتیں اور ہم دین اسلام میں داخل نہ ہو سکتے لیکن
نرمی اور سہولت سے ایک ایک بات کی تدریجاً ہم کو دعوت دی گئی
اور اس طرح دین کی تعلیم پوری اور شریعت کامل ہوئی۔

اس سے ظاہر ہے کہ یہ نزول قرآن کی تاخیر امت کے لئے خرابی کا باعث نہیں بلکہ باعث صدر رحمت ہے پس یہی صلاحیت اور وقت کی موزونیت بیان قرآن میں تاخیر کے لئے بھی ملحوظ ہو سکتی ہے۔

تذریل و تاویل میں تاخیر کی واضح اور متفقہ مثال حضرت عیسیٰ علیہ السلام کا ”فارقلیط“ کے ذریعہ تاویل ظاہر ہونے کا وعدہ یا خیر

مغیب (پیشین گوئی) بھی ہے جس سے علمائے اسلام ہر زمانہ میں حجت لیتے آئے ہیں کہ حضرت عیسیٰ نے فرمایا ہے۔ ”ہم تمہارے پاس تنزیل لائے ہیں اور تاویل آخر زمانہ میں ”فارقلیط“ کے ذریعہ ظاہر ہوگی۔

مولف صاحب ہدیہ کے سوا کوئی مسلمان بھی غالباً تاویل کی اس طویل تراخی کو جو سینکڑوں سال سے متجاوز ہے اور امت محمدیہ کی فضیلت و کرامت پر دال ہے امت محمدیہ کے لئے خرابی و گمراہی کا باعث نہیں سمجھ سکتا اور نہ یہ کہنے کی جرأت کر سکتا ہے کہ یہ تاویل اسی وقت ظاہر ہو جانا چاہیے تھا۔

مولف ہدیہ نے وقت خطاب سے بیان کی تاخیر پر یہ اعتراض جس انداز میں کیا ہے اُس میں بعض معاندین اسلام کے ایک اعتراض کا پورا چرہ بہ اتارا ہے جو مکمل شریعت آخر میں نازل ہونے پر یعنی یہی اعتراض کرتے سنا گیا ہے جو مولف ہدیہ نے کیا ہے وہ کہتے ہیں کہ مسلمانوں کا اعتقاد ہے کہ شریعت اسلامیہ مکمل شریعت ہے جو محمدؐ کو سب پیغمبروں کے آخر میں دی گئی ہے اور اس سے پہلے ہزاروں سال دنیا میں ناقص شریعتیں رہیں۔ جب یہ مکمل شریعت کے احکام نازل ہوئے تو چند قریشی۔ ہاشمی وغیرہ ان پڑھ عرب گویا لاکھوں کروڑوں میں سے ایک آدمی اس شریعت سے مستفید ہوا اور باقی دنیا بھر کی سب قومیں اور امتیں اس سے محروم رہ گئیں یہ مکمل شریعت سب سے پہلے کیوں نہیں اتاری گئی اور گزشتہ پیغمبروں میں سے کسی پیغمبر کو کیوں نہیں دی گئی اور بنی نوع انساں کی ان گنت تعداد کو جو اسلام سے پہلے گزری اس مکمل شریعت سے کیوں محروم رکھا گیا؟

یہ سب بحثیں تو مولف صاحب ہدیہ کے اُن لایعنی شبہات و اعتراضات کی تردید تھیں جو انہوں نے خود علمائے محققین اہل سنت کے اصولِ مسلمہ کے خلاف پیش کئے ہیں۔ لیکن اصل مسئلہ کی مختصر توضیح یہ ہے کہ محققین صوفیائے کرام اس کے قائل ہیں کہ قرآن شریف ظاہر شریعت کے احکام اور حقائق و معارف کے باطنی اسرار و رموز دونوں کو جامع ہے پہلی قسم کے احکام نبوت و رسالت کے متعلقات سے ہیں اور دوسری نوعیت کے ولایتِ خاصہ محمدیہ سے تعلق رکھتے ہیں۔ فصل الخطاب میں لکھا ہے۔

نبینا صلی اللہ علیہ وسلم دونوع علم میراث گزاشتنہ اند علم ظاہر و علم باطن۔ علم ظاہر نافع است کہ صحابہ رضی اللہ عنہم اجمعین از قول و فعل خواجہ عالم صلی اللہ علیہ وسلم گرفتہ اند و تابعین و ائمہ سلف تتبع آں کردہ و خواندہ و آموختہ باں عمل کردہ اند علم کتاب و سنت و تفسیر و اخبار و آثار و فقہ از توابع انہا است و علم باطن معرفت آں معانیست کہ بے واسطہ جبرئیل از غیب الغیب در مقام ”اوادنی“ در حالت ”لسی مع اللہ“ کہ جرعہ ازاں جا مہائے مالا مال بر جان جگر سوختگان می ریختند۔ چنانچہ علم ظاہر را انواع ست علم باطن را زبادت ازاں ست چوں علم ایمان و اسلام وغیرہ۔

اس کا خلاصہ یہ ہے کہ رسول اللہ صلی اللہ علیہ وسلم نے دو قسم کے علم وراثتہ چھوڑے ہیں ایک علم ظاہر دوسرا علم باطن علم ظاہر وہ مفید علم ہے جس کو صحابہ رسول اللہ رضوان اللہ علیہم اجمعین نے رسول اللہ صلعم کے قول و فعل سے حاصل کیا ہے اور تابعین اور ائمہ سلف نے اس کی تتبع کر کے اس کو پڑھا اور سیکھا اور اس پر عمل کیا علم کتاب و سنت۔ تفسیر۔ اخبار و آثار۔ فقہ اسی کے لوازمات سے ہیں۔ علم باطن اُن

معانی کی معرفت ہے جو جبرئیل کے واسطہ کے بغیر غیب الغیب سے مقام ”اوادنیٰ“ میں ”لی مع اللہ وقت“ کی حالت میں خواجہ عالم صلعم کے حوالہ ہوئی ہیں ”اوحی الی عبدہ ما اوحی“ (اللہ تعالیٰ اپنے بندہ کو جو وحی کرنا تھا وہ کیا) آنحضرت صلی اللہ علیہ وسلم نے ان لبالب پیالوں میں سے سوختہ جگروں کو ایک ایک گھونٹ پلایا۔ علم ظاہر کی جتنی قسمیں ہیں علم باطن کی ان سے زیادہ اقسام ہیں جیسے علم ایمان و علم اسلام وغیرہ۔

اس سے ظاہر ہو رہا ہے کہ حضرت رسول اللہ صلی اللہ علیہ وسلم نے علم ظاہر یعنی ان احکام کی جو نبوت و رسالت اور ظاہر شریعت سے تعلق رکھتے تھے علی الاعلان بطور دعوت تبلیغ فرمائی اور عام طور پر سب صحابہؓ اور تابعین و ائمہ سلف ان احکام سے فیضیاب ہوئے لیکن ان اسرار و رموز کو جو بلا واسطہ جبرئیل غیب الغیب سے لی مع اللہ وقت کے مقام میں حوالہ سرور عالم صلعم ہوئے ہیں اور ولایت سے متعلق ہیں عوام و خواص پر علی الاعلان افشا نہیں فرمایا بلکہ اپنے صحابہ میں سے خاص خاص صحابہ کو جن کو سوختہ جگر اور اس بار کے قابل پایا ان کی قابلیت کے موافق ان اسرار و رموز باطنی کی تعلیم دی چنانچہ اس کا ثبوت ابو ہریرہؓ کی حدیث سے بھی ملتا ہے جس کو بخاری اور دوسرے محدثین نے روایت کی ہے۔

من ابی ہریرۃ قال حفظت من رسول اللہ و عائن
فاما احدہما فبششتہ و اما الآخر لو بششتہ قطع هذا
میں نے رسول صلعم سے علم کے دو ظرف محفوظ رکھے ہیں ان میں
سے ایک کو میں نے لوگوں میں پھیلا دیا لیکن دوسرے کو بھی اگر
عام طور پر پھیلاؤں تو میرا حلق کاٹ دیا جائے گا۔
البلعوم۔

بخاری کی مشہور شرح ارشاد الساری للامام القسطلانی میں لکھا ہے کہ۔

المراد بہ علم الاسرار المصنون من الاغیار
المختص بالعلماء باللہ من اهل العرفان
والمشاهدات والاتقان الخ
اس سے علم اسرار مراد ہے جو غیروں سے محفوظ اور اہل عرفان و
مشاہدات علما باللہ سے مخصوص ہے۔

فصل الخطاب میں بھی اس حدیث کا معنی یہی لکھا ہے۔

قالوا المراد بالاول علم الاحکام والاخلاق وبالثانی
علم الاسرار۔
ابو ہریرہؓ کے اس قول میں ذکر کئے ہوئے پہلے ظرف سے علم
احکام و اخلاق مراد ہے اور دوسرے سے مراد علم اسرار ہے۔

اس سے بھی علم کی وہی دو قسمیں ہونا ثابت ہوتا ہے ایک علم ظاہر یا علم الاحکام والاخلاق اور دوسرا علم باطن یا علم اسرار اور یہ بھی کہ
علم ظاہر تو سب پر ظاہر کر دیا گیا لیکن علم اسرار عام طور پر علی الاعلان ظاہر نہیں کیا گیا کیونکہ عام لوگ اس کے سمجھنے سے قاصر تھے اور
منصب نبوت و رسالت ان کے بطور دعوت اظہار کا مانع ہے۔

علامہ روز بہان نے تفسیر عرأس البیان میں آیت ”ادع الی سبیل ربک بالحکمة والموعظة الحسنة“ کے تحت احکام شریعت کے اظہار اور اسرا حقیقت کے اخفا کی حکمت و مصلحت کی اس طرح تشریح کی ہے۔

ای مخاطب الجمهور بلسان الشریعة لا بلسان
الحقیقة فان تکلمت معهم بالحقیقة طاشت العقول
فیہا و بقیت الخلق بلا فہم و علم و الموعظة
الحسنة الی لا حظ للنفس فیہا و یکون علی قدر
عقول الخلق و طاقتہم۔
یعنی جمہور خلایق کے ساتھ زبان شریعت سے مخاطب کیجئے
زبان حقیقت سے نہ کیجئے۔ ان سے اگر حقیقت کی باتیں
کرو گے تو ان کی عقلیں پریشان ہو جائیں گی اور خلایق لاعلم اور
نادان رہ جائے گی موعظہ حسنہ یہ ہے کہ اس میں کوئی حظ نفس نہ
ہو اور خلایق کی عقلوں اور طاقت کے مناسب ہو۔

ان تفصیلات سے ثابت ہو رہا ہے کہ جب قرآن شریف علم ظاہر و علم باطن یعنی علم الاحکام اور علم الاسرار دونوں کو شامل ہے تو بیان قرآن بھی ان دونوں کو حاوی ہونا ضروری ہے۔ جہاں بیان کا اسناد انبیاء علیہم السلام کی طرف ہوا ہے جیسے آیت ما را سلنا من رسول الا بلسان قومہ لیبین لہم الایة (۱۳-۱۳- ابراہیم) ہم نے جب کبھی کوئی رسول بھیجا ہے تو اس قوم کی زبان میں (بات کرتا ہوا) بھیجا ہے تاکہ وہ رسول انہیں بیان کرے۔

ایضاً۔ وانزلنا الیک الذکر لتبین للناس منازل الیہم لعلہم یتفکرون۔ (ہم نے تم پر قرآن اتارا ہے تاکہ تم لوگوں کو وہ بیان کریں جو ان کی طرف اتارا گیا ہے اور وہ سوچیں) تو اس قسم کی آیتوں سے احکام علم ظاہر کا بیان مراد ہے چنانچہ ابن عباسؓ اور قادی نے فاتبع قرانہ کا معنی بھی فاتبع حلالہ و حرامہ کہا ہے جو احکام ظاہری ہی کی طرف اشارہ ہے۔ اور جو بیان اسرار باطنی یا حقایق معارف سے متعلق ہے اس کا تعلق احکام ولایت سے ہوتا ہے۔ مولف ہدیہ نے یہی غلطی کی ہے کہ بیان کو ایک ہی سمجھ لیا ہے اور بیان علم ظاہر اور بیان علم باطن یا بیان شرائع اور بیان حقائق کو غلط ملط کر کے یہ کہا ہے کہ۔ ”بیان قرآن کام حضرت رسالت کا ہے بلکہ یہ امر حضرت کا خاصہ نہیں ہے بلکہ تمام پیغمبروں کا عہدہ تھا“۔ حالانکہ عیسیٰ علیہ السلام کا یہ قول کہ نحن ناتیکم بالتزویل تمام انبیاء و رسل کی تعلیمات متعلق نبوت و رسالت کو حاوی ہے اور آپ کے قول کا یہ حصہ کہ اما التاویل فسیاتی بہ فارقلیط فی آخر الزمان تزویل و تاویل کے امتیاز اور فرق کو صاف ظاہر کر رہا ہے اسی لئے محققین صوفیائے کرام نے تفسیر و تاویل کی تعریف و اران دونوں علوم کے واقفین و ماہرین کے حالات یا فرائض منصبی میں خاص امتیاز ظاہر کیا ہے۔

التفسیر کشف ظاہر الکلام و التاویل کشف باطنہ
و بالفارسیة تفسیر۔ روشن کردن روئے سخن است و تاویل
پیدا کردن مغز سخن است (فصل الخطاب)
تفسیر ظاہر کا کشف یا کھولنا ہے اور تاویل باطن کلام کا فارسی میں
یوں کہا جائے گا کہ تفسیر کلام کے چہرہ کو روشن کرنا ہے اور تاویل
کلام کے مغز کو ظاہر کرنا ہے۔

ان ورثۃ الانبیاء ہم العلماء والاولیاء فالاولیاء
حفاظ الاحوال والاحکام الباطنة التي تدق من
انبیاء علیہم السلام کے وارث علما اور اولیاء ہیں اولیا احوال اور ان
باطنی احکام کے حفاظت کرنے والے ہیں جو دقیق الفہم ہیں اور
الافہام والعلماء حفاظ الاحکام الظاهرة التي تفہم
علما ان ظاہری احکام کی حفاظت کرنے والے ہیں جو ظاہراً سمجھے
بیادی الرای (یواقیت بحث ۴۷ منقول از فتوحات)

غرض حضرت رسول اللہ صلی اللہ علیہ وسلم نے علم ظاہر کی تبلیغ تیس سال کی مدت میں بتدریج فرمائی اور عالم باطن یعنی اسرار و
حقائق کا بیان علی السبیل الدعوة امام مہدی علیہ السلام پر موقوف رکھا اور آپ کی منقبت یہ فرمائی ”یختتم اللہ بہ الدین کما فتحہ
بنا“ اور آپ کی بعثت ایسی ضروری قرار دی کہ دنیا اس وقت تک ختم نہیں ہو سکتی۔ قیامت اس وقت تک نہیں آسکتی جب تک میری اہل
بیت سے ایک شخص مبعوث نہ ہوگا جس کے حالات و اوصاف ایسے ایسے ہوں گے۔ اگر فرضاً و تقدیراً دنیا کا ایک دن یا ایک رات باقی رہ
جائے اور اس ذات کا ظہور نہ ہوا ہو تو اللہ تعالیٰ اس دن یا رات کو اس قدر طویل و دراز کر دے گا کہ اس کا ظہور یا اس کی بعثت ہو سکے۔
امت کو امام مہدی علیہ السلام سے بیعت کرنے کی ایسی تاکید فرمائی جو کسی اور کے لئے اس کی نظیر نہیں ملتی یعنی یہ حکم دیا ہے کہ اگر
تم کو برف پر سے رینگتے جانا پڑے تو تب بھی جاؤ اور امام مہدی سے بیعت کرو کیونکہ وہ اللہ کا خلیفہ ہے۔

خلاصہ کلام یہ کہ جس طرح نبوت و رسالت کا کمال ظہور یا حقیقی تکمیل حضرت خاتم الانبیاء والمرسلین کی ذات اقدس سے ہوئی ہے
اسی طرح ولایت خاصہ محمدیہ کا کمال ظہور حضرت خاتم الاولیاء یا خاتم ولایت خاصہ محمدیہ سے مخصوص ہے اور ”ثم ان علینا بیانہ“ سے
بھی بیان ولایت کاملہ مقصود ہے جو اس مقام کے شایان شان ہے۔

محققین صوفیا کا قریباً متفقہ مسئلہ ہے کہ خاتم الاولیاء کی ذات گرامی ولایت خاصہ محمدیہ کی مظہر اتم ہے۔ شرح فصوص الحکم میں لکھا ہے۔

ولایت از صفات الہیہ سب پس منقطع نشود ابداً و ممکن نیست وصول بہ ہیچ کدام از انبیاء وغیر ہم بسوے حضرت

الہیہ مگر بہ ولایت کہ باطن نبوت ست و ایں ولایت ظاہری شود در اولیا بہ حسب استعداد ایشان شیئاً فشیئاً الی

ان یظہر بتما مہا بمن ہو مستعد لها و هو خاتم الاولیا۔

گلشن راز میں لکھا ہے۔

نبوت را ظہور از آدم آمد	کمالش در وجود خاتم آمد
ولایت بود باقی تا سفر کرد	چون نقطہ در جہاں دور در کرد
ظہور کل او باشد بہ خاتم	بدو باید تمامی دور عالم
وجود اولیا اورا چو عضو اند	کہ اوکل است و ایشان ہنچو جز اند

مفاتح الاعجاز شرح گلشن راز میں لکھا ہے۔

یعنی ظہور تمامی ولایت و کمالش بخاتم اولیا خواهد بود چہ کمال حقیقت دائرہ در نقطہ اخیرہ بظہور میرسد و خاتم

الاولیاء عبارت از محمد مہدی است کہ موعود رسول اللہ است علیہ الصلوٰۃ والسلام۔

یہ بحث اس سے پہلے اسی کتاب میں بر موقع کی گئی ہے اور یہ اقوال معہ تلخیص و توضیح درج ہوئے ہیں اس لئے یہاں ان کی زیادہ تشریح کی ضرورت نہیں ہے۔ اس بحث کے آخر میں مثال کے طور پر بعض علمائے متقدمین و مشاہیر اہل سنت کے چند اقوال درج کئے جاتے ہیں جو اس کے قائل ہیں کہ امام مہدی علیہ السلام اور آپ کے اصحاب کو معانی و مطالب قرآن کے وہ حقائق منکشف ہوں گے جو اُن سے پہلے لوگوں پر منکشف نہ ہوئے تھے اور یہ کہ ”ثم ان علينا بیاہ“ کا ظہور مظہر ولایت خاصہ محمدیہ ہی کے زمانہ میں ہوگا۔ تفسیر تاویلات میں لکھا ہے۔

الم ذالک الكتاب الموعودای صورۃ الكل
المومنی الیہ بکتاب الجفر والجامعة المشتملة
علی کل الشئی الموعود بانہ یكون مع المهدی
فی آخر الزمان لا یقرہ کما هو بالحقیقة الا هو الخ
الم ذالک الکتب یعنی وہ کتاب جس کا وعدہ کیا گیا ہے جس کی
طرف کتاب جفر و جامعہ کا اشارہ کیا گیا ہے جو ہر موعودشی پر
مشتمل ہے اس طرح کہ آخر زمانہ میں وہ مہدی کے ساتھ ہوگی
جس کو ان کے سوا کوئی نہیں پڑھے گا جیسی کہ وہ حقیقت میں ہے۔

شیخ شہاب الدین سہروردی رحمۃ اللہ علیہ نے عوارف المعارف میں ابن مسعود رضی اللہ تعالیٰ عنہ کے سلسلہ اسناد سے روایت کیا ہے کہ ”ما من ایۃ الا ولہا قوم سیعلمون بہا“ ہر آیت کی حقیقی طور پر جاننے والی ایک ایک خاص قوم ہے۔ عوارف کی شرح ”زوارف“ میں اس روایت کی شرح میں لکھا ہے۔

یفہم من ذالک ان بعض المعانی لم یخطر ببال
الصہابۃ ویخطر فی قلوب بعض المشایخ سیماء من
اصحاب المہدی۔ انتہی
اس سے یہ سمجھا جاتا ہے کہ بعض معانی و مطالب کا صحابہؓ کے
قلوب میں بھی خیال نہیں گزرا تھا اور وہ معانی بعض مشائخین
خصوصاً اصحاب مہدی علیہ السلام کے قلوب میں منکشف
ہونگے۔

جبکہ صحابہ مہدی علیہ السلام کی یہ شان ہے تو اسی پر سے قیاس کیا جاسکتا ہے کہ خود خلیفۃ اللہ امام مہدی علیہ السلام کی ذات اقدس کی وسعت معلومات کس قدر رافع و اعلیٰ ہوگی۔

حضرت عیسیٰ علیہ السلام سے ”فارقلیط“ کے ذریعہ تاویل ظاہر ہونے کی جو خبر مغیب منقول ہے علمائے محققین نے خاتم ولایت خاصہ محمدیہ یعنی امام مہدی علیہ السلام ہی کو فارقلیط کہا ہے چنانچہ تفسیر تاویلات میں ”لاریب فیہ“ کی تفسیر میں لکھا ہے۔

قال عیسیٰ علیہ السلام نحن ناتیکم بالتنزیل واما
التاویل فسیاتی بہ المہدی فی آخر الزمان۔
عیسیٰ علیہ السلام نے کہا ہے کہ ہم تنزیل (ظاہری احکام) تمہارے
پاس لائے ہیں اور تاویل آخر زمانہ میں مہدیؑ لائیں گے۔

حکیم شہاب الدین اشراقی المشہور بالشیخ المقتول ”ہیا کل النور“ میں لکھتے ہیں۔

مستبصر کو انبیا کے صحیح ہونے کا اعتقاد واجب ہے اور اس امر کا کہ ان کی مثالیں حقائق کی طرف اشارہ کرتی ہیں جیسا کہ مصحف میں وارد ہے کہ ہم یہ مثالیں لوگوں کے لئے بیان کرتے ہیں اور ان کو جاننے والے ہی سمجھتے ہیں اور جیسا کہ بعض نبیوں نے اطلاع دی ہے (میں ان مثالوں کو بیان کرنے کیلئے اپنا منہ کھولنا چاہتا ہوں) تنزیل انبیا سے متعلق ہے اور تاویل و بیان زیادہ نورانی اور روحانی مظہر اعظم یعنی فارقلیط کے ذمہ ہے جیسا کہ مسیح نے اطلاع دی ہے کہ میں اپنے اور تمہارے باپ کے پاس جاتا ہوں تاکہ وہ تمہارے پاس فارقلیط کو بھیجے جو تم کو تاویل بتائے گا (وہ فارقلیط جس کو میرا باپ اس کے نام (فارقلیط) سے بھیجے گا وہ تم کو ہر چیز معلوم کراے گا) مصحف میں بھی اسی کی طرف اشارہ کیا گیا ہے جو فرمایا ہے کہ ”ثم ان علينا بيانہ“ ثم تراخى کے لئے مخصوص ہے۔

ويجب على المستبصر ان يعتقد صحة النبوات وان امثالهم تشير الى الحقائق كما ورد في المصحف و تلك الامثال نضربها للناس و ما يعقلها الا العالمون و كما اندز بعض النبوات (اريدان افصح فمى بالامثال) فالتنزيل مو كول الى الانبياء والتاويل والبيان مو كول الى المظهر الاعظم الانورى الاروحي الفار قليط كما اندر المسيح حيث قال انى اذهب الى ابىكم لبعث اليكم الفار قليط الذى ينبئكم بالتاويل ان الفار قليط الذى يرسله ابى باسمه يعلمكم كل شئى) وقد اشير اليه فى المصحف حيث قال (ثم ان علينا بيانہ) و ثم للتراخى)۔

حاشیہ ہیا کل النور میں لکھا ہے۔

ماتن نے زیادہ نورانی مظہر اعظم جو کہا ہے کہتے ہیں کہ یہ مہدی علیہ السلام ہیں۔

قوله الى المظهر الاعظم الانورى الخ يقال انه المهدي عليه السلام۔

شرح ہیا کل النور میں جلال الدین دوانی نے لکھا ہے۔

قوله البيان۔ یعنی ان حقائق کو صوری حجاب سے معرّابیان کرنا زیادہ نورانی و روحانی مظہر اعظم فارقلیطی کے ذمہ ہے جو فارقلیطا کی طرف منسوب ہے جس میں فا پھر الف پھر راءے مکسورہ پھر قاف پھر لام مکسورہ پھر یا پھر ط پھر الف مقصورہ ہے۔ یہ عبرانی لفظ ہے جس کا معنی حق و باطل میں فرق کرنے والا ہے اور اس

وقوله والبيان اى بيان تلك الحقائق معراً عن حجب الصورية مو كول الى المظهر الاعظم الانورى الاروحي الفار قليطى منسوب الى فار قليطاً بالفاء ثم الالف ثم الراء المكسورة ثم القاف الساكنة ثم اللام المكسورة ثم الطاء ثم

الالف المقصورة لفظ عبرانی و معناه الفارق بین الحق والباطل والمراد به مظهر الولاية التي هي باطن لنبوۃ۔
 ایضاً قوله وقد اشیر الیه فی المصحف حیث قال ”ثم انّ علینا بیانہ“ و ثم للتراخی یعنی انه يعلم من قوله ثم ان علینا بیانہ ای تمام الکشف عن حقائق ما انبائه من صور الا و ضاع المنزلة علی الخاتم و تجریدها عن ملابس الصور بالکلیة متراخ عن زمانه بانہ یظهر فی زمان من هو فارقلیطا و هو مظهر الولاية الخاصة به تلك الحجب الرقیقة بحکم مقتضى النبوة موقوفاً موکولا کشفه الی مظهر و لایته الخاصة الحمديّة مرعاة لما هو المناسب من استعداد الزمان۔

سے مراد ولایت کا مظہر ہے جو باطن نبوت ہے۔
 قوله قرآن میں بھی اس کی طرف اشارہ کیا گیا ہے جو فرمایا ہے ”ثم ان علینا بیانہ“ ثم تراخی کے لئے ہے یعنی اللہ تعالیٰ کے اس قول سے جو ”ثم ان علینا بیانہ“ ہے معلوم ہوتا ہے کہ خاتم پر نازل شدہ اوضاع و اطوار کے حقائق کا کامل کشف اور ظاہری لباس سے بے پردہ بیان زمان خاتم سے متراخی ہے اور اس کا ظہور فارقلیط کے زمانہ میں ہوگا جو ولایت خاصہ کا مظہر ہے اقتضائے نبوت کے مطابق جو رقیق حجاب حائل ہیں ان حجابوں کا دور کرنا بھی اہل زمانہ کے استعداد و قابلیت کا لحاظ کرتے ہوئے ولایت خاصہ محمدیہ کے مظہر ہی پر موقوف ہے۔

ان اقوال سے ثابت ہے کہ علمائے مشاہیر اہل سنت بھی قائل ہیں کہ قرآن کے اعلیٰ معارف و حقائق کا انکشاف یا اس کا حقیقی بیان مظہر ولایت خاصہ محمدیہ یعنی امام مہدی علیہ السلام کے ذریعہ ہوگا اور یہ کہ فارقلیط سے مراد مظہر ولایت خاصہ محمدیہ ہیں اور یہ کہ ثم ان علینا بیانہ کا ظہور آپ ہی کے زمانہ میں ہے۔

جس طرح حضرت نبی امی (فداہ ابی و امی) کی ذات اقدس سے تلاوت آیات و تعلیم کتاب و حکمت کی پیشین گوئی کا ظہور ایسے اعجاز کے طور پر ہوا ہے اس کی مثال پیش کرنے سے سب عاجز رہے ہیں اسی طرح امامنا علیہ الصلوٰۃ والسلام سے بیان قرآن کی پیش گوئی کا ظہور بھی بطور معجزہ اس طرح ہونے پر کتب تاریخ و سیر شاہد ہیں کہ علماء و امرا و رؤسا سب اس کے سامنے سر ٹیکتے اور اس کی نظیر پیش کرنے سے عاجز رہے ہیں چنانچہ مہدوی مورخین و اہل سیر کے علاوہ دوسرے مورخین کے بیانات سے بھی اس کا کافی ثبوت ملتا ہے اور حضرت کے بعد بھی تبعین میں بیان قرآن کے معجز نما وہی اثرات پائے جانے کی تائید و تصدیق ہوتی ہے۔ مشہور مورخ عبدالقادر بدایونی نجات الرشید میں اپنے ہم عصر بزرگان مہدویہ کے بیان قرآن کی کیفیت کی اس طرح شہادت دیتے ہیں۔

وبیان قرآن و اشارات و دقائق و دقائق و لطائف بے کسب علوم رسمی چنان شنیدہ ام کہ اگر خواہند کہ مجملے ازاہنا درقید کتابت آردند تذکرۃ الاولیاء دیگر باید توشیت۔

مؤلف صاحب ہدیہ نے آیت ”ثم ان علینا بیانہ“ کے متعلق یہ رد و قدح کرنے کے بعد جس کی حقیقت ناظرین کرام پر منکشف ہوگئی ہے دوسری آیتوں سے متعلق جو خامہ فرسائی کی ہے اس کا خلاصہ یہ ہے کہ۔

اسی طرح دوسری آیات کے معنی بھی مخالف احادیث صحیحہ اور تفسیر صحابہ اور جمہور مفسرین کے بیان کے چنانچہ

سورہ جمعہ میں وَاٰخِرِيْنَ مِنْهُمْ لَمَّا يَلْحَقُوا بِهِمْ كُوْخًا صَافٍ يَوْمَئِذٍ يَخْرُجُ فِيْهَا كَافِرًا
ابو ہریرہ سے روایت ہے کہ جب یہ آیت نازل ہوئی رسول اللہ صلعم سے پوچھا گیا کہ ان سے کون لوگ مراد
ہیں تو حضرت نے سلمان فارسی پر اپنا دست مبارک رکھ کر فرمایا کہ اگر ایمان ثریا کے پاس بھی ہو تو یہ لوگ اس کو
حاصل کر لیں گے۔ یہ صاف دلالت ہے کہ مراد آخریں منہم سے آیت مذکور میں قوم عجم ہیں بغیر تخصیص کسی قوم
کے۔

اس لاطائل بیان میں بھی مولف ہدیہ سے جو غلطیاں سرزد ہوئی ہیں ان پر کئی طرح سے روشنی ڈالی جاسکتی ہے۔
آیات قرآنی کی مراد و منشا کے معین کرنے کے متعلق پہلے جو بحثیں کی گئی ہیں وہ اس آیت سے متعلق بھی پوری منطبق ہیں بلکہ جن
جن آیتوں کو حضرت امامنا مہدی موعود علیہ السلام نے اپنی یا اپنی قوم کی شان میں وارد ہونا ارشاد فرمایا ہے ان سب کا بھی وہی جواب
ہے۔ چنانچہ جس طرح حضرت رسول اللہ صلی اللہ علیہ وسلم کے فرمان سے قطع و یقین حاصل ہوتا ہے جیسا کہ ابراہیم واسلم علیہما السلام کی
دعا سے متعلقہ آیتوں میں ہوا ہے اور اس کے علاوہ اور بہت سی مثالیں اس قسم کی موجود ہیں۔ اسی طرح حضرت امام مہدی علیہ السلام
کے فرمان سے بھی قطع و یقین حاصل ہونا حضرت امام علیہ السلام کی خصوصیات سے ہے کیونکہ آپ کی شان میں جناب رسالت مآب
صلعم نے ارشاد فرمایا ہے۔

يقفو اثرى ولا يخطى (۲۸-۹-صف)
(مہدی علیہ السلام) میرے نقش قدم پر چلیں گے اور خطا نہیں
کریں گے۔

ايضاً. يقوم بالدين فى آخر الزمان كما قمت به فى
(مہدی علیہ السلام) آخر زمانہ میں دین کو ایسا قائم کریں گے
جیسا میں نے ابتداءً اسلام میں قائم کیا ہے۔
اول الاسلام۔

اس لئے مہدیت کا مرتبہ فوق الاجتہاد ہے اور امام مہدی علیہ السلام مجتہدین کی طرح رائے و قیاس کے تابع نہیں ہیں بلکہ آپ کا
بیان اللہ تعالیٰ کی تعلیم اور اس کے حکم پر مبنی ہے چنانچہ نقد النصوص شرح فصوص میں لبنة فضة و ذهبة کی شرح میں لکھا ہے۔
مہدی اخذ کند احکام شرعیہ را بہ تبعیت خاتم الرسل از معدنہ کہ اخذ کردہ است از ا معدن ملک کہ وحی کردہ می
شود بر رسول علیہ السلام۔

اس کا خلاصہ یہ ہے کہ مہدی علیہ السلام خاتم الرسل کی تبعیت سے احکام شرعیہ کو اس معدن سے حاصل کرتے ہیں جس معدن
سے فرشتہ رسول علیہ السلام پر وحی لاتا ہے۔ پس امام مہدی علیہ السلام کے فرامین و احکام خود قطعی دلیل و حجت ہیں جس کو پھر کسی دلیل کی
حاجت نہیں ہے اور مفسرین و مجتہدین کے مقابلہ میں ان فرامین کی اتباع زیادہ ضروری ہے جیسا کہ یواقیت میں اسی اصول کے طرف یہ
اشارہ کیا گیا ہے۔

من كان معلّمه الله تعالى كان احق بالاتباع ممن
 كان معلمه فكره ورايه۔
 جس کا معلم خود اللہ تعالیٰ ہو وہ ان لوگوں سے زیادہ اتباع کا
 مستحق ہے جن کی معلم ان کی فکر ورائے ہو۔

حاصل یہ کہ ”امت مسلمہ“ کے عام مفہوم سے جیسا کہ اہل اسلام کے نزدیک اپنے رسول معصوم عن الخطا کے فرمان سے خاص
 امت محمدیہ مراد ہونا درست ہے ایسا ہی امام معصوم یعنی امام مہدی موعود علیہ السلام کے بیان سے قوم عجم کے عام مفہوم سے ان کا کوئی
 خاص طبقہ یا گروہ یا جماعت مراد ہو تو اس میں کیا اشکال ہو سکتا ہے۔ لیکن مولف ہدیہ امامنا مہدی موعود علیہ السلام کے محض حسد میں آپ
 کے معارف و حقائق کا انکار کر رہے ہیں اور تمام خرابیوں کی بنیاد یہی ہے چنانچہ علامہ شعرانی نے ابتدائے ”یواقیت و الجواہر“ میں اسی
 حقیقت کو جو واضح کیا ہے وہ مولف ہدیہ کے حسب حال اور ان کا حقیقی جواب ہے۔ چنانچہ وہ لکھتے ہیں۔

یہ بات پوشیدہ نہیں ہے کہ مخالف اعدا کی طرف سے محض حسد ہی
 کی وجہ سے انکار پیدا ہوتا ہے اگر یہ منکرین حسد چھوڑ دیں تو ان
 سے نہ انکار صادر ہوگا اور نہ حسد ہر زمانہ میں ان لوگوں کے ساتھ
 جن کو اللہ نے وہی علوم عطا کیا ہے بے ادب مجادلہ کر نیوالے ہی
 سخت معاند اور شدید انکار کرنے والے ہوتے آئے ہیں اہل اللہ
 کے نزدیک ہر آیت و حدیث کی دو وجہیں ہوتی ہیں ایک وجہ تو وہ
 اپنی ذات میں دیکھتے ہیں اور دوسری خارج میں۔ یہ سب کچھ
 اس لئے ہوتا ہے کہ وہ معاندین اہل اللہ کو علوم شرعیہ سے لاعلم
 سمجھتے بلکہ ان کو جہل سے منسوب کرتے ہیں کیونکہ وہ خیال
 کرتے ہیں کہ کوئی شخص کسی معلم کے بغیر علم حاصل نہیں کر سکتا
 حالانکہ اہل اللہ جب اپنے علم کے موافق عمل کرتے ہیں تو اللہ
 ان کے قلوب میں احکام شریعت کے ٹھیک ٹھیک مطابق جس
 میں ذرہ برابر فرق نہ ہو علم لدنی عطا کرتا ہے اللہ تعالیٰ فرماتا ہے
 کہ اس نے انسان کو پیدا کیا اور بیان کرنا سکھایا نیز فرماتا ہے کہ
 انسان کو وہ معلوم کیا جو نہیں جانتا تھا۔ خضر کی نسبت فرمایا کہ ہم
 نے ان کو علم لدنی دیا۔ منکرین یہ خیال کرنے میں غلطی کرتے
 ہیں کہ اللہ تعالیٰ ان لوگوں کو جو نبی و رسول نہیں ہیں علم لدنی نہیں

لا يخفى ان اصل الانكار من الاعداء المبطلين انما
 ينشأ من الحسد والوان اولئك المنكرين
 تركوا الحسد وسلكوا طريق اهل الله لم يظهر منهم
 انكار ولا حسد ايضاً واشد الناس عداوة لا صحاب
 العلوم الوهب الالهى فى كل زمان اهل الجدل بلا
 ادب فهم لهم اشد المنكرين۔ فلكل آية او حديث
 عند اهل الله وجهان وجه يرونه فى انفسهم ووجه
 يرونه فيما خرج عنهم و كل ذلك لكونهم لا
 يعتقدون فى اهل الله انهم يعلمون الشريعة وانما
 بنسبونهم الى الجهل والعامية لا اعتقاد هم ان احداً
 الا ينال علما الاعلى يد معلم والاصل ان القوم لما
 عملوا بما علموا اعطاهم الله تعالى علماً من لدنه
 باعلام ربانى انزله فى قلوبهم لما جاءت به الشريعة
 لا يخرج عنها ذرة قال تعالى خلق الانسان علمه
 البيان و قال علم الانسان ما لم يعلم و قال فى
 الخضر علمناه من لدنا علماً و اخطأ المنكرون فى
 اعتقادهم ان الله تعالى لا يعلم من ليس بينى ولا

رسول قال اللہ تعالیٰ یوتی الحکمة من یشاء
والحکمة هی العلم وجاء بمن وهی نکرۃ ولا کن
هولاء المنکرون لما تر کو الزهد فی الدنیا و اثر
واعلی الاخرة وعلی ما یقرب الی اللہ و تعودوا اخذ
العلم من الکتب و من افواه الرجال حجبه ذلک
الخ

دیتا حالانکہ اللہ تعالیٰ کا قول ہے کہ وہ جس کو چاہتا ہے حکمت دیتا
ہے حکمت سے مراد علم ہے اور لفظ من نکرہ ہے جو سب کے لئے
عام ہے لیکن یہ منکرین جب زہد و تقویٰ کو چھوڑ بیٹھے ہیں اور دنیا
کو آخرت پر اور اللہ سے قریب کرنے والی باتوں پر ترجیح دے
رکھی ہے اور لوگوں کی زبانوں ہی سے علم حاصل کرنے کے عادی
ہو گئے ہیں اس لئے یہ امور ان کیلئے حجاب بن گئے ہیں۔

در اصل مولف ہدیہ کے لا طائل شبہات کا حقیقی جواب یہی ہے جو علامہ شعرانی نے لکھا ہے مگر ان کے شبہات و اعتراضات کی
غلطی بوجہ دیگر بھی واضح ہوتی ہے۔

اولاً مولف صاحب ہدیہ نے اس کے متعلق جو کچھ لکھا ہے اس کا خلاصہ یہ ہے کہ
آخرین منہم لما یدلحقوا بہم سے مراد قوم عجم ہیں بغیر تخصیص کسی قوم کے اور اس سے قوم مہدی مراد لینا
احادیث صحیحہ اور تفسیر صحابہ اور جمہور مفسرین کے خلاف ہے۔

لیکن مولف ہدیہ ہی بیان کرتے ہیں کہ ابن زید اور مجاہد کے نزدیک و آخرین منہم سے پیغمبر صلی اللہ علیہ وسلم کے بعد سے
قیامت تک ہونے والے تمام مسلمان مراد ہیں پس یہ قول کیا ابو ہریرہؓ کی مذکورہ حدیث کے خلاف ہے یا نہیں کیونکہ بقول آپ کے
حدیث سے قوم عجم مراد ہونا ثابت ہے اور جمہور مفسرین قیامت تک ہونے والے تمام مسلمان مراد ہونے کے قائل ہیں جن میں عرب،
عجم بلکہ دنیا بھر کے تمام ممالک کے مسلمان شامل ہیں۔ اگر یہ قول حدیث کے خلاف ہے تو آپ نے اس کے مخالف حدیث ہونے کا
کیوں فتویٰ صادر نہیں کیا۔ اور اگر مخالف حدیث نہیں ہے تو مہدویہ بھی اس تعریف میں ضرور داخل ہیں ان کو اس آیت کا مصداق و مراد
ماننا بھی خلاف حدیث نہیں۔

ایسا ہی خود مولف صاحب ہدیہ بیان کرتے ہیں کہ عکرمہ اور مقاتل کے بلا تخصیص کسی کے قوم عجم مراد ہے تو کیا یہ تابعین کی
تخصیص بھی تخصیص ہے یا نہیں؟ مولف ہدیہ یہ ثابت کریں گے کہ سب تابعین قوم عجم ہی سے ہیں۔ اگر تابعین کی تخصیص ان کے قوم
عجم سے نہ ہونے کے باوجود صحیح ہے اور اس حدیث کی مخالفت لازم نہیں آتی تو مہدویہ کی تخصیص بھی ضرور صحیح ہے اور یہ بھی حدیث کے
خلاف نہ ہونا چاہئے کیونکہ وہ تخصیص تو غیر معصوم بزرگوں کا قول ہے اور یہ تخصیص خلیفۃ اللہ معصوم عن الخطا کی نص ہے۔

ثانیاً۔ اگر یہ آیت اس حدیث کے نظر کرتے جو خبر واحد سے قوم عجم سے مخصوص ہونا فرض کیا جائے تو یہ اصول کے خلاف ہوگا
کیونکہ خبر واحد آیت کی مخصص نہیں ہو سکتی۔ اس کے قطع نظر اس صورت میں یہ مشکل حل طلب رہتی ہے کہ بلحاظ نسلی و خاندان یا باعتبار
دین و مذہب جو مشہور بنائے قومیت ہیں ”قوم عجم“ کوئی خاص قومیت نہیں ہے کیونکہ یہاں مختلف النسل اور مختلف المذہب انسان آباد

ہیں جو نسل و مذہب کے اعتبار سے ایک قوم نہیں کہلا سکتے۔ البتہ قوم عجم کا یہ اطلاق باعتبار وطنیت و سکونت ہو سکتا ہے یعنی جو لوگ ملک عجم کے باشندے ہیں وہ سب قوم عجم سمجھے جائیں۔ چونکہ لغت و محاورہ عرب کے لحاظ سے ملک عرب کے سوا تمام ممالک عجم ہی کہلاتے ہیں اس لئے ان تمام ممالک کے باشندوں پر اہل عجم کا اطلاق ہوتا ہے۔ عربی زبان کے سوا دوسری زبان کے الفاظ خواہ کوئی ہوں عجمہ کہلاتے ہیں اس اعتبار سے چونکہ فرقہ مہدویہ کے اکثر و بیشتر افراد ممالک عجم کے باشندے ہیں وہ بھی وطنیت و سکونت کے لحاظ سے قوم عجم کی تعریف میں داخل اور آخرین منہم لما یلحقوا بہم کے ضرور مورد و مصداق ہونا لازم آتا ہے۔

رابعاً۔ خود مولف ہدیہ نے دلیل دہم کے ضمن میں امامنا علیہ الصلوٰۃ والسلام کے وزرا اقوام عجم سے ہونے پر بڑے شد و مد سے زور دیا ہے اور لکھا ہے کہ۔

شیخ جوینور کے تمام وزرا ہم جنس و عجم ہیں (ہدیہ صفحہ ۱۰۱)

ان کو قوم عجم سے ثابت کرنے کیلئے یہاں تک غلو کیا گیا ہے کہ فتوحات کے قول کا غلط ترجمہ کرنے سے بھی دریغ نہیں کیا جیسا کہ دلیل نہم کے متعلقہ مباحث میں تحقیق کی گئی ہے تو پھر اس موقع پر ان کے قوم عجم سے ہونے کا انکار کرنے کی مولف ہدیہ کیلئے گنجائش نہیں ہے۔

خامساً۔ اس کے بعد یہ امر تصفیہ طلب رہتا ہے کہ حدیث ابو ہریرہؓ کے نظر کرتے اس آیت سے اگر قوم عجم مراد ہے تو تمام قوم عجم اس کا مصداق ہے یا قوم عجم کا کوئی خاص طبقہ؟ ظاہر ہے کہ تمام قوم عجم میں عجمی کفار اور عجمی مومنین سب شامل ہیں حالانکہ ایمان ثریا کے پاس بھی ہو تو اس کو حاصل کرنے کی صفت جو حدیث میں مذکور ہے یہ عجمی مومنین ہی سے مخصوص ہو سکتی ہے نہ کہ کفار سے۔ پس مضمون حدیث سے خود مومنین اہل عجم کی تخصیص ظاہر و متبادر ہے اور مولف ہدیہ کا یہ قول کہ ”بغیر تخصیص کسی قوم کے قوم عجم مراد ہیں“ خود غلط ہے۔

الفاظ حدیث پر غور کرنے سے بھی یہی ثابت ہوتا ہے کہ یہ حدیث باختلاف الفاظ مروی ہوئی ہے ترمذی کی روایت میں ”ہذا وقومہ“ کے الفاظ ہیں ایک اور روایت میں ”ہذا و اصحابہ“ ہے جس کو ترمذی ہی نے روایت کی ہے اور اس کی نسبت لکھا ہے کہ
 هذا حدیث غریب و فی اسنادہ مقال (یہ غریب حدیث ہے اور اس کی اسناد میں کلام ہے)

صحیحین کی روایت میں جو مفسرین نے لکھی ہے لہذا رجال من ہولاء کے الفاظ ہیں۔ جس کا معنی یہ ہوتا ہے کہ ”ایمان ثریا کے پاس بھی ہو تو البتہ اس ایمان کو ان میں سے کوئی لوگ حاصل کر لیں گے“ اس سے بھی تمام لوگ نہیں بلکہ بعض لوگ ایمان حاصل کرنے والے معلوم ہو رہے ہیں۔ خود مولف ہدیہ نے اس کا ترجمہ یہ کیا ہے کہ ”تحقیق پہنچ جائیں گے اس کو رجال ان لوگوں سے“ اس سے بھی بعضیت ہی متبادر ہے۔ پس الفاظ حدیث کے نظر کرتے بھی تمام اہل عجم مراد لینا حدیث کے خلاف ہے بلکہ اہل عجم کا کوئی خاص طبقہ ہی مراد ہو سکتا ہے۔

اس قسم کی تخصیص اصول اہل سنت کے بھی مطابق ہے اس لئے کہ اصولین کے ضوابط کے موافق عام بھی کبھی خاص ہوتا ہے امام شافعیؒ کا تو مذہب یہ ہے کہ۔

ان العام ظنی لانه ما من عام الا وقد خص منه البعض
عام ظنی ہوتا ہے اس لئے کہ کوئی عام ایسا نہیں ہے جس سے بعض
فیحتمل ان یکون مخصوصاً منه البعض وان لم
مخصوص نہوں۔ پس ہر عام محتمل ہے کہ اس سے بھی بعض مخصوص
تقف علیہ۔ ہوں اگرچہ تم اس سے واقف نہوں۔

چنانچہ مفسرین نے سورہ محمد کی آخری آیت ”وان تتولوا یستبدل قوم ما غیر کم فلا یکونوا امثالکم“ (اگر تم خدا اور
رسول کی فرمانبرداری سے روگردان ہو جاؤ گے تو اللہ تعالیٰ تمہاری جگہ دوسری قوم کو بدل دے گا جو تمہارے جیسی نہ ہوگی) کی تفسیر میں بھی
یہی حدیث لکھی ہے۔

تفسیر لباب التاویل میں یہ حدیث درج کرنے کے بعد لکھا ہے۔

واللہ اعلم بمرادہ و اسرار کتابہ اللہ ہی اس کی مراد اور اپنی کتاب کے اسرار کو بہتر جاننے والا ہے

حاصل کلام یہ کہ آخرین منہم لما یلحقوا بہم سے تبعین حضرت امامنا مہدی علیہ السلام مراد لینا نہ حدیث کے خلاف ہے
اور نہ جمہور مفسرین کے اور نہ آیت کی یہ تخصیص اصول اہل سنت کے منافی ہے کیونکہ اس کا معنی یہ ہے کہ حضرت کے تبعین صفت ایمان
میں صحابہ رسول اللہ صلعم کے حالات سے بدرجہ کمال متصف ہیں۔

شیخ اکبر رحمۃ اللہ علیہ نے بھی خلفائے مہدی علیہ السلام کی یہی صفت لکھی ہے۔

ہم علی اقدام رجال من الصحابہ صدقوا ما
وہ صحابہ رسول اللہ کے قدم بقدم اور اللہ تعالیٰ سے کئے ہوئے
عہد میں صادق ہوں گے۔ (۲۸-۹ صف)

ہم نے جو وجوہ بیان کئے ہیں وہ نہایت درجہ اہم ضرور ہیں لیکن اس باب میں ہمارے لئے اسی ذات اقدس کا فرمان منہما ہے
دلیل ہے جس کا اقبال مقبلین پر واجب ہے۔

دلیل دوازدهم زمانہ بعثت مہدی کی تحقیق:- واللہ ملہم الصداق والصواب والیہ المرجع
والمآب۔ اخرج نعیم بن حماد عن محمد بن الحنفیة قال کنا عند علی فسالہ رجل عن
المہدی فقال ہیہات ثم عقد بیدہ تسعا فقال ذلک یخرج فی آخر الزمان اذا قیل
للرجل اللہ اللہ قال فیجمع اللہ قوماً فرغاً کفرغ السحاب یولف بین قلوبہم لا یستو
حشون علی احد خرج منہم ولا یفرحون باحد و خل فیہم علی عدة اصحاب بدر لم
یسبقہم الاولون ولا یدرکہما لآخرون و علی عدة اصحاب طالوت الذین جاوز وامعہ
النہو۔ الخ

مؤلف صاحب ہدیہ نے اس روایت کا ترجمہ یا خلاصہ یہ کیا ہے۔

یعنی ”نعیم بن حماد نے حضرت محمد بن حنیفہ سے روایت کی کہ فرمایا۔ تھے ہم پاس حضرت علی رضی اللہ تعالیٰ عنہ کے۔ پوچھا حضرت سے ایک شخص نے احوال مہدیؑ کا پس فرمایا کہ دور ہے پھر عقد کیا اپنے ہاتھ میں (۹) کا پھر فرمایا یہ نکلے گا آخر زمانہ میں جس وقت کہ کہا جائے گا اس مرد سے کہ ڈر اللہ سے یعنی بجز خدا و اسطے دیکر ڈر بتا کر ان کے ہاتھ پر بیعت کریں گے فرمایا پس جمع کرے گا اللہ تعالیٰ اُنکے واسطے ایک قوم اشک ریز ماندر بیزش ابر کے کہ ان کے دلوں میں الفت ہوگی نہ وحشت کریں گے کسی کے جانے پر اور نہ خوش ہوں گے کسی کے آنے پر شمار میں اصحاب بدر کے برابر ہوں گے نہ سبقت لے گئے اُن پر اول والے اور نہ ان کے مقام کو پاویں گے بعد والے اور بشمار اصحاب طالوت ہوں گے جو کہ اس کے ہمراہ نہر سے پار اترے تھے۔“ انتہی

اس روایت کے بعض حصہ کا ترجمہ مولف ہدیہ نے صحیح نہیں کیا ہے اور نہ روایت صحیح لکھی ہے اصل روایت میں ”اذا قال الرجل اللہ“ اللہ قتل ہے (مستدرک) روایت سے قتل کے الفاظ حذف کر دئے ہیں جس کی وجہ سے پراز تکلف یہ معنی بیان کیا ہے کہ جس وقت کہ کہا جائے گا اس مرد سے کہ ڈر اللہ سے ڈر اللہ سے یعنی بجز خدا و اسطے دیکر ڈر بتا کر ان کے ہاتھ پر بیعت کریں گے۔ حالانکہ یہ سب مضمون اصل سے زیادہ ہے۔ اس کی تائید اصل کلام مرتضوی کے الفاظ و سیاق کلام سے مطلق نہیں ہوتی لیکن اس وقت ہم اس سے بحث کرنا نہیں چاہتے اور اصل اعتراضات کی طرف توجہ کرتے ہیں۔ مولف صاحب ہدیہ کے اس کے متعلق دو سوال باطل اعتراض لا طائل ہیں۔

اول یہ کہ اس کمال نفسانی کا ثبوت امامنا علیہ الصلوٰۃ والسلام کے صحابہ و تبعین میں مشکل ہے۔ اگر بالفرض ہو بھی تو مہدی علیہ السلام کی خصوصیات سے نہیں ہے بلکہ تمام کالمین ان صفات سے متصف ہوا کرتے ہیں۔ عبادات کی صحت کا مدار اعتقاد کی صحت پر ہے اور صحت اعتقاد کا مدار کتاب و سنت کی مطابقت پر ہے اور یہاں معاملہ بالکل برعکس ہے۔“

دوسرا سوال یہ ہے کہ جناب مرتضوی (کرم اللہ وجہہ) نے نو (۹) کا عقد کیا ہے اس سے نو سو پر استدلال کرنا ممنوع ہے۔ پہلے شبہ کا جواب یہ ہے کہ اول دیکھنا چاہیے کہ جس کمال نفسانی کا مولف ہدیہ انکار کر رہے ہیں اس کی علامات اور نشانیاں کیا ہیں؟ اور وہ موجود ہیں یا نہیں؟ مذکورہ روایت میں ”فرغا کفرغ السحاب“ ”باہمی الفت“ غیر حق سے ایسا استغنا کہ کوئی ان میں داخل ہو تو خوش نہ ہونا اور کوئی ان کے پاس سے چلا جائے تو وحشت زدہ نہ ہونا“ مذکور ہیں اور یہ اوصاف صحابہ و تبعین امامنا مہدیؑ موعود علیہ السلام میں بدرجہ کمال موجود ہیں پھر کمال نفسانی کا ثبوت مشکل کیسا؟ بلکہ ثابت و متحقق ہے۔ مثال کے طور پر دیکھو شیخ علی متقی کے جیسا مشہور شخص جب امامنا مہدیؑ موعود علیہ السلام کی تصدیق کر کے مہدویہ جماعت میں داخل اور امامنا علیہ السلام کے خلیفہ پنجم حضرت بندگی میاں شاہ دلاور رضی اللہ تعالیٰ عنہ کی خدمت میں فائز ہوا ہے تو اس کے ہم عصر بزرگان مہدویہ نے کوئی خوشی نہیں منائی اور جب شیخ علی متقی بزرگان مہدویہ کی اعلیٰ ریاضتوں اور زہد و تقویٰ کی پابندیوں کے متحمل نہ ہو کر مذہب سے مرتد ہو گئے تو کسی نے ان کی کچھ پرواہ نہیں کی پس مضمون ”لا یفرحون باحد خل فیہم ولا یستوحشون علی احد خرج منہم“ پورا پورا صادق ہے اور اسی قسم کی بیسیوں مثالیں موجود ہیں۔

خود مولف ہدیہ نے ہدیہ کے باب دوم میں یہ اعتراف کیا ہے کہ

کسی مورخ سنی و شیعہ نے بجز ترک و تہجد اور تاثیر و عظم و بیان کے کہ لوازم ترک و تہجد سے ہے کوئی کرامت نقل نہ کی۔ (ہدیہ صفحہ ۲۲)

اس کے علاوہ بھی ہدیہ میں متعدد مقامات پر تاثیر و عظم و بیان کو بیان کیا گیا ہے جو کمال نفسانی کا صاف اعتراف ہے پھر اس کے باوجود یہاں یہ کہتے ہوئے انہیں شرم و حجاب دامن گیر نہیں ہے کہ ”کمال نفسانی کا اثبات مشکل ہے اور ہو بھی تو خصائص مہدی سے نہیں ہے۔“

واضح ہو کہ جس طرح کسی وصف یا کسی شئی کی ابتدا ہوتی ہے ایسا ہی اس کی انتہا اور درجہ کمال بھی ہوتا ہے اس قسم کے فضائل کے ذکر سے محض ان کا وجود نہیں بلکہ ان کا کمال مقصود ہوتا ہے اور اس کا یہ مطلب نہیں ہوتا کہ وہ فضائل کسی اور میں مطلق نہ پائے جائیں پس روایت مذکورہ میں جو صفات نقل ہوئی ہیں اگرچہ کاملین و طالبان حق بین ان سے متصف ہو سکتے ہیں لیکن امام علیہ السلام کے اصحاب میں ان صفات کا بدرجہ کمال پایا جانا ان کی خصوصیات سے ہے چنانچہ خود مولف صاحب ہدیہ کو بھی یہ صفات اصحاب مہدی علیہ السلام میں بدرجہ کمال موجود ہونے کا اعتراف ہے وہ لکھتے ہیں کہ۔

”تمام کاملین و طالبان حق اس صفات سے متصف ہوا کرتے ہیں۔ البتہ مہدی کے اصحاب میں یہ صفات بدرجہ کمال موجود ہوں گے کہ اس مقام میں متاخرین سے پیش قدم اور متقدمین کے ہمقدم ہوں گے۔“ (ہدیہ صفحہ ۱۱۵)

اگر کوئی وصف یا اوصاف اوروں میں بھی پائے جا کر ان کا کمال کسی کی خصوصیات ہونے میں کوئی مسلمان شک کرے تو اس کی واضح مثال دیکھ لے کہ سارے انبیاء علیہم السلام اخلاق حسنہ سے متصف ہیں مگر اخلاق حسنہ کا کمال کسی نبی میں نہیں تھا اور ذات خاتم الانبیاء علیہ الصلوٰۃ والسلام ہی اس سے مختص ہے اسی واسطے اللہ تعالیٰ نے فرمایا ہے ”انک لعلیٰ خلق عظیم“ اسی کی ایک اور مثال قرآن شریف ہی سے دیکھو اللہ تعالیٰ نے صحابہ رسول اللہ کے یہ اوصاف ذکر کئے ہیں۔

محمد رسول اللہ و الذین معہ اشداء علی الکفار
رحمًا بینہم تراہم رکعًا سجدًا یتغفون فضلًا من اللہ
ان کورکوع و سجود کرتے ہوئے اور اللہ کے فضل اور خوشنودی کے
طالب دیکھو گے۔

یعنی یہی سوال یہاں پیدا ہوتا ہے کہ یہ اوصاف صحابہ رسول اللہ کے خصوصیات سے ہیں یا نہیں؟ اگر خصوصیات سے نہیں ہیں تو پھر ان کے ذکر کرنے سے صحابہ کی کوئی فضیلت و منقبت ثابت نہ ہوئی اور اگر خصوصیات سے ہیں تو یہ صفات دوسرے کاملین میں نہ پائے جانا چاہیے ورنہ بقول مولف ہدیہ ان کے خصوصیات سے ہونے کی نفی ہو جائے گی۔

در حقیقت اس کی بھی صحیح توجیہ یہی ہو سکتی ہے جو ہم نے بیان کی ہے کہ ان صفات کا بدرجہ کمال پایا جانا صحابہ رسول اللہ کی خصوصیات سے ہے اس کا یہ معنی نہیں ہے کہ سوائے صحابہ رسول اللہ کے کوئی شخص رکوع و سجود یا طلب فضل و رضوان وغیرہ سے متصف ہی نہ ہو۔ ناظرین کرام مولف ہدیہ کی دیانت و انصاف پر ایک اور لحاظ سے ذرا غور فرمائیں کہ دلیل نہم کے ضمن میں مولف ہدیہ نے وزرائے مہدی علیہ السلام کی نسبت صاحب فتوحات مکیہ کا ایک قول نقل کیا تھا کہ ”ما فیہم عربی والکن لا یتکلمون الا بالعربیۃ“ (ان وزرا میں کوئی عرب نہ ہوگا لیکن وہ عربیہ کے سوا بات نہیں کریں گے) مولف ہدیہ نے اپنی فہم و دانست کے موافق اس کا معنی زبان عربی کرنا سمجھ لیا اور دیکھا کہ یہ صفت وزرائے مہدی علیہ السلام میں نہیں تو اس کو خصائص سے قرار دے لیا حالانکہ بنظر مراد قائل اس صفت کا ظہور لاکھوں عوام الناس ہندی المولد میں عام طور پر پایا جاتا ہے۔ اور جب دیکھا کہ فقرہ فرغاً کفرغ السحاب امام مہدی علیہ السلام کے رفقاً پر صادق ہے تو صاف کہہ دیا کہ یہ خصائص سے نہیں ہے حالانکہ یہ دونوں صفتیں عمومیت میں برابر ہیں یعنی جس طرح اشک ریزی وغیرہ کی صفت کا ملین و طالین کے حق میں پائی جاتی ہے ایسا ہی عجمی ہو کر بزبان عربی تکلم کرنا اکثر ناقصین بازاری کا روزمرہ ہے پھر ایک کی تخصیص کے قابل ہونا اور دوسری کا انکار کرنا صاف بیدینی اور بددیانتی ہے۔

ایسا ہی اس روایت کا آخری حصہ جو ”لم یسبقہم الاولون ولا یدرکہم الاخرون“ (یعنی اگلے لوگ صحابہ مہدی علیہ السلام پر مراتب میں سبقت نہیں لے جا سکیں گے اور بعد کے لوگ ان کے مراتب کو نہ پاسکیں گے) مولف ہدیہ نے یہ دیکھ کر گھبرا یا کہ اس سے تو صحابہ مہدی موعود علیہ السلام کی بڑی منقبت و فضیلت ثابت ہو جاتی ہے فوراً اس کی یہ توجیہ کر دی کہ متقدمین سے مراد ان کے مجانسین یعنی اولیاء اللہ ہیں انبیاء و صحابہ کرام نہیں ہیں۔ اگرچہ یہ توجیہ مفہوم و منشاے روایت اور سیاق کلام کی تعمیر کے صریح خلاف ہے لیکن ہم اس وقت اس کے متعلق کچھ کہنا نہیں چاہتے اور فقط مولف صاحب ہدیہ کے اس اعتراف ہی کے نتائج کو حسب منطوق ”الفضل ما شہدت بہ الاعداء“ واضح کرنے پر اکتفا کرتے ہیں کہ جب آپ ہی کے اعتراف کے موافق اولین و آخرین سے مراد اولیاء اللہ ہی ہونا مسلم ہے تو ثابت ہو گیا کہ انبیاء و صحابہ کرام کے سوا امت مرحومہ کے متقدمین و متاخرین جملہ اولیا سے جو ”ہدیہ“ کے باب چہارم میں ذکر کئے ہوئے تمام دعوے خاک میں مل گئے اور اس میں مندرجہ بیہودہ اعتراضات سب ہباء اُمنثورا ہو گئے کیونکہ اس باب کی بنا اسی پر ہے کہ حضرت امامنا مہدی موعود علیہ السلام یا آپ کے کسی صحابی نے فلاں فلاں ولی سے بے ادبی و گستاخی کی ہے اور ان دعوئہاے باطل کو ثابت کرنے کے لئے بعض ایسی روایتیں ہی نقل کی گئی ہیں جن سے حضرت مہدی موعود علیہ السلام اور صحابہ حضرت کے فضائل ظاہر ہوتے ہیں۔ جب یہاں اس روایت کا یہ حصہ یعنی ”لم یسبقہم الاولون ولا یدرکہم الاخرون“ تسلیم کر لیا گیا ہے تو ثابت ہو گیا کہ اگر کہیں کسی اولیاء اللہ کی نسبت احیاناً کم مرتبی یا کسی کوتاہی کا اظہار ہوا بھی ہے تو وہ اصل واقعہ کا اظہار ہے اور جناب مرتضوی کرم اللہ وجہہ کی اس روایت کی ٹھیک ترجمانی ہے اس سے توہین و بے ادبی مقصود نہیں ہے۔

مولف ہدیہ کا یہ قول کہ ”صحیح عبادت کا مدار صحیح اعتقادات اور کتاب و سنت کی موافقت پر ہے اور یہاں معاملہ بالکل برعکس

ہے۔“

اس کا پہلا جز صحیح ہے بلکہ بعینہ ہماری زبان ہے کیونکہ تمام فرقہ بانی اسلام کا یہ متفقہ مسئلہ ہے کہ جو لوگ اللہ تعالیٰ کی وحدانیت اور جمع انبیاء و مرسلین کی نبوت و رسالت کے معتقد ہیں مگر بیعتہ اللہ یعنی حضرت سید المرسلین و خاتم النبیین کے منکر ہیں وہ زہد و ریاضت اور تقویٰ و عبادت کے طریقے اپنے دین و مذہب کے مطابق اگرچہ کچھ بھی اختیار کریں وہ سب ہباء منشور ہیں جیسا کہ اللہ تعالیٰ فرماتا ہے۔

وقدمنا الی ما عملوا من عمل فجعلنا ہباءً منشوراً انہوں نے جو عمل کئے ہوں گے ان کی طرف ہم متوجہ ہوں گے تو ان کو بکھری ہوئی دھول کی طرح رائیگاں کر دیں گے۔ (۱۹-۱ فرقان)

ظاہر ہے کہ یہ اُس بیعتہ اللہ یعنی حضرت خاتم الانبیاء علیہ الصلوٰۃ والسلام کے انکار کا نتیجہ یا ثمرہ ہے کہ ان کی عبادت و ریاضت ہباءً منشور ہو جا رہی ہے لیکن مہدوی تو اس بیعتہ اللہ کی ذات اقدس کے سقبل۔ حضرت کے اوامرو نواہی اور حضرت کے اعمال و افعال یعنی سنت قولی و فعلی کے مطیع و منقاد اور پیرو ہیں اس طرح مہدویہ کتاب و سنت کی موافقت اور صحت اعتقاد و صحت عبادت کے معیار پر ایسے کامل العیار ہیں کہ مولف ہدیہ کے جیسے معاند مہدویہ کی غلط بیانی یا افترا پر دازی سے آفتاب کی طرح ظاہر و باہر حقیقت پر کبھی پردہ نہیں پڑ سکتا۔ بلکہ مہدوی یہ کہنے کا واجبی اور جائز حق رکھتے ہیں کہ وہ حضرت خاتم الانبیاء افضل المرسلین صلعم کے اقبال و تصدیق کی خلعت فاخرہ کے ساتھ حضرت کے تاکید فرامین کی تعمیل کر کے اُس آخری بیعتہ اللہ یعنی حضرت خاتم الاولیاء امام مہدی علیہ السلام کے اقبال و تصدیق کی دولت سے بھی مالا مال ہونے کا قابل فخر و شرف رکھتے ہیں۔ البتہ اللہ تعالیٰ اپنے فرمان صد اقت نشان کے ذریعہ خلفاء اللہ کی بعثت کے وقت ان کے مخالفین و معاندین کی سرکشی و تمرد کا جو عام رویہ اور طریقہ ظاہر فرمایا ہے کہ۔

وما تفرق الذین او تو الکتاب الا من بعد ما جاء تمہم الیبتہ (۲۳-۳۰-بینہ) اہل کتاب بینہ یعنی واضح حجت یا رسول علیہ السلام آنے کے بعد ہی اہل کتاب متفرق ہوئے ہیں۔

ایضاً۔ افکلما جاء کم رسول بما لا تہوی انفسکم استکبرتم ففریقاً کذبتم و فریقاً تقتلون (۱۱-بقرہ) جب کبھی تمہارے پاس کوئی رسول تمہاری خواہشوں کے خلاف کوئی حکم لایا تم استکبار کر بیٹھے پھر بعض کو تم نے جھٹلایا اور بچ کو تو قتل کرنے لگے۔

اس کے موافق مولف ہدیہ کے جیسے مہدویہ کے معاند تفرق و استکبار اختیار کر کے اس شرف سے محروم ہیں۔ اور کتاب و سنت کی موافقت میں اور صحت اعتقاد و صحت عبادت کے معیار پر ناقص العیار ہیں۔

انہی آیات شریفہ کے مفہوم و منشا کے مطابق محققین اہل سنت مثلاً شیخ عبدالرزاق کاشی نے حضرت خاتم الانبیاء محمد مصطفیٰ صلی اللہ علیہ وسلم کی بعثت سے پہلے یہود و نصاریٰ کو حضرت کے ظہور کا اشتیاق و انتظار تھا اور بعد ظہور وہی یہود و نصاریٰ حضرت کا سختی کے ساتھ انکار کر بیٹھے اس کا ذکر کر کے حضرت خاتم الاولیاء امام مہدی علیہ السلام کے ظہور کے وقت بھی یہی واقعہ پیش آنے کی پیشین گوئی کی ہے چنانچہ وہ لکھتے ہیں۔

قوله تعالى حتى تاتيهم البينة اى الحجة الواضحة
الموصلة الى المطلوب وذلك انّ القرن المختلفة
المحتجة باهوائهم وضلاتهم من اليهود
والنصارى والمشرکين كانوا يتخاصمون
ويتعاندون و يدعى كل حزب حقية ماعليه و يدعو
صاحبه اليه و ينسب دينه الى الباطل ثم يتفقون على
انا لانفك عما نحن فيه حتى يخرج النبى
الموعود فى الكتابين المامور باتباعه فيهما نستبعه
و نتفق على الحق على كلمة واحدة كما عليه الان
بعينه حال هولاء المتعصبين من اهل المذاهب
المتفرقة وانتظار هم خروج المهدي فى آخر الزمان
و وعدهم على اتباعه متفقين على كلمة واحدة و
لا احسب حالهم الامثل حال اولئك اذا خرج
اعدنا الله من ذلك الاخر (تفسير تاويلات)

اللہ تعالیٰ کا یہ قول کہ ان کے پاس بینہ آئے (بینہ) وہ واضح حجت
ہے جو مطلوب تک پہنچانے والی ہے اور یہ اس طرح کہ یہود و
نصارى اور مشرکین کے مختلف فرقے جو اپنی نفسانی خواہشوں
اور گمراہیوں کی تاریکی میں پڑے ہوئے ہیں آپس میں عناد
رکھتے اور جھگڑتے تھے اور ہر فرقہ خود حق پر ہونے کا مدعی اور
دوسرے فرقہ کو باطل قرار دیتا اور اس حق کی طرف بلاتا تھا پھر وہ
سب اس امر پر متفق بھی تھے کہ اُس نبیؑ کے ظہور تک جس کا
توریت و انجیل میں وعدہ کیا گیا اور جس کی اتباع کا حکم دیا گیا
ہے ہم سب اس نبیؑ کی اتباع کریں گے اور ایک ہی حق بات پر
متفق ہو جائیں گے جیسی کہ اب بعینہ یہی حالت ان مختلف
متعصب اہل مذاہب کی ہے جو مہدی آخر الزمان کے ظہور کا
انتظار کرتے اور بعد ظہور ایک ہی بات پر متفق ہو کر آپ کی
اتباع کا وعدہ کرتے ہیں۔ میں خیال کرتا ہوں کہ ان لوگوں کی
حالت بھی جب امام مہدیؑ کا ظہور ہوگا انھی (یہود و نصاریٰ)
کے جیسی ہوگی اللہ تعالیٰ ہم کو اسے پناہ دے اور بچائے۔

اس صادق القول بزرگ کی پیشین گوئی کے ٹھیک مطابق اس آخری بیئۃ اللہ موعود رسول اللہ افضل الاولیا۔ خاتم ولایت خاصہ
محمدیہ۔ امام مہدی علیہ الصلوٰۃ والسلام کے ظہور کے بعد بھی آپ کا بعد شوق انتظار کرنے والے اور آپ کی اتباع کا دم بھرنے والے تمام
آیات بینات اور احادیث و اخبار و اصحاحات سے روگرداں ہو کر حضرتؑ کا انکار کر گئے۔ پس مولف صاحب ہدیہ کے جیسے معاند مہدویہ
خود موافقت کتاب و سنت اور صحت اعتقاد و صحت عبادت کے معیار پر ناقص العیار ہیں۔ مولف ہدیہ کے اس قول کا دوسرا جز کہ یہاں
معاملہ بالکل بالعکس واقع ہوا ہے۔ بارہا کہا کہ جو حدیث رسول اللہؐ کی اس بندے کے مخالف ہے اس کو میں تسلیم و قبول نہیں
کرتا ہوں۔ اس سے ان کا مطلب یہ ہے کہ مہدویہ کا عمل کتاب و سنت و اجماع امت کے مخالف ہے۔ یہ مولف ہدیہ کا محض افتراء ہے جو
اُن سے ہر جگہ اصل واقعہ کے صریح خلاف سرزد ہوتا آیا ہے اور کہیں بھی وہ اس کو ثابت نہیں کر سکے ہیں کیونکہ اتباع کتاب و سنت
مذہب مہدویہ کا اصل اصول ہے چنانچہ امامنا علیہ السلام کا محکم فرمان ہے کہ ”مذہب ما کتاب اللہ و اتباع رسول اللہؐ“ (کتاب اللہ اور
رسول اللہؐ کی اتباع ہمارا مذہب ہے) ہر منصف و متدین صاحب فہم و رائے فیصلہ کر سکتا ہے کہ یہ روایت کتاب و سنت کی موافقت عین
مذہب مہدویہ ہونے پر دلالت قاطعہ رکھتی اور اس سے مولف ہدیہ کی اس افتراء پر دازی کی غلطی روز روشن کی طرح ظاہر ہو رہی ہے جو یہ

کہتے ہیں کہ ”یہاں معاملہ بالعکس واقع ہوا ہے؟“

اس روایت کی تائید و تاکید اس روایت سے بھی ہوتی ہے جو حضرت امامنا علیہ الصلوٰۃ والسلام سے بطور تواتر مروی ہے اور جو اس کتاب میں متعدد موقعوں پر نقل کی گئی ہے کہ حضرت نے اپنی روایتوں کی صحت کا معیار قرآن شریف کی موافقت کو قرار دیا ہے جس کا خلاصہ مضمون یہ ہے کہ۔

اگر کوئی شخص بندہ سے کچھ نقل کرے تو اس کو دیکھو کہ وہ کلام خدا سے موافق ہے یا نہیں۔ اگر موافق ہے تو بندہ کی نقل ہے۔ اور اگر وہ موافق نہیں ہے تو وہ بندے سے نہیں یا ناقل نے اس کی مراد نہیں سمجھی ہے۔

پس اس سے کتاب اللہ کی موافقت و مطابقت حضرت امامنا علیہ السلام کی روایتوں کی صحت کا معیار ہونا ثابت ہے اگر احیاناً مولف ہدیہ کسی روایت کو اپنے خیال فاسد میں کتاب اللہ کے خلاف سمجھے ہیں تو اس پر اعتراض کرنے کے عوض اس متواتر روایت کے نظر کرتے یہ فیصلہ کر لینا چاہیے کہ وہ حضرت کی روایت ہی نہیں ہے یا خود انہوں نے اس کی مراد و منشا کے سمجھنے میں غلطی کی ہے اتباع سنت کا یہ حال ہے کہ خود آنحضرت کا دعویٰ یہی ہے۔ انسی عبد اللہ تابع محمد رسول اللہ (رسالہ عقیدہ) اور ”مذہب ما کتاب اللہ و اتباع رسول اللہ“ ملا صدر الدین صدر علمائے سندھ سے مناظرہ کے وقت واضح و مشرح طور پر ارشاد فرمایا ہے۔

”ما شریعتہ نو نیاوردیم و احکام شرع حقیقی را تفسیر ندادیم۔ درمیان ما و شما در باب اتباع شریعت ہیچ فرقی نیست“ (شواہد الولایت)

امامنا علیہ السلام کے یہ چند فرامین مذکورہ افترا پردازی و غلط بیانی کی تردید کے لئے کافی ہیں۔ مہدویہ کے عقائد و اعمال کتاب و سنت کے مطابق ہونے کی تمام تفصیلات اس کتاب کے باب عقائد یعنی باب اول سے کا شمس فی نصف النہار ظاہر ہو چکی ہیں کہ ان کا کوئی عقیدہ اور عمل جس کو مولف ہدیہ نے اپنی غلط فہمی یا بحث باطنی سے قابل اعتراض بتایا ہے کتاب اور سنت کے خلاف نہیں ہے۔

مطابقت احادیث کی تحقیق:۔ اب رہی امام مہدی علیہ السلام کے حال سے احادیث کی مطابقت کی بحث جس کو مولف ہدیہ نے غلط طور پر توہین حدیث سمجھا اور ناظرین کو بھی یہی مغالطہ دینا چاہا ہے چنانچہ انہوں نے عقیدہ ہنتم کے ضمن میں بھی یہی مغالطہ دیا ہے اور یہاں بھی پھر اس کا اعادہ کیا ہے لیکن کہیں بھی انہوں نے حضرت امامنا علیہ الصلوٰۃ والسلام کی اصل روایت کے الفاظ و عبارت یعنی نقل نہیں کی ہے بلکہ اپنی طرف سے جو چاہا بیان کر لیا ہے خود ان کے اس بیان اور پہلے بیان میں بھی اختلاف ہے۔ حضرت امامنا مہدی موعود علیہ السلام کا اصل فرمان جو رسالہ عقیدہ میں روایت کیا گیا ہے اور جس پر مولف ہدیہ کے سب شکوک و شبہات مبنی ہیں یہ ہے۔

”ہر کسیکہ ویرا بہ احادیث پیش جت آمد فرمود کہ در احادیث اختلاف بسیار است و این صحیح شدن مشکل است۔“

ہر حدیثیکہ موافق با کتاب خدا و حال این بندہ باشد آں صحیح است۔“ (رسالہ عقیدہ)

اس فرمان میں سب سے مقدم صحت احادیث کا معیار موافقت کتاب خدا کو قرار دیا گیا ہے اور یہ مضمون حدیث ”ستکشر لکم الاحادیث من بعدی فاذا روی لکم عنی حدیث فاعرضوه علی کتاب اللہ فان وافقہ فاقبلوه وان خالفہ فردوه“

یا اسی کی ہم مضمون دوسری تمام احادیث کے ٹھیک مطابق ہے۔ مولف ہدیہ نے اس ضروری حصہ کو بالکل چھوڑ دیا اور اس سے مطلق بحث نہیں کی ہے اور ہر جگہ فرمان کا دوسرا جز پیش کر کے ناظرین کو یہ مغالطہ دیا ہے کہ کتاب و سنت کو اپنی رائے کے موافق کرنا چاہتے ہیں حالانکہ امامنا علیہ السلام نے اپنے حال و قال کی صحت بھی کلام خدا کی موافقت پر موقوف رکھی ہے جیسا کہ حضرت کا یہی فرمان ابھی کچھ پہلے لکھا گیا ہے۔ پس اپنی جو روایت کتاب اللہ کے موافق ہو وہ صحیح ہے ورنہ غلط کہنا کتاب و سنت کو اپنی رائے کے موافق کرنا کہاں ہے بلکہ اپنی رائے اپنے حال اپنے قال کو کتاب اللہ کے تابع بنا دیا ہے۔

اس فرمان کا یہ جز کہ۔ ”در احادیث اختلاف بسیار است و این صحیح شدن مشکل است“۔ صاف بتا رہا ہے کہ یہ فرمان بھی غیر صحیح اور مختلف فیہ احادیث سے متعلق ہے۔ پس جو احادیث صحیح اور متفق علیہ ہیں جیسے احادیث متواتر اللفظ یا متواتر المعنی جن کی صحت منقحہ ہے اور جن میں کوئی اختلاف نہیں ہے وہ اس سے مستثنیٰ ہیں۔

مطابقت احادیث کا شان نزول:۔ اس کے علاوہ اس روایت کے شان نزول کے لحاظ سے اس کی تحقیق یہ ہے کہ بعض معاندین و مخالفین نے امام مہدی علیہ السلام کے مقام ظاہر و غیرہ علامات سے متعلق ضعیف و غیر صحیح احادیث پیش کر کے حجت کی تو حضرت نے اس موقع پر ارشاد فرمایا کہ۔

”احادیث میں اختلاف بہت ہے ان سب کا صحیح ہونا مشکل ہے جو حدیث کتاب خدا اور بندہ کے حال سے مطابق ہو وہ صحیح ہے“۔

اس کی توضیح یہ ہے کہ امام مہدی علیہ السلام کی علامات کے متعلق جس قدر احادیث محدثین نے جمع کی ہیں ان میں بعض ضعیف ہیں اور بعض بلحاظ مضمون و مفہوم باہم متضاد ہیں۔ ظاہر ہے کہ ضعیف احادیث کا اور دو یا کئی متضاد مضامین کا صحیح ہونا مشکل ہے کیونکہ دو متضاد باتوں میں سے کوئی ایک صحیح ہوگی اور ایک غلط۔ دونوں صحیح نہیں ہو سکتیں۔ ایسی صورت میں نبیؐ یا امام موعود کے ظہور کے وقت اس کے حال سے جو خبر مغیب مطابق ہوگی وہی صحیح ثابت ہوگی۔ اور جو مطابق نہ ہوگی۔ وہ غیر صحیح سمجھی جائیں گی جس کی کئی مثالیں اخبار مغیبات میں ملتی ہیں۔

مثلاً حضرت خاتم الانبیاء والمرسلینؐ کی جو بشارات انبیائے سابقین کی کتابوں میں موجود ہیں ان میں سے آپ کے مقام بعثت ”فاران“ کے تعیین میں اختلاف ہے۔ یا نبی موعود کے اولاد اسمعیل یا اولاد اسحاق سے ہوتے ہیں یہود و نصاریٰ حجت کرتے ہیں اور علمائے اہل اسلام حضرت کی بعثت و ظہور کے حالات کی مطابقت ہی کو اس اختلاف کا صحیح فیصلہ سمجھتے ہیں۔

اسی طرح امام مہدی علیہ السلام کے مقام ظہور و زمان ظہور وغیرہ کی نسبت جو اختلاف روایات ہے یا آپ کے اولاد فاطمہؑ سے ہونے اور اس کے مقابل اولاد عباس سے ہونے کی متضاد روایتیں ہیں ان کی صحت کا فیصلہ امام موعود کے حال کی مطابقت سے ہو سکتا ہے۔ ایسا ہی کتاب خدا سے حدیث کا موافق ہونا علامات سے بھی متعلق ہے کیونکہ بعض لوگوں نے حضرت امامنا علیہ السلام سے متعلق تمام خلائق کا مہدیؑ پر ایمان لانا امام مہدی علیہ السلام کی علامت ہونے کی حجت پیش کی تھی تو یہ واضح کر دیا گیا کہ جو علامتیں کتاب خدا

کے صریح خلاف ہونے کی وہ کبھی صحیح نہیں ہو سکتیں۔

غرض اس روایت کے شان نزول کے نظر کرتے جو خود سیاق کلام سے متبادر ہے۔ امام علیہ السلام کے حال سے احادیث کے مطابق ہونے کا مضمون صرف علامات امام علیہ السلام سے مخصوص ہونا پایا جاتا ہے مولف ہدیہ نے اس کو عام سمجھا اور عام بتایا ہے جو شان نزول کے لحاظ سے صحیح نہیں معلوم ہوتا۔

ان تمام وجوہ و اسباب سے قطع نظر کر کے امام مہدی علیہ السلام کی معصومیت اور شانِ خلیفۃ اللہی کے اعتبار سے بھی اس اہم مسئلہ کو اہل سنت کے اصول پر جانچا جاسکتا ہے جیسا کہ۔

اس مسئلہ کی تحقیق عقائد کے ضمن میں اس کتاب کے باب اول میں کی گئی ہے کہ یہ صورت قوی و ضعیف روایت کی سی ہے اور قوی روایت کے مقابلہ میں ضعیف روایت مرجوح ہونا تمام فرقہ ہائے اسلامیہ کا خصوصاً محدثین و مجتہدین اہل سنت کا مسلمہ اصول ہے اور یہاں یہی صورت ہے کہ احادیثِ رسول اللہ صلی اللہ علیہ وسلم ہم تک بوساطہ کثیرہ پہنچی ہیں اور جن راویوں کے ذریعہ ہم تک پہنچی ہیں وہ سب کے سب بقول اہل سنت غیر معصوم ہیں اس کے مقابل امام مہدی موعود علیہ الصلوٰۃ والسلام کی ذاتِ خلیفۃ اللہ اور معصوم عن الخطا ہے آپ کو اللہ تعالیٰ اور روحِ رسول اللہ سے بلا واسطہ معلومات حاصل ہیں اور ”لا یتخطی“ اور ”ما ینطق عن الہوی“ آپ کی شان ہے۔ پس اہل سنت بلکہ شیعہ بھی اس امر پر متفق ہیں کہ غیر معصوم کی روایتوں کی صحت معصوم کی روایت کی مطابقت سے ہوتی ہے اور بصورتِ مخالفت معصوم کی روایت کے مقابل غیر معصوم کی روایتیں مرجوح ہوں گی اس حد تک تو سب متفق ہیں۔ اگر ان دونوں مشہور فرقوں میں اختلاف ہے تو یہ ہے کہ معصوم کون ہے اور کون نہیں ہے لیکن امام مہدی موعود علیہ السلام کے معصوم ہونے پر تو سب متفق ہیں۔

خبر معصوم مرجح ہونے کی ایک واضح مثال یہ بھی ہے کہ اسرائیلیات یعنی انبیائے سابقین یا سابقہ امتوں کے حالات و واقعات یا عقائد و اعمال جو قرآن و احادیث میں مذکور ہیں وہ مسلمانوں کے پاس قابل وثوق ہیں اور جو بلا واسطہ رسول اللہ صلعم صرف اہل کتاب کی روایتوں سے منقول ہوئے ہیں وہ ویسے مفید قطع و یقین نہیں ہیں۔ اس کی وجہ یہی ہے کہ جن ذرائع سے وہ روایتیں منقول ہوتی آئی ہیں وہ محرفین و وضاعین کے تصرف سے محفوظ نہیں ہیں اس کے مقابل حضرت رسول اللہ صلی اللہ علیہ وسلم کی ذات اقدس ملہم من اللہ اور مہبط جبرئیل ہے اس لئے حضرت کے ذریعہ سے دی ہوئی خبر و اطلاع ضرور قابل وثوق ہے یہ صورت بھی ایسی ہی ہے کہ آئمہ محدثین نے اگرچہ احادیث کی تحقیق و تحفظ میں بقدر طاقت بشری کچھ کوتاہی نہیں کی لیکن پھر بھی وہ سہو و خطا سے معصوم و محفوظ نہیں ہیں اور احادیث میں وضاعان حدیث وغیرہ کے تصرف سے جو اختلافِ عظیم واقع ہوا وہ کسی پر پوشیدہ نہیں ہے اس کے مقابل امام علیہ السلام کو خلافتِ الہی کی جہت سے اللہ تعالیٰ اور روحِ رسول اللہ صلعم سے بلا واسطہ جو معلومات حاصل ہیں وہ اس نقص سے پاک اور قابل وثوق ہیں چنانچہ اس مسئلہ پر عقیدہ ہفتم میں اور دوسرے موقعوں پر تشریح و توضیح کے ساتھ کافی بحث ہو چکی ہے۔

حاصل یہ کہ کسی اعتبار سے بھی مہدویہ کے عقائد و عبادات کی صحت میں ذرہ برابر شک و شبہ کی گنجائش نہیں ہے۔ یہ سب مولف ہدیہ کی بحث باطنی کے کرشمے ہیں کہ وہ ان صاف و واضح حقائق سے آنکھیں بند کر کے اس قسم کے بے اصل ایرادات پیش کرتے ہیں۔

سب سے زیادہ تعجب خیز بات تو یہ ہے جو انہوں نے اتیت و گسائیوں کی مدح سرائی کرتے ہوئے صحابہ مہدی علیہ السلام کی ریاضتوں کو ان کی ریاضتوں کا عشر عشر بھی نہ ہونا کہا ہے۔ اولاً یہ اعتراض جناب مرتضوی کرم اللہ وجہہ کی بارگاہ میں وارد ہوتا ہے کہ آپ نے ایسی صفات کو جو بقول مولف ہدیہ یہ اتیت و گسائیوں کی عشر عشر بھی نہیں ہیں صحابہ امام مہدی علیہ السلام کی صفات کیسے قرار دیں اور ان صفات کی وجہ سے لم یسبقہم الاولون ولم یدرکہم الاخرون کے جیسی ارفع و اعلیٰ شان ان کی کیوں ظاہر فرمائی۔ ثانیاً مولف ہدیہ کی اہلی اس سے ظاہر ہے کہ ان میں حق و ناحق کی تمیز کا مادہ کس حد تک مفقود ہے؟ کیا ان کے نزدیک اتیت و گسائیوں کے پاک اعتقاد بھی ہیں؟ اگر نہیں ہیں تو پھر جب تک اعتقاد پاک نہ ہو صرف محنت و ریاضت کیا کام آتی ہے اور حقیقت کی تائید کے بغیر تاثیر کہاں میسر ہو سکتی ہے؟ پھر لطف یہ کہ مولف دوزبان پر از سہو و نسیان بہر از زبان تاثیر حق کے قابل بھی ہیں چنانچہ حضرت امامنا علیہ الصلوٰۃ والسلام اور آپ کے تابعین کے تاثیر بیان قرآن کے متعدد واقعے خود ”ہدیہ“ میں لکھے ہیں جو معنی حقیقت کا اعراف ہے کیونکہ حقیقت اور تاثیر باہم لازم و ملزوم ہیں مثلاً قند ہار کے واقعات میں صاف اعتراف کیا ہے کہ حضرت امامنا علیہ السلام نے علما کی بدگوئی پر تحمل کر کے وعظ شروع فرما دیا شہ بیگ حاکم قند ہار کہ جو ان تھا آپ کے بیان پر فریفتہ ہو گیا۔

میاں شیخ علانی رحمۃ اللہ علیہ کی نسبت لکھا ہے کہ شیخ جب آیات قرآنی کا بیان شروع کر دیتا تھا سلیم شاہ متاثر ہو کر کہتا تھا کہ شیخ اس دعویٰ سے باز آئیں تجھ کو تمام قلمرو کا محتسب بنا دیتا ہوں۔

ان کے علاوہ بھی کئی واقعے تاثیر بیان کے خود لکھے ہیں تو پھر حقیقت و صحت عقائد کا انکار کیسا؟

عقد انامل سے نو سو مراد ہونے کی تحقیق:۔ مولف صاحب ہدیہ کو دوسرا شبہ یہ ہے کہ جناب مرتضوی نے نو کا

عقد کیا ہے اس سے نو سو پر استدلال کرنا صحیح نہیں ہے۔

اس کا جواب یہ ہے کہ یہ ”عقد انامل“ کی صورت ہے جس میں آحاد۔ عشرات۔ مائت۔ الوف یعنی اکائیاں۔ وہائیاں۔ سینکڑوں۔ ہزاروں ایسے امتیاز کے ساتھ انگلیوں پر گنے جاتے ہیں کہ ایک کا احتمال دوسرے پر نہیں ہو سکتا لیکن وہ وجہ امتیاز جس سے ہر عدد علیحدہ علیحدہ سمجھا جاتا ہے وہ عقود یعنی اشارات ہیں جو سیدھے اور بائیں ہاتھ کی انگلیاں مقررہ مقامات پر خاص ترکیب و وضع کے ساتھ رکھنے سے حاصل ہوتے ہیں۔ مثلاً سیدھے ہاتھ کی تین انگلیاں خنصر۔ نصر۔ وسطیٰ سے ایک سے نو تک اکائیاں بنتی ہیں۔ سیدھے ہی ہاتھ کی دو انگلیاں سبابہ اور ابہام سے عشرات یعنی دس سے نو تک وہائیاں برآمد ہوتی ہیں اس کے مقابل بائیں ہاتھ میں انھی مقامات پر یہی اشارات بنانے سے بجائے عشرات و آحاد کے الوف و مائت یعنی ایک ہزار سے نو ہزار اور ایک سو سے نو سو تک اعداد حاصل ہوتے ہیں چنانچہ غیاث اللغات میں لکھا ہے۔

باید دانست کہ آنچہ در دست راست دلالت بر عقدے از عقود آحاد کند از یک تانہ۔ در دست چپ دلالت بر ہماں عقد از عقود الوف کند از یکہزار تانہ ہزار۔ و ہچنین آنچہ در دست راست دلالت بر عقدے از عقود نہ گانہ عشرات از دہ تانہ۔ در دست چپ بر ہماں عقدے از عقود مائت کند از یکصد تانہ صد۔

اس تفصیل سے معلوم ہو رہا ہے نو (۹) کے عقد چار ہیں ۹-۹۰-۹۰۰-۹۰۰۰۔ اور یہ اعداد سیدھے اور بائیں ہاتھ کی انگلیوں کے مقامات بدلنے سے بدلتے جاتے ہیں چونکہ روایت میں یہ صراحت نہیں ہے کہ جناب مرتضوی کرم اللہ وجہہ نے جو عقد انامل کا اشارہ فرمایا تھا وہ سیدھے یا بائیں ہاتھ کی کوئی انگلیوں سے ظاہر کیا گیا تھا اس لئے روایت میں یہ ابہام ہے کہ امام مہدی علیہ السلام کا ظہور نو یا نو دس سال میں ہونے کا اشارہ کیا گیا ہے یا نو سو یا نو ہزار سال میں؟ پس یہاں درایت کی ضرورت ہے کہ ان چار احتمالات میں کوئی صورت قرین قیاس ہو سکتی ہے پہلی دو صورتیں مراد لینا اس لئے صحیح نہیں ہے کہ خود روایت میں ہیہات یعنی بعد (دور ہے) کے الفاظ موجود ہیں اور نو یا نو دس سال اتنی قریبی مدت ہیں کہ ان پر ”ہیہات“ صادق نہیں آتا اس کے علاوہ روایت میں یخرج فی اخر الزمان کے الفاظ بھی ہیں یعنی امام مہدی علیہ السلام کا ظہور آخر زمانہ میں ہونے کی صراحت موجود ہے اور صاف ظاہر ہے کہ نو سال یا نو دس سال کی قلیل مدت پر آخر زمانہ کا اطلاق کسی طرح درست نہیں ہے برتنہم وہ مدت منقضي ہوگئی اور اس مدت میں امام مہدی علیہ السلام کا ظہور نہیں ہوا تو یقیناً معلوم ہو گیا کہ حضرت امیر المؤمنین نے جو اشارہ کیا تھا وہ نو اور نو دس کا عقد نہیں تھا۔

اب رہے نو سو اور نو ہزار سال کے احتمالات ان میں سے نو ہزار کے عدد کا احتمال بدرجہ یقین ساقط ہے کیونکہ وقت خبر کے بعد سے نو ہزار سال مراد ہوں یا سنہ نو ہزار ہجری یہ دونوں احتمال بھی صحیح نہیں ہو سکتے اس لئے کہ خود مولف ہدیہ نے دلیل پنجم کے تحت شیخ جلال الدین سیوطی کے رسالہ ”کشف“ کے حوالہ سے متعدد روایتیں لکھی ہیں جن کا جزء مشترک یہی ہے کہ دنیا کی عمر سات ہزار برس ہے اور حضرت ختمی مرتبت صلی اللہ علیہ وسلم کی بعثت ہو تو آدم علیہ السلام سے اسی ساتویں ہزار میں ہے امام مہدی علیہ السلام کا ظہور بھی وسط امت میں ہونے کی متعدد روایتیں آئی ہیں تو ان تمام وجوہ سے قطعاً معلوم ہوا کہ وہ عقد انامل نو ہزار کا نہیں ہو سکتا کیونکہ وہ ان تمام روایتوں کے خلاف اور غیر صحیح ثابت ہوتا ہے اب باقی رہ گیا صرف نو سو کا ایک عقد۔ اس کے سوا کلام مرتضوی کا کوئی اور مصداق ہی نہیں۔ یہی مصداق عوارض و مواعظ سے پاک بھی ہے۔ ”ہیہات“ اور ”یخرج فی آخر الزمان“ بھی اس پر صادق آتا ہے۔ جو روایتیں اور اقوال سلف دسویں صدی یا نو سو پر ظہور مہدی علیہ السلام ہونے کی نسبت آئے ہیں ان سب سے بھی اسی کی تائید و تصدیق ہوتی ہے سب سے عمدہ اور قوی دلیل یہ ہے کہ اسی مدت معبودہ پر امام مہدی علیہ السلام کا دعویٰ بھی ہوا۔ چونکہ یہ ضابطہ کلیہ ہے کہ روایات ظنیہ ظہور واقعہ کی مطابقت کے سبب سے قطعی ہو جاتی ہیں پس ایسا ہی نو سو کا عقد انامل بہ سبب دعویٰ مہدیت کے قطعی ہو گیا ہے۔ مولف صاحب ہدیہ نے ”عقد تسعاً“ (نو کا عقد انامل باندھا) سے نو سال مدت اختلاف امام مہدی علیہ السلام کی طرف اشارہ ہونا کہا ہے لیکن یہ صریح غلط ہے کیونکہ سائل کا سوال وقت ظہور امام مہدی علیہ السلام سے متعلق ہے تعین مدت خلافت کا نہ یہاں کوئی ذکر ہی ہے اور نہ کوئی سوال ہی ہے اسی وجہ سے حضرت امیر کرم اللہ وجہہ نے سائل غرض سوال کے موافق جواب میں ”ہیہات“ (دور ہے) فرمایا اور پھر مزید یہ صراحت فرمادی کہ ”یخرج فی آخر الزمان“ (وہ آخر زمانہ میں نکلے گا) اس سے مضمون سوال اور غرض سوال واضح ہو جا رہی ہے پھر جواب کے الفاظ کو مضمون سوال کے برخلاف تعین مدت خلافت پر محمول کرنا حضرت مجیب کرم اللہ وجہہ کی حد اعجاز تک پہنچی ہوئی فصاحت و بلاغت پر حرف گیری کرنے کی یہ بے ادبی کرنا ہے کہ آپ نے سوال کی غرض کو نہ سمجھا وہ کچھ اور

تھی اور جواب کچھ اور دیا گیا۔

مولف ہدیہ یہ بھی کہتے ہیں جس کا خلاصہ یہ ہے کہ

حضرت محمد بن حنیفہ کہ راوی اس کلام کے ہیں غائبین سے زیادہ اپنے والد کے رموز و اشارات کو سمجھتے ہیں اہل البیت ادریٰ بمافیہ من الغیر ” آپ اس کلام سے نو سو برس نہ سمجھے تو دوسروں کا سمجھنا غلط نہیں ہے کیونکہ وہ غائبین فہم و فراست میں آپ کے ادنیٰ غلاموں کے پاسنگ کو نہیں پہنچتے ہیں۔

مولف ہدیہ کا یہ قول بھی کئی وجوہ سے صحیح نہیں ہے۔

اولاً جب مولف ہدیہ کو اس کا اعتراف ہے کہ ”عقدانامل“ کے وضع نے چند عقد آحاد و عشرات کیلئے اور چند (صفحہ ۳۶۲ سطر ۶؟؟؟) و اُوف کے لئے وضع کئے ہیں تو ثابت ہوا کہ یہ اشارات وضعی ہیں طبعی نہیں ہیں اور کلمات و اشارات وضعیہ کا معنی واضح کی وضع کے موافق ہوتا ہے اور ان کے سمجھنے میں حاضر و غائب خویش و بیگانہ سب یکساں ہوتے ہیں قرآن عالیہ و مقالہ کی ضرورت طبعی اشارات کے فہم کے لئے ہوتی ہے وضعی کلمات و اشارات کیلئے نہیں ہوتی۔

ثانیاً اگر نو سو کا تصور محض اس لئے صحیح نہیں ہے کہ حضرت محمد بن حنیفہ سے کوئی قول ایسا منقول نہیں ہے تو ”عقد تسعا“ سے مولف ہدیہ نے مہدی علیہ السلام کی نو سال مدتِ خلافت مراد ہونا جو بیان کیا ہے اس کو بھی ضرور غلط نہیں کہنا چاہئے کیوں کہ حضرت محمد بن حنیفہ سے جو واقف رموز و اشارات ہیں ایسی کوئی روایت بھی تو منقول نہیں ہے۔

ثالثاً۔ مولف ہدیہ کے اس قول کی غلطی اس سے بھی ظاہر ہے کہ خود انہوں نے عقیدہ پنجم کے ضمن میں حضرت محمد بن حنیفہ کا یہ قول لکھا ہے کہ سن دو سو میں مہدی (علیہ السلام) قائم ہونگے۔ (ہدیہ صفحہ ۶۸) اور یہاں بھی اس کو نقل کر کے حضرت ممدوح پر اٹکل و قیاس دوڑانے کا بے ادبانہ حملہ کیا ہے۔ جب ”اہل البیت ادریٰ بمافیہ من الغیر“ آپ کا قول ہے اور حضرت محمد بن حنیفہ اپنے والد کے رموز و اشارات کو غائبین سے زیادہ سمجھتے ہیں تو پھر یہ قیاس قائم کرنے میں حضرت محمد بن حنیفہ سے کس طرح غلطی ہوگئی کیونکہ ۲۰۰ کو عقد تسعا سے لفظاً و معنیاً کوئی بھی مناسبت و مطابقت نہیں ہے۔ اس سے زیادہ پر لطف بات یہ کہ مولف ہدیہ بھی اس واقعہ کے وقت تو یقیناً حاضر نہیں تھے اور غائبین ہی میں داخل ہیں اور غائبین میں داخل ہونے کی جہت سے خود اپنے قول کے موافق فہم و فراست میں حضرت محمد بن حنیفہ کے ادنیٰ غلاموں کے پاسنگ کو بھی نہیں پہنچتے ہیں۔ پھر تعجب ہے کہ وہی ادنیٰ غلام جو اپنی اس کم فہمی کا مقرر و معترف اور اپنے آقا کے قول کو غلط اٹکل و قیاس قرار دینے کی زبان درازی اور خطا کہنے کی جرأت بیجا کرتا ہو اس کو حضرت مظهر العجائب (امیر المؤمنین کرم اللہ وجہہ) کے فرمان کی توجیہ احسن پر اعتراض کرنے کا کیا منہ ہے۔

مولف صاحب ہدیہ نے جو دلیل سیزدہم بیان کی اور اس پر جو اعتراض کیا ہے اس کا خلاصہ یہ ہے کہ۔

طالقان کی بحث:- دلیل سیزدہم عالم میاں رسالہ معارضہ میں رسالہ برہان سے نقل کرتے ہیں کہ و یحاً للطلقین بہا کنوز الیست من ذہب ولا فضة ولكن بہا رجال عرفوا اللہ حق معرفتہ و ہم

انصار المہدی فرمائے حضرت علی رضی اللہ عنہ واسطے اللہ کے خزانے ہیں نہیں ہیں روپے اور سونے سے و

لیکن وہ مرد ہیں عارفان باللہ جو حق معرفت کا پورا کیا ہے یہ مرد انصار ہیں مہدی کے۔ الخ

بزعم مولف ہدیہ دلائل اثبات مہدیت سے یہ تیرھویں دلیل ہے حالانکہ یہ مستقل دلیل ثبوت نہیں ہے کیونکہ اس میں مہدی علیہ

السلام کے انصار و معاونین کا حال بیان ہوا ہے نہ حضرت امام علیہ السلام کی ذات اقدس کا۔ پس یہ روایت اصحاب مہدی علیہ السلام کے فضائل میں شمار ہوگی نکہ اثبات مہدیت کے دلائل میں۔

مولف صاحب ہدیہ نے اپنی عادت مستمرہ کے موافق کسی شخص خاص سے رائے و قیاس قائم کرنے میں ولو بالفرض کوئی ضعف و

کمزوری پائی جائے تو اس سے تمام قوم کو متہم کرنے کی بد نفسی کا مظاہرہ اس موقع پر بڑے غلو کے ساتھ کیا ہے اور بہت زبان درازی کی ہے چنانچہ اسی موقع پر یہ بدزبانی کی ہے۔

تجھے کیا کام ہے مولاعلی سے تو اپنے شیخ سدو کو منالے

مولف ہدیہ نے ”ہدیہ“ کی ابتدا ہی میں لکھا ہے کہ ”کسی جان کو (مہدویہ کو) اور ان کے پیشواؤں کو القاب قبیحہ اور الفاظ شنیعہ

سے یاد نہ کیا گیا علاوہ یہ ہے کہ فحش و بدزبانی دیانت و شرافت کے بھی خلاف ہے۔ (ہدیہ صفحہ ۲)

ناظرین کرام خود فیصلہ فرمائیں کہ اس شعر سے مولف ہدیہ کی خود ان کے اپنے قول کے مطابق شرافت کے خلاف کس قدر

رذالت ٹپک رہی ہے۔ خیر ہم نے اس کا انتقام منتقم حقیقی کے حوالہ کر دیا ہے۔ غرض بہت کچھ بدزبانی کرنے کے بعد ایک اعتراض یہ کیا

ہے کہ جناب سید عیسیٰ صاحب مہدوی نے اس عبارت میں یہ تحریف کر دی ہے کہ اصل کلام مرتضوی میں ”و یحاً لطلالقان تھا جو کسی

مقام کا نام ہے سید عیسیٰ صاحب نے اس کو صیغہ تشنیہ سمجھ کر لام جار کی وجہ سے اس کو مجرور بالیاء کر کے طالقین کر دیا ہے اور بعض الفاظ کا

ترجمہ چھوڑ دیا ہے“۔ الخ

مولف صاحب ہدیہ کا ذہن جناب سید عیسیٰ صاحب کی ایک لفظی و خیالی غلطی کی طرف تو منتقل ہو رہا ہے مگر اپنی خطا پر ان کی نظر

نہیں پڑتی۔ وہ یہ کہ ”طالقین“ کو مولف ہدیہ نے تشنیہ کا صیغہ ہی کیسے یقین کر لیا جو ضمیر کے مرجع کا اعتراض جناب ممدوح پر عائد کر دیا

حالانکہ حالتِ جبری میں جمع مذکر سالم اور صیغہ تشنیہ کی صورت مکتوبی ایک ہی ہوتی ہے صرف اعراب کا فرق ہوتا ہے اس لحاظ سے

”طالقین“ کا لفظ ”طالقین“ اور ”طالقین“ دونوں کو محتمل ہے پس اگر اس لفظ کو طلق کا صیغہ جمع اسم فاعل بروزن فاعلین پڑھا

جائے (جس کا معنی نیکی کے لئے ہاتھ کھولنے والوں کے ہیں) تو مطلب یہ ہوگا کہ ان نیکی کرنے والوں پر رحمت ہو جو امام مہدی علیہ

السلام کے انصار ہیں جنہوں نے اللہ تعالیٰ کو ایسا پہچانا ہے جیسا کہ حق پہچاننے کا ہے یہ بھی ایک صحیح توجیہ ہو سکتی ہے جس میں نہ ضمیر تشنیہ

کی ضرورت ہے اور نہ مرجع ضمیر کی بحث ہی پیدا ہوتی ہے۔

دوسری وجہ یہ بھی ہو سکتی ہے کہ بقول مولف ہدیہ طالقین ایک قریہ کا نام ہی تسلیم کیا جائے جو ”بلخ و مرو“ کے درمیان واقع ہے تو

جناب سید عیسیٰ صاحب نے اگر طالقین لکھا ہے تو ممکن ہے کہ آپ نے جس رسالہ برہان سے نقل کیا ہے اس کا غلط نسخہ آپ کو دستیاب ہوا

ہو اور وہی نقل کر دیا گیا ہو جو اس میں لکھا ہوا تھا۔ چنانچہ مولف ہدیہ نے بھی یہ احتمال اس طرح ظاہر کیا ہے کہ معلوم نہیں کہ نسخہ غلط دستیاب ہوا تھا یا عمداً یہ کام کیا۔ ترجمہ متروک ہو جانا بھی ایک امر اتفاقی ہونا ممکن ہے یا یہ کہ وہ ترجمہ نہیں بلکہ تلخیص ہے جس میں خلاصہ مطلب بیان کر دیا جاتا ہے اور لفظاً لفظاً ترجمہ کرنے کی ضرورت نہیں ہوتی۔ مولف ہدیہ سے ایسی بہت سی غلطیاں احادیث اور اقوال بزرگان سلف اور خصوصاً ہماری کتابوں کی عبارتیں نقل کرنے میں عمداً سرزد ہوئی ہیں اور ہم نے ان کو بسا اوقات نظر انداز کر دیا ہے۔

خلاصہ جواب یہ ہے کہ جناب مرتضوی کرم اللہ وجہہ نے یہ نہیں فرمایا ہے کہ امام مہدی علیہ السلام کے تمام صحابہ طالقانی ہی ہوں گے یا یہ کہ سب طالقانی اس صفت سے متصف رہیں گے آپ کے فرمان کا مصداق صحیح ہونے کے لئے یہ کافی ہے کہ حضرت امامنا علیہ السلام کی دعوت چونکہ حضرت رسالت صلی اللہ علیہ وسلم کی طرح ساری امت پر عام ہے یہی وجہ ہے کہ امامنا علیہ السلام کے مقبلین ایک ہی قوم اور ایک ہی ملک اور ایک ہی مقام کے باشندے نہیں تھے بلکہ حضرت کے صحابہ میں ہندی۔ سندھی۔ خراسانی۔ بلخی۔ طالقانی۔ ہروی گجری۔ عربی وغیرہ سبھی تھے جن کا نام بنام تفصیلی ذکر کرنا دشوار ہے اور نہ اس موقع پر اس کی ضرورت ہی ہے۔

طالقان کسی مقام کا نام ہی ہو تو اس روایت سے یہ فائدہ حاصل ہوتا ہے کہ اصحاب مہدی علیہ السلام بحد کمال ایسے ذی مرتبت ہیں کہ جناب مرتضوی کرم اللہ وجہہ نے ان کے مقام سکونت پر کلمہ "ترحم استعمال فرمایا ہے۔ ان کی ذوات متبرکہ کو اللہ تعالیٰ کے خزانے قرار دئے ہیں جن کے لئے یہ بشارت و منقبت عظمیٰ فرمائی ہے کہ انہوں نے خدا کو ایسا پہچانا جیسا کہ حق پہچاننے کا ہے اور یہی وہ مرتبہ اعلیٰ ہے جس کا بیان سابق میں اس طرح کیا گیا ہے۔ "لم یسبقہم الا ولون ولا یدر کہم الا خرون" (اگلے لوگ ان سے سبقت نہ لیجاسکیں گے اور بعد کے لوگ ان کے مراتب کو نہ پاسکیں گے) العظمتہ للہ اسی سے امام مہدی علیہ السلام کی شان و عظمت فہم و ادراک سے بالاتر ثابت ہوتی ہے کہ جس ذات اقدس کے صحابہ کی یہ مرتبت و منزلت ہو خود اس ذات اقدس کے فضائل کیا ہوں گے؟

مولف صاحب ہدیہ نے "ہم انصار المہدی" کے الفاظ سے بھی یہ شبہ پیدا کیا ہے کہ امامنا علیہ السلام نے اپنے صحابہ میں صرف مہاجرین ہونا اور انصار نہ ہونا فرمایا ہے اس لئے انصار المہدی کے الفاظ ان پر صادق نہیں آتے۔ لیکن یہ شبہ بھی صحیح نہیں ہے کیونکہ "انصار" اسلامی اصطلاح میں ان صحابہ رسول اللہ صلعم کو کہا جاتا ہے جو مدینہ منورہ کے باشندے تھے اور جنہوں نے حضرت رسول اللہ صلعم کی اور مہاجرین صحابہ کی اس وقت بڑی مدد کی جبکہ یہ سب مکہ معظمہ سے ہجرت کر کے مدینہ طیبہ آئے اور اسی کو اپنا وطن بنا لیا لیکن انصار کا معنی لغوی اسی اصطلاح معنی میں محدود نہیں ہے بلکہ عام ہے چنانچہ قرآن شریف میں عیسیٰ علیہ السلام اور آپ کے حواریوں کا مکالمہ مذکور ہے۔

فلما احس عیسیٰ منہم الکفر قال من انصارى الى
اللہ قال الحواریون نحن انصار اللہ امنا باللہ
واشهد باننا مسلمون (۳-۱۳-ال عمران)

جب عیسیٰ نے ان (یہود) سے کفر محسوس کیا تو کہا اللہ تعالیٰ کی طرف ہو کر میری مدد کرنے والے کوئی ہیں تو حواریوں نے کہا کہ ہم اللہ (کے دین) کی مدد کرنے والے ہیں اللہ پر ایمان لائے ہیں آپ گواہ رہیں ہم مسلمان (یعنی تابعدار) ہیں۔

اس آیت میں انصار سے اصطلاحی انصار مراد نہیں ہیں بلکہ حواریوں پر معنی لغوی کے لحاظ سے انصار کا اطلاق ہوا ہے۔ حضرت امامنا علیہ السلام سے جو یہ مروی ہے کہ رسول اللہ (صلی اللہ علیہ وسلم) کی خدمت میں انصار و مہاجرین دونوں تھے اور بندہ کے پاس صرف مہاجرین ہی ہیں اس سے اصطلاحی انصار کی نفی مقصود ہے کیونکہ حضرت امامنا علیہ السلام اور آپ کے مہاجرین نے کسی مقام پر توطن اختیار نہیں کیا جہاں کے باشندوں نے آپ کی اور آپ کے مہاجرین کی امداد و اعانت کی ہو اور وہ انصار کے لقب سے مشہور ہوئے ہوں مگر لغوی معنی کے اعتبار سے صحابہ امام علیہ السلام حقیقی مومنین اور انصار اللہ یا انصار دین اللہ ہونے میں کیا شک ہے ان پر انصار مہدی کا اطلاق بالکل درست ہے۔

دلیل چہارم رسالہ معارضۃ الروایات کی چند روایتیں:- مولف صاحب ہدیہ نے رسالہ معارضۃ الروایات کی مدرجہ چند روایات اپنے بعض غلط اور لا طائل شبہات و اعتراضات کے ساتھ لکھی ہیں اور ان کو دلیل چہارم قرار دیا ہے چنانچہ لکھا ہے۔ ”دلیل چہارم بقیہ احادیث۔ و آثار رسالہ معارضۃ الروایات“۔

لیکن مولف ہدیہ نے اولاً تمام احادیث کو یکجا لکھ دیا ہے اور ہر حدیث کی نسبت جو توجیہ صاحب معارضۃ الروایات نے بیان کی ہے اس کو بھی ہر حدیث کے ساتھ لکھا ہے۔ مگر ان توجہات پر خود کو جو اعتراض ہے وہ سب جواب کا عنوان قائم کر کے بعد میں لکھے ہیں جس سے ناظرین کو ربط کلام قائم کرنے میں بار بار اوراق الٹنے کی ضرورت لاحق ہوگی۔ اسلئے ہم نے ناظرین کی سہولت کیلئے ہر حدیث کی نسبت صاحب معارضۃ الروایات نے جو توجیہ کی ہے اور اس پر مولف ہدیہ کو جو شبہ یا اعتراض ہے اور اس اعتراض یا شبہ کا جو حل یا تردید ہو سکتی ہے یہ سب متعلقہ مضامین ایک ہی جگہ ہر حدیث کے ضمن میں درج کر دئے ہیں۔

ان مباحث پر قلم اٹھانے سے پہلے یہ بتادینا ضروری ہے کہ اس دلیل کے ضمن میں جو حدیثیں لکھی گئی ہیں اپن میں سے ایک دو کے سوا باقی سب مقطوع یا موقوف حدیثیں ہیں جو کسی صحابی یا تابعی وغیرہ کی ذاتی راے یا ذاتی اقوال ہیں حضرت رسول اللہ صلی اللہ علیہ وسلم کے فرامین نہیں ہیں۔

اصول حدیث کے مطابق حدیث موقوف کی تعریف اور اس کا حکم جو اس سے پہلے بھی اس کتاب میں نقل کیا گیا یہ ہے۔

الموقوف هو مطلقاً ماروی عن الصحابی من قول
او فعل مفضلاً کان او منقطعاً و هو لیس بحجة علی
الاصح (رسالہ اصول حدیث مولفہ علامہ سید شریف جرجانی)
مطبوعہ ۱۲۸۴ھ

ایسا ہی مرفوع احادیث کی اسناد بھی قوی اور صحیح ہونا ضروری ہے۔ ضعیف وغیر صحیح حدیثوں سے محدثین و مجتہدین کے پاس قطع و یقین کا فائدہ حاصل نہیں ہوتا۔ پس اس قسم کے اقوال کو مرفوع احادیث کی طرح یا غیر صحیح احادیث کو صحیح احادیث کی طرح قابل حجت

قرار دینا اور ان میں سے ہر قول کو خواہ اس کا کہنے والا کوئی بھی ہو اور اس کی اسناد میں کتنا ہی ضعف لاحق ہو ثبوت مہدیت کا مدار و موقوف علیہ سمجھ لینا اصول کے خلاف ہے۔ اس لحاظ سے مولف ہدیہ کا محل بے محل یہ کہہ دینا کہ ”یہ حدیث امامنا علیہ الصلوٰۃ والسلام کی مہدیت کی تکذیب کرتی ہے“ یا یہ کہ ”فلاں قول حضرت پر صادق نہیں آتا“ اس سے خود ان کی اصول حدیث سے لاعلمی و جہالت ثابت ہے۔

اسی طرح مولف ہدیہ کی اس غلط بیانی سے ان کی اصول حدیث سے جہالت ظاہر ہوتی ہے جو انہوں نے لکھا ہے کہ ”مہدی علیہ السلام کی صد ہا علامات بروایات ثقات ثبوت کو پہنچی ہیں“ (ہدیہ صفحہ ۱۲۰)

مولف صاحب ہدیہ اول یہ تو بتائیں کہ بروایات ثقات ثبوت کو پہنچی ہوئی صد ہا علامات وہ کونسی ہیں؟ اور ان علامات کا ماخذ حضرت مخبر صادق صلعم کے فرامیں یعنی مرفوع احادیث ہیں یا ماوشما کے اقوال اور غلط قیاسات جو اصول حدیث کے مطابق قابل حجت نہیں ہیں۔ ان مرفوع احادیث کی نسبت بھی مخبر صادق کی طرف صحیح ہے یا نہیں؟ ورنہ بی شمار موضوع اور ضعیف حدیثیں ایسی ہیں جو مخبر صادق کی طرف منسوب کر دی گئی ہیں لیکن حقیقت میں ان کی نسبت مخبر صادق کی طرف صحیح نہیں ہے۔

مشہور محدثین و علمائے اہل سنت نے تو انہی چند امور کو علامات صحیحہ قرار دیا ہے جو حضرت مخبر صادق سے مہدی علیہ السلام کی شان میں متواتر و مشہور طور پر وارد ہیں ان کے مقابل مولف ہدیہ اپنے تخر علمی سے جب سینکڑوں علامتیں ہونے کے مدعی ہیں تو اول یہ معلوم ہو جانا چاہیے کہ آخر وہ ان گنت علامتیں کونسی ہیں اور ان کا ماخذ کیا ہے جن تک ان علماء و متقدمین کے ذہن رسا کی رسائی نہیں ہوئی۔

ثانیاً ان احادیث مرفوع و موقوف کی نسبت جو توجیہ صاحب معارضۃ الروایات جناب سید عیسیٰ صاحب مہدوی نے بیان کی ہے اس کی نوعیت وہی ہو سکتی ہے جو تمام علمائے اسلام کی رائے و قیاس کی ہے جس طرح ان علمائے کسی آیت و حدیث کی نسبت اپنی رائے و قیاس سے جو توجیہات کی ہیں وہ سب درست ہونا ضروری نہیں ہے اسی لئے مجتہدین اور علمائے امت کی اس قسم کی توجیہات باہم مختلف ہیں ان میں سے کوئی صحیح ہے کوئی صحیح نہیں ہے لیکن کسی کی قیاسی توجیہ کے غلط ہونے سے اصل دین و مذہب پر یا اس آیت و حدیث پر کوئی اثر مترتب نہیں ہو سکتا

اسی طرح صاحب ”معارضۃ الروایات“ کی کوئی توجیہ اگر احياناً صحیح نہ ہو تو اس سے اصل دین و مذہب پر کوئی اثر مترتب نہیں ہو سکتا اور نہ اس غلطی کو تمام اہل مذہب کی طرف منسوب کر دینا صحیح ہے جیسا کہ مولف ہدیہ کی ہی مذموم عادت ہی ہو گئی ہے کہ شخصی غلطی کو وہ تمام اہل مذہب کی طرف منسوب کر کے سب کو مورد الزام قرار دیتے ہیں۔ اس اعتبار سے ان توجیہات پر رد و قدح کرنے کی ضرورت نہیں ہے بلکہ یہی ایک معقول وجہ مولف ہدیہ کی تردید کے لئے خود کافی ہے۔ لیکن ہم دیکھتے ہیں کہ وہ اقوال بھی امامنا علیہ السلام پر صادق ہیں اور صاحب ”معارضۃ الروایات“ کی توجیہ درست ہے ان کے سمجھنے میں خود مولف ہدیہ ہی سے غلطی ہوئی ہے اس لئے مختصر طور پر ان کی بھی توضیح کر دینا مناسب معلوم ہوتا ہے۔

ہم ان روایات کو یہاں مولف ہدیہ کی ترتیب ہی کے موافق درج کرتے ہیں۔ پہلی روایت۔

ما اخرجہ الترمذی یلی رجل من اهل بیتى یواطى ترمذی نے روایت کی ہے کہ ایک شخص میری اہل بیت سے والی اسمہ اسمی - ہوگا جس کا نام میرے نام کے موافق ہوگا۔

بقول مولف ہدیہ صاحب ”معارضۃ الروایات“ نے اس روایت کی جو توجیہ کی ہے اس کا خلاصہ یہ ہے کہ۔
عالموں - عاملوں - امیروں - فقیروں کی جماعت کثیر نے آپ کی تصدیق کی تو حق تعالیٰ نے آپ کو جو نبی (صلعم) کی اہل بیت سے اور ہمنام نبینا محمد صلی اللہ علیہ وسلم ہیں ان سب کی ولایت عطا کی ہے۔

ترمذی کی اس روایت مذکورہ سے متعلق مولف ہدیہ کو یہ اعتراض ہے کہ ”ولایت سے اگر ولایت عامہ مراد ہے تو تمہارے مہدی میں مفقود ہے۔ اگر یہ مراد ہے کہ ایک جماعت کثیر کے پیر بن جانا تو یہ خصائص سے نہیں ہے بلکہ اہل بیت میں ہزار ہا شخص ہمنام حضرت کے ایسے ہوئے ہیں کہ ایک خلق ان کی مطیع و معتقد ہوئی ہے یہ کیا خصائص و عجائب سے تھا کہ اس کو حضرت رسالت خاص مہدی کے واسطے بیان فرماتے“۔

اس کی جوابی تقریر کئی وجوہ سے ہو سکتی ہے۔ جناب سید عیسیٰ صاحب مہدوی نے ان روایات پر ثبوت کا مدار نہیں رکھا ہے بلکہ اس حدیث کو سائل کے اس سوال کے جواب میں لایا ہے جس کی تقریر سوال یہ ہے کہ ”ترمذی کی ایک حدیث میں آیا ہے کہ ”لا تذهب الدنيا حتی یملک العرب رجل من اهل بیتى یواطى اسمہ اسمی“ حالانکہ تمہارے مہدی عرب کے مالک نہیں ہیں۔ اس سوال کا اولاً جواب یہ ہے کہ یہ حدیث صحیح بھی ہو تو یملک العرب کے الفاظ صرف اسی روایت میں ہیں اس کے کوئی شواہد بھی نہیں ہیں لہذا اس کی حیثیت ایک خبر واحد کی سی ہے اور خبر واحد سے اصول فقہ و اصول حدیث کے نظر کرتے ظن کا فائدہ حاصل ہوتا ہے وہ مفید قطع و یقین نہیں ہوتی۔ عرب کے معنی مرادی کے تعین میں بھی کئی بحثیں ہیں۔

ثانیاً۔ جناب سید عیسیٰ صاحب کے جواب کا خلاصہ یہ ہے کہ اسی ترمذی میں ایک اور حدیث اس طرح آئی ہے ”بلی رجل من اهل بیتى یواطى اسمہ اسمی“ اس میں عرب اور یملک کے الفاظ نہیں ہیں بلکہ مطلق ولایت ہے مطلق مقید کی ضد ہے اور یہ دونوں حدیثیں صحت و قوت میں برابر ہیں تو حکم اذا تعارضتا ساقطا ان پر صادق آیا یعنی دونوں ساقط ہو گئیں۔

اب ناظرین کرام اصول مناظرہ کے موافق بانصاف ملاحظہ کریں کہ مولف صاحب ہدیہ نے اس حدیث کو دلیل ثبوت مہدیت قرار دیکر جو اعتراض کیا ہے وہ کس حد تک صحیح ہے۔ جب بنائے اعتراض ”معارضۃ الروایات“ کا قول ہے اور صاحب ”معارضۃ الروایات“ کے قول کی رو سے یہ حدیث دوسری حدیث سے متعارض ہونے کی وجہ سے ساقط سمجھی جا رہی ہے تو صاحب معارضۃ الروایات کے نزدیک وہ حدیث اپنے حکم پر باقی نہیں ہے اور نہ وہ دلیل ثبوت ہی ہے پھر اس کو دلیل قرار دیکر اس پر اعتراض کرنے کی کہاں گنجائش ہے۔

ثالثاً۔ یہ تو جناب ممدوح کے بیان کا خلاصہ اور اس سے متعلقہ تقریر تھی لیکن قابل غور یہ بات ہے کہ معنی ولایت کی یہ بحث کیا

مدارِ بحث ثبوت ہے کہ اس کے سوا اور کوئی دلیل ہی نہیں یا علامات مہدیت کا انحصار صرف اسی پر ہے کہ اس کے نہ پائے جانے سے دوسری تمام علامتوں کا وجود بیکار اور کالعدم ہو جائے گا۔

رابعاً۔ ”بلی رحل“ سے تمام روئے زمین کی ولایت عامہ یا تمام ربع مسکوں کا والی ہونا لازم نہیں آتا جیسا کہ اس کی تحقیق اس سے پہلے بملاء الارض قسطاً وعدلاً کے تحت کی گئی ہے۔

خامساً۔ ایک اور جواب یہ ہے کہ زبان عرب میں ”والی“ اور ”ملک“ کا اطلاق کم از کم درجہ کی حکومت و قدرت پر بھی ہوتا ہے چنانچہ قرآن شریف میں ہے۔۔

اذ قال موسى لقومه يا قوم اذكروا نعمة الله عليكم
اذ جعل فيكم انبياء و جعلكم ملوكا
عجبکہ موسیٰ نے اپنی قوم (بنی اسرائیل) سے کہا کہ تم اللہ تعالیٰ کی
نعمت کو یاد کرو کہ اس نے تم میں سے انبیاء اور بادشاہ بنائے۔
(الایة ۶-۸-۸-۸ مائدہ)

بنی اسرائیل کے بادشاہ تمام روئے زمین کے بادشاہ نہیں تھے اس کے باوجود ان پر قرآن شریف میں ملوکا کا اطلاق ہوا ہے جس سے ثابت ہوتا ہے کہ ولایت و ملوکیت کا اطلاق صحیح ہونے کے لئے تمام روئے زمین کا بادشاہ ہونا ضروری نہیں ہے۔
تفسیر زاہدی اور تفسیر معالم التنزیل میں اس آیت کے تحت یہ روایتیں لکھی ہیں۔

قال ابن عباس من كان له مسكن و عيال و خادم
ولاید خل احدنی بیتہ الا باذنه فهو من جملة
الملوک.
ابن عباس کا قول ہے جس کو مکان سکونتی اور اہل و عیال اور
خادم ہو اور اس کے مکان میں اس کی اجازت کے بغیر کوئی داخل
نہو سکے وہ منجملہ ملوک کے ہے۔

وروی عن البنی صلی اللہ علیہ و سلم انه قال من
کان له بیت و خادم و زوجہ فهو ملک.
نبی صلی اللہ علیہ وسلم سے روایت کی گئی ہے کہ جس شخص کا کوئی
مکان اور خادم اور زوجہ ہو وہ ملک (بادشاہ) ہے۔

و سأل رجل عن عبد الله بن عمرو بن العاص السنا
من فقراء المهاجرين فقال الك امرؤ تاوی اليها
قال نعم قال الك مسكن تسكنه فانت من الاغنياء
قال ولی خادم ایضاً قال فانت من الملوك تملك
امرؤ۔
عبداللہ بن عمر بن العاص سے ایک شخص نے پوچھا کیا ہم
فقراء مہاجرین نہیں ہیں تو انہوں نے کہا کیا تجھے عورت ہے
کہا ہاں ہے کہا کیا تجھے کوئی مکان ہے جس میں تو رہتا ہے کہا
ہاں ہے انہوں نے کہا پھر تو تو اغنیاء میں ہے اس شخص نے کہا مجھے
ایک خادم بھی ہے تو انہوں نے کہا پھر تو تو ملوک سے ہے جس
کے امور ضروری کا تو مالک ہے۔

جب صرف ایک خادم اور زوجہ ہونے پر ملوک کا اطلاق ہو سکتا ہے تو امامنا علیہ الصلوٰۃ والسلام کی خدمت میں تو امرا۔ شرفا۔ علما۔ حکام و روساء وغیرہ مختلف طبقات کے سینکڑوں ہزاروں اشخاص زیر فرمان رہے ہیں چنانچہ خود مولف ہدیہ نے ہدیہ کے باب دوم میں سفر خراسان میں آپ کے ہمراہ نو سو آدمی رہنے کا اعتراف کیا ہے حالانکہ حقیقی تعداد اس سے کہیں بہت زیادہ تھی پس اس کے لحاظ سے ”یلی“ و ”یملک“ کا اطلاق بالکل درست ہے۔

ان سب ہمراہی مہاجرین کے علاوہ جن کو وقتاً فوقتاً حضرت کے ساتھ ساتھ رہنے کا شرف حاصل رہتا تھا چونکہ حضرت منصب خلافت الہی اور امامت و ارشاد و ہدایت پر فائز تھے کئی امرا و سلاطین و والیان ملک و خواقین حضرت کے زیر فرمان تھے تو اس جہت سے بھی ”یلی و یملک“ کا اطلاق آپ پر صادق ہے لیکن ہمارے نزدیک اس سے حکومت حقیقی مراد ہے جو انبیاء و خلفاء اللہ کو حاصل رہی ہے حکومت ظاہری یعنی دنیاوی بادشاہت ہرگز مراد نہیں ہے جس کے دلائل اس کے موقع پر ذکر ہوئے ہیں۔

سادساً مولف صاحب ہدیہ کا یہ قول بھی کہ ”ایک جماعت کے پیر بن جانا کچھ خصوصیات سے نہیں ہے“ اس لئے صحیح نہیں ہے کہ مولف ہدیہ کے خیال فاسد کے مطابق اگر ولایت عامہ مراد لی جائے تو کیا خصائص مہدی علیہ السلام سے ہوگی؟ کہ کسی دوسرے کو حاصل ہی نہ ہو اگر بقول مولف ہدیہ ایک جماعت کے معتقد علیہ بن جانا خصائص سے نہیں ہے تو یہی ولایت عامہ یعنی بادشاہت ظاہری بھی جبکہ سینکڑوں ہزاروں اشخاص کو حاصل رہی ہے امام مہدی علیہ السلام کی خصوصیات میں کس طرح شمار ہو سکتی ہے؟ معلوم ہوتا ہے کہ علامات کے تعین میں جیسی مولف صاحب سے غلطی ہوئی ہے اور صد ہا علامات ہونے کا دعویٰ کر بیٹھے ہیں ایسا ہی خصائص کا معنی سمجھنے میں بھی مولف ہدیہ کو مغالطہ ہو گیا ہے کہ وہ ہر علامت و خصوصیت کا معنی یو جد فیہ و لایو جد فی غیرہ (یعنی آپ ہی میں پائی جائے اور دوسرے میں نہ پائی جائے) سمجھ رہے ہیں حالانکہ اس مسئلہ کی تحقیق یہ ہے کہ بعض خصوصیتیں تو ایسی ہوتی ہیں جو یو جد فیہ و لایو جد فی غیرہ کا مصداق ہیں جیسے معصوم عن الخطا اور خلیفۃ اللہ ہونا وغیرہ۔ بعض ایسی ہیں جو ذات مخصوص بہ میں ان کا پایا جانا ضروری ہے اور دوسروں میں ان کا پایا جانا منع نہیں جیسے عمرہ رسول اور بنی فاطمہ سے ہونا وغیرہ۔ بعض ایسی ہیں جن کا مجموعی طور پر ذات مخصوص بہ میں جمع ہونا خصوصیات سے ہے خواہ بحیثیت انفرادی ان میں سے کوئی امر دوسرے میں پایا جائے یا نہ پایا جائے اس سے بحث نہیں۔ اگر ہر خصوصیت و علامت کو لایو جد فی غیرہ کا مصداق سمجھا جائے تو اس کی غلطی اسی سے صاف ظاہر ہے کہ امام مہدی علیہ السلام کا فاطمی النسب ہونا تو باتفاق فریقین ضروری اور حضرت کی علامت و خصوصیت ہے لیکن آپ کے نزدیک کیا اس خصوصیت کا یہ معنی ہے کہ حضرت مہدی علیہ السلام کے سوا کوئی اور فاطمی النسب ہی نہ ہونا چاہیے اگر یہ معنی لیا جائے تو صریح غلط ہے ایسا ہی امام مہدی علیہ السلام کا رسول اللہ صلی اللہ علیہ وسلم کے ہمنام ہونا امام علیہ السلام کی علامت ہے لیکن اس کا یہ معنی نہیں کہ امام مہدی علیہ السلام کے سوا اور کسی کا نام محمد نہ ہو۔

معارضۃ الروایات کی دوسری حدیث نعمت اور مال کی تحقیق:- مولف صاحب ہدیہ نے دوسری حدیث یہ لکھی ہے۔ منہا ما

اخرجه ابن ماجة یكون فی امتی امام مہدی ان قصر فسبع والافتسح فتنعم امتی نعمه لم بیتنعمه قلبها مثلها

قط توتی اکلها ولا تدخر منها و المال یومئذ کدوس . آہ۔ اس پر مولف صاحب ہدیہ نے جو اعتراض کیا ہے اس کا خلاصہ یہ ہے کہ صاحب معارضۃ الروایات نے اس نعمت سے نعمت باطنی مراد لی ہے و المال یومئذ کدوس کا ترجمہ یہ کیا ہے کہ مال اس روز مثل خرمن پامال کے ہوگا لیکن مولف صاحب ہدیہ کی رائے میں اس سے نعمت ظاہری مراد ہے نہ باطنی اور صحیح ترجمہ ان کی رائے میں یہ ہے کہ اس روز مال خرمنہا ہوگا۔ غیر ضروری اور غیر متعلق مباحث سے قطع نظر کر کے اصل اعتراض کا خلاصہ کر دیا گیا ہے جو یہی ہے۔

واضح ہو کہ جناب سید عیسیٰ صاحب نے نعمت سے مراد نعمت باطنی لی ہے تو بجا و صحیح ہے اس لئے کہ امام مہدی علیہ السلام بادشاہ صاحب ملک و سلطنت ظاہری نہیں ہیں جو امت کو دنیاوی نعمت سے مالا مال کر دیں گے بلکہ آپ تابع تام حضرت خاتم رسالت و جگر گوشہ آنحضرت ہیں پس امام ہمام علیہ السلام کے حالات بھی آنحضرت صلی اللہ علیہ وسلم کے حالات سے مشابہ ہونا چاہئے۔ یہ تو سب کو معلوم ہے کہ آنحضرت صلعم نے ظاہری بادشاہت اور دنیاوی نعمت سے ہمیشہ اعراض و انکار فرمایا ہے چنانچہ طبرانی وغیرہ نے ابن عمرؓ وغیرہ سے اس مضمون کی حدیثیں روایت کی ہیں۔

عن ابن عمرؓ سمعت رسول اللہ یقول لقد هبط علی ملک من السماء ما هبط علی نبی قبلی ولا یهبط علی احد بعدی و هو اسرافیل فقال انا رسول ربک الیک امرنی ان اخبرک ان شئت نبیاً عبداً و ان شئت نبیاً ملکاً فنظرت الی جبرئیل فاو ما الی ان تواضع فلو انی ان قلت نبیاً ملکاً لسادت الجبال معی ذهاباً۔

ابن عمرؓ سے روایت ہے کہ آپ کہتے ہیں کہ میں نے رسول اللہ صلعم کو یہ فرماتے سنا کہ مجھ پر ایک فرشتہ آسمان سے اتر ا جو مجھ سے پہلے کسی نبی پر نہیں اتر ا اور نہ میرے بعد کسی پر نازل ہوگا وہ فرشتہ اسرافیل ہے اس نے کہا کہ میں آپ کے پروردگار کا پیامبر ہوں اس نے مجھے آپ کو یہ اطلاع دینے کا حکم دیا ہے کہ آپ نبی اور بندہ رہنا چاہتے ہیں یا نبی اور بادشاہ ہونا (رسول اللہ صلعم فرماتے ہیں) میں نے جبرئیل کی طرف دیکھا اس نے تواضع اختیار کرنے کا اشارہ کیا اگر میں نبی اور بادشاہ ہونے کے لئے کہتا تو پہاڑ سونے کے بن کر میرے ساتھ ساتھ رہتے۔

ایسی ہی اور روایتیں بھی آئی ہیں جن سے ثابت ہوتا ہے کہ آنحضرت صلی اللہ علیہ وسلم نے بادشاہ ہونے کو پسند نہیں فرمایا۔ آنحضرت صلعم نے اپنی آل کے لئے بھی یہ دعا فرمائی ہے۔

اللهم اجعل رزق آل محمد کفافاً یا اللہ تو آل محمد کو ضرورت کے موافق رزق دے۔

امام مہدی علیہ السلام بھی آپ کی برگزیدہ آل ہی ہیں اس لئے امام علیہ السلام کے لئے بھی رزق کفافی کی یہ دعا شامل ہونا چاہئے جو بادشاہت کے منافی ہے۔

آنحضرت صلعم نے ہر محبوب بندہ کے لئے بھی رزق کفافی کو اس کے محبوب ہونے کی یہ علامت قرار دیا ہے۔

ان اللہ اذا احب عبد اجعل رزقه كفافه۔
اللہ تعالیٰ جب کسی بندہ سے محبت رکھتا ہے تو اس کو ضرورت کے موافق رزق دیتا ہے۔

امام مہدی علیہ السلام بھی حضرت رسول اللہ صلی اللہ علیہ وسلم کی طرح محبوب ترین عباد اللہ ہیں اس لئے اسی وصف خاص سے آپ متصف رہنا اور جیسا رسول اللہ صلعم نے فقر و فاقہ میں گزارا ہے مہدی علیہ السلام بھی ایسا ہی بسر کرنا چاہیئے۔
حضرت رسول اللہ صلی اللہ علیہ وسلم نے دنیاوی نعمتوں سے کس طرح مستغنی زندگی بسر فرمائی ہے اس کی مثال ان روایتوں میں پائی جاتی ہے۔

عن ابن مسعود قال دخلت على النبي في غرفة كانها بيت حمام وهو نائم على حصير وقد اثر على جنبه فبكيت فقال ما يبكيك يا عبد الله قلت يا رسول الله كسرى وقيصر يطؤون على الخبز والديباج والحريير وانت نائم على هذا الحصير قد اثر بجنبك فقال فلا تبك يا عبد فان لهم الدنيا ولنا الآخرة۔

عبداللہ بن مسعود سے روایت ہے کہ انہوں نے کہا میں رسول اللہ کے پاس ایک تنگ جھرو کہ سے جو کبوتر کے تنگ گھونسے کے جیسا تھا داخل ہوا اور آپ ایک حصیر پر سو رہے تھے جس کا نقش آپ کے پہلو پر اٹھ آیا تھا یہ دیکھ کر میں رو دیا آپ نے فرمایا عبداللہ کیوں روتے ہو میں نے عرض کیا یا رسول اللہ کسریٰ و قیصر ریشم و دیبا کے فرش پر پھرتے ہیں اور آپ اس حصیر پر سو رہے ہیں جس کا نقش آپ کے پہلو پر اٹھ آیا ہے آپ نے فرمایا عبداللہ رو نہیں ان کے لئے دنیا ہے اور ہمارے لئے آخرت ہے۔

ايضاً عن ابن عباس قال حدثني عمر بن الخطاب قال دخلت على رسول الله (الي ان قال) و ذلك كسرى وقيصر في الثمار والانهار وانت نبى الله و صفوته و هذه خزنتك قال يا ابن الخطاب اما ترضى ان تكون لنا الآخرة ولهم الدنيا (ابن ماجه باسناد صحيح)

ایضاً ابن عباس سے روایت ہے کہ عمر بن الخطاب نے مجھ سے بیان کیا کہ میں رسول اللہ کے پاس حاضر ہوا (بعد کا وہی واقعہ یہاں تک بیان کیا کہ) یہ کسریٰ و قیصر میووں اور نہروں وغیرہ میں ہیں اور آپ اللہ کے نبی اور خاص بندہ ہیں اور یہ آپ کا خزانہ ہے فرمایا اے ابن الخطاب کیا تم اس سے راضی نہیں ہو کہ ہمارے لئے آخرت ہے اور ان کے لئے دنیا ہے۔

پس امام مہدی علیہ السلام جو قدم بر قدم رسول اللہ اور وارث میراث خاتم الانبیاء صلعم ہیں۔ قیصر و کسریٰ کے منصب پر کیسے فائز رہیں گے البتہ ہم نے جیسا بیان کیا ہے اس حکومت و ولایت کا اعلیٰ و حقیقی مفہوم آپ پر کئی وجوہ سے صادق ہے اور آپ بھی اس ولایت کے اسی طرح ضرور مظہر و مصداق ہیں جس طرح اکثر انبیاء و خلفاء اللہ علیہ السلام اور خصوصاً حضرت افضل الانبیاء صلعم ظاہری بادشاہ ہوئے بغیر مظہر رہے ہیں۔ حدیث میں ذکر کی ہوئی نعمت سے مال مراد لیا جائے تو اس کی تردید کی دلائل کے منجملہ ایک واضح دلیل یہ

ہے کہ حضرت رسول اللہ صلی اللہ علیہ وسلم نے ارشاد فرمایا ہے۔

ان لكل امة فتنه امتی المال۔
ہر ایک امت کے لئے ایک ایک فتنہ ہے اور میری امت کے لئے مال فتنہ ہے۔

پس یہ کس طرح ہو سکے گا اور کوئی دیندار عقلمند کیسے کہے گا کہ مہدی علیہ السلام اُمت محمدیہ کو اُس نعمت سے مالا مال فرمائیں گے جو درحقیقت اُمت کیلئے فتنہ ہے۔ اس صورت میں اس حدیث کا معنی و مطلب یہ ہوگا۔

میری اُمت میں مہدی (علیہ السلام) ہوں گے اور وہ (معاذ اللہ) اُمت کو فتنہ سے اس طرح پر کریں گے کہ کسی نے نہ کیا ہوگا۔

ظاہر ہے کہ بقول مولف ہدیہ اگر یہ مراد لی جائے تو یہ حدیث امام مہدی علیہ السلام کی منقبت و فضیلت کا بیان نہوگی۔ واحسرتا مولف صاحب ہدیہ کی رگ و پے میں دنیا و مال کی محبت کیسی سرایت کی ہوئی ہے کہ آیات و احادیث سے بھی سوائے مال دنیا کے جو ”راس کل خطیبتہ“ ہے اور کچھ معنی ان کی سمجھ میں نہیں آتا حالانکہ قرآن و حدیث دنیا و مال دنیا کی سب سے زیادہ مذمت کرنیوالے اور مومنین کو اس سے نفرت دلانے والے ہیں۔ گویا مولف ہدیہ اس آیت کے مورد و مصداق ہو گئے ہیں اما من طغی و اثار الحیوة الدنيا فان الجحیم ہی الماوی۔

غرض اس حدیث کے ابتدائی حصہ کا صحیح مطلب و خلاصہ یہ ہے کہ ”میری اُمت میں مہدی (علیہ السلام) مبعوث ہوں گے اگر کم رہیں تو سات برس ورنہ نو برس رہیں گے آپ کے زمانہ میں میری اُمت اس طرح صاحبِ نعمت رہے گی کہ اس جیسی کبھی نہ ہوئی ہوگی۔ اُمت کو اس کے ثمرات دئے جائیں گے اور ان سے کچھ چیز اٹھانہ رکھی جائے گی۔ جب مولف صاحب ہدیہ ولایت کے معنی میں خصوصیت کا مفہوم ہونے کی ضرورت تسلیم کرتے ہیں تو پھر نعمت کے مفہوم میں بھی یہی خصوصیت کی ضرورت کیوں نہیں مانتے یعنی نعمت کے معنی مرادی بھی ایسے کرنا چاہئے جو دوسروں میں نہ پائے جائیں اور حضرت امام مہدی علیہ السلام ہی سے مخصوص ہوں۔ اور یہ معنی کہ مالدار ہونا اور خیرات کرنا اس میں کیا خصوصیت ہے جیسا کہ مولف ہدیہ نے ولایت کی نسبت کہا ہے ایسا ہی ہزار ہا اشخاص مالدار اور سخی ہوئے ہیں اور ہوتے رہیں گے یہ کیا خصوصیات و عجائبات سے تھا جو حضرت رسالت مآب صلعم اس کو خاص مہدی علیہ السلام کے لئے فرماتے۔ پس ثابت ہوا کہ آنحضرت صلعم نے یہ وعدہ ایسی نعمتوں کا فرمایا ہے جو امام مہدی علیہ السلام کی ذات اقدس سے مخصوص ہیں اور دوسروں میں نہیں پائی جائیں گی اور وہ نعمتیں ظاہری و دنیوی نہیں بلکہ دینی و اخروی نعمتیں ہی ہو سکتی ہیں جو حضرت مہدی علیہ السلام کے ذریعہ سے امت کو حاصل ہوئیں۔ جن کی تکمیل کے لئے مخبر صادق نے حضرت مہدی علیہ السلام کی بعثت کو ایسی ضروری قرار دیا کہ اس کے بغیر دنیا ختم نہیں ہو سکتی اور قیامت نہیں آ سکتی اور آپ کا منصب جلیلہ۔ ”یختم اللہ بہ الدین کما فتحہ بنا“۔ اور ”یقوم بالدين کما قمت به فی اول الاسلام“ ارشاد فرمایا پس صاحب معارضۃ الروایات کے قول کے موافق جس کو مولف ہدیہ نے

ہدیہ میں لکھا ہے اگر فضائل و کمالات باطنی جو تعلیمات و ولایتِ محمدیہ سے تعلق رکھتے ہیں جیسے دنیا سے اعراض۔ توکل تام۔ ذکر دوام۔ طلب دیدارِ الہی فنائے شخصی و بقائے ذاتی وغیرہ اس نعمت سے مراد لی جائیں تو یہ واقعی ایسی نعمتیں ہیں جو امام مہدی موعود علیہ الصلوٰۃ والسلام کے زمانہ میں جیسی عام طور پر حاصل ہوئی ہیں کبھی حاصل نہیں ہوئیں اور ان کو حضرت امام علیہ السلام کے منصبِ جلیلہ سے خاص مناسبت بھی ہے اور ان پر فرمانِ فتنعم فیہ امتی لم ینتعموا مثلہم قط (اس زمانہ میں میری امت ایسی پر نعمت رہے گی کہ اس کے جیسی کبھی نہ رہی ہوگی) پورا پورا صادق ہے اور اگر اس سے صرف بارش کثرت سے ہونا اور خوب غلہ اور میوے پیدا ہونا مراد لی جائے تو یہ ایسا معنی ہوگا کہ اقطاعِ عالم میں بیشمار مقامات پر ہزاروں مرتبہ ہوا ہوگا یعنی خوب بارش ہوئی اور خوب غلہ اور خوب میوہ پیدا ہوتا رہا اس میں کوئی خصوصیت نہ ہوگی کیونکہ یہ عادت جاریہ ہے کہ بارش کی زیادتی کثرت نباتات و ثمرات کو متلزم ہے اور یہ دنیا میں اکثر ہوتا چلا آیا ہے۔

مولف صاحب ہدیہ کہتے ہیں کہ حدیث ابن ماجہ میں عبارت صحیح یہ ہے ”توتی الارض اکلھا“۔ یعنی دیگی ثمرات اپنے۔ تو مراد نعمت ظاہری ہوئی نہ باطنی واضح ہو کہ یہ روایت ”ابن ماجہ“ کے حوالہ سے درج ہوئی ہے اور ابن ماجہ کے بعض نسخوں میں یہی عبارت ہے جو جناب سید عیسیٰ صاحب مہدوی نے نقل کی ہے اس میں لفظ ”ارض“ نہیں ہے چنانچہ مطبع فاروقی دہلی کے مطبوعہ نسخہ ”ابن ماجہ“ میں ابو سعید خدریؓ کی روایت سے جو حدیث درج ہے اس کے الفاظ یہی ہیں۔

ان النسبی صلی اللہ علیہ و سلم قال یکون فی امتی	نبی صلی اللہ علیہ وسلم نے فرمایا کہ میری امت میں مہدی (علیہ السلام) ہوں گے اگر کم رہیں تو سات ورنہ نو سال۔ اس زمانہ میں میری امت ایسی پر نعمت رہے گی اس جیسی کبھی نہ رہی ہوگی وہ اپنے ثمرات دیجائیگی اور ان سے کوئی چیز اٹھانہ رکھی جائے گی اور اس روز مال شئی پامال کی طرح ہوگا۔
المہدی ان قصر فسبیع والافتسح۔ فتنعم فیہ امتی	
نعمۃ لم ینعموا مثلھا قط توتی اکلھا ولا تذخر منہم	
شیئاً و المال یومئذ کدوس الحدیث (ابن ماجہ باب خروج المہدی)	

اس روایت میں ”الارض“ نہیں ہے بلکہ ”لم ینعموا“ اور لا تذخر منہم“ میں جو ضمیر جمع مذکر غائب ہے وہ امت کی طرف راجع ہے کیونکہ قوم وغیرہ الفاظ کی طرح لفظ امت بھی لفظاً واحد اور معنأً جمع دونوں طرح مستعمل ہوتا ہے پس حدیث میں ذکر کئے ہوئے افعال امت ہی کی طرف مسند ہیں ان کی اسناد ”الارض“ کی طرف کسی طرح نہیں ہو سکتی۔ ایسی صورت میں جناب سید عیسیٰ صاحب نے جو روایت نقل کی ہے وہ اس روایت کے عین مطابق ہے اور مولف ہدیہ نے تحریف لفظی و معنوی اور غلط بیانی وغیرہ کے جو الزامات حضرات مہدویہ کی جناب میں عائد کئے ہیں وہ سب غلط اور افتراء ہیں اور خود مولف ہدیہ پر پلٹ پڑتے ہیں کیونکہ جو الفاظ اس روایت میں نہیں ہیں وہ خود اضافہ کر رہے ہیں۔

کسی روایت میں لفظ ارض ہو بھی تو ہمارے بیان کردہ مطالب و معانی کو اصلاً مضر نہیں ہے اس لئے کہ ارض سے بھی نفس و ذات

مراد ہو سکتی ہے جیسے اللہ تعالیٰ فرماتا ہے۔

اچھی بستی جس کی نباتات اپنے پروردگار کے حکم سے اگتی ہیں اور جو ناقص ہے اس کی نباتات بھی ناقص ہوتی ہیں۔

والبلد الطیب یخرج نباتہ باذن ربہ والذی خبث لا یخرج الا نکدا (۸-۱۴-اعراف)

تفسیر معالم التنزیل میں لکھا ہے۔

اللہ تعالیٰ نے مومن اور کافر کی یہ مثال دی ہے مومن کی مثال اس اچھی بستی کی جیسی ہے جس پر مینہ برسا ہو اور اپنے پروردگار کے حکم سے اس کی نباتات اُگی ہوں اور ناقص سے مراد زمین شور ہے جس میں نباتات نہیں اُگتیں۔

هذا امثل ضربہ اللہ للمومن و الکافر فمثل المومن مثل البلد الطیب یصیبہ المطر فیخرج نباتہ باذن ربہ والذی خبث یرید الارض السنحنة التی لا یخرج نباتہ۔

تفسیر کشاف میں لکھا ہے۔

یہ مکلفین میں سے اس شخص کی مثال ہے جس میں وعظ اور تنبیہ اثر کرتا ہے اور جس میں کچھ بھی اثر نہیں کرتی۔ مجاہد سے روایت ہے کہ اولاد آدم میں بعض خراب ہیں اور بعض اچھے ہیں۔ قتادہ سے روایت ہے کہ مومن اللہ کی کتاب سن کر اس کو اپنی عقل سے محفوظ رکھتا اور اس سے منفعہ ہوتا ہے جیسی اچھی زمین جس کو مینہ سیراب کرے تو نباتات اگاتی ہے اور کافر اس کے خلاف ہوتا ہے یہ ویران بلدہ پر مینہ برسنے کے اثرات اور بطریق استطراد ثمرات نکلنے کی تمثیل ہے۔

هذا مثل لمن ینزع فیہ الوعظ و التنبیہ من المکلفین و لمن لایوثر فیہ شئی من ذالک و عن مجاہد آدم و ذریئہ منهم خبیث و طیب و عن قتادہ المومن سمع کتاب اللہ فوعاہ بعقلہ و انتفع بہ کالارض الطیبہ اصابها الغیث فانبتت۔ و الکافر بخلاف ذالک و هذا التمثیل واقع علی اثر المطهر و انزالہ بالبلد المیت و اخراج الثمرات بہ علی طریق الاستطراد۔

پس جس طرح بلد طیب سے نفس مومن مراد ہے کہ آیات قرآنی کی سماعت سے جو بجز لہ بارش کے ہے اُس کے ایمان میں زیادتی ہوتی ہے جس کو نباتات و ثمرات سے تمثیل دی گئی ہے اور بلد خبیث سے مراد نفس کافر ہے جس کے لئے قرأت و سماعت آیات قرآنی اور وعظ و تنبیہ اصلاً موثر نہیں ہے اور ظاہر ہے کہ مومن کی یہ نعمتیں باطنی ہیں ظاہری نعمتیں نہیں ہیں اسی طرح ’توتی الارض اکلها‘ سے بھی نفس مومن اور ثمرات نفسانی مراد ہو سکتے ہیں۔ تفسیر تاویلات میں تو ایک جگہ نہیں بلکہ متعدد مقامات پر ما انزل اللہ من السماء ماءً افاحیٰ بہا الارض کا معنی یہی کیا ہے۔

ما انزل اللہ من سماء الارواح من ماء العلم فاحیٰ
به ارض النفس بعد موتها بالجهل۔
اللہ تعالیٰ نے ارواح کے آسمان سے علم کا پانی برسایا اور اس سے
نفس کی زمین کو جہالت سے مرجانے (ناکارہ ہو جانے) کے
بعد پھر زندہ کیا۔

غرض اس کی مثالیں بہت سی ہیں کہاں تک لکھی جائیں اس لئے اسی پر اختصار کیا جاتا ہے آئندہ اس کے محل مناسب پر اور ذکر کری
جائیں گے۔

اگر اس حدیث کو مولف ہدیہ کی مراد و منشاء کے موافق ظاہری معنی پر محمول کریں اور ارض و نبات و ثمرات سے وہی مراد لیں جو
انہوں نے لی ہیں تو یہ بھی امام مہدی علیہ السلام کے زمانہ کی برکات و فیوض کا بیان ہوگا لیکن اس میں کوئی خصوصیت نہ ہوگی کہ یہ صورت
کبھی وقوع میں نہ آئی ہو اور صرف امام مہدی علیہ السلام ہی کے زمانہ میں ظاہر ہوئی۔ اس کے مقابل جو معنی ہم نے بیان کیا ہے اس پر
خصوصیت کے ساتھ امام علیہ السلام کے زمانہ کے سوا کبھی اس طرح کا فیضان نہ ہونا صادق ہے کیونکہ ولایت محمدیہ جو منبع فیوض احسان ہے
یہاں پردہ نبوت و حجاب رسالت کے بغیر ظاہر ہے جس کا حقیقی بیان یہ ہے۔

ظہور کل او باشد بخاتم از ویابد تمامی دور عالم

مولف صاحب ہدیہ کا ایک اعتراض جناب سید عیسیٰ صاحب پر یہ بھی ہے کہ انہوں نے ”کدوس“ کا ترجمہ غلط کیا ہے۔ واضح ہو
کہ یہاں دو لغت کا احتمال ہے ایک ”کدس“ بالضم و سکون الدال بمعنی خرمن جس کی جمع کدوس بروزن فاعول اور اکداں بروزن افعال
آتی ہے۔ دوسرا لغت ”دوس“ ہے بمعنی کوفتین بیا (پاؤں سے کھندلنا یا روندنا) پہلی صورت میں ”کاف“ جزء کلمہ ہے اور صورت ثانی میں
حرف جار حرف تشبیہ ہے پہلی صورت میں اس کا معنی یہ ہوگا کہ اس روز مال خرمنہا ہوگا۔ دوسری صورت میں یہ کہ اس روز مال روندی ہوئی
اور پامال شئی کے مثل ہوگا کیوں کہ ”دوس“ مصدر ہے اور مصدر کبھی فاعل کے معنی میں مستعمل ہوتا ہے اور کبھی مفعول کے معنی میں جیسے
لفظ بمعنی ملفوظ کے اور خلق بمعنی مخلوق کے مستعمل ہے۔ پس اگر کسی موقع پر دو معانی محتملہ سے کوئی ایک اختیار کرے تو اعتراض یا طعن و
تشنیع کا کوئی محل نہیں۔ جناب سید عیسیٰ صاحب نے ثانی کو اختیار کیا ہے اور مولف ہدیہ نے پہلا احتمال صحیح سمجھا ہے اگر بقول مولف ہدیہ
سید عیسیٰ صاحب مہدوی کے اختیار کردہ معنی میں تکلف ہے تو مولف ہدیہ کا اختیار کردہ معنی بھی خالی از تکلف نہیں ہے کیونکہ انہوں نے
”کدس“ کی جمع کدوس بروزن فاعول سمجھا ہے حالانکہ کدس کی جمع فاعول کے وزن پر شاذ و نادر آتی ہے اور اکثر اکداں راجح ہے چنانچہ
صحاح جوہری میں لکھا ہے۔

والکدس بالضمن واحدا کداں جمع۔ صراح میں لکھا ہے کدس بالضم خرمن و اکداں جماعت۔“

غرض یہ دونوں معنی بھی بلا تکلف حضرت امامنا علیہ السلام کے زمانہ پر صادق ہیں۔ جناب سید عیسیٰ صاحب کا بیان کردہ معنی تو
بالکل واضح اور واقعہ کے ٹھیک مطابق ہے وہاں مال پامال تھا اس کی کوئی قدر نہ تھی سب طالبان ذات مطلق تھے کوئی مال و زر کا طالب

نہیں تھا جس کے ثبوت میں واقعات موجود ہیں۔

مولف ہدیہ کی توجیہ کہ وہاں مال خرمن ہا ہوگا یہ بھی صادق ہے واقعی وہاں خزانے مالامال تھے اور بے بہا دولت لٹ رہی تھی لیکن اس ضرب المثل کے موافق کہ ”چیل کی نظر مردار پر“ مولف ہدیہ کا ذہن مال دنیا کی طرف ہی منتقل ہو گیا ہے اور انہوں نے اس سے یہی مال سمجھا ہے حالانکہ وہاں اُس مال و دولت کے خزانے بھرے ہوئے تھے جن کا بیان جناب مرتضوی کرم اللہ وجہہ نے واضح طور پر فرمایا ہے کہ ”وہاں سونے چاندی کے خزانے نہیں بلکہ عرفان کے خزانے ہوں گے مہدی کے انصار (صحابہ) اللہ تعالیٰ کو ایسا پہچانیں گے جیسا کہ حق پہچاننے کا ہے“۔

اگر ان حقائق و معارف سے جو آیات و احادیث کے مطابق ہیں بالکل یہ قطع نظر کر کے مال ظاہر ہی مراد لیں تو اس کا بھی ظہور ہوا ہے۔ اور فقط رہا مال پیش ہوا اور بانٹا گیا ہے اور یہ مضمون بھی کہ یقول الرجل یا مہدی اعطنی فیقول خذ (ایک شخص کہے گا یا مہدی مجھے دو تو آپ کہیں گے لے) پورا ہوا ہے کہ ایک ایک معمولی حیثیت کے شخص کو گراں بہا عطا فرمایا گیا ہے۔ چنانچہ مولف ہدیہ نے اس داد و دہش کے واقعہ کو ہدیہ کے صفحہ (۲۴) پر خود بیان کیا ہے حاصل یہ کہ اس حدیث کی جو بھی توجیہات حسنہ ہو سکتی ہیں وہ سب صادق و منطبق ہیں۔ مولف ہدیہ نے اس ضمن میں جناب سید عیسیٰ صاحب اور مہدویہ کی قرآن و حدیث فہمی کی نسبت جو حرف گیری اور جس قدر شد و مد سے بدگوئی کی ہے وہ سب مولف ہدیہ کی غلط بیانی یا کم فہمی و حق پوشی ہے جو خود انہی پر عود کرتی ہے۔

مولف ہدیہ نے تیسری حدیث یہ لکھی ہے۔

معارضۃ الروایات کی حدیث سوم مشرق سلطانہ کی تحقیق:- منہا ما اخرج ابن ماجہ قال رسول

اللہ صلی اللہ علیہ و سلم یخرج فاس من المشرق فیوطن للمہدی یعنی سلطانہ۔

مولف ہدیہ نے جو عبارت نقل کی ہے اس سے معلوم ہوتا ہے کہ صاحب معارضۃ الروایات نے اس حدیث کا ترجمہ اور اس کی توجیہ یہ کی ہے۔

یعنی فرمایا حضرت رسول اللہ صلعم نے کہ نکلیں گے آدمی مشرق سے پامال کریں گے سلطنت کو مہدی کی یا موافقت کریں گے مہدی کی۔ ہاں موافق اس حدیث کے کئی بار خروج کر چکے ہندیاں جو مشرقی ہیں حضرت مہدی کی قوم مبارک پر جو حضرت کی سلطنت ہیں اور کئی بار پامال کر چکے قتل و خراج و جس و ضرب اور انواع و اقسام سے اور پھر قیامت تک کرتے رہیں گے۔

اور معنی وطاً کے موافقت کے لیوں تو موافقت و تصدیق بھی ہندیوں اور خراسانیوں سے ہوئی اور ہو رہی ہے کہ یہی مشرقی ہیں۔

مولف ہدیہ کہتے ہیں کہ ”یہ حدیث امامنا علیہ السلام پر صادق نہیں کیونکہ جس کا واقعہ بیان ہوتا ہے اسی کی جہات مراد ہوتی ہیں نہ متکلم کی“۔

اس وقت ہم اس سے بحث نہیں کرنا چاہتے کہ صاحب معارضۃ الروایات نے کیا لکھا ہے اور مولف صاحب ہدیہ نے جو نقل کیا ہے وہ صحیح ہے یا نہیں بلکہ مولف ہدیہ نے جو کچھ نقل کیا ہے اسی سے بحث کرتے ہیں۔ مولف ہدیہ کو اس حدیث کی توجیہ کے متعلق صرف دو اعتراض ہیں۔ ایک یہ کہ مشرق سے مراد شرقی بلاد مہدی ہیں اس واسطے کہ جس کا واقعہ بیان ہوتا ہے اس کی جہات مراد ہوا کرتی ہیں۔ دوسرا یہ لفظ سلطنت بھی قوم مہدی پر کہ ایک جماعت درویش و فقرا ہے غیر صادق ہے۔

پہلا اعتراض بدون وجہ غلط ہے۔ اول یہ کہ محاورہ کا استعمال غلط بیان کیا گیا ہے بلکہ حسب دستور و عادت صحیح معنی یہ ہے کہ جہات کا تعین متکلم کے لحاظ سے ہوتا ہے یعنی متکلم جب کسی واقعہ کو بیان کرتا ہے تو اپنی قیام گاہ کے نظر کرتے اس کی جہات بیان کرتا ہے جیسے ”تطلع الرایات السود من قبل المشرق“۔ میں مقام متکلم سے جہت مشرق سمجھی جائے گی۔ ایک اور حدیث میں جس کو ترمذی اور ابن ماجہ وغیرہ نے ابو بکر صدیقؓ سے روایت کی ہے اور زیادہ شرح و تفصیل سے یہی مضمون ظاہر ہوتا ہے۔ ”قال حدثنا رسول اللہ صلی اللہ علیہ و سلم ان الدجال یخرج من ارض بالمشرق یقال لها خراسان“۔ الحدیث اس کا صاف معنی یہی ہے کہ مدینہ الرسول سے جہت مشرق میں مشہور بخراسان ہے وہی خروج دجال کا مقام ہے۔ پس یہ سراسر نامعقول بات ہے جو مولف ہدیہ نے کہی ہے کہ جس کا واقعہ بیان ہوتا ہے اسی کی جہت مراد ہوتی ہے اگر ایسا ہو تو بیان کریں کہ پھر مقام خروج دجال کونسا ہے جو اس کے اس مقام سے جہت مشرق میں واقع ہونا چاہیے۔ لایقولہ جاہل فضلاً عن العالم۔

وجہ دوم یہ کہ اس صورت میں حدیث کا معنی مہمل ہو جائے گا کیونکہ یہ لازم آئے گا کہ امام مہدی سے موافقت کرنے والے مقام مہدی سے فقط مشرقی ہوں گے حالانکہ یہ صریح غلط ہے کیوں کہ امام مہدی سے بیعت کرنے کے جو تا کییدی احکام مخبر صادق نے دئے ہیں جیسے ”فاتواھا فان فیہا خلیفۃ اللہ المہدی“ اور ”فبایعوہ ولو حبوا علی الثلج“ وغیرہ یہ احکام تمام امت کے لئے عام ہیں اور تمام افراد امت تو جہات اربع میں پھیلے ہوئے ہیں لہذا امام مہدی علیہ السلام سے بیعت یا موافقت کرنے والے جہات اربعہ سے ہوں گے نہ صرف مشرقی۔

حضرت امیر المومنین علی مرتضیٰ کرم اللہ وجہہ کی ایک روایت خود مولف ہدیہ نے لکھی ہے کہ امام مہدی کے اصحاب طالقانی ہوں گے طالقان تو یمن میں ہے اور یمن مقام مہدی سے بجانب مشرق نہیں ہے پس ثابت ہوا کہ مولف ہدیہ کی توجیہ باطل ہے۔

مولف ہدیہ کا دوسرا اعتراض بھی کہ لفظ سلطنت بھی خود مہدی پر کہ ایک جماعت درویش و فقرا کی ہے غیر صادق ہے اس لئے غلط ہے کہ اول تو ”سلطانہ“ کے الفاظ حدیث کے الفاظ ہونے میں کلام ہے کیونکہ حدیث یوطون للمہدی پر ختم ہو گئی ہے اور یعنی سلطانہ راوی کے الفاظ معلوم ہوتے ہیں جو ”یوطون“ کا بیان اور تفسیر ہے پس اول یہ معین ہونا چاہیے کہ یعنی کا فاعل جو ضمیر ہے وہ کس کی طرف راجع ہے۔

اگر حدیث ہی کے الفاظ فرض کئے جائیں تو تب بھی اس سے سلطنت ظاہری یا بادشاہت مراد نہیں بلکہ اس سے حجت و غلبہ مراد ہے کیونکہ یہی لفظ ”سلطانہ“ قرآن شریف میں متعدد موقعوں پر مستعمل ہوا ہے اور اس سے کامیابی و غلبہ وغیرہ ہی کا معنی مقصود ہے بادشاہت و سلطنت ظاہری مراد نہیں ہے مثلاً شیطان کی نسبت ارشاد ہوا ہے۔

ان عبادی لیس لک علیہم سلطان (جو) ہمارے (سچے) بندے ہیں ان پر تجھے غلبہ حاصل نہیں ہے۔
(۱۵-۷۔ اسرائیل)
ومن قتل مظلوما فقد جعلنا لولہ سلطانا فلا یسرف
فی القتل انہ کان منصوراً (۱۵-۲۔ بنی اسرائیل)
خود سرور کائنات محمد مصطفیٰ صلی اللہ علیہ وسلم کو یہ دعا کرنیکی تعلیم دی گئی ہے کہ۔

قل رب ادخلنی مدخل صدق واخرجنی مخرج صدق واجعل لی من لدنک سلطانا نصیراً۔
(اے محمد) کہو اے میرے پروردگار مجھے (جہاں داخل کرے) اچھی جگہ یا اچھی طرح داخل فرما اور (جہاں سے مجھے نکالے) اچھی طرح یا اچھی جگہ نکال اور مجھے اپنے ہاں سے غلبہ و کامیابی عطا کر۔
(۱۵-۹۔ بنی اسرائیل)

پہلی اور دوسری آیت میں سلطان سے صرف غلبہ و کامیابی مقصود ہے ورنہ شیطان کو مخلص بندوں پر بادشاہی حاصل ہونے کی نفی اور ولی مقتول کو سلطنت ظاہری یا حکومت و بادشاہت ہی دی جانا مقصود نہیں ہے تیسری آیت میں بھی کامیابی و غلبہ عطا کرنے کی دعا کرنے کا حکم دیا گیا ہے سلطنت ظاہری و حکومت و بادشاہت مانگنے کا حکم نہیں ہے۔ اگر یہ معنی لئے جائیں تو ان تمام حدیثوں میں جن میں آنحضرت صلعم نے ظاہری بادشاہ بننے سے انکار کیا ہے اور اس آیت میں باہم تضاد اور خلاف لازم آئے گا۔
مولف صاحب ہدیہ نے چوتھی روایت اور اس کی توجیہ یہ لکھی ہے۔

معارضۃ الروایات کی حدیث چہارم خشک درخت سبز ہوجانے کی بحث:- منہا ما اخرجہ نعیم
بن حماد عن امیر المومنین علی بن ابی طالب قال یوم المہدی الی الطیر فیسقط علی
یدیہ و یغرس فی بقعة من الارض فیخضرو یورق آہ۔

صاحب معارضۃ الروایات نے کہا کہ اما منہدی موعود علیہ السلام نے میاں شاہ نظام کی التماس پر یہ معاملہ کر بتلایا اور فرمایا کہ یہ کام باز گیر بھی کرتے ہیں لیکن اس سے مراد یہ ہے کہ مہدی خشک دلوں کو سبز کریں گے۔

مولف ہدیہ کو اس پر یہ اعتراض ہے کہ ”لفظ یغرس سے جو مراد بیان کی گئی ہے لفظ بقعة من الارض اس کو در کرتا ہے اس واسطے کہ دل سینہ میں ہوا کرتے ہیں بقعة من الارض میں نہیں ہوتے الخ

مولف ہدیہ سے بہت تعجب ہے کہ وہ قرآن فہمی و تفسیر دانی کا دعویٰ کرنے کے باوجود ایسی باتیں کرتے ہیں جن سے ثابت ہوتا ہے کہ وہ استعارہ۔ کنایہ۔ مجاز۔ تعبیر۔ تمثیل۔ تشبیہ وغیرہ اصناف کلام سے گویا عاری محض ہیں۔ معارضۃ الروایات کی مندرجہ دوسری حدیث کے ضمن میں آیت قرآنی البلد الطیب یخرج نباتہ باذن ربہ الآیہ کے مطالب و معانی جو مفسرین نے بیان کئے ہیں لکھے گئے ہیں جن سے واضح ہو چکا ہے کہ بلد الطیب سے مومن اور بلد خبیث سے کافر کی مثال دی گئی ہے محققین صوفیائے کرام کے پاس تو

آسمان سے ارواح زمین سے نفس۔ پانی سے علم۔ مراد ہے مولف ہدیہ سے پوچھا جاتا ہے کیا مومن شاداب زمین سے اور کافر بنجر زمین سے اُگتا ہے اور علم کیا پانی کی طرح آسمان سے برستا ہے جو یہ مراد لی گئی۔

ان کے علاوہ اسی قسم کی اور چند مثالیں یہاں لکھی جاتی ہیں اللہ تعالیٰ نے قرآن شریف میں ارشاد فرمایا ہے۔

اللہ نور السموات والارض مثل نورہ کمشکوٰۃ فیہا
مصابح والمصباح فی زجاجہ والزجاجۃ کانہا
کوکب دری یوقد من شجرۃ مبارکۃ زیتونۃ لا
شرقیۃ ولا غربیۃ یکاد زیتہا یضیی ولو لم تمسہ نار
نور علی نور یهدی اللہ لنورہ من یشاء ویضرب
اللہ الامثال للناس واللہ بکل شی
علیم (۱۸-۱۱-نور)

اللہ آسمان اور زمین کا نور ہے اس کے نور کی مثال ایسی ہے جیسے
ایک طاق ہے اور طاق میں ایک چراغ ہے چراغ ایک شیشے کی
قندیل میں ہے اور قندیل اس قدر شفاف ہے کہ گویا وہ ایک
چمکتا ہوا ستارہ ہے (وہ چراغ) زیتون کے مبارک درخت
(کے تیل) سے روشن کیا جاتا ہے جو نہ پورب کے رخ واقع ہے
اور نہ پچھم کے۔ (اس کا تیل) اس قدر صاف ہے کہ اگر اس کو
آگ نہ چھوئے تاہم وہ آپ سے آپ روشن ہو جائے گا وہ نور
علی نور ہے۔ اللہ جس کو چاہتا ہے اپنے نور کی طرف ہدایت
کرتا ہے اور لوگوں کے سمجھنے کے لئے مثالیں بیان کرتا ہے اور
اللہ ہر چیز کو جاننے والا ہے۔

اس وقت اس آیت کی پوری تفسیر کرنا مقصود نہیں اس کے بعض حصے یا بعض الفاظ کا جو معنی و مطلب اکابر اہل سنت نے بیان کیا ہے اس کو ہم پیش کرنے پر اکتفا کرتے ہیں۔ حضرت شیخ عبدالقادر جیلانی قدس سرہ نے اللہ تعالیٰ کے فرمان میں جو شجرہ مبارک زیتونہ ہے اس سے یہ مراد بیان کی ہے۔

قیل الشجرۃ المبارکۃ ہو ابراہیم۔ قیل هو القران
وقیل هو الایمان وقیل هو النفس والمطمئنہ (غنیۃ
الطالین)

کہا گیا ہے کہ شجرہ مبارکہ ابراہیم ہیں یہ بھی کہا گیا ہے کہ وہ
قرآن ہے اور کہا گیا ہے وہ ایمان ہے اور کہا گیا ہے کہ وہ نفس
مطمئنہ ہے۔

مولف ہدیہ اپنے اس قول کو پیش نظر رکھ کر کہ۔ ”دل سینہ میں ہوا کرتے ہیں بقعۃ من الارض نہیں ہوتے“۔ فرمائیں کہ حضرت
ابراہیم علیہ السلام۔ قرآن۔ ایمان۔ نفس مطمئنہ کیا زمین سے اگنے والی نباتات کی قسم سے ہیں جو شجر سے مراد لئے گئے۔

اسی طرح مفسرین نے مشکوٰۃ۔ مصباح۔ زجاجہ سے کیا کیا مراد لی ہیں ناظرین کے غور کے قابل ہیں۔ تفسیر کبیر میں ہے کہ بعض
نے مشکوٰۃ سے صدر پیغمبر صلی اللہ علیہ وسلم مراد لیا ہے اور بعض ذات ابراہیم علیہ السلام اور بعض نے عقل ہیولانی کہا ہے حالانکہ مشکوٰۃ
طاق کو کہتے ہیں اور طاق عموماً دیوار میں ہوتا ہے کیا بقول مولف ہدیہ یہاں یہ کہا جائے گا کہ معاذ اللہ صدر پیغمبر صلی اللہ علیہ وسلم یا ذات

ابراہیم علیہ السلام یا عقل ہیولانی دیوار میں تھے جو مشکوٰۃ سے مراد لی گئی ہے نعوذ باللہ من ہذا الفہم السوء۔

ایک اور صاف مثال دیکھو جس میں بقعة من الارض اور قلب کا اطلاق بعینہ موجود ہے جس کا مولف ہدیہ نے اپنی کوتاہ نظری سے انکار کیا ہے اللہ تعالیٰ کا فرمان ہے۔

فلما اتاھانودی من شاطی الوادی الایمن فی البقعة
المبارکة من الشجرة۔ (۲۰۔ ۷۔ قصص)
جب (موسیٰ) آگ کے پاس آئے تو اس مبارک جگہ میں وادی
کے داہنے کنارہ ایک جھاڑ سے آواز آئی۔

تفسیر تاویلات میں لکھا ہے۔

ای مقام کمال القلب المسمی من شجرة نفسه
القدسیة الخ
یعنی کمال قلب کے مقام سے جو نفس قدسی کے جھاڑ سے موسوم
ہے۔

اب کہتے کہ یہ کس کے قول کو رد کر رہا ہے اور کس کے فرمان کا شاہد عدل ہے۔ ناظرین بغور ملاحظہ فرمائیں کوئی ذی عقل و شعور
ایسے بیہودہ کلمات کہے گا جیسے مولف ہدیہ کہتے ہیں۔ مولف ہدیہ کا ہر مقام میں یہی عامیاناہ انداز کلام ہے جو بالکل بے پایہ اور شانِ علما
سے بعید ہے۔ گویا ان کی یہ تالیف (ہدیہ مہدویہ) ایسے ہی مہمل اعتراضات و لایعنی تحریرات سے ترتیب پائی ہے۔ شاید یہ نقص و خرابی
ان کو اور ان کے ہوا خواہوں کو نظر نہیں آتی سچ ہے لا تعمی الابصار ولكن تعمی القلوب التی فی الصدور (آنکھیں اندھی
نہیں ہوتیں لیکن وہ دل اندھے ہوتے ہیں جو سینوں میں ہیں)۔

مولف ہدیہ یہ بھی کہتے ہیں کہ ”دلوں کو سبز کر نیکا دعویٰ بھی دعویٰ محض ہے اس کا بھی اثبات چاہیے“ اور اثبات بھی اس طرح کہ وہ
خصم کے نزدیک بھی مسلم ہو اور اس کا جواب یہ ہے کہ مولف ہدیہ اکثر مہدویہ کے عناد میں ایسی یا وہ گوئی کرتے آئے ہیں جو دینی اصول
مسلمہ کے خلاف ہے اور جس سے خود بانی اسلام ارواحنا فداہ اور معتقدات اسلامی پر وہی اعتراض وارد ہو سکتا ہے اور معاندین اسلام
بھی یہی کہہ سکتے ہیں کہ حضرت سرور کائنات محمد مصطفیٰ صلی اللہ علیہ وسلم کے تمام باطنی حالات بھی دعویٰ محض ہیں ان کا ایسا اثبات چاہیے
کہ خصم کے نزدیک مسلم ہو۔ دوسرے تمام کمالات باطنی کی مثال کے طور پر دیکھو آنحضرت صلعم کا دعویٰ رسالت اس دعویٰ پر مبنی بلکہ اس
دعویٰ کی شرط اولیٰ ہے کہ آپ پر جبرئیل نازل ہوتے اور اللہ تعالیٰ کے احکام لاتے ہیں یہ ایسا باطنی معاملہ ہے جس پر تمام مسلمان ایمان
رکھتے ہیں مگر منکرین رسالت اس کو تسلیم نہیں کرتے بقول مولف ہدیہ یہ بھی دعویٰ محض ہے اور جب تک جبرئیل کا حضرت پر نازل ہونا
اس طرح ثابت نہ ہو کہ وہ خصم کے نزدیک بھی مسلم ہو آنحضرت صلی اللہ علیہ وسلم کی رسالت ثابت نہ ہونا چاہیے۔ ماشاء اللہ مولف ہدیہ
نے حضرت امامنا مہدی موعود کی نعمت تصدیق سے محروم رہنے کے خصم کے تسلیم کرنے کی ایسی نوکھی شرط بیان کی کہ اسے نہ صرف
حضرت خاتم الانبیاء والمرسلین کے دعویٰ رسالت بلکہ تمام انبیاء و مرسلین کے دعویٰ ہائے نبوت و رسالت کی صحت سے انکار کی رجعت میں

بتلا ہو گئے کیونکہ ان سب انبیاء و خلفاء اللہ کے منکرین کو بھی ان پر اللہ تعالیٰ کے احکام بذریعہ جبرئیل نازل ہونے کا بنیادی دعویٰ تسلیم نہیں ہے اور بقول مولف ہدیہ جب تک خصم تسلیم نہ کرے دعویٰ ثابت نہیں ہو سکتا۔

ثانیاً۔ باطنی حالات اور دلی کیفیات عیاناً تو نظر نہیں آ سکتیں ان کا اظہار یا تو انہی کے بیان کرنے سے ہو سکتا ہے جن پر وہ کیفیات وارد ہوتی ہیں یا بعض علامات و آثار سے ان کا ثبوت ملتا ہے۔ ایک بیمار کی اندرونی تکلیفات اس کی ٹھیک مثال ہیں کہ وہ عیاناً ظاہر نہیں ہو سکتیں اور نہ کسی کو نظر آ سکتیں ہیں ان کا اظہار بیمار کے کہنے ہی سے یا بعض علامات و آثار سے ہی ہوتا ہے۔ چنانچہ انبیاء علیہم السلام اور اولیاء اللہ علیہم الرحمۃ کے حالات میں اس کی بہت سی مثالیں ملتی ہیں پس جو لوگ حضرت خاتم الانبیاء اور حضرت خاتم الاولیاء علیہما الصلوٰۃ والسلام کی تعلیمات سے فیضیاب ہوئے اور ان کے مردہ دل ان تعلیمات کی تاثیر سے کس طرح زندہ ہوئے اس کا ثبوت بھی خود ان کے بیان کرنے سے ہو گا یا ان کے حالات کے انقلاب سے کہ وہ پہلے کیا تھے اور ایمان لانے کے بعد کیا سے کیا ہو گئے جس کا ثبوت کتب تاریخ و سیر سے ملتا ہے۔ مولف ہدیہ کو حضرت امامنا علیہ السلام کی تعلیمات کی جس تاثیر کا انکار ہے اس کا ثبوت بھی کتب تاریخ میں اسی طرح بوجہ احسن موجود ہے۔ منتخب التواریخ میں خود اس کے مصنف نے اپنا حال لکھا ہے۔

بملازمت شیخ ابوالفتح گجراتی داماد حضرت سید محمد جوینوری رسیدم و تلقین ذکر گرفتہ و چند گاہ ہے بان مشغولی داشتم
در خود فیضی عجیب و غریب مشاہدہ میکردم و معنی قرآن بر من مکشوف شد چند گاہ چنین بود کہ ہر صد اوندانیکہ سمع مرا
قرع می کرد ذکر می پنداشتم۔ تا آخر۔

اس کا خلاصہ یہ ہے کہ شیخ عبدالقادر بدایونی لکھتے ہیں کہ میں شیخ ابوالفتح گجراتی داماد حضرت سید محمد جوینوری کی خدمت میں پہنچ کر آپ سے ذکر کی تلقین لے کر کچھ عرصہ اس میں مشغول رہا تو اپنے میں عجیب و غریب فیضان دیکھتا تھا مجھ پر قرآن کے معانی منکشف ہو گئے کئی وقت تو ایسا ہوتا تھا کہ جو آواز میرے سننے میں آتی میں اس کو ذکر ہی سمجھتا تھا۔

معارضۃ الروایات کی حدیث پنجم مال کی بخشش مساکین پر رحم عمال پر سختی کا بیان:- روایت پنجم کا خلاصہ یہ ہے کہ امام مہدی علیہ السلام مال بخشش کریں گے اور عمال پر سختی اور مساکین پر رحم کریں گے۔

اس روایت کا پہلا اور تیسرا جز حضرت امامنا علیہ السلام پر پورا پورا صادق ہے کیونکہ حضرت کا ہمیشہ ہی آئین تھا کہ جس قدر مال فی سبیل اللہ آتا وہ بالسوویہ تقسیم فرمادیتے تھے مساکین پر رحم و ترحم بھی حضرت کی خاص صفت تھی ان دونوں اجزا کے متعلق اس وقت مولف ہدیہ کو بھی کوئی اعتراض نہیں ہے ان کو اعتراض صرف یہی ہے کہ جناب سید عیسیٰ صاحب نے عمال سے مراد اغنیاء بیان کی ہے اور یہ غلط ہے اس واسطے کہ عمال سے مراد عاملان خدمات مملکت ہیں مثل تحصیل صدقات و خراج وغیرہ کے چنانچہ قرآن میں ہے و العالمین علیہا۔

اس کا جواب یہ ہے کہ مولف صاحب ہدیہ کا بیان کردہ معنی کئی وجوہ سے غلط ہے۔

اولاً یہ معنی اس لئے غلط ہے کہ امام مہدی علیہ السلام کا صاحب مملکت و سلطنت ظاہری یعنی بادشاہ ہونا ہی صحیح نہیں ہے جیسا کہ اس

سے پہلے اس کے دلائل ذکر ہوئے ہیں پس جب تک یہ ثابت نہ ہو عمل سے عاملانِ خدمت مملکت مراد لینا بھی صحیح نہیں ہو سکتا۔
ثانیاً اعمالِ عامل کی جمع ہے جو عمل کا اہم فاعل ہے۔ عمال پر سختی کر نیکا مفہوم عمل پر سختی کرنا ہے جو ہر طبقہ کے مناسب تمام اعمال اور ذمہ داریوں کو شامل ہے اور عمل کی تاکیدات اکیدہ حضرت امامنا علیہ السلام کی خاص صفت ہے جس کے ثبوت میں بیشمار روایتیں موجود ہیں۔ جیسے ”تصدیق بندہ عمل است“ ”با عمل مقبول بے عمل مردود“ وغیرہ پس عمال سے عاملانِ خدمت مملکت کی تخصیص بلا کسی دلیل کے ہے۔ عام اور مطلق اپنے معنی عموم و اطلاق پر باقی اور سب کے لئے حاوی رہنا چاہئے۔

ثالثاً حدیث میں عمال کی نسبت یشند اور مساکین کی نسبت یرحم کے الفاظ آئے ہیں گویا یہ حدیث آیت شریفہ۔ ”اشداء علی الکفار رحماء بینہم“ کی ہم معنی ہے لیکن شد و سختی کی صفت مملکت و سلطنت سے مخصوص نہیں ہے چنانچہ قرآن شریف میں تمام صحابہ رسول اللہ (رضوان اللہ علیہم اجمعین) کی یہی صفت بیان ہوئی ہے حالانکہ انہیں مملکت ظاہری یعنی بادشاہت حاصل نہیں تھی پس ثابت ہوا کہ صفت اشتداد کے لئے بھی مملکت و سلطنت لازمی نہیں ہے۔

رابعاً آیت و العاملین علیہا کی تشبیہ بھی صحیح نہیں ہے اس لئے کہ اس آیت شریفہ میں صدقات کے مصرف بیان ہوئے ہیں۔ ”علیہا“ کی ضمیر مجرور صدقات کی طرف ہی راجع ہے جو عاملین سے عاملین زکوٰۃ مراد ہونیکا قوی قرینہ ہے لیکن اس حدیث میں کوئی قرینہ عمال سے عاملین زکوٰۃ مراد ہونیکا موجود نہیں ہے لہذا مولف ہدیہ کا بیان کردہ معنی بے دلیل ہے اس کے علاوہ آیت میں تحصیل زکوٰۃ کے لئے مملکت و سلطنت ظاہری ضروری ہونیکا کوئی اشارہ تک نہیں ہے کیونکہ مصارف زکوٰۃ جس طرح حاکم کے لئے لازمی ہیں محکوم کے لئے بھی ہیں جہاں غیر مسلم حکومت ہو وہاں بھی مصارف زکوٰۃ یہی ہیں جو مسلم حکومت ہونیکی صورت میں ہوتے ہیں پس ثابت ہوا کہ عمال سے عاملین۔ زکوٰۃ اور عاملین زکوٰۃ سے مملکت و سلطنت ظاہری یعنی بادشاہت کا مفہوم نکالنا خود صحیح نہیں ہے۔ لہذا مولف ہدیہ کا عمال سے عاملین خدمات مملکت مراد لینا کسی پہلو بھی درست نہیں ہے۔

خامساً۔ اس کے مقابل جناب سید عیسیٰ صاحب نے جو عمال کا مفہوم اغنیا و اہل دنیا بیان کیا ہے وہ زیادہ موزوں و مناسب معلوم ہوتا ہے کیونکہ عمال کے مقابل میں مساکین کے الفاظ حدیث میں آئے ہیں جو اغنیا و مالدار اشخاص کے مقابل اکثر مستعمل ہوتے ہیں۔

روایت ششم خشوع و مراقبہ کی تحقیق:- روایت ششم کا حاصل مطلب یہ ہے کہ امام مہدی علیہ السلام خاشع و مراقب ہوں گے۔

حضرت امامنا علیہ السلام کی پاک سیرت کا مطالعہ کرنے والوں پر کاششمس فی نصف النہار ظاہر ہوگا کہ حضرت کی تمام سیرت اس صفت سے معمور ہے۔

روایت ہفتم امام مہدی کے نام کی تحقیق:- روایت ہفتم میں یہ بیان ہے کہ امام مہدی علیہ السلام کا نام ”محمد“ ہوگا۔

درحقیقت یہ روایت ان کثیر روایتوں کا بیان ہے جن میں ”یواطی اسمہ اسمی“۔ یا ”اسمہ اسمی“۔ وارد ہے (یعنی رسول اللہ صلعم نے فرمایا کہ مہدی کا نام میرے نام کے موافق ہوگا دوسری روایتوں میں تو یہ ہے کہ مہدی کا نام میرا نام ہوگا)۔ یہ بھی ایسی خبر مغیب ہے کہ حضرت امامنا علیہ السلام پر بغیر کسی شک و شبہ کے ایسے یقین کے ساتھ صادق آتی ہے کہ اس میں کسی مورخ یا کسی بڑے سے بڑے معاند کو بھی انکار نہیں ہے۔ یہی وجہ ہے کہ مولف ہدیہ کو بھی جو دوسری روایتوں سے متعلق غلط سلسلہ اعتراض یا شک و شبہ ظاہر کرنے کی جرات بیجا کرتے گئے ہیں اس روایت میں دم مارنے کی طاقت نہیں ہوئی ہے اور روایت نقل کر کے چپ چاپ آگے بڑھ گئے ہیں کوئی اعتراض نہیں کیا ہے۔

حاصل کلام یہ کہ صاحب معارضۃ الروایات جناب سید عیسیٰ صاحب مہدوی نے جو روایتیں لکھی ہیں اور جن کو مولف ہدیہ نے پیش کیا ہے وہ سب روایتیں حضرت امامنا مہدی موعود علیہ السلام پر صادق ہیں۔ مولف ہدیہ نے ان پر جو شکوک و شبہات ظاہر کئے ہیں یا صاحب معارضۃ الروایات پر معترض ہوئے ہیں وہ سب غلط ہیں۔

دلیل (۱۵) بقیہ آثار و احادیث سراج الابصار:- دلیل پانزدہم بقیہ احادیث و آثار سراج الابصار۔

یہاں سے مولف ہدیہ نے اپنی ناقص فہم و دانست کے موافق چند روایات مندرجہ ”سراج الابصار“ کی تردید کرنا بندھی ہے لیکن ہر شخص کو چاہئے کہ وہ اپنے حوصلہ کے موافق جرات کرے نہ زاندازاں۔ ورنہ ظاہر ہے کہ آفتاب پر خاک اڑانے والا خود اپنی ہی ریش و نش کو خاک آلودہ کر لیتا ہے آفتاب پر کوئی دہبہ نہیں آسکتا۔

”سراج الابصار“ میں تو اور بھی روایتیں لکھی گئی ہیں ان سات روایتوں پر حصر نہیں کیا گیا ہے بلکہ بر محل و استدلالاً ہر جگہ درج ہیں۔ پھر نہیں معلوم مولف ہدیہ نے انہی سات روایتوں کو اعتراض کے لئے کیوں انتخاب کیا ہے اس سے یہ نتیجہ برآمد ہوتا ہے کہ بقیہ روایتیں ان کے نزدیک صحیح ہیں اور ان پر ان کو کوئی اعتراض نہیں ہے۔

مولف ہدیہ نے ”سراج الابصار“ کی مندرجہ ان روایات کے متعلق بھی وہی انداز بیان اختیار کیا ہے جو ”معارضۃ الروایات“ کی مندرجہ روایتوں کے متعلق کیا تھا یعنی سب روایتیں اول ایک جگہ نقل کر دی گئی ہیں اور ان پر خود کو جو اعتراضات ہیں وہ بعد میں جواب کا عنوان قائم کر کے بیان کرتے گئے ہیں۔ ہم ناظرین کی سہولت کے لئے یہاں بھی ہر روایت مع شرح و توضیح جو صاحب سراج الابصار رحمۃ اللہ علیہ نے کی ہے اور اس کے متعلق مولف ہدیہ کا اعتراض اور اس اعتراض یا شبہ کا حل و تردید ایک ساتھ درج کرتے ہیں۔

مولف ہدیہ نے جواب کے عنوان کے تحت سب سے پہلے تمہید کے طور پر تمام روایتوں کو کلام رسول اللہ بتاتے ہوئے لکھا ہے کہ۔

”حقیقت حال یہ ہے کہ احادیث نہایت مخالف ہیں احوال مہدی متنازع فیہ سے اور کلام رسول خدا صلی اللہ

علیہ وسلم کا سراسر تکذیب و ابطال ان کا کرتا ہے۔

مولف ہدیہ کا یہ قول صحیح نہیں ہے کیونکہ یہ سب روایتیں کلام رسول اللہ (صلعم) یعنی مرفوع حدیثیں نہیں ہیں بلکہ ان میں اکثر

صحابی تابعی یا اور بھی بعد کے لوگوں کے آثار و اقوال ہیں جو اہل سنت کے نزدیک مغیبات میں موجب قطع و یقین اور قابل حجت نہیں ہیں۔ ایسا ہی وہ سب روایتیں صحیح و قوی بھی نہیں ہیں۔

جیسا کہ رسالہ معارضۃ الروایات کی مندرجہ روایتوں کے متعلق لکھا گیا ہے اس قسم کے اقوال کو مرفوع احادیث کی طرح یا غیر صحیح احادیث کو صحیح احادیث کی طرح قابل حجت قرار دینا اور ان میں سے ہر قول کو خواہ اس کا کہنے والا کوئی بھی ہو اور اس کی اسناد میں کتنا بھی ضعف لاحق ہو ثبوت مہدیت کا مدار و موقوف علیہ اور اس کے نہ پائے جانے سے دعویٰ مہدیت کو غیر صحیح سمجھ لینا اصول کے خلاف ہے اسی طرح ان روایتوں کے متعلق سب سے پہلے یہ بات تصفیہ طلب قرار پاتی ہے کہ خود مولف ہدیہ اس سے پہلے یہ دعویٰ کر آئے ہیں کہ ”اثبات مہدیت کے لئے جو امر پیش کیا جائے اس امر کا مہدیت کے خصائص سے ہونا اور اس کا بروایت صحیحہ مروی ہونا ضروری ہے“ تو بالضرور جس امر کے انتقا کو انتقائے مہدیت کا سبب سمجھا جائے وہ بھی اول خصوصیات مہدیت سے ہونا اور پھر وہ بروایت صحیحہ ثابت ہونا چاہیئے جب تک یہ دونوں وجہ ثابت نہ ہوں اس سے ابطال مہدیت بھی کبھی لازم نہیں آسکتا۔

پس مولف ہدیہ کا ہر روایت کی نسبت اس کا منصب مہدیت کی خصوصیات سے ہونا اور پھر وہ بروایت صحیحہ مروی ہونا ثابت کئے بغیر اس کو سراسر تکذیب و بطلان دعویٰ مہدیت کا سبب کہہ دینا خود ان کے بیان کردہ اصول اور اہل سنت کے مسلمہ ضابطہ کے خلاف ایسا غلط اور باطل دعویٰ ہے جس کی غلطی ثابت کرنے اور اس کی تردید و جواب کے درپے ہونے کی مطلق حاجت ہی نہیں ہے۔

لیکن ہم تفصلاً اس موقع پر ان احادیث - آثار - اقوال کی صحت و عدم صحت - ضعف و قوت - یا ان کے قابل حجت ہونے نہ ہونے کی بحث سے قطع نظر کر کے جن کی ذمہ داری مولف ہدیہ پر ہر وقت باقی ہے اور جس کی جوابدہی کے بغیر ان کا کوئی اعتراض قابل

۱۔ علامہ مجیب نے سب روایتوں کے صحیح و قوی نہ ہونے کا جو اشارہ کیا ہے وہ خود حضرت مصنف سراج الابصار کے قول کی تفسیر ہے۔ حضرت ممدوح نے سراج الابصار میں ان روایتوں کے ماخذ کا جس سے یہ روایتیں نقل کی گئی ہیں حوالہ دیتے ہوئے تحریر فرمایا ہے کہ ”ہذہ المنقولات من عقد الدرر وان کان بعضھا ضعافاً لکن لما وجدت فیمن ادعی ظہوا انھا کانت صحاحی نفس الامر وان لم تبلغ درجتھا۔ اس کا خلاصہ یہ ہے کہ یہ روایتیں عقد الدرر سے منقول ہیں اگرچہ ان میں بعض ضعیف ہیں لیکن جبکہ وہ اس ذات میں پائی گئیں جس نے (مہدی موعود ہونے کا) دعویٰ کیا تو ظاہر ہوا کہ وہ فی نفسہ صحیح ہیں اگرچہ ظاہر روایت کے اعتبار سے وہ صحاح کے درجہ کو نہ پہنچی ہوں“۔ اگر کسی کو یہ شبہ ہو کہ جب ان روایتوں میں بعض صحابہ و تابعین وغیرہ اقوال ہیں تو حضرت مصنف سراج الابصار نے ان کو دلیل کے طور پر کیسے پیش فرمایا؟ اس شبہ کا حل یہ ہے کہ ایک عام اصول ہے کہ روایات ظنیہ واقعات کے مطابق ثابت ہو جانے سے وہ صحیح و مفید یقین ہو جاتی ہیں جیسے کسی ناقابل وثوق ذریعہ سے کوئی خبر لی ہو تو وہ ذریعہ چونکہ قابل اعتبار نہیں ہے اس لئے وہ خبر اس کے راوی کے نظر کرتے قابل وثوق و مفید یقین نہ ہوگی لیکن جب اس خبر کے مطابق واقعہ ہی ظہور میں آجائے تو اس واقعہ کی مطابقت کی وجہ سے وہی خبر صحیح سمجھی جائے گی اسی اصول پر حضرت سرور کائنات محمد مصطفیٰ صلعم کی سیرت میں راہوں اور کابنوں وغیرہ کے ایسے متعدد اقوال پیش کئے جاتے ہیں جو حضرت کے حالات سے مطابق ثابت ہوئے ہیں اگرچہ اسلامی عقائد کے لحاظ سے ان کے کہنے والے قابل وثوق و ذرائع نہیں ہیں۔ حضرت مصنف سراج الابصار نے بھی اسی اصول کے مطابق اس قسم کے اقوال و آثار درج فرمائے ہیں اور اس کی وجہ بھی ظاہر فرمادی ہے کہ وہ دعویٰ مہدیت کرنے والی ذات اقدس میں پائے جانے سے ان کا فی نفسہ صحیح ہونا ثابت

توجہ نہیں رہتا یہ ثابت کرتے ہیں کہ یہ سب بھی حضرت امامنا علیہ الصلوٰۃ والسلام کی ذات اقدس پر پورے پورے صادق ہیں اور ان کا معنی و مفہوم مولف ہدیہ نے جو کچھ سمجھا اور بیان کیا ہے وہ خود غلط ہے۔

روایت اول۔ ختم دین کمال دین وغیرہ کی تحقیق:- مولف ہدیہ نے سراج الابصار کی جن سات روایتوں پر اعتراض کیا ہے

ان میں سے پہلی روایت یہ ہے۔

منہا ما قال علی رضی اللہ عنہ قلت یا رسول اللہ
 امنا المہدی ام من غیر تافقال رسول اللہ صلعم بل
 منّا یختم اللہ بہ الدین ای اظہر ہ باتم الظہور فی
 زمانہ و اوصل اصحابہ فی منازل المقربین
 والصدیقین فہم اہل المشاہدۃ و لعانیۃ و المکالمۃ
 ولکن لا یعرفہم الا اللہ و اولیاءہ کما قال تعالیٰ
 اولیائی تحت قبائی لا یعرفہم غیری۔

ان روایتوں سے ایک وہ ہے جو حضرت علی رضی اللہ تعالیٰ عنہ
 نے کہا میں نے رسول اللہ صلی اللہ علیہ وسلم سے پوچھا کیا مہدی
 ہم میں سے ہوں گے یا اوروں میں سے؟ فرمایا ہم ہی میں
 سے ہوں گے اللہ تعالیٰ ان کے ذریعہ دین کو ختم کرے گا یعنی
 دین کو ان کے زمانہ میں اتم اور کامل ظہور کے ساتھ ظاہر کیا اور
 آپ کے صحابہ کو مقربین و صدیقین کے مراتب میں پہنچا دیا پس
 وہی لوگ صاحب مشاہدہ صاحب معاینہ۔ صاحب مکالمہ ہیں
 ان کو اللہ تعالیٰ اور اولیاء اللہ کے سوا کوئی نہیں پہچانتا جیسا کہ اللہ
 تعالیٰ فرماتا ہے میرے اولیا میرے قبا کے نیچے ہیں ان کو میرے
 سوا کوئی نہیں پہچانتا۔

مولف ہدیہ کو اس کی نسبت جو نامعقول سوال ہے اس کا خلاصہ یہ ہے کہ صاحب سراج نے اس حدیث کے نصف اول کو نقل کیا

ہے اور نصف ثانی کو حذف کیا۔ خلاصہ حدیث چار باتیں ہیں کہ وہ تمام مہدی متنازع فیہ میں مفقود ہیں

اول یہ کہ نسب مہدی کا اہل بیت کو پہنچتا ہے۔

دوسری یہ کہ مہدی کے سبب سے دین کمال پاوے گا۔

تیسری یہ کہ مہدی کے سبب سے مسلمان فتنہ باہم سے نجات پاویں گے۔

چوتھی یہ کہ مہدی کے سبب سے مسلمانوں کے دلوں سے اختلاف و عداوت جا کر موافقت ہو جائے گی۔

مولف صاحب ہدیہ نے حدیث کا مضمون بیان کرنے میں کمی بیشی کی ہے اور اس کے سمجھنے میں ان سے جو غلطی ہوئی ہے اس کی

وضاحت بعد میں ہوگی لیکن انہوں نے نصف حدیث نقل کرنے اور نصف حذف کرنے کا جو اعتراض کیا ہے اولاً اس کا جواب یہ ہے کہ

صاحب سراج الابصار رحمۃ اللہ علیہ نے جو حدیث نقل کی ہے وہ پوری حدیث ہے۔ اگر آدھی عقل والے اس کو آدھی سمجھیں تو یہ ان کی کم

عقلی اور غلط فہمی ہے۔ مولف ہدیہ نے اس کو آدھی سمجھ کر تتمہ حدیث نقل کیا ہے وہ دراصل دوسری حدیث ہے چنانچہ یہ دونوں حدیثیں

بحوالہ روایت نعیم بن حماد وغیرہ عقد الدرر میں موجود ہیں۔ پہلی حدیث عقد الدرر کے باب اول کی ہے جو سراج الابصار میں نقل کی گئی ہے اور دوسری حدیث جس کو مولف ہدیہ نے تتمہ سمجھا ہے اسی کتاب عقد الدرر کے باب پنجم کی ہے ان دونوں حدیثوں میں اختلاف الفاظ بھی پایا جاتا ہے جس سے ایک ہی حدیث ہونے کی نفی ہوتی ہے۔ یہ دونوں حدیثیں علیحدہ علیحدہ ہونے کی تائید اس سے بھی ہوتی ہے کہ حافظ جلال الدین سیوطی نے اپنے رسالہ ”العرف الوردی فی اخبار المہدی“ میں یہ دونوں حدیثیں طبرانی اور نعیم بن حماد وغیرہ کے حوالہ سے لکھی ہیں۔ پہلی حدیث عن عمر بن علی عن علی ابن ابی طالب مروی ہے دوسری حدیث عن مکحول عن علی ابن ابی طالب روایت ہوئی ہے۔ پس دو علیحدہ راویوں سے روایت شدہ حدیثیں ان کے مضمون کا کوئی حصہ متحد ہونے سے ایک ہی حدیث نہیں سمجھی جاسکتیں۔ مولف ہدیہ کا ان کو ایک ہی حدیث کہنا صحیح نہیں ہے اور ان کی یہ غلطی ہے کہ وہ جناب صاحب سراج الابصار رحمۃ اللہ علیہ کی طرف الٹی خطا و غلطی منسوب کر رہے ہیں۔ حالانکہ خود وہ دو اور ایک میں تمیز نہیں کر سکے ہیں۔ احوال تو ایک کو دو دیکھتا ہے لیکن یہ عجیب احوالی ہے کہ دو کو ایک دیکھا جا رہا ہے۔

ثانیاً۔ مولف ہدیہ کا یہ کہنا کہ حدیث مذکور کا خلاصہ چار باتیں ہیں ان کا جواب ادا کرنا بھی ہم پر اگرچہ اس لئے لازم نہیں ہے کہ جو حدیث صاحب سراج الابصار رحمۃ اللہ علیہ نے لکھی ہے اس میں یہ چار باتیں مذکور نہیں ہیں۔ لیکن ہم ان چار باتوں کا جواب بھی تفصیلاً علیحدہ علیحدہ ادا کرتے ہیں کہ اس حدیث میں ذکر کی ہوئی چاروں باتیں بھی امامنا حضرت مہدی موعود علیہ السلام کی ذات اقدس پر بوجہ احسن صادق ہیں۔ البتہ مولف صاحب ہدیہ کی غلط بیانی و غلط فہمی کے ہم جوابدہ نہیں ہیں چنانچہ مولف ہدیہ نے جو حدیث لکھی ہے اس کا متن یہ ہے ”عن علی قال قلت یا رسول اللہ امنا ال محمد المہدی ام من غیرنا فقال بل منا یختم اللہ بہ الدین كما فتح ینا ینقون من الفتنۃ كما انقذوا من الشرك و بنا یولف اللہ بین قلوبہم بعد عدلوة الفتنۃ كما الف بین قلوبہم بعد عداوة الشرك و بنا یصبحون بعد عداوة الفتنۃ اخوانا كما اصبحوا بعد عداوة الشرك اخوانا فی دینہم۔ اب ناظرین کرام کے سامنے اصل متن حدیث موجود ہے۔ مولف ہدیہ کو یہ تسلیم ہے کہ یہ چاروں باتیں امام مہدی علیہ السلام ہی سے متعلق ہیں اور یہ بھی کہ ختم دین سے کمال دین مراد ہے پس ترتیب وار مولف ہدیہ کے اعتراضات پر تنقید کرنا آسان ہے۔ پہلا اعتراض صاف باطل ہے چنانچہ دلیل اول میں اس کا جواب اور حضرت امامنا علیہ السلام کا بنی فاطمہ اور اہل بیت سے ہونے کا ثبوت بدلائل ثانی ہو چکا ہے جس کے اعادہ کی یہاں ضرورت نہیں ہے پس امامنا علیہ السلام کا نسب اہل بیت کو پہنچنا ثابت و متحقق ہے۔ دوسرے اعتراض کا جواب ادا کرنے سے پہلے یہ بتانے کی ضرورت ہے کہ مولف صاحب ہدیہ کا منشا اور توجہ خاص مہدویہ کی طرف تھی لیکن انہوں نے جو کچھ بیان کیا ہے اس کے اثرات بلحاظ سیاق کلام خود ان کے مزعومہ مہدی کی طرف عود کر گئے ہیں جن کا ان کو انتظار ہے بلکہ حضرت ختم رسالت صلعم کی جناب اقدس میں عود کرتے ہیں کیونکہ آنحضرت صلی اللہ علیہ وسلم نے یہ فرمایا کہ ”بل منا یختم اللہ بہ الدین“ یعنی مہدی ہم میں سے ہوں گے اللہ ان کے ذریعہ دین کو ختم کرے گا۔ ختم سے مراد کمال ظہور ہے چنانچہ خود مولف ہدیہ بھی ختم سے یہی مراد ہونے کے قائل ہیں۔ پس حضرت کے اس فرمان اور حتمی وعدہ کے موافق یہ ختمیت امام مہدی علیہ السلام

کا کام ہونا ثابت ہوا لیکن بقول مولف ہدیہ جب دین سے مراد اسلام اور اسلام کہتے ہیں صرف شہادۃ کلمہ اور اداے صوم و صلوة و حج و زکوٰۃ کو اور ان امور کو خود محمد صلی اللہ علیہ وسلم ہی نے کامل کر دیا اور صحابہ و تابعین نے تمام مشرق و مغرب میں پھیلا دیا تو دانا نیا ن سخن شناس بعدل و انصاف نہ بہ تعصب و اعتساب فرمائیں کہ مولف ہدیہ کے اس بیان کے مطابق معاذ اللہ حضرت سرور کائنات ارواحناہ فداہ کی جناب اقدس میں گویا تخلف وعدہ کا یہ مظنہ پیدا کر دیا گیا کہ آنحضرت صلی اللہ علیہ وسلم نے امت سے تو یہ وعدہ فرمایا کہ ”اللہ تعالیٰ مہدی کے ذریعہ دین کو ختم کرے گا“، لیکن خود ہی دین کو ختم اور کامل فرما دیا تو اب ہم مولف ہدیہ سے پوچھتے ہیں کہ امام مہدی علیہ السلام کی ضرورت ہی کیا رہی پھر آپ مہدی کے ظہور کے کیوں منتظر ہیں ان کا عدم وجود یکساں ہے۔ فرمائے اگر بفرض محال آپ کے خیالی مہدی آئیں گے تو وہ کس خدمت پر مامور ہوں گے اور کون سے دین کو ختم کریں گے۔

مولف صاحب ہدیہ کی یہ جہالت ہزار دریغ و تاسف کے قابل ہے کیونکہ یہ تو وہی مثل ہوئی کہ لکھنے گئے تمسک اور لکھدئے رسید۔ مقصود تو یہ بیان کرنا تھا کہ حدیث کا دوسرا مضمون جو دین کو کامل کرنا ہے اما من علیہ السلام پر صادق نہیں ہے لیکن چونکہ یہ نری ہٹ دہری اور صریح دروغ گوئی تھی اس کی رجعت یہ ہوئی کہ شیطان نے ایسا پر مارا کہ خود جناب سرور کائنات صلعم کی جناب اقدس میں تخلف وعدہ کا مظنہ عائد کر دیا اور اپنے مزعومہ مہدی کی ضرورت اور انتظار کی خود اپنے ہاتھوں جڑ کاٹ لی۔

مہدیہ پر یہ سوال اس لئے وارد ہی نہیں ہو سکتا کہ ان کے نزدیک دین کا مفہوم۔ اسلام۔ ایمان۔ احسان کے احکام کو جامع ہے جیسا کہ حدیث جبرئیل سے متبادر ہے اور محققین صوفیائے کرام کا بھی مسلمہ و متفقہ مسئلہ یہی ہے پس دین کے وہ احکام جو نبوت و رسالت کا لازمہ اور متعلقات سے ہیں حضرت خاتم الانبیاء والمرسلین (صلعم) کی ذات اقدس سے ان کا کمال ظہور یا حقیقی تکمیل بطریق دعوت ہوئی۔ اور احسان کے احکام و مسائل جو ولایت خاصہ محمدیہ سے تعلق رکھتے ہیں ان کا کمال ظہور علی السبیل الدعوت حضرت خاتم الاولیا امام مہدی علیہ السلام کی ذات اقدس سے مخصوص ہے یہ مسئلہ محققین صوفیہ کا بھی مسلمہ ہے چنانچہ اس کا بیان اس طرح کیا گیا ہے۔

نبوت را ظہور از آدم آمد	کماش در وجود خاتم آمد
(خاتم الانبیاء علیہ الصلوٰۃ والسلام)	
ولایت بود باقی تا سفر کرد	چون نقطہ در جہاں دور گر کرد
ظہور کل او باشد بہ خاتم	از ویابد تمامی دور عالم
(یعنی خاتم الاولیاء)	(خاتم الاولیاء علیہ الصلوٰۃ والسلام)
وجود اولیا اورا چو عضو اند	کہ اوکل است و ایشاں ہچو جزوند
	(گلشن راز)

منافع الاعجاز ”شرح گلشن راز“ میں لکھا ہے۔

”یعنی ظہور تمامی ولایت و کمالات بجاتم اولیا خواهد بود چہ کمال حقیقت دائرہ در نقطہ اخیرہ بظہور میر سید و خاتم

اولاً ولایا عبارت از محمد مہدی است کہ موعود رسول است علیہ الصلوٰۃ والسلام۔

یہ بحث اس سے پہلے بھی اس کتاب میں بر موقع شرح و بسط کے ساتھ کی گئی ہے یہاں مکرر اس کی زیادہ تشریح کرنے کی ضرورت نہیں ہے یہاں صرف یہی بتانا ہے۔ کہ مولف ہدیہ کی مذکورہ اور بقیہ غلطیوں سے قطع نظر اور اعراض کر کے قصہ مختصر کیا جائے تو اس حدیث مذکور کا صحیح مطلب و معنی محققین کرام اور مہدویہ کے اصول متفقہ و مسلمہ کے مطابق یہی ہے کہ اللہ تعالیٰ نے جس طرح حضرت رسول اللہ صلی اللہ علیہ وسلم سے دین کو شروع کیا ہے امام مہدی علیہ السلام کے ذریعہ دین کو ختم کرے گا یعنی آپ سے احکام شریعت کی تائید و تقویت اور احکام ولایت محمدی کی علی سبیل الدعوة تبلیغ ہوگی۔ چنانچہ امامنا مہدی موعود علیہ السلام پر پوری طرح صادق ہے حضرت ہمیشہ احکام شریعت کی پابندی و حفاظت اور اس کے احترام کی بڑی تاکید فرماتے رہے اور احکام ولایت کی بروجہ دعوت نشر و تبلیغ کی۔

صاحب سراج الابصار نے اسی حقیقت کو اس طرح واضح کیا ہے ای اظہر ہ باتم الظہور فی زمانہ فاوصل اصحابہ فی منازل المقربین والصدیقین الخ اور حضرت امیر المؤمنین علی کرم اللہ وجہہ نے انہی فیوض لامتناہی کی برکات سے جو حضرت امام علیہ السلام سے صحابہ کو پہنچتے رہیں گے صحابہ مہدی علیہ السلام کی یہ منقبت ظاہر فرمائی۔

لا یسبقہم الاولون ولا یدرکہم الاخرون۔ یعنی ان سے پہلے کے لوگ ان پر سبقت نہ لیجاسکیں گے اور ان سے بعد کے لوگ ان کے مراتب کو نہ پاسکیں گے۔

مولف ہدیہ کہتے ہیں کہ۔

”حضرت امامنا علیہ الصلوٰۃ والسلام نے مشرق سے مغرب تک آدمیوں کو کافر ٹھہرایا اور بجز چند ہندیوں کے کسی

کو مسلمان نہ سمجھا۔ پس یہ ختم بمعنی کمال دین نہ ہوا بلکہ زوال دین ہاؤ۔“

اولاً اس کا جواب یہ ہے کہ مولف ہدیہ نے بھی غلط لکھا ہے کہ حضرت نے مشرق سے مغرب تک کسی کو مسلمان نہ سمجھا حضرت نے یہ کب فرمایا ہے وہ فرمان پیش کیا جائے۔ مولف ہدیہ معنی ایمان و اسلام میں امتیاز نہ کرنے کی جہالت میں خود مبتلا ہیں اور ہمیشہ ناظرین کرام کو غلط بحث کر کے مغالطہ دینے کے مرتکب ہوتے ہیں۔ اول انکو خود نفی ایمان اور نفی اسلام کی حقیقت کو سمجھنا چاہیے۔ رہا کفر کا اطلاق کرنا اس کی تفصیلی بحث اس سے پہلے اس کتاب میں ہو چکی ہے جس سے واضح ہو چکا ہے کہ یہ تمام فرقوں میں بکمال کشادہ پیشانی جاری و ساری ہے۔ خود اہل سنت دوسرے تمام فرقوں کو بلکہ آپس میں ایک دوسرے کو جو اپنے معتقدات کے خلاف ہوں علانیہ کافر کہتے ہیں تو کیا مولف ہدیہ کے پاس اس کا یہ معنی ہے کہ اہل سنت مشرق سے مغرب تک کسی کو مسلمان نہیں سمجھتے۔

ثانیاً سابقہ قول کی طرح یہ قول بھی تمام انبیاء و رسل و خلفاء اللہ علیہم السلام کی سنت جاریہ اور خود اصول اسلامی سے لاعلمی اور اسلام و ایمان و احسان کے مابین عدم امتیاز پر دلالت کرتا ہے کیونکہ تمام خلفاء اللہ انبیاء و رسل کی یہ سنت جاریہ رہی ہے کہ وہ بحکم خدا نہ اتباع نفس و ہوا اپنے منکرین پر حکم تکفیر جاری کرتے آئے ہیں۔ اگر مولف ہدیہ خود کو مسلمان کہتے ہیں تو بتائیں کہ حضرت رسول عربی محمد مصطفیٰ صلی اللہ علیہ وسلم کی حیات طیبہ میں ان قریشی و ہاشمی وغیرہ عربوں کے سوا جنہوں نے حضرت کو رسول برحق مانا اور آپ پر ایمان لایا باقی

تمام منکرین رسالت مشرق سے مغرب تک آپ کے اعتقاد میں کافر ہیں یا نہیں؟ اگر آپ اس کے قائل نہیں تو آپ بھی منکرین کے زمرہ میں شامل اور حکم تکفیر کے مورد بن جاتے ہیں اور اگر تمام منکرین پر حکم تکفیر جاری ہونے کے قائل ہیں تو آپ کا اعتراض خود بخود رفع ہو جاتا اور ثابت ہوتا ہے کہ مشرق سے مغرب تک منکرین کو کافر ٹھہرانے سے کمال دین کی نفی لازم نہیں آتی ورنہ کہنا ہوگا کہ مسلمان چونکہ مشرق سے مغرب تک کروڑوں منکرین اسلام کو کافر ٹھہراتے ہیں اس لئے دین اسلام کامل نہیں ہے حالانکہ ایسا کہنا ہرگز صحیح نہیں۔

ثالثاً۔ مولف ہدیہ نے مسلمانوں کی کثرت کو جو کمال دین سمجھا ہے یہ بھی ان کی کمال خطا ہے اس لئے کہ اہل دین کی کثرت پر دین کا کمال اور ان کی قلت پر دین کا نقصان مبنی نہیں ہے بلکہ دین کا کمال احکام دین کی خوبی و جامعیت اور احکام کے اظہار و تبلیغ سے ہوتا ہے کہ اس کا کوئی عقدہ فرو گذاشت نہ ہونے پائے کثرت اہل دین سے نہیں ہوتا چنانچہ اللہ تعالیٰ نے نبی و رسول کی بعثت اور اظہار دعوت حق کو زمین و اہل زمین کی اصلاح فرمایا ہے ”کما قال اللہ تعالیٰ فی قصہ شعیب ولا تفسدوا فی الارض بعد اصلاحها“ یعنی زمین کی اصلاح و درستی کے بعد تم اس کو مت بگاڑو۔ دیکھو اللہ تعالیٰ نے اسی جہت سے زمین کو اصلاح شدہ فرمایا ہے کہ نبی مبعوث ہوئے اور انہوں نے سب کو دین حق کی طرف بلا یا راہ راست بتائی عدل و انصاف اور دوسری نیکیوں کا حکم دیا اور تمام برائیوں اور امور قبیحہ سے منع فرمایا اس جہت سے اصلاح زمین کا اطلاق نہیں ہوا ہے کہ سب لوگ ایمان لائے اور فرمان رسول کے موافق معتقد اور عامل ہو گئے کیونکہ یہ معنی یہاں صادق ہی نہیں آیا اس لئے کہ شعیب علیہ السلام پر گنتی کے چند آدمیوں کے سوا کوئی بھی ایمان نہیں لایا تھا۔ غرض کمال دین کا اطلاق یا باعتبار نزول شراعی ہوتا ہے یا ان احکام منزلہ کی تبلیغ و بیان کے اعتبار سے۔ پہلی صورت کی مثال اللہ تعالیٰ کا فرمان ”الیوم اکملت لکم دینکم“ ہے یعنی خدائے تعالیٰ نے جمیع احکام دین محمدی کو نازل فرما دیا اور اسی نزول احکام کے اعتبار سے تکمیل دین اور تمام نعمت کا اطلاق ہوتا ہے اگرچہ کروڑوں آدمی کافر موجود تھے دوسری صورت کی مثال حضرت رسول اللہ صلی اللہ علیہ وسلم کا یہ فرمان یختم اللہ بہ الدین کما فتحہ بنا ہے یعنی امام مہدی علیہ السلام کے ذریعہ جو دین کے کمال ظہور کا وعدہ فرمایا گیا ہے وہ ان احکام کو بطریق دعوت بیان کرنے کے اعتبار سے ہے جو درون نبوت میں بطریق دعوت بیان نہیں ہوئے تھے چنانچہ صوفیائے محققین بھی اس کے قائل ہیں۔ پس کمال ظہور دین بھی آپ پر صادق ہے۔

مولف صاحب ہدیہ کے قول سے اس کے برعکس یہ ثابت ہوتا ہے کسی نبی کے دین میں جب تک مقلدین و مومنین کی کثرت نہ ہو اس نبی کا دین ناقص رہتا ہے کامل نہیں ہوتا نعوذ باللہ من شرور انفسنا۔ حالانکہ بہت سے صادق پیغمبر اور ادیان حقہ ایسے گزرے ہیں جن کے مقلدین کی تعداد معدودے چند رہی ہے اور اکثر باطل مذاہب ایسے ہیں جن کے پیروں کی کثرت اتنی رہی کہ جملہ اہل اسلام بھی ان کا عشر عشر نہیں تھے۔ کیا مولف صاحب ہدیہ ان باطل مذاہب کو احکام اسلامی کے خلاف صرف اہل مذہب کی کثرت کی وجہ سے کامل دین و مذہب تسلیم کر لیں گے؟

خود اہل اسلام کو دیکھو ان کی جو کثرت اب ہے جناب رسالت صلم کی حیات طیبہ تک نہیں تھی تو بقول مولف ہدیہ جن کے نزدیک کمال دین کا مدار مسلمانوں کی کثرت پر ہے یہ کہنا لازم آئے گا کہ آنحضرت صلی اللہ علیہ وسلم کے زمانہ میں معاذ اللہ دین ناقص تھا

اور اب اس کی بہ نسبت زیادہ کامل ہے حالانکہ حق سبحانہ و تعالیٰ نے اسی وقت ”الیوم اکملت لکم دینکم“ فرمایا ہے جبکہ مسلمانوں کی کثرت نہیں تھی جس سے ثابت ہے کہ کمال دین ”اہل دین“ کی کثرت پر موقوف نہیں ہے خود حدیث کے الفاظ دیکھو آنحضرت صلی اللہ علیہ وسلم نے یختتم اللہ بہ الدین“ ارشاد فرمایا ہے اہل دین کی کثرت کو ختم دین یا کمال ظہور دین نہیں قرار دیا ہے۔ مولف ہدیہ نے ہر جگہ یہی اصولی غلطی کی ہے کہ دین اور اہل دین دونوں کو ایک سمجھ لیا اور اہل دین کی کثرت کو کمال دین خیال کر لیا ہے جو شخص مذہب حق سے روگردان ہوتا ہے اس کو ایسے ہی غلط خطرات گمراہ کرتے ہیں۔

فتنہ سے نجات پانے کی بحث و تحقیق:- مولف ہدیہ کہتے ہیں کہ تیسری بات یعنی فتنہ سے نجات پانا بھی نہیں

ہوا بلکہ بدستور اہل اسلام بتلائے فتن ہیں۔

مولف ہدیہ سے اس مضمون کے سمجھنے اور بیان کرنے میں دو صریح غلطیاں ہوئی ہیں۔

اول تو فتنہ کا معنی غلط سمجھا اور غلط بیان کیا ہے۔

دوم فتنہ سے نجات پانے والوں کے تعین میں بھی ان کو مغالطہ ہو گیا ہے

پہلی غلطی کی توضیح یہ ہے کہ مولف صاحب ہدیہ نے ”بنا ینقذون من الفتنۃ“ کے ترجمہ میں اپنی طرف سے ایک لفظ اضافہ کر کے یہ لکھا ہے کہ مہدی کے سبب سے فتنہ ”باہم“ سے نجات پائیں گے، معلوم نہیں ہوا کہ ”باہم“ کا لفظ اصل حدیث کے کس لفظ کا ترجمہ ہے حدیث میں تو اس پر دلالت کرنے والا کوئی لفظ نہیں ہے مولف ہدیہ نے اسی کو بنا قرار دیکر فتنہ سے مراد باہمی مخالفتیں اور نزاعیں سمجھی ہیں جو بنائے فاسد علی الفاسد اور منشاء حدیث کے خلاف ہے حقیقی فتنہ کیا ہے اس کی تحقیق کے لئے قرآن و حدیث کی طرف رجوع کی جائے تو معلوم ہوتا ہے کہ اللہ تعالیٰ کا خود ارشاد ہے۔

انما اموالکم و اولادکم فتنہ۔ (۲۸-۱۶-نغابن) تمہارے اموال اور اولاد فتنہ ہیں۔

رسول اللہ صلعم کا فرمان ہے۔

ان لكل امة فتنۃ و فتنۃ امتی المال۔ ہر امت کے لئے ایک فتنہ ہے اور میری امت کا فتنہ مال ہے۔

عزیزی شرح جامع الصغیر میں اس حدیث کی شرح میں لکھا ہے کہ۔

المال معظم فتنہم من اللہو بہ لانہ یشغل البال عن القیام للطاعة و ینسی الاخرة۔ اس میں مشغول ہو جانے کی وجہ سے ان کے فتنوں میں بڑا فتنہ مال ہے کیونکہ وہ دل کو طاعت و عبادت سے غافل کر دیتا اور

آخرت کو بھلا دیتا ہے۔

اس سے حقیقی فتنہ کا کھون مل رہا ہے کہ مال و اولاد کی محبت مسرف اصل فتنہ ہے جو ایک طرح کا شرک خفی ہے جس کی طرف یہ

آیت شریفہ مشعر ہے

ومن الناس من يتخذ من دون الله انداداً يحبونهم كحب الله والذين امنوا اشد حبا لله (بعض لوگ وہ ہیں جو اوروں کو اللہ کا شریک بناتے ہیں ان سے ایسی محبت کرتے ہیں جیسی اللہ سے رکھنی چاہیے اور جو لوگ مؤمن ہیں وہ اللہ سے سب سے زیادہ محبت رکھتے ہیں) اور اسی معنی کے اعتبار سے شرک خفی و جلی میں گہرا ربط و تعلق ثابت ہوتا ہے اور اسی سے بچنا فتنہ سے نجات پانا ہے۔ پس حدیث کا صحیح مطلب یہ ہوا کہ امام مہدیؑ کے ذریعہ لوگ اس فتنہ سے نجات پائیں گے جیسا کہ حضرت رسول اللہ صلعم کے ذریعہ شرک سے نجات پائے۔ اس اعتبار سے ”بنا ینقذون من الفتنة“ حضرت امامنا علیہ الصلوٰۃ والسلام پر پورا پورا صادق ہے کیونکہ آپ نے ان آیات و احادیث کے موافق مؤمنین کو راہ راست بتلائی جو خار و خاشاک فتن سے پاک و صاف ہے۔

اگر فتنہ سے باہمی مخالفت و منازعت مراد لی جائے تو یہ مضمون کئی آیات و حدیث کے خلاف و متعارض ہوگا اللہ تعالیٰ فرماتا ہے۔

لا یزالون مختلفین الامن رحم ربک و لذلک خلقہم (۱۰-۱۲۔ ہود)

ان لوگوں کے سوا جن پر آپ کے پروردگار نے رحم کیا ہے ہمیشہ وہ اختلاف ہی کیا کرتے رہیں گے اور اسی کیلئے انہیں پیدا کیا ہے۔

ایضاً . والقیناً بینہم العداوة و البغضاء الی یوم القیامۃ۔

ہم نے ان میں قیامت تک باہمی دشمنی اور بغض کا مادہ ڈال دیا ہے۔

رسول اللہ صلی اللہ علیہ وسلم فرماتے ہیں۔

اذا وضع السیف فی امتی لم یرفع منها الی یوم القیامۃ۔

میری امت میں جب تلوار چل جائے گی پھر قیامت کے دن تک نہ رکے گی۔

صحیح مسلم میں ایک طویل حدیث عامرہ بن سعد سے مروی ہے جس کا آخری حصہ یہ ہے۔

فقال رسول الله صلى الله عليه وسلم سألت ربي ثلاثا فاعطاني اثنين و منعني واحدة سألت ربي ان لا يهلك امتي بالسنة فاعطانيها و سألت ربي ان لا يهلك بالغرق فاعطانيها و سألت ان لا يجعل باسهم بينهم فمنعنيها۔

رسول اللہ صلی اللہ علیہ وسلم نے فرمایا کہ میں نے اپنے پروردگار سے تین باتیں چاہیں جن میں دو مجھے دی گئیں اور ایک قبول نہیں ہوئی میں نے دعا کی کہ میری امت قحط اور غرق کے ذریعہ ہلاک نہ ہو یہ قبول ہوگئی میں نے دعا کی کہ میری امت آپس کی جنگ و جدال میں مبتلا نہ ہو مجھے اس سے منع کیا گیا یعنی یہ دعا قبول نہیں ہوئی۔

ان کے علاوہ بھی انہی کے ہم معنی وہم مضمون بہت سی آیات و احادیث ہیں جن سے ثابت ہوتا ہے کہ یہ اختلافات و منازعات تو

قیامت تک برپا رہیں گی ان کا رفع ہونا ممکن نہیں خصوصاً فتنہ دجال جو سرآمد جمع فتنہ رہا ہے اور علامات قیامت سے ہے اس کا ظہور ضرور ہی ہونا ہے اور ضرور ہوگا چنانچہ عقیدہ چہار دہم اور دلیل دوم کے ضمن میں یہ ضروری مسئلہ اور اس کے متعلقات تفصیلی طور پر معرض بحث میں آئے ہیں۔

غرض فتنہ یہ اختلاف باہمی مراد لینا اور امام مہدی علیہ السلام کے ذریعہ ان اختلافات کے رفع ہونے کے قائل ہونا جبکہ رفع ہونے پر مشیت ایزدی جاری نہیں ہوئی ہے گویا امام مہدی علیہ السلام سے خلاف مشیت ایزدی ظہور میں آنے کے قائل ہونا ہے اور یہ محالات سے ہے۔

دوسری غلطی کی توضیح یہ ہے کہ تمام خلفاء اللہ انبیاء و مرسلین کی عام سنت جاری رہی ہے کہ جب کبھی بھی کسی ہادی برحق کا ظہور ہوا ہے بعض لوگ اُن کی ہدایت سے فیضاب ہوئے اور اکثر لوگ اُن کی ہدایت سے روگردان رہے پہلی جماعت ہی اس ہادی برحق کی تعلیمات کی برکات سے مالا مال ہوئی اور دوسری جماعت جس نے اس ہادی کو نہ مانا وہ اُن کی ہدایت کے فیضان سے محروم رہی چنانچہ حضرت افضل الانبیاء والمرسلین صلعم کے زمانہ میں بھی جو لوگ حضرت کی نبوت و رسالت کے منکر ہوئے وہ حضرت کی تعلیمات سے بے بہرہ رہے جو امت دعوت کہلاتے ہیں اور شرک سے بھی نجات نہیں پاسکے اور وہی لوگ شرک سے نجات پائے جنہوں نے حضرت پر ایمان لایا اور جو حضرت کی امت اجابت ہیں۔

پس اسی سنت جاریہ کے مطابق امامنا مہدی موعود علیہ السلام پر جو لوگ ایمان لائے وہی آپ کی تعلیمات سے مستفیض ہوئے اور رفتہ سے نجات پائے بسنا یبقون من الفتنة کا ظہور ہوا مگر جو لوگ آپ پر ایمان نہیں لائے اور آپ کی ہدایت سے دور رہے وہ اس فتنہ سے نجات نہیں پاسکے لہذا امامنا علیہ الصلوٰۃ والسلام کے ذریعہ تمام مسلمانوں کے فتنہ سے نجات نہ پانے کا اعتراض سراسر بے جا اور اس سنت جاریہ کے صریح خلاف ہے۔ مولف ہدیہ نے اعتراض کرنے کے جوش میں امت دعوت و امت اجابت کے فرق و امتیاز کو بالائے طاق رکھ کر امت اجابت کے فضائل و خصوصیات امت دعوت میں بھی پائے جانے کا دعویٰ کر بیٹھے ہیں جو اصولاً غلط ہے۔

الفاظ و عبارت حدیث سے بھی یہی ثابت ہوتا ہے کیونکہ جناب رسالت صلی اللہ علیہ وسلم نے یہ فرمایا ہے کہ بسنا یبقون من الفتنة کما انقذوا من الشرك اس فرمان میں فتنہ سے نجات پانے کو شرک سے نجات پانے کے ساتھ تشبیہ دی گئی ہے پس جس طرح رسول اللہ صلی اللہ علیہ وسلم کی ہدایت سے تمام افراد انسانی اور تمام مقامات سے شرک نہیں اٹھ گیا اسی طرح امام مہدی علیہ السلام کے ذریعہ یہ فتنہ بھی سب افراد اور سب مقامات سے نہیں اٹھ سکتا تا کہ تشبیہ بالشرک صحیح ہو اور مشبہ بہ جو الفت بعد الشرك ہے اور مشبہ میں جو الفت بعد الفت ہے مطابقت پائی جائے۔

تالیف قلوب کی بحث و تحقیق:- مولف صاحب ہدیہ نے چوتھی بات کے متعلق حدیث کے مضمون کا خلاصہ یہ لکھا ہے کہ مہدی کے سبب سے مسلمانوں کے دلوں سے اختلاف و عداوت فتنوں کی جا کر ایسی موافقت

ہو جائے گی کہ مانند بھائیوں کے ہو جائیں گے جیسا کہ بعد جانے عداوت شرک کے ہو گئے تھے۔
(ہدیہ صفحہ۔ ۱۲۷)

اس کا جواب بھی پہلے قول کی تردید ہی میں ادا ہو گیا ہے کیونکہ تمام خلفاء اللہ کی سنت جاریہ یہی رہی ہے کہ ان کی ہدایات و تعلیمات کے فیوض و برکات ان کے مقبلین ہی کے شامل حال رہتی آئی ہیں نہ کہ ان کے منکرین کے۔ اس کے علاوہ مولف ہدیہ نے مضمون حدیث کی تلخیص کرنے میں بھی غلطیاں کی ہیں مثلاً تمام مسلمانوں کے دلوں سے اختلاف جاتے رہنا سمجھا ہے اور ”اخوانا فی وینہم“ کا مطلب بیان کرنے میں ”دینہم“ کا مفہوم بالکل نظر انداز کر دیا ہے وغیرہ وغیرہ ان سے قطع نظر کر کے غور کیا جائے تو صاف ظاہر ہے کہ اس حصہ حدیث میں بھی صحابہ امام علیہ السلام کے انقلاب حالات کو صحابہ رسول اللہ صلعم کے انقلاب حالات سے تشبیہ دی گئی ہے کہ وہ شرک کے وقت کی عداوت کے بعد جیسے دین میں بھائی بھائی بن گئے تھے ایسا ہی یہ فتنہ کی عداوت کے بعد دینی بھائی بن جائیں گے۔

اب دیکھنا یہ ہے کہ امامنا مہدی موعود علیہ السلام کے زمانہ میں اس دینی الفت و اخوت کا جس کی مخبر صادق صلعم نے خبر دی ہے ظہور ہوا یا نہیں؟ مہدویہ کی کتب تواتر و سیر میں اس کا کافی ثبوت موجود ہے کہ امامنا علیہ السلام پر جن لوگوں نے ایمان لایا اور آپ کی ہدایات و تعلیمات سے بہرہ ور ہوئے اگرچہ ان میں مختلف اقطاع و ممالک کے باشندے اور مختلف طبقات یعنی روسا و امرا۔ اغنیاء و فقرا۔ ادنیٰ اعلیٰ غرض کہ ہر طبقہ کے افراد شامل تھے لیکن سب دینی اخوت کے جذبہ سے ایسے سرشار تھے کہ سب بھائی بھائی اور ایک ہی رنگ میں رنگے ہوئے نظر آتے تھے جن سے صحابہ رسول اللہ (صلعم) رضوان اللہ علیہم کی یاد تازہ ہو جاتی ہے۔

عقلی و قیاسی طور پر بھی حدیث میں ذکر کی ہوئی تالیفِ قلوب اور دینی اخوت حضرت امامنا علیہ الصلوٰۃ والسلام کے تبعین میں پائے جانے کا قطعی ثبوت اس طرح ملتا ہے کہ عداوت و خصومت کا اصلی منبع طلب دنیا و ہوس جاہ و مال دنیا ہے۔ حضرت امامنا علیہ السلام نے باتباع کتاب اللہ و سنت رسول اللہ جب دنیا و جاہ و مال دنیا کے ترک کرنے کے عام احکام صادر فرما رہے تو گویا تمام فتنہ و فسادات اور خصومتوں کی جڑ ہی کٹ گئی اسی لئے حضرت کے صحابہ تبعین میں جو ان احکام کے سختی سے پابند تھے نہ خصومت باقی رہی نہ عداوت وہ سب آپس میں بھائی کے جیسے متحد ہو گئے ان میں اللہ تعالیٰ کی طلب صادق اور رضا جوئی ذاتِ مطلق اور ماسوئی اللہ سے بے اعتنائی کا یہ عالم تھا کہ جناب مرتضوی کرم اللہ وجہہ نے ان کی جو حالت بیان فرمائی ہے کہ ”ان کو کسی کے چلے جانے سے وحشت نہ ہوگی اور نہ کسی کے آنے پر انہیں فرحت ہوگی“ اس کے پورے پورے مظہر و مصداق تھے۔

مولف ہدیہ کو بھی مہدویہ کی باہمی الفت و اتحاد کا دینی زبان سے اعتراف ہے لیکن اعتراض ہے تو یہ ہے فقط مہدویہ میں نہیں بلکہ مسلمانوں میں الفت و اتحاد ہو جانا چاہیے تھا اور یہ نہیں ہوا ہے۔ شاید مولف ہدیہ کو یاد نہیں رہا یا انہوں نے عمداً اس سے آنکھیں بند کر لی ہیں کہ شرک کے وقت کی عداوت کے بعد تالیفِ قلوب ہو کر بھائی بھائی بن جانے کا واقعہ جو اس حدیث میں ذکر ہوا ہے قرآن شریف میں بھی بیان کیا گیا ہے چنانچہ اللہ تعالیٰ نے ارشاد فرمایا ہے۔

واذکر وانعمة الله عليكم اذ كنتم اعداء فالف بين
 قلوبكم فاصبحتم بنعمته اخوانا وكنتم على شفا
 حفرة من النار فانقذكم منها لاية (۲-۴)

تم پر اللہ تعالیٰ کی اس نعمت کو یاد کرو جبکہ تم باہم دشمن تھے اللہ تعالیٰ
 نے تمہارے میں تالیف قلوب کردی پس تم اس کی بدولت بھائی
 بھائی ہو گئے اور تم جہنم کے کنارہ پر ٹھہرے ہوئے تھے اللہ تعالیٰ
 نے تم کو اس سے بچالیا۔

اس آیت شریفہ میں خاص وہ صحابہ رسول اللہ صلعم مخاطب اور مراد ہیں جو پہلے شرک میں مبتلا تھے اور بعد میں اسلام و ایمان کی
 نعمت سے مشرف ہوئے اور اسی نعمت کی وجہ سے زمانہ شرک کی کاوشوں اور عداوتوں سے نجات پا کر آپس میں بھائی بھائی بن گئے تھے
 لیکن وہ لوگ تو اس سے مراد نہیں ہو سکتے جو نعمت اسلام و ایمان سے محروم رہے اور ان میں محرومی کی وجہ سے باہم اتحاد بھی نہ ہو سکا۔
 پس فتنہ حُبِّ اولاد و جاہ و مال دنیا سے بچنے کے حقیقی سبب یعنی نعمت ایمان سے محروم اور اس فتنہ میں مبتلا رہے کہ باہم اتحاد و الفت نہ
 ہوئی بجا شکایت کو مولف ہدیہ اسی پر قیاس کریں کہ وہ الفت کیسے حاصل ہو سکتی ہے۔

ترجو النجاه ولا تسلك مسالكها؛ ان السفينة لا نجزي على اليبس
 تم نجات کی آرزو رکھتے ہو اور نجات کے طریقے اختیار نہیں کرتے تو کشتی خشکی پر نہیں چل سکتی۔

حاصل کلام یہ کہ مولف صاحب ہدیہ نے اس حدیث کا جو مطلب و معنی سمجھے اور بیان کئے ہیں وہ خود غلط اور فرامیں الہی و فرامین
 مصطفویٰ اور تمام انبیاء و خلفاء اللہ کی سنت جاریہ کے خلاف ہیں ورنہ اس حدیث کا اصلی و حقیقی مفہوم اما مناعلیہ السلام پر صادق و منطبق
 ہے۔ اور حدیث سے جو چار مفہوم یا چار باتیں مولف ہدیہ نے مستخرج ہونے کا دعویٰ کیا تھا وہ چاروں مفہوم اما مناعلیہ السلام کی ذات
 اقدس پر صادق ہیں۔

امام مہدی علیہ السلام کے بادشاہ ہونے کی تردید:- مولف صاحب ہدیہ نے ”ہدیہ“ میں سراج الالبصار کی دوسری روایت یہ
 لکھی ہے اور اس کا جو خلاصہ بیان کیا ہے وہ اس کے محاذی درج کر دیا جاتا ہے۔

منها ماروی عن جابر بن عبد الله رضی الله عنه قال
 دخل رجل علی ابی جعفر محمد بن علی رضی الله
 عنه فقال قبض منی هذه الخمسمائة درهم فانها
 زکوة مالی فقال له ابو جعفر خذ ما انت فضعتها فی
 جیرانک من اهل الاسلام والمساکین من
 اخرانک المسلمین ثم اذا قام مهدینا اهل البیت
 قسم بالسویة و عدل فی الرعیة فمن اطاعه اطاع

روایت دوم کا حاصل یہ ہے کہ ایک شخص نے امام محمد باقر سے
 عرض کیا کہ مجھ سے یہ پانسو درہم میرے مال کی زکوٰۃ کے آپ
 لیجئے آپ نے فرمایا تو ہی ان کو اپنے ہمسائے مسلمانوں مساکین
 میں تقسیم کر دے پھر جب ہم اہل بیت میں کا مہدی قائم ہوگا
 تقسیم برابر کی اور عدل رعیت میں کرے گا پس اس کی اطاعت و
 نافرمانی خدا کی اطاعت و نافرمانی ہوگی انتہی (مولف ہدیہ نے
 بقیہ عبارت کا ترجمہ نہیں لکھا ہے جو یہ ہے) امام ابو عبد اللہ نعیم

اللہ ومن عصیاء عصى الله اخرجہ الا ما ابو عبد الله
نعيم بن حماد في كتاب الفتن قلت قد وجد
القسمه بالسوية والعدل في الرعية اى فيمن اطاعه
فقد اطاع الله ومامن عصاه فقد عصى الله فلا يقبل
عدله۔

بن حماد نے کتاب الفتن میں اس کی تخریج کی ہے۔ (مؤلف صاحب سراج الابصار اس روایت کے نتیجے کے طور پر لکھتے ہیں۔) کہتا ہوں برابر برابر تقسیم پائی گئی اور رعیت میں یعنی ان لوگوں میں جنہوں نے آپ کی اطاعت کی عدل بھی پایا گیا جس نے آپ کی طاعت کی پس اس نے اللہ کی اطاعت کی اور جس نے آپ کی نافرمانی کی اس نے اللہ کی نافرمانی کی پس وہ آپ کے عدل کو نہیں قبول کرتا۔

جناب مؤلف سراج الابصار رحمۃ اللہ علیہ نے اس روایت کے مندرجہ مضامین سے امام مہدی علیہ السلام کی دو صفتوں یعنی تقسیم بالسویہ اور عدل فی الرعیۃ سے استدلال کیا ہے کہ یہ دونوں وصف امامنا علیہ الصلوٰۃ والسلام میں موجود تھے اصول مناظرہ کی رو سے یہ جائز بھی ہے کہ کسی قول کے کسی خاص حصہ سے حجت لی جائے اور اسی قول کے دوسرے حصہ اس وقت مقصود نہ ہوں چنانچہ جن آیات و احادیث میں متعدد احکام مندرج ہوتے ہیں ان کے کسی خاص جز کو استدلالاً پیش کیا جاتا ہے اور دوسرے اجزا و حصص سے بحث نہیں کی جاتی مثال کے طور پر ایک آیت شریفہ ”واقیموا الصلوٰۃ واتوا الزکوٰۃ وارکعوا مع الراکعین“ ہی کو دیکھو جہاں نماز کی بحث ہو وہاں اقیمو الصلوٰۃ سے دلیل لی جائے گی اور اتوا الزکوٰۃ سے کچھ بحث نہ ہوگی لیکن جب زکوٰۃ کا ذکر ہوگا تو اسی آیت کے حصہ اتوا الزکوٰۃ کو استدلالاً پیش کیا جائے گا اور اقیمو الصلوٰۃ مقصود نہ رہے گا۔ ایسا ہی جہاں نماز باجماعت اور اس کے متعلقات و فضائل کا بیان مقصود ہو تو وہاں آیت کے کسی جز ”وارکعوا مع الراکعین“ سے حجت لی جائے گی اور آیت کے وہ دو اجزا معرض بحث میں نہیں آئیں گے قس علی ذالک۔

ایسا ہی بہت سی احادیث ایسی ہیں جن میں ایک ہی جگہ متعدد اخلاق حسنہ یا احکام دینی درج ہیں چنانچہ بعض محدثین نے ایسی بہت سی حدیثیں علیحدہ جمع کی ہیں چنانچہ مثال کے طور پر یہی ایک حدیث دیکھو جو عبد اللہ بن سلام رضی اللہ تعالیٰ عنہ روایت کرتے ہیں کہ حضرت رسول اللہ صلی اللہ علیہ وسلم مدینہ منورہ تشریف لانے کے بعد سب سے پہلی جو نصیحت آپ سے ہم نے سنی یہ تھی ”یا ایہا الناس افشوا السلام واطعموا الطعام وصلوا الارحام وصلوا باللیل والناس نیام (اے لوگو عیال اور عام طور پر سلام کرو غریبوں کو کھانا کھلاؤ عزیز و اقارب کے ساتھ نیک سلوک کرو رات میں نماز پڑھو جب کہ لوگ سوتے ہوں) پس اس قسم کی احادیث کے مندرجہ احکام کی یہی کیفیت ہوتی ہے کہ ان میں سے جو حکم یا خلق زیر بحث ہوگا اس کیلئے حدیث کے اسی جز یا حصہ سے حجت لی جائے گی اور باقی احکام اس وقت معرض بحث میں نہیں آئیں گے۔

مؤلف صاحب ہدیہ کو اس روایت کی نسبت جو اعتراض ہے انہی کے الفاظ میں اس کا خلاصہ یہ ہے کہ امام باقر نے مہدی علیہ

السلام کی سلطنت و امامت ظاہری کی طرف اشارہ کیا ہے اس واسطے کہ خراج و عشر و زکوٰۃ چار پایوں چرندہ اور اموال تجارت کی تحصیل کر کے اس کے مصارف میں خرچ کرنا خلفا و سلاطین کا کام ہے۔ اور شیخ جو نیور پر بسبب فقدان سلطنت کے عہدہ اخذ زکوٰۃ کا حوالہ نہیں ہو سکتا۔ (ہدیہ صفحہ ۱۲۸ و ۱۲۹)

اس اعتراض کا جواب دینے یا اس کی تردید کرنے سے پہلے ناظرین کرام پر ایک بات واضح کر دینا مناسب معلوم ہوتا ہے کہ مولف ہدیہ نے دلیل پانزدہم کے ضمن میں روایات مندرجہ سراج الابصار پر ترتیب وار بحث شروع کرنے سے قبل مہدویہ پر یہ غلط طعن کیا ہے کہ وہ کسی حدیث کا ایک ٹکڑا اپنے موافق اور دوسرا مخالف دیکھتے ہیں تو اس میں قطع و برید کر کے پارہ موافق کو نقل کرتے ہیں، خدا کی شان ہے کہ اس روایت کے متعلق انہوں نے جو کچھ لکھا ہے خود بھی اسی طعن پر عمل پیرا ہوئے ہیں بلکہ دو چار قدم اس سے بھی آگے نظر آتے ہیں کیونکہ انہوں نے جو کچھ لکھا ہے اس کا کوئی ٹکڑا بھی اصل روایت میں نہیں ہے چنانچہ اس اعتراض کی جوابی تقریر یہ ہے کہ مولف ہدیہ کا قول کئی وجوہ سے مخدوش ہے۔

اولاً۔ امام محمد باقرؑ کے اس واقعہ سے امام مہدی علیہ السلام کی سلطنت و بادشاہت کی طرف اشارہ سمجھنا صاف غلط ہے کیونکہ اس روایت میں سلطنت و بادشاہت کا ذکر ہی نہیں ہے بلکہ اس میں کوئی ایسا جملہ بھی نہیں ہے جو امام مہدی علیہ السلام کے بادشاہ صاحب ملک و سلطنت ہونے پر دلالت کرتا ہے۔

ثانیاً۔ اس روایت میں عشر و خراج چار پایوں چرندہ یا اموال تجارت کی زکوٰۃ بھی کہیں مذکور نہیں ہے یہ بھی مولف صاحب ہدیہ کی ایزاد و ایجاد ہے جس کو سلطنت کا مفہوم ثابت کرنے کے لئے بڑھا دیا ہے اور اصل روایت میں ان کا کوئی تذکرہ نہیں ہے۔

ثالثاً۔ عشر و خراج اور زکوٰۃ کو ایک ہی حکم میں شمار کیا ہے حالانکہ ان کے متعلق احکام میں بے فرق ہے۔

رابعاً۔ مال زکوٰۃ کی وصول تحصیل اور اس کی تقسیم کا مدار علیہ بھی خلفا و سلاطین ہی کو قرار دیا ہے حالانکہ زکوٰۃ خلفا و سلاطین ہی کو دینا ضروریات سے نہیں بلکہ زکوٰۃ دینے والے کو اختیار ہے کہ زکوٰۃ کے مصرف جو آٹھ اصناف پر ہیں ان تمام اصناف میں تقسیم کرے یا کسی ایک ہی صنف کو دے یا کسی صنف کے ایک ہی شخص پر اختصار کر دے جیسا کہ ہدایہ و فتح القدر وغیرہ کتب فقہ میں ہے چنانچہ اس روایت میں جو واقعہ مذکور ہے اس سے بھی ثابت یہی ہوتا ہے کہ صاحب مال نے زکوٰۃ کا مال خود لایا ہے کسی حاکم نے وصول نہیں کیا ہے اور مولف ہدیہ کے بیان کے موافق (اگرچہ وہ صحیح نہیں معلوم ہوتا) امام محمد باقرؑ نے اس کو بطور خود مستحقین میں تقسیم کر دینے کا حکم دیا ہے۔ اگر خلفا و سلاطین ہی کو دینا ضروری ہوتا تو آپ خلیفہ وقت کے پاس لے جا کر داخل کرنے کا حکم دیتے پس ان تمام وجوہ سے اس روایت سے امام مہدی علیہ السلام کے بادشاہ اور سلطان ہونے کا نتیجہ نکالنا صحیح نہیں ہے پھر مولف صاحب ہدیہ کا یہ کہنا کہ قسمت بالسویہ کا اشارہ طرف سلطنت اور خلافت عامہ کے ہے یا مہدی علیہ السلام تمام بلاد اسلامیہ کے شرق سے غرب تک حاکم ہو کر عدل و داد کرنے کا مفہوم نکالنا بالکل ایسا خود ساختہ مضمون ہے کہ اس روایت میں اس کا ذکر صراحتاً یا کنایۃً و اشارۃً نہیں ہے اور نہ کسی دوسری احادیث سے بھی امام مہدی علیہ السلام کی شان میں یہ بات نصاً ثابت ہے۔

اگر اس روایت سے امام محمد باقرؑ کا منشا امام مہدی علیہ السلام کے دنیوی بادشاہ ہونے کو ثابت کرنا سمجھا جائے تو امام مہدوح کا یہ قول ان روایتوں کے متعارض و متضاد ہونا لازم آئے گا جن سے ظاہری و دنیوی بادشاہ ہونے کی نفی ہوتی ہے جیسے النیسا لا ینبغی لمحمد و آل محمد (دنیا محمد اور آل محمد کے لئے نہیں چاہیے) مہدی علیہ السلام بھی آل محمد سے ہیں اس لئے یہ دنیاوی بادشاہت بھی آپ کو نہیں حاصل ہونا چاہیے جس طرح خود محمد صلی اللہ علیہ وسلم کی حاصل نہیں تھی۔

حضرت عمر کا حضرت امام حسینؑ سے یہ کہنا کہ واللہ لا یلیہا اجد منکم ابدا (اللہ کی قسم تم میں سے کوئی کبھی خلافت کا والی نہ ہوگا) چنانچہ امام مہدی علیہ السلام کے بادشاہ نہ ہونے کے دلائل اس سے پہلے لکھی گئی ہیں۔ جن کے اعادہ کی یہاں ضرورت نہیں ہے۔

خامساً اگر مولف ہدیہ کو لفظ رعیت سے مہدی علیہ السلام کے بادشاہ ہونے کا دہوکہ ہوا ہے اور اسی لحاظ سے انہوں نے مہدی علیہ السلام کی بادشاہت و سلطنت کا تصور کر لیا ہے تو یہ بھی صحیح نہیں ہے کیونکہ رعیت کا اطلاق بادشاہت و سلطنت کے لئے متکرم نہیں ہے بلکہ اہل و عیال۔ خادموں۔ طالبوں۔ ماتحتوں اور محکوموں پر بھی رعیت کا اطلاق ہوتا ہے چنانچہ خود مولف ہدیہ نے حدیث ”کلکم راع و کلکم مسول عن رعیتہ“ (تم میں ہر شخص صاحب رعیت ہے اور ہر شخص سے اس کی رعیت کی نسبت پرش ہوگی) (ہدیہ صفحہ ۶) نقل کر کے ہزاروں لاکھوں اشخاص پر بغیر بادشاہت و سلطنت کے اس لفظ رعیت کا اطلاق درست ہونے کا اعتراف کیا ہے۔ پس اگر رعیت کے لفظ سے بادشاہت و سلطنت کا تصور لازم ہے تو ان ہزاروں لاکھوں اشخاص پر بھی بادشاہ و سلطان کا تصور کر لیا جائے اور اگر رعیت کے لفظ سے بادشاہت و سلطنت کا وجود لازمی نہیں ہے تو پھر یہاں بھی بادشاہت و سلطنت کے تصور کے بغیر رعیت کا اطلاق درست ہونے کو ماننا چاہیے یہی وجہ ہے کہ جناب مولف سراج الابصار نے اسی حقیقت کو پیش نظر رکھا ہے اور رعیت میں عدل کرنے کی تفسیر اپنے مطیعین و متبعین میں عدل کرنا بیان کیا ہے جو تمام اصناف رعایا کو اور عدل کے مفہوم عام کی تمام صورتوں کو حاوی ہے اور تمام انبیاء و خلفاء اللہ جو ظاہری بادشاہ نہیں تھے اسی اعتبار سے صفت عدالت سے متصف ثابت ہو سکتے ہیں کہ ان کی امت ان کی رعیت تھی اور یہ باطنی و روحانی و دینی حاکم تھے ورنہ ان کی جناب میں یہ بے ادبی کرنا ہوگا کہ انبیاء علیہم السلام بلکہ افضل الانبیاء والمرسلین صلعم بھی صفت عدل سے متصف نہیں تھے یا صفت عدل ان سے ظاہر نہیں ہو سکی کیونکہ وہ ظاہری بادشاہ و سلطان نہیں تھے۔

مولف صاحب ہدیہ نے اس روایت کے مضمون کا خلاصہ بیان کرنے کے بعد یہ لکھا ہے کہ ”سائل کے سوال کے جواب میں مہدی کے تذکرہ کو کچھ مناسبت نہیں ہے جب تک مہدی کی سلطنت کی طرف اشارہ نہ لیا جائے امام ابو جعفرؑ کا جواب نامربوط رہتا ہے“ اسی سے مولف ہدیہ کی اصل غلطی کا سراغ مل رہا ہے کہ مولف ہدیہ نے مہدی علیہ السلام کا بادشاہ ہونا فقط سوال و جواب میں ربط پیدا کرنے کے لئے تصور کر لیا ہے ورنہ حضرت امام ابو جعفر نے نہیں فرمایا ہے اور اصل روایت کے الفاظ و عبارت سے بھی یہ استفاد نہیں ہے۔

ہم کہتے ہیں کہ سوال و جواب میں ربط پیدا کرنے کی ضرورت کیا ہے جیسا کہ اس سے پہلے بیان کیا گیا ہے کہ ایک حدیث یا آیات میں ایسے متعدد احکام ہو سکتے ہیں جن میں باہم کوئی ربط نہ ہو۔

اگر بقول مولف ہدیہ ربط پیدا کرنے کی ضرورت ہی فرض کر لی جائے تو یہ کہہ سکتے ہیں کہ ادائے زکوٰۃ کے مفصل احکام اگرچہ کتب فقہ میں بیان ہوئے ہیں لیکن ان پر جیسا چاہئے عمل کہاں ہو رہا ہے اس لئے امام ابو جعفرؑ نے حقیقی اور کامل عمل کی مثال میں امام مہدی علیہ السلام کی ذات اقدس کو پیش کیا ہے کہ آپ تقسیم بالسویہ اور عدل فی الرعیۃ فرمائیں گے اس سے حضرت ابو جعفرؑ کا مقصد اس شخص کو جس نے زکوٰۃ کا مال پیش کیا تھا یہ ہدایت کرنا تھا کہ زکوٰۃ کا مال مستحقین کو احکام فقہ کے موافق دینا چاہئے۔

اگرچہ امام مہدی علیہ السلام کا ذکر اس روایت میں ضمناً آ گیا ہے لیکن یہ روایت بھی امام مہدی علیہ السلام کی پیشین گوئی ہے جس میں تقسیم بالسویہ اور عدل فی الرعیۃ کے دونوں وصف کو امام کی علامت بتایا گیا ہے چنانچہ یہ علامتیں امامنا علیہ السلام میں درجہ اتم موجود تھیں جیسا کہ حضرت مولف سراج الالبصار نے بیان فرمایا ہے۔ لیکن پھر بھی اس سے سلطنت و بادشاہت ظاہری کا مفہوم مستفاد نہیں ہوتا کیونکہ تقسیم بالسویہ اور بادشاہت ظاہری لازم و ملزوم نہیں بلکہ اس کے لئے یہ صحیح توجیہ کیوں نہ کی جائے کہ حضرت امام ابو جعفرؑ کو امام مہدی علیہ السلام کی اعلیٰ شان و منزلت سے سائل اور تمام اہل اسلام کو مطلع کرنا مقصد تھا کہ آپ کے منصب خلافت الہی سے لوگ واقف ہوں اور بدل و جان آپ کے مشتاق اور بکمال عقیدت آپ کے ظہور و بعثت کے منتظر رہیں۔ چنانچہ اسی مقصد و منشا کی تائید روایت کے ان الفاظ سے ہوتی ہے کہ آپ نے اس کے بعد یہ فرمایا ہے کہ فمّن اطاعہ فقد اطاع اللہ و من عصاہ فقد عصی اللہ (جو مہدی علیہ السلام کی اطاعت کرے اس نے اللہ کی اطاعت کی اور جس نے آپ کی نافرمانی کی گویا اس نے اللہ کی نافرمانی کی) ظاہر ہے کہ ان منقبتی جملوں سے امام مہدی علیہ السلام کی خلیفۃ اللہی شان صاف اور واضح طور پر عیاں ہے کیونکہ ”من اطاعہ فقد اطاع اللہ“ آیت شریفہ ”من یطع الرسول فقد اطاع اللہ“ کی پوری تضمین ہے جو خلیفۃ اللہ ہی کے لئے مخصوص اور موزوں ہو سکتی ہے نہ کہ کسی بادشاہ کے لئے۔ ایک معمولی سمجھ کا مسلمان بھی اپنے اسلامی عقائد کے لحاظ سے یہ فیصلہ کر سکتا ہے کہ کسی دنیوی و ظاہری بادشاہ کی اطاعت و نافرمانی اللہ تعالیٰ کی عین اطاعت و نافرمانی نہیں کہی جاسکتی یہ تو خلفاء اللہ ہی کی مخصوص شان ہے کہ ان کی اطاعت بغیر کسی تاویل کے عین اللہ تعالیٰ کی اطاعت اور ان کی نافرمانی عین اللہ تعالیٰ کی نافرمانی ہوتی ہے۔ پس اس روایت سے امام مہدی علیہ السلام کے ظاہری و دنیوی بادشاہ اور سلطان ہونے کا تصور کرنے کے عوض جس کا کوئی صحیح ماخذ اور اصل نہیں ہے آپ کے خلیفۃ اللہ ہونے کا تصور زیادہ مناسب و موزوں اور روایت کے الفاظ و سیاق کلام کا قریبی مفہوم ہے اسی سے یہ روایت ان مرفوع احادیث (یعنی خاص رسول اللہ صلعم کے فرامین) سے بھی جن میں امام مہدی علیہ السلام کی ذات خلیفۃ اللہ ہونے کے صاف و صریح الفاظ وارد ہیں ٹھیک ٹھیک مطابق ثابت ہوتی ہے۔ اور اسی سے ”کالشمس فی نصف النهار“ ظاہر ہے کہ یہ روایت امامنا مہدی موعود علیہ الصلوٰۃ والسلام کے خلاف حال نہیں بلکہ آپ پر پوری پوری صادق و منطبق ہے۔

مہدی علیہ السلام کا ذکر اسفار انبیاء میں ہونے کی بحث:- تیسری روایت جو مولف ہدیہ نے لکھی ہے اور اس کا جو خلاصہ

بیان کیا ہے یہ ہے۔

منہا ماروی عن کعب الاحبار انه قال انی لا جد المہدی مکتوباً فی اسفار الانبیاء مافی حکمہ ظلم ولا عیب اخرجہ الامام ابو عبد اللہ نعیم بن حماد۔ قلت قد تحقق لارویة عن المہدی انه قال ذکر فی کتاب اللہ و کتب الانبیاء ولم یکن فی حکمہ ظلم ولا عیب کما هو المشہور۔

اس کا حاصل یہ ہے کہ کعب نے فرمایا کہ میں مہدی کو اسفار انبیاء یعنی انبیاء کی کتابوں میں لکھا ہوا پاتا ہوں کہ اس کے حکم میں ظلم و عیب نہ ہوگا اس روایت کی امام ابو عبد اللہ نعیم بن حماد نے تخریج کی ہے۔ (مؤلف سراج الابصار فرماتے ہیں کہ) امامنا مہدی علیہ السلام سے بھی یہی روایت ثابت و متحقق ہے کہ آپ نے فرمایا ہے ”قرآن میں اور انبیاء کی کتابوں میں میرا ذکر ہے“۔ اور آپ کے حکم میں کوئی عیب اور کسی طرح کا ظلم نہیں تھا جیسا کہ یہ بات مشہور ہے۔

مؤلف صاحب ہدیہ کو اس روایت کے متعلق دو اعتراض ہیں۔

اول یہ کہ کیونکر معلوم ہوا کہ کتب انبیاء میں تمہارا ذکر ہے وہاں ذکر امام مہدی کا تمہارا مہدی ہونا کہاں سے ثابت ہوا یہ مصادرہ علی المطلوب ہے۔

دوم یہ کہ مہدویہ کا یہ دعویٰ کہ ہمارے مہدی کے حکم میں ظلم و عیب نہیں ہے بلا دلیل ہے چنانچہ اس کی شرح دلیل اخلاق میں آئے گی۔ مؤلف ہدیہ کا پہلا اعتراض اس قدر نامعقول ہے کہ اس کا جواب ادا کرنے کی ضرورت ہی نہیں کیونکہ حضرت سرور کائنات محمد صلی اللہ علیہ وسلم کا ذکر انبیاء سابقین کی کتابوں میں یقیناً موجود ہے اور اس پر بعض معاندین اسلام کا کبھی یہی اعتراض ہے کہ ”توریت وغیرہ میں ایک نبی کی بعثت کا ذکر ہے محمد عربی کا ذکر کہاں ہے“ مؤلف ہدیہ کے اس اعتراض کی بھی ٹھیک یہی مثال ہے گویا مؤلف ہدیہ معاندین اسلام کے نقش قدم پر چلے ہیں۔ پس معاندین اسلام کا جو جواب اہل اسلام ادا کرتے ہیں وہی مؤلف ہدیہ کے اس نامعقول اعتراض کا جواب مہدویہ کی طرف سے ہو سکتا ہے۔ چنانچہ ہم مسلمان ہونے اور پیغمبر اسلام کی صداقت پر کامل ایمان رکھنے کی حیثیت سے یہ یقین کامل اور اعتقاد جازم رکھتے ہیں کہ انبیائے سابقین کی کتابوں میں جو بشارتیں نبی آخر الزماں کے ظہور و بعثت کے متعلق آئی ہیں ان سے حضرت محمد صلی اللہ علیہ وسلم ہی کی ذات اقدس مراد ہے کوئی اور نہیں ہے۔ کیونکہ جو علامات و نشانیاں ان بشارتوں میں بتائی گئی ہیں وہ حضرت محمد صلی اللہ علیہ وسلم ہی میں پائی جاتی ہیں۔ کیا مؤلف ہدیہ کے نزدیک یہ مصادرہ علی المطلوب ہے۔

اسی طرح ہمارے اعتقاد میں امامنا علیہ الصلوٰۃ والسلام کی ذات اقدس ہی موعود حقیقی ہے کوئی اور دوسرا نہیں ہے اس لئے اسفار انبیاء میں جو مہدی کا ذکر کعب احبار نے بیان کیا ہے یا کتب احادیث میں امام مہدی کا جو ذکر یا جو شان و منزلت مذکور ہے ان سب سے مراد اور ان کے مصداق امامنا مہدی موعود علیہ السلام ہی ہیں اس لئے کہ وہ تمام علامات و نشانیاں جو امام مہدی علیہ السلام کی نسبت احادیث سے بتواتر یا بشہرت ثابت اور عند الایمہ معتبر ہیں وہ آپ کی ذات اقدس میں مجتمع پائی جاتی ہیں یہ بھی کسی طرح مصادرہ علی

المطلوبہ نہیں ہے۔

غرض جب انبیائے سابقین کی کتابوں میں مہدی علیہ السلام کا ذکر موجود ہونا کعب احبار کی روایت سے اور خود مولف ہدیہ کے اقرار سے جو سرفتر اہل انکار ہیں ثابت ہے تو اب صرف مہدی موعود علیہ السلام کی ان آثار و علامات کے تعین کرنے پر بحث ختم ہو جاتی ہے جو احادیث صحیحہ سے بتواتر یا شہرت ثابت اور عند الایمہ معتبر ہیں کہ وہ کیا ہیں اور امامنا مہدی موعود علیہ الصلوٰۃ والسلام کی ذات اقدس میں موجود ہیں یا نہیں۔

لیکن مولف ہدیہ نے بعض ایسی غیر صحیح علامات کو بھی بزعم خود معتبر و صحیح قرار دے لیا ہے جن کا کوئی اصل نہیں ہے اور عند الایمہ بالکل غیر معتبر ہیں جیسے امام مہدی علیہ السلام کا بادشاہت اقلیم ہونا اور کل روے زمین کا عدالت سے ایسا بھر جانا کہ اختلافات و نزاعات کا نام تک دنیا میں نہ رہے نیز عیسیٰ و مہدی علیہما السلام کا بیک وقت جمع ہونا۔ زمین کے خزانے آپ کے زمانہ میں ظاہر ہو جانا وغیرہ۔ حالانکہ یہ امور ایسے ہیں جو قرآن شریف اور احادیث صحیحہ معتبرہ کے سراسر مخالف اور عند الایمہ درجہ اعتبار سے ساقط ہیں چنانچہ اس کی تفصیلی بحث اس کتاب میں متعدد موقعوں پر ہوئی ہے۔ حاصل یہ کہ جو باتیں عند الایمہ معتبر نہیں ہیں ان کا مولف ہدیہ کو اقرار ہے اور جو امور عند الایمہ معتبر ہیں ان کا انکار ہے بلکہ ان کو بالکل معمولی اور غیر مخصوص قرار دینے کی جرأت بیجا اور مشاہیر ایہ کی تحقیق سے علانیہ روگردانی کی ہے۔ مولف ہدیہ کا یہ قول ان کی سب غلط فہمیوں پر طرہ ہے جو وہ کہتے ہیں کہ کعب احبار کے کلام سے معلوم ہوتا ہے کہ مہدی کا ذکر قرآن میں نہیں ہے سبحان اللہ کیا فہم رسا ہے اگر کعب احبار نے یہ کہا کہ انبیائے سابقین کی اسفار میں مہدی کا ذکر میں پاتا ہوں تو اس سے آپ کا ذکر قرآن میں نہ ہونا کس طرح لازم آ گیا۔

ابو ہریرہ سے ایک حدیث مروی ہے جس کا خلاصہ مضمون یہ ہے کہ حضرت رسول اللہ صلی اللہ علیہ وسلم نے مدینہ طیبہ کو تشریف لانے کے بعد یہود سے دریافت فرمایا کہ تم میں سب سے بڑا عالم کون ہے انہوں نے عبد اللہ بن صوری یا کانام بتایا حضرت نے عبد اللہ سے علیحدہ ملاقات کی اور پوچھا کیا تو جانتا ہے کہ میں اللہ کا رسول ہوں عبد اللہ نے کہا ہاں میں جانتا ہوں اور میری قوم بھی جانتی ہے آپ کی صفت و نعت تو ریت میں بیان ہوئی ہے لیکن یہ لوگ آپ سے حسد کر رہے ہیں۔ (اظہار الحق)

پس مولف ہدیہ کے قول کے مطابق رسول اللہ صلعم کے اوصاف تو ریت میں بیان ہونے سے حضرت کا ذکر قرآن میں نہ ہونا

ناظرین کرام کو مولف صاحب ہدیہ کی طرف سے اس طرح کی لاطیل شرائط و علامات قرار دے لینے پر جن کا کوئی صحیح ماخذ نہیں ہے بلکہ من مانے طور پر تاویلات بعیدہ کر کے نکالی گئی ہیں اور پھر آیات قرآنی اور دوسری احادیث صحیحہ معتبرہ کے مخالف بھی ہیں کوئی حیرت نہ ہونی چاہیے کیونکہ خلفاء اللہ یعنی انبیاء و مرسلین کے منکرین کی طرف سے اس قسم کے اعتراضات و عذرات ہمیشہ ہوا کئے ہیں مثلاً آدمی کے عوض کوئی فرشتہ رسول بنا کر بھیجے کا عذر پیش کیا گیا ہے جس کے جواب میں ارشاد باری تعالیٰ ہوا کہ۔

قل لو کان فی الارض ملائکہ یمشون مطمئنین لنزلنا علیہم من کہد و کہ اگر زمین میں فرشتے اطمینان سے چلتے پھرتے (بستے) ہوتے تو ہم السماء ملکاً رسولاً فرشتہ ہی کو آسمان سے پیغمبر بنا کر ان کے پاس بھیجتے۔

(باقی حاشیہ صفحہ آئندہ پر)

لازم آنا چاہیے ظاہر ہے کہ ایسا نتیجہ نکالنا صریح غلط ہے۔ پس امام مہدی علیہ السلام کا ذکر بھی اسفار انبیاء میں ہونے سے قرآن میں آپ کا ذکر نہ ہونا کبھی لازم نہیں آسکتا اور کعب احبار کے اس قول سے یہ نتیجہ نکالنا کھلی گمراہی ہے۔ بلکہ اسفار انبیاء میں امام مہدی کا ذکر ہونا قرآن شریف میں آپ کا ذکر ہونے کی تاکید و تائیس ہے کیونکہ جب اسفار میں آپ کا ذکر ہے تو خود قرآن میں کیونکر نہ ہوگا بلکہ مہدی علیہ السلام کا ذکر قرآن شریف میں اسی طرح موجود ہے جس طرح حضرت محمد صلی اللہ علیہ وسلم کا ذکر توریت وغیرہ میں موجود ہے۔

قرآن میں مہدی کا ذکر ہونے کی بحث: دوسرا جواب یہ ہے کہ مولف ہدیہ نے اکثر موقعوں پر مفسرین سے بڑی خوش اعتقادی ظاہر کی ہے۔ بعض جگہ تو مفسرین کے اقوال کو احادیث رسول اللہ کے ہم پایہ اور مفسرین کے اقوال کی مخالفت اور احادیث رسول اللہ کی مخالفت ایک سی ہونا ظاہر کیا ہے چنانچہ لکھا ہے کہ ”مسلمان کو چاہیے کہ اپنے احوال کو احادیث و تفاسیر سے مقابل کر کے آزمائے جو موافق نکلے اس پر ثابت رہے اور جو مخالف پاوے اس سے توبہ کرے“ گویا احادیث رسول اللہ اور اقوال مفسرین کا ایک ہی حکم اور ایک ہی درجہ ہے۔ حالانکہ احادیث رسول اللہ قول و فعل معصوم ہیں اور مفسرین غیر معصوم۔ کہیں مولف ہدیہ نے یہ دعویٰ کیا ہے کہ مفسرین نے جو کچھ لکھا ہے روایت کے موافق لکھا ہے جو آیت جس کی شان میں لکھی ہے یا جس آیت سے جو مراد و منشا یا غرض و مفاد لکھا ہے وہ صحیح ہے۔ کہیں لکھا ہے کہ ان مفسرین کے بیان کے بغیر ہم قرآنی معانی جان نہیں سکتے گویا مولف ہدیہ کے قول کے مطابق مفسرین کا قول عین مفہوم قرآن ہے بلکہ بعینہ خدا و رسول کا فرمان ہے۔ اگرچہ ہم کو مولف ہدیہ کے ان اقوال سے

(حاشیہ بسلسلہ صفحہ گزشتہ) خاص کر افضل الانبیاء والمرسلین کے منکرین نے حضرت کی ہدایت سے بھاگنے کے لئے ایسے ہی لا طایل عذرات جن کا کوئی اصل اور صحیح ماخذ نہ تھا پیش کئے تھے چنانچہ قرآن خود ان کو بیان فرماتا ہے۔

قالوا لن نومن لک حتی تفجر لنا من الارض ينبوعاً او تکون لک جنة من نخيل و عنب فتفجر الانها و خللها تفجیرا او تسقط السماء کما زعمت علينا کفا او تاتی باللہ و الملائکة انکور کا باغ نہو جس کے درمیان آپ نہریں بہائیں یا جب تک آپ اپنے بیان قبیلا او یکون لک بیت من زحرف او ترقی فی السماء ولن نومن لرقیک حتی تنزل علينا کتابا نقرء ہ۔
روبرو کر نہ کھڑا کریں یا آپ کا خالص سونے کا مکان نہ ہو یا آپ آسمان پر نہ چڑھ جائیں آپ کے چڑھ جانے پر بھی ہم ایمان نہ لائیں گے جب تک ہم پر آپ کوئی کتاب نہ آتاریں جس کو ہم پڑھیں۔

ہر شخص سمجھ سکتا ہے کہ یہ لا طایل خیالات صحت نبوت و رسالت کی نہ علامات ہو سکتی ہیں نہ شرائط نہ اس کے موقوف علیہ اسی لئے اللہ تعالیٰ کی طرف سے ان سب خیالات اور تنگ بندیوں کا یہی ایک جواب دیا گیا ہے۔

قل سبحان ربی هل کنت الالبشر ارسولا یعنی سب انبیاء کی سنت اور فطرت انسانی کے خلاف کوئی بات میری نبوت و رسالت کی صحت و صداقت کے لئے مشروط نہیں ہو سکتی۔ پس اسی عادت مستمرہ کے مطابق جو منکرین نبوت کی رہی ہے امام علیہ السلام کی بعض غیر علامتیں قرار دے لی گئی ہیں تو وہ نہ علامات مہدیت ہو سکتی ہیں اور نہ اس کے موقوف علیہ اور نہ ان کا پایا جانا ضروری ہے۔ ۱۲

۱۔ میں کہتا ہوں کہ مولوی محمد زماں صاحب کو وہ دڑا کہ نہیں ہے کہ وہ اخبار مغیب کو قرآن شریف (باقی حاشیہ صفحہ آئندہ پر ملاحظہ ہو)

اس حد تک اتفاق نہیں ہے اور ہم نے بر موقع ان پر تنقید و تبصرہ کیا ہے لیکن خود مولف صاحب ہدیہ تو اپنے ان اقوال کے پابند ہیں اور ان کو پابند رہنا چاہیے پس امام مہدی علیہ السلام کا ذکر قرآن میں موجود ہونے کی بحث کے ضمن میں مفسرین نے جو کچھ وضاحت کی ہے وہ مولف ہدیہ کو تسلیم ہونا بلکہ مفسرین کے اقوال سے جو بات ثبوت و تحقیق کو پہنچے اس کو بے شک و شبہ قرآن کا مفہوم و منشاء ماننا ضرور ہے۔

اب ملاحظہ کیجئے کہ مفسرین نے کن کن آیتوں سے کیا کیا مراد لی ہے اور آیات قرآنی کی کیا تو جہات کی ہیں۔

تفسیر تاویلات القرآن میں آیت عسلی ان یبعثک ربک مقاما محمودا کے تحت لکھا ہے کہ مقام محمود سے مراد ولایت محمدیہ ہے جس کے خاتم امام مہدی علیہ السلام ہیں اور یبعثک ربک جملہ میں کاف خطاب کا اشارہ ذات مہدی علیہ السلام کی طرف ہے جو نبی محمد صلعم کا باطن ہیں۔

تفسیر تاویلات ہی میں آیت الم ذالک الکتاب لاریب فیہ کی یہ تفسیر کی ہے۔

(حاشیہ بسلسلہ صفحہ گزشتہ) میں پاسکس مجھے مناسب معلوم ہوتا ہے کہ مجملہ ان اخبار مغیب کے جو امام مہدی علیہ السلام کی شان میں قرآن شریف میں موجود ہیں بعض کو اس جگہ ذکر کروں۔

اللہ تعالیٰ فرماتا ہے فسوف یاتی اللہ بقوم یحبہم و یحبونہ الآیۃ ملاحظہ فرمایا جائے کہ وہ حرف باجود بقوم میں ہے دو حال سے خالی نہیں ہے اول یہ کہ بائے بمصاحبت ہوگا دوم یہ کہ بائے تعدیہ ہوگا۔ دوسری جہت کے اعتبار سے آیت کے معنی یہ ہوں گے کہ اللہ تعالیٰ ایک قوم کو لائے گا جس کو وہ دوست رکھے گا اور وہ قوم اس کو دوست رکھے گی۔ اب غور کیا جائے یہ آیت جس میں ایک معزز و مکرم قوم کے پیدا ہونے کی خبر دی گئی ہے وہ قوم صحابہ و تابعین رسول اللہ صلعم نہیں ہو سکتی کیونکہ ”سوف“ جو زمانہ آئندہ کے لئے مخصوص ہے زمانہ مستقبل بعید کی خبر دے رہا ہے وہ موجودہ اصحاب پر کیونکر محمول ہو سکے گا اور تابعین پر بھی اس وجہ سے محمول نہیں ہو سکتا کہ وہ استقبال بعید کے لئے موضوع ہے پس بالضرور اس قوم سے وہ قوم مراد ہوگی جس کا زمانہ آنحضرت اور صحابہ و تابعین کے زمانہ سے بعید ہو۔ یہ نہ خیال کیا جائے کہ اس قوم سے عیسیٰ مراد ہیں کیوں کہ حضرت عیسیٰ کا زمانہ بالاتفاق آخر زمانہ ہے اور مہدی کا زمانہ وسط امت ہے چنانچہ عجیب علامہ نے اس کو ثابت کر دیا ہے سوف کا لفظ اگرچہ وہ استقبال بعید پر دلالت کرتا ہے مگر آخر زمانہ پر دلالت نہیں کرتا پس اس سے مطلق استقبال بعید ہی مراد ہوگا اگر یہ کہا جائے کہ یہ بہ نسبت صحابہ کے تابعین کا زمانہ بھی استقبال بعید ہے پس اس قوم سے تابعین مراد ہوں گے میں کہتا ہوں کہ امام مہدی علیہ السلام ظہور دفع ہلاکت امت کے لئے ہونا احادیث سے ثابت ہے تو یہ اشارہ ہے کہ جب امت میں اسباب ہلاکت پیدا ہو جائیں اس وقت مہدی علیہ السلام کا ظہور ہونا چاہیے تابعین تو خیر القرون میں ہیں جن میں اسباب ہلاکت پیدا نہیں ہو سکتے لہذا تابعین و تبع تابعین وہ قوم بھی نہیں ہو سکتے جس قوم کا وعدہ کیا گیا ہے۔ غرض اس قوم سے مہدی مراد ہوگی اور دوسرا قلو اس بات پر دلالت کرتا ہے کہ اللہ تعالیٰ ایک قوم کو لائے گا اور پہلا قول اس بات پر دلالت کرتا ہے کہ اللہ تعالیٰ ایک قوم کے ساتھ آئے گا اور بوجہ مذکورہ قوم سے مراد قوم مہدی ہوگی اور اللہ سے مراد ذات مہدی ہوگی کتب انبیاء میں بھی امور مغیبہ کا بیان اسی طرح ہوا ہے چنانچہ اردو ترجمہ تورات کتاب پنجم باب ۳۳ میں ہے ”اور کہا خدا سینا سے نکلا اور سعیر سے چکا اور فاران کے پہاڑ سے ظاہر ہوا اس کے داہنے ہاتھ میں شریعت ساتھ لشکر ملائکہ کے تھا۔ اس آیت میں سینا سے خدا نکلنے اور سعیر سے چمکنے اور فاران کے پہاڑ سے ظاہر ہونے سے موسیٰ اور عیسیٰ اور محمد صلعم کا ظہور مراد ہے پس جس طرح خدا کے ان خلیفوں کے ظہور کو خدا کے نکلنے سے تعبیر کیا گیا ہے اس طرح خدا کے آنے سے خدا کے خلیفہ مہدی علیہ السلام کا آنا مراد ہو سکتا ہے اور یہ تفریر میں نے آیت کے الفاظ اور کتب انبیاء کے دستور کے مطابق کی ہے۔ واللہ اعلم۔

اشرف کان اللہ۔

ذالک الكتاب الموعود بانه يكون مع المهدي في آخر الزمان لا يقدره كما هو بالحقيقة الا هو۔
وہ موعود کتاب جو آخر زمانہ میں مہدی کے ساتھ ہوگی اس کو جیسی کہ وہ حقیقت میں ہے سوائے مہدی کے کوئی نہیں پڑھے گا۔

تفسیر تاویلات کے اکثر مقامات پر اسی طرح تفسیر کی گئی ہے اور کئی آیتوں سے مراد مہدی علیہ السلام ہونا بیان کیا ہے جن کی تفصیل مناسب موقع و محل پر پیش کی گئی ہے۔

تفسیر نیشاپوری میں آیت کریمہ ”سوف ياتي الله بقوم يحبهم ويحبونه“ سے قوم مہدی مراد لکھا ہے۔ صاحب فتوحات مکیہ جو بڑے محقق اور بڑے مفسر بھی ہیں جنہوں نے (۹۵) جلدوں میں قرآن کی تفسیر لکھی ہے آیت ”قل هذه سبيلي ادعوا الى الله على بصيرة انا و من اتبعني“ کے تحت فرماتے ہیں کہ من اتبعني سے مراد امام مہدی علیہ السلام ہیں جو جناب خیر الانام کے تابع تام ہیں۔

تفسیر کشف الحقائق کا قول سب سے زیادہ واضح اور مفصل ہے۔ یہ قول اس کتاب کے باب ہشتم کے مطلب دوم میں پورا نقل کیا گیا ہے۔ لیکن یہاں اس کا خلاصہ درج کیا جاتا ہے جو یہ ہے۔

اللہ تعالیٰ نے قرآن میں مہدی کے نام کو نبی صلعم کے نام کی رعایت کر کے صراحتاً بیان نہیں کیا ہے کیونکہ مہدی کی دعوت مثل نبی صلعم کی دعوت کے ہے اور مہدی علیہ السلام کا علم و صبر و توکل و ذات و صفات مثل ذات و صفات نبی صلعم کے ہیں پس ایک کا ذکر گویا دوسرے کا ذکر ہے مہدی کا ذکر قرآن میں ضمناً و کنایتاً ایسا ہی ہے جیسا کہ نبی صلعم کا ذکر تمام قرآن میں لفظ ”قل“ کے بعد منوی و مستتر ہے کیوں کہ لفظ ”قل“ اصل میں قل انت یا محمد کے معنی میں ہے۔

ان کے علاوہ اور بھی کئی آیتوں میں امام مہدی علیہ السلام کی طرف اشارہ اور ان سے امام علیہ السلام ہی مراد ہونے کی نسبت مفسرین کے بہت سے اقوال ہیں جن کا استیعاب دشوار ہے پس ان صاف و صریح شواہد کے ہوتے مولف ہدیہ قرآن شریف میں امام مہدی علیہ السلام کا ذکر ہونے کا کبھی انکار نہیں کر سکتے جب کہ ان کے معتقد علیہ مفسرین کے اقوال موجود ہیں۔

تیسرا جواب یہ ہے کہ ان مذکورہ وجوہ کے قطع نظر خود مولف صاحب ہدیہ سے پوچھا جاتا ہے کہ امام مہدی علیہ السلام کا ذکر قرآن شریف میں ہونا اثبات مہدیت اور اس جناب والا کی رفعت شان و منزلت کے لئے ضروری ہے یا نہیں؟ اگر آپ کے پاس امام مہدی علیہ السلام کا ذکر قرآن میں ہونا ضروریات سے نہیں ہے تو پھر یہ اعتراض ہی سراسر مہمل اور بیجا ہے ایسی صورت میں اگر فرض بھی کر لیں کہ حضرت کا ذکر قرآن میں نہیں ہے تو اس سے کوئی نقصان عاید نہیں ہو سکتا۔

اور اگر اثبات مہدیت کے لئے آپ کا ذکر قرآن میں ہونا ضروری ہے تو آپ کے مزعومہ مہدی کا ذکر بھی جن کے آپ منتظر ہیں قرآن میں ضرور ہونا چاہئے جس کے بغیر وہ مہدی نہیں ہو سکتے پس فرمائے کہ آپ کے مہدی منتظر کا ذکر قرآن میں کہاں اور کس طرح ہے وہ جناب عنقا صفت قرآن میں کنایتاً یا اشارتاً یا دلالتاً مذکور ہوئے ہیں یا نصاً و صراحتاً۔ آپ ان کا قرآن میں جو بھی اور جس طرح

بھی پتہ بتائیں گے وہی ہمارا بھی جواب ہوگا۔

دوسرا اعتراض یعنی آپ کے احکام میں ظلم و عیب ہونے کا ادعا بھی غلط ہے کیونکہ امام علیہ السلام کے احکام ظلم و عیب سے پاک ہونا آپ کے خلیفۃ اللہ اور معصوم عن الخطا ہونے کی جہت سے ایسا مسلمہ مسئلہ ہے کہ دلائل و براہین سے ثابت کرنے کی ضرورت نہیں ہے و حوصلہ کے موافق بزعم خود جو نقالیص و کوتاہیاں دلیل اخلاق کے ضمن میں گناے ہیں وہ ایسی ہیں کہ مولف ہدیہ کے خیال فاسد میں ظلم کا انحصار گویا انھیں پر ہے اور ان پر زیادتی متصور نہیں ہے انشاء اللہ ہم ان میں سے ہر ایک کا جواب بالثفصیل وہیں دلیل اخلاق کے ضمن میں ادا کریں گے۔

چوتھی روایت۔ سکینہ وقار۔ عدم احتیاج وغیرہ کی تحقیق:۔ مولف صاحب ہدیہ نے سراج الابصار کی جن روایتوں کو قابل اعتراض سمجھا ہے ان میں سے چوتھی روایت یہ لکھی ہے۔

منہا ماروی عن الحارث بن المغیرة البصری قال
قلت لا بی عبد اللہ وجہہ بای شیء یعرف الامام
المہدی قال بالسکینة والوقار قلت و بای شیء قال
بمرفته الحلال والحرام وبحاجة الناس الیه ولا
یحتاج الی احد قلت صدق الحارث هکذا کان
المہدی۔
حارث بن مغیرہ بصری سے روایت ہے وہ کہتے ہیں کہ میں نے
ابو عبد اللہ الحسین بن علی کرم اللہ وجہہ سے کہا امام مہدی (علیہ
السلام) کس بات سے پہچانے جائیں گے فرمایا سکینہ و وقار سے
میں نے کہا اور کس بات سے فرمایا حلال و حرام کی معرفت سے
اور اس سے کہ لوگ ان کے محتاج ہوں گے اور ان کو کسی کی
احتیاج نہ ہوگی (جناب مولف سراج الابصار کہتے ہیں کہ)
حارث نے سچ کہا مہدی علیہ السلام کی حالت ایسی ہی تھی۔

مولف ہدیہ کو اس روایت کے متعلق جو اعتراضات یا شبہات ہیں ان کا خلاصہ یہ ہے۔

سکینہ و وقار کا اندازہ معلوم نہ ہوا کہ کس قدر سکینہ و وقار مہدیت کی علامت ہے کیونکہ مطلق سکینہ و وقار ہر مسلمان
مہذب میں ہوتا ہے بلکہ امراء اہل دنیا میں بھی ہوتا ہے مقدار معرفت حلال و حرام بھی معلوم نہیں ہوئی مطلق
معرفت ہر مجتہد و عالم کو ہوتی ہے۔ پس معلوم ہوا کہ امور ثلاثہ علامت مہدیت کی ہیں نہ فقط ایک ایک۔ شیخ
جونپور میں دو باتیں اخیر کی قطعاً مفقود ہیں اور امر اول میں بھی تردد ہے۔ الخ

ان اعتراضات یا شبہات کی تردید یا جوابات بیان کرنے سے پہلے مولف ہدیہ کی یہ ایک صریح غلط بیانی ظاہر کر دی جاتی ہے کہ
انہوں نے سب سے پہلے روایت کی تلخیص میں یہ غلطی کی ہے کہ حارث بن مغیرہ نے سکینہ و وقار کو کافی نہ جان کر دوبارہ سول کیا کہ
”وَبَايَ شَيْءٍ“ یعنی اور کس بات سے پہچاننا۔ فرمایا معرفت حلال و حرام سے اس کو بھی راوی مذکور نے کافی نہ سمجھا اس واسطے سے بارہ
سوال کیا کہ اور کس چیز سے پہچاننا فرمایا کہ حاجت ناس سے حالانکہ روایت کی عبارت سے صرف دو مرتبہ ہی سوال کرنا ظاہر ہے تیسری

علامت کا ذکر یعنی ”وبحاجة الناس اليه ولا يحتاج الي حد“ (لوگ مہدی کے محتاج ہوں گے اور ان کو کسی کی احتیاج نہ ہوگی) حضرت امام حسین رضی اللہ تعالیٰ عنہ نے بطور خود فرمایا ہے اس کے متعلق سائل کے سوال کرنے کا کوئی ذکر نہیں ہے۔ اگر اصل روایت میں اس کا ذکر ہے تو مولف ہدیہ نے روایت غلط لکھی ہے یہاں اس حصہ کو کیوں ترک کر دیا؟ اور اگر روایت کی عبارت میں یہ سہ بارہ سوال کرنا مذکور نہیں ہے تو مولف ہدیہ نے اپنی طرف سے یہ اضافہ کر دیا ہے دونوں صورتوں میں مولف ہدیہ پر روایت میں تحریف کا الزام ثابت ہے۔

اس کے بعد مولف ہدیہ کے شبہات پر غور کرنے سے ثابت ہوتا ہے کہ وہ کئی طرح سے مخدوش ہیں۔ اولاً جب حضرت امام حسین رضی اللہ تعالیٰ عنہ سے سائل نے امام مہدی کی وہ علامت پوچھی جس سے آپ کو پہچانا جاسکے تو آپ نے سیکنہ و وقار کا ہونا بتلایا۔ پھر سائل کے مکرر سوال کرنے پر حلال و حرام کی معرفت اور لوگ آپ کے محتاج ہونا اور آپ کو کسی کی احتیاج نہ ہونا فرمایا۔ پس ان امور ثلاثہ کا مجموعہ اگرچہ بدرجہ اولیٰ علامت ہوگا لیکن چونکہ ان تین امور میں سے ہر امر براسہ علیحدہ وصف ہے جس کو دوسرے وصف سے کوئی زیادہ تعلق نہیں ہے اور نہ ہر ایک دوسرے کا موقوف علیہ براسہ و بالفز اوہ علامت ہے پس مولف ہدیہ کا فقط ایک ایک کو علامت نہ ماننا غلط ہے کیونکہ ایسا کہنے سے حضرت امام حسینؑ کے فرمان کی تکذیب لازم آتی ہے کہ ہر بات یا وصف پہچانت کا ذریعہ نہیں تھا تو آپ نے ہر ایک کو علیحدہ علیحدہ کیوں بیان فرمایا اور تینوں امور کے جمع ہونے کو شرط کیوں نہیں قرار دیا۔

ثانیاً مولف ہدیہ کی یہ توجیہ بھی سراسر لغو ہے کہ ”سیکنہ و وقار ہر مسلمان مہذب بلکہ امرائے اہل دنیا میں بھی پایا جاتا ہے“۔ اس لئے کہ حضرت امام حسین رضی اللہ تعالیٰ عنہ نے جب یہ فرمایا کہ سیکنہ و وقار سے مہدی کو پہچانا جاسکتا ہے تو سیکنہ و وقار اس ذات اقدس میں جو مہدی ہونے کا دعویٰ فرمائے موجود ہونا چاہئے خواہ اور کسی میں یہ وصف پایا جائے یا نہیں اس سے بحث ہی نہیں کیونکہ حضرت نے یہ نہیں فرمایا کہ مہدی کے سوا کسی میں سیکنہ و وقار نہ ہوگا۔

ثالثاً مولف ہدیہ کا یہ شبہ بھی لغو ہے کہ ”ان کو سیکنہ و وقار کا اندازہ نہیں معلوم ہوا ہے کہ“ کس قدر سیکنہ و وقار مہدیت کی علامت ہے“ کیونکہ بہت سے اوصاف کا اطلاق عام مومنین اور انبیاء علیہم السلام دونوں پر ہوا ہے لیکن ہر ایک کی ادنیٰ و اعلیٰ حیثیت کے اعتبار سے اس وصف کے بھی ادنیٰ و اعلیٰ مدارج ہوتے ہیں مثلاً صفت ایمان کا اطلاق عام مومنین پر بھی ہوا ہے اور حضرت افضل الانبیاء والمرسلین پر بھی جیسا کہ اللہ تعالیٰ فرماتا ہے۔

امن الرسول بما انزل اليه من ربه والمؤمنون رسول اور مومنین اس (کتاب) پر ایمان لائے جو اس کے پروردگار کی طرف سے اس پر نازل ہوئی ہے۔ (جزء ۳۔ رکوع ۸۔ بقرہ)

اس آیت شریفہ میں رسول سے مراد مفسرین کے نزدیک حضرت افضل الانبیاء والمرسلین کی ذات اقدس ہے اگرچہ اس آیت میں ایمان کا اطلاق حضرت پر اور مومنین دونوں پر ہو رہا ہے لیکن مراتب و مدارج کے اعتبار سے دونوں کے ایمان میں زمین و آسمان کا بل

ہے۔

اسی طرح خود سیکینہ کا اطلاق حضرت افضل الانبیاء والمرسلین پر بھی ہوا ہے اور عام مومنین پر بھی جیسا کہ قرآن شریف ناطق ہے۔

ثم انزل سکینة علی رسولہ و علی المومنین وانزل
جنود الم تر وہا (۱۰-۱۰-توبہ)
لشکر اتارا جو تم کو نظر نہیں آتا تھا۔

مدارج ایمان کی طرح سیکینہ و وقار کے بھی اعلیٰ و ادنیٰ مدارج ہیں عام مومنین میں جس درجہ کا سیکینہ پایا جاتا ہے وہ رسول اللہ صلی اللہ علیہ وسلم کے سیکینہ و وقار سے کوئی نسبت نہیں رکھتا اگر مدارج و مراتب کا یہ اصول مسلمہ تسلیم نہ کیا جائے تو یہاں بھی مولف ہدیہ کو سیکینہ و ایمان کے وجود میں تردید ظاہر کرنا ہوگا کیونکہ مطلق ایمان اور مطلق سیکینہ ہر مومن میں پایا جا رہا ہے اور ایمان و سیکینہ کا کوئی اندازہ نہیں بیان ہوا ہے کہ شان رسالت کے موزوں مناسب کس قدر ہے۔

پس اس روایت میں بھی خلیفۃ اللہ امام مہدی علیہ السلام کی جو علامت سیکینہ و وقار بیان ہوئی ہے اسے سیکینہ و وقار کا وہ اعلیٰ و اکمل درجہ مراد ہے جو خلافت الہی کی شان و مرتبت کے مناسب ہے اس کو ہر مسلمان کے سیکینہ و وقار کے جیسا سمجھ لینا اور اعلیٰ و ادنیٰ کے فرق و امتیاز کو بھول جانا یا عمداً چھپا کر ایک ہی درجہ بتانا غلط فہمی یا مغالطہ دہی ہے۔

کز قیاس خندہ آمد خلق را
کو چو خود پنداشت صاحب دل را

رابعاً مولف ہدیہ کا یہ کہنا کہ ”حضرت امامنا مہدی موعود علیہ السلام میں سیکینہ و وقار ہونے میں تردد ہے۔ اس کے لئے اول یہ ضروری ہے کہ سیکینہ و وقار کے معنی کی تحقیق کی جائے کہ کیا ہے؟ اسکی توضیح یہ ہے کہ وقار آہستگی کردن اسم و مصدر۔ وفی المثل و قرہ فی صحرة و ایں بجائے استعمال کنند کہ کسے در مصیبت صبور باشد و دروے آں مصیبت اثر نکند (صراح) یہ معنی امامنا علیہ السلام میں کامل طور پر موجود ہے۔ سیکینہ سکون سے ہے جو حرکت و پریشانی کی ضد ہے۔ تفسیر تاویلات وغیرہ میں ”انزل سکینة“ کی تفسیر یہ کی ہے ”ای انزل ماتسکن قلوبکم الیہ“ (اللہ تعالیٰ نے وہ بات تمہارے قلوب پر وارد کردی جو سکون و اطمینان کو متلزم ہے) گویا مسبب کہنکر سبب یا ملزوم کہنکر لازم مراد لی گئی ہے جو کلام بلاغت نظام میں رائج ہے اور جس کی بہت سی نظائر ملتی ہیں اور وہ بات یا وہ چیز اللہ تعالیٰ کا ذکر ہے جو تفکراً موجب سکون و اطمینان ہے۔ نقلی توجیہ یہ ہے کہ مومن اسی وقت ہولناک موقعوں پر پریشان ہوتا ہے جب وہ خدا سے غافل ہوتا اور اس کو بھول جاتا ہے تو اس کی قدرت و رحمت کے یقین سے اس کے دل میں سکون و اطمینان حاصل ہوتا اور اس کی وہ پریشانی اس کے درجہ یقین کے مناسب دفع ہو جاتی ہے۔

نقلاً ذکر اللہ کا موجب اطمینان قلب ہونا قطعی و یقینی طور پر قرآن شریف سے ثابت ہے جیسا کہ اللہ تعالیٰ ارشاد فرماتا ہے۔

الذین آمنوا و تطمئن قلوبہم بذكر اللہ وہ لوگ جو ایمان لائے اور جن کے قلوب اللہ کے ذکر سے مطمئن ہوتے ہیں۔ آگاہ رہو کہ اللہ کے ذکر سے قلوب مطمئن ہوتے ہیں۔
الابذکر اللہ تطمئن القلوب۔

اس معنی کے اعتبار سے امام مہدی علیہ السلام کی مخصوص علامت یہی ہوئی کہ ذکر اللہ جو موجب سکون و اطمینان قلب ہے علی الدوام اس ذات اقدس میں پایا جائے اور امامنا علیہ السلام میں یہ علامت اس درجہ یقینی طور پر موجود ہے کہ یہاں ذکر زمرہ مقبلین پر تک فرض ہے اور حضرت امامنا علیہ السلام کے بیشتر متبعین اس صفت سے متصف ہیں تو پھر اس صفت سکینہ و وقار سے حضرت کی ذات اقدس کس اعلیٰ و ارفع درجہ تک متصف ہوگی ظاہر ہے اسی سے یہ بھی ثابت ہے کہ عام لوگوں کے سکینہ و وقار کو خلیفۃ اللہ کے سکینہ و وقار سے وہی نسبت ہے جو حضرت سرور کائنات محمد مصطفیٰ صلی اللہ کے سکینہ و وقار سے عام مومنین کے سکینہ و وقار کو ہو سکتی ہے۔

دوسرے مفسرین نے اور خصوصاً امام فخر الدین رازی نے تفسیر کبیر میں سکینہ کا معنی ثبات۔ امن۔ سکون۔ طمانیت بیان کیا ہے۔ مفسرین اور اہل سیر کا اتفاق ہے کہ یہ آیت سکینہ غزوہ حنین کے متعلق نازل ہوئی ہے جبکہ مسلمان شکست کھا کر بہت پریشان ہو گئے تھے مگر رسول اللہ صلی اللہ علیہ وسلم کے ثبات و استقلال میں کوئی فرق نہیں آیا اور اسی سکون و اطمینان کے ساتھ جو حالت امن میں رہتا تھا اس ہولناک موقع پر بھی شکست خوردہ اور پریشان شدہ مسلمانوں کو آپ جمع کرنے کی کوشش فرما رہے تھے اس موقع پر ہی موقوف نہیں بلکہ حضرت رسول اللہ صلی اللہ علیہ وسلم کسی بھی خطرناک موقع پر کبھی پریشان نہیں ہوئے اور انتہائی مشکل و مصائب کے ہجوم سے کبھی دین حق کی تبلیغ و دعوت سے باز نہیں رہے۔ یہی وہ سکینہ و وقار کا اعلیٰ وصف جو فوق العادہ حد تک آپ میں موجود تھا جس سے عام مومنین کے سکینہ و وقار کو کوئی نسبت نہیں ہے۔

یہی معنی اور یہی صورت حضرت امامنا مہدی موعود علیہ السلام میں بھی باحسن وجوہ موجود ہے چنانچہ حاکم گوڑ رائے دلپت کی جنگ میں حضرت امامنا علیہ السلام سے جو ثابت قدمی و استقلال ظہور میں آیا اس کا واقعہ مولف ہدیہ نے یہ بیان کیا ہے کہ سلطان موصوف (سلطان حسین شرقی) نے بسبب قلت سپاہ کے ہزیمت پائی لیکن شیخ قدم استقلال جما کر پندرہ سویرا گیوں سے ایسا حملہ کیا کہ شیخ دلپت راودو چار ہو گئے اور تیغ شیخ اس پر ایسی کاری پہنچی کہ دو پارہ ہو گیا اور دل اس کا نکل آیا۔ (ہدیہ صفحہ ۲۳) اسکے علاوہ آپ نے فی سبیل اللہ صد ہارن و محن سبے ہزار ہا مصائب و تکالیف برداشت کئے۔ ایسے فقر و فاقہ میں مبتلا رہے کہ آپ کے کئی اصحاب اس سے شہید ہو گئے۔ کئی مقامات پر وہاں کے حکام نے آپ پر فوج کشی کی قتل و قمع کی دہمکیاں دی گئیں مگر آپ کے ثبات و استقلال میں ذرہ برابر فرق نہ آیا۔ کبھی سمندر میں آپ کا جہاز طوفان میں گھر گیا کہیں کشتیوں کے ملاح دریا کی منجھدار میں کشتیوں کو چھوڑ کر ان کی طنابیں کاٹ کر چلے گئے ہمراہی ہر اسماں پر ریشاں ہو کر آپ کو اس خطرہ سے اطلاع دیتے اور دعا کی التجا کرتے ہیں تو ارشاد ہوتا ہے کہ کوئی فکر کی بات نہیں خشکی میں جو ہمارا محافظ ہے دریا میں بھی وہی محافظ ہے غرض ایسے ایسے ہولناک مصائب میں ابتلا ہوتا رہا کہ اگر کوہ فولاد بھی ہوتا تو پاش پاش ہو جاتا چنانچہ خود مولف نے ان تمام مظالم و محن کو کسی قدر تفصیل کے ساتھ بیان کیا ہے۔ لیکن ان تمام خطرناک و ہولناک حالات کے باوجود حضرت اپنے دعویٰ حق میں ہمیشہ ثابت قدم رہے اس میں اصلاً لغزش نہیں ہوئی اور ایسے اطمینان و سکون کے ساتھ تبلیغ و ہدایت کے فرض کو انجام دیتے رہے کہ کسی خطرہ سے اور کسی مخالف و معاند سے کبھی دل میں کوئی خطرہ تک نہیں لایا اور اپنے موافقین و متبعین کی بلکہ کسی فرد بشر کی بھی امداد و اعانت کو قبول نہیں کیا یہی معنی سکینہ و وقار کا ہے اور وہ آپ میں بدرجہ کمال موجود رہا۔

بخلاف دوسرے مدعیان مہدیت کے جن کی تفصیل مولف ہدیہ نے لکھی ہے جن میں سے بعض حکام وقت کے ہاتھوں قتل ہو گئے۔ بعض بہزار ذلت و خواری اسیر و مقید ہو کر اپنے دعویٰ سے باز آ گئے بعض دوسرے مقامات پر فرار ہو گئے اس سے ثابت ہے کہ حضرت امامنا مہدی موعود علیہ السلام کے حالات اور ان کے حالات میں زمین و آسمان کا فرق ہے۔ پس حضرت امامنا علیہ السلام کی ذات اقدس میں صفت و علامتِ سیکینہ و وقار موجود ہونے میں مولف ہدیہ کا تردد ظاہر کرنا گویا نصف النہار میں وجود آفتاب میں شک و تردد ظاہر کرنے کے مماثل ہے۔

مولف ہدیہ نے سیکینہ و وقار کا معنی حلم و تحمل بیان کیا ہے۔ اگرچہ یہ معنی مفسرین کے مذکورہ معنی کے خلاف ہے لیکن اس عدم موافقت اور خلاف کے امامنا مہدی موعود علیہ السلام میں بمرتبہ کمال و بدرجہ اتم موجود ہے چنانچہ حضرت جب شہر قندھار اور فرہ میں تشریف لے گئے وہاں کے علمائے سؤ کے اغوا سے مقام حکام کی طرف سے جو ناواجب سختی برتاؤ ہوا اور حضرت نے جس صبر و تحمل سے اس کو برداشت کیا ان واقعات کا خلاصہ مختصراً مولف ہدیہ ہی کے الفاظ میں نقل کیا جاتا ہے وہ ہدیہ کے باب دوم میں لکھتے ہیں۔

حاکم قندھار میرزا شہ بیگ نے حکم کیا کہ سید ہندی کو روز جمعے کے مسجد جامع میں حضور علمائے اسلام میں حاضر کرو چنانچہ حسب الحکم ملازمین اس کے دوڑے اور جبراً قہراً کمر بند شیخ کا پکڑ کر اس عجلت سے لے چلے کہ جوتا بھی پہننے نہ دیا اور مریدوں نے جب ارادہ ہمراہی کا کیا منع کیا بلکہ زد و کوب کی بھی نوبت پہنچی جب شیخ داخل مسجد ہوئے علمائے ہجوم کر کے سخت سست کہنا شروع کیا شیخ نے تحمل کر کے وعظ قرآن شروع کر دیا۔ شہ بیگ جوان بست سالہ تھا ان کے بیان پر فریفتہ ہو گیا الخ جب فراہ پہنچے وہاں بھی یہی باز پرس پیش آئی کہ اول ایک عہدہ دار نے آکر شیخ اور ہمراہیوں کے ہتھیار چھین لئے اور گوشہ کمان سب کے سر پر رکھ کر ایک ایک کو شمار کر کے کہا کہ کل سب کو قید کریں گے بعد اس کے امیر ذوالنون حاکم شہر بکمال دبدبہ واسطے دریافت کیفیت کے بذات خود آیا لیکن بعد ملاقات کے معتقد شیخ کا ہو گیا۔ ہدیہ صفحہ (۲۸)

انہیں واقعات پر انحصار نہیں بلکہ بہت سے مقامات اور بہت سے موقعوں پر ایسا ہی ہوا ہے اور حضرت کی پاک سیرت میں حلم و تحمل کے سینکڑوں نمونے اور مثالیں ملتی ہیں جہاں آپ نے صبر و تحمل و بردباری سے سب کچھ برداشت فرمایا ورنہ نہ قندھار میں اور نہ فراہ میں اور نہ کسی دوسرے مقام پر اگر حضرت صبر و بردباری کو کام نہ فرماتے تو ان مقامات کے ظالموں کی مجال نہ تھی کہ وہ اس طرح ظلم و زیادتی کر سکتے کیونکہ روحانی قوت اور تائیدِ نبی کے علاوہ جو خلفاء اللہ کو حاصل رہتی ہے اور جس کی وجہ سے کوئی ان پر غالب نہیں ہو سکتا (الا ماشاء اللہ) اسباب ظاہری بھی بفضلہ تعالیٰ موجود تھے کہ حضرت کے ہمراہی جاں نثاروں کی تعداد سینکڑوں سے متجاوز تھی خود اُس مقام کے رؤسا و سپہ سالار اور اعلیٰ عہدہ دار حضرت کے ایسے مطیع و منقاد ہو گئے تھے کہ آپ کے ذرا سے اشارے پر بڑے سے بڑے معاند کی سرکوبی کے لئے تیار تھے۔ غرض مولف ہدیہ کا بیان کردہ معنی سیکینہ و وقار یعنی تحمل و بردباری کا وصف بھی حضرت میں حد اعجاز تک

ان واقعات کے بیان کرنے میں بھی مولف ہدیہ نے جو ضروری حصے چھوڑ دئے ہیں اور اخفائے حقیقت کی جو کوشش کی ہے اس کا کسی قدر ذکر جلد اول

موجود تھا۔

لیکن تعجب ہے کہ یہاں مولف صاحب ہدیہ ان تمام واقعات سے اور خود اپنی تحریر سے آنکھیں بند کر کے قاضی ملک سندھ کے سر سے پگڑی چھین لینے کے ایک غلط واقعہ کو پیش کر کے حضرت کے اس وصف سے انکار کر رہے ہیں جو صداقت و دیانت کے صریح خلاف ہے اس لئے کہ اگر ایک واقعہ صحیح ہونا فرض بھی کر لیا جائے تو جبکہ اس کے مقابل حلم و بردباری پر دلالت کرنے والے بیشتر واقعات موجود ہیں صرف ایک واقعہ سے (جس کی حقیقت ابھی بعد میں ظاہر ہوگی) حضرت کی ذات اقدس میں حلم و بردباری کے وصف کی نفی لازم نہیں آتی۔

قاضی صاحب سندھ کا واقعہ نقل کرنے میں مولف ہدیہ نے بہت کچھ کمی و بیشی کی ہے اور تحریف لفظی و معنوی کے مرتکب ہوئے ہیں چنانچہ مولف ہدیہ نے ”مطلع الولايت“ کے حوالہ سے جو واقعہ بیان کیا ہے ہم اس موقع پر مطلع الولايت ہی کے اقتباسات درج کرتے ہیں جن سے ناظرین کرام یہ فیصلہ کر سکیں گے کہ اصل واقعہ کی حقیقت کیا ہے اور مولف ہدیہ سے اس واقعہ کے بیان کرنے میں کس قدر لغزشیں ہوئی ہیں۔

اولاً بنائے واقعہ کا معلوم ہونا ضروری ہے۔ مطلع الولايت کے دیکھنے سے بنائے واقعہ یہ معلوم ہوتی ہے کہ جب امامنا علیہ السلام ملک سندھ میں تشریف فرما ہوئے تو بادشاہ سندھ نے حضرت کا اخراج کرنا چاہا اور قاضی کو آپ پاس بھیجا چنانچہ مطلع الولايت میں اس کا یہ واقعہ لکھا ہے۔

بادشاہ سندھ خواست کہ از ملک خود اخراج کند قاضی را فرستاد و گویانید کہ فرمان بادشاہ است کہ از اینجا پیشتر شوید۔ حضرت امام علیہ السلام فرمودند فرمان بادشاہ تو تراست ہر گاہ کہ بادشاہ مابما خواہد گفت تا پیشتر خواہیم شد (مطلع الولايت)

بادشاہ سندھ نے اپنے ملک سے (حضرت) کا اخراج کرنا چاہا قاضی کو بھیج کر کہلایا کہ بادشاہ کا حکم ہے کہ آپ یہاں سے چلے جائیں حضرت نے فرمایا کہ تمہارے بادشاہ کا حکم تمہارے لئے ہے ہمارا بادشاہ (اللہ تعالیٰ) جب ہم کو کہے گا ہم اس وقت یہاں سے آگے جائیں گے۔

اس کے بعد یہی مضمون اس طرح سے ادا کیا گیا ہے۔

فرمودند مر بادشاہ خود را بگو کہ ماجز امر حق از جائے نرویم پس با جمیع لشکر و شوکت خود بیانی انشاء اللہ تعالیٰ بندہ باذن خدائے خویش بر تو غالب آید (مطلع الولايت)

حضرت نے قاضی کو فرمایا کہ تم اپنے بادشاہ سے کہدو کہ ہم یہاں سے اللہ تعالیٰ کے حکم کے بغیر نہیں جائیں گے اگر تم اپنے تمام لشکر اور قوت کے ساتھ بھی آؤ گے تو انشاء اللہ بندہ اللہ تعالیٰ کے حکم سے تم پر غالب آئے گا۔

اس کے مقابل قاضی سندھ کا قول یہ تھا۔

قاضی گفت کہ اطاعت اولی الامر لازم ست۔

قاضی نے کہا کہ اولی الامر کی اطاعت لازم ہے۔

اس سے بنائے واقعہ واضح ہو رہی ہے کہ ایک طرف خالق زمین و آسمان احکم الحاکمین کے حکم پر مدار کار ہے اور اس کے بغیر قدم باہر نہ رکھنے پر استقلال کے ساتھ اصرار ہے افعیر اللہ ابتغی حکما کیا میں غیر اللہ کو حاکم بناؤں گا یہ حقیقی مظاہرہ ہو رہا ہے جو تمام خلفاء اللہ از آدم تا ایندم کی سنت جاری رہی ہے اور جس کی بہت سی نظیریں افضل الانبیاء والمرسلین صلعم کی پاک سیرت میں بھی ملتی ہیں۔ دوسری طرف حاکم حقیقی کے حکم سے بے اعتنائی ہو رہی ہے اور ایک بندہ کے حکم کو اہمیت اور ترجیح دی جا رہی ہے جو صریح بیدینی اور ایک طرح کا شرک ہے مگر مولف ہدیہ نے واقعہ کے اس پہلو پر پردہ ڈال دیا اور اس کو ظاہر نہیں کیا ہے۔

اگرچہ اس حقیقت کے مقابلہ میں تمام حجیت لاطائل ہیں مگر اس کے باوجود قاضی صاحب کے استدلال کا نقش و ضعف شرعی اصول پر بھی بڑی سنجیدگی و متانت و معقولیت کے ساتھ اس طرح ظاہر کیا گیا ہے کہ۔

آنحضرت فرمودند کہ حالانکہ تو قاضی ہستی بگو کہ شرائط اولی الامر در بادشاہ تو ہستند اگر با حکام شرعی اولی الامر ثابت کنی بندہ الامر کی شرطیں بھی ہیں اگر احکام شرع کے موافق تم اس کو اولی الامر بر گفتمہ او فی الحال برود۔

حضرت نے فرمایا حالانکہ تم قاضی ہو کھو تمہارے بادشاہ میں اولی الامر کی شرطیں بھی ہیں اگر احکام شرع کے موافق تم اس کو اولی الامر ثابت کر دینے تو بندہ اس کے کہنے کے مطابق ابھی چلا جاتا ہے۔

اس اجمال کی یہ تفصیلات بھی پیش کی گئیں جن کے جواب میں قاضی صاحب کو اپنے بادشاہ کے اصلی حالات کا انکشاف و اعتراف کرنا پڑا۔

آنحضرت فرمودند کہ بادشاہ تو عادل ست یا ظالم قاضی گفت بلکہ اعظم است بعدہ فرمودند کہ تابع شرع مصطفیٰ ست یا تابع ہواے خویش۔

حضرت نے فرمایا تمہارا بادشاہ عادل ہے یا ظالم و قاضی نے کہا بلکہ اعظم (یعنی بڑا ظالم ہے) اس کے بعد حضرت نے پوچھا (تمہارا بادشاہ) شریعت مصطفیٰ کا تابع ہے یا اپنی خواہش نفسانی قاضی گفت شراب کو اور و متکبر ست کہ از شرع و ورع بوئے ندارد۔ آنحضرت فرمودند پس اس چینی کس را چگونہ اولی الامر می گویند۔

قاضی نے کہا شراب خوار اور خود پرست و مغرور ہے؟ قاضی نے کہا شراب خوار اور خود پرست و مغرور ہے شریعت اور پرہیزگاری کی بوتل اس کے دماغ میں نہیں ہے حضرت نے فرمایا پھر ایسے شخص کو اولی الامر کیسا کہہ سکتے ہیں۔

چونکہ سندھ کے حاکم کی بدنامی و رسوائی اور قاضی کی نادانی و جہالت اس سے ظاہر ہوتی تھی مولف ہدیہ نے تمام تفصیلات اور خود قاضی صاحب نے اپنے بادشاہ کے اصلی حالات کا جو انکشاف و اعتراف کیا وہ مطلق ذکر نہیں کیا اور ان سب کا انخفا کیا ہے بلکہ تحریف کر کے قاضی صاحب کے بیان کو حضرت امامنا علیہ السلام کی طرف منسوب کر دیا اور یہ لکھا ہے کہ۔

”میرا نے کہا کہ بادشاہ تیرا ظالم ہے ایسے شخص کو اولی الامر نہیں کہتے ہیں“ (ہدیہ صفحہ ۱۳۰)

مطلع الولایت کی اصلی عبارت اور سیاق کلام کو مولف ہدیہ کے اس بیان سے مقابلہ کر کے دیکھا جائے حضرت کے استفہامی

انداز بیان کو اس قدر تحریف کر دیا گیا ہے کہ وہ افترا کی حد تک پہنچ گیا ہے۔

اس کے بعد کے واقعات کا تتمہ یہ ہے کہ قاضی صاحب نے جب اپنے بادشاہ کے اندرونی حالات کا خود اپنی زبان سے اعتراف کر لیا تو وہ حضرت کے اس فرماں کا کہ ”اس چینی کس را چگونہ اولی الامر می گویند“ کوئی جواب نہ دے سکے اور تقریر کا پہلو بدل کر کہنے لگے کہ کوئی حاکم اپنے ملک میں جائے نہ دے تو کیا کیا جائے۔

حضرت نے ارشاد فرمایا

ملک سند آزان بادشاہ سندہ است و قطعہ گجرات ازاں
ملک سندہ بادشاہ سندہ کی ملک ہے گجرات کا قطعہ امرائے
امرائے اوست و یوم خراسان ازان بادشاہ آں۔ بچنیں ہر ملکہے ہر
شہرے و ہر دیہے را بزعم خود ہر کسے حکم وراثت دارد۔ پس اند کے
زمین خدائے تعالیٰ بما کہ خاص مر خداے را باشد تا آنجا بندگان
مخلص خداے را عبادت کنند۔
ملک سندہ بادشاہ سندہ کی ملک ہے گجرات کا قطعہ امرائے
گجرات کی ملک ہے۔ سرزمین خراسان وہاں کے بادشاہ کی
ملک ہے۔ اسی طرح ہر شخص ہر ملک اور ہر شہر اور ہر گاؤں کا
وارث اپنے زعم میں خود کو سمجھتا ہے پس ایسی تھوڑی سی زمین تو
بتاؤ جو خاص اللہ تعالیٰ کی ملک ہوتا کہ اللہ کے خاص بندے
وہاں اللہ کی عبادت کریں۔

مولف ہدیہ نے اس مضمون کو اس طرح بدل دیا کہ میراں نے کہا کہ ممالک ملوک کی ملک و وراثت نہیں ہیں۔ غور کا مقام ہے کہ اصل عبارت اور منشاء کلام میں کس قدر تحریف کر دی گئی ہے جن ناظرین کے روبرو واصل عبارت نہ ہو وہ مولف ہدیہ کی اس تحریف سے کس قدر دھوکہ اور مغالطہ میں مبتلا رہیں گے۔

حضرت کا یہ فرمان اللہ ملک السموات والارض کی طرف اشارہ ہے کہ آسمان و زمین حقیقت میں اللہ تعالیٰ کی ملک ہیں اور وہی ان کا مالک ہے۔

حاصل کلام قاضی صاحب سندہ یہ سن کر حیران ہو گئے اور ان کو کوئی جواب نہ بنا تو اپنی پگڑی ہاتھ میں لے کر کہا۔ ”کیا آپ زبردستی کسی کی پگڑی چھین لیں گے“۔

قاضی صاحب اصل مسئلہ کے ان تمام پہلوؤں پر دینی و شرعی حجت پیش کرنے سے عاجز رہ کر جس گستاخانہ کلام پر اتر آئے اور جس سے ان کا عجز ان کی جہالت ان کی بلاوت ظاہر ہے اسی سے ان کے مفروضہ الزام کی عملی صورت ان پر ظاہر کرنے کی ضرورت داعی ہوئی کہ پگڑی چھیننا کس کو کہتے ہیں اور اس صورت سے ہمارے عمل کو کیا مشابہت ہے؟ اسی لئے حضرت نے یہ سنکر قاضی صاحب کی پگڑی ان کے ہاتھ سے مثال بتانے کے لئے لی اور اپنے زانو پر رکھ کر ارشاد فرمایا۔

دستار گرفتن این نوع فعل رومی گویند پس بگو کہ ماجائے کسے یا شہر
کسی کی پگڑی لینا اس قسم کے فعل کو کہتے ہیں پس کہو کیا ہم نے
کسے یا دیہے کسے بلکہ باغ و کشت کسے گرفتہ ایم کو تو چینی سخن ناسزا
کسی کی جگہ یا کسی کا شہر یا کسی کا گاؤں بلکہ کسی کا باغ یا کسی کا
کھیت لے لیا ہے جو تم ایسی نالائق بات کہہ رہے ہو۔
بزان آری۔

قاضی صاحب اس کا بھی کوئی جواب نہ دے سکے اور نہ اس گستاخانہ کلام کی کوئی توجیہ احسن کر سکے۔

اس تمام تفصیل سے انصاف پسند ناظرین یہ فیصلہ کر سکتے ہیں کہ حضرت امامنا علیہ السلام کی جناب اقدس میں مولف ہدیہ نے سیکینہ و وقار کا فقدان ہونے اور سیدھی تقریر مناظرہ دینی میں بھڑک جانے کا جو افترا کیا ہے وہ کس حد تک غلط ہے اور سر سے پگڑی چھیننے کا جو طومار باندھا ہے وہ بھی بے اصل ہے۔

روایت میں کوئی بات حمل وہ بردباری کے خلاف ہے جو مولف ہدیہ نے اس روایت کو عدم سیکینہ و وقار پر سند قرار دیا ہے۔
فاعتبر وایا اولی الابصار۔

کسی کی نالائق بات پر اس کو متنبہ کرنا سیکینہ و وقار کے منافی نہیں ہے یہی وجہ ہے کہ اس قسم کی بعض مثالیں حضرت رسول اللہ صلی اللہ علیہ وسلم کی پاک سیرت میں بھی ملتی ہیں جو درحقیقت حُباً للہ و بغضاً للہ کی صورت ہے۔

”سراج الابصار“ کی مندرجہ روایت چہارم تین امور پر مشتمل ہے جن میں سے امر اول سیکینہ و وقار کا بیان بتفصیل تمام ہو چکا کہ خواہ اس کا معنی ثابت و استقلال ہو یا تحمل و بردباری دونوں اعتبار سے یہ علامت حضرت امامنا علیہ السلام کی ذات اقدس میں ثابت و متحقق ہے۔

دوسرا امر حلال و حرام کی معرفت بیان کی گئی ہے۔ مولف ہدیہ کو اس پر جو اعتراض ہے اس کا خلاصہ یہ ہے کہ ”مقدار معرفت معلوم نہیں ہوئی اور مطلق معرفت ہر عالم و مجتہد کو ہوتی ہے یہ علامت بھی امامنا علیہ السلام میں نہیں تھی کیونکہ باوجود دعویٰ امامت مہدیت کے امامت جماعت کے حلال و حرام بھی نہ جانتے تھے اس واسطے کہ اپنی مہدیت کے منکر کو کافر بلکہ اکفر جانتے تھے اور نماز جمعہ و عیدین میں ان کے پیچھے اقتدا کرتے تھے پس معلوم ہوا کہ اس قدر بھی معلوم نہ تھا کہ اگر یہ لوگ مسلمان ہیں تو ان کو کافر کہنا حرام ہے اور اگر کافر ہیں تو ان کے پیچھے نماز پڑھنا حرام ہے۔“

اس کا جواب اولاً یہ ہے کہ معرفت حلال و حرام بھی بانفردہ امام مہدی علیہ السلام کی علامتِ مخصوصہ ہے ہر عالم و مجتہد میں اس کا کچھ حصہ پائے جانے سے اس کے مخصوص ہونے پر کوئی اثر نہیں پڑ سکتا جیسا کہ مولف ہدیہ کا خیال فاسد ہے کیونکہ یہ وصف امام مہدی علیہ السلام میں پایا جانا شرط ہے دوسروں میں اس کا نہ پایا جانا شرط نہیں ہے۔

ثانیاً ایمان و سیکینہ وغیرہ اوصافِ حسنہ کی طرح معرفتِ حلال و حرام کے بھی مدارج و مراتب ہیں۔ عام مسلمانوں کو جس قدر معرفت ہوتی ہے اس کی نسبت ایک عالمِ دینیات کو زیادہ معرفت ہوتی ہے۔ اسی طرح جس میں شرائطِ اجتہاد موجود ہوں اس کو علمائے اسلام سے بڑھکر معرفت حاصل ہوگی ایسا ہی خلیفۃ اللہ کی معرفتِ مجتہدین سے زیادہ ہونا چاہیئے کیونکہ خلافتِ الہی کا مرتبہ اجتہاد سے برتر و اعلیٰ ہے۔ یہی وجہ ہے کہ مجتہدین کی معرفتِ حلال و حرام کا ماخذ خلیفۃ اللہ کے احکام ہوتے ہیں اور علمائے معرفت کی بنا مجتہدین کے احکام و معلومات پر اور عام مسلمانوں کی معرفتِ علماء کی معلومات و بیانات سے ماخوذ ہوتی ہیں۔ پس کمال معرفتِ امام مہدی علیہ السلام کی علامتِ مخصوصہ ہے کیونکہ خلافتِ الہی اور معصومیت کے منصبِ جلیلہ کی وجہ سے آپ کو الہامِ ربّانی اور روح مبارک رسول اللہ صلعم

سے بلا واسطہ قطعی معلومات حاصل ہیں اور یہ مقام کسی عالم و مجتہد کو نصیب نہیں ہے۔

ثالثاً یہ فرق مدارج و مراتب جو بیان ہوا وہ فقط حلال و حرام شرعی سے متعلق ہو سکتا ہے لیکن اس کے علاوہ جبکہ دین کا مفہوم اسلام و ایمان و احسان سب کو حاوی ہے جن کو مقام شریعت۔ مقام طریقت۔ مقام حقیقت سے تعبیر کیا گیا ہے اور حلت و حرمت کا اطلاق بھی ان سب مقامات کے حلال و حرام کو شامل ہے پس باعتبار مقام شریعت جن امور پر حلال و حرام کا اطلاق ہوتا ہے مقام طریقت و حقیقت میں ان سے سوا بعض امور حلال اور بعض حرام سمجھے جاتے ہیں چنانچہ یہ اسی فرق و امتیاز کی طرف اشارہ ہے کہ۔

الدنیا حرام علی اهل الآخرة والآخرۃ حرام علی دنیا آخرت کی (نعمتوں) والوں پر حرام ہے اور آخرت کی نعمتیں اهل الدنیا والآخرۃ حرام علی اهل دنیا والوں پر حرام ہیں۔ خدا والوں پر (یعنی خالص طالبانِ خدا پر) دنیا دار آخرت کی نعمتیں دونوں حرام ہیں۔

اسی مضمون کی اور بھی روایتیں وارد ہیں جن سے اس مضمون کی توضیح و تائید ہوتی ہے۔ ان تمام مقامات کے حلال و حرام کی معرفت مجموعی طور پر خلیفۃ اللہ جناب امام مہدی موعود علیہ السلام ہی کا خاصہ ہے۔ یہ جامع معرفت امام علیہ السلام کے سوا کسی دوسرے عالم و مجتہد کو حقیقی معنی میں حاصل نہیں ہے۔ چنانچہ حضرت نے جہاں محرمات شرعی سے بچنے کی تاکیدات فرمائی ہیں وہیں محرمات طریقی و حقیقی سے پرہیز کرنے کے احکام دئے۔ ترک دنیا کا حکم دیا کیونکہ جب تک مومنین دنیا کو نہ چھوڑ دیں آخرت ان کے ہاتھ نہ آئے گی اس لئے ان دونوں میں ضد و منافات ہے جیسا کہ اس روایت میں اسی کی طرف اشارہ ہے۔

لا یستقیم حب الدنیا والآخرۃ فی قلب المؤمن کما لا یستقیم الماء والنار فی اناء واحد (احیاء العلوم) جیسے ایک ہی برتن میں آگ اور پانی نہیں رہ سکتے۔

دوسری طرف حسبِ منشاء فرمانِ الہی من کان فی ہذہ اعمیٰ فہو فی الآخرۃ اعمیٰ و اضل سبیلاً (جو شخص اس دار دنیا میں اندھا ہے وہ آخرت میں بھی اندھا اور گمراہ ہے) دیدارِ الہی کی طلب کو اہم اور لازم قرار دیا کیونکہ خاص طالبانِ مولا کو ناز و نعیم آخرت اور اثمار و انہار و حور و قصور جنت سے کیا غرض ہے بلکہ ان مقامات کی توضیح تو یہ ہے۔

ان جنۃ عامۃ المؤمنین جنۃ المکاسب و جنۃ العارفین جنۃ المواہب فلما عبدوہ لا خوفاً من نارہ ولا طمعاً فی جنۃ صارت جنتہم النظر الی وجہہ والذالک قال ابو یزید للہ رجال لو حجب اللہ عنہم طرفۃ عین استغاثوا من الجنۃ کما یستغیث اهل النار منها (سراج المنیر شرح جامع الصغیر) عام مومنین کی جنت بخشش کی جنت ہے جبکہ انہوں نے اللہ کی عبادت دوزخ کے خوف اور جنت کی طمع سے نہیں کی ہے عارفین کی جنت اللہ کو دیکھنا ہے۔ اس لئے ابو یزید نے کہا ہے اللہ کے بعض بندے ایسے ہیں کہ اگر اللہ تعالیٰ دم بھر بھی ان کی نظروں سے چھپ جائے تو وہ جنت سے اس طرح پناہ مانگنے لگیں گے جس طرح اہل دوزخ دوزخ سے پناہ مانگتے ہیں۔

پس جو معرفت حلال و حرام امام مہدی علیہ السلام کا خاصہ ہے وہ یہی اعلیٰ و جامع معرفت مراد ہو سکتی ہے جو تمام مقامات کے حرام و حلال کو شامل ہے اور حقیقی معنی میں کسی عالم و مجتہد کو حاصل نہیں ہے۔

مولف ہدیہ کا یہ شبہ کہ ”امنا علیہ الصلوٰۃ والسلام اپنی مہدیت کے منکر کو کافر بلکہ اکفر جانتے تھے اور نماز جمعہ و عیدین میں اپنے منکرین کی اقتداء کرتے تھے“ اس کے متعلق دو امر قابل بحث قرار پاتے ہیں۔ ایک انکار کفر ہونا۔ دوسرا منکرین کی اقتداء کرنا امر اول رسول اللہ صلی اللہ علیہ وسلم کے فرمان کی ترجمانی ہے کہ۔

من انکر المہدی فقد کفر بما انزل علی محمد۔ جس نے مہدیؑ کا انکار کیا وہ اس سے کافر ہو گیا جو محمد پر نازل ہوا ہے۔

چنانچہ امام مہدی علیہ السلام کا انکار کفر ہونا ان تمام فرقہ ہائے اسلامیہ کا جو امام مہدی علیہ السلام کے وجود کے قائل اور آپ کی بعثت ضروریات دین سے ہونے کے معتقد ہیں مسلمہ ہے اگر اختلاف ہے تو اس ذات کے صرف تعین میں ہے۔ ایسا ہی کسی مسلمان میں موجبات کفر میں سے کوئی امر پایا جانے سے اُس مسلمان پر کفر کا اطلاق درست ہونا بھی سب فرقوں کے نزدیک مسلم ہے چنانچہ اس کی وجہ و دلائل اس سے پہلے کسی قدر تفصیل کے ساتھ بیان ہوئی ہیں اور آئندہ بھی بر موقع بیان ہوں گی۔

دوسرا امر یعنی اقتداء منکرین کا شبہ اس لئے صحیح نہیں ہے کہ حضرت نے کبھی ایسے شخص کی اقتداء نہیں کی ہے جس سے انکار ظاہر ہوا ہو چنانچہ خود مصنف سراج الابصار حضرت عالم باللہ میاں عبدالملک سجاوندی رحمۃ اللہ علیہ نے ”منہاج التقویم“ میں تحریف فرمایا ہے۔

امام الصلوٰۃ المفروضۃ خلف امام غیر امامہ فغیر صحیح لانہ ما صلی خلف غیر امامۃ قط۔ اماصلوٰۃ العیدین والجمعة مخلف امام لا تعلم انکارہ رعایۃ لشعاء الاسلام و ما نقل احد من اصحابہ انہ صلی خلف امام ظہور انکارہ فلا تقوم حجة علینا۔

فرائض پنجگانہ اس شخص کے پیچھے جو مصدق نہ ہو غیر صحیح ہے کیونکہ امامنا علیہ السلام نے غیر مصدق امام کے پیچھے کبھی نماز نہیں پڑھی مگر نماز جمعہ و عیدین اس شخص کے پیچھے جس کا انکار معلوم نہوا ہو شعائر اسلام کی رعایت کرتے درست ہے آپ کے کسی صحابی نے یہ روایت نہیں کی ہے کہ امامنا علیہ السلام نے اس امام کے پیچھے نماز پڑھی ہے جس کا انکار ظاہر ہو گیا ہو پس ہم پر یہ مخالف قول حجت نہیں ہے۔

سراج الابصار کی روایت چہارم کی مندرجہ علامتوں میں سے دو کی تفصیلی بحث ہو چکی اور ثابت ہو گیا کہ سیکنہ و وقار اور معرفت حلال و حرام امامنا علیہ السلام کی ذات اقدس پر پورے پورے صادق ہیں۔ اب باقی رہی اس روایت کی مندرجہ تیسری علامت کہ

يحتاج الناس اليه ولا يحتاج الي احد (يعني لوگ امام مہدی علیہ السلام کے محتاج رہیں گے اور آپ کسی کے محتاج نہ ہوں گے) مولف ہدیہ نے اس کی نسبت جو بے اصل شبہ ظاہر کیا ہے اس کا خلاصہ یہ ہے۔

”یہ بات امامنا علیہ السلام میں مفقود تھی کیونکہ آپ امور دینی و دنیوی میں غیروں کے محتاج تھے اس واسطے کہ فقیر محتاج تھے اور فقر و حاجتمندی ایک ہی چیز ہے اور میاں لاڑمہاجر امور دینی میں آپ کو تعلیم کرتے تھے۔“

امور دنیوی میں محتاج ہونے کا جواب یہ ہے کہ مولف ہدیہ نے احتیاج کا مطلب وہی احتیاج مالی سمجھا ہے جو اہل دنیا کا خاصہ ہے کہ ان کی نظر اسی شئی مردار پر رہتی ہے ان کے پاس دینی و لہمی مقاصد کی احتیاج کوئی چیز ہی نہیں ہے اسی وجہ سے ان کا ذہن اس طرف منتقل ہی نہیں ہوتا۔ مولف ہدیہ بھی انہی کے نقش قدم پر چلے ہیں وہ اتنا ہی سمجھتے کہ مال ایسی شئی نہیں ہے کہ اس سے احتیاج دفع اور سکون قلب حاصل ہو سکے اسی لئے ہم کہتے ہیں کہ احتیاج و غنادونوں قلب کی صفتیں ہیں حربصوں کا دل کبھی غنی نہیں ہوتا اگرچہ قارون کا خزانہ بھی ان کے ہاتھ لگ جائے۔

اسی کی طرف اس روایت میں اشارہ کیا گیا ہے۔

لو كان لا بن ادم و اديان من مال لا بتغى و اديا ثالثا اگر آدمی کے لئے مال سے بھرے ہوئے دو وادی بھی ہوں تو وہ ولا يملأ جوفه الا التراب۔ تیسری وادی کا طالب رہے گا اس کے پیٹ کو مٹی کے سوا کوئی چیز نہیں بھر سکتی۔

سعدی علیہ الرحمۃ نے گویا اسی روایت کی تضمین کی ہے۔

مفت اقلیم ارگیر بادشاہ ہچنناں در بند اقلیمی دیگر

اگر یہ روایت مولف ہدیہ نے نہیں دیکھی یا نہیں سنی تو گلستاں کا وہ مذکورہ شعر اور یہ مصرعہ بھی نہیں دیکھا اور نہیں سنا کہ ”آنانکہ غنی تراند محتاج تراند“

اس کے مقابل جو لوگ قناعت کی دولت رکھتے ہیں ان کے دل بے مال کے غنی ہوتے ہیں۔ مولف صاحب ہدیہ کو اس سن پیری و شیخو حیت کے باوجود اس کی تحقیق کا خیال نہ آیا حالانکہ یہ مقولہ اطفال کی تک زباں زد ہے کہ ”بزرگی بہ عقل است نہ بسال و تو انگری بدل است نہ بمال“۔ ان پر از حکمت اقوال سے جو بانی دین صلعم کے عمل اور احکام کے مطابق ہیں یہ ثابت ہے کہ عدم احتیاج قناعت کا نتیجہ ہے۔ پس اس روایت کے اس حصہ کا مطلب یہ ہوا کہ امام مہدی علیہ السلام قانع ہوں گے اور وصف قناعت کی وجہ سے تمام لوگوں سے مستغنی رہیں گے اور لوگ آپ کے محتاج ہوں گے۔ یہ بات امامنا علیہ السلام کی پاک سیرت میں سراسر موجود ہے۔

لیکن مولف ہدیہ کا یہ خیال کہ کثرت مال اور تقسیم مال کے سبب سے لوگ آپ کے محتاج ہوں اور آپ لوگوں کے محتاج نہ ہوں امراد ہے۔ اس اختلاف رائے کو سنت نبوی کی طرف رجوع کیا جائے تو اس کا صحیح فیصلہ ہو جاتا ہے۔ حضرت نبی صلی اللہ علیہ وسلم کی سنت قولی کو

دیکھو ارشاد ہوا ہے۔

الفقر فخری

فقر میرے لئے باعث فخر ہے

مأوحى الى ان اكون تاجرا ولا ان اجمع المال

مجھے یہ وحی نہیں ہوئی ہے کہ میں تاجر بنوں یا کثیر مال جمع کروں

مكثراً ولكن أوحى الى ان سبح بحمد ربك و كن

لیکن یہ وحی ہوئی ہے کہ تو اپنے پروردگار کی تسبیح کر اور موت آنے

من الساجدين حتى ياتنك اليقين . اللهم اجعل

تک عبادت کرنے والا رہ۔

رزق ال محمد كفافاً ان الله اذا احب عبداً جعل

اللہ تعالیٰ جب کسی بندہ کو محبوب رکھتا ہے تو اس کو ضرورت و گزر

رزقة كفاً

کے موافق رزق دیتا ہے۔

اسی قسم کے بہت سے ارشادات موجود ہیں جن سے ثابت ہوتا ہے کہ نہ آپ مالدار تھے اور نہ آپ کو مال کی خواہش تھی۔ بلکہ بغیر مال کے تمام دنیا و مافیہا سے مستغنی تھے اور خلق آپ کی محتاج تھی۔

سنت فعلی کو دیکھو تو اس کے بھی بیشمار واقعات ملتے ہیں دو دو مہینے مسلسل گھر میں آگ نہیں سلگتی تھی جو میسر آجائے اسی پر گزر جاتی تھی۔ فاقے کئے جاتے تھے اس فقر کے باوجود جب عمر رضی اللہ عنہما کی راویتیں اس سے پہلے دلیل چہار دہم وغیرہ کے ضمن میں لکھی گئی ہیں ان صحابہ نے آپ کے رہائشی مقام کو دیکھ کر رنج و غم سے رو دیا آپ نے فرمایا کہ کسریٰ و قیصر کے لئے دنیا ہے اور ہمارے لئے آخرت ہے۔

پس مولف صاحب ہدیہ اپنی وہی زر پرستی و دنیا طلبی کی عینک چڑھا کر اس سنت قولی و فعلی کو پیش نظر رکھ کر بتائیں کہ بقول آپ کے جب فقر و حاجت مندی ایک ہی چیز ہے اور حضرت رسول اللہ صلعم کی پاک زندگی فقر و فاقہ ہی میں گزری ہے تو کیا آپ کی جناب میں یہی کہا جائے گا کہ آپ لوگوں کے محتاج تھے۔

جب آپ لوگوں کے محتاج تھے کہنا صریح البطلان ہے تو اسی طرح امامنا علیہ السلام بھی لوگوں کے محتاج تھے سمجھنا اور کہنا صریح البطلان ہے۔

اگر مولف ہدیہ اپنے خیال کے موافق تقسیم مال کو عدم احتیاج کا مدار و معیار قرار دیتے ہیں تو پھر بھی مولف ہدیہ کو اس سے انکار کرنے کی کوئی وجہ باقی نہیں رہتی کیونکہ امامنا علیہ السلام کی یہی عادت تھی کہ جب کبھی جو کچھ مال بطور فتوح آتا باوجود خود فقر و فاقہ میں رہنے کے وہ لوگوں کو تقسیم کر دیا جاتا تھا چنانچہ اس قسم کے واقعات سے آپ کی سیرت بھری ہوئی ہے انہی واقعات میں ایک مشہور واقعہ وہ ہے جب سلطان غیاث الدین نے ساٹھ قنطار مال و زر اور گراں قیمت مروارید کی ایک تسبیح حضرت کی خدمت میں گزرائی تھی۔ حضرت نے یہ تمام مال ان لوگوں کو تقسیم کر دیا جو اس کے پیچھے جوق جوق آئے تھے۔ اور وہ تسبیح مروارید ایک دفالی کو عطا فرمادی۔ کسی نے عرض کیا کہ یہ مال حضرت کے فقراے مہاجرین کا حق تھا اور ان کو نہیں دیا گیا فرمایا یہ سب اللہ کی طلب میں مال و متاع دنیا کو چھوڑ کر آئے ہوئے

ہیں وہ اس کے طالب نہیں ہیں ان کو وہی ملے گا جس کے وہ طالب ہیں۔ اور جو لوگ اس مال کے طالب تھے ان کو یہ دیدیا گیا۔ کسی نے عرض کیا کہ اتنی بڑی چیز ایک دفالی کو دیدی گئی فرمایا اللہ تعالیٰ تو تمام متاع دنیا کو قلیل فرمایا ہے قل متاع الدنيا قليل پھر یہ تسبیح تمام دنیا کے مال و متاع سے کیا نسبت رکھتی ہے۔

جبکہ مولف ہدیہ اپنی دنیا طلبی سے مال جمع ہونے اور تقسیم مال کرنے ہی کو عدم احتیاج سمجھ رہے ہیں تو ان کو ان واقعات سے ”لوگ آپ کے محتاج ہونے اور آپ کسی کے محتاج نہ ہونے“ سے انکار کرنے کے عوض اس پر ایمان لانا چاہیے کیونکہ غنا و عدم احتیاج حقیقتاً یہی ہے جو قدم بقدم اتباع سنت افضل الانبیاء والمرسین ہے۔ مال قارونی و اسباب شدادی کا جمع رکھنا عدم احتیاج نہیں ہے۔ اسی سے امامنا علیہ السلام کے فقراء مہاجرین کا اعلیٰ مقام بھی ظاہر ہو رہا ہے کہ ان کو اس مال کے اس طرح تقسیم ہونے اور انہیں نہ ملنے کا بال برابر خطرہ و دلچانہ نہ تھا اور وہ اس سے بالکل مستغنی و لاپرواہ تھے جو حقیقی فقرا اور خاص پیروان خاتم الانبیاء و خاتم الاولیاء (علیہما السلام) کا مسلک ہے کیونکہ حقیقی فقرا کو کسی چیز اور کسی شخص کی احتیاج نہیں ہوتی تا آنکہ وہ اللہ سے بھی اپنی احتیاج ظاہر نہیں کرتے چنانچہ سید الطائفہ جنید رحمۃ اللہ علیہ کا قول ہے کہ۔

الفقییر لا یحتاج الی نفسه ولا الی ربہ اور جیسا کہ ابراہیم خلیل اللہ نے خود کو آگ میں پھینکتے وقت بچانے کی دعا نہیں کی اور ”کفانی علمہ بحالی“ کہا یعنی اس کا میری اس حالت کو جاننا کافی ہے دعا کی کیا حاجت ہے۔

اس سے بھی مولف ہدیہ کے اس قول کی تردید ہو جا رہی ہے جو انہوں نے کہا کہ ”فقرو حاجتمندی ایک ہی ہے“۔ بلکہ صحیح یہ ہے کہ فقیر و غیر محتاج ایک ہے۔ لیکن یہ وہ مقام ہے جس کی سمجھ کا حوصلہ ہر کسی کو حاصل نہیں اس کے مرد میدان اور ہی ہیں۔

ع۔ بردند شکشتگاں ازیں میدان گئے۔

مولف ہدیہ یہ کہتے ہیں کہ لوگوں کو امامنا علیہ السلام سے کیا حاجت تھی؟ اگر حاجت ہوتی تو اپنے ملکوں سے کیوں اخراج کرتے؟ اس کا جواب یہ ہے یہ کسی مسلمان کے پوچھنے کی بات نہیں ہے۔ اسلامی عقائد کے موافق تمام خلفاء اللہ کی انس و جن کو حاجت رہی ہے اور حاجت و ضرورت کو پورا کرنے کے لئے وہ معجوت ہوتے آئے ہیں یہاں بھی وہی حاجت تھی اگر امام علیہ السلام کی لوگوں کو ضرورت نہ ہوتی تو حضرت رسول اکرم صلعم امت کو برف پر سے ریگتے یا گھستے جا کر بھی بیعت کرنے کی کیوں تاکید فرماتے۔ مولف ہدیہ نے صرف اپنے چند ہم جنسوں کو دیکھ لیا اور انہی معاندین و منکرین کے عمل پر سے یہ رائے قائم کر لی کہ اگر حاجت ہوتی تو اپنے اپنے ملکوں سے کیوں اخراج کرتے؟ لیکن ان بیشمار مومنین و مصدقین کو نہیں دیکھا جو ایمان و تصدیق سے مشرف ہوئے اور اپنی اپنی سلطنت۔ امارت۔ دولت چھوڑ چھوڑ کر حضرت امامنا علیہ السلام کی خدمت اقدس میں آئے اور حضرت کے ساتھ اخراج۔ جلا وطنی۔ ہجرت اور اقسام کے مصائب اختیار کرتے رہے۔ نیز ان حکام و رؤسا کو بھی نہیں دیکھا جو حضرت سے اپنے ملک میں تشریف رکھنے کی باصرار التجا کرتے رہے مگر حضرت نے اللہ تعالیٰ کا حکم وہاں سے ہجرت کرنے کے لئے ہو جانے کی وجہ سے ان کی التجا قبول نہیں فرمائی لوگوں کو آپ کی حاجت ہونے اور آپ کو کسی کی احتیاج نہ ہونے کا بدیہی ثبوت اس سے بڑھ کر کیا چاہیے تعجب ہے کہ مولف صاحب ہدیہ

اکثر آنکھیں بند کر کے اعتراض کر بیٹھتے اور اسلامی اصول و عقائد سے بھٹک جاتے ہیں۔ سچ ہے لا تعمی الابصار ولكن تعمی القلوب التی فی الصدور (اکثر لوگوں کی) آنکھیں اندھی نہیں ہوتی لیکن وہ دل جو سینوں میں ہیں اندھے ہوتے ہیں مولف صاحب ہدیہ کی اس کج فہمی کے موافق اگر خلفاء اللہ کے لفظ منکرین و معاندین کے مخالفانہ اعمال اور کرتوتوں کو ان خلفاء اللہ کی ضرورت و حاجت کا معیار قرار دیا جائے تو کسی بھی خلیفۃ اللہ - نبی - پیغمبر - رسول بلکہ خاتم الانبیاء والمرسلین صلعم کی بعثت اور تعلیمات کی ضرورت و حاجت ہی ثابت نہ ہوگی کیونکہ ان کے معاندین نے ان ذوات مقدسہ کو بے انتہا تکلیفیں دیں۔ ستایا۔ اپنے ملکوں سے اخراج کیا چنانچہ سنہ ہجری آج بھی اسی اخراج کی یاد دہی کر رہا ہے۔ غرض وہ سب کچھ بدسلوکی کی جس کو مولف ہدیہ اپنے خیال میں عدم ضرورت و حاجت کی علامت و دلیل سمجھ رہے ہیں۔

یہاں تک جو بحث ہوئی وہ دنیوی احتیاج کے متعلقات سے تھی دینی اعتبار سے مولف ہدیہ نے حضرت امامنا علیہ السلام کا لوگوں کے محتاج ہونے اور لوگ آپ کے محتاج نہ ہونے کا جو نتیجہ نکالا ہے وہ اس سے بھی زیادہ قابل کی سخافت عقل پر دلالت کرتا ہے۔ چنانچہ واقعہ پر سے مولف ہدیہ نے یہ رائے ظاہر کی ہے اس کا اصل واقعہ صرف اس قدر ہے کہ امامنا علیہ السلام نے صحابہ سے فرمایا کہ اگر کوئی سنتیں ترک ہوتی ہوں تو مطلع کرو۔ چند روز کے بعد میاں لاڑ مہاجر نے عرض کیا کہ کتب فقہ سے تحقیق ہوتا ہے کہ حضرت رسول اکرم صلی اللہ علیہ وسلم ظہر کی قبل فرض و بعد فرض سنت حجرہ سے باہر آ کر ادا فرماتے تھے۔ امامنا علیہ السلام نے فرمایا بندہ بھی ایسا ہی کرے گا۔ اب ناظرین کرام خود فیصلہ کریں کہ اس کو مولف ہدیہ نے امور دینی میں حضرت دوسروں کے محتاج ہونا اور میاں لاڑ مہاجر حضرت کو تعلیم دینا جو قراردیا ہے وہ کس حد تک صحیح ہو سکتا ہے کیونکہ حضرت امام مہدی موعود علیہ السلام کی ذات اقدس جس کو ہر آن و ہر لحظہ اللہ تعالیٰ سے بلا واسطہ معلومات حاصل ہیں اور جو حضرت رسول اللہ صلی اللہ علیہ وسلم کی روح مبارک سے راست ہر امر کو دریافت کرنے پر قادر ہے وہ اپنے متبعین اور پیروں سے کوئی امر دینی دریافت کرنا کیا معنی؟ صاف ظاہر ہے کہ اس سے متبعین کو اتباع سنت کی عملی تعلیم دینا مقصود تھا کہ وہ بھی سنت کی ایسی ہی اتباع کریں جس طرح خود فرماتے ہیں۔

یا حضرت کو مومنین کی یہ تعلیم منظور تھی کہ کوئی شخص اپنے علم و دانست پر مغرور نہ ہو بلکہ ہمیشہ آیت شریفہ ”فوق کل ذی علم علیم“ کو پیش نظر رکھتے اور خود کو سرآمد اہل زمانہ نہ سمجھے کیونکہ یہ بات جناب کبریائی میں گوارا نہیں۔

یا امامنا علیہ السلام نے اس طرح طریقہ امر معروف و نہی منکر کی تعلیم فرمائی ہے کہ مومنین آپس میں اظہار امر حق کے ایسے درپے رہیں کہ کوئی کسی کے افعال و اعمال میں سہو و خطا پائے تو بلا رو و رعایت اس کو مطلع کرے غرض حضرت امامنا علیہ السلام کے اس عمل کی وہی توجیہ ہو سکتی ہے جو حضرت رسالت مآب صلی اللہ علیہ وسلم کے نماز میں سجدہ سہو کرنے یا اسی طرح کا کوئی عمل آپ سے ظاہر ہونے میں کی جاسکتی ہے کیونکہ حضرت کی ذات تو سہو و خطا سے پاک و مبرا ہے پھر آپ سے سہو ہونا کیا معنی؟ اس کی توجیہ حسن یہی ہو سکتی ہے کہ امت کی حالت آنحضرت صلی اللہ علیہ وسلم کی حالت کے جیسی نہیں ہے ان سے سہو و غلطی ہونا لازمی ہے اس لئے درحقیقت یہ امت کے لئے علمی ہدایت ہے کہ کسی کو ایسی صورت پیش آئے تو یہی عمل کرے۔ اس کا اہم فائدہ یہ بھی ہے کہ افراد امت کو ان کے سہو و نسیان

میں بھی اقتداے نبی صلی اللہ علیہ وسلم کی سعادت و سند حاصل رہے۔ پس امامنا علیہ السلام کے اس واقعہ میں بھی فوائد مضمحل ہیں۔ اس حقیقت کے قطع نظر باعتبار ظاہر میاں لاڑ مہاجر کے کسی بات کے یاد دلانے سے امور دینی میں احتیاج یا تعلیم کرنا اس لئے بھی لازم نہیں آتا اور ایسا کہنا سراسر بے ادبی ہے کہ حضرت رسول اللہ صلی اللہ علیہ وسلم کے صحابہ نے حضرت کو بعض باتیں یاد دلانی ہیں چنانچہ عبداللہ بن مسعود سے مروی ہے کہ ایک روز آنحضرت صلعم نے نماز ظہر کی پانچ رکعتیں پڑھیں۔ صحابہ نے عرض کیا کیا نماز بڑھ گئی ہے حضرت نے فرمایا یہ کیوں کہتے ہو عرض کیا کہ حضرت نے اس وقت پانچ رکعتیں پڑھی ہیں۔ فرمایا۔

انما انا بشر مثلکم انسی کما تنسون فاذا انسیت میں بھی تمہارے جیسا بشر ہوں تم جس طرح بھول جاتے ہو میں فذکرونی (مسلم)

یہ حدیث متفق علیہ ہے۔ نووی شارح مسلم نے اس حدیث کی شرح میں لکھا ہے۔

فیہ دلیل علی جواز النسیان علیہ فی احکام الشرع اس میں احکام شرعی کے مطابق حضرت کے لئے نسیان جائز و هو مذهب جمہور العلماء و هو ظاہر القرآن ہونے کی دلیل ہے اور یہی جمہور علما کا مذہب ہے۔ اور یہی والحدیث۔ قرآن وحدیث کا ظاہری مفہوم ہے۔

اس اعتبار سے بھی حضرت کے اس قسم کے عمل اور صحابہ کے عرض و معروض کو امور دینی میں احتیاج یا صحابہ کے تعلیم کرنا سراسر غلط اور بڑی بے ادبی ہے۔

اس قسم کے واقعات اور بھی آنحضرت صلی اللہ علیہ وسلم کی پاک سیرت میں ملتے ہیں۔ ابو ہریرہ کی ایک روایت مشکوٰۃ میں مسلم کے حوالہ سے نقل کی گئی ہے جس کا خلاصہ یہ ہے۔

ابو ہریرہ کہتے ہیں کہ ہم رسول اللہ صلی اللہ علیہ وسلم کے پاس بیٹھے ہوئے تھے ابو بکر اور عمر اور دوسرے لوگ بھی تھے۔ آنحضرت صلعم اٹھ کر باہر تشریف لے گئے اور بہت دیر تک واپس نہیں آئے تو ہمیں خوف ہونے لگا اور ہم گھبرا کر اٹھے میں سب سے پہلا شخص تھا جو گھبرا کر حضرت کی تلاش میں نکلا اور انصار کے قبیلہ بنی النجار کے باغ تک پہنچا (آپ اس باغ میں نظر آئے) میں داخل ہونے کے لئے اس کا دروازہ تلاش کیا اور دروازہ نہیں ملا تو میں باغ کی ایک نالی کو گہری کر کے باغ میں داخل ہوا جس سے بیرونی کنوئیں کا پانی باغ میں آتا تھا جب میں آپ کے پاس پہنچا تو فرمایا ابو ہریرہ کیا کیفیت ہے؟ میں نے عرض کیا آپ ہمارے پاس بیٹھے بیٹھے اٹھ کر چلے گئے اور دیر تک واپس نہیں آئے جس سے ہم گھبرا گئے اور سب سے پہلا گھبرانے والا میں تھا جو یہاں پہنچا اور لومڑی کی طرح نالی کھود کر داخل ہوا۔ آپ نے مجھے اپنی دونوں نعلین دیں اور فرمایا یہ میری نعلین لیجا اور اس باغ کے باہر جو شخص لا الہ الا اللہ کی قلبی یقین کے ساتھ شہادت دینے والا تجھے ملے اس کو جنت کی بشارت دے۔

ابو ہریرہ کہتے ہیں کہ مجھے سب سے پہلے عمرؓ ملے اور پوچھا یہ نعلین کیسی؟ میں نے کہا یہ رسول اللہ صلی اللہ علیہ وسلم کی نعلین ہیں آپ نے بھیجی ہیں کہ جو شخص قلبی یقین کے ساتھ لا الہ الا اللہ کی شہادت دینے والا ملے اس کو جنت کی بشارت دو۔ یہ سن کر عمرؓ نے میرے سینہ پر اس زور سے مکھا مارا کہ میں چت گر پڑا اور کہا واپس چلے جاؤ میں آنحضرت کے پاس واپس گیا اور رونے لگا۔ آپ نے پوچھا کیا ہے میں نے واقعہ بیان کیا کہ عمرؓ مجھ سے ملے آپ نے جو کہلایا تھا میں نے ان کو اس کی خبر دی انہوں نے میرے سینہ پر مکھا مارا جس سے میں چت گر پڑا اور یہ کہا کہ واپس چلے جاؤ عمرؓ بھی میرے پیچھے پہنچے حضرت نے فرمایا عمرؓ تو نے ایسا کیوں کیا عمرؓ نے عرض کیا یا رسول اللہ آپ پر سے میرے ماں باپ فدا ہو جائیں آپ نے کیا ابو ہریرہ کو اپنی نعلین دیکر بھیجا ہے کہ جو شخص قلبی یقین کے ساتھ لا الہ الا اللہ کی شہادت دینے والا انہیں ملے اس کو جنت کی بشارت دیں حضرت نے فرمایا ہاں میں نے کہا ہے عمرؓ نے عرض کیا ایسا نہ کیجئے مجھے ڈر ہے کہ کہیں لوگ اس پر بھروسہ کر کے عمل نہ چھوڑ دیں آپ ان کو ان کے حال پر چھوڑ دیجئے تاکہ وہ عمل کرتے رہیں۔ رسول اللہ صلی اللہ علیہ وسلم نے فرمایا اچھا ہے ان کو ان کے حال پر چھوڑ دو۔ دیکھو حسب فرمان الہی ”فشاد رہم فی الامر“ آنحضرت صلعم نے عمرؓ کے نیک مشورہ کو قبول فرمایا اور اپنے حکم کو واپس لے لیا ہے جو میاں لاڑ مہاجرؓ کے ایک سنت فعلی کا ذکر کرنے سے بہت زیادہ تعلیمی نوعیت رکھتا ہے مگر اس کے باوجود یہ کون مسلمان کہہ سکتا ہے کہ عمرؓ نے آنحضرت صلعم کو تعلیم دی۔

پس امامنا مہدیؑ موعود علیہ السلام کے اس واقعہ کو بھی اسی پر قیاس کیجئے۔ اس پر کسی شبہ یا اعتراض کی کیا گنجائش ہے۔ اس تمام تقریر یا مقدم سے ثابت ہوا کہ اہل سنت کے اصول پر اگرچہ امام حسینؑ کی یہ روایت حدیث موقوف ہے جو مغیبات و اعتقادات میں حجت نہیں ہوتی اور اس لحاظ سے اس میں مندرجہ امور اثبات مہدیت کی اصل شرائط یا علامات میں شمار نہیں ہو سکتے اور ان کا فقدان فرض بھی کر لیا جائے تو اس سے صحت دعویٰ مہدیت کی نفی لازم نہیں آتی۔ لیکن اس کے باوجود بھی ان امور ثلاثہ میں سے ہر ایک کو بالفرض صحت مہدیت کی علامت مخصصہ ہونا تسلیم کر لیا جائے تو ان میں سے ہر امر کا مفہوم امامنا علیہ السلام پر تمام تر صادق و منطبق ہے۔ مولف ہدیہ نے سیکنہ و وقار۔ معرفت حلال و حرام۔ غنا و عدم احتیاج کے متعلق جو خیال آفرینی کی ہے وہ اس لئے غلط ہے کہ بقول مولف ہدیہ یہ تینوں امور بحیثیت مجموعی بھی مہدیت کی علامت سمجھی جائیں نہ فقط ایک ایک تو اس صورت میں بھی معاذ اللہ جناب امام حسین رضی اللہ عنہ کا یہ فرمان بیکار و غیر مفید مقصود ہونا لازم آئے گا کیونکہ اس صورت میں ہر اس شخص کو جو حلم و بردباری۔ علم و معرفت حلال و حرام۔ غنا و عدم احتیاج سے کسی قدر بھی متصف ہو اس کو مہدی ماننا پڑے گا کیوں کہ ان امور کا کس قدر اندازہ مہدیت کی علامت ہے مولف ہدیہ کو معلوم نہیں ہے۔ نعوذ باللہ من ذالک الفہم السو۔

سراج الابصار کی روایت پنجم جو مولف ”ہدیہ“ نے نقل کی ہے یہ ہے جس کو ہم ہدیہ ہی سے یہاں نقل کرتے ہیں۔

منہا ماروی عن علی بن الہزیلی عن ابیہ قال دخلت علی رسول اللہ صلی اللہ علیہ وسلم وهو فی الحالة التي قبض فیہا فاذا فاطمة عند راسہ والحديث طویل ذکر فی آخرہ یا فاطمة والذی بعثنی بالحق ان منہا مہدی هذه الامة اذا صارت الدنيا هو جاً مرجاً و

تظاہوت الفتن وانقطعت السبل و اغار بعضهم بعضاً فلا كبير ير حم صغيراً ولا صغير يوقر كبير افيعث اللہ عند ذالك منهما من يفتح حصرن الضلالة و قلوباً غلغفا يقوم بالدين في آخر الزمان كما قمت به في اول الزمان اخرجه الحافظ ابو نعيم الاصفهاني في صفة المهدي. فانظر ايها المنصف الى قوله عليه السلام و قلوباً غلغفا و هو تفسير لقوله حصرن الضلالة نعلم ان المهدي يفتح القلوب الغلغف فيملأها بعدله وهذا معنى يملأ الارض قسطاً و عدلاً كما ملئت جوراً او ظلماً كما ذكر الامام احمد بن حنبل في مسنده و يملأ اللہ به قلوب امة محمد غنى و يسعهم عدله۔

مولف صاحب ہدیہ نے اس حدیث کا پورا ترجمہ نہیں کیا بلکہ اس کا مختصر خلاصہ لکھا ہے۔ اور ابتدائی حصہ حدیث کا جو مطلب بیان کیا ہے اس کا بھی نہ ترجمہ کیا ہے نہ خلاصہ چنانچہ مولف ہدیہ نے جو خلاصہ لکھا ہے وہ یہ ہے۔

روایت پنجم کا حاصل یہ ہے کہ حضرت نے فاطمہ زہرا سے قسم کھا کر فرمایا کہ ان دونوں حسن حسین کی نسل سے مہدی اس امت کا ہے جس وقت دنیا میں ہرج مرج ہوگا اور فتنے ظاہر ہوں گے اور راہیں بند ہو جائیں گے اور ایک دوسرے کو لوٹے گا پس بڑا نہ چھوٹے پر رحم کرتا ہوگا اور نہ چھوٹا بڑے کی توقیر کرتا ہوگا پس قائم کرے گا اللہ تعالیٰ ان دونوں سے ایسے شخص کو کہ فتح کرے گا قلعوں گمراہی کو اور دلوں غلاف دار کو قائم کرے گا دین کو آخر زمانہ میں جیسا کیا میں نے اس کو اول زمانہ میں انتہی (ہدیہ صفحہ ۱۳۲)

مولف صاحب ہدیہ کو جناب مصنف صاحب سراج الابصار رحمۃ اللہ علیہ پر جو اعتراضات ہیں ان سے تو بعد میں بحث کی جائے گی یہاں اولاً یہ بتادینا ضروری ہے کہ علماء مہدویہ نے کہیں اسی قسم کی تلخیص کی ہے اور اس میں کہیں کوئی غیر مقصود بہ مضمون یا الفاظ نظر انداز ہو گئے ہیں مولف ہدیہ اس کو بڑے شد و مد سے تحریف و خیانت۔ سرقہ مانے ہیں پس اس طرح اپنے اُن غلط اعتراضات سے رجوع کر کے یہ تسلیم کرنا چاہیے کہ اس طرح خلاصہ کلام بیان کرنے میں غیر مقصود بہ الفاظ و عبارت متروک ہو جائے تو وہ تحریف و خیانت نہیں کہلاتی۔ جناب مصنف صاحب سراج الابصار رحمۃ اللہ علیہ نے اس روایت کی نسبت اپنی جو تحقیق بیان کی ہے اس کا اور روایت کے ابتدائی حصہ کا ترجمہ یہ ہے۔

(ابتدائی حصہ کا ترجمہ)

انہی (روایتوں) میں سے علی بن ہزلی کی روایت ہے جو اپنے باپ سے روایت کی ہے کہ انہوں نے کہا کہ میں رسول اللہ صلی اللہ علیہ وسلم کے پاس گیا جبکہ آپ اُس حالت میں تھے جس حالت میں آپ کی رحلت ہوئی۔ فاطمہ (رضی اللہ تعالیٰ عنہا) آپ کے سرہانے بیٹھی ہوئی تھیں۔ حدیث طویل ہے۔ اس کے آخر میں یہ ذکر ہے کہ (رسول اللہ صلعم نے فرمایا) ای فاطمہ اُس خدا کی قسم جس نے مجھے حق پر مبعوث کیا ہے البتہ انہی دونوں (حسن و حسین رضی اللہ عنہما) سے اس امت کا مہدی ہوگا۔ الخ

(آخری حصہ کا ترجمہ)

اس حدیث کی حافظ ابو نعیم اصفہانی نے تخریج (روایت) کی ہے۔ اے منصفو! رسول اللہ صلعم کے اس قول کو دیکھو جو قلوباً غلفاً (غلاف پوش دل) ہے یہ قول آپ کے اس قول ”حصون الصلوات“ (گمراہی کے قلعوں) کی تفسیر ہے۔ پس اس سے معلوم ہوا کہ مہدی (علیہ السلام) غلاف پوش قلوب کو (جن پر کوئی بات اثر نہیں کرتی) کھول دیں گے اور ان کو اپنے عدل (کی تعلیم سے بھر دیں گے)۔ یملا الارض قسطاً و عدلاً کما ملئت جوراً و ظلماً (بھر دے گا زمین کو قسط و عدل سے جیسی بھر گئی ہوگی ظلم و جور سے) کا یہی معنی ہے جیسا کہ امام احمد بن حنبل نے بھی اپنی مسند میں ان الفاظ سے روایت کی ہے کہ اللہ تعالیٰ مہدی کے ذریعہ امت محمدیہ کے قلوب کو غنا و لا پرواہی سے بھر دے گا اور ان کو مہدی کا عدل شامل ہوگا۔

مولف ہدیہ کو جناب مصنف صاحب سراج الابصار رحمۃ اللہ علیہ کی تحقیق پر جو اعتراضات ہیں ان میں پہلا اور اہم اعتراض یہی ہے کہ آپ نے ”حصون الصلوات“ سے حقیقی قلعے مراد نہیں لئے ہیں بلکہ ”قلوب غلف“ کو اس کا بیان اور تفسیر کہا ہے تاکہ یہ مطلب نکلے کہ مہدی حقیقی قلعوں کو فتح نہ کریں گے بلکہ فقط گمراہوں کے دلوں کو اپنے فیض سے فتح کر کے اپنے عدل سے بھر دیں گے دوسرا اعتراض یہ ہے کہ مصنف سراج الابصار نے اس مراد خلاف ظاہر پر حدیث امام احمد بن حنبل کے اس حصہ کو کہ یملاء اللہ بہ قلوب امة محمد غنی و یسعہم عدلہ“ ہے قرینہ ٹہرایا ہے۔

تیسرا اعتراض یہ ہے کہ مصنف سراج الابصار نے دونوں روایتوں میں سرقہ کیا ہے۔ روایت ابو نعیم کے آخر کا فقرہ ”یملاء اللہ دنیا عدلاً کما ملئت جوراً“ اس لئے حذف کر دیا ہے کہ یہ ان کی تاویل کو رد کرتا تھا۔ امام احمد کی روایت کا ماقبل و مابعد حصہ بھی جو اس تاویل کی تخریب اور ان کے مہدی کی تکذیب کرتا تھا تمام حذف کر دیا ہے؟؟

ان اعتراضات کے دیکھنے سے ثابت ہوتا ہے کہ مولف ہدیہ کے دل و دماغ پر چند غلط تصورات جن کو کوئی صحیح ماخذ نہیں ہے ایسے مسلط ہیں کہ وہ ہر وقت محل بے محل جا بجا مترشح ہوتے رہتے ہیں۔ یہ اعتراضات بھی امام مہدی علیہ السلام کے بادشاہت اقلیم ہونے کے غلط تصور پر مبنی ہیں حالانکہ یہ تصور کسی دلیل شرعی سے نصاباً ثابت نہیں ہے بلکہ دوسری متعدد شرعی دلائل کے معارض مخالف بھی ہے۔ پہلے اعتراض کا جواب یہ ہے کہ ”حصون الصلوات“ سے حقیقی قلعے مراد ہو ہی نہیں سکتے اس موقع پر اس کے معنی سنگ و خشت کے قلعے سمجھنا خود خلاف ظاہر اور غلط ہے کیونکہ ”حصون“ کا لفظ جب ”ضلالت“ کی طرف مضاف کر دیا گیا ہے تو گویا ضلالت کو حصون سے تعبیر کیا گیا ہے اس قسم کی تعبیر کی بہت سی مثالیں قرآن و حدیث اور کلام عرب میں بلکہ ہر زبان میں ملتی ہیں حضرت رسول اللہ صلی اللہ علیہ وسلم کا یہ فرمان اس کی واضح مثال ہے۔

۱۔ ترجمہ:- اللہ تعالیٰ امت محمد کے دلوں کو مہدی (علیہ السلام) کے ذریعہ بے پروائی کی صفت سے بھر دے گا اور ان کو آپ کا عدل شامل ہوگا۔ ۱۲

۲۔ دنیا کو عدل سے بھر دے گا جیسے وہ ظلم سے بھری ہوگی۔ ۱۲

انا مدینة العلم و علی بابها۔ میں علم کا شہر ہوں اور علیؑ اس (علم کے شہر) کا دروازہ ہیں۔

پس لفظ مدینہ جب علم کی طرف مضاف کر دیا گیا ہے تو اس کا معنی یہی ہوگا کہ علم کو مدینہ سے استعارہ کیا گیا ہے اور نفس علم مراد ہے یہاں متعارف اور حقیقی شہر کا تصور نہیں آسکتا۔ اگر یہاں مدینہ سے اس کا متعارف معنی یعنی حقیقی شہر لیا جائے تو معاذ اللہ یہ کہنا ہوگا کہ آنحضرت صلعم کی ذات اقدس علم کا شہر نہیں بلکہ متعارض اور حقیقی شہر ہے۔ ایسا ہی حضرت امیر المؤمنین علی مرتضیٰ کرم اللہ وجہہ کی ذات قدسی صفات علم کا دروازہ نہیں بلکہ متعارف و حقیقی شہر کا دروازہ ہے۔ ظاہر ہے کہ یہ کہنا صریح غلط اور کھلی جہالت ہے۔ اسی طرح ”حصون الصلوات“ سے بھی حقیقی قلعے مراد لینا خلاف ظاہر اور غیر صحیح ہے۔ مولف ہدیہ نے خلاف ظاہر توجیہ کرنے کی نسبت حضرت مصنف صاحب سراج الابصارؒ کی جناب میں جو بدگوئی و بدزبانی کا طومار باندھا ہے دوسب خود انھیں پر عود کر رہا ہے۔ دوسرے اعتراض کا جواب یہ ہے کہ خود مولف ہدیہ نے اعتراف کیا ہے کہ ایک آیت کا معنی دوسری آیت سے اور ایک حدیث کے معنی دوسری حدیث سے سمجھے جاتے ہیں۔

چہ جائیکہ اسی حدیث میں اسی روایت و سند سے ایک کلام مبین دوسرے کلام کا مود ہووے اس کو نظر انداز کر ڈالنا اور اس کے خلاف محض اپنی رائے سے ایک معنی ٹھہرانا سخت جرم و خیانت ہے۔

پس جناب مصنف صاحب سراج الابصارؒ نے ابو نعیم کی مذکورہ حدیث کا معنی امام احمد حنبلؒ کی روایت کردہ حدیث سے مطابق کر کے دکھایا ہے تو اس اعتراف کے پہلے جز کے یہ عین مطابق ہوا پھر اس سے انکار اور اس پر اعتراض کیسا؟ اسی اعتراف کے موافق حدیث کے دوسرے اجزا سے اس مطابقت کی اور بھی تائید ہوتی ہے جس کی تفصیلی بحث تیسرے اعتراض کے جواب کے ضمن میں معلوم ہوگی۔

تیسرے اعتراض کا اولاً جواب یہ ہے کہ ابو نعیم کی روایت کا آخری فقرہ جس کو مولف ہدیہ نے حذف کیا جانا بتایا ہے وہ سراج الابصار کے بعض نسخوں میں موجود ہے۔ ان نسخوں کے لحاظ سے مولف ہدیہ کا اس فقرہ کو مخدوف بتانا اور اس کو اس تاویل کی تردید سمجھنا غلط ہے۔ ممکن ہے کہ جو نسخہ مولف صاحب ہدیہ نے دیکھا ہوگا اس میں شاید وہ فقرہ نہ ہو مگر اس صورت میں بھی اس فقرہ کو صاف کرنے کی جو وجہ سمجھی اور بیان کی گئی ہے وہ صحیح نہیں ہے کیونکہ اگر وہ فقرہ رہتا بھی تو اس سے مقصود بہ تاویل کو کیا ضرب پہنچ سکتا تھا جو اس کے حذف کرنے کی حاجت ہوتی اس لئے کہ حدیث یملاً الارض قسطاً و عدلاً الخ تو بر ملا کئی مباحث میں متعدد موقعوں پر ذکر ہوتی ہی رہی ہے۔ خود اس موقع پر بھی اس حصہ حدیث کو ذکر کیا گیا ہے جب وہ حصہ حدیث قابل حذف سمجھا گیا تو یملاً الدنیا کے الفاظ کیوں قابل حذف سمجھے جاتے یملاً الارض کی جو توجیہ حسن ہو سکتی ہے ”یملاً الدنیا“ کے متعلق بھی صحیح توجیہات ہو سکتی ہیں پھر مولف ہدیہ کے زعم باطل میں دنیا کے لفظ میں کیا بات تھی جس کی وجہ سے انہوں نے اس کو لائق حذف خیال کر لیا۔

ثانیاً۔ ”دنیا“ کی تحقیق باعتبار لغت و اصطلاح یہ ہے کہ دنیا نو سے مشتق ہے جس کا معنی قریب و نزدیک ہے اسی مناسبت سے حیوة

دنیا اس حیات فانی کو کہتے ہیں جو موت سے قبل تک ہے اور آخرت اس عالم کو کہتے ہیں جو موت کے بعد سے ہے چنانچہ امام غزالی نے دنیا و آخرت کی یہ مختصر تعریف کی ہے۔

ان الدنيا والاخرة عبارة عن حالتين فالقريب الداني منها يسمى دنيا وهو كل ما قبل الموت المتراخي المتأخر يسمى آخرة وهو ما بعد الموت (احياء العلوم) دنيا اور آخرت دو حالتوں سے مراد ہے ان میں سے قریبی حالت کو دنیا کہتے ہیں اور وہ موت سے پہلے تک ہے اور بعد میں آنے والی حالت آخرت ہے جو موت کے بعد سے ہے۔

اس لحاظ سے عموماً دنیا کا اطلاق آخرت کے مقابلہ میں ہوتا ہے جیسے ان آیات و احادیث میں اسی تقابلی حیثیت سے دنیا کا ذکر کیا گیا ہے۔

اولئك الدين حبطت اعمالهم في الدنيا والاخرة ومالهم من ناصرين (۱۳-۱۱-ال عمران) یہ وہ لوگ ہیں جن کے اعمال دنیا اور آخرت میں حبط ہو گئے ہیں اور کوئی بھی ان کا مددگار نہیں ہے۔
من كان يريد حرث لاخرة نزوله في حرثه و من كان يريد حرث الدنيا نوته منها وماله في الاخرة من نصيب (۲۵-۴-شوره) جو شخص آخرت کی کھیتی کا ارادہ کرے تو اللہ تعالیٰ اس میں ترقی دے گا اور جو دنیا کی کھیتی چاہے تو ہم اس میں سے اس کو کچھ دیں گے اور آخرت میں اس کے لئے کوئی حصہ نہیں ہے۔
منكم من يريد الدنيا و منكم من يريد الاخرة (جزء ۴-رکوع ۷-سورة آل عمران) تم میں سے بعض وہ ہیں جو دنیا چاہتے ہیں اور بعض آخرت۔

من احب دنياہ اضر اخرته و من احب اخرته اضر بدنيا فاثروا ما يبقى على ما يفنى (کنز العمال) جس نے دنیا سے محبت رکھا اس نے اپنی آخرت کو نقصان پہنچایا اور جس نے آخرت سے محبت رکھا اس نے اپنی دنیا کو نقصان پہنچایا پس تم باقی رہنے والی (آخرت) کو فنا ہو جائیو (دنیا) پر ترجیح دو۔

کہیں دنیا کا لفظ دین کے مقابلہ میں استعمال کیا گیا ہے جیسے ان آیتوں اور حدیث وغیرہ میں ہے۔

وذروا الذين اتخذوا دينهم لعباد لهما و غرتهم الحيوۃ الدنيا الاية (۷-۱۴-انعام) ان لوگوں کو (ان کے حال پر) چھوڑ دو جنہوں نے اپنے دین کو لہو و لعب سمجھا اور ان کو حيوۃ دنيا نے مغرور کر دیا۔
قالوا ان الله حرمهما على الكافرين الذين اتخذوا دينهم لهما و العباد غرتهم الحيوۃ الدنيا الاية (۸-۱۳-اعراف) اہل جنت کہیں گے اللہ تعالیٰ نے آخرت کی نعمتیں ان کافروں پر حرام کر دی ہیں جنہوں نے اپنے دین کو لہو و لعب سمجھا اور جن کو حيوۃ دنيا نے مغرور کر دیا۔

إذا عظمت امتی الدنيا نزعتم منه هیة الاسلام (کنزل) جب میری امت دنیا کی عظمت کرنے لگے گی اس سے اسلام کی
العمال) ہیبت نکل جائے گی۔

کسی شاعر نے کہا۔

ترکت للناس دینهم و دنیا هم شغلاً بذکرک یا دینی و دنیائ

(اے میرے دین دنیا میں نے تیرے ذکر (یاد) میں مصروفیت کی وجہ سے لوگوں کے دین و دنیا کو اُنھی کے لئے چھوڑ دیا ہے) اس سے ثابت ہے کہ دین اور آخرت کے سوا جو کچھ ہے وہ دنیا ہے۔

بعض محققین نے دنیا کی یہ توجیہ کی ہے کہ دنیا چونکہ دنوں سے ہے اس لئے ماسوی اللہ سے قرب و نزدیکی کا نام دنیا ہے جو اللہ سے بعد و دوری کو متلزم ہے۔

بعض نے خودی و نفس پر وازی کو دنیا کہا ہے چنانچہ سہل تستری کا قول ہے۔

الدنيا نفسک اذا افیشها فلا دنیا لک تیرا نفس دنیا ہے جب تو نفس کو فنا کر دے تو پھر تیرے لئے دنیا
نہیں ہے۔

بعض عارفین نے اللہ سے غافل ہونے کو دنیا کہا ہے چنانچہ مولانا روم رحمۃ اللہ علیہ فرماتے ہیں۔

چپست دنیا از خدا غافل بدن نے قماش و نقرہ و فرزندوزن

مولانا روم رحمۃ اللہ علیہ نے قماش و نقرہ و فرزندوزن کے عین دنیا ہونے کی جو نفی کی ہے وہ صحیح ہے کیونکہ یہ تمام اعیان موجودہ عین دنیا نہیں بلکہ اسباب غفلت و متاع دنیا ہیں چنانچہ خود قرآن شریف ناطق ہے۔

زین للناس حب الشهوات من النساء والبنین والقناطر المقنطره من الذهب والفضة والخيل المسومة والانعام والحرث ذالک متاع الحیوة الدنيا والله عنده حسن الماب الآیة۔
اچھی معلوم ہوتی ہے لوگوں کو محبت مرغوب چیزوں کی (جیسے) عورتیں۔ بیٹے (اولاد) سونے چاندی کے ڈھیر نشان لگے ہوئے گھوڑے مویشی۔ زراعت یہ سب (چیزیں) متاع حیوة دنیا ہیں اور انجام کار کی خوبی اللہ تعالیٰ ہی کے پاس ہے۔

حاصل یہ کہ دنیا کے حقیقی مفہوم کی خواہ کچھ بھی تعبیر کی گئی ہو وہ سب مذموم ہی ہے اور قرآن کی اکثر آیتیں دنیا کی مذمت کرنے اور خلائق کو اس سے مختلف اور متعدد طریقوں سے نفرت دلانے اور اللہ تعالیٰ کی طرف بلانے اور دین و آخرت کی برتری جتانے پر مشتمل ہیں بلکہ تمام انبیاء و خلفاء اللہ کی بعثت کا اصل مقصد یہی رہا ہے۔

امام غزالیؒ نے لکھا ہے۔

الایات الواردة فی ذم الدنيا كثيره واكثر القرآن
 مشتمل علی ذم الدنيا و صرف الخلق عنها و
 دعوتهم الی الآخرة بل هو مقصود الانبياء علیهم
 السلام ولم یبعثوا الا للذک (احیاء العلوم)
 دنیا کی مذمت میں بہت زیادہ آیتیں وارد ہیں قرآن کا اکثر
 حصہ دنیا کی مذمت کرتا اور لوگوں کو دنیا سے پھرانے اور آخرت
 کی طرف بلانے پر مشتمل ہے بلکہ انبیاء علیہم السلام کا اصل مقصود
 یہی ہے اور وہ سب محض اسی لئے مبعوث ہوئے ہیں۔

ثالثاً گا ہے مجازاً دنیا کا اطلاق ”عالم و جہاں“ پر بھی ہوتا ہے پس معلوم ہوا کہ ”دنیا“ کا لفظ کئی معنی میں مشترک ہے لیکن اس کو
 مشترک تسلیم کرنے کے باوجود حسب ذیل نتائج برآمد ہوتے ہیں۔

متعدد معانی محتملہ میں سے کوئی محتمل معنی مراد لینا کبھی تحریف۔ تفسیر بالراے یا مرقہ و خیانت نہیں کہلاتا اور ایسا سمجھنا یا کہنا صحیح نہیں
 ہے کیونکہ اگر ایک معنی محتمل کو سرقہ یا تحریف وغیرہ کہا جائے تو دوسرے معنی محتمل پر بھی جو تم نے مراد لی ہے ضرور سرقہ و تحریف کا اطلاق
 جائز ہوگا۔ البتہ یہ ممکن ہے کہ کوئی معنی محتمل کسی موقع کی مناسبت یا دوسرے احکام خدا و رسول کے مذکورہ احکام اور ان کے سوا جتنے بھی
 احکام دنیا کی مذمت اور اس سے پرہیز کرنے کے متعلق وارد ہیں وہ دنیا کے معنی ”عالم و جہاں“ لینے سے متعلق نہیں ہو سکتے کیونکہ نفس
 عالم و جہاں مذموم نہیں بلکہ اہل عالم کے حالات اور ان کے نتائج مذموم یا محمود ہو سکتے ہیں۔ دنیا کے وہ سب مفہوم و معانی جو پہلے ذکر کی
 گئی ہیں اور جو ”عالم و جہاں“ کے معنی کے سوا ہیں وہ سب اخلاقیات اور روحانیت و تہذیب نفس سے متعلق رکھتی ہیں اور تمام خلفاء اللہ کی
 ہدایت و ارشاد رہا ہے نہ کہ عالم و جہاں کا انتظام۔ پس اس قرینہ سے جب یملأ الدنيا سے ”عالم جہاں“ مراد لینا کوئی مناسبت و
 موزونیت نہیں رکھتا تو دنیا کے دوسرے معنی ہی مراد ہونا اور ان متعدد معانی میں سے ہر معنی و مفہوم کی مناسبت ہی سے ظلم و جور اور قسط و
 عدل کا مفہوم و معنی کرنا چاہیے۔

رابعاً۔ اگر مولف صاحب ہدیہ نے ”دنیا“ کے ان تمام واضح اور روشن مفہوم و معانی سے جو آیات و احادیث سے مستفاد اور ٹھیک
 مطابق ہیں آنکھیں بند کر لے کر اس کا معنی صرف عالم و جہاں ہی سمجھ کر حضرت امامنا علیہ السلام پر وہ صادق نہ آنے کا نتیجہ نکالا اور جناب
 مصنف سراج الابصار پر اس فقرہ کو اسی وجہ سے حذف کر دینے کا غلط اعتراض کیا ہے تو یہ اعتراض تب بھی صحیح نہیں ہو سکتا کیونکہ اگر اس
 موقع پر دنیا سے مراد عالم و جہاں لی جائے تو پھر بھی تمام روئے زمین عدل سے بھر جانے کا مطلب اس لئے برآید نہیں ہو سکتا کہ
 ”الدنيا“ میں جو الف و لام ہے وہ قواعد نحوی کے نظر کرتے یا تو بدل مضاف ہوگا کہ آیت واسئل القریہ التی کنا فیہا میں مضاف
 یعنی ”اہل الدنيا عدلا“ مراد ہوگا ورنہ عین قریہ سے سوال جس طرح معتذر ہے اسی طرح نفس عالم و جہاں عدل سے پُر ہو جانا مقصود
 بالذات نہیں بلکہ اہل دنیا کا عدل سے مملو ہونا صحیح ہو سکتا ہے پس اس صورت میں جس طرح تمام اہل قریہ سے سوال کرنا ضروری نہیں بلکہ
 بعض اہل قریہ سے سوال کرنا غرض کلام پوری ہونے کے لئے کافی ہے ایسا ہی یہاں بعض اہل دنیا عدل سے مملو ہو جانا کافی ہوگا اور مقصود
 کلام اس سے پورا ہو جائے گا۔

یا ”الدنیا“ کا الف ولام عہد ذہنی و عہد خارجی کے لئے یا بمعنی جنس یا بمعنی استغراق ہو سکتا ہے لیکن ان صورتوں میں سے صرف ایک استغراقی معنی کے سوا باقی سب احتمالات سے ”بعض الدنیا“ ہی کا مفہوم مستفاد ہوتا ہے اور دوسری سب معنی محتملہ کو نظر انداز کر کے فقط ایک معنی استغراقی ہی لینا ترجیح بلا مرجح ہوگی۔ یہی نہیں بلکہ معنی استغراقی جب دوسری دلائل شرعیہ و عقلیہ کے صاف و صریح مخالف بھی ہے تو ایسی صورت میں وہ معنی لینا خود غلط ہوگا۔

خامساً۔ مولف صاحب ”ہدیہ“ نے اس موقع پر ”دنیا“ کے معنی عالم جہاں ہی سمجھنے کی غلطی کی بنا پر ایک اور غلط رائے یہ بھی قائم کر لی ہے کہ ”دنیا کو عدل سے بھر دینا اس کے تمام یا اکثر حصے مراد لئے بغیر کلام درست نہیں ہوتا ہے“ اس قول کے نظر کرتے یہ لازم آتا ہے کہ حضرت سرور کائنات محمد مصطفیٰ صلی اللہ علیہ وسلم کی شان میں تیرہ سو سال قبل کا واقعہ آنحضرت صلعم نے عالم کو ایمان و عمل صالح سے منور کر دیا (شرح عقائد وغیرہ) یہ بھی صحیح نہ ہوگا کیونکہ اگر اس کا معنی بقول مولف ہدیہ تمام عالم یا اکثر عالم کو بالفعل ایمان و عمل صالح سے منور کرنا لیا جائے تو آنحضرت صلعم پر صادق نہیں آئے گا حضرت نے تمام عالم و یا اکثر عالم کو ایمان اور عمل صالح سے کہاں منور فرمایا بلکہ بعض علمائے اسلام جیسے صاحب تفسیر البحر الموانج کے قول کے مطابق تمام عالم کے سوا سو (۱۲۵) حصوں سے ایک سو چوبیس حصے کافر ہیں اور ایک حصہ مسلمان۔ پھر حسب صراحت حدیث ابن ماجہ اس سے پہلے نقل ہوئی ہے اس ایک حصے کے بھی تہتر فرقے ہیں جن میں بہتر فرقے ہالک اور صرف ایک فرقہ ناجی یعنی نجات پانے والا ہے۔ پس تمام عالم میں ایمان و عمل صالح کا نور پھیلنا صادق نہیں ہے اور مولف ہدیہ کی رائے کے مطابق جب تک تمام عالم یا اکثر عالم مراد نہ لیں کلام درست نہ ہونا چاہئے اس سے ثابت ہے کہ مولف ہدیہ کی یہ توجیہ بھی صحیح نہیں ہے بلکہ ”نور العالم“ کی نسبت بھی وہی توجیہ احسن اور صحیح ہے جو ملاء الدنیا عدلا کی ہو سکتی ہے یا اس سے حضرت پیغمبر اسلام (ارواحنا فداه) کی تعلیمات اور فیضان کی برکات مراد ہیں جو تمام اہل عالم کے لئے ایمان و عمل صالح کی نورانی مشعل ہیں جس کے صرف مسلمان ہی نہیں بلکہ غیر مسلم اقوام کے بڑے بڑے فلاسفر بھی قابل ہیں غرض حضرت سرور کائنات محمد مصطفیٰ صلی اللہ علیہ وسلم کی نسبت ”نور العالم بالایمان والعمل الصالح“ جن اعتبارات کے لحاظ سے صحیح ہے حضرت خلیفۃ اللہ امام مہدی علیہ السلام کی نسبت بھی ”یملاء الدنیا عدلا“ انہی اعتبارات سے صحیح و صادق ہے۔

اس تحقیق کے بعد اس اصول سے بھی بحث کرنے کی ضرورت ہے جس کا مولف ہدیہ نے بھی اس شد و مد سے اعتراف کیا ہے کہ ایک آیت کے معنی دوسری آیت سے اور ایک حدیث کے معنی دوسری حدیث سے سمجھے جاتے ہیں چہ جائیکہ اسی حدیث میں اسی روایت و سند سے ایک کلام مبین (بیان کرنے والا) دوسرے کلام کا موجود ہو تو اس کو نظر انداز کر ڈالنا اور اس کے خلاف محض اپنی رائے سے ایک معنی ٹھہرا لینا سخت جرم و خیانت ہے اسی کو تفسیر بالرائے اور تحریف معنوی کہتے ہیں“ الخ (ہدیہ صفحہ ۱۳۳)

پس حافظ ابو نعیم اصفہانی کی روایت کردہ حدیث میں غور کیا جائے جو اس وقت ماہہ الحجث ہے تو امام مہدی علیہ السلام کا ضلالت کے قلعوں اور غلاف دار دلوں کو کھولنا اور دین کو آخ زما نہ میں ایسا قائم کرنا جیسا کہ رسول اللہ صلی اللہ علیہ وسلم نے اول زمانہ میں قائم کیا تھا یہ سب مضامین ایک ہی حدیث میں جمع ہیں تو گویا ہر دوسرا فقرہ پہلے فقرہ کا بیان واقع ہوتا گیا ہے قلوب غلف بھی حصون الضلالة کا

بیان واقع ہوئے ہیں کیونکہ اگر حصون الصلوات سے حقیقی قلعہ مراد لی جائے تو اس مفہوم کو قلوب غلف کو کھولنے سے کوئی ربط اور مناسبت نہ ہوگی خصوصاً اس لئے بھی کہ یہ دونوں ”حصون الصلوات“ اور قلوب غلف ایک ہی فعل ”یفتح“ کے مفعول واقع ہوئے ہیں تو ایک مفعول کے لئے شاہانہ فتوحات کا تصور کرنا اور دوسرے مفعول کے لئے پیغمبرانہ ارشاد و ہدایت کا مفہوم لینا ایک دوسرے سے کوئی ربط اور میل نہیں رکھتا۔ البتہ یفتح حصون الصلوات سے نفس ضلالت کو دفع کرنا مراد ہو تو قلوب غلف کو کھولنا اور ضلالت کو رفع کرنا دونوں میں کامل ربط اور مناسبت قائم رہتی ہے پس جناب مصنف سراج الابصار رحمۃ اللہ علیہ کا غلف کو حصون الصلوات کا بیان کہنا اس اصول کے ٹھیک مطابق ہے اور مولف ہدیہ کا اس پر اعتراض کرنا اور حصون الصلوات سے مٹی پتھر کے بنے ہوئے قلعے مراد لینا سراسر تفسیر بالرائے اور تحریف معنوی اور خود انہی کے قول کے مطابق ”سخت جرم و خیانت ہے“۔

اس کے علاوہ حضرت امام مہدی علیہ السلام آخر زمانہ میں حضرت رسول اللہ صلی اللہ علیہ وسلم کے جیسا دین کو قائم کرنا حقیقی قلعوں کو فتح کرنے سے مطابق نہیں ہوتا البتہ قلوب غلف کو کھولنا اس کے ٹھیک مطابق ہے کیونکہ نئی آخر الزماں صلعم کی متعلقہ بشارات میں بھی حضرت رسول اللہ صلی اللہ علیہ وسلم کا وصف قلوب غلف کو کھولنا ہی بیان ہوا ہے چنانچہ سیر کی مشہور کتاب ”مواہب لدنیہ“ میں وہب بن منبہ سے یہ روایت لکھی ہے۔

قال اوحى الله تعالى الى شعيب عليه السلام انى
باعث نبيا اميا افصح به اذنا صما و قلوبا غلفا و اعينا
اللہ تعالیٰ نے شعیب علیہ السلام پر وحی کی کہ میں ایک امی نبی کو
مبعوث کرنے والا ہوں جس کے ذریعہ میں بہرے کا نون۔
عمیا مولدہ مکہ و مهاجرہ طیبہ۔
غلاف داردلوں۔ اندھی آنکھوں کو کھول دوں گا جس کی پیدائش
کا مقام مکہ اور ہجرت کا مقام طیبہ ہوگا۔

دیکھو حضرت رسول اللہ صلی اللہ علیہ وسلم کا وصف بھی قلوب غلف (غلاف داردلوں) کو کھولنا ہی بیان کیا گیا ہے حقیقی قلعے فتح کرنے کا ذکر نہیں ہے اس روایت سے بھی اس حدیث کے یہی معنی سمجھے جا رہے ہیں کہ حصون الصلوات کی فتح سے نفس ضلالت کا دفع مراد ہے اور قلوب غلف کی ہدایت اس کا بیان واقع ہوئی ہے اسی سے امام مہدی علیہ السلام کا کام رسول اللہ صلی اللہ علیہ وسلم کے کام کے جیسا ہونا صادق آتا ہے اور اگر حصون الصلوات سے حقیقی قلعے فتح کرنے کا مفہوم نکالا جائے تو یہ نتیجہ برآمد ہوگا کہ رسول اللہ صلی اللہ علیہ وسلم تو قلوب غلف کو کھولیں گے اور امام مہدی علیہ السلام ظاہری بادشاہوں کی طرح حقیقی قلعے فتح کرتے رہیں گے۔ دونوں کے وصف و عمل میں مشابہت و مماثلت نہ ہوگی۔ حالانکہ حدیث شریفہ تو مماثلت پر علانیہ دلالت کر رہی ہے۔ اس اعتبار سے بھی حصون الصلوات سے حقیقی قلعے مراد لینا جیسا کہ مولف ہدیہ نے سمجھا ہے صاف تحریف معنوی ہے جو اس حدیث کے مطابق نہیں ہے۔ اور جناب مصنف صاحب سراج الابصار رحمۃ اللہ علیہ کا قلوب غلف کو حصون الصلوات کا بیان قرار دینا صحیح ہے۔

آخر زمانہ میں مہدی مثل رسول اللہ دین کو قائم کریں گے۔ ابو نعیم اصفہانی کی روایت کردہ حدیث کے آخری حصہ میں

ایک اور واضح قرینہ ایسا موجود ہے جو اس حدیث کے دوسرے حصوں کا بلکہ اور دوسری احادیث کے مندرجہ مضامین کا بھی بیان واقع ہوا ہے چنانچہ اس کی اصل عبارت یہ ہے۔

فیبعث اللہ عند ذالک منہما من یفتح حصون الضلالة وقلوباً غلغفا یقوم بالمدین فی اخر الزمان
پس اس وقت اللہ تعالیٰ ان دونوں سے ایسے شخص کو مبعوث کرے گا جو گمراہی کے قلعوں اور غلاف دار دلوں کو کھولے گا
دین کو آخر زمانہ میں ایسا ہی قائم کرے گا جیسا میں نے اس کو
اول زمانہ میں قائم کیا۔

اس سے ثابت ہے کہ امام مہدی علیہ السلام دین کو آخر زمانہ میں ایسا قائم کریں گے جیسا کہ رسول اللہ صلی اللہ علیہ وسلم نے اول زمانہ میں قائم کیا۔ اس تشبیہ و مماثلت کو باعتبار وسعت حدود اقامت دین دیکھا جائے تو ”یملأ الدنیا عدلاً“ جو امام مہدی علیہ السلام کی شان میں وارد ہے اس کا مفہوم و معنی صاف واضح ہو جاتا ہے کہ اس سے تمام عالم و جہاں کو عدل سے پُر کر دینا مراد ہو سکتا ہے یا نہیں۔ چونکہ اس حدیث کے اُس حصہ کی رو سے امام مہدی علیہ السلام کا دین کو قائم کرنا مشتبہ ہے اور حضرت رسول اللہ صلی اللہ علیہ وسلم کا دین کو قائم کرنا امام مہدی علیہ السلام کے قیام دین کے لئے مشتبہ بہ اور معیار قرار دیا گیا ہے لہذا مشتبہہ اور مشتبہ بہ میں مماثلت پائی جانا ضروری ہے۔ ظاہر ہے کہ حضرت سرور کائنات محمد مصطفیٰ صلی اللہ علیہ وسلم نے تمام عالم و جہاں کے سب قلعے کب فتح کئے؟ تمام روئے زمین کے حاکم کب ہوئے؟ حضرت کی حیات طیبہ میں جملہ عالم و جہاں کے چپہ چپہ میں کہاں کہاں عدل پھیل سکا؟ پس اگر ”یملأ الدنیا عدلاً“ یا ”یملأ الارض قسطاً و عدلاً کما ملئت جوراً و ظلماً“ کا معنی دنیا بھر کے حقیقی قلعے فتح کرنا۔ تمام عالم و جہاں کو عدل سے پُر کرنا۔ تمام ربیع مسکوں میں ایک دین ہو جانا سمجھا جائے تو اس معنی کو حضرت رسول اللہ صلی اللہ علیہ وسلم کے دین کو قائم کرنے سے کوئی مشابہت اور مناسبت و مطابقت نہ رہے گی اور ان احادیث کا ایسا مفہوم و معنی بیان کرنا صریحاً غلط ہوگا۔

اسی حدیث میں اسی روایت اور اسی سند سے ایک ضروری قید بھی درج ہے جو اس حدیث کے بلکہ دوسری احادیث کے مندرجہ مضامین کی بھی مبین یعنی بیان کرنے والی واقع ہوئی ہے وہ ”اول الزمان“ کی قید ہے یعنی حضرت رسول اللہ صلی اللہ علیہ وسلم نے اول زمانہ میں قائم کئے ہوئے دین سے امام مہدی علیہ السلام کے قیام دین کو تشبیہ دی گئی ہے پس اول زمانہ سے یا تو حضرت رسول اللہ صلی اللہ علیہ وسلم کی پیدائش سے پہلے کا کوئی زمانہ مراد ہوگا یا آنحضرت صلی اللہ علیہ وسلم کی عمر شریف کا ابتدائی زمانہ جو آنحضرت صلعم کی بعثت یعنی وحی نازل ہونے سے پہلے گزرا ہے یا بعثت کے بعد سے رحلت تک جو زمانہ ہے اس کا ابتدائی حصہ مقصود ہوگا؟ ظاہر ہے کہ اس سے وہ زمانہ کسی طرح مراد نہیں ہو سکتا جبکہ آنحضرت صلعم کا وجود باوجود اس عالم میں موجود ہی نہیں تھا اور حضرت سے اس وقت اقامت دین کا فعل ظہور میں آیا ہی نہ تھا۔ ایسا ہی آنحضرت صلعم کی عمر شریف کا وہ زمانہ بھی مراد نہیں ہو سکتا جو بعثت سے پہلے ہے کیونکہ اس زمانہ میں بھی اقامت دین کا تصور صادق نہیں آتا۔ حالانکہ حضرت نے اس زمانہ میں اقامت دین کی نسبت یا اسناد اپنی ذات اقدس کی طرف

کی اور صاف فرمایا ہے ”کماقت بہ فی اول الزمان (یعنی) جیسا میں نے دین کو اول زمانہ میں قائم کیا۔ پس وہ زمانہ مراد نہیں ہو سکتا جس میں اقامتِ دین کا وجود نہ پایا جائے۔ اب باقی رہ گیا بعثت سے بعد کا زمانہ ہونہو اول زمانہ سے مراد اول زمانہ اسلام ہی ہو سکتا ہے اس لئے کہ یہی وہ زمانہ ہے جس میں آنحضرت صلعم کا دین کو قائم کرنا صادق اور متحقق ہے چنانچہ بعض روایتوں میں ”کماقت بہ فی اول الزمان“ کی بجائے ”کماقت بہ فی اول الاسلام“ کے الفاظ ہی ہیں پس اسی اصول کے مطابق کہ ایک حدیث کے معنی دوسری حدیث سے سمجھے جاتے ہیں جس کا مولف ہدیہ کو بھی اعتراف ہے یہ روایت ”اول الزمان“ کا بیان واقع ہونے کے باعث ”اول الزمان“ سے اول زمانہ اسلام مراد مقصود ہونا صحیح ہے۔

تاریخ اسلام سے ثابت ہے کہ حضرت رسول اللہ صلی اللہ علیہ وسلم کی بعثت یعنی آپ پر وحی نازل ہونے کے بعد سے حضرت کی دعوت و تبلیغ دین اسلام کی جملہ مدت مسلسل تیس (۲۳) سال رہی ہے اور اس مدت میں اقامتِ دین کے رونمایاں حصے پائے جاتے ہیں ایک وہ حصہ جو نزولِ وحی کے بعد سے مکہ معظمہ میں گزرا جس کی مدت تیرہ (۱۳) سال رہی دوسرا وہ حصہ جو ہجرت کے بعد سے آنحضرت صلعم کی آخر حیات تک مدینہ طیبہ میں گزرا جس کی مدت دس سال رہی ان دونوں زمانوں کی تبلیغ اسلام یا اقامتِ دین کے حالات باہم مختلف اور جدا جدا رہے ہیں۔ جس کا مختصر بیان یہ ہے کہ اس ابتدائی زمانہ میں جہاد کے احکام نازل نہیں ہوئے تھے آنحضرت صلعم اور مسلمانوں کو بڑی بڑی تکلیفیں اٹھانی پڑی ہیں اور انتقام کی طاقت نہیں تھی۔ یہ تمام زمانہ صبر و شکر سے مصائب برداشت کرنے اور مظالم و شداہد سہنے میں گزرا ہے۔

ہجرت کے بعد کا زمانہ اس کے برعکس رہا۔ جہاد کے احکام اس زمانہ میں نازل ہو گئے تھے۔ مسلمانوں کو کفار کے مظالم اور ان کی دست درازیوں کا انتقام لینے کی اجازت مل گئی تھی مسلمانوں کی حفاظت اور دین کی حمایت کے لئے غزوات کا سلسلہ شروع ہو گیا تھا۔ خراج۔ غنائم سبایا آنے لگے تھے۔ اطراف و جوانب کے قبائل اور رؤسا کی طرف سے وفود آتے اور اپنے قبیلہ کے اسلام سے مشرف ہونے کی شہادت دیتے تھے اس طرح یدخلون فی دین اللہ افواجا“ کا ظہور ہو کر لوگ جوق جوق دین اسلام میں داخل ہو رہے تھے۔

جب امام مہدی علیہ السلام کے زمانہ کو ابتدائی زمانہ اسلام سے تشبیہ دی گئی ہے تو اس تشبیہ کے مطابق عمل ہونا چاہیے اس زمانہ میں جیسا کہ جہاد و قتال نہیں تھا اور اس زمانہ میں حقیقی قلعے فتح نہیں ہوئے تھے ایسا ہی امام مہدی علیہ السلام کے زمانہ میں بھی نہ ہونا چاہیے۔ پس ”یفتح حصون الضلالة“ سے حقیقی قلعے فتح کرنے کا۔ سنگ و خشت کے مفہوم و معنی سمجھنا اس تشبیہ کے مغائر ہونے کی سبب سے بھی غلط ہے۔

مولف ہدیہ ہر جگہ یہ بھی اعتراض کرتے آرہے ہیں کہ امامنا علیہ السلام نے دعویٰ مہدیت کرنے کے بعد سے سنت جہاد پر عمل نہیں کیا اس اعتراض کے اس سے پہلے جو جوابات ادا کئے گئے ہیں ان کے علاوہ ایک حقیقی جواب اس حدیث کے مدنظر یہ بھی ہے کہ جب رسول اللہ صلی اللہ علیہ وسلم کی اس حدیث سے ثابت ہو چکا ہے کہ امام علیہ السلام اول زمانہ اسلام کی طرح دین کو قائم کریں گے تو

بعد دعویٰ مہدیت جہاد نہ کرنا ہی صدق مہدیت کی بڑی علامت ہے کیوں کہ اس ابتدائی زمانہ اسلام یعنی مکہ معظمہ کے قیام کی تیرہ سالہ وسیع مدت میں حضرت رسول اللہ صلی اللہ علیہ وسلم نے کفار کے ساتھ سیف و سنان سے کب جہاد و قتال کیا تھا بلکہ اس زمانہ میں تو جہاد اکبر ہی پر عمل تھا یعنی مظلومیت اور نفس کشی میں بسر ہوتی تھی۔

پس امامنا مہدی موعود علیہ السلام کی پاک زندگی بھی اسی کا نمونہ تھی اور یہی آپ کے دعویٰ مہدیت کی صداقت و حقیقت کی ایک اور بین دلیل ہے۔

مولف ہدیہ کا جناب مصنف صاحب سراج الابصار رحمۃ اللہ علیہ پر یہ اعتراض بھی صحیح نہیں ہے کہ جناب ممدوح نے روایت امام احمد بن حنبل کا ما قبل و ما بعد حصہ حذف کر دیا ہے کیونکہ اس موقع پر وہ تمام روایت مقصود بہ نہیں تھی جو پوری روایت نقل کرنا ضروری ہوتا۔ جناب مصنف صاحب سراج الابصار کو صرف اس جزء کی تائید پیش کرنا مقصود تھا کہ ابو نعیم اصفہانی کی روایت میں جو حصوں اضمحلالہ مذکور ہے قلوب غلف اس کا بیان اور تفسیر ہے اس قرینہ سے کہ امام احمد بن حنبل کی روایت کردہ حدیث میں بھی امام مہدی علیہ السلام کا وصف خاص یملاء قلوب امہ محمد غنی و یسعہم عدلہ بیان ہوا ہے (یعنی امت محمدیہ کے قلوب کرغنا و لا پروائی سے پُر کر دے گا اور اس کا عدل ان کو شامل ہوگا) اس سے بھی اسی کی تائید ہوتی ہے کہ امام مہدی (علیہ السلام) کی تعلیمات سے اصلاح قلوب عمل میں آئے گی۔ اسی لئے جس حصہ حدیث سے مقصود بہ مضمون کی تائید ہوتی تھی جناب ممدوح نے فقط اسی کے ذکر کرنے پر اکتفا کیا نہ یہ تحریف ہے نہ تبدیل ہے نہ تغیر ہے۔

مولف ہدیہ نے یہ بھی شبہ ظاہر کیا ہے جس کا خلاصہ یہ ہے کہ امام احمد بن حنبل کی روایت میں جو باتیں مذکور ہیں وہ امامنا علیہ الصلوٰۃ والسلام میں نہیں پائی جاتی تھیں اسی لئے مصنف سراج الابصار نے ان کو ذکر نہیں کیا یہ شبہ بھی کئی وجوہ سے غلط ہے۔
اولاً۔ کیا بقول مولف ہدیہ اس روایت ہی کو صحت دعویٰ مہدیت کا معیار قرار دینا اصول حدیث کی رو سے صحیح ہے جبکہ مولف ہدیہ نے یہ نہیں بتایا کہ یہ روایت کس سے مروی ہے اور اس کا سلسلہ روایت کیا اور کیسا ہے؟ جس کے بغیر روایت کی صحت و عدم صحت اور اس کی قوت و ضعف کا فیصلہ نہیں ہو سکتا۔

ثانیاً بر تقدیر صحت روایت ان امور کے علاوہ جو متواتر اور مشہور طور پر ثابت ہیں اور جن کو ائمہ محققین متقدمین نے علامات مہدیت قرار دیا ہے اس روایت کے بعض وہ اجزا جو خبر واحد کے طور پر زاید درج ہیں ان کو بھی متواتر و مشہور کی طرح صحت دعویٰ مہدیت کے لئے معیار و موقوف علیہ قرار دینا کیا محدثین اہل سنت کے اصول کے خلاف نہیں ہے؟

ثالثاً۔ جناب مصنف صاحب سراج الابصار نے اس روایت کے کسی جز کو بطور تائید مزید پیش کیا ہے تو اس سے تمام روایت کو بنی استدلال یا معیار صحت و موقوف علیہ تسلیم کرنا لازم نہیں آتا کیونکہ امر کی تائید مزید تسلیم کرنے اور اس کے بنائے صحت یا موقوف علیہ ماننے میں اصولاً بڑا فرق ہے۔

رابعاً۔ اگر ان اصولی امور تنقیح طلب سے جن کا بار ثبوت مولف ہدیہ کے ذمہ ہے اور اس کے بغیر ان کے سب اعتراضات و

بیانات ہبائے منشور ہیں فرضاً و تقدیراً قطع نظر کر لیا جائے اور مولف صاحب ہدیہ نے اس روایت کو جس طرح ہدیہ میں درج کیا ہے اسی پر غور کیا جائے تو اس کو بھی ہم امامنا علیہ الصلوٰۃ والسلام پر منطبق پاتے ہیں چنانچہ اس روایت کا متن اور اس کا ترجمہ جو ہدیہ میں درج ہے مولف ہدیہ ہی کے الفاظ و عبارت میں یہ ہے۔

فرمایا رسول خدا صلی اللہ علیہ وسلم نے بشارت ہو تم کو ساتھ مہدی کے کہ ایک مرد ہے قریش سے اولاد سے میری اٹھایا جائے گا میری امت میں وقت اختلاف آدمیوں کے اور زلزوں کے پس بھر دے گا زمین کو عدل و انصاف سے جیسا کہ بھر گئی ہوگی ظلم و ستم سے اور راضی ہونگے اس سے رہنے والے آسمان کے اور رہنے والے زمین کے اور تقسیم کرے گا مال کو برابر آدمیوں میں اور بھر دے گا امت محمدیہ کے دلوں کو غنا سے اور شامل ہوگا انکو عدل اس کا یہاں تک کہ وہ حکم کرے گا ایک منادی کو پس ندا کریگا کہ کس شخص کو حاجت ہے طرف میرے پھر نہ آوے گا اس کے پاس کوئی مگر ایک مرد کہ امام موصوف کے پاس آ کر سوال کرے گا پس کہیں گے کہ جا خادم کے پاس تاکہ دیوے وہ تجھ کو پس آوے گا اس کے پاس کہ میں بھیجا ہوا مہدی کا ہوں تیری طرف تاکہ دیوے تو مجھ کو مال پس کہے گا کہ بھر لے پھر بھرے گا اور نہ اٹھاسکے گا پس ڈال دے گا یہاں تک کہ رہ جائے گا۔ بقدر طاقت اٹھانے کے پھر لے کر نکلے گا پس نادم ہوگا پس کہے گا کہ میرا نفس سب امت محمدیہ سے زیادہ حریص ہے کہ سب بلائے گئے طرف اس مال کے پس سب نے چھوڑ دیا اس کو سوائے میرے پھر پھیر دے گا اس کو مہدی پر پس کہیں گے کہ ہم نہیں لیتے ہیں اس چیز کو کہ دیتے ہیں پس ٹھرے گا امام اس حال میں چھ یا سات یا آٹھ یا نو برس اور نہیں خیر ہے حیات میں بعد اس کے۔

قال رسول اللہ صلی اللہ علیہ وسلم بشریکم بالمہدی رجل من قریش من عترتی یبعث فی امتی علی اختلاف من الناس وزلازل فیما للارض قسطاً و عدلاً کما ملئت جوراً و ظلماً و یرضی عنہ ساکن السماء و ساکن الارض و یقسم المال صحاحاً بالسویۃ بین الناس و یملاً قلوب امة محمد غنی و یسعہم عدلہ حتی انہ یا مرناد یا ینادی من لہ حاجۃ الی فما یتاہ احد الا رجل واحد یتاہ یسئلہ فیقول ایت السادن حتی یعطیک فیاتیہ انا رسول المہدی الیک لیعطینی مالاً فیقول احث فیحتی ولا یستطیع ان یحملہ فیلقی حتی یکون قد رما یستطیع ان یحملہ فیخرج بہ فیندم فیقول انا کنت اشجع امة محمد نفسا کلہم دعی الی ہذا المال فترکہ غیری فیردہ علیہ فیقول انا لا نقبل شیئاً اعطیناہ فیلبث فی ذلک ستا او سبعا او ثمانیا او تسع سنین ولا خیر فی الحیوۃ بعدہ۔

اس روایت میں امام مہدی علیہ السلام کے یہ حالات مذکور ہیں۔

امام علیہ السلام کا بلحاظ نسل و خاندان قریشی اور عترت رسول اللہ صلی اللہ علیہ وسلم سے ہونا۔ لوگوں میں مال علی السویہ یعنی برابر تقسیم کرنا امت محمدیہ کے دلوں کو غنا و لا پرواہی سے مملو کر دینا اور ان کو امام کا عدل شامل ہونا۔ زمین کو عدل سے بھر دینا جیسی وہ ظلم سے بھری ہوگی۔

آسمان والوں اور زمین والوں کا آپ سے راضی رہنا۔

ان حالات و اوصاف کے ساتھ جو امام علیہ السلام کی ذات اقدس سے تعلق رکھتے ہیں امام علیہ السلام کے ظہور کے وقت زمانہ کی جو حالت ہوگی وہ یہ بیان کی گئی ہے کہ اس وقت لوگوں میں اختلافات اور زلزلے برپا رہیں گے۔

امامنا علیہ الصلوٰۃ والسلام کا رسول اللہ صلی اللہ علیہ وسلم کی عترت سے ہونا ثابت و متحقق ہے جس کی تحقیق دلیل اول کی بحث میں ہو چکی ہے یعنی مولف ہدیہ نے صرف ایک ”عمدۃ المطالب“ کے بیان پر امامنا علیہ السلام کی سیادت کی نسبت شبہ ظاہر کر کے جو غلط بیانی اور جس قدر بیہودہ گوئی کی تھی اس کی کافی تردید۔ تو اتر۔ اہل تاریخ و سیر کے بیانات۔ شجرہ جات۔ دوسری کتب انساب وغیرہ سے جو ناقابل انکار ذرائع ہیں کر دی گئی ہے اور امامنا علیہ السلام کا عترت رسول اللہ صلی اللہ علیہ وسلم سے ہونا اور اس سلسلہ نسب کے واسطے سے قریشی ہونا صادق ہے۔

مال بالسویہ تقسیم کرنا بھی امامنا علیہ السلام کا ایسا دوامی طریقہ و آئین رہا ہے کہ جس کے دوست۔ دشمن اپنے بیگانے سب مقرر و معترف ہیں۔

امت محمدیہ کے قلوب کو غنا سے معمور کر دینا اور ان کو آپ کا عدل شامل ہونا بھی صادق ہے چنانچہ اس کا کسی قدر بیان اس سے پہلے جو ہوا ہے وہ اس کا شاہد عدل ہے کہ امامنا علیہ السلام کے مقبلین مال و زر سے کس مافوق الفطرۃ حد تک مستغنی اور کس قدر اعلیٰ صفت قناعت سے متصف تھے اور یہ تو ظاہر ہے کہ کسی کا دل بجز قناعت کے مال و دولت کی بہتات سے ہرگز غنی نہیں ہوتا جیسا کہ اس روایت سے ثابت ہے جو اس سے پہلے لکھی گئی ہے کہ۔

لو کان لا بن آدم و ادیان من مال لا بتغی و ادباً ثالثا اگر آدمی کے لئے مال سے بھرے ہوئے دو وادی بھی ہوں تو وہ
الخ تیسرے وادی کا طالب رہے گا۔ الخ

خود مضمون حدیث کے اسی حصہ سے جو بزرگ مولف ہدیہ طلب مال و عطا مال سے متعلق ہے ”یملاً قلوب امة محمد غنی“ کا مفہوم کا شمس فی نصف النہار ظاہر ہے کہ جہاں منادی یہ ندا کرے گا کہ جس کو حاجت و ضرورت ہو وہ آئے اور مال لیجائے وہاں صرف ایک شخص کے سوا اور کوئی شخص مال کا طالب نہ ہونا اور نہ آنا۔ پھر وہ خود بھی مال پھینک دینا خود کو امت محمدیہ میں سب سے زیادہ حریص سمجھ کر نام نہ ہونا کہ سب اس مال کی طرف بلائے گئے تھے مگر مجھ ایک کے سوائے سب نے اس کو چھوڑ دیا۔ پھر لیا ہوا مال واپس کر دینا یہ سب اجزائے کلام اسی حقیقی غنا و لا پرواہی کی تجلیات ہیں جو امام مہدی علیہ السلام کے نورانی زمانہ کے لوازمات و برکات

ہیں۔ مگر مولف ہدیہ اس موقع پر بعض لایعنی شبہات اور جزئیات میں تو اوجھ گئے ہیں کہ امامنا علیہ السلام کے ظہور کے وقت زلزلے کہاں تھے اور منادی نے ندا کب کیا۔ لیکن یہی روح کلام جو امام علیہ السلام کی روایات کے الفاظ و عبارت سے ظاہر ہو رہی ہے اور دل دانا و دیدہ بینا رکھنے والوں کو صاف نظر آرہی ہے اس سے مولف نے کیوں آنکھیں بند کر لیں حالانکہ انہوں نے امام علیہ السلام کی پاک سیرت اور حالات کی کتابیں مثلاً انصاف نامہ۔ شواہد الولاہیت وغیرہ دیکھی ہیں ان کے اقتباسات اور حوالے بھی دئے ہیں انصاف نامہ میں لکھا ہے۔

”آواز در داریہ بلند کردند کہ ہر کس مضطر باشد بیگردد“ داریہ میں بلند آواز سے کہتے تھے کہ جو مضطر ہو وہ لیوے۔ یہ ندا نہیں تو کیا ہے۔ شواہد الولاہیت میں ہے۔

”کججمع مردماں وزناں گفتند کہ حضرت میراں فرمودند ہر کہ رامال در کار باشد بروید و بگیرید ہمہ کساں مردماں وزناں بیک بار گفتند کہ مارا بجز ذات باری تعالیٰ ہیچ در کار نیست۔“

اس کا خلاصہ یہ ہے کہ حضرت امامنا علیہ السلام کے حکم کے موافق میاں سید سلام اللہ نے سب صحابہ و مہاجرین امام علیہ السلام سے کہا کہ فلاں جگہ امام علیہ السلام کے تصرف اور کرامت سے مال از قسم زرو جوہرات پڑا ہوا ہے جس کو ضرورت ہو جا کر لے لے تو سب مرد اور مستورات بالاتفاق کہیں کہ ہم کو خدا کی ذات کے سوا کچھ درکار نہیں ہے یہ حقیقی غنا نہیں تو کیا ہے۔ ایسا ہی زلزلوں سے ظاہری زلزلے ہی مراد لئے جائیں تو یہ بھی ثابت ہے چنانچہ حافظ جلال الدین سیوطی کے رسالہ زلازل کے دیکھنے سے اس کی تصدیق ہوتی ہے اور دوسری تاریخوں سے بھی ثابت ہوتا ہے کہ امامنا علیہ السلام کی بعثت کے قبل و بعد قریبی زمانہ میں زلزلے ہوئے ہیں۔

غرض امامنا علیہ السلام کے عہد میں امت کے قلوب حقیقی غنا سے معمور ہو جانا بھی ثابت ہے۔ مولف ہدیہ کی پیش کردہ صورتیں بھی صادق ہیں کیونکہ اختلافات۔ ندا۔ اور زلزلوں کا وجود بھی ثابت ہے۔ مولف ہدیہ نے اس موقع پر اس حدیث میں ایک تحریف معنوی یہ کی ہے کہ لوگ امام مہدی علیہ السلام کی تعلیم و صحبت کی برکت اور قناعت کی دولت سے مالا مال ہو کر مستغنی نہیں ہوں گے بلکہ امام مہدی علیہ السلام کی سابقہ تقسیم مال کی وجہ سے مستغنی ہو چکے ہوں گے حالانکہ سیاق کلام صاف بتا رہا ہے کہ یہ استغنا کی ایک مثال دی گئی ہے سابقہ تقسیم مال کا حدیث میں کوئی ذکر ہی نہیں ہے مال برابر برابر تقسیم کرنا امام مہدی کا مخصوص وصف بتایا گیا ہے تو اس سے سابقہ تقسیم اور اس کی وجہ سے لوگوں کا مستغنی ہونا کہاں مستفاد ہوتا ہے۔

یماً الارض قسطاً و عدلاً کا مفہوم بھی صادق ہے جس کی تفصیلی بحث اُس کے موقعوں پر پہلے ہو چکی ہے۔

آسمان اور زمین والوں کا آپ سے راضی رہنا بھی ثابت اور صادق ہے کیونکہ اللہ تعالیٰ نے آدم سے تا ایندم جس کو اپنا خلیفہ بنا کر خلق کی ہدایت کے لئے مبعوث کیا ہے وہ سب اللہ تعالیٰ کے پسندیدہ اور محبوب ترین بندے ہوئے ہیں۔ ابو ہریرہؓ سے روایت ہے کہ جب اللہ تعالیٰ کسی بندہ کو محبوب رکھتا ہے تو جبرئیلؑ کو فرماتا ہے کہ میں فلاں کو محبوب رکھتا ہوں تم بھی اس سے محبت رکھو پس جبرئیلؑ

آسمان والوں (ملائکہ) کو کہتے ہیں کہ تمہارا پروردگار فلاں کو محبوب رکھتا ہے تم بھی اس سے محبت رکھو۔ پس اہل آسمان اس سے محبت کرتے ہیں اور اس بندہ کو زمین میں بھی عام مقبولیت دی جاتی ہے۔

امام مہدی علیہ السلام بھی فرمان رسول اللہ صلعم سے خلیفۃ اللہ ہیں اور اس جہت سے اللہ تعالیٰ کے حکم سے آپ سے محبت کرنا ضروری ہے کیونکہ آسمان والوں کی شان یہ ہے کہ حسب فرمان ”لا یعصون اللہ ما امرہم و یفعلون ما یومرون“ وہ اللہ تعالیٰ کی نافرمانی نہیں کرتے اللہ تعالیٰ ان کو جو حکم دیتا ہے اس کی تعمیل کرتے ہیں۔

اسی روایت سے زمین والوں میں بھی خلفاء اللہ کو مقبولیت حاصل ہونا ثابت ہو رہا ہے اور واقعات سے بھی اس کی تصدیق ہوتی ہے اس کی بہترین مثال حضرت خاتم الانبیاء والمرسلین صلعم کی موجود ہے کہ جو لوگ آپ پر ایمان لائے ان کے دلوں میں آپ کی محبت اور مقبولیت تو کس قدر تھی اس کے بیان کرنے کی حاجت ہی نہیں کہ ”عمیاں را چہ بیان“ آپ کے منکرین و معاندین بھی جو اگرچہ آپ کے نبی و رسول ہونے کا انکار کرتے تھے مگر آپ کے امین ہونے اور اخلاق حسنہ اور فضائل و کمالات سے مزین ہونے کے قائل و معترف تھے جو عام مقبولیت کا بین ثبوت ہے۔

پس ایسا ہی امامنا علیہ السلام پر جو لوگ ایمان لائے ان اہل زمین کا حضرت سے راضی رہنا اور آپ کی انتہائی محبت میں سب کچھ چھوڑ کر آپ ہی کے ہو رہنا تو اظہر من الشمس ہے لیکن جو لوگ آپ کے مہدی موعود ہونے میں مشتبہ ہیں وہ بھی آپ کے ولی کامل ہونے کے قائل اور آپ کے فضائل و کمالات کے معترف ہیں اور یہی آپ کی مقبولیت عامہ کا بین ثبوت ہے۔

ان حقائق کے موجود ہوتے ہوئے مولف ہدیہ اپنے جیسے معدودے چند معاندین کی اس حرکت کو کہ وہ اپنے دنیاوی مفاد کے تحت اپنے ملک سے حضرت امامنا علیہ السلام کا اخراج کرنے کے درپے رہے عام لوگوں کی ناراضی کا نتیجہ نکالا ہے چنانچہ لکھا ہے کہ ”زمین کے رہنے والے ان سے کب راضی ہوئے ہر زمین والا اپنی اپنی زمین سے نکالتا رہا“ لیکن ہر قابض زمین کو مالک زمین قرار دینے کی غلطی کے قطع نظر جو فرمان الہی ان الارض للہ یورثھا من یشا للہ ملک السماوات والارض کے خلاف اور عقائد اسلامی کے مغائر ہے۔ مولف ہدیہ کو یہ سمجھنے کی توفیق نہیں ہوئی کہ اگر ان معدودے چند معاندین کے اس نامعقول ارادہ سے تمام روئے زمین کے رہنے والوں کی ناراضی کا نتیجہ نکالنا صحیح سمجھا جائے تو پھر ان زمین والوں کی عقیدت کی وجہ سے جو اپنی زمین پر حضرت کے تشریف رکھنے کے آرزو مند اور ملتجی تھے اور ان بیشمار صدیقین کی محبت و رضا جوئی سے جو ہر ملک و دیار میں ان گنت رہے تمام زمین پر رہنے والے آپ سے رضامند رہنے کا نتیجہ کیوں نہ نکالا جائے جبکہ ان کی تعداد اول الذکر معاندین سے ہزاروں درجے زیادہ ہے۔

حضرت امامنا علیہ السلام کا اختلافات و زلازل کے وقت مبعوث ہونا بھی بلا خدشہ صادق ہے کیونکہ اختلافات سے باطل عقائد اور فاسد خیالات و آرا کا شیوع مراد ہے چنانچہ خلافت عباسیہ کی تباہی کے پہلے اور اس کے بعد کے تاریخی حالات سے اس کی تصدیق ہوتی ہے اور یہی زمانہ حضرت امامنا علیہ السلام کی ولادت و بعثت کا ہے۔

۱۔ امامنا مہدی موعود علیہ السلام کی بعثت سے پہلے متعدد فتنے برپا ہوتے رہے جن میں حسن صباح کا فتنہ مذہبی نوعیت و حیثیت سے بڑا فتنہ تھا۔

(باقی حاشیہ صفحہ آئندہ پر)

زلزل سے ظاہری زلزلے مراد لئے جائیں تو جیسا کہ قبل ازیں معلوم ہو چکا ہے یہ بھی بالکل صحیح ہے اور اگر زلزل سے باطنی زلزلے مراد ہوں یعنی حقیقی دین سے برگشتہ ہو جانا اور بدعات و ضلالت کا پھیل جانا وغیرہ جو ہادی برحق کے زمانہ سے دوری کا نتیجہ ہوتا ہے تو یہ بھی صحیح ہے جیسا کہ اللہ تعالیٰ نے قرآن شریف میں بعض قوموں کی نسبت ارشاد فرمایا ہے۔

ولا یكونوا كالذین اوتوا الكتاب من قبل فطال علیہم
الامد فقست قلوبہم (۱۸-۲۷- جدید)
مسلمان کہیں ان لوگوں کے جیسے نہ ہو جائیں جنہیں پہلے کتاب
دی گئی تھی پھر ان پر طویل مدت گزر گئی پس ان کے دل سخت
ہو گئے۔

تفسیر معالم التنزیل میں فطال علیہم الامد کے معنی یہ لکھا ہے۔

ای الزمان بینہم و بین انبیاء ہم فقست قلوبہم۔
قال ابن عباس مالوا الی الدنیا و اعرضوا عن مواضع
اللہ۔ الخ
یعنی ان اہل کتاب کے اور ان کے انبیاء کے درمیان زمانہ طویل
ہو گیا پس ان کے دل سخت ہو گئے ابن عباس کا قول ہے کہ وہ
دنیا کی طرف مائل اور اللہ تعالیٰ کی نصائح و احکام سے روگرداں
ہو گئے۔

امامنا علیہ السلام سے بھی یہی منقول ہے جس کا خلاصہ یہ ہے کہ اللہ تعالیٰ نے بندہ کو اس وقت مبعوث کیا ہے جبکہ حقیقی دین و ایمان
لوگوں سے سلب ہو چکا تھا اور ایمان صرف مجزوبوں میں باقی رہ گیا تھا یعنی بقول ابن عباس وہ تمام دنیا کی محبت میں مبتلا اور قست قلوبہم

(حاشیہ بسلسلہ صفحہ گزشتہ) حسن صباح ابتداءً دیار بکر۔ حلب۔ خوزستان۔ بغداد۔ اصفہان وغیرہ پھر تا اور مذہب اسمعیلیہ کی تبلیغ کرتا رہا جب اپنے موافقین کی
تعداد زیادہ ہو گئی قلعہ الموت کو اپنا مستقر بنایا جو اصل میں ”آلہ موت“ تھا جس کا معنی و بلیمی زبان میں آشیانہ عقاب ہے۔ اور بعد میں اس نے اور کئی قلعے فتح کئے
اور شاہانہ جاہ و جلال قائم کیا۔

حسن نے قلعہ الموت میں ایک باغ بنایا تھا جس میں مختلف اقسام اقسام کے میووں اور پھولوں کے درخت تھے۔ اس باغ میں خوبصورت عورتیں موجود رہتی تھیں
جو ہر قسم کے باجے بجا کر ناچتی اور گاتی تھی اس باغ کو بہشت کہتے تھے۔ اس میں داخل ہونے کا ایک ہی راستہ تھا جن لوگوں کو بہشت دیکھنے کا شوق ہوتا وہ حشیش
(بھنگ) پینے پر راضی ہوتے انھیں حشیش پلا کر مدہوش کر کے باغ میں پہنچا دیا جاتا تھا۔ جب ان کو باغ اور نازنین عورتوں کو دیکھ کر بہشت کا یقین ہو جاتا اور دوبارہ
مدہوش کر کے باہر نکال دیا جاتا تھا۔ جو لوگ بہشت دیکھ کر آتے ان کو فدائی کا لقب دیا جاتا تھا۔

حسن اور اس کے تبعین کے عقائد و اعمال اسلامی عقائد و اعمال کے خلاف اور ارتداد عن الاسلام کی حد کو پہنچے ہوئے تھے۔ یہ لوگ قیامت۔ حشر و نشر کے قائل نہ
تھے۔ تنازع کو صحیح مانتے تھے۔ شریعت اسلامیہ کے اصطلاحی الفاظ کے معنی بالکل بدل دئے تھے۔ مثلاً حج امام کی زیارت کرنا۔ طواف کعبہ، امام کے گھر کا طواف
کرنا۔ نماز، امام کو یاد کرنا روزہ امام کے اسرار کی حفاظت کرنا۔ اذان و اقامت امام کی اطاعت پر لوگوں کو آمادہ کرنا زنا دین کے اسرار کو ظاہر کرنا۔ وغیرہ وغیرہ
(اقتباس از ”نظام الملک“ مولفہ عبدالرزاق صاحب) اسی سے مولف ہدیہ کے اس بیان کی غلطی ثابت ہوتی ہے جو انہوں نے مہدویہ کو فرقہ باطنیہ کے مشابہ
ہونے کا افترا کیا ہے۔ کیونکہ مہدویہ کا اصول مذہب کتاب و سنت کی پیروی شریعت اسلامیہ کی پابندی اور زہد و اتقا و ریاضت میں سنت توہی و فعلی کی کامل اتباع

شہاب بن نصرت غفر لہما۔

کے مورد و مصداق بن گئے تھے۔

مولف ہدیہ کا یہ خیال بھی باطل ہے کہ ”اختلاف و زلازل کے وقت امام مہدیؑ کو مبعوث کرنے سے مقصود یہ تھا کہ مہدیؑ کے سبب سے وہ اختلاف و زلزلے موقوف ہو جائیں گے مگر وہ اختلاف موقوف نہ ہوا“ اولاً یہ مقصود روایت کے کسی حصہ میں بھی مذکور نہیں ہے یہ مولف ہدیہ کی تفسیر بالرائے ہے۔ ثانیاً۔ اس کا جواب یہ ہے کہ بحث اس سے پہلے بھی مفصل طور پر ہو چکی ہے اور آئندہ بھی بر موموقع ہوگی جس اختلاف کی نسبت مشیت ایزدی جاری ہوگئی ہے وہ عام طور پر نہ کبھی رفع ہوا ہے اور نہ کبھی ہوگا جیسا کہ اللہ تعالیٰ کا ارشاد ہے۔

لا یزالون مختلفین الا من رحم ربک و لذلک وہ ہمیشہ اختلاف کرنے والے رہیں گے اور اسی لئے ان کو پیدا خلفہم۔ کیا ہے سوائے ان لوگوں کے جن پر تمہارا پروردگار رحم کرے۔

تفسیر معالم التنزیل میں لکھا ہے۔

قال الحسن و عطاء للاختلاف خلقہم۔ حسن اور عطا کا قول ہے کہ اللہ تعالیٰ نے ان کو اختلاف ہی کے لئے پیدا کیا ہے۔

پھر مشیت و مصلحت ایزدی کے خلاف تمام دنیا بھر کے لوگوں سے اختلافات بالکلیہ کس طرح رفع ہو سکیں گے۔ البتہ اس آیت میں ”الا من رحم ربک“ کا جو استثناء موجود ہے اس کے موافق وہی لوگ اس اختلاف سے محفوظ رہیں گے جن پر اس کا رحم اور فضل ہوگا اور وہ مومنین ہی ہو سکتے ہیں نہ علی العموم تمام منکرین و معاندین۔ چنانچہ واقعہ یہی ہوا ہے کہ جو لوگ اللہ تعالیٰ کے رسول برحق پر ایمان لائے وہی مومنین اختلاف سے محفوظ اور آپس میں بھائی بھائی جیسے رہے جیسا کہ اللہ تعالیٰ نے اسی مخصوص جماعت کو اپنے فضل و رحمت کے احسان و امتنان کے طور پر مخاطب کر کے فرمایا ہے۔

اذکر و انعمۃ اللہ علیکم اذ کنتم اعداء ا فالف بین تمہارے دلوں میں اللہ تعالیٰ نے الفت پیدا کر دی اور تم بھائی بھائی ہو گئے۔

پس اسی طرح امامنا مہدیؑ موعود علیہ السلام پر جو لوگ ایمان لائے وہ اگرچہ متعدد ممالک کے اور مختلف طبقات کے تھے لیکن وہ بھی ”الا من رحم ربک“ کے مظہر ہونے کی وجہ سے ان سے سب اختلافات رفع ہو کر آپس میں بھائی بھائی جیسے ہو گئے اور ”اصبحتم بنعمتہ اخونا“ کا کامل ظہور ہوا۔ مولف ہدیہ کا یہ کہنا کہ امامنا علیہ السلام کے عہد میں اختلاف موقوف نہ ہوا سراسر خلاف واقعہ ہے۔ البتہ بنائے فساد یہ ہے کہ مولف ہدیہ ہر جگہ مقبلین کے احکام منکرین پر بھی عاید کرنے کی فاحش غلطی کرتے رہتے ہیں۔ روایت میں جو مدت بیان ہوئی ہے وہ بھی امامنا علیہ السلام پر منطبق ہے کیونکہ حضرت کا دعویٰ جو کعبۃ اللہ میں رکن و مقام کے

درمیان ہوا ہے وہ ۹۰ھ میں ہوا ہے اور حضرت کی رحلت ۹۱۰ھ میں ہے اس حساب سے روایت میں بیان شدہ آخری مدت نو سال بھی منطبق ہے۔

حاصل کلام امام احمد بن حنبل کی مذکورہ روایت بھی امامنا علیہ السلام کی تکذیب نہیں کرتی بلکہ وہ اور اس کا ہر جزو امامنا مہدی موعود علیہ السلام پر بالکل منطبق اور صادق ہے۔ مولف ہدیہ خود آیات و احادیث اور ان کی تصریحات سے آنکھیں بند کر کے ”یومنون ببعض و یکفرون بعض“ کے مورد و مصداق بنے ہوئے ہیں اور اٹھے اُن مہدوی بزرگوں کی جناب میں بدگوئی کا طومار باندھتے ہیں جن کی آنکھیں کھلی ہوئی ہیں اور آیات اللہ و احادیث رسول اللہ کے ہر جزو کو دیکھتے اور سمجھتے اور ہر حکم کو اس کے محل و موقع پر رکھتے ہیں اور مولف ہدیہ کی طرح خلطِ بجمت نہیں کرتے۔ اللہ تعالیٰ ہی مولف ہدیہ کی اس بدگوئی کا انہیں بدلہ دینے والا ہے۔

ازالہ و ہدم بدعات کی تحقیق:۔ مولف ہدیہ کو سراج الابصار کی جن احادیث و آثار پر اعتراض ہے ان میں چھٹی روایت یہ ہے مولف صاحب ہدیہ نے اس روایت کا اور صاحب سراج الابصار نے جو استدلال کیا ہے اس کا ترجمہ نہیں کیا ہے بعد میں مختصر تلخیص کر دی ہے ہم ناظرین کی سہولت فہم کی غرض سے اس کا ترجمہ اول درج کر دیتے ہیں۔

انہی روایتوں میں سے وہ بھی ہے جو عبد اللہ بن عطا سے مروی ہے انہوں نے کہا کہ میں نے ابو جعفر بن علی سے پوچھا کہ مہدیؑ جب خروج کریں گے تو کس سیرت پر عمل کریں گے تو کہا کہ اپنے سے پہلے کی چیزوں کو منہدم کر دیں گے جیسے کہ رسول اللہ صلعم نے کیا اور اسلام کو از سر نو تازہ کریں گے عقد الدرر میں ایسا ہی ہے یعنی بدعتوں اور عملیات و اعتقادات میں مجتہدین کی خطاؤں کو منہدم کر دیں گے جیسا کہ ہم نے پہلے ذکر کیا ہے یہ مہدی علیہ السلام کی خصوصیات سے ہے اس پر رسول اللہ صلی اللہ علیہ وسلم کا وہ فرمان دلالت کرتا ہے جو فرمایا ہے کہ مہدیؑ آخر زمانہ میں اسی طرح دین کو قائم کریں گے جس طرح میں نے اول زمانہ میں اس کو قائم کیا۔ اس لئے کہ اگر غلطی کرنے والوں کی غلطیوں کو نہ بتائیں تو رسول اللہ صلی اللہ علیہ وسلم کی طرح دین کو قائم نہیں کر سکیں گے پس معلوم ہوا کہ امام مہدیؑ مذاہب میں حاکم رہیں گے جیسا کہ میں نے پہلے ذکر کیا ہے۔

منہا ماروی عن عبد اللہ بن عطاء قال سالت ابا جعفر محمد بن علی فقلت اذا اخرج المہدی بای سیر قال یہدم ما قبلہ کما صنع رسول اللہ صلی اللہ علیہ وسلم ویستأنف الاسلام جدیداً کذافی عقد الدرر ای یہدم البدع وما اخطاء المجتہدون فیہ من العملیات والاعتقادیات وهذا من خصایصہ کما ذکرنا قبل و یدل علیہ قولہ علیہ السلام یقوم بالمدین فی آخر الزمان کما قمت بہ فی اول الزمان اذ لو لم یحکم تجزیة المخطین لا یقوم بالمدین کما قام بہ النبی صلی اللہ علیہ وسلم فعلم ان المہدی یكون حاکما بین المذاهب کما ذکرنا قبل۔

مولف ہدیہ نے اس کا خلاصہ صرف یہ لکھا ہے۔

روایت ششم کا حاصل یہ ہے کہ امام محمد باقر رضی اللہ عنہ فرماتے ہیں کہ سیرت مہدی یہ ہوگی کی کہ قبل کی بدعات کو ڈھادے گا جیسا کہ رسول خدا نے کیا اور اسلام کو از سر نو تازہ کر دے گا۔

صاحب سراج الابصار نے کہا کہ بدعات و خطایان مجتہدین کو تعلیمات و اعتقادات میں ڈھادے گا اور حاکم ہوگا درمیان مذاہب کے اتہی۔ (ہدیہ صفحہ ۱۳۵)

مولف ہدیہ کو جناب مصنف صاحب سراج الابصار پر جو اعتراضات ہیں ان کا خلاصہ یہ ہے کہ بدعات کو ڈھانے سے مراد یہ ہے کہ بالکل موقوف و نابود کر دینا نہ کہ اس کے ترک کا زبانی امر کرنا اور یہ تو وقوع میں نہ آیا۔

خطایان مجتہدین کے حکم بننے کے واسطے بہت بڑا علم چاہیے کہ ماخذ استنباط و طریقہ استنباط و شرائط اجتہاد وغیرہ پہچاننا الخ مولف ہدیہ نے جناب مصنف صاحب سراج الابصار کے قول کا جو خلاصہ لکھا ہے اس میں ان دلائل کو ذکر نہیں کیا جو جناب ممدوح نے اپنے قول کی تائید میں پیش کئے ہیں۔ چونکہ ان دلائل ہی میں مولف ہدیہ کے اہل حالہ اعتراضات کا جواب موجود تھا اور ان کے نظر کرتے یہ اعتراض ہی وارد نہیں ہو سکتے تھے اس لئے مولف ہدیہ نے ان کو ذکر کرنا مناسب نہیں سمجھا لیکن یہ خیال نہیں کیا کہ خلاصہ میں ان کا ذکر نہ کرنے سے صرف انہی ناظرین کو ان پر غور کرنے کا موقع نہیں ملے گا جو عربی عبارت پڑھنے اور سمجھنے سے قاصر ہیں مگر جب وہ دلائل سراج الابصار کی اصل عبارت میں جو ہدیہ میں نقل کی گئی ہے موجود ہیں تو ان زوی علم ناظرین سے جو اس کے سمجھنے کی قابلیت رکھتے ہیں وہ دلائل کیسے پوشیدہ رہ سکتے ہیں۔ ان دلائل میں جو صاحب سراج الابصار نے پیش کی ہیں حضرت مخبر صادق صلی اللہ علیہ وسلم کا وہ فرمان بھی ہے جو ابونعیم اصفہانی کی روایت کردہ حدیث کا جز ہے کہ ”امام مہدی (علیہ السلام) آخر زمانہ میں دین کو ایسا ہی قائم کریں گے جیسا میں نے اول زمانہ میں اس کو قائم کیا“ پس اس فرمان میں جو تشبیہ موجود ہے وہی سب کا جواب ہے اور یہ سوال کہ امام مہدی علیہ السلام بدعات کو کس طرح اور کن لوگوں سے مٹادیں گے اسی تشبیہ سے خود حل ہو گیا ہے کہ اسی طرح اور کن لوگوں سے جن سے رسول اللہ صلی اللہ علیہ وسلم نے مٹایا تھا“۔ ایسا ہی امام مہدی علیہ السلام کو کونسا اور کس قدر علم ہونا چاہیے؟ یہی تشبیہ اس سوال کا بھی جواب ہے کہ ”جو علم اور جس قدر علم رسول اللہ صلی اللہ علیہ وسلم کو حاصل تھا“۔

دلیل پنجم کے ضمن میں اُس حدیث شریف اور اُس کی متعلقہ روایتوں کی نسبت جو اُس حدیث کی شواہد ہیں کسی قدر شرح و بسط کے ساتھ بحث ہو چکی ہے اُس سے بھی مولف ہدیہ کے ان حالہ اعتراضات کے حقیقی جوابات پہلے ہی ادا ہو گئے ہیں اور یہاں مکرر جواب ادا کرنے کی ضرورت باقی نہیں ہے۔ تاہم مختصر طور پر مولف ہدیہ کے ان اعتراضات پر بھی باندازِ دگر ایک نظر ڈالی جاتی ہے تاکہ ناظرین کرام کو مزید معلومات حاصل ہوں۔

پہلا اعتراض ان آیات و احادیث اور تمام خلفاء اللہ یعنی انبیاء علیہم السلام کی سنت جاریہ کے صریح خلاف ہے جو تبلیغ و دعوت احکام الہی سے تعلق رکھتی ہے۔ تمام خلفاء اللہ یعنی انبیاء علیہم السلام خلق کو اللہ تعالیٰ کے احکام کی صرف دعوت و تبلیغ کرنے کے لئے

مبعوث ہوئے ہیں سب خلائق کو جبراً و عملاً ان احکام الہی کے پابند بنادینا ان کا کام نہیں رہا ہے۔ یہی وجہ ہے کہ ہر نبی و رسول (علیہ و علی نبینا الصلوٰۃ والسلام) اپنے اپنے زمانہ میں جب اللہ تعالیٰ کے حکم سے تبلیغ کا فرض ادا کرتے رہے تو ان کی تمام قوم ایمان سے مشرف نہیں ہو سکی بلکہ اس قوم کا بڑا حصہ ان کی ہدایت سے روگردان اور کفر و شرک ہی میں بدستور مبتلا رہا۔ چنانچہ مثال کے طور پر حضرت نوح علیہ السلام کی تبلیغ و دعوت اور اس کے نتائج قرآن شریف ہی کی روشنی میں دیکھو جن کی مدت تبلیغ دوسرے پیغمبروں کی نسبت زیادہ رہی ہے۔

قال رب انی دعوت قومى لیلاً و نهاراً. فلم یزدہم دعائى الا فراراً و انى کلمادعوتہم لتغفرلہم جعلوا اصابعہم فی آذانہم و استغشوا ثباہم و اصرروا و استکبروا استکباراً. ثم دعوتہم جہاراً. ثم انى اعلنت لہم و اسررت لہم اصراراً فقلت استغفروا ربکم انه کان غفراً. (۲۹-۹-نوح)

(نوح) نے کہا میرے پروردگار میں اپنی قوم کو رات دن دعوت کرتا رہا لیکن میری دعوت سے وہ اور بھی زیادہ بھاگتے رہے میں نے جب کبھی ان کو تیری طرف بلایا تا کہ تو ان کو مغفرت عطا کرے انہوں نے اپنی انگلیاں اپنے کانوں میں ٹھونس لیں (تا کہ میری آواز انہیں نہ سنائی دے سکے اور اپنے کپڑے (منہ پر) لپیٹ لئے (تا کہ میری صورت انہیں نظر نہ آئے) اور (اپنے کفر پر) اصرار اور غرور کی وجہ سے سرکشی کرتے رہے۔ پھر میں نے ان کو پکار کر بلایا پھر ان کو علی الاعلان اور پوشیدہ سمجھایا اور ان سے کہا کہ تم اپنے پروردگار سے گناہوں کی مغفرت چاہو کیونکہ وہ بڑا بخشنے والا ہے۔ الخ

اس ضمن میں نوحؑ نے ان کو اللہ کی قدرت اور رحمت کی بہت سی کھلی نشانیاں بھی بتائیں مگر ان پر کچھ اثر نہ ہوا۔ سا لہا سال تبلیغ و دعوت کی یہ جدوجہد جاری رہنے کے باوجود جو نتیجہ نکلا وہ یہ تھا۔

قال نوح رب انہم عصونی و اتبعوا من لم یزدہ مالہ و ولدہ الا خساراً. و مکروا مکراً کباراً۔

نوحؑ نے کہا پروردگار انہوں نے میری بات نہ مانی اور انہی لوگوں کی پیروی کی جن کا مال اور جن کی اولاد ان کے لئے اور زیادہ نقصان کا باعث بنی ہوئی ہے اور انہوں نے بڑا مکر کیا۔ (اور انہوں نے آپس میں کہا کہ تم اپنے خداؤں یعنی فلاں فلاں بتوں کو ہرگز مت چھوڑو۔)

آخر میں ان سب حالات کے مدنظر نوح علیہ السلام کو اپنی قوم کے لئے یہ بددعا کرنی پڑی کہ یا اللہ زمین پر کسی بسنے والے کافر کو مت چھوڑ کیونکہ اگر تو ان کو چھوڑ دے گا تو وہ تیرے نیک بندوں کو گمراہ کریں گے اور ان سے فاجر اور کٹے کافر ہی پیدا ہوں گے۔

حضرت نوح علیہ السلام کی طرح دوسرے پیغمبروں کی بھی یہی حالت رہی کہ وہ دعوت و تبلیغ کا فرض انجام دیتے رہے مگر جبراً و عملاً کفر و شرک کو تمام دنیا سے یا کم از کم اپنی تمام قوم سے نہیں مٹا سکے۔
خود افضل الانبیاء والمرسلین صلعم کو اللہ تعالیٰ کا صاف ارشاد ہوا ہے۔

انک لا تہدی من احبت و لکن اللہ یهدی من یشاء (اے محمدؐ) تم جس کو پسند کریں اس کو ہدایت نہیں کر سکتے لیکن اللہ تعالیٰ جس کو چاہے ہدایت کرتا ہے رسول پر سوائے تبلیغ کے لست علیہم بمصیطر (کچھ ذمہ داری) نہیں ہے (اے محمدؐ) تم ان (کافروں) پر فانت تکرہ الناس حتی یکونوا مومنین (مسلط نہیں بنائے گئے ہو) جو ان پر ایمان کے لئے جبر کریں۔ کیا تم (اے محمدؐ) لوگوں کو مجبور کرو گے کہ وہ مومن ہو جائیں۔

ان صاف و صریح فرامین الہی کے خلاف مولف ہدیہ کا یہ کہنا کس قدر مغالطہ دہانی ہے کہ۔

”بدعات کو ڈھانے سے مراد ان کو بالکل موقوف و نابود کر دینا ہے اس کے ترک کا زبانی امر کرنا نہیں ہے۔

گویا مولف ہدیہ کے خیال میں احکام الہی کی تبلیغ و دعوت کے متعلق تمام خلفاء اللہ یعنی انبیاء علیہم السلام کی جو سنت جاری رہی ہے امام مہدی علیہ السلام کا عمل اس کے خلاف ہونا اور جو بات تمام خلفاء اللہ یعنی انبیاء اور خود افضل الانبیاء والمرسلین صلعم سے نہ ہو سکی وہ امام مہدی علیہ السلام سے ظہور میں آنا چاہیے کہ آپ جبراً و عملاً تمام روئے زمین بلا لحاظ امتیاز مقبلین و منکرین سب سے بدعات کو بالکل موقوف و نابود کر دیں آخر یہ مراد کس نے بیان کی ہے اور کس دلیل سے بیان کی ہے؟ حالانکہ ابو نعیم اصفہانی کی روایت کردہ حدیث کے مطابق اس روایت میں بھی جس کی یہ مراد مولف ہدیہ بیان کر رہے ہیں حضرت امام مہدی علیہ السلام حضرت رسول اللہ صلی اللہ علیہ وسلم کے جیسا بدعات کو ڈھانے کی صراحت موجود ہے چنانچہ اس کے الفاظ یہ ہیں۔

یہدم ما قبلہ کما صنع رسول اللہ صلعم۔ پہلے کی بدعتوں کو امام مہدی علیہ السلام ڈھادیں گے جیسا کہ رسول اللہ صلعم نے کیا ہے۔

پس اس تشبیہ کا صاف اقتضا یہی ہے کہ جیسا حضرت رسول اللہ صلی اللہ علیہ وسلم کا فرض صرف تبلیغ و دعوت تھا حضرت امام مہدی علیہ السلام کا فرض بھی صرف تبلیغ و دعوت رہے گا۔ جن لوگوں نے حضرت رسول اللہ صلعم پر ایمان لایا اور حضرت کی تبلیغ و دعوت احکام پر عمل کیا انہی اہل اسلام سے کفر و شرک و بدعتیں موقوف و متروک ہوئیں لیکن جمیع فرقہائے یہود و نصاریٰ اور تمام مشرکین جو حضرت کی نبوت و رسالت کے منکر رہے ان سے کفر و شرک و بدعت کو حضرت رسول اللہ صلعم نے منحوی نہیں فرمایا۔

ایسا ہی امام مہدی علیہ السلام پر جو لوگ ایمان نہ لائے اور جو حضرت کی تبلیغ و دعوت احکام پر عمل پیرا نہ ہوئے ان سے بدعتیں بھی موقوف و نابود نہیں ہونا چاہیے اور نہیں ہوئیں اور تشبیہ و اتباع کے بھی ٹھیک مطابق یہی ہے۔ البتہ زمرہ مقبلین سے جنہوں نے امام علیہ

السلام پر ایمان لایا اور حضرت کے احکام پر عمل پیرا رہے تمام بدعتیں بالکلیہ موقوف و نابود ہو گئیں اور اسلام از سر نو تازہ ہو گیا اور یہ ہم بدعات کا مفہوم صادق آنے کے لئے کافی ہے۔

چنانچہ اس بیان کی دلیل اور واضح مثال یہ ہے کہ حضرت رسول اللہ صلی اللہ علیہ وسلم نے فرمایا ہے۔

ان لی خمسة اسماء انا احمد و انا محمد و انا
الماحی الذی یمحو اللہ بی الکفر و انا الحاشر و انا
میرے پانچ نام ہیں میں احمد ہوں میں محمد ہوں اور میں وہ ماچی
(محو کرنے والا) ہوں کہ اللہ تعالیٰ میرے ذریعہ سے کفر کو محو
العاقب۔ کرے گا میں حاشر ہوں اور میں عاقب ہوں۔

یہاں دوسرے اسما سے بحث کرنے کی ضرورت نہیں ہے آنحضرت صلی اللہ علیہ وسلم کا ایک اسم مبارک ”ماچی کفر“ بھی ہے لیکن آنحضرت صلعم کے ذریعہ کفر کا وجود دنیا سے بالکلیہ محو و نابود نہ ہوا بلکہ جہان کے بہت بڑے حصہ میں موجود ہی رہا اس لئے علمائے اسلام نے اس کا معنی یہی کیا ہے کہ اس سے مومنین اور حضرت کے مقبلین و متبعین کے سینوں سے کفر کو محو کرنا مراد ہے نہ کہ تمام عالم سے چنانچہ مدارج النبوة میں لکھا ہے۔

اگر محو کفر از سینہ مومناں و آنہا کہ گرویدہ اند بہ دے و در ربقہ اطاعت و انقیاد آمدند مراد دارند برائے اطلاق اس
اسم کافی ست و موافق ست بایں معنی انچہ قاضی عیاض اس را در حدیث نقل کردہ کہ ماچی آنکہ محو کردہ شد بوے
سنیات کسیکہ اتباع کردہ اند اورا۔

اس کا خلاصہ یہ ہے کہ اگر ماچی (محو کرنے والے) سے مراد مومنین اور جو لوگ آپ کو قبول کئے اور آپ کی اطاعت و فرمانبرداری کی بندھن سے بندھے ہوئے ہیں ان کے سینہ سے کفر کو محو کرنے کے لئے جائیں تو اس نام کا اطلاق صحیح ہونے کے لئے یہ کافی ہے قاضی عیاض نے حدیث میں جو نقل کیا ہے وہ بھی اسی کے مطابق ہے کہ ”ماچی وہ ہے جس کے ذریعہ ان لوگوں کے گناہ محو ہو جائیں جنہوں نے اس کی اتباع کی ہے“۔

پس امام مہدی علیہ السلام بھی اسی معنی سے ماچی بدعات ہیں کہ آپ نے اپنے متبعین سے بدعتوں کو محو فرمایا ہے اور آپ کی ذات اقدس پر اس روایت کا مفہوم صادق آنے کے لئے یہی کافی ہے۔

”مواہب لدنیہ سے ہم نے وہب بن منبہ کی روایت سے اس سے پہلے نقل کی ہے جس کا خلاصہ یہ ہے کہ۔
اللہ تعالیٰ نے شعیب علیہ السلام پر وحی کیا کہ میں ایک امی نبیؐ کو مبعوث کرنے والا ہوں جس کے ذریعہ میں
بہرے کانوں۔ غلاف دار دلوں۔ اندھی آنکھوں کو کھول دوں گا۔ اس کا مقام ولادت مکہ اور مقام ہجرت طیبہ
ہوگا۔

اس پیشین گوئی کے مطابق اس نبی امی (فداہ ابی وامی) صلعم کا ظہور ہوا جن کو اللہ تعالیٰ نے اس نبی امی پر ایمان لانے اور اسکی اتباع کرنے کی ہدایت کی صرف انہی مومنین کے کان اور دل اور آنکھیں کھل گئیں ان کے سوا تمام دنیا بھر کے کان کب کھلے تمام اہل

ضلالت کے غلاف دار دلوں سے غلافِ ضلالت کہاں دور ہوا۔ سب دل کے اندھوں کی آنکھیں کب بینا ہوں گی۔ بلکہ مولف ہدیہ کی طرح مومنین کے سوا باقی سب لوگ کلمہ حق کے سننے سے بہرے نور ہدایت کو دیکھنے سے اندھے خفی و جلی رموز الہی کے فہم و تعقل کی صفت سے معرا ہی رہے۔ اسی سے ثابت ہو رہا ہے کہ اس قسم کے الفاظ مومنین و مصدقین سے مختص ہوتے ہیں منکرین و مکذبین کے لئے عام نہیں ہوتے اگر ایسے الفاظ کا مفہوم عام سمجھا جائے جیسا کہ مولف ہدیہ کا خیال فاسد ہے تو مولف ہدیہ کو تسلیم کرنا ہوگا کہ حضرت رسول اللہ صلی اللہ علیہ وسلم کی ذات اقدس پر معاذ اللہ ماجی کفر کا نام صادق نہیں ہے اور آپ مذکورہ پیشین گوئی کے مصداق نہیں ہیں۔

مولف صاحب ہدیہ کا دوسرا اعتراض یہ ہے کہ ”مجتہدین کے حکم بننے کے لئے بڑا علم چاہیے“ یہ تو صحیح ہے کہ واقعی اس فرض کو انجام دینے کیلئے بڑا علم ہی درکار ہے چھوٹے علم والے سے یہ فرض نہیں انجام پاسکے گا لیکن یہ نہیں معلوم ہوا کہ مولف ہدیہ کی بڑے علم سے کیا مراد ہے؟ اگر ان کے خیال میں بہت کتابیں پڑھ لینا اور شرائط اجتہاد کے جامع ہونا بڑا علم ہے تو علم کی یہ تعریف اس ہادی امی لقب (صلعم) پر صادق و منطبق نہ ہوگی جو بظاہر امی اور درحقیقت و علمک ۱۔ مالم تکن تعلم و کان فضل اللہ علیک عظیما کا مورد و مصداق اور علم ماکان و مایکون کا سب سے بڑا عالم بتحر ہے اور تمام مجتہدین اسی ہادی امی لقب صلعم کے فرامین و احکام کے خوشہ چین ہیں۔ پس بڑے علم سے علم وہی نہیں بلکہ یہ علم اکتسابی کی غایتہ الامر یہی ہوگی کہ وہ شخص بھی مجتہد ہوگا اور جو مجتہد ہوگا خواہ بڑا ہو یا چھوٹا غلطی و مصیب ہوگا اور جو خود خطا و صواب کا محتمل ہو وہ دوسرے مجتہدین کی خطا و صواب کا قطعی فیصلہ کس طرح کر سکے گا۔ چنانچہ ائمہ اربعہ جو اس معنی سے بڑا علم رکھتے اور علوم اجتہاد یہ کے بڑے ماہر تھے ایک نے دوسرے پر بعض مسائل میں خطا و غلطی کا حکم کیا ہے مگر یہ حکم پایہ اعتبار کو اسی لئے نہیں پہنچ سکا کہ خود حکم کرنے والے محتمل الخطا ہیں پس احتمال ہے کہ خطا کا حکم خود حکم کرنے والے پر ہی عاید ہو اسی جہت سے یہ اعتقاد مقرر ہوا کہ الحق دائر بین المذاهب الا ربعة۔ اس سے ثابت ہے کہ یہ علم اکتسابی خواہ کتنا ہی بڑا اعلیٰ ہو وہ چھوٹا علم ہی کہلاتا ہے۔

اس کے مقابل بڑا علم وہ ہے جس کی تعلیم ہر روز آنا فناً خدا تعالیٰ سے ہوتی ہو اور رائے و قیاس و اجتہاد سے پاک و صاف ہو۔ اس میں خطا و غلطی کا احتمال نہ ہو جیسا کہ انبیاء علیہم السلام کا علم ہے۔ حقیقت میں یہی علم بڑا علم ہے اور ایسے علم والا ہی مجتہدین کی خطا و صواب کا فیصلہ کرنے والا ہو سکتا ہے کہ وہ جس کو صواب کہے وہی صواب اور جس کو خطا کہے وہی خطا۔

امام مہدی علیہ السلام کی ذات اقدس بھی باتفاق شیعہ و اہل سنت معصوم عن الخطا اور اس علم خاص میں ملحق بالانبیاء ہے جس پر حدیث ”یقفو اثری ولا یخطی“ شاہد عدل ہے چنانچہ اس کی دلائل عقیدہ ہفتم میں بیان ہوئی ہیں کہ منصب مہدیت فوق الاجتہاد ہے اور امام مہدی علیہ السلام معصوم عن الخطا ہیں اور مجتہدین کو یہ مقام حاصل نہیں ہے۔

سراج الابصار کی روایتوں میں سے ساتویں روایت جو مولف ہدیہ کے زعم میں قابل اعتراض ہے یہ ہے۔

۱۔ اس آیت شریفہ کا معنی یہ ہے کہ اللہ تعالیٰ حضرت رسول اللہ صلی اللہ علیہ وسلم کو خطاب کر کے فرماتا ہے کہ آپ جو نہ جانتے تھے اللہ تعالیٰ نے وہ سب آپ کو معلوم کر دیا آپ پر اللہ تعالیٰ کا فضل عظیم ہے۔

ومنها ماروی عن علی بن ابی طالب فی قصة المهدی قال ولا یتربک بدعة الا ازالها ولا سنة الا قامها کذا فی عقد الدرر۔
 انہی روایتوں میں سے وہ روایت بھی ہے جو علی بن ابی طالب (کرم اللہ وجہہ) سے مہدی علیہ السلام سے متعلق مروی ہے کہ آپ نے فرمایا کہ مہدی کسی بدعت کو زائل کئے بغیر اور کسی سنت کو بغیر قائم کئے نہ چھوڑیں گے عقد الدرر میں یہ روایت ایسی ہی لکھی ہے۔

جناب مصنف صاحب سراج الابصار نے یہ روایت نقل کرنے کے بعد لکھا ہے کہ ”و معنی هذا القول انه یكون فاعلا لنفسه و امرأ لغيره و هذا المعنی موید بما ذکر الشیخ سعدی بالفارسیة۔

تیمیکہ ناکردہ قرآن درست کتب خانہ چند ملت بشست

ای حکم بنسخها فصدق المومنون بانها منسوخة لا ان الکتب السماویة مغسولة بالماء بل مغسولة من قلوب من آمن به ای عملها۔

اس قول کا خلاصہ یہ ہے کہ (امام مہدی علیہ السلام) خود ترک بدعت و اقامت سنت پر عمل کریں گے اور دوسروں کو یہی حکم دیں گے۔ اس معنی کی تائید شیخ سعدی کے فارسی قول سے ہوتی ہے جو حضرت رسول اللہ صلی اللہ علیہ وسلم کی نعت میں کہا ہے کہ ”وہ یتیم جس نے ابھی قرآن پورا نہیں کیا تھا کئی ملتوں کے کتب خانوں کو دھو ڈالا“ یعنی آنحضرت صلعم نے ان کے منسوخ ہونے کا حکم فرمایا پس مومنین نے ان کتابوں کے منسوخ ہونے کی تصدیق کی۔ اس کا یہ معنی نہیں ہے کہ تمام آسمانی کتابیں واقعی پانی سے دھو ڈالی گئیں بلکہ مومنین کے دلوں سے دھو دی گئیں یعنی ان پر عمل منسوخ ہو گیا۔

ناظرین کرام چھٹی روایت کے ضمن میں ملاحظہ کیا ہے کہ مولف ہدیہ نے آیات و احادیث اور تمام خلفاء اللہ علیہم الصلوٰۃ والسلام کی سنت جاریہ کے صریح خلاف ازالہ بدعات کی یہ غلط توجیہ کی ہے کہ ”بدعات کو ڈھا دینے سے مراد ان کو بالکل موقوف و نابود کر دینا ہے اس کے ترک کا صرف زبانی امر کرنا نہیں ہے“ گویا جناب مصنف صاحب سراج الابصار نے کرامت کے طور پر ہدیہ کی تالیف سے بہت پہلے ہی اس غلط توجیہ کی تردید کر دی ہے کہ کبھی کوئی کج فہم ازالہ بدعات کا یہ غلط معنی کرے تو وہ صحیح نہ ہوگا اس پر سعدی علیہ الرحمۃ کا یہ قول تائید و مثال کے طور پر پیش کیا ہے کہ آنحضرت صلی اللہ علیہ وسلم نے کئی ملتوں کے کتب خانوں کو دھو ڈالا لیکن جبکہ وہ کتابیں آج دنیا میں موجود ہیں تو ان کو پانی سے واقعی دھو ڈالنا مراد نہیں بلکہ ان کے منسوخ ہونے کا حکم دینا مراد ہے اسی طرح جبکہ دنیا میں آج بھی بدعتیں موجود ہیں تو امام مہدی علیہ السلام کے ازالہ بدعات سے ان کے ترک کرنے کا حکم دینا مراد ہے ان کو دنیا سے بالکل محو و نابود کر دینا مقصود نہیں۔

۱ اصل سراج الابصار میں ”ای عملها“ ہے مگر ہدیہ میں ”ای علمہ منسوخة“ لکھا ہے جو غلط اور مولف ہدیہ کی تحریف ہے۔

ترک سنت جہاد کا اعتراض اور اس کا جواب :- مولف ہدیہ کو جناب مصنف صاحب سراج الابصار کی اس معقول و مدلل توجیہ پر تو کچھ چوں و چرا کرنے کی جرأت نہیں ہوئی اور قصہ مختصر کرنے کا بہانہ کر کے چپ چاپ گزر گئے ہیں مگر چند بیہودہ اعتراضات یہ کئے ہیں جن کا خلاصہ یہ ہے کہ۔

اما مناعلیہ السلام سے بہت سی سنتیں ترک ہوئی ہیں جہاد کہ بڑی سنت اور عمدہ سیرت حضرت رسالت ہے اس پر کبھی عمل نہیں کیا۔ زیارت قبر اطہر حضرت رسالت اور اسی کے ضمن میں مسجد قبا کو جانا مسجد نبوی میں نماز اور شہدائے احد اور بقیع کی زیارت وغیرہ سنتوں کے تارک ہوئے بدعات کو زائل کرنے کے بدلے تازہ تازہ بدعتیں اختراع کیں تیس فرض تازہ نکالے اور چھٹی نماز و عشر فرض ٹھہرائے (ہدیہ صفحہ ۱۳۶)

مولف صاحب ہدیہ کے یہ باطل اعتراضات یا لاطائل شکوک و شبہات اس سے پہلے بھی پیش ہوئے ہیں اور جہاں وہ پیش ہوئے ہیں وہاں ان کی تغلیط و تردید کر دی گئی ہے چنانچہ کبھی جہاد نہ کرنے کا اعتراض جن وجوہ سے غلط ہونا ثابت ہے ان کا خلاصہ یہ ہے۔

اولاً۔ مہدوی مورخین اور اہل سیر کا متفقہ بیان ہے اور دوسرے مورخین کے بیانات سے بھی اس کی تائید ہوتی ہے کہ راجہ دلپت والی گوڑ کی لڑائی میں حضرت اما مناعلیہ السلام بنفس نفیس اپنے پندرہ سو پیرووں کے ساتھ شریک تھے اور سلطان حسین شرقی کو اس لڑائی میں جو فتح حاصل ہوئی وہ حضرت ہی کے عزم و استقلال اور حضرت ہی کی کرامت و اعجاز کا اثر تھا۔ اس سے سنت جہاد پر کبھی عمل نہ کرنے کی تردید کافی طور پر ہو جاتی ہے۔

ثانیاً۔ اس تاریخی واقعے کے قطع نظر معلوم ہوتا ہے کہ مولف ہدیہ کے خیال باطل میں جہاد کا مفہوم صرف جہاد بالسیف والسنان یعنی قتال ہی کی صورت میں منحصر ہے حالانکہ یہ جہاد اصغر کہلاتا ہے اور اس کے مقابل میں جہاد مع النفس والشیطان اور جہاد بالذلیل والبرہان بھی جہاد کی ایک قسم ہے جس کو جہاد اکبر کہتے ہیں جس کے طرف فرمان واجب الازعان۔ ”قدر جمعنا عن الجہاد الا صغر الی الجہاد الا کبر“۔ مشعر ہے (یعنی ہم جہاد اصغر سے جہاد اکبر کی طرف رجوع ہوئے ہیں) حضرت سرور کائنات محمد مصطفیٰ صلی اللہ علیہ وسلم کی ذات اقدس چونکہ صفات متعلقہ نبوت و ولایت دونوں کی جامع ہے ان دونوں صفات کا کامل ظہور حضرت کی پاک سیرت میں پایا جاتا ہے لیکن منصب ولایت کا لازمہ جہاد اکبر یہی وجہ ہے کہ حضرات اولیائے کرام علیہم الرحمہ سے جو عام مومنین سے بہت زیادہ حضرت رسول اللہ صلی اللہ علیہ وسلم کی سنتوں کے پابند تھے جہاد بالسیف والسنان کا بہت کم ظہور ہوا ہے۔ کیا مولف ہدیہ بتائیں گے کہ وہ مشہور اولیاء اللہ جن کے بیشمار اہل سنت اور خود آپ معتقد ہیں جیسے شیخ عبدالقادر جیلانی محبوب سبحانی۔ محبوب الہی نظام الدین اولیاء۔ بایزید بسطامی۔ سید الطائفہ جنید بغدادی وغیرہ رحمۃ اللہ علیہم جمعین جہاں جہاد اکبر میں اپنی عمریں صرف کر دیں اس کے مقابل سنت جہاد بالسیف والسنان پر عمل کرنے میں اپنی عمر کا کس قدر حصہ مصروف ہے اور کونسے ملک فتح کئے؟ کیا ان حضرات پر بھی آپ تارک سنت جہاد ہونے کا اعتراض والزام عاید کرنے کی جرأت کر سکتے ہیں اور کیا کبھی آپ نے ایسی جرأت کی ہے؟

پس یہاں بھی چونکہ سراسر کمالِ ظہور و ولایت ہے جہاد اکبر ہی پر عمل رہا ہے۔

ثالثاً۔ جہاد بالسيف والسنان بھی ضرورت کے لحاظ سے فرض عین ہوتا ہے۔ مگر ہر وقت ایسا لازمی نہیں ہے کہ کوئی آن اس سے خالی ہی نہ رہے۔ خلفائے راشدین حضرات ابوبکر و عمر و عثمان رضی اللہ تعالیٰ عنہم خلیفہ ہونے کے بعد سے اپنے اپنے دورِ خلافت میں بذاتِ خود ہر غزوہ و ہر سریہ میں شریک نہیں رہتے تھے۔

خود حضرت رسول اکرم صلی اللہ علیہ وسلم سے ابتدائے اسلام کی تیرہ سالہ مدت میں جب تک آپ مکہ معظمہ میں تشریف فرما رہے اور آپ کو اللہ تعالیٰ کا حکم نہیں ہوا قتال کا ظہور نہیں ہوا۔ البتہ ہجرت کے بعد جب یہ آیت اور اسی نوعیت کی اور آیتیں نازل ہوئیں تو قتال کا سلسلہ جاری ہوا۔

وقاتلوا فی سبیل اللہ الذین یقاتلونکم ولا تعدوا اللہ کے راستہ میں ان لوگوں سے لڑو جو تم سے لڑتے ہوں اور حد سے تجاوز نہ کرو۔ (۱-۲۔ بقرہ)

اس آیت کی تفسیر میں بعض مفسرین نے جو لکھا ہے اس کا خلاصہ یہ ہے۔

کان امر اللہ فی ابتداء الاسلام رسولہ بالكف عن قتال المشرکین ثم لما ہاجر الی المدینہ امرہ بقتال من قاتلہ منهم بہذہ الایۃ۔

ابتداءً اسلام میں اللہ تعالیٰ نے اپنے رسول (صلی اللہ علیہ وسلم) کو مشرکین کی لڑائی سے باز رہنے کا حکم دیا تھا پھر جب رسول اللہ نے مدینہ کو ہجرت کی تو اس آیت کے ذریعہ ان مشرکین سے لڑنے کا حکم دیا گیا جو آپ سے لڑیں۔

ربیع بن انس کا قول ہے۔

ہی اول ایتہ نزلت فی القتال بالمدینہ فکان رسول اللہ صلی اللہ علیہ وسلم یقاتل من قاتل ویکف عن کف۔ (تفسیر کشاف)

یہ سب سے پہلی آیت ہے جو قتال کے متعلق مدینہ میں نازل ہوئی۔ پس رسول اللہ صلی اللہ علیہ وسلم انہی لوگوں سے لڑتے تھے جو (مسلمانوں سے) خود لڑیں اور ان سے تعرض نہیں کرتے تھے جو لڑائی سے باز رہیں۔

قتال کے احکام نازل ہونے کے بعد مدینہ طیبہ کی دس سالہ مدت اقامت میں بھی بعض غزوات کے سوا حضرت رسول اللہ صلی اللہ علیہ وسلم ہر غزوہ و ہر سریہ میں بنفس نفیس شریک نہیں رہے ہیں۔ ان ذوات مقدسہ پر اس عرصہ میں ترک جہاد کا اعتراض کرنے کی معاذ اللہ کوئی مسلمان بے ادبی نہیں کر سکتا کیونکہ یا تو اللہ تعالیٰ کا حکم ہی نہیں ہوا تھا یا جہاد فرض عین ہونے کے اسباب پیدا نہ تھے۔ پس اما مناعلیہ السلام کو بھی اللہ کی طرف سے حکم قتال نہیں ہوا تھا یا جہاد فرض عین ہونے کے اسباب و شرائط پیدا نہ تھے۔

رابعاً۔ جب حضرت سرور کائنات محمد مصطفیٰ صلی اللہ علیہ وسلم نے امام مہدی علیہ السلام کی شان میں۔ ”يقوم! بالدين فى آخر الزمان كما قمت به فى اول الزمان“ کی خبر مغیب دی ہے اور ابتداء اسلام کا وہ زمانہ ہے جس میں آنحضرت صلی اللہ علیہ وسلم سے جہاد بالسیف والسنان کا ظہور نہیں ہوا ہے تو امامنا مہدی موعود علیہ السلام کا دعویٰ مہدیت کرنے کے بعد سے جہاد بالسیف والسنان نہ کرنا ہی مخبر صادق کی پیشین گوئی کے عین مطابق ہے بلکہ امامنا علیہ السلام کی صداقت کی یہ بھی ایک بین دلیل ہے۔

قبر اطہر حضرت رسالت مآب صلی اللہ علیہ وسلم کی زیارت اور دوسرے مشاہد کی زیارتیں کرنے کے اشکال کی تفصیلی تحقیق انشاء اللہ دلیل اخلاق کے ضمن میں کی جائے گی جہاں مولف صاحب ہدیہ نے بھی ذرا مفصل طور پر ان اشکال کو پیش کیا ہے اور اپنی کج فہمی و غلط فہمی کی زیادہ داد دی ہے۔

یہ تو ترک سنت سے متعلقہ اشکال کی بحث ہے۔ تازہ تازہ بدعات اختراع کرنے کی غلط بیانی جو افترا و بیدینی کی حد تک پہنچ گئی ہے اس کی نسبت اولاً مولف ہدیہ کو یہ بتانا چاہئے کہ ان کے خیال فاسد میں بدعت کی کیا تعریف ہے اور وہ بدعت کس کو کہتے اور سمجھتے ہیں۔ ثانیاً بدعت کی کتنی قسمیں ہیں؟ کیونکہ حضرت عمر رضی اللہ تعالیٰ عنہ کا مشہور واقعہ کتب احادیث میں درج ہے کہ جب آپ نے نماز تراویح پڑھانے کے لئے امام مقرر کئے نماز تراویح ہوتے دیکھ کر ”نعمت البدعة“ (اچھی بدعت ہے) فرمایا چنانچہ اس وقت سے آج تک یہی بدعت تمام ملت اسلامیہ میں عام طور پر رائج ہے اور بدعت حسنہ یا بدعت ہدیٰ سمجھی جاتی ہے۔ بعض علمائے اہل سنت نے تصریح کی ہے کہ بعض بدعات واجب اور بعض مندوب اور بعض مباح ہیں (مجمع الجار و غیرہ کتب) اس سے ثابت ہو رہا ہے کہ ہر بدعت سیئہ ہی نہیں ہے پس مولف صاحب ہدیہ نے مہدویہ کے جن امور کو بدعت کہا ہے انہیں یہ بتایا اور ثابت کرنا چاہئے کہ وہ بدعت کی کونسی قسم میں داخل ہیں۔ ثالثاً اسی سے یہ سوال پیدا ہوتا ہے کہ اس روایت میں امام علیہ السلام کی شان میں جو بدعتوں کو مٹانے کی پیشین گوئی وارد ہے اس سے کونسی بدعتوں کو مٹانا مراد ہے۔ بدعات حسنہ کو؟ یا بدعات سیئہ کو؟ پہلی صورت بالبداہتہ باطل ہے کیونکہ وہ تو عین عبادت و طاعت و کرامات و حسنات ہیں اور خلیفہ اللہ کا کام تو خلق کو طاعات و عبادات اور تعمیل احکام خدا اور رسول کی طرف بلانا اور ان کے پابند بنانے کی کوشش کرنا ہے نہ کہ ان کو مٹانا۔

اگر ازلہ بدعات سے بدعات سیئہ کو مٹانا مراد ہے تو یہ حضرت امامنا مہدی موعود علیہ السلام پر پورے طور پر صادق ہے کیونکہ حضرت ایسی تمام بدعات سیئہ کو جو دین حقیقی کے منافی ہوں ترک کرنے کے احکام دئے اور خاص مقبلین و مصدقین سے ان کا عملاً ایسا ازلہ فرما دیا کہ ان کے طور و طریق ”ما انا علیہ الیوم واصحابی“ کا کامل مظہر بن گئے اور ”لا یبقی الا الدین الخالص“ کا کمال ظہور ہوا۔

چنانچہ اسی ہادم بدعات علیہ افضل السلام والصلوٰۃ کے ہدم بدعات کی ایک دلیل و نشانی ہے کہ مولف صاحب ہدیہ اور ان کے کئی

یعنی مہدی (علیہ السلام) آخر زمانہ میں دین کو ایسا ہی قائم کریں گے جیسا ہی میں نے اس کو ابتدائی زمانہ میں قائم کیا۔

ہم مشرب اصحاب میں بتقرر معاوضہ قرآن خوانی خدمت موزنی و امامت نماز کی ادائیگی۔ اعراض کے موقع پر غیر شرعی لوازمات وغیرہ مختلف نوعیتوں اور صورتوں کی بدعات جو پائی جاتی ہیں وہ مہدویہ میں نہیں پائی جاتیں۔ الحمد للہ الذی ہدانا لہذا و ما کنا نہدی لو لا ان ہدانا اللہ۔

یہ تمام صورتیں مولف صاحب ہدیہ کے ایجاد و اختراع بدعات کے اعتراض کے ایسے لوازمات ہیں کہ جب تک وہ ان صورتوں کو حل نہ کریں ان کا ایجاد بدعات کا بے سرو پا اعتراض ہی وارد نہیں ہو سکتا لیکن اس موقع پر ہم عام ناظرین کی معلومات کے لئے نفس بدعت کے حقیقی مفہوم و معنی کو بھی مختصر اوضح کر دینا مناسب سمجھتے ہیں تاکہ یہ معلوم ہو سکے کہ یہاں بدعت کا اطلاق ہی صحیح ہے یا نہیں۔ باعتبار لغت بدعت کے معنی نو پیدا کے ہیں اور اصطلاح میں اس امر کو بدعت کہتے ہیں جس کی اصول دین کتاب و سنت وغیرہ میں کوئی سند نہ ہو۔ چنانچہ عائشہ رضی اللہ تعالیٰ عنہا کی وہ حدیث اس پر واضح دلالت کرتی ہے جو مشکوٰۃ میں درج ہے اور متفق علیہ ہونے کی صراحت کی گئی ہے۔

قالت قال رسول اللہ صلی اللہ علیہ و سلم من
احدث فی امرنا هذا مالیس منه فهو مردود۔
جو شخص ہمارے اس دین میں وہ بات نکالے جو اُس میں نہیں
ہے تو وہ مردود ہے۔

حاشیہ مشکوٰۃ میں۔ ”مرقاۃ“ کے حوالہ سے لکھا ہے۔

والمعنی انه من احدث فی الاسلام رایالم یکن له من
الکتاب والسنة سند ظاہر او خفی ملفوظ
او مستنبط فهو مردود علیہ۔
معنی یہ ہے کہ جو شخص اسلام میں کوئی نئی رائے نکالے جس کی
کتاب و سنت میں ظاہر۔ یا خفی۔ صاف لفظی۔ یا استنباط کی ہوئی
سند موجود نہ ہو تو وہ مردود ہے۔

اس سے ثابت ہے کہ جس دینی امر کی کتاب اللہ و سنت رسول اللہ میں ظاہر یا خفی۔ صاف لفظی یا مفہوم و معنی وغیرہ سے استنباط کی ہوئی سند موجود ہو وہ بدعت نہیں۔ پس مہدویہ کے وہ تمام امور جن کو مولف ہدیہ نے بدعت کہا ہے ان کی سند کتاب و سنت سے ثابت ہے یعنی وہ سب کتاب اللہ اور رسول اللہ صلی اللہ علیہ وسلم کی سنت قولی و سنت فعلی سے ماخوذ و مستنبط اور ان کے ٹھیک مطابق ہیں جیسے ذکر اللہ۔ توکل علی اللہ۔ ہجرت۔ انفاق فی سبیل اللہ وغیرہ کے صاف و واضح احکام اور ان کے فضائل اور ان کے ترک کے وعیدات وغیرہ سب متعلقات و ضروریات کتاب و سنت میں بکثرت وارد ہیں پس ایسے امور خود اہل سنت کے اصول پر نو پیدا اور بدعت نہیں بلکہ عین دین کے مسایل و احکام اور واجبات و ضروریات ہیں۔ اگر ان کو بدعت کہنا بقول مولف ہدیہ درست ہو تو پھر ان تمام احکام و مسایل کو جو کتاب و سنت سے اسی طرح مستنبط ہیں بدعت کہنا ہوگا حالانکہ ایسا کہنا صریح بیدینی ہے۔ چنانچہ ان احکام کے متعلق اس کے موقع پر بحث و تحقیق کی گئی ہے اور ان کی مزید تفصیلی بحث اور ان کی وجہ موافقت کتاب و سنت وغیرہ اصول دین سے باب ہشتم میں بیان ہوئی

ہے ملاحظہ کی جائے۔

اگر کسی امر کو صرف فرض قرار دینا جس کو دوسروں نے مستحب و معذوب کہا ہو مولف ہدیہ کے نزدیک بدعت ہے تو جن آئمہ مجتہدین اور جن اکابر اہل سنت نے جن جن امور کو فرض کہا ہے جو دوسروں کے نزدیک مستحب و مندوب تھے ان سب کو بدعت کہنا ہوگا جن کی بہت سی مثالیں اجتہادی مسائل میں ملتی ہیں اور ایسا کہنا گویا تمام شریعت اجتہاد کو بدعات سے مملو تسلیم کرنا ہوگا۔

الحمد للہ والمآلہ مولف صاحب ہدیہ نے دلیل یازدہم لقیہ احادیث ”سراج الابصار“ کی ابتدائی بحث میں عموماً حضرات مہدویہ اور خصوصاً جناب مصنف صاحب سراج الابصار رحمۃ اللہ علیہ کی جناب میں جو غلط بیانی اور بدگوئی کی تھی وہ سب خود مولف ہدیہ کی غلط فہمی نکلی اور جن روایتوں کو مولف ہدیہ نے امامنا علیہ الصلوٰۃ والسلام کے حالات سے غیر منطبق ہونے کا دعویٰ کیا تھا اگرچہ وہ روایتیں خود اہل سنت محدثین کے اصول پر موجب قطع و یقین نہیں قرار پاتیں اور نہ ان کا مطابق ہونا ضروری ثابت ہوتا ہے اس کے باوجود وہ روایتیں بھی امامنا علیہ الصلوٰۃ والسلام کے حالات سے پوری منطبق ثابت ہوئیں۔

مولف ہدیہ اب یہاں سے اپنی کج فہمی و نادانی کا ایک نیا باب یہ پیش کر رہے ہیں کہ حضرت امامنا مہدی موعود علیہ السلام کے بعض فرامین پر زباں درازی شروع کی ہے اور اس سے غافل ہیں کہ اللہ تعالیٰ کا وعدہ کہ ”یریدون لیطفئوا نور اللہ بافواہم واللہ مستم نورہ ولو کرہ المشرکون“ ہمیشہ صادق آتا رہا ہے اور یہاں بھی صادق ہے اللہ تعالیٰ کا نور معاندین کے پھونک مار کر بجھانے کی کوشش سے نہ کبھی بجھا ہے اور نہ اب بجھ سکتا ہے۔

مولف ہدیہ نے حضرت امامنا علیہ السلام کے زمانہ اقامت شہر فرہ کے اُس واقعہ کو ”دلیل شانزدہم“ قرار دیا ہے جبکہ بادشاہ خراسان کی طرف سے مشہور علمائے ہرات کا ایک بااختیار وفد شہر فرہ آیا اور ارکان وفد نے مسئلہ مہدیت کی تحقیق کرنے اور حضرت کا بیان قرآن سننے کے بعد حضرت امامنا علیہ السلام کے ”مہدی موعود“ ہونے کی تصدیق کی چنانچہ مولف ہدیہ لکھتے ہیں۔

یہ واقعہ بتفصیل مطلع الولاہیت میں لکھا ہے خلاصہ اس کا یہ ہے کہ جب ان کے مہدی ملک خراسان کے شہر فرہ میں پہنچے وہاں کے علماء خبر دعویٰ مہدیت کی سنکر ایک سال تک مباحثہ کرتے رہے جب عاجز ہو گئے وہاں کے حاکم امیر ذوالنون نے تمام ماجرا بادشاہ خراسان میرزا حسین کی خدمت میں دارالسلطنت ہرات کو لکھ کر روانہ کیا بادشاہ مذکور نے اپنے ملک میں سے چار عالم یعنی ملا علی فیاضی اور ملا محمد شروانی اور ملا علی گل اور ملا مخدوم کو انتخاب کر کے تمام کتابیں اپنے کتب خانے اور تمام شہر کے علما کے کتب خانوں کی مع ایک جماعت علما کے ان کے حوالے کیں ان سب نے بکمال جانفشانی دو مہینے تک ان تمام کتابوں کو اولٹ پلٹ کر کے چار سوال انتخاب کر کے چاروں عالم چار سو سواروں کے ساتھ فراہمہ کو روانہ ہوئے۔ بعد پہنچنے مقام مذکور کے میراں کی خدمت میں آکر سوال شروع کئے۔

سوال اول۔ تم اپنے تئیں مہدی موعود کہتے ہو کس دلیل سے اور کہاں سے کہتے ہو۔

جواب۔ بندہ نہیں کہتا فرمان حق تعالیٰ کا ہوتا ہے کہ اے سید محمد تو مہدی موعود ہے۔

سوال دوم۔ تم کونسا مذہب رکھتے ہو۔

جواب۔ ہم مذہب مصطفیٰ رکھتے ہیں کسی مذہب پر مقید نہیں ہیں۔

سوال سوم۔ تم کس تفسیر سے بیان کرتے ہو۔

جواب۔ ہم مراد اللہ بیان کرتے ہیں اور جو تفسیر وغیرہ کہ اس بندہ کے بیان کے موافق ہووے وہ صحیح ہے ورنہ

غلط۔

سوال چہارم۔ کہ تمام امت میں محال ہے پیش کر کے پوچھے کہ تم دعویٰ رویت الہی کا کرتے ہو اور خلق کو اس کی طرف دعوت کرتے ہو۔

جواب۔ میرا نے آیات قرآنی ”فمن كان يرجو لقاء ربه فليعمل عملاً صالحاً“ اور ”ومن كان

في هذه اعمى فهو في الآخرة اعمى“ اور ”الا انهم في مريية من لقاء ربهم الا انه بكل شئى

محيط“ اور ”لا تدركه الابصار وهو يدرك الابصار“ اور ”لن ترانى“ وغیرہ سے روایت وارد دنیا

میں ثابت کر کے پوچھا قاضی بچند گواہ راضی علما نے کہا کہ بدو گواہ معتبر۔ میرا نے کہا ایک ہم دوسرے مصطفیٰ

صلی اللہ علیہ وسلم گواہی دیتے ہیں رویت باری کی۔ اور سیدھے ہاتھ کی طرف اشارہ کر کے کہا کہ دیکھو حاضر

ہیں جو چاہو سو پوچھ لو۔ مل اعلیٰ فیاض بار بار کہتا کہ اے میرا ہم کو تمہیں ایک گواہ بس ہو۔ جب سب اشکال حل

ہو چکے تصدیق کر کے برخاست کی۔ الخ (ہدیہ صفحہ ۱۳۶ اور ۱۳۷)

مولف صاحب ہدیہ نے اس واقعہ کی نسبت جو اشکال پیش کئے ہیں ان کو ہم بعد میں ترتیب وار درج کر کے ہر ایک کے مالہ و

ماعلیہ سے بحث کریں گے لیکن پہلے ناظرین کرام کو مولف ہدیہ کی چند فر و گزاشتوں کی طرف توجہ دلانا مناسب معلوم ہوتا ہے جو مولف

ہدیہ سے واقعہ کے لکھنے اور اشکالات پیش کرنے میں ہوئی ہیں۔

”مطلع الولايت“ کا جو خلاصہ لکھا گیا ہے وہ بھی صحیح نہیں ہے۔ مثلاً ”مطلع الولايت“ میں رویت دنیوی پر دلالت کرنے والی

آیتوں اور ان آیتوں کو جن سے منکرین رویت نفی رویت پر استدلال کرتے ہیں علیحدہ علیحدہ تلاوت کر کے ان میں تطبیق فرمانے کی

تصریح موجود تھی مگر مولف ہدیہ نے خلاصہ نویسی میں دونوں نوعیت کی آیتوں کو خلط ملط کر کے پیش کیا اور تطبیق کا ذکر نہیں کیا ہے۔

واقعات کے بعض ضروری حصے ذکر نہیں کئے ہیں جو مطلع الولايت میں موجود تھے جیسے امیر ذوالنون کی تحریر پر بادشاہ خراسان کا خود

تحقیق کے لئے فرہ جانے کا ارادہ کرنا اور ارکان سلطنت کا بادشاہ کی علامت کا عذر پیش کر کے اول چند علما کو بھیجنے کا مشورہ دینا مطلع

الولايت میں تھا اور خلاصہ نویسی میں اس کو چھوڑ دیا ہے۔

چار سوالات انتخاب کرنے کے بعد ان کو بادشاہ کے ملاحظہ میں پیش کرنا اور بادشاہ بھی ان سوالات کو پسند کرنا مطلع الولايت میں

درج ہے اور خلاصہ نویسی میں اس کا ذکر نہیں کیا گیا ہے۔

جناب مولف صاحب مطلع الولايت رحمۃ اللہ علیہ نے ہر سوال و جواب نقل کرنے کے بعد ہر جواب کی معقولیت اور وہ جن اصول

پڑنی ہے اس کے وجوہ و دلائل مختصر طور پر ذکر کرتے گئے ہیں۔ اور ارکان وفد کی اس سے تشفی ہو کر اس کو تسلیم کرتے جانے کی صراحت کی ہے مگر مولف ہدیہ نے ان توجیہات پر بالکل پردہ ڈال دیا ہے۔ اگر وہ ذکر کردی جاتیں تو ان کی روشنی میں ناظرین خود فیصلہ کر سکتے کہ مولف ہدیہ کے پیش کردہ اشکالات کہاں تک واجبی ہیں۔

جبکہ بعض بزرگان مہدویہ کی اس قسم کی تلخیص۔ تفسیر۔ اقتباس میں کوئی حصہ ذکر ہونے سے کہیں رہ گیا ہے تو مولف ہدیہ بڑے شد و مد سے اسکو تحریف۔ تبدیل۔ تغیر۔ اخفا۔ سرقہ قرار دیتے آئے ہیں تو ان کو خود اپنا یہ عمل بھی تحریف۔ تغیر۔ سرقہ ہونے کا اعتراف کرنا ہوگا اور نہ یہ تسلیم کرنا پڑے گا کہ ان بزرگان مہدویہ پر بھی یہ اعتراضات صحیح نہیں ہیں۔

مولف صاحب ہدیہ نے مطلع الولاہیت میں یہ قصہ بتفصیل درج ہونا بیان کر کے تمام واقعہ کی اور اپنے اشکالات کی بنا مطلع الولاہیت ہی کی روایت پر رکھی ہے حالانکہ جس طرح حضرت رسول اللہ صلی اللہ علیہ وسلم کی پاک سیرت کی متعدد کتابیں ہیں اور کسی کتاب میں کوئی واقعہ مجمل ذکر کیا گیا ہے تو دوسری کتاب میں دوسری روایتوں سے اس کی تفصیل بیان ہوئی ہے اور ان دونوں کے ملانے سے پوری تفصیل معلوم ہو جاتی ہے۔

امامنا علیہ السلام کی سیرت کی بھی کئی کتابیں ہیں ان کی بھی یہی حالت ہے کہ کسی میں کوئی واقعہ اجمالاً بیان ہوا ہے تو دوسری کتابوں میں دوسری روایتوں سے اس کی تفصیل ملتی ہے مطلع الولاہیت کی مندرجہ بعض روایتیں بھی واقعات کی تفصیل سے ساکت ہیں۔ مولف صاحب ہدیہ نے یہی غلطی کی ہے کہ دوسری روایتوں کی مندرجہ تفصیلات سے بالکل آنکھیں بند کر لی ہیں۔ حالانکہ وہ تفصیلات جن کتابوں میں درج ہیں وہ کتابیں بھی مولف صاحب ہدیہ کے زیر مطالعہ رہی ہیں اور ان کے حوالہ جات بھی انہوں نے کئی موقعوں پر دئے ہیں تو پھر ان تفصیلات کو نظر انداز کر دینے کی کوئی وجہ نہیں تھی اگر ان تفصیلات سے آنکھیں بند نہ کر لی جاتیں تو وہ اشکال ہی پیدا نہ ہوتے اور اس کے پیش کرنے کی ضرورت داعی نہ ہوتی مثلاً مولف ہدیہ نے یہ اشکال پیش کیا ہے کہ۔

کیا یہ سوال اس قابل تھے کہ تمام علمائے ہرات دو مہینے کی دردسری کر کے انتخاب کریں، لیکن شواہد الولاہیت کی روایت سے اس واقعہ کی تفصیل معلوم ہوتی ہے کہ امیر ذوالنون کی عرضداشت پہنچنے کے بعد بادشاہ خراسان نے شیخ الاسلام کو جب مسئلہ مہدیت کی تحقیق کرنے کا حکم دیا تو شیخ الاسلام نے اپنے تمام شاگردوں اور دوسرے علما کو دعوت دیکر مجلس مناظرہ منعقد کی اور تمام حاضرین کو دو گروہ میں تقسیم کر کے یہ قرار دیا کہ ایک گروہ اثبات مہدیت کے دلائل پیش کرے اور دوسرا گروہ اس کی تردید کرے خود شیخ الاسلام اس گروہ میں تھے جو درپے اثبات تھا کئی روز تک مناظرہ جاری رہنے کے بعد اس گروہ کے دلائل قوی ثابت ہوئے جو دلائل اثبات مہدیت پیش کر رہا تھا۔

شیخ الاسلام نے اس موقع پر بڑی دیانت سے کام لیا اور یہ خیال کیا کہ ان علما میں اکثر میرے شاگرد ہیں اور کئی میرے ماتحت ہیں چونکہ میں اثبات کا حامی تھا ممکن ہے کہ انہوں نے میری رعایت کر کے یا مجھ سے مرعوب ہو کر خاطر خواہ تردیدی دلائل پیش نہ کئے ہوں۔ لہذا ایک اور مرتبہ از سر نو اس طرح بحث کی جائے کہ جو فریق تردید کر رہا تھا وہ اثبات کے دلائل پیش کرے اور جو درپے اثبات

تھا وہ تردید کرے۔ اس طرح اب شیخ الاسلام تردید کرنے والے گروہ میں شامل ہو گئے اور کئی روز تک یہ بحث مباحثہ بھی جاری رہا۔ آخر میں پھر بھی اثبات ہی کے دلائل پیش کر نیوالے یعنی شیخ الاسلام کے مقابل گروہ کا غلبہ رہا۔ اس سے شیخ الاسلام کو کامل اطمینان حاصل ہو گیا کہ دونوں صورتوں میں اثبات کے دلائل راجح ہیں۔

اس تفصیل سے ظاہر ہو رہا ہے کہ دو مہینے کی مدت اس تحقیق میں گزری اس تفصیل کے موجود ہوتے انتخاب سوالات کے لئے دو مہینے کی مدت صرف ہونے کا اشکال ظاہر کرنا بنی بردیانت و حقیقت نہیں ہے۔

ایسا ہی شواہد الولایت میں یہ بھی درج ہے کہ وفدِ علمائے ہرات جس وقت حضرت امامنا علیہ السلام کی خدمت میں حاضر ہوا ہے حضرت آیت ”وذرانا لجہنم کثیراً من الجن والانس الایۃ“ کا بیان فرما رہے تھے۔ ارکانِ وفدِ مجلس بیان میں شریک رہے اور بیان سن کر ہی حضرت کے کمالات و فضائل علمی کے ایسے معترف اور معتقد ہو گئے کہ بعد میں انہوں نے شیخ الاسلام کو اطلاع دی کہ ہمارے علم کو حضرت کے علم سے وہ نسبت بھی نہیں ہے جو قطرہ کو دریا سے ہو سکتی ہے۔

ختمِ بیاباں پر ملا علی فیاضی صدر وفد نے عرض کیا کہ حضرت کا بیان سننے ہی سے ہمارے دل میں جو اشکال تھے وہ سب حل ہو گئے ہیں کچھ پوچھنے کی حاجت نہیں رہی ہے لیکن اجازت ہو تو شیخ الاسلام نے جو سوالات بھیجے ہیں وہ عرض کر دئے جاتے ہیں۔ حضرت نے اجازت دی اور انہوں نے وہ سوالات عرض کئے اور حضرت نے ان سوالات کے جو جوابات ادا فرمائے ان سے صدر و اراکان وفد کی مزید تشفی ہو گئی اور وہ تصدیق مہدیت سے مشرف ہو گئے۔

واقعہ کی اس تفصیل کی روشنی میں صاف ظاہر ہے کہ وفدِ علمائے ہرات صدر و اراکان کا اپنے ضمیر کے موافق ہر سوال و جواب میں کامل ربط اور جوابات کی معقولیت تسلیم کر کے دعویٰ کی تصدیق کر لینا ایک تاریخی واقعہ ہے جو تمام مہدوی اہل سیر کا متفق علیہ ہے جس میں کسی کو اختلاف نہیں ہے۔

اب یہاں جو سوال حل طلب ہے وہ یہی ہے کہ کوئی واقعہ جس کا وقوع تاریخی اعتبار سے ثابت و متحقق ہو۔ اس واقعہ کے کئی سو سال بعد اس کے متعلق کوئی شخص تاریخی حیثیت سے نہیں بلکہ اپنی ذاتی رائے اور خیال کی بنا پر کچھ قیاس آرائی کرے تو کیا وہ واقعہ غلط قرار دیا جائے گا؟ جیسا کہ ہم نے اس کتاب کے باب دوم میں اشارہ کیا ہے اس کی صحیح مثال حضرت عبداللہ بن سلامؓ کے مشرف باسلام ہونے کا واقعہ ہے جو یہود کے بڑے اور مشہور علما میں تھے جب حضرت سرور کائنات محمد مصطفیٰ صلی اللہ علیہ وسلم ہجرت کر کے مدینہ طیبہ پہنچے اور مدینہ کے لوگ حضرت سے ملنے کے اشتیاق میں جوق جوق آ رہے تھے عبداللہ بن سلامؓ بھی ملنے کے لئے حاضر ہوئے۔ حضرت کے چہرہ انور پر نظر پڑتے ہی ان کے ضمیر نے یہ فیصلہ کیا۔ ”ماہذا وجہ کذاب“ (یہ جھوٹے کا چہرہ نہیں ہے) وہ خود کہتے ہیں اس کے بعد میں گھر آ گیا اور پھر دوبارہ حضرت کی خدمت میں حاضر ہو کر حضرت سے تنہائی میں ملا دو تین سوال حضرت سے کئے۔

اول۔ قیامت کی سب سے پہلی علامت کیا ہوگی؟

دوم۔ مومنین کے لئے جنت میں سب سے پہلے کیا غذا دی جائے گی؟

سوم۔ بچہ کبھی باپ کے اور کبھی ماں کے مشابہ کیوں ہوتا ہے؟

۱۔ قیامت کی پہلی علامت ایک آگ ہوگی جو لوگوں کو مشرق سے مغرب کی طرف ہانک کر لے جائے گی۔

۲۔ اہل جنت مومنین کی پہلی غذا زیادہ تر مچھلی کا جگر ہوگا۔

۳۔ ماں باپ میں سے جس کا نطفہ پہلے اور زیادہ رحم میں ٹپکے بچہ اس کی شکل اختیار کرتا ہے۔

عبداللہ بن سلامؓ اپنے سوالات کے جوابات سن کر پکارا ٹھے اشہد ان لا الہ الا اللہ وان محمدا رسول اللہ۔ (مدارج النبوة جلد دوم)

عبداللہ بن سلامؓ کا حضرت رسول اللہ صلعم کی خدمت میں حاضر ہونا سوالات پیش کرنا حضرت کے جوابات سے ان کو اطمینان اور تشفی ہو جانا اور ان کا مشرف باسلام ہونا ایسا تاریخی واقعہ ہے جس پر سب اسلامی مورخین و اہل سیر کا اتفاق ہے۔

اگر آج بارہ سو سال بعد کوئی یہودی اس تاریخی واقعہ کو غلط ثابت کرنے کے لئے تاریخی اصول پر نہیں بلکہ اپنی ذاتی رائے و خیال کی بنا پر قیاس آرائی کرے کہ یہ واقعہ اور وہ سوالات جو اسلامی مورخین نے بیان کئے ہیں عبداللہ بن سلامؓ کی فضیلت کے مناسب و موزوں نہیں ہیں اور ان کے جوابات بھی جو پیغمبر اسلام نے دئے ہیں وہ بھی اس قابل نہیں ہیں کہ نبوت کی آزمائش کا معیار ہو سکیں۔ تو ظاہر ہے کہ اس کی قیاس آرائی سے عبداللہ بن سلامؓ کا یہ واقعہ غلط نہیں ہو جائیگا۔

پس ملا علی فیاضیؒ اور دوسرے ارکان و فدکا حضرت امامنا علیہ الصلوٰۃ والسلام کا بیان قرآن سن کر سوالات کے جوابات سے مطمئن ہو کر اپنے ضمیر کے فیصلہ کے مطابق اپنی کم مائیگی اور حضرت امامنا علیہ السلام کے نامحدود کمالات و فضائل علمی کا اعتراف کر کے تصدیق مہدیت سے مشرف ہو جانا بھی متفقہ تاریخی واقعہ ہے۔

اس یہودی کی طرح مولف ہدیہ کا اُس واقعہ سے کئی سو سال بعد اس پر آج اشکالات پیش کرنا سراسر بے نتیجہ و لا حاصل ہے اس سے نہ وہ واقعہ غلط ہو سکتا ہے اور نہ اس کے کسی حصہ کہ صحت و واقعیت پر کوئی اثر پڑ سکتا ہے کیونکہ جن سائلین کو اپنی تشفی مقصود تھی ان کی کامل تشفی اسی وقت ہوگئی۔ جو لوگ آج اشکال پیش کر رہے ہیں یہ ان کی خبث باطنی کے مظاہرے ہیں۔ ظاہر ہے کہ آج کے پیش کردہ اشکالات کی وجہ سے چار سو سال قبل کی اس تشفی و اطمینان قلبی کی ایمانی و روحانی فضا کی نفی کسی طرح لازم نہیں آسکتی۔ صرف اس واقعہ کا ثابت و متحقق ہونا ہی ان تمام اشکالات کے غلط ہونے کا کافی ثبوت اور ان کا شافی جواب ہے اور کسی تازہ جواب کی ضرورت نہیں ہے۔ لیکن ہم تفصلاً ناظرین کو ان اشکالات کی فی نفسہ غلطی ظاہر کرنے کے لئے ترتیب وار ان کے مالہ و ماعلیہ سے بھی بحث کرتے ہیں۔

امامنا علیہ السلام کی مدت اقامت فرہ کی تحقیق:- اس واقعہ و فد علمائے ہرات پر مولف ہدیہ کو جو پہلا اشکال ہے اس کا

خلاصہ یہ ہے کہ۔

ایک برس تک علمائے فرہ مباحثہ کرتے رہے پھر دو مہینے تک علمائے ہرات سوالات اربع انتخاب کرتے رہے

یہ چودہ مہینے ہوتے ہیں حالانکہ کل قیام شیخ کافرہ میں نو مہینے ہے جیسا کہ تمام کتب مہدویہ سے ثابت ہے پس نو میں اتنے مہینے کیونکر داخل ہو گئے۔

اس اشکال کا جواب یہ ہے کہ امامنا علیہ السلام کی اقامت فرہ میں تقریباً ڈھائی سال رہی ہے۔ باب دوم میں بھی مولف ہدیہ نے یہی غلط بیانی کی ہے اور پھر یہاں اس کا اعادہ کیا ہے اور لطف خاص یہ ہے کہ تمام کتب مہدویہ پر یہ افترا کیا ہے کہ ان سے امامنا علیہ السلام کی اقامت فرہ میں جملہ نو مہینے ثابت ہے حالانکہ کسی کتاب سے فرہ کی جملہ اقامت صرف نو مہینے ثابت نہیں ہوتی۔ تمام کتب سیر و موالید میں یہ صراحت موجود ہے کہ امامنا علیہ السلام فرہ تشریف لائے تو اولاً بیرون شہر ملک سکندر حاجی کی سرانے میں نزول فرمایا اور پھر بہت عرصہ کے بعد اندرون شہر تشریف لے گئے چنانچہ شواہد الولاہیت میں لکھا ہے کہ۔

”حضرت امام درفرہ کہنے قدم سعادت فرمودند و درسرانے ملک سکندر حاجی فرود آمدند“۔

معراج الولاہیت میں لکھا ہے کہ۔

”آنحضرت درفرہ بیرون شہر فرکش شدہ بودند شاہ بسیارخواست کہ اندرون شہر بیاندام حضرت اندرون شہر رفتند و چوں سید بن خصوصین و بندگی میاں شاہ نعمت و غیرہ از گجرات آمدند در شہر رفتند“

بندگی میاں شاہ عبدالرحمن نے اپنے مولود میں لکھا ہے کہ۔

”مقام آں سرور درفرہ بیرون شہر درباغ بود میر ذوالنون ہر چند سعی کرد کہ درون شہر بیاند نیامند تا زمانیکہ میر انسید محمود و بندگی میاں سید خوند میر و بندگی میاں نعمت و میاں عبدالجید و میاں ابو محمد و میاں شیخ محمد کبیر و میاں یوسف رضی اللہ عنہم کہ یہ گجرات رواں شدہ بودند بیامند بعد از آمدن ایشان در شہر آمدند“۔

ان اقوال کا خلاصہ یہ ہے کہ حضرت امامنا علیہ السلام جب فرہ تشریف لائے ہیں تو بیرون شہر فرہ جس کو فرہ کہتے ہیں ملک سکندر حاجی کی سرانے میں اقامت فرمائی اگرچہ کہ میر ذوالنون گورنر فرہ نے بہت کوشش اور درخواست کی کہ حضرت اندرون شہر تشریف لائیں لیکن حضرت شہر میں تشریف نہیں لے گئے جب سید بن اور دوسرے مہاجرین رضی اللہ عنہم گجرات سے واپس ہوئے تو امامنا علیہ السلام بیرون شہر فرہ یعنی ملک سکندر کی سرانے سے اٹھ کر اندرون شہر فرہ تشریف لائے ہیں۔

بیرون شہر کتنی مدت اقامت رہی اور اندرون شہر کس قدر عرصہ تک حضرت تشریف فرما رہے اس کے متعلق صاحب تاریخ سلیمانی کا قول ہے کہ۔

سکونت میراں درفرہ دو سال شدہ است۔ و بعد از آمدن میر انسید محمود درفرہ امام علیہ السلام مدت شش ماہ۔

روزینہ در حجرہ میر انسید محمودی ماندند و شبانہ در حجرہ بندگی میاں۔

یعنی امامنا علیہ السلام کی ظاہر فرہ یعنی حوالی و مضافات فرہ میں بقول مولف شواہد الولاہیت فرہ کہنے میں دو سال سکونت رہی اور سید بن کی واپسی کے بعد خاص فرہ میں چھ مہینے تشریف فرما رہے جہاں دن کو میراں سید محمود کے اور رات کو بندگی میاں کے کمرے میں رہتے تھے، البتہ مولف شواہد الولاہیت کی تحقیق یہ ہے کہ امامنا علیہ السلام سید بن کی واپسی سے تین مہینے قبل ہی اندرون شہر فرہ تشریف لا

چکے تھے اور سیدین کی واپسی کے بعد چھ مہینے حضرت کی حیات ہوئی اس طرح نو مہینے خاص شہر فرہ میں حضرت مقیم رہے چنانچہ لکھتے ہیں کہ۔

الغرض بعد از آمدن میرانسید محمود و بندگی میانسید خوندمیر حضرت ولایت پناہ را حیات شش ماہ شدہ است و سہ ماہ قبل ہذا در فرہ حضرت امام آمدہ بودند جملہ نو ماہ حیات شاہنشاہ درینجا شدہ است“

اس سے صاف ظاہر ہے کہ یہ نو ماہ خاص اندرون شہر فرہ کی اقامت کی مدت ہے جس میں ظاہر فرہ یعنی حوالی و مضافات شہر فرہ کی مدت اقامت شامل نہیں ہے۔ اسی وجہ سے مولف شواہد الولایت نے ظاہر فرہ یا فرہ کہہ نہ نہیں لکھا بلکہ صرف فرہ لکھا ہے جس سے اندرون شہر فرہ مراد ہے۔ اندرون و بیرون شہر کی جملہ اقامت کے بارے میں تاریخ سلیمانی کا قول اوپر گزر چکا ہے ”در ظاہر فرہ دو سال“ و در فرہ شش ماہ“ اس کے علاوہ قدیم اور مستند موالید میں بھی یہی لکھا ہے کہ۔

”حضرت میرا علیہ السلام در فرہ دو سال و پنج ماہ مانند“ (معارج الولایت) بعد از داخل شدن در فرہ دو سال و پنج ماہ حیات آنحضرت ماند (مولودشاہ عبدالرحمن)

پس مولف ہدیہ نے ان تمام تصریحات سے چشم پوشی کر کے جو ان کے پیش نظر تھیں انتہائی غلط بیانی سے کام لیا ہے کہ امامنا علیہ السلام کا کل قیام فرہ میں نو مہینے رہا ہے حالانکہ آنحضرت کی اقامت فرہ میں تقریباً ڈھائی سال رہی ہے۔ اس لحاظ سے مولف ہدیہ کی وہ تمام ہرزہ سرائی باطل و ناقابل التفات قرار پاتی ہے جو انہوں نے لکھا ہے کہ ”نو مہینے میں اتنے مہینے کیونکر داخل ہو گئے“۔ مولف ہدیہ کا دوسرا اشکال یہ ہے کہ

خراسان میں مہدویہ کی موجودگی:- سرزمین ہند میں کہ چند غربا و رعایا معتقد ہوئے اور سلاطین ہمیشہ نکال نکال کرتے رہے جس پر اب تک مذہب و اہل مذہب باقی ہیں۔ خراسان میں اگر بادشاہ و علما مصدق ہوئے تھے چاہئے تھا کہ وہاں یہاں سے زیادہ یہ مذہب باقی ہوتا۔ الخ

یہ دلائل اثبات کا باب ہے نہ رزائل و واہیات کا۔ ایسے عامیانہ اشکال سے کیا کام نکلتا ہے جو کئی طرح سے مخدوش ہے۔ اولاً مولف ہدیہ نے فرض کر لیا ہے کہ آج خراسان میں مہدوی نہیں ہیں پھر اس مفروضہ نظریہ پر سے ایک اور نظریہ یہ قائم کر لیا ہے کہ خراسان کے بادشاہ اور علما مذہب مہدویہ قبول نہیں کئے تھے اگر قبول کئے ہوتے تو وہاں ہند سے زیادہ مہدوی رہتے۔ حالانکہ کسی مقام پر اس وقت کوئی صورت حال نہ ہونے سے گزشتہ زمانہ میں بھی اس کا نہ ہونا ضروری نہیں ہوتا ممکن ہے کہ۔ پہلے وہ حالات ہوں اور اب نہ ہوں۔ ان حالات کی بہترین مثال یہ ہے کہ آج اسپین میں مسلمانوں کی کثرت تعداد اور حکومت نہیں ہے تو اس سے یہ نتیجہ نکالنا نری جہالت ہوگی کہ گزشتہ زمانہ میں بھی وہاں مسلمانوں کی کثرت و حکومت نہیں تھی اگر ہوتی تو وہاں زیادہ تعداد مذہب اسلام کے پیروں کی باقی رہتی۔ ظاہر ہے کہ ایسا نظریہ قائم کرنا صریحاً غلط اور اس سے مسلمانوں کی کئی سو سالہ شاندار حکومت کے وجود سے انکار یا

میں کہتا ہوں کہ مولوی زماں خاں صاحب نے خراسان میں کسی مصدق کے موجود ہونے کا جو انکار کیا وہ غلط ہے (باقی حاشیہ صفحہ آئندہ پر)

اس کی نفی لازم نہیں آسکتی فلذا ہننا (یعنی یہاں بھی ایسی ہی صورت ہے)۔

ثانیاً۔ یہ تقریر تو مولف ہدیہ کے ان دو مفروضہ نظریوں میں لزوم نہ ہونے سے متعلق تھی۔ اگر یہ فرض بھی کر لیا جائے کہ خراسان وغیرہ اور ممالک کے بادشاہ و حکام و رعایا اور علماء و عوام تمام بھی امامنا علیہ السلام کی پُر صدق و صفات اقدس کی تصدیق سے بالکل محروم ہی رہے تو حضرت امام علیہ السلام کے دعویٰ مہدیت کی صداقت میں تب بھی کوئی خلل عائد نہیں ہو سکتا اور اعلیٰ مرتبہ امامت کو کوئی نقصان نہیں پہنچ سکتا کیونکہ ان طبقاتِ خلاق کا تابع ہونا جو حصولِ قہر و غلبہ کی ایک صورت ہے اس کا وجود نبوت کے لوازمات سے ہی نہیں ہے تو وہ امامت و ولایت کے لوازمات و شرائط سے کس طرح ہوگا جیسا کہ تمہید میں لکھا ہے۔

طاعة الامام فرض على الناس فان لم يكن القهر من
تمرد الناس وهو لا يعزله عن الامامة فلو لم يطيعوا
الامام فالعصيان حصل منهم و عصيانهم لا
يضر بالامامة الا ترى ان النبي صلى الله عليه و سلم
ما كان مطاعاً في اول الاسلام و ما كان له القهر على
اعدائه من طريق العادة و الكفرة قد مردوا عن امر
دينه و قد كان هذا لا يضره و لا يغرله عن النبوة.
و كذا الامام خليفة النبي صلعم لا محالة و كذلك
على ما كان مطاعاً من جميع المسلمين و مع
ذالك ما كان معزولاً و لا فصحا ما قلنا۔

امام کی اطاعت لوگوں پر فرض ہے اگر امام کو قہر و غلبہ حاصل نہ ہو تو
یہ لوگوں کی سرکشی ہے اور اس سے امام امامت سے معزول نہیں
ہو جائے گا۔ اگر لوگ امام کی اطاعت نہ کریں تو یہ لوگوں کی
نافرمانی ہے اور ان کی نافرمانی سے امامت کو کوئی نقصان نہیں پہنچ
سکتا کیا تم نہیں دیکھتے کہ ابتداءً اسلام میں نبی صلعم کی بھی
اطاعت نہیں کی جاتی تھی اور عادتاً آپؐ کو اپنے دشمنوں پر غلبہ
حاصل نہیں تھا اور کفار آپؐ کے حکم اور آپؐ کے دین سے سرکشی
کئے ہوئے تھے اور ان کی یہ سرکشی آپؐ کو کوئی نقصان نہیں پہنچا
سکی اور نہ آپؐ کو نبوت سے معزول کر سکی ایسا ہی امام بھی نبی صلعم
کا ضرور خلیفہ ہے۔ ایسا ہی علی کرم اللہ وجہہ کے تمام مسلمان مطیع
و منقاد نہیں تھے اس کے باوجود آپؐ معزول نہیں تھے پس ہم نے
جو کہا ہے وہ صحیح ہے۔

(حاشیہ بسلسلہ صفحہ گزشتہ) کیونکہ مولوی صاحب نے کیا سب خراسان کی سیر کی ہے جو وہاں کسی مصدق کا وجود آپؐ کو معلوم نہیں ہوا۔ اس انکار سے مولوی صاحب کا مقصد کیا ہے وہ بھی ظاہر نہیں ہوا ہے اگر آپؐ کے خیال میں مصدقین کی کثرت ہی حقیقت مذہب کی دلیل ہوتی ہے تو حضرت شعیب و صالح و لوط وغیرہ انبیاء علیہم و علی نبینا الصلوٰۃ والسلام کی نبوت حق ہونے کا آپؐ کو انکار کرنا پڑے گا اس لئے کہ ان کی امت کثیر نہیں تھی اگر آپؐ کے خیال میں غربا و فقرا کے ایمان لانے سے حقیقت مہدیت باطل ہوتی ہے تو اس کا کیا جواب ہے کہ رسول اللہ صلعم پر اول اول جو لوگ ایمان لائے تھے وہ سب غربا و فقرا ہی تھے ان میں سے ایک بھی بادشاہ و عالم نہیں تھا چنانچہ بخاری نے ہر قل شہنشاہ روم کی جو روایت لکھی ہے اس سے بھی یہی امر واضح ہے کہ انبیاء پر غربا و فقرا ہی زیادہ ایمان لاتے ہیں۔ پس یہ امر ظاہر ہے کہ وہ مسلمان جنہوں نے پہلے آنحضرت صلعم کی نبوت کی شہادت دی تھی جب وہ سلاطین نہیں تھے تو اسلام کی بقا اور ترقی کس طرح ہوگی اور کیا وجہ ہے کہ مذہب اسلام سلاطین اور علماء مسلمان ہوئے بغیر باقی رہا۔ (باقی حاشیہ صفحہ آئندہ پر)

ثالثاً۔ یہاں تو یہ صورت ہی نہیں ہے بلکہ مولف ہدیہ کے یہ دونوں نظریے بالکل غلط ہیں۔ گزشتہ زمانہ میں خراسان کے صد ہا علماء و فضلا اور حاکم قندھار شاہ بیگ اور صوبہ دار فرہ امیر ذوالنون اور بادشاہ خراسان سلطان میرزا حسین کا بصدق دل جناب امامنا مہدی موعود علیہ السلام کی تصدیق سے مشرف ہونا اہل سیر کے متفقہ بیان سے ثابت ہے جیسا کہ باب دوم میں خود مولف ہدیہ نے بھی اس کا کسی قدر ذکر کیا ہے۔

ملک خراسان میں مہدوی موجود نہ ہونے کا نظریہ بھی غلط ہے کیونکہ جو مہدوی زائرین سنین ماضیہ میں حضرت امام علیہ السلام کے روضہ منورہ کی زیارت کے لئے گئے ہیں ان کی تحریرات سے معلوم ہوتا ہے کہ اثنائے سفر میں ان کا گزر جن دیہات پر سے ہوتا تھا وہاں کے مہدوی جوق جوق آ کر ان زائرین سے اسی تعلق سے ملتے تھے کہ یہ اہل دیہات بھی مہدوی اور حضرت کے معتقدین و مصدقین ہیں۔

حال ہی کا واقعہ ہے کہ چند خراسانی بہ لباس فقیرانہ وارد حیدرآباد ہوئے جو اردوزبان سے بالکل نا آشنا تھے۔ اتفاقاً ان کا گزر اس فقیر محرر اوراق کے محلہ میں ہوا اور فقیر سے ملاقات ہو گئی بزبان فارسی سلسلہ گفتگو عرصہ تک جاری رہا جیسی کہ عادت ہے طرفین کے حالات و واقعات ایک دوسرے سے دریافت اور بیان ہوتے رہے۔ سرسری واقفیت ہونے کے بعد انہوں نے کہا کہ ہمارے آغا خاں (اپنے قبیلہ کے رئیس) نے تم کو سلام کہا ہے فقیر نے پوچھا تمہارے آغا خاں ہم کو کیا پہچانتے ہیں جو سلام کہے ہیں جواب دیا کہ ہم جناب آقا سید محمد مہدی موعود کے مصدق ہیں۔ آغا خاں نے کہا ہے کہ جناب آقا سید محمد مہدی موعود کے جو مصدق تم کو ملیں ان کو ہمارا سلام پہنچانا۔ غرض خراسان کے اکثر شہر و دیار میں امامنا علیہ الصلوٰۃ والسلام کے باصدق و صفا مصدقین موجود ہیں۔

مولف ہدیہ کا یہ کہنا بھی صریح غلط اور کہنے والے کی کج فہمی اور اہل تاریخ و سیر کے متفقہ اصول اور حالات زمانہ کی علانیہ خلاف ورزی ہے کہ۔

الملك والدین تو امان اور الناس علی دین ملوکہم مشہور قول ہے اور ایسی دستور ہے کہ جس ملک کا بادشاہ و حکام جس مذہب کو قبول کرتے ہیں رعایا بھی اس پر قدم رکھتے ہیں۔ الخ اور کسی تاریخ عجم میں مذکور نہیں ہے کہ سلطان میرزا حسین اور میر ذوالنون اور علمائے خراسان نے تصدیق کی تھی۔ الخ

(حاشیہ سلسلہ صفحہ گزشتہ) غرض کہ مذہب کی ترقی اور بقا اس بات پر موقوف نہیں ہے کہ بادشاہان اور علماء اس میں داخل ہوں۔ جو لوگ اقوام عالم کی تاریخ اور جغرافیہ سے واقف ہیں وہ جانتے ہیں کہ بہت زمانہ پہلے سے الٰج تک یہود میں کوئی عظیم الشان بادشاہ موجود نہیں ہے۔ اور پارسیوں میں بھی کوئی ایسا شخص موجود نہیں ہے جو صاحب تخت و تاج ہو پھر کیا وجہ ہے کہ بغیر سلاطین کے ان کا مذہب موجود ہے۔ غرض خلاصہ بحث یہ ہے کہ مذہب کی حقیقت کی دریافت من جانب اللہ ہے اور اس کی بقا و ترقی بھی اسی کی مشیت ازلی پر موقوف ہے پس یقین ہے کہ خراسان میں اب بھی ہمارے مذہب کے لوگ موجود ہیں یا منکرین کے انگوٹھے سے مرتد ہو گئے ہوں ارتداد امت سے بھی صاحب امت کو نقصان نہیں ہوتا کیونکہ رسول اللہ صلی اللہ علیہ وسلم کی وفات کے بعد ہزاروں آدمی مرتد ہو گئے جن سے صدیق رضی اللہ عنہ نے؟؟؟ کیا تھا۔ خلاصہ یہ کہ غربا کا ایمان لانا اور امر کا اڑے رہنا اس بات کی دلیل نہیں کہ مدعی مہدیت کی ذات اقدس دراصل مہدی موعود نہیں۔ ۱۲۔

اشرف غفرلہ

کسی ملک کی رعایا اپنے بادشاہ کے مذہب و ملت کے موافق ہو جانا کوئی قاعدہ کلمہ نہیں ہے۔ نجاشی بادشاہ ملک حبش کا اسلام سے مشرف ہونا تاریخ اسلام میں مشہور ہے لیکن تمام اہل حبش مسلمان ہو جانے کا کسی تاریخ میں ذکر نہیں ہے اس کے علاوہ بہت سے ملک ایسے ہیں جہاں ہزاروں لاکھوں رعایا اپنے حکام کے مخالف مذہب رکھتے ہیں۔ خود اقلیم ہند آپ کے لئے تمام شاہ گاہ ہے کہ حاکم و محکوم میں کس قدر اختلاف مذہب ہے۔ شہر حیدرآباد ہی کی طرف نظر ڈالئے کہ حاکم۔ وزرا۔ امرا اور عام رعایا میں کس قدر مخالفت مذہبی موجود ہے عیاں راجہ بیاں۔

مورخین عجم نے سلطان میرزا حسین۔ امیر ذوالنون اور علمائے خراسان کے تصدیق کرنے کا ذکر نہیں کیا ہے تو اس سے اصل واقعہ غلط نہیں ہو سکتا۔ اگر یہی اصول صحیح تصور کر لیا جائے تو پھر تمام اسلامی تاریخ کے ان واقعات کو غیر صحیح قرار دینا ہوگا جنہیں اسلامی مورخین ہی نے بیان کیا ہے اور یہود و نصاریٰ و مشرکین و دیگر اقوام کے مورخین نے ذکر نہیں کیا ہے چنانچہ اس کتاب کی جلد اول حصہ دوم میں اس موضوع بحث کے تحت وضاحت کی گئی ہے کہ ہر قوم کی تاریخ کا ماخذ اسی قوم کی معلومات ہوتی ہیں اور دوسری اقوام کو ان تاریخی واقعات کا علم اسی قوم کے ذریعہ حاصل ہوتا ہے۔ اگر کسی قوم کی تاریخ کی صحت کا مدار دوسری قوموں کے بیان پر رکھا جائے تو اسلامی تاریخ کا بہت بڑا حصہ غیر صحیح اور ناقابل اعتماد ہو جائے گا۔ سبحان اللہ مولف صاحب ہدیہ نے مہدویہ کی کاوش میں ایک تازہ ضابطہ اچھا تراشا ہے کہ اس پر عمل کیا جائے تو تمام اسلامی تاریخ و سیر کا صفایا ہو جاتا ہے کیونکہ معاندین اسلام بھی یہی کہہ سکتے ہیں کہ ”نجاشی“ بادشاہ حبش کے مشرف باسلام ہونے کا واقعہ جو مسلمان مورخین و اہل سیر نے لکھا ہے جب تک اس کو حبش کی تاریخ سے ثابت نہ کیا جائے وہ صحیح نہیں سمجھا جاسکتا۔ حضرت سرور کائنات علیہ الف تحیات کے حالات و معجزات خصوصاً حضرت کی ولادت باسعادت کے وقت قصر کسریٰ میں زلزل ہونا۔ کنگرہ بے قصر گر پڑنا۔ غزوات اسلامی اور خصوصاً مسلمانوں کے ملک فارس پر حملہ کرنے کی تفصیلات وغیرہ جو تاریخ اسلام میں مذکور ہیں مگر تاریخ عجم میں جن کا ذکر نہیں ہے اس لئے وہ صحیح نہیں ہونا چاہیے۔ لیکن اصولاً نہ معاندین اسلام کا یہ کہنا صحیح ہو سکتا ہے اور نہ مولف ہدیہ کا یہ اشکال صحیح ہے۔ مگر خدا کی قدرت اور امامنا علیہ السلام کی کرامت و اعجاز دیکھئے کہ امامنا علیہ السلام کے یہ واقعات کسی قدر دوسری تاریخوں مثلاً مرآة العالم اور منتخب التواریخ وغیرہ میں بھی ملتے ہیں پس اس سے انکار کرنے کے لئے مولف ہدیہ کو اس حیلہ و بہانہ کی بھی گنجائش باقی نہیں ہے۔

مولف ہدیہ کے اشکال سوم کا خلاصہ یہ ہے کہ۔

وفد علمائے ہرات کے سوالات پر اعتراضات کے جوابات:- یہ چار سوال اس قابل تھے کہ تمام علمائے

ہرات دو مہینے کی دردسری کر کے انتخاب کریں کیا ان کے دلوں پر پردہ پڑ گیا تھا کہ تمام علامات و خصائص

مہدی جو صحیح احادیث میں مذکور ہیں بھول گئے اور یہی چار باتیں لے کر چلے۔

یہ اشکال بھی کئی وجوہ سے صحیح نہیں ہے۔

اولاً اس سے پہلے تفصیلی واقعات کے ضمن میں لکھا گیا ہے کہ اول علمائے ہرات شیخ الاسلام کے حکم سے ثبوت مہدویت اور

علامات وخصائص امام مہدی علیہ السلام کی تحقیق کے درپے رہے اور یہ دو مہینے کی مدت باہمی بحث و مباحثہ میں گزری۔ فقط یہ چار سوال انتخاب کرنے کے لئے دو مہینے صرف نہیں ہوئے جیسا کہ مولف ہدیہ نے ناظرین کرام کو مغالطہ دینے کے لئے ظاہر کیا ہے۔

ثانیاً سوالات کی نوعیت و ماہیت کے لحاظ سے یہ سوالات بیشک اسی قابل تھے کہ مظہر خلافت الہی یعنی مہدی موعود حقیقی ہونے کے مدعی ہی سے پوچھے جائیں لیکن ان سوالات کی ماہیت پر غور کرنے سے پہلے یہ دیکھنا ہے کہ کسی خلیفۃ اللہ پر ایمان لانے اور دعویٰ خلافت الہی کی تصدیق کرنے کے لئے اس قسم کے سوالات کو کس حد تک دخل ہوتا ہے اور کیا وہ سوالات ایمان کے ایسے مدار و موقوف علیہ ہیں کہ ان کے ہونے اور بہتر ہونے سے ایمان درست ہوگا نہ ہوں تو نہ ہوگا۔ خلفائے راشدین اور قریباً کل صحابہ رسول اللہ آنحضرت صلعم پر ایمان لانے کے لئے نہ کوئی سوالات کر کے جواب کے طالب ہوئے اور نہ ان علامات کی چھان بین کی جو توریت و انجیل اور صحف انبیاء میں حضرت محمد صلی اللہ علیہ وسلم کے متعلق مذکور ہیں یہ اس بات کی دلیل ہے کہ سوالات ایمان کے موقوف علیہ نہیں ہیں۔

عبداللہ بن سلامؓ کا واقعہ اس سے پہلے لکھا گیا ہے کہ حضرت رسول اللہ صلی اللہ علیہ وسلم کے چہرہ انور پر نظر پڑتے ہی نور ایمان نے ان کے دل کو منور کر ڈالا اور ان کے ضمیر نے کوئی سوال پیش کرنے سے پہلے ہی ”ماہذا وجہ کذاب“ کا فیصلہ کر دیا اس سے صاف ظاہر ہو رہا ہے کہ عبداللہ بن سلامؓ نے بعد میں جو سوالات میں بھی نہ علامات کا ذکر تھا اور نہ عبداللہ بن سلام نے ان علامات کی تحقیق کی ضرورت سمجھی۔ کیا مولف صاحب ہدیہ بتائیں گے کہ ان صحابہ رسول اللہ رضوان اللہ علیہم اجمعین کا ایمان درست تھا کہ نہیں جنہوں نے کوئی سوال ہی نہیں کیا اور توریت و انجیل میں مذکورہ علامات کی تحقیق کے درپے نہیں ہوئے اور کیا معاذ اللہ عبداللہ بن سلام رضی اللہ عنہ کے قلب منور پر پردہ پڑ گیا تھا جو وہ ان تمام علامات توریت کو بھول گئے اور صرف وہی تین باتیں لے کر چلے جن کا پہلے ذکر کیا گیا ہے۔

ثالثاً۔ علمائے ہرات کا واقعہ بھی اسی کے مشابہ ہے شواہد الولاية میں جو واقعہ بیان کیا گیا ہے اس کا خلاصہ یہ ہے کہ۔

جب وفد ہرات کے چاروں علما وغیرہ حضرات امامنا علیہ الصلوٰۃ والسلام کے حضور میں پہنچے ہیں اس وقت

حضرت اس آیت شریفہ کا بیان فرما رہے تھے۔

لقد ذرنا لجہنم کثیرا من الجن والانس لهم قلوب لا یفقیہون بہا ولہم اعین لا یبصرون بہا ولہم اذان لا یسمعون بہا اولئک کا لانعام بل ہم اضل اولئک ہم الغافلون۔

ہم نے بہت سے جن و انس کو جہنم کے لئے پیدا کیا ہے جنہیں دل ہیں مگر وہ ان سے سمجھتے نہیں انہیں آنکھیں ہیں مگر ان سے وہ دیکھتے نہیں انہیں کان ہیں مگر وہ ان سے سنتے نہیں وہ چوپایوں کے جیسے بلکہ ان سے زیادہ گمراہ اور غافل ہیں۔

جب اللہ تعالیٰ کی تعلیم اور مراد کے موافق آیت کی تفسیر پوری پوری اور بیان ختم ہوا تو حضرت کا بیان سن کر ہی وہ چاروں علما معہ ساتھیوں کے حضرت کے ایسے معتقد ہو گئے کہ وفد کے رکن ملا درویش ہروی نے منہ میں تنکا پکڑ کر حضرت سے عرض کیا کہ ہم اپنے علم و معرفت کے باوجود حضرت کے روبرو انعام کے جیسے ہی ہیں اب اللہ تعالیٰ ہم کو حضرت کے قدم مبارک کے صدقہ سے انعام کی صفات

سے نکال کر انسانوں کے زمرہ میں داخل فرمائے۔

ملا علی فیاضی صدر و فد نے عرض کیا کہ میرا نخی ہمارے دل میں جو کچھ اشکال تھے وہ سب حل ہو گئے ہیں کوئی بات پوچھنے کی حاجت نہیں رہی ہے۔ لیکن اجازت ہو تو چار سوال جو شیخ الاسلام کی طرف سے بھیجے گئے ہیں عرض کئے جاتے ہیں حضرت نے اجازت دی اور انہوں نے وہ سوالات پیش کئے۔ الخ

اس سے ظاہر ہو رہا ہے کہ ان علما کو بھی امامنا علیہ السلام کی صداقت کا ایقان و ایمان حضرت کے بیان قرآن کی سماعت اور حضرت کی ملاقات کے ساتھ ہی حاصل ہو گیا تھا اور سوالات کا پیش کرنا صرف پیام رسانی اور تکمیلِ حجت ظاہری تھی۔

رابعاً علامات و خصائص امام مہدی علیہ السلام کو بھول جانے کا الزام جو مولف ہدیہ نے علمائے ہرات پر عائد کیا ہے وہ بھی اس وجہ سے صحیح نہیں ہے کہ ہرات کے شیخ الاسلام اپنے شاگردوں اور دوسرے علمائے ہرات کو جمع کر کے عرصہ تک جو بحث مباحثہ کرتے رہے جس کا کسی قدر مفصل ذکر اس سے قبل ہوا ہے وہ انہی علامات و خصائص ہی کی تحقیق تھی اور اس تحقیق میں ثبوت کے دلائل قوی ثابت ہو چکے تھے۔

اس کے علاوہ جب سے امامنا علیہ السلام خراسان کے حدود میں داخل ہوئے ہیں اس کے بعد سے علمائے خراسان سے اسی تحقیق کا سلسلہ جاری رہا ہے چنانچہ علمائے قندہار و فرہ و غیرہ نے عرصہ تک بحث مباحثہ کرنے کے بعد وہ تمام علامات جو صحیح احادیث میں مذکور ہیں وہ سب آپ کی ذات و الاصفات میں موجود پائے اور حضرت کی تصدیق سے مشرف ہو گئے، فرہ میں تو میر ذوالنون نے ایک علامت پیش کر کے ایک ایسا انتہائی امتحان صداقت لینے کی حضرت سے اجازت چاہی اور حضرت نے بکمال کشادہ پیشانی اجازت دی جو بہت کم خلفاء اللہ و ہدایۃ الی سبیل اللہ کو پیش آیا ہوگا۔ چنانچہ مطلع الولاہیت میں یہ واقعہ اس طرح لکھا ہے۔

دراں حال (امیر ذوالنون) سوال کر دے کہ در حدیث نبوی دیدہ ام کہ تیغ بر مہدی کار نہ کند۔ می گویند کہ آنحضرت شمشیر خود را دادہ فرمودند کہ بیازمانید۔ میر ذوالنون در حال ایستادہ تیغ بیدریغ کشیدہ دست برداشت و ہر چند قصد کرد کہ بزندان دستش چنجاں ماند بر ضرب نیامد و رویش زرد و سبز گشت و او بیہوش شدہ افتاد حضرت میراں دست گرفتہ ہوشیار کردند بہوش آمدہ باز شمشیر برداشت باردیگر ہچنجاں افتاد۔ ہمیں نوع مرۃ بعد آخری ایں کار سہ (۳) بار تکرار کرد آخر الامر شمشیر انداختہ پابوس گشت۔ حضرت امام فرمودند اے میر ذوالنون کار آتش سوختن است کار آب غرق کردن است و کار تیغ بریدن است و غرض فرمودند

اس حالت میں (میر ذوالنون نے) سوال کیا کہ میں نے حدیث نبوی میں دیکھا ہے کہ مہدیؑ کو تلوار نہیں کاٹے گی راوی کہتے ہیں کہ حضرت امام علیہ السلام نے اپنی تلوار دیکر فرمایا کہ آزاں میر ذوالنون نے اسی وقت اٹھکر اور تلوار کھینچ کر ہاتھ اٹھایا ہر چند مارنے کا ارادہ کیا لیکن ان کا ہاتھ ویسا ہی رہ گیا اور مارا نہ گیا ان کا چہرہ ہرا پیللا ہو گیا اور وہ بیہوش ہو کر گر پڑے حضرت نے ہاتھ پکڑ کر ان کو ہوشیار کیا انہوں نے ہوش میں آ کر پھر تلوار اٹھائی پھر دوبارہ ویسا ہی گر پڑے اسی طرح وہ تین مرتبہ بار بار کرتے گئے آخر میں تلوار پھینک کر قدموں پر گر پڑے حضرت نے فرمایا میر ذوالنون آگ کا کام جلا نا اور پانی کا کام ڈبونا اور

آنحضرت رسالت پناہ آنست کہ کسے بر مہدیؑ قادر نشود و نتاوند
تلوار کا کام کاٹنا ہے حضرت رسالت پناہ کے فرمان کا مطلب یہ
کشت۔ بعدہ میر ذوالنون رو بہ تصدیق آوردہ گفت کہ مانوکر
ہے کہ مہدیؑ پر کوئی شخص قادر نہ ہوگا اور قتل نہ کر سکے گا بعد
مہدی ایم و مانا صر مہدی ایم پیش مہدیؑ تیغ زینم آنحضرت فرمودند
میں میر ذوالنون نے تصدیق کر لی اور کہا کہ ہم مہدی علیہ السلام
ناصر مہدی خدائے تعالیٰ ست تیغ بر نفس خود بزئید۔
کے نوکر اور معاون ہیں آپ کے رو بہ تیغ زنی کریں گے حضرت
امام علیہ السلام نے فرمایا کہ مہدی کا ناصر خدا ہے تم یہ تلوار اپنے نفس
پر مارو (تا وہ تم کو گمراہ نہ کر سکے)۔

شوہد الولایت میں اس واقعہ کے نتیجے کے طور پر لکھا ہے کہ۔

پس یکے از علما کہ ناش مولانا نور گوزہ گر رحمتہ اللہ علیہ بود گفت کہ
پس علما میں سے ایک صاحب نے جن کا نام مولانا نور گوزہ گر تھا
اگر مہدی آمدن ست ہمیں ذات ست و گر نہ نخواہد آمد۔
کہا کہ اگر مہدیؑ کا آنا حق ہے تو یہی ذات مہدیؑ ہے ورنہ کوئی
میر ذوالنون و اکثر علما کہ در مجلس بودند بر مہدیؑ آن ذات پیغمبر
اور نہ آئے گا میر ذوالنون اور اکثر علما جو مجلس میں موجود تھے اس
صفات ایمان آوردند۔
ذات پیغمبر صفات کے مہدیؑ ہونے پر ایمان لائے۔

غرض یہ تمام واقعات اور یہ سب کیفیت میر ذوالنون کے ذریعہ علمائے ہرات کو معلوم ہو چکی تھی پس انہوں نے علمی امتحانات و
سوالات اور انہی علامات کی تحقیقات پھر سے کرنا تحصیل حاصل خیال کیا اور ایسے اصولی سوالات تجویز کئے کہ ان کے جواب ہی سے
دعویٰ مہدیؑ کا حق ہونا ظاہر ہو جائے۔

خامساً۔ اس تمام تقریر سے ناظرین کرام پر یہ حقائق منکشف ہو چکے ہیں کہ سوالات و جوابات اور علامات کی تحقیق پر ایمان
موقوف نہیں ہے اس کے بغیر بھی ایمان حاصل ہو جاتا ہے۔

ایمان حاصل ہونے پر بھی اطمینان قلبی کے لئے سوال کرنا جائز ہے۔ بعض انبیاء علیہم السلام سے بھی ایسا ہوا ہے۔ حضرت ابراہیم
خلیل اللہ کا واقعہ قرآن شریف میں مذکور ہے کہ حضرت نے اللہ تعالیٰ سے عرض کیا۔

رب ارنی کیف تحیی الموتی قال اولم تو من قال
یعنی اے میرے پروردگار مجھے دکھا کہ تو مردہ کو کیسا زندہ کرتا ہے
بلی ولكن لیطمئن قلبی۔
فرمایا کیا تو اس پر ایمان نہیں رکھتا ابراہیمؑ نے کہا ہاں ایمان رکھتا
ہوں لیکن (یہ عرض اس لئے ہے کہ) میرا قلب مطمئن ہو جائے۔

اسی سے یہ ثابت ہو رہا ہے کہ اطمینان قلبی کے لئے صرف ایک یا چند امور پوچھ لینا کافی ہوتا ہے۔ تمام امور کی نسبت سوال کرنا
ضروری نہیں ہوتا۔

اسی اصول پر ان چار سوالات کے ذریعہ خاص خاص امور کی وضاحت چاہنا جو اطمینان قلبی کے لئے کافی ہوں صحیح ہے۔

پس مولف ہدیہ کا سوالات کے ناقص ہونے اور علامات کی تحقیق نہ کرنے کا اعتراض محض عبث و لا طائل ہے بلکہ یہ چار سوال واقعی اس قابل تھے کہ مظہر خلافت الہی اور مہدی موعود حقیقی ہونے کے مدعی ہی سے پوچھے جائیں۔

خود اراکین وفدِ علمائے ہرات کے بیان سے بھی ہمارے اس بیان کی تائید ہوتی ہے جو انہوں نے ہرات سے فرہ کو روانہ ہونے سے پہلے بادشاہ خراسان میرزا حسین سے کہا اور اسی سے ان کو علمائے فرہ کی تحقیقات پر بھروسہ ہونا ظاہر ہوتا ہے اور ان سوالات کی ماہیت و حقیقت بھی ظاہر ہو جاتی ہے کہ وہ کس مصلحت پر مبنی تھے چنانچہ مطلع الولاہیت ہی میں لکھا ہے کہ۔

ہر چہار کس با حضرت بادشاہ عرض داشتند کہ علمائے فرہ افضل
علمائے جہانیا نند و قتیکہ ایشان تصدیق کردہ اند البتہ موافق
احایث و قرآن و روایات علمائے سلف دیدہ اند مانیز جزایں سہ
چیز علمی نداریم با تامل سیار و تفکر بے شمار چیزے حجت قطعی بریم نا
معیار دعوی او باشد ہو من امر اللہ او من غیر اللہ امن
قوة انواع العلوم او مغالطة الشیطیات۔
ان چارو علمائے بادشاہ سے عرض کیا کہ فرہ کے علمائے دنیا کے افضل
ترین علمائے جبکہ انہوں نے تصدیق کر لی ہے البتہ احادیث اور
قرآن اور علمائے سلف کی روایتوں کے موافق دیکھا ہے ہم بھی
ان تین چیزوں کے سوا کچھ نہیں جانتے ہیں بہت تامل و فکر کے
ساتھ ہم ایسی قطعی حجت پیش کریں جو آپ کے دعویٰ کی معیار
ہو سکے کہ آپ اللہ کے حکم سے دعویٰ کرتے ہیں یا غیر اللہ کے حکم
سے یا قوت علمی سے کرتے ہیں یا شطیحات کے مغالطہ سے۔

اس سے ظاہر ہو رہا ہے کہ ان سوالات سے حالاتِ جذبہ اور سکرم میں دعویٰ ہونے کی بھی تحقیق مقصود تھی اور حضرت کے جوابات

۱۔ اگر دقیق نظروں سے ملاحظہ کیا جائے تو وہ چار سوالات جو علمائے ہرات نے مرتب کئے تھے دراصل وہ بہت ہی مطلب خیز ہیں اور ان میں بہت سے نکلتے چھپے ہوئے ہیں اور ان کی طبعی ترتیب ایک خاص حالت پر ہوئی ہے جن میں سے ایک سوال دوسرے پر موقوف ہے۔ مختصر طور پر ہر ایک سوال کے فوائد اور ان کی وقت کو میں بیان کرنا مناسب خیال کرتا ہوں۔

پہلا سوال یہ تھا کہ دعویٰ مہدیت آپ اپنی ذات سے کرتے ہیں یا کیا۔ اس سوال میں چند امور مخفی ہیں پہلا یہ کہ بعض دعاوی حالت سکرم میں ہو جاتے ہیں اس وجہ سے کہ سالک مجذوب کا خیال تجلیات کے سطوات سے متحیر ہو جاتا ہے جس سے اس کو رموز غیبی میں تمیز و افتراق کا موقع نہیں ملتا اس صورت میں اس کے دعاوی شطیحات کے نام سے موسوم ہوتے ہیں۔ دوسرا یہ کہ دعویٰ مہدیت اگر آپ اپنی ذات سے فرماتے اور اس دعویٰ میں حکم الہی کی مداخلت نہوتی تو اس کا تسلیم کرنا فرض نہ ہوتا۔ تیسرا یہ کہ علمائے مذکور کے خیال میں وہ علامات مہدیت جو احادیث احاد سے استخراج کئے گئے ہیں ان سے تعرض نہیں کیا گیا اور صرف مدعی مہدیت سے اس کا استفسار ضروری سمجھا گیا کہ آپ کا دعویٰ خدا کے حکم سے ہے یا نہیں کیونکہ خلفائے راشدین رسول اللہ صلعم نے بھی تصدیق نبوت کے وقت ان علامات رسول اللہ صلعم سے بے اعتنائی کی جو توریت و انجیل میں مذکور اور ذرا بھی علامات کے متعلق دریافت نہیں کیا۔ اسی طرح علمائے مذکور نے بھی علامات مہدی سے بحث نہیں کی اور صرف دعویٰ کی نسبت استفسار فرمایا تو حضرت نے جواب دیا کہ خدا کے حکم سے دعویٰ کرتا ہوں۔

دوسرا سوال یہ ہے کہ تم کو نسا مذہب رکھتے ہو۔ اس سوال کی اشد ضرورت تھی کیونکہ جو شخص اس بات کا مدعی ہو کہ میں خدا کے حکم سے دعویٰ کرتا ہوں۔ تو بالضرور کسی مجتہد کے مذہب کا تابع نہ ہوگا لہذا آپ نے یہ جواب دیا کہ ہم مذہب رسول اللہ صلعم رکھتے ہیں اور کسی مذہب کے مقید نہیں ہیں (باقی حاشیہ صفحہ آئندہ پر)

سے یہ شبہ بھی رفع ہو گیا۔

مولف ہدیہ کہتے ہیں کہ یہ ”چار باتیں ایسی آسان ہیں کہ ہر شخص کہہ سکتا ہے“۔ اس کے دو پہلو ہو سکتے ہیں یا تو اس کا مطلب یہ ہے کہ یہ چار سوالات ایسے آسان ہیں کہ ان کے جوابات ہر شخص دے سکتا ہے یا یہ کہ حضرت نے جو ارشاد فرمایا ہے وہی ہر شخص کہہ سکتا اور دعویٰ کر سکتا ہے۔

شق اول کا جواب یہ ہے کہ ہر مشکل سوال کا حقیقی جواب ظاہر ہو جانے کے بعد وہ آسان ہو جاتا ہے یہاں بھی یہی صورت ہے یا یہ ہوتا ہے کہ کوئی اپنی ناقابلیت کی وجہ سے کسی کلام کی حقیقی خوبیوں کو نہیں سمجھتا اور فیصلہ کر لیتا ہے کہ یہ معمولی کلام ہے جیسا کہ جن کفار کی سمجھ قرآن شریف کے حقیقی معانی کی خوبیوں اور گہرائیوں تک نہیں پہنچ سکی انہوں نے اس کو سطحی نظر سے دیکھ کر یہی فیصلہ کر لیا کہ ماہذا الا اساطیر الاولین (یہ فقط گزشتہ لوگوں کے قصے کہانیاں ہی ہیں) اس موقع پر بھی یہی ہوا ہے کہ مولف ہدیہ نے ان سوالات کے عمیق مضامین و مطالب کو نہیں سمجھا ہے اس لئے ان کو آسان سمجھ لیا ہے بہر حال مولف ہدیہ کا ان کو آسان سمجھنے اور کہنے سے منشا یہ ہے کہ یہ سوالات اور جوابات ثبوت مہدیت کے معیار ہونے کے قابل نہیں ہیں۔ تقریر مابقی سے اس اشکال کا اچھی طرح رد ہو گیا ہے۔

عبداللہ بن سلامؓ کا واقعہ اس کی نظیر ہے۔ ایک اور واقعہ دیکھو مدارج النبوة وغیرہ کتب سیر میں لکھا ہے کہ قبیلہ قریش کے بعض لوگوں نے علماء یہود سے پوچھا کہ محمدؐ کو نبی ہونے کا دعویٰ ہے نبوت کی علامات کیا ہیں۔ علماء یہود نے کہا محمدؐ سے تن سوال کرو اگر ان کا جواب دے تو نبی و رسول ہے اگر نہ دے تو مرد مفتون ہے۔

(حاشیہ بسلسلہ صفحہ گزشتہ) اس جواب سے یہ امر واضح ہو گیا کہ آپ کا دعویٰ سکر کی حالت میں نہیں ہے کیونکہ ان کے فلسفیانہ اغراض جو ان کے سوال میں موجود تھیں اگرچہ پہلے جواب سے دفع ہو چکی تھیں مگر اس جواب نے ان کے دفع شبہات میں اور بھی مدد دی جس سے ان کو اس بات کا یقین ہو گیا کہ سوالات کے دقائق کو سمجھ کر جواب دینا بغیر اس کے ممکن نہیں ہے کہ مجیب حالت سکر میں نہ بلکہ حالت صحو میں ہو۔

تیسرا سوال یہ کہ تم کس تفسیر سے بیان کرتے ہو۔ اس سوال کی ضرورت اس وجہ سے ہوئی کہ جو شخص خدا کے حکم سے دعویٰ کرے اور اس کا مذہب بے عینہ رسول اللہ صلعم کا مذہب ہو تو اس کا بیان کسی تفسیر پر نہ ہوگا کیونکہ جتنی تفسیریں ہیں وہ ظنی ہیں اور جب مدعی مہدیت خدا کے حکم سے دعویٰ کر رہا ہے تو اس کا ہر ایک قول قطعی ہوگا۔ اس صورت میں حضرت امام علیہ السلام کا جواب ان کی پیش بندیوں کے بالکل موافق تھا۔

چوتھا سوال یہ کہ آپ رویت الہی کا دعویٰ کرتے ہیں یہ سوال اس واسطے ہوا تھا کہ رویت کا مسئلہ ایک معرکہ الآرا تھا اور اس میں تین فرقے تھے ایک وہ کہ رویت کا مطلق قائل نہیں تھا۔ دوسرا وہ کہ رویت کا قائل دار آخرت میں تھا تیسرا وہ فرقہ کہ دارین میں رویت کا قائل تھا۔ اور یہ فرقے اس قدر آپس میں اختلاف رکھتے تھے کہ ہر ایک دوسرے کو تکفیر کے خطاب سے مخاطب کرتا تھا آپس اس مسئلہ کے تصفیہ کی اشد ضرورت تھی۔ اور دوسرا یہ کہ یہ سوال حقائق سے متعلق تھا اور مہدی علیہ السلام بھی ولایت محمدیہ کے خاتم ہیں اور حقائق کا بیان آپ سے متعلق تھا لہذا علماء نے اس کا استفسار کیا۔ غرض سارے سوالات فلسفیانہ اصول پر مبنی تھے اور ان کے جوابات کی اشد ضرورت تھی۔ جب مہدی علیہ السلام نے ان کے نفس الامری جوابات ادا فرمائے تو علمائے جن کی طبیعتیں انصاف و عدالت سے خمیر ہوئی تھیں امامؐ کے جوابات کو تسلیم فرمایا اور تصدیق کے شرف کرامت سے مشرف ہوئے۔

خلاصہ یہ کہ مولوی صاحب چونکہ علمائے نکتہ رس اور انصاف پسند لوگوں سے نہیں ہیں لہذا ان سوالات کے رموز کو نہیں سمجھا اور بچوں کی طرح اعتراض کر دیا۔

اشرف غفرلہ۔

اول یہ کہ چند جوان مرد زمانہ سابق میں خدا کی طلب میں نکلے تھے وہ کون ہیں؟
دوم وہ مرد جو ربح مسکون کی گشت کیا ہے کون ہے۔
سوم روح کی حقیقت کیا ہے۔

جب ان قریشیوں نے حضرت سے یہ سوالات کئے حضرت نے پہلے اور دوسرے سوال کا جواب ادا فرمایا کہ وہ اصحاب کہف اور ذوالقرنین ہیں۔ تیسرے سوال کا جواب نزول وحی پر موقوف رکھا اور وحی نازل ہونے کے بعد ارشاد فرمایا کہ روح خدا کا امر ہے۔
حاصل کلام اگر آسان سوالات اور ان کے جوابات مولف ہدیہ کے زعم باطل میں ثبوت مہدیت کے معیار نہیں ہو سکتے ہیں تو ضرور ثبوت نبوت و رسالت کے بھی معیار نہیں ہونا چاہئے۔ پس یقین ہے کہ مولف ہدیہ آنحضرت صلی اللہ علیہ وسلم کی نبوت کے بھی قائل نہ ہوں گے کیونکہ حضرت نے آسان سوالات کے جوابات ادا فرمائے ہیں جو اور لوگ بھی ادا کر سکتے ہیں۔ اللہم احفظنا عن الفہم السؤ و عمن کان غیباً و غویاً (یا اللہ تو ہم کو بُری سمجھ اور دیر فہم اور کج فہم شخص سے محفوظ رکھ)

اب رہی شق ثانی یعنی حضرت اما مناعلیہ السلام نے جو کچھ علما کے سوالات کے جواب میں فرمایا ہے ہر شخص وہی کہہ سکتا اور دعویٰ کر سکتا مراد ہو تو ایسا کہنا اور خیال کرنا مولف ہدیہ کی کم فہمی اور بیدینی کا ایک مزید پروانہ ہوگا۔ کم فہمی اس لئے کہ مولف ہدیہ نے یہ نہیں سمجھا کہ ہر شخص کو یہ طاقت کہاں کہ وہ وہی دعویٰ کر سکے جو خلیفۃ اللہ کر سکتا ہے اور کیا ہر شخص وہ امتحان بھی دے سکتا ہے جس کی حضرت اما مناعلیہ السلام نے میر ذوالنون کو اجازت دی۔ اور تو اور ہم خود مولف ہدیہ سے پوچھتے ہیں کہ ہر شخص کے مفہوم میں آپ بھی داخل ہیں کیا آپ یہ کہنے کی جرأت کر سکتے ہیں کہ میں کسی مذہب کا پابند نہیں ہوں یا میں امر الہی سے کہتا ہوں یا جو تفسیر میرے بیان کے خلاف ہو وہ غلط ہے۔ یقیناً آپ نے نہ کبھی ایسا کہا ہوگا اور نہ اب کہہ سکتے ہیں۔

بیدینی اس لئے کہ اگر کسی کا ایسا دعویٰ کرنا فرض بھی کر لیا جائے تو اس سے خلیفۃ اللہ کے دعویٰ پر کوئی اثر مترتب نہیں ہو سکتا بلکہ وہ جھوٹی نقالی سمجھی جائے گی۔ اگر مولف ہدیہ اس طرح کسی کے بڑھانکنے سے خلیفۃ اللہ کے دعویٰ صادق کا متاثر ہو جانا تسلیم کریں تو ان کو مسیئۃ الکذاب اسود عسی وغیرہ جھوٹے مدعیان نبوت کے دعویٰ نبوت کرنے سے حضرت افضل الانبیاء والمرسلین کے دعویٰ صادق کے متاثر ہونے کے قائل ہونا پڑے گا جو کھلی بیدینی ہے۔

مولف ہدیہ یہ بھی کہتے ہیں کہ یہ سب دعویٰ ہاے بے دلیل ہیں۔ نہیں معلوم مولف ہدیہ کس قسم کی دلیل چاہتے ہیں ورنہ تمام خلفاء اللہ نے اپنے دعویٰ ہائے خلافت الہی یعنی نبوت و رسالت کے ثابت کرنے کے لئے جو دلیل پیش کرتے آئے ہیں اور مومنین باصدق و اخلاص جن دلائل کو دیکھ کر ایمان لاتے گئے ہیں یہاں اسی قسم کے دلائل موجود ہیں چنانچہ ان علمائے کرام نے انہی دلائل کو دیکھ کر اطمینان قلبی حاصل کیا اور ایمان سے مشرف ہوئے اس وقت مولف ہدیہ کی یہ لالچینی بکواس سراسر بے نتیجہ ہے۔ نہ اسم قسم کے خلیجان و ساوس ان مومنین راسخین کے ایمان میں پیدا ہوئے اور نہ اب مولف ہدیہ کی اس ہرزہ سرائی سے ان کا ایمان متزلزل ہونے کا امکان ہی ہے۔

اشکال چہارم بھی کئی وجوہ سے غلط ہے:- مولف ہدیہ کے چوتھے اشکال کا خلاصہ یہ ہے کہ یہ سوال و جواب ایسا ہے کہ سوال

از آسماں جواب از ریسمان الخ

مولف ہدیہ کا یہ اشکال اور یہ دریدہ و ہنی کئی وجوہ سے غلط ہے جن میں سے صرف چند وجوہ ذکر کئے جاتے ہیں۔

اولاً خود مولف ہدیہ نے جو سوال و جواب لکھے ہیں وہ کس حد تک صحیح اور اصل کے مطابق ہیں یا نہیں یہی امر تصفیہ طلب ہے کیونکہ انہوں نے جس کتاب سے یہ نقل کئے ہیں اس کی اصل عبارت نہیں لکھی ہے اپنے الفاظ و عبارت میں اس کا مضمون بیان کر دیا ہے۔ اور مولف ہدیہ کی تضمین و تخلیص پر اس لئے اعتماد نہیں کیا جاسکتا کہ اکثر موقعوں پر انہوں نے اس قسم کی مضمون نویسی میں دیانت سے کام نہیں لیا ہے اور اس میں کمی و بیشی کر دی ہے چنانچہ اس موقع پر بھی انہوں نے مطلع الولاہیت سے یہ مضمون لینا بیان کیا ہے لیکن مطلع الولاہیت میں ”کس دلیل سے کہتے ہو“ مذکور نہیں ہے۔

ثانیاً اس سے قطع نظر کہ مولف ہدیہ نے جو کچھ لکھا ہے اسی عبارت کو دیکھا جائے تو وہ یہ ہے۔

سوال۔ تم اپنے تئیں مہدی موعود کہتے ہو کس دلیل سے کہتے ہو اور کہاں سے کہتے ہو۔

جواب بندہ نہیں کہتا ہے فرمان حق تعالیٰ ہوتا ہے کہ اے سید محمد تو مہدی موعود ہے۔

سوال کی اصلی غرض اس سے صاف ظاہر ہو رہی ہے کہ صرف یہ معلوم کرنا مقصود ہے کہ مسؤل عنہ جو مدعی خلافت الہی ہے وہ

خلافت الہی (یعنی اپنی مہدیت) کی نسبت اپنی ذات کی طرف کرتا ہے یا اللہ تعالیٰ کی طرف؟

ثالثاً وہ علما متدین و حق شناس تھے جن کا علم مولف ہدیہ کے علم کے جیسا جہل مرکب سے ملوث نہیں تھا انہوں نے غرض سوال

پوری ہونے اور اپنے منشا کے مطابق جواب ملنے کے سبب جواب کو تسلیم کر لیا اور کوئی چوں و چرا نہیں کیا۔ اگر غرض سوال یہ نہ ہوتی یا جواب سے ان کی تشفی نہ ہوتی تو وہ مکرر سوال کرتے۔

رابعاً مولف ہدیہ کہتے ہیں کہ ”جب مہدی موعود ہونے پر دلیل پوچھی حقیقت میں مہدی بامر الہی ہونے پر دلیل پوچھی سوال

دلیل کے جواب میں عین دعویٰ کا اعادہ کر دیا ہے“۔ یہ قول بھی اس لئے صحیح نہیں ہے کہ اصل کتاب میں جس سے آپ نے یہ مضمون نقل

کیا ہے طلب دلیل کا سوال ہی نہیں ہے پھر دعویٰ عین دلیل یا دلیل عین دعویٰ ہونے کا سوال ہی خارج از بحث ہے۔ سوال میں مہدی

بامر اللہ ہونے یا بامر اللہ ہونے پر دلیل پوچھنے کا بھی کوئی ذکر تذکرہ نہیں ہے یہ گویا مولف ہدیہ کی تحریف ہے کہ وہ سوال کی اصل غرض

بدل دے رہے اور اپنا طبع جزا سوال کر رہے ہیں جو ان علمائے نہیں کیا تھا۔

خامساً بامر اللہ ہونے پر دلیل پوچھنا خود سرے سے مہمل سوال ہے کیونکہ یہ تو ٹھیک ایسا ہی ہے کہ کوئی معاند اسلام یہ پوچھے کہ

محمد (صلی اللہ علیہ وسلم) کو خدا کا حکم ہونے یا جبرئیل آپ پر خدا کے احکام لانے کی کیا دلیل ہے؟ ظاہر ہے کہ مخبر صادق کے قول کے سوا

اس کی خارجی دلیل و شہادت کیا ہو سکتی ہے؟ زیادہ سے زیادہ نزول جبرئیل کا دعویٰ کرنے والی مقدس ہستی کے اخلاق و معجزات اس کی

دلیل ہو سکتے ہیں کہ آپ کے اس بیان میں خطا و غلطی کا احتمال نہیں ہے۔

پس یہاں بھی یہی صورت ہے وہ علمائے حق شناس اس قسم کا مہمل سوال کیسا کرتے اگر ان کو مہدی بامر اللہ ہونے کی تحقیق مقصود ہوتی تو وہ اخلاق کا امتحان یا معجزات بتانے کی درخواست کرتے۔ اس تمام تقریر سے ثابت ہے کہ سوال و جواب میں کامل ربط ہے جو غرض و منشاء سوال کو پورا حاوی ہے۔ اس کو سوال از آسمان و جواب از ریشماں سمجھنے کی بے ادبی کرنا سمجھنے والے کی محض جہالت والہی ہے۔

خليفة الله مقلد مجتہد ہونے کی بحث:- اشکال پنجم کا خلاصہ یہ ہے۔

”سوال دوم بھی ایک دعویٰ محض ہے فقط ترک تقلید سے اگر کوئی مہدی ہو جائے تو ہزاروں لامذہب مہدی ہو جائیں ترک تقلید کے لئے ایک مقام علمی ہے جب تک وہ مقام ثابت نہ کریں ترک تقلید حرام ہے۔

یہ بھی مولف ہدیہ کی ایک مہمل تقریر ہے اس لئے کہ ترک تقلید کچھ علامات مہدیت میں داخل نہیں ہے بلکہ یہ خلافت الہی کا لازمہ ہے یہ کون کہتا ہے کہ جو ترک تقلید کرے وہ مہدی ہے بلکہ ہم یہ کہتے ہیں اور اہل سنت کا بھی متفقہ مسئلہ ہے جس کی کسی قدر تفصیلی بحث اس کتاب کی جلد اول حصہ اول میں امام مہدی علیہ السلام کی ذات اقدس آئمہ مجتہدین سے ارفع و اعلیٰ ہونے کے بیان میں کی گئی ہے کہ امام مہدی علیہ السلام کی ذات خلیفۃ اللہ اور معصوم اور معصوم عن الخطا ہے اور آئمہ مجتہدین معصوم عن الخطا نہیں ہیں پس معصوم غیر معصوم کی پیروی نہیں کر سکتا۔ البتہ معصوم معصوم کا پیرو ہو سکتا ہے اسی حقیقت کا انکشاف کرنا اس سوال کی اصلی غرض معلوم ہوتی ہے اسی لئے یہ پوچھا گیا ہے کہ ”تم کونسا مذہب رکھتے ہو“۔ گویا سوال دوم سوال اول کی مزید توضیح اور ایسا امتحانی سوال ہے کہ اس کے جواب سے ہی دعویٰ مہدیت کی حقیقت و بطلان ظاہر ہو جائے۔ جب اس سوال کا یہ جواب ملا کہ ”ہم مذہب مصطفیٰ رکھتے ہیں کسی مذہب پر مقید نہیں ہیں۔ تو ان علمائے حق شناس پر اصل حقیقت اور شان خلیفۃ اللہی منکشف ہوگئی اور ان کو دعویٰ کی حقیقت کا اطمینان قلبی حاصل ہو گیا۔ پس مولف ہدیہ نے جو فقط ترک تقلید سے ہزاروں لامذہبوں کے مہدی ہو جانے کا نتیجہ نکالا ہے وہ صریح غلط ہے۔ کیا مولف ہدیہ کے اعتقاد میں یہ ہزاروں لامذہب خلیفۃ اللہ بھی ہیں؟

مولف ہدیہ کا یہ کہنا کہ ”ترک تقلید کے لئے ایک مقام علمی ہے جب تک وہ مقام ثابت نہ کریں ترک تقلید حرام ہے“۔ اس دعویٰ میں بھی مولف ہدیہ بہت خود سرانہ غلو کر گئے ہیں۔ یہ نہیں بتایا کہ اس مقام علمی کا معیار کیا ہے؟ اس کے ثابت کرنے کا کیا طریقہ اور کیا

۱۔ ثوبان کی حدیث میں مذکور ہے کہ مہدی علیہ السلام اللہ تعالیٰ کے خلیفہ ہیں بس جو خلیفہ خدا ہیں وہ کسی مجتہد کے مقلد نہیں ہو سکتے کیونکہ اللہ کے خلیفہ کا علم قطعی ہے اور مجتہد کا علم ظنی۔ اگر مولوی زماں خاں صاحب اس جگہ حدیث مذکور خیال میں رکھے ہوتے تو یہ سوال نہ کرتے۔

مولوی صاحب کا یہ قول کہ اگر ترک تقلید سے کوئی مہدی ہو جائے تو ہزاروں لامذہب مہدی ہو جائیں گے غلط ہے کیونکہ ترک تقلید سے یہ مراد نہیں ہے کہ اپنی نفسانی خواہش سے تقلید چھوڑ دی جائے۔ امام مہدی علیہ السلام کی ترک ایسی نہیں ہے بلکہ آپ نے اس جہت سے کہ خدا کے خلیفہ ہیں اللہ تعالیٰ کے حکم سے تقلید ترک کی ہے اور عام لوگ جو تارکان تقلید ہیں انہوں نے اپنی نفسانی خواہش سے کام لیا ہے وہ اس بحث سے خارج ہیں۔ ۲۱۔ اشرف کان اللہ۔

صورت ہے؟ ترک تقلید حرام ہونے کی دلیل کیا ہے؟ جو علمائے مجتہدین ایک دوسرے کی تقلید نہیں کرتے بلکہ خود اپنی رائے و قیاس سے مسائل کا استخراج کرتے ہیں ان کا اس مقام علمی پر فائز ہونا کس طریقہ اور کس صورت سے ثابت ہوا ہے تاکہ معلوم ہو کہ بقول مولف ہدیہ کون کون اس حرمت میں مبتلا ہیں؟

اس ابہام کی وضاحت بھی ضروری ہے کہ جو مقام علمی بیان کیا گیا ہے وہ علم ظاہری کا مقام ہے یا علم لدنی کا۔ اگر اس سے علم ظاہری کا کوئی مقام مراد ہو تو وہ مقام حضرت نبی امی لقب علیہ افضل الصلوٰات والتسلیمات اور حضرت عیسیٰ بن مریم علیہ السلام کو حاصل ہے یا نہیں؟ اگر حاصل ہونا تسلیم کیا جائے تو ایسا تسلیم کرنا ”نبی امی“ کی نص صریح اور حدیث ”انامۃ امیوں“ کے صریح خلاف ہے۔ نیز اہل سنت کے معتقدات و مسلمات کے مطابق کسی روایت سے عیسیٰ بن مریم کا بعد نزول علم ظاہری کی تحصیل و اکتساب کرنا ثابت نہیں ہے لہذا ان ذوات مقدسہ کی طرف نہ علم ظاہر کو منسوب کرنا درست ہے اور نہ علم ظاہر کا کوئی مقام حاصل ہونے کا اطلاق صحیح ہے۔ پس مولف ہدیہ کے اس دعویٰ کے مطابق جب ان ذوات مقدسہ کو یہ مقام حاصل نہیں ہے تو انکو معاذ اللہ مجتہدین کے مقلد ماننا ہوگا اور یہ قلب موضوع ہے کیونکہ جس نبی امی (فداہ ابی وامی) کے احکام و فرامین تمام مجتہدین کا ماخذ ہیں اسی کو ان کا مقلد ماننا کھلی گمراہی ہے۔ ایسا ہی عیسیٰ بن مریم کی نسبت بھی اکابر اہل سنت کا قول ہے کہ آپ بعد نزول کسی مجتہد کی پیروی نہیں کریں گے اور علم ظاہری کا مقام حاصل نہ ہونے کی وجہ سے بقول مولف ہدیہ آپ کو مقلد ماننا اس امر مسلمہ کے خلاف ہے۔ حاصل یہ کہ اس مقام علمی سے علم ظاہر مراد لینا کسی طرح صحیح نہیں ہے۔

اگر اس مقام علمی سے علم لدنی مراد ہو تو یہ درست ہے کیونکہ یہ وہ علم ہے جو حضرت عیسیٰ بن مریم علیہ السلام اور تمام انبیاء علیہم السلام کے لئے ثابت ہے اور حضرت نبی امی لقب علیہ افضل الصلوٰة والسلام کی شان و عظمت تو اس علم کے لحاظ سے فرمان ایزدی ”علمک! مالک تکن تعلم و کان فضل اللہ علیک عظیما“ اور حدیث نبوی ”اعطیت علم الاولین والآخرین“ سے نمایاں ہے۔ پس ثابت ہوا کہ وہ مقام علمی جس سے ترک تقلید درست ہے وہ علم لدنی کا مقام ہے خلس ہو سکتا ہے۔

جب اس مقام علمی سے علم لدنی مراد ہونا ثابت ہے تو مولف ہدیہ کو یہ معلوم ہونا چاہیے کہ یہ علم تو امام مہدی علیہ السلام کا مخصوص علم ہے جس میں آپ کی ذات اقدس معصوم عن الخطا اور ملحق بالانبیاء ہے اور آپ کی حقیقی شان یہ ہے۔

يقول ما يفعل و يفعل ما يعلم و يعلم ما يشهد من الله آپ وہی کہتے ہیں جو کرتے ہیں اور وہی کرتے ہیں جو جانتے ہیں اور وہی جانتے ہیں جو اللہ کی طرف سے مشاہدہ کرتے ہیں

مزید براں مولف ہدیہ کے جیسے معاندین پر اتمام حجت کے لئے اللہ تعالیٰ نے علم ظاہری کی دولت بھی عطا کی ہے اور آپ کی ذات اقدس علم لدنی و علم ظاہری دونوں کی جامع ہے۔ پس یہ مقام علمی امامنا مہدی موعود علیہ السلام کے لئے یقیناً ثابت ہے اور آپ

۱۔ اللہ تعالیٰ نے آپ کو وہ معلوم کیا جو آپ نہیں جانتے تھے اور آپ پر اللہ تعالیٰ کا بڑا فضل ہے۔ ۱۲

۲۔ مجھے اولین و آخرین کا علم دیا گیا ہے۔ ۱۲

کے لئے ترکِ تقلید لازمی و ضروری ہے اور ”ہم مذہبِ مصطفیٰ رکھتے ہیں کسی مذہب پر مقید نہیں ہیں“ سے یہی حقیقت آشکار ہے۔ حاصل یہ کہ مولف ہدیہ کا ترکِ تقلید کی نسبت یہ اشکال بھی بہر تقدیر مہمل ہے۔

تفاسیر عین بیان خدا و رسول ہونے کی تردید:۔ مولف ہدیہ کے اشکالِ ششم کا خلاصہ یہ ہے کہ سوال سوم کا جواب بھی دعویٰ محض ہے اور بدتر از دوم اس واسطے کہ تفاسیر علما نے اپنی ہوائے نفسانی سے نہیں لکھی ہیں مدار تفسیر کا روایت پر ہے بروایات صحیحہ ثابت ہوا ہے کہ فلانی آیت کی مراد حضرت رسالت پناہ نے اس طرح بیان فرمائی ہے اس کو مفسروں نے نقل کیا ہے اور بعضے جگہ ایک آیت کے دوسری آیت سے سمجھے گئے ہیں پس وہ تفسیر خود رب العزت کی طرف سے ہوئی۔ اب یہ کہنا کہ جو تفسیر بندہ کے بیان کے موافق بیان کریں وہ صحیح ہے وگرنہ غلط ایسا کہنا ہوا کہ خدا و رسول جو معنی بندہ کے بیان کے موافق بیان کریں وہ صحیح ہے وگرنہ غلط الخ۔

تفسیر القرآن بالقرآن اور تفسیر القرآن بالحديث تو مسلمہ اصول ہیں جن آیتوں کا بیان دوسری آیتوں یا صحیح حدیثوں سے ہوا ہے وہ البتہ خدا و رسول کا بیان ہو سکتا ہے۔ لیکن بقول مولف ہدیہ یہاں یہ امر تصفیہ طلب ہے کہ۔

”کیا مفسرین نے جو کچھ لکھا ہے وہ عین خدا و رسول کا بیان اور ان کا صرف نقل کلام ہی ہے؟“

اور کیا تمام آیات قرآنی کی مرادات صحیح روایات سے ثابت ہوئی ہیں؟ امر اول کے متعلق اس کتاب کی جلد اول حصہ اول میں عقیدہ ہفتم کے تحت جہاں مولف صاحب ہدیہ نے مسلمانوں کو احادیثِ رسول اللہ اور تفاسیر سے اپنے احوال کو مطابق کرنا اہل سنت کا اعتقاد بیان کیا ہے یہ توضیح کی گئی ہے کہ احادیثِ قول و فعل رسول اللہ کو کہتے ہیں اور تفسیر مفسرین کے اقوال و آرا کا نام ہے دونوں کا ایک حکم نہیں ہے۔ مفسرین معصوم عن الخطا نہیں ہیں۔ تفاسیر میں بہت اختلافات بھی ہیں ہر فرقہ کی تفسیر جدا جدا ہے مفسرین کے مختلف بیانات میں سے مسلمانوں کو کس بیان سے اپنے احوال کو مطابق کرنا چاہئے ایک کی مطابقت دوسرے کی مخالفت کو متکرم ل ہے وغیرہ وغیرہ۔

۱۔ علامہ مجیب نے تفاسیر کے متعلق جو کچھ تحریر فرمایا ہے اس اجمال کی مختصر توضیح یہ ہے کہ مولوی زماں خاں صاحب کا یہ قول کئی وجوہ سے باطل ہے۔

اول یہ کہ مفسرین کا لفظ مطلقاً ذکر کیا گیا ہے کسی مفسر یا کسی فرقہ کی تصریح نہیں کی گئی ہے۔ اگر سارے مفسرین کے اقوال خدا و رسول کا بیان ہیں تو فرقہ معتزلہ اور فرقہ شیعہ کی تفسیریں بھی عین بیان خدا ہونگی اس صورت میں اہل سنت کو ان اقوال کا تسلیم کرنا فرض ہوگا۔ کیونکہ ان کا قول عین بیان خدا ہے۔

دوم یہ کہ اگر تمام مفسرین کے اقوال عین بیان خدا ہیں تو ان کے باہمی معارضات و مخالفت کس بنا پر ہیں گویا بیان خدا باہم مختلف ہونا لازم آتا ہے اور اس صورت میں عمل کس قول پر کرنا صحیح ہوگا۔

سوم یہ کہ اقوال مفسرین آحاد اور ظنی ہیں۔ پس اقوال ظنی کیونکر عین بیان اللہ جل شانہ ہونگے۔ چہاں یہ کہ فرقہ شیعہ و معتزلہ کی تفسیریں دنیا و آخرت دونوں میں دعم رویت باری تعالیٰ پر دلالت کرتی ہیں اور نیز دوسرے مسائل جیسے لوح محفوظ و نامہ اعمال و صراط و جنت و دوزخ کی عدم تخلیق پر دلالت کرتی ہیں اور اہل سنت کی تفاسیر ان امور کے ثبوت پر۔ مولوی صاحب جب خود کو اہل سنت بتاتے ہیں تو کن امور پر اعتقاد رکھتے ہیں عدم و نفی پر یا ثبوت پر غرض مولوی صاحب نے بلا تحقیق یہ تقریر کی ہے جس کی خود بھی پابندی نہیں کر سکتے ہیں۔ ۱۲۔

اشرف غفرلہ۔

مولف ہدیہ یہاں غلو کر کے ایک اور قدم آگے بڑھ گئے ہیں اور مفسرین کا بیان عین بیانِ خدا اور رسول ہونے کا دعویٰ کر بیٹھے ہیں۔ چنانچہ انہوں نے مفسرین کا بیان خلیفۃ اللہ کے بیان سے موافق ہونے نہ ہونے کا مطلب و معنی یہ بیان کیا ہے کہ خدا اور رسول جو معنی خلیفۃ اللہ (امام) کے بیان کے موافق بیان کریں وہ صحیح ورنہ غلط۔ ناظرین کرام غور فرمائیں کہ مفسرین کی تفسیر کی صحت و عدم صحت کا مدار خلیفۃ اللہ کے بیان کی موافقت و مخالفت پر ہونا روایت مذکورہ سے صاف ظاہر ہے۔ خدا اور رسول کے بیان کی صحت خلیفۃ اللہ کے بیان کی موافقت پر ہونا کہاں کہا گیا ہے یہ مولف ہدیہ کی ایجاد و تحریف ہے انہوں نے یہ خیال نہیں کیا کہ یہ معنی اُس ذاتِ اقدس کی طرف کس طرح منسوب کیا جاسکتا ہے جس کا علی الاعلان دعویٰ ”مذہب ما کتاب اللہ و اتباع سنت رسول اللہ“ ہے اسی سے مولف ہدیہ کی اصول تفسیر اور تفاسیر کے حالات سے لاعلمی و بے خبری بھی ثابت ہوتی ہے۔

مفسرین کے اقوال کی صحت و غلطی خلیفۃ اللہ امام مہدی موعود علیہ السلام کے بیان کی موافقت و مخالفت پر ہونا اس لئے بھی صحیح ہے کہ باتفاق اہل سنت مفسرین معصوم عن الخطا نہیں ہیں اور امام مہدی علیہ السلام کی ذات معصوم عن الخطا ہے۔ پس غیر معصوم کے اقوال کی صحت معصوم کے فرامین کی مطابقت پر موقوف ہونا اصول اہل سنت کے ٹھیک مطابق ہے۔

مولف ہدیہ کی اس غلطی سے قطع نظر جو انہوں نے مفسرین کے بیان کو عین بیانِ خدا اور رسول کہہ دیا ہے کس قدر تعجب کی بات ہے کہ خود مولف ہدیہ اپنے اس دعویٰ کے خلاف مفسرین کے بیان سے علانیہ انکار بھی کر جاتے ہیں۔ چنانچہ مولف ہدیہ کو مہدی موعود علیہ السلام کے خاتمِ ولایتِ محمدیہ ہونے کا انکار ہے اور کہتے ہیں کہ یہ لفظ متاخرین کی مختصرات سے ہے متقدمین کے نزدیک اس کا وجود ثابت نہیں۔ حالانکہ مفسرین نے آیت ”عسلی ان یبعثک ربک مقاماً محموداً“ کی تفسیر میں یہ تحقیق کی ہے کہ مہدی موعود علیہ السلام خاتمِ ولایت ہیں۔ پس مولف ہدیہ کے اس مذکورہ قول کے مطابق لازم آیا کہ یہ ”بعینہ خدا اور رسول کا بیان ہے اور بروایت صحیحہ ثابت ہے کہ اس آیت کی مراد حضرت رسالت پناہ نے اسی طرح بیان فرمائی ہے اس کو مفسرین نے فقط نقل کیا ہے۔“ پھر باوجود اس اقرار کے مولف ہدیہ کا مفسرین کی اس تحریر کے ہوتے خاتمِ ولایت کے لفظ سے انکار کرنا گویا خدا اور رسول کے فرمان سے انکار کرنا ہے جو بجز جہالت و عناد کے اور کیا ہو سکتا ہے۔

ایسے ہی اکثر مقامات اور بھی ہیں جہاں مولف ہدیہ مفسرین کی تفسیر کو نہیں مانتے ہیں تو گویا وہ خدا و رسول کے فرمان سے انکار کر رہے ہیں۔ اگرچہ یہاں گفتگو کی گنجائش بہت ہے مگر بخوفِ طوالت قصہ مختصر کیا گیا ہے۔ جہاں ضرورت ہوگی ہم ان کے اس قول کا اعادہ کریں گے سامعین و ناظرین کرام مولف ہدیہ کی اس تقریر کو ذہن نشین رکھیں۔

امردوم یعنی تمام آیات قرآنی کی مراد بروایات صحیحہ ثابت ہونا جو مولف ہدیہ نے بیان کیا ہے یہ بھی صحیح نہیں ہے بلکہ بوجہ عدیدہ محل بحث ہے۔

اولاً تمام آیات قرآنی کی مراد بروایات صحیحہ ثابت نہیں ہوتی ہے۔ اگر ثابت ہوتی تو تمام مفسرین کے بیانات یا تفسیریں متحد ہوتیں حالانکہ مفسرین صحابہ و مسفرین تابعین و تبع تابعین جو اولین مفسرین ہیں ان کے بیانات میں بھی باہم اختلاف پایا جاتا ہے۔ اس

اختلاف بیان سے خود ثابت ہے کہ ان مفسرین کو جو خیر القرون ہیں تمام آیات قرآنی کی تفسیر حضرت رسول اللہ صلی اللہ علیہ وسلم سے نہیں پہنچی ہے ورنہ وہ تفسیر رسول اللہ صلی اللہ علیہ وسلم سے کس طرح عدل کرتے۔

ثانیاً یہ حقیقت اس واقعہ سے بھی واضح ہوتی ہے کہ اکثر محدثین نے حدیث کی کتابوں میں ایک باب تفسیر کا بھی لکھا ہے مگر مشہور مشہور کتب حدیث مثلاً بخاری و مسلم وغیرہ کے باب تفسیر میں بھی تمام آیات قرآنی کی تفسیر نہیں بلکہ صرف بعض آیات کی مراد یا بیان درج ہے۔ اس سے مولف ہدیہ کے اس قول کی تغلیط و تردید ہوتی ہے جو انہوں نے مطلق اور عام طور پر لکھا ہے کہ مدار تفسیر کا روایت پر ہے بروایت صحیحہ ثابت ہوا ہے کہ فلانی آیت کی مراد حضرت رسالت پناہ نے اس طرح بیان فرمائی ہے اور مفسرین صرف ناقل ہیں۔

ثالثاً بعض مفسرین نے اپنی تفسیروں میں آیات قرآنی کی تفسیر میں احادیث رسول اللہ پیش کرنے کا التزام کیا ہے۔ لیکن وہ بھی تمام آیات کی تفسیر بالحدیث پیش نہیں کئے ہیں بلکہ صرف بعض آیتوں کی توضیح حدیث رسول اللہ صلی اللہ علیہ وسلم سے کی ہے اور اکثر آیتوں کی تفسیر میں تو ان کا شان نزول پیش کر دیا ہے اور بعض آیتوں کے متعلق ان کی ہم معنی و ہم مضمون کوئی حدیث لکھ دی ہے جو عام حکم پر مشتمل ہے اور اس آیت سے مخصوص نہیں ہے۔ درحقیقت تفسیر القرآن بالحدیث کی حقیقی صورت یہی ہے۔

شان نزول سے متعلق بھی اکثر مفسرین اہل سنت کا قول ہے کہ کوئی آیت کسی خاص موقع پر نازل ہونے کی وجہ سے وہ اپنے مورد ہی سے مخصوص نہیں ہو جاتی بلکہ اس کا مفہوم اور حکم عام ہوتا ہے پس اس قول کے نظر کرتے کسی آیت کا شان نزول بیان کر دینا اس آیت کی مخصوص تفسیر یا خاص مراد نہیں ہو سکتی۔

ان وجوہ سے ثابت ہے کہ حضرت رسالت مآب صلی اللہ علیہ وسلم سے تمام آیات قرآنی کی مراد یا تفسیر مفسرین کو نہیں پہنچی ہے پس مفسرین نے تمام آیات قرآنی کی تفسیر میں جو کچھ لکھا ہے وہ سب عین بیان رسول اللہ (صلی اللہ علیہ وسلم) یا رسول اللہ (صلی اللہ علیہ وسلم) کے بیان کی بعینہ نقل نہیں ہے۔ اسی لئے اس میں خطا و غلطی کا احتمال ہے۔ اور یہی احتمال خطا و صواب کی وجہ سے خلیفۃ اللہ امام مہدی موعود علیہ السلام کے بیان کی موافقت ان کے بیان کی صحت کے لئے محک امتحان ٹھہری کیونکہ آپ کو بلا واسطہ اللہ تعالیٰ اور روح رسول اللہ (صلی اللہ علیہ وسلم) سے معلومات حاصل ہیں جو عام مفسرین کو حاصل نہیں ہیں۔

یہ حقیقت جو اہل سنت کی بھی مسلمہ و متفقہ ہے اس کی یہ تعبیر یا یہ معنی کبھی صحیح نہیں کہ۔ ”خدا و رسول جو معنی بندے کے بیان کے موافق بیان کریں وہ صحیح اور اگر بندے کے مخالف بیان کریں وہ غلط ہیں۔“

یہ مولف ہدیہ کی کج فہمی یا عمداً تحریف معنوی ہے کہ وہ مفسرین کے قول کی صحت و غلطی کو خدا و رسول کے بیان کی صحت و غلطی بتا رہے ہیں۔

مولف صاحب ہدیہ کے اشکال ہفتم کا بیان یہ ہے کہ۔

رویت اللہ کے محال یا ممکن ہونے کی تحقیق:- صاحب مطلع الولاہیت نے سوال چہارم میں خود لکھا ہے کہ

رویت دنیاوی تمام امت میں محال ہے، الخ

صاحب مطلع الولایت نے سائلوں کے خیالات کی ترجمانی کی ہے یعنی چوتھا سوال رویت دنیاوی سے متعلق تھا جس کو تمام امت کے خیال میں محال سمجھا جاتا ہے۔ اس کو صاحب مطلع الولایت کا ذاتی قول کہنا صاف بہتان و افترا ہے۔ صاحب مطلع الولایت اس طرح کیسا لکھیں گے جبکہ وہ دار دنیا میں رویت اللہ جائز بلکہ مومن کے لئے اس کا وقوع ضروری ہونے کے معتقد ہیں اور اس باب میں قوی دلائل و براہین پیش کرتے ہیں۔ چنانچہ یہ علمائے سائلین کے خیالات کا بیان ہونے اور صاحب مطلع الولایت کا ذاتی قول نہ ہونے کی وضاحت خود صاحب مطلع الولایت کے اس قول سے ہوتی ہے جو آپ نے اس واقع کے نتیجہ کے طور پر لکھا ہے جس کا خلاصہ یہ ہے کہ۔

امامنا علیہ السلام نے ان دونوں قسم کی آیتوں کو جو رویت پر دلالت کرتی ہیں اور ان آیتوں کو جنہیں مخالف رویت گروہ نفی رویت پر دلالت کرنے کا گمان کرتا ہے قواعد علمی سے اس طرح کامل تطبیق دیکر از روے شرع رویت اللہ کو دار دنیا میں ثابت فرما دیا کہ ان علماء کو کوئی اشکال باقی نہیں رہا اور اللہ سبحانہ تعالیٰ نے اس ذات عالی درجات کے فیضان کی برکت سے دنیا میں رویت اللہ محال ہونے کے گمان کو ان کے ساحت سینہ سے ہباء منشور کی طرح زایل فرما دیا۔

اس سے صاف طور پر ظاہر ہو رہا ہے کہ جو علماء رویت اللہ کو دار دنیا میں محال ہونا گمان کرتے تھے حضرت کے فیضان کی برکت سے ان کا گمان دور ہو گیا یہ صاحب مطلع الولایت کا گمان کہاں ہے۔ کسی مصنف کے ایک صاف و صریح قول سے آنکھیں بند کر لے کر اس کے دوسرے قول کا غلط معنی کر کے ناظرین کرام کو غلط فہمی میں مبتلا رکھنے کی کوشش کرنا اہل دیانت کا طریقہ نہیں ہے اللہ تعالیٰ مولف ہدیہ کو اس سے رجوع کی توفیق عطا فرمائے۔ اشکال ہشتم کا خلاصہ یہ ہے کہ۔

کشفی والہامی امور میں گواہی کی بحث و تحقیق:- میرا (امامنا علیہ السلام) نے رویت پر دو گواہ ٹہرائے ایک آپ اور ایک نسبت حضرت رسالت پناہ کی طرف کی اور یہ نہ سمجھے کہ آپ اس دعویٰ میں مدعی ہیں گواہ کیونکر ہو سکتے ہیں۔ صاحب شواہد الولایت کہ اس کی تصنیف مطلع الولایت سے متاخر ہے اسی قباحت کے بند و بست کے واسطے حضرت ابراہیم کا نام بڑھا کر دو گواہ کر دئے معلوم ہوا کہ جیسا حضرت

ابراہیم علیہ السلام پر افترا ہے حضرت محمد صلی اللہ علیہ وسلم پر بھی افترا ہے کیونکہ ان حضرات کا نہ کلام کسی نے سنا اور نہ ان کو کسی نے اس مجلس میں دیکھا الخ

مولف ہدیہ کا یہ اشکال اس خوبی سے بیان ہوا ہے کہ کسی کو ان کی قابلیت کی نسبت کچھ حسن ظن بھی تو وہ زائل ہو گیا اس لئے کہ مشہور ضرب المثل۔ ”مشک آنست کہ خود بہوید نہ کہ عطار بگوید“ کے مطابق پایہ علمی خود کلام سے ظاہر ہو جاتا ہے کسی کے کہنے پر موقوف نہیں ہوتا۔ چنانچہ ہم ناظرین کرام کے منصفانہ غور و فکر کے لئے اس اشکال کے ہر تار یک پہلو پر کسی قدر روشنی ڈالنا مناسب سمجھتے ہیں۔

مولف صاحب ہدیہ نے اپنی بدگوئی کی عادت کے موافق اختلاف روایت کے پہلو کو یہاں بالکل نظر انداز کر دیا ہے اور محض مدعی کے گواہ بننے کی قباحت کو دور کرنے کی غرض سے صاحب شواہد الولایت نے حضرت ابراہیم علیہ السلام کا نام بڑھادینے کی بدگمانی ظاہر کی ہے حالانکہ اس قباحت کا خیال بھی خود بے اصل ہے جیسا کہ آگے واضح ہوگا۔ کیا مولف صاحب ہدیہ کو اصول حدیث کا یہ ضابطہ یاد نہیں رہا یا عمداً اس سے آنکھیں بند کر لی ہیں جو۔ ”زیادة اشقاء معتبره“۔ ہے (یعنی ثقہ راویوں کی روایت میں دوسری روایتوں کی بہ نسبت کچھ زیادتی ہو تو وہ معتبر ہے) چنانچہ احادیث میں اس کی بے شمار مثالیں ملتی ہیں کہ کسی ایک محدث کی روایت میں خواہ وہ دوسرے محدثین کا ہم طبقہ ہو یا بلحاظ زمانہ متقدم یا متاخر ہو ایسی زیادتی یا تفصیل و وضاحت پائی جاتی ہے جو دوسرے محدثین کی روایتوں میں نہیں ہوتی لیکن اس روایت کے راوی ثقہ ہونے کی وجہ سے ان کی وہ زیادتی معتبر سمجھی جاتی ہے اور وہ تمام اختلاف روایت جو کتب احادیث میں بکثرت پایا جاتا ہے اسی ضابطہ پر صحیح تصور کیا جاتا ہے۔ خود مولف ہدیہ نے ”ہدیہ“ میں کئی مقام پر اس ضابطہ کو استدلالاً لکھا اور تسلیم کیا ہے احادیث میں ایسا ہونا جائز ہے تو اماننا مہدی موعود علیہ السلام سے منقولہ روایتوں میں یہی ضابطہ کیوں ملحوظ نہیں رہ سکتا۔

اسی طرح مشہور اولیاء اللہ کے واقعات۔ حالات۔ اقوال۔ اعمال سے متعلقہ روایتوں اور خود عام تاریخی روایات میں بھی اختلاف روایات کا وجود پایا جاتا ہے اور ان میں سے کسی اختلافی روایت پر بغیر وجہ موجبہ کے من گھڑت ہونے کی بدگمانی نہیں کی جاتی تو پھر اس معمولی اختلاف روایت پر مولف صاحب ہدیہ کی بلاوجہ موجبہ اس بدگمانی کو ان کی جنبش باطنی کے سوا اور کیا سمجھا جائے۔

مولف صاحب ہدیہ نے ایک اور فاحش غلطی یہ کی ہے کہ واقعہ کو اس لئے افترا بتایا ہے کہ۔ ”کسی نے ان حضرات کی آواز نہیں سنی اور ان کو مجلس میں کسی نے نہیں دیکھا“۔ مشہور اولیاء اللہ کے تمام کشفی معاملات اور خود حضرت سرور کائنات محمد مصطفیٰ صلی اللہ علیہ وسلم کے واقعہ وحی پر معاندین اسلام اور منکرین کمالات ولایت یہی شبہات پیش کرتے ہیں۔ مولف ہدیہ اس موقع پر مہدویہ کی کاوش میں ٹھیک انہی معاندین کے نقش قدم پر چلے ہیں۔ پس مولف ہدیہ بیان وحی کو بھی جبرئیلؑ پر افترا قرار دیکر علی الاعلان اسلام سے مرتد ہو جانا چاہیے کیونکہ وہی وجہ یہاں بھی پائی جا رہی ہے کہ نہ کسی نے جبرئیلؑ کی آواز سنی اور نہ کبھی کسی نے دیکھا۔ کسی کا حکیمانہ کلام ہے۔

بے ہنرے چند ز خود بے خبر
عبیب پسندند بر غم ہنر
دو دشوندار بد ماغی رسند
بادشوندار پیراغی رسند

مولف صاحب ہدیہ کی حقائق و معارف اسلامی سے بے خبری اور ہنر و کمال کی قدرت و عظمت کے عوض عبیب چینی اسی کا نمونہ ہے۔ شواہد الولایت کی روایت تو صاف صاف تھی اس پر نصاب شہادت کا کوئی شبہ پیش کرنے کی گنجائش نہ تھی تو اس کو افترا قرار دیکر خود اسلام سے خارج اور مرتد ہو جانے کے سامان فراہم کر لئے۔ اب اختلاف روایات کے پہلو سے اسی طرح آنکھیں بند کر لے کر مطمع الولایت کی روایت پر مدعی اور گواہ کی حیثیت کے بے اصل اعتراض تراش کر ناظرین کے ذہنوں میں خلجان پیدا کرنے کی سعی لا حاصل جا رہی ہے۔

لیکن مولف ہدیہ نے یہ بھی کچھ سمجھا کہ جو معاملات بین اللہ و بین العبد ہوتے ہیں ان میں شرعی شہادت کی گنجائش کہاں ہے۔ خلفاء اللہ کے فرامین و دعاوی پر خود ان کے حالات و معجزات گواہ ہوتے ہیں اور معجزات شرعی و ظاہری شہادت سے بالاتر ہیں۔^۱ حاکم نے مستدرک میں باسناد جید ابن عمرؓ سے روایت کیا ہے کہ ابن عمرؓ نے کہا کہ ایک سفر میں ہم رسول اللہ صلی اللہ علیہ وسلم کے ہمراہ تھے ایک اعرابی (بدوی عرب) آنحضرت صلعم کے پاس آیا آپ نے پوچھا کہاں جاتا ہے عرض کیا اپنے اہل و عیال کے نزدیک۔ آنحضرتؐ نے فرمایا کہ تجھ کو اپنے لئے نیکی و سعادت حاصل کرنے کی رغبت ہے اس نے کہا وہ کیا ہے فرمایا لا الہ الا اللہ و وحدہ لا شریک لہ و اشہد ان محمد عبده و رسولہ“ کی گواہی دینا۔ اعرابی نے کہا اس دعویٰ پر گواہ بھی ہے آنحضرت صلعم نے فرمایا کہ یہ جھاڑ گواہ ہے چنانچہ حضرت نے اشارہ فرمایا اور جھاڑ نے حضرت کے پاس آ کر گواہی دی۔ الخ مدارج النبوة میں یہ بھی روایت لکھی ہے کہ حضرتؐ کے حکم سے کنکریوں نے بھی گواہی دی۔

اسی قسم کے واقعات احادیث میں بکثرت آئے ہیں کہ پیغمبر اسلام صلی اللہ علیہ وسلم کے دعویٰ کی صداقت پر خوارق عادات و معجزات گواہی دیتے رہے ہیں ورنہ یہاں کوئی آدمی کیسے گواہی دے سکتا ہے کہ خدائے عالم نے میرے روبرو محمد صلعم کو خلعت رسالت عطا کر کے زمرة انام کو خدا کی طرف بلانے کے لئے مقرر کیا ہے اور مجھ کو اس پر گواہ رکھا ہے۔

بزعم مولف صاحب ہدیہ شرعی لحاظ سے مدعی کی حیثیت گواہ ہونے کی مانع ہے تو شجر و حجر کی گواہی بھی بریں قیاس شرعاً ناقبول ہے۔ مولف صاحب ہدیہ اس کے متعلق کیا رائے ظاہر کریں گے۔

معجزات کے علاوہ روحانی و کشفی معاملات کی بھی یہی حالت ہے کہ ان کا علم بھی صاحب کشف کے بیان کئے بغیر دوسرے کو نہیں ہو سکتا کوئی شخص یہ گواہی نہیں دے سکتا کہ صاحب کشف پر یہ معاملہ منکشف ہوتے ہوئے میں نے اپنی آنکھوں سے دیکھا یا اپنے کانوں سے سنا ہے۔ چنانچہ حضرت یعقوب علیہ السلام نے اسی کی طرف اشارہ فرمایا ہے انی اعلم من اللہ مالا تعلمون (یعنی مجھے اللہ تعالیٰ کی طرف سے جو کچھ معلوم ہے وہ تم نہیں جانتے)۔

حضرت موسیٰ علیہ السلام کا واقعہ قرآن شریف میں مذکور ہے کہ موسیٰ علیہ السلام خدائے تعالیٰ کے حکم سے ایک اور بزرگ کے پاس پہنچے جن کی شان یہ بیان کی گئی ہے۔

فوجدنا عبدا من عبادنا اتیناه رحمة من عندنا موسیٰ (علیہ السلام) اور ان کے ساتھی نے ہمارے بندوں میں سے
وعلمناہ من لدنا علما۔ ایک بندہ کو پایا جس کو ہم نے اپنی رحمت عطا کی اور علم لدنی سکھایا تھا۔

^۱ میرے خیال میں شق القمر ہونا یا درختوں اور کنکریوں کا شہادت دینا میزان شرعی میں داخل نہیں ہو سکتے کیونکہ امور شرعی وہ چیزیں ہیں جن کو اللہ تعالیٰ نے خلاق کی ہدایت کے لئے جبرئیلؑ کے واسطے سے نبی صلعم پر اتارے ہیں۔ پس خوارق ان امور میں داخل نہیں ہیں بلکہ یہ امور محض اس غرض سے انبیاء علیہم السلام سے صادر ہوئے ہیں کہ منکرین نبوت کو بجز ہو جائے۔

خلاصہ یہ کہ امامنا مہدی موعود علیہ السلام نے بھی بطور معجزے کے علما سے فرمایا کہ حضرت رسول اللہ صلعم اور ابراہیم خلیل اللہ علیہ السلام اس وقت حاضر ہیں ان سے روایت کے مقدمہ کا تصفیہ کر لو حاصل یہ کہ یہ امور معجزے کے متعلقات سے ہیں شرعی بحث کے قابل نہیں ہیں۔ ۱۲ اشرف غفرلہ

مفسرین نے لکھا ہے کہ وہ بزرگ خضر تھے غرض اس واقعہ کا خلاصہ یہ ہے کہ موسیٰ علیہ السلام اور وہ بزرگ ساتھ ساتھ چلے اور اثنائے سفر میں اس بزرگ نے ایک کشتی کو توڑ ڈالا۔ ایک لڑکے کو قتل کر دیا۔ اور ایک گاؤں میں ایک دیوار توڑ کر پھراز سر نو تعمیر کی۔ موسیٰ علیہ السلام اس کی وجہ نہ جان سکے اور اعتراض کر کے وجہ پوچھی آخر میں اس بزرگ نے موسیٰ علیہ السلام کو اس کی یہ وجہ بتائی کہ کشتی اس لئے توڑی کہ ایک ظالم بادشاہ جو ادھر تھا اس کو (اچھی حالت میں دیکھ کر) چھین نہ لے۔ لڑکے کو اس لئے قتل کیا کہ وہ آگے چل کر اپنے مومن ماں باپ کو اپنی سرکشی سے ایذا نہ دے۔ دیوار اس لئے اٹھائی کہ اس کے نیچے دو یتیم لڑکوں کا خزانہ تھا تاکہ بڑے ہونے کے بعد وہ اس نشانی سے اپنا خزانہ حاصل کر سکیں۔ اور میں نے یہ اپنی رائے سے نہیں کیا۔ پد خدا کے حکم سے ایسا کرنے پر کون گواہ تھا اور موسیٰ علیہ السلام اس جواب کو کافی و شافی جان کر کیسے چپکے ہو رہے؟ اس کی بھی وجہ یہی تھی کہ کشفی معاملہ میں کوئی گواہ نہیں ہو سکتا بلکہ صاحب کشف کا بیان ہی اس کی شہادت کے بمنزلہ ہوتا ہے وہی مدعی کشف بھی ہے اور وہی اس کا گواہ بھی۔

اس واقعہ کے علاوہ اسی قسم کے اور بھی بہت سے واقعے قرآن و حدیث میں ملتے ہیں۔ پس یہاں بھی معجزہ و کرامت کا پہلو بھی ہے اور روحانی و کشفی صورت بھی نمایاں ہے اور ان دونوں اعتبارات سے صاحب معجزہ صاحب کشف کا قول خود کافی ہوتا ہے۔ یہی وجہ تھی کہ جب حضرت امامنا علیہ السلام نے علمائے ہرات سے یہ فرمایا کہ دائیں بائیں حضرت محمد مصطفیٰ اور حضرت ابراہیم خلیل اللہ موجود ہیں جو چاہیے پوچھ لو تو وفد علمائے ہرات کے صدر ملا علی فیاضی بار بار یہی کہتے تھے۔

اے میرا شامیک گواہ ہمیں بس است
(یعنی) ہم کو آپ ہی ایک گواہ بس ہیں۔

یہ ساری بحث تو منصب خلافت الہی کی موزونیت و مناسبت سے تھی اس کے سوا خالص شرعی اعتبار سے بھی اس اشکال کا واضح جواب یہ ہے کہ از روے شرع شریف ایک ہی شخص کا ایک حیثیت سے مدعی رویت اور وہی شخص دوسری حیثیت سے گواہ بھی ہونا جائز ہے اُن تمام معاملات میں جن میں گواہ کا اپنی آنکھوں سے واقعہ کو دیکھنا شرط ہے اُسی شخص کی گواہی معتبر ہوتی ہے جس نے واقعہ کو دیکھا ہو اور دیکھنے کا دعویٰ اور اقرار کرتا ہو۔ بن دیکھے شخص کی یا اندھے کی گواہی قبول نہیں ہوتی تو ثابت ہوا کہ مدعی رویت ہونا اور گواہ بننا دونوں لازم و ملزوم ہیں پھر اس پر تعجب کا اظہار اور معاندانہ انکار کیسا؟ اس کی ایک اور صاف اور واضح مثال دیکھو جو آئے دن پیش آتی ہے اور ہر ادنیٰ اعلیٰ عالم تو عالم جاہل بھی جانتا ہے کہ جو شخص چاند دیکھتا ہے وہ رویت ہلال کا مدعی ہوتا ہے کہ میں نے چاند دیکھا ہے اور شرعاً رویت ہلال کا گواہ معتبر بھی وہی ہے جس کی گواہی پر روزہ کے جیسا فرض رکھا اور کھول دیا جاتا ہے۔ پس خدائے ذوالجلال کی قدرتِ کاملہ سے دنیا میں رویتِ ہلال بلا کیف و تشبیہ رویتِ باری تعالیٰ کی نورانی مثال موجود ہے۔

گر نہ بیند بروز شہرہ چشم
چشمہ آفتاب راجہ گناہ

مولف ہدیہ کے اشکال نہم کا خلاصہ یہ ہے کہ

رویت اللہ پر دلالت کرنیوالی آیتوں کی معانی کی تحقیق:- میراں نے جو آیات مذکورہ صدر اثبات رویت دنیاوی کے واسطے نقل کی ہیں ہرگز ان سے رویت دنیوی پر استدلال نہیں ہو سکتا ہے کیونکہ آیت اول فمن كان يرد لقاء ربه فليعمل عملاً صالحاً ولا يشرك بعبادة ربه احداً میں مراد لقاء رب سے رجوع طرف اللہ کے دار آخرتہ میں ہے کہ تمام اعمال و عبادات اسی دن کے واسطے ہیں یا دیدار خداوند عالم کا اُس عالم میں کہ اس سے بہتر کوئی نعمت نہیں ہے۔

اصل بحث شروع کرنے سے پہلے اصول مناظرہ کے مطابق چند امور یہاں قابل لحاظ ہیں۔

اولاً۔ جو آیات قرآنی جن لوگوں کی افہام و تفہیم کے لئے جس نامحدود تبحر علمی کے ساتھ پیش کی گئی تھیں ان لوگوں کی اس سے پوری تشفی ہوگئی اور انہوں نے اس حجت کو تسلیم کر لیا چنانچہ اس واقعہ کو مولف ہدیہ نے جس کتاب ”مطلع الولايت“ سے نقل کیا ہے اسی میں یہ صراحت موجود ہے جس کا خلاصہ یہ ہے کہ۔

امامنا علیہ السلام نے اپنے علم کامل سے ان آیتوں میں مطابقت کر کے رویت اللہ کو دار دنیا میں اس طرح ثابت فرما دیا کہ ان داناؤں کے دل میں کوئی اشکال باقی نہیں رہا۔

تو اب اس واقعہ سے کئی سو سال بعد آپ ایک نہیں ہزار معاند بھی اپنی جگہ اپنی ناقص سمجھ کے موافق کچھ بھی رد و قدح کر لیں تو اس سے ان تبحر علمائے ہرات کے حصول ایقان و ایمان کا واقعہ غلط نہو جائے گا جنہوں نے اپنے تبحر علمی کے باوجود شیخ الاسلام ہرات کو یہ اطلاع دی تھی کہ ”ہماری عمر بھر کی تحصیل علم کو حضرت کے علم سے وہ نسبت بھی نہیں ہے جو قطرہ کو دریا سے ہو سکتی ہے“۔

اس اعتبار سے بحث کا ایک تازہ پہلو یہ حل طلب قرار پاتا ہے کہ قرآن شریف کے معانی و مطالب کی وسعت جو اس کا معجزہ ہے اور جس کا کسی قدر بیان اس سے پہلے بیان قرآن کی بحث کے ضمن میں کیا گیا ہے اس کے نظر کرتے باختلاف مدارج ہر شخص اپنی اپنی قابلیت کے موافق ہی قرآن کے معانی سمجھ سکتا ہے۔ لیکن حضرت خاتم الرسل اور حضرت خاتم الاولیاء کو وہ انتہائی درجہ علم حاصل ہے کہ تمام انبیاء علیہم السلام کے مدارج اس کے تحت درج ہیں چنانچہ محققین صوفیاء کا قول ہے کہ

وانبیاء علیہم السلام مظہر امہات اسماء حق تعالیٰ اندواں امہات داخل اسم اعظم اندو مظہر اسم اعظم خاتم الرسل و خاتم الاولیاء الخ (شرح فصوص الحکم)

اس کا خلاصہ یہ ہے کہ انبیاء علیہم السلام حق تعالیٰ کے امہات اسماء کے مظہر ہیں اور یہ تمام اسماء اعظم میں داخل ہیں اور اسم اعظم کے مظہر خاتم الرسل اور خاتم الاولیاء ہی ہیں ایسی صورت میں ان آیات کے حقائق و معارف کو جس انتہائی و اعلیٰ سے اعلیٰ معیار پر حضرت خاتم الاولیاء علیہ السلام نے بیان فرمایا ہوگا ان تک ان رو و قدح کرنے والوں کے ذہن نارسا کی رسائی بھی ہو سکتی ہے کہ نہیں اور جب رسائی ممکن نہیں تو ان کی رد و قدح کس شمار و قطار میں ہے۔

لہذا ہم بھی ان لاہوتی تحقیقات کو معرض بحث میں لانے کے عوض ظاہری اور عام فہم مباحث ہی سے معترضین کے شکوک و شبہات کو رفع اور دیدار دنیوی کے مسئلہ کو حل کرنے کی کوشش کریں گے۔

ثانیاً۔ مولف ہدیہ نے رویت دنیاوی کو بڑے شد و مد سے مدار صدق مہدیت ظاہر کیا ہے لیکن یہ مسئلہ دعویٰ مہدیت کی علاماتِ خاصہ سے نہیں ہے جو دعویٰ مہدیت کی صحت اس مسئلہ کے تحقق و ثبوت پر موقوف ہونا خیال کیا جائے اور یہ حکم خارجی دلائل کا محتاج رہے۔ بلکہ منصبِ خلافتِ الہی کی حیثیت سے بحکم رب العزت آپ نے جو بھی احکام دئے ہیں وہ لائقِ ایمان و واجب التعمیل ہیں۔ دیدار دنیاوی کا مسئلہ بھی انہی احکام میں داخل اور واجب الایمان و التعمیل ہے۔

ثالثاً مولف ہدیہ نے جن آیتوں سے رویت دنیاوی پر استدلال نہ ہونے کا زعم باطل کیا ہے ہم اول انہی آیتوں کے متعلق مختلف پہلوؤں سے بحث کرتے ہیں اور بعد میں اس مسئلہ کے تحقیقی مباحث پیش کریں گے۔

لقاء رب کے معنی کی تحقیق:۔ چنانچہ مولف ہدیہ نے ”فمن كان يرجو لقاء ربه فليعمل عملاً صالحاً ولا يشرك بعبادة ربه احداً“ (پس جو شخص اپنے پروردگار کے دیدار کی آرزو رکھتا ہو پس چاہیے کہ عمل صالح کرے اور اپنے پروردگار کی عبارت میں کسی کو شریف نہ کرے) کے متعلق لکھ دیا ہے کہ لقاء رب سے مراد دیدار نہیں بلکہ دارِ آخرت میں اللہ تعالیٰ کی طرف رجوع ہونا ہے۔ یہ قول کئی وجوہ سے صحیح نہیں ہے۔

اولاً آیت میں تو عدم شرک و عمل صالح اور لقاء رب بطور شرط و جزا ذکر ہوئے ہیں یعنی لقاء رب کی آرزو عدم شرک و عمل صالح پر موقوف ہے۔ اس کے مقابل آخرت میں اللہ تعالیٰ کی طرف رجوع ہونا تو ہر نیک و بد۔ مومن و کافر۔ زاہد و فاجر ہر شخص کے لئے بلا شرط لازمی ہے۔ اس رجوع کے لئے عمل صالح اور عدم شرک کی مشروط کہاں ہے۔ پس اس سے خود ثابت ہے کہ اس آیت شریفہ میں لقاء رب سے آخرت میں اللہ تعالیٰ کی طرف رجوع ہونا مراد نہیں ہے بلکہ کوئی بڑی نعمت ہے جس کے حصول کے لئے عدم شرک اور عمل صالح شرط واقع ہوئے ہیں اور ان کے بغیر وہ نعمت حاصل نہیں ہو سکتی۔ ظاہر ہے کہ وہ نعمت لقاء رب کا حقیقی معنی دیدار رب ہی ہو سکتا ہے جس سے بہتر کوئی اور نعمت نہ ہونے کے مولف ہدیہ خود بھی معترف ہیں مگر تعجب ہے کہ سیاق آیت سے آنکھیں بند کر لیکر اس لقاء رب کا معنی آخرت میں رجوع ہونا کس طرح بیان کر رہے ہیں جو ہر کس و ناکس کو لازماً پیش آنے والا ہے۔

ثانیاً۔ مفسرین اہل سنت نے بھی ”لقاء رب“ کا معنی دیدار رب ہی بیان کیا ہے چنانچہ امام فخر الدین رازی نے تفسیر کبیر میں اسی آیت کے تحت لکھا ہے۔ واصحابنا حملوا لقاء الرب على رويته والمعتزلة حملوا على لقاء ثواب الله۔ یعنی ہمارے اصحاب نے لقاء رب کو رویت رب پر محمول کیا ہے اور معتزلہ چونکہ اللہ تعالیٰ کے دیدار کے قائل ہی نہیں ہیں۔ (نہ دنیا میں نہ آخرت میں) اس لئے انہوں نے لقاء رب کو لقاء ”لا تدر کہه الابصار“ کے تحت رویت باری کے اثبات کی جو جہتیں قائم کی گئی ہیں ان کے ضمن میں لکھا ہے۔

الحجة الخامسة التمسك بقوله تعالى فمن كان
يرجو لقاء ربه. وكذا القول في جميع الآيات
المشتملة على اللقاء۔
پانچویں حجت اللہ تعالیٰ کا قول ہے جو فرمایا ہے کہ اللہ کے دیدار
کی جو آرزو کرے اس کو چاہئے کہ عمل صالح کرے اور اپنے رب
کی عبادت میں کسی کو شریک نہ کرے۔ ان تمام آیتوں میں بھی
جو لقاء رب پر مشتمل ہیں ہمارا یہی قول ہے۔

مگر یہاں مولف ہدیہ اہل سنت کے اس مسلک سے گریز کر کے معتزلہ کے مسلک پر چلے ہیں اور لقاء کا معنی دیدار نہیں لیتے ہیں۔
ثالثاً۔ ناظرین کرام نے بھی ابھی اشکال پنجم کے تحت دیکھا ہے کہ مولف ہدیہ بڑے شد و مد سے مفسرین کے بیان کو عین خدا و
رسول کا بیان ہونا تفسیر مدار روایت پر ہونا۔ بروایت صحیحہ ثابت ہونا کہ فلاں آیت کی مراد حضرت رسالت مآب نے اس طرح بیان فرمائی
ہے اور مفسرین صرف اس کے ناقل ہونا تسلیم کر آئے ہیں۔

پس انہی کے قول کے موافق جبکہ مفسرین نے لقاء رب سے رویت رب مراد لی ہے تو یہ عین اللہ و رسول کا بیان ہوا۔ اور یہی معنی
بروایت صحیحہ ثابت ہوتا اور مفسرین فقط اس کے ناقل ہونا ثابت ہو گیا۔ پھر مولف ہدیہ کا مفسرین کے اس بیان سے انکار کرنا گویا روایت
صحیحہ اور اللہ و رسول کے بیان سے انکار کرنا ہے۔

رابعاً تعجب ہے کہ مولف ہدیہ لقاء رب کا معنی دیدار رب ہونے سے انکار کر کے اس سے مراد آخرت میں اللہ کی طرف رجوع ہونا
بیان کرنے کے بعد ہی پھر لقاء رب کا معنی دیدار رب بھی مانتے ہیں چنانچہ مولف ہدیہ اپنے اسی قول کے ساتھ ہی جس میں انہوں نے
لقاء رب سے مراد آخرت میں اللہ تعالیٰ کی طرف رجوع ہونا بیان کیا ہے یہ بھی اقرار کرتے ہیں کہ ”یا اس سے مراد خداوند عالم کا دیدار
ہے اس عالم میں کہ اس سے بہتر کوئی نعمت نہیں“۔

گویا مولف ہدیہ بمصداق عاد الی ما فر عنہ (جس سے وہ بھاگے تھے پھر اسی کی طرف عود کئے ہیں) لقاء رب کا معنی دیدار
رب تسلیم کر لئے ہیں۔ فرق صرف رہ گیا ہے تو دیدار اخروی اور دیدار دنیوی کا ہم کہتے ہیں کہ آیت فمن كان يرجو لقاء ربه مطلق
بلا قید دنیا و آخرت وارد ہوئی ہے اس کو آخرت سے مقید کر دینا ترجیح بلا مرجح ہے کیونکہ اہل شرع کے اصول پر بھی مطلق اپنے اطلاق پر
قائم رہتا ہے جب تک شارع کی طرف سے کوئی قید وارد نہ ہو وہ مقید نہیں ہو جاتا۔

پس حضرت امامنا علیہ الصلوٰۃ والسلام نے یہ تعلیم الہی اس عام اور مطلق کو اس کے عموم و اطلاق ہی پر محمول فرمایا ہے۔ اگر بالفرض
کسی مفسر کے اقوال اس کے خلاف ہوں بھی تو عام مفسرین اور حضرت امام معصوم علیہ السلام کے مابین جو فرق و امتیاز ہے اس کے نظر
کرتے امام علیہ السلام کا فرماں مرجح ہوگا جس کی کسی قدر تفصیل اور دلائل بعد میں ذکر کئے جائیں گے۔ پس مولف ہدیہ کا یہ کہنا کہ ان
آیتوں سے رویت دنیاوی پر استدلال نہیں ہو سکتا محض لغو ہے بلکہ یہ آیت جس طرح دیدار اخروی کی دلیل ہو سکتی ہے دیدار دنیاوی کی
بھی دلیل ہے۔

آیت من کان فی هذه اعمیٰ کی تحقیقی تفسیر:۔ مولف ہدیہ نے آیت دوم من کان فی هذه اعمیٰ فہو فی الآخرة

اعمیٰ و اضل سبیلا کا ترجمہ تو یہ کیا ہے

اور جو کوئی رہا اندھا اس جہان میں وہ کچھلی جہان میں اندھا ہے اور زیادہ دور پڑا رہے۔

لیکن اس آیت کا معنی و مطلب بیان کرنے میں اللہ کی رویت سے اندھا بتانے کے عوض دنیا میں اللہ کی قدرت اور اس کی معرفت اور اس کی نعمتوں کے دیکھنے سے اندھا رہنا مراد بتایا ہے۔ لیکن مفسرین اہل سنت کی توجیہات تو رویت باری تعالیٰ کی طرف مشعر ہیں۔ پھر مولف ہدیہ مفسرین کے اقوال سے اپنے سابقہ اعتراف کے خلاف کیسے انکار کر سکتے ہیں۔

امام فخر الدین رازی رحمۃ اللہ علیہ تفسیر کبیر میں لکھتے ہیں۔

کسی چیز کو جاننا اس چیز کو روشن و ظاہر کر دیتا ہے اور اس چیز کو دیکھنا بھی اس کو روشن و ظاہر کرتا ہے مگر اس کو دیکھنا اس کے جاننے سے زیادہ اکمل ظاہر کرنے والا ہے۔

ان العلم بالشئی یجلی لذلك الشئی والابصار ایضاً یجلی لذلك الشئی الا ان الابصار فی کونہ مجلیا اکمل من العلم بہ۔

صاف قلوب اللہ تعالیٰ کی معرفت اکمل وجہ پر حاصل کرنے کے لئے طبعاً راغب ہیں اور معرفت کا اکمل طریقہ رویت ہے۔

ایضاً۔ ان القلوب الصافیة مجبولة علی معرفة اللہ علی اکمل الوجوہ و اکمل طرق المعرفة هو الرویة۔

اس آیت من کان فی هذه اعمیٰ کی تفسیر کے ضمن میں لکھا ہے۔

دوسرا قول یہ ہے کہ دوسرے عمیٰ کو آنکھ اور بصارت کے اندھے پن پر محمول کیا جائے پس جو شخص اس دنیا میں دل کا اندھا ہے وہ قیامت کے دن آنکھ اور بصارت کا اندھا محشور ہوگا۔

القول الثانی ان یحمل العمی الثانی علی اعمی العین والبصر فمن کان فی هذه الدنیا اعمی القلب حشر یوم القیامة اعمی العین والبصر۔

علامہ روز بہان نے تفسیر عر اس البیان میں آیت نحشرہ یوم القیامة اعمیٰ کے تحت لکھا ہے۔

یعنی وہ حق کے وجود سے ایسا ہی جاہل رہے گا جیسا وہ دنیا میں جاہل تھا جیسا کہ حضرت علیؓ بن ابی طالب نے فرمایا ہے جو شخص اللہ تعالیٰ کو دنیا میں نہ پہچانا ہو وہ آخرت میں اس کو نہیں پہچانے گا

یعنی جاہلا بوجود الحق کما کان جاہلاً فی الدنیا کما قال علی بن ابی طالب من لم یعرف اللہ فی الدنیا لا یعرفہ فی الآخرة۔

اسی تفسیر میں آیت من کان فی هذه اعمیٰ کے تحت لکھا ہے۔

جس نے دنیا میں اللہ کا ذکر سنا اور اس کو ظہور صفات فی الآیات کی نعت سے نہیں دیکھا اس کو کشف ذات کے وصف سے بھی نہیں دیکھے گا۔

من سمع فی الدنیا ذکرہ ولم یرہ بنعت ظہور الصفات فی الآیات لن یراہ یوصف کشف الذات۔

ذرا سے غور و تامل سے ظاہر ہوتا ہے کہ آیت میں اعمیٰ کا لفظ دوبار آیا ہے ایک دنیا سے متعلق۔ دوسرا آخرت سے متعلق۔ سیاق کلام خود بتا رہا ہے کہ پہلا اعمیٰ دوسرے اعمیٰ کے لئے بطور شرط مذکور ہوا ہے۔

پس جبکہ دنیا کا اندھا پن آخرت کے اندھے پن پر موثر ہے تو آخرت کا دیدار بھی دنیا کے دیدار پر موقوف ہے چنانچہ حضرت عطار رحمۃ اللہ علیہ نے اس آیت کی زیادہ واضح طور پر یہی تفسیر کی ہے۔ فرماتے ہیں۔

رمز من کان ہذہ اعمیٰ بشنویداے خزان کو دن سار
ہر کہ ایجانید محروم است در قیامت ز لذت دیدار!

پس یہ آیت بھی دنیا میں رویت باری ممکن اور واقع ہونے کی بلکہ آخرت میں حصول رویت دنیا میں رویت حاصل ہونے پر موقوف ہونے کی واضح دلیل ہے۔

دوسری آیتوں کے معنی کی تحقیق:۔ آیت سوم الا انہم فی مریۃ من لقاء ربہم الا انہ بکل شئی محیط کی نسبت بھی لقاء رب سے رب کی ملاقات مراد ہونے کا خیال مولف ہدیہ ظاہر کر رہے ہیں۔ لیکن ابھی پہلی آیت کے بیان میں تفسیر کبیر کا قول پیش کیا گیا ہے کہ جن جن آیتوں میں لقاء کا لفظ آیا ہے اس سے اہل سنت مفسرین نے اللہ کی رویت مراد لی ہے۔

تفسیر مدارک میں لکھا ہے فیجازیہم علی کفر ہم و مریبہم فی لقاء ربہم ان کو اللہ تعالیٰ ان کے کفر اور اپنے پروردگار کے دیدار میں شک کرنے کی سزا دے گا۔ تفسیر تاویلات میں لکھا ہے۔

انہم فی مریۃ من لقاء ربہم لا حتجابہم بالکون عن المکون والخلوق عن الخالق۔ یعنی رب کے دیدار میں ان کو اس لئے شک ہو گیا ہے کہ وہ کائنات اور مخلوقات میں مشغولی کی وجہ سے خالق و مکون سے حجاب اور پردہ میں ہیں۔

یہی معنی بہت صاف ہے اس میں تاویل و توجیہ کی کچھ حاجت نہیں ہے بعض نے لقاء سے مراد قیامت و آخرت اور بعث و نشر بیان کیا ہے لیکن یہ معنی ظاہر لفظ کے خلاف ہے۔ مولف ہدیہ نے چوتھی آیت لا تدر کہ الابصار کی نسبت خود تصریح کی ہے کہ ”معتزلہ دنیا اور آخرت دونوں میں دیدار نہ ہونے کی اسی آیت کو دلیل قرار دیتے ہیں۔ مگر اہل سنت کہتے ہیں کہ ادراک کسی شئی کے احاطہ کرنے اور اس کی کنہ کو جان لینے کو کہتے آنکھیں واقعی ادراک نہیں کر سکتیں لیکن ادراک کی نفی سے دید کی نفی لازم نہیں آتی اس لئے وہ آخرت میں دیدار ہونے کا اعتقاد رکھتے ہیں ابن عباس اور مقاتل نے کہا کہ اس آیت میں دنیا کی رویت کی نفی ہے، انہما ملخصاً۔

یہاں ناظرین کرام کو دعوت غور و فکر ہے کہ مولف ہدیہ نے اہل سنت کا جو اعتقاد بیان کیا ہے وہ صرف بعض اہل سنت کا ہے نہ کہ کل اہل سنت کا۔ کیونکہ محققین صوفیہ اور بعض متکلمین بھی جو اہل سنت ہی ہیں رویت دنیاوی کے معتقد ہیں۔ خود مولف ہدیہ کے بیان سے متبادر ہے کہ جب اہل سنت کے نزدیک ادراک کی نفی سے دید کی نفی لازم نہیں آتی اس لئے آخرت میں دیدار حق ہو سکتا ہے تو بعینہ یہی

۱۔ اس کا خلاصہ یہ ہے کہ آیت من کان فی ہذہ اعمیٰ کے رمز کو اے نادانوں سنو جس شخص نے اس جگہ (دنیا میں) نہیں دیکھا وہ قیامت میں دیدار کی لذت سے محروم ہے۔

حجت رویت دنیاوی کے لئے بھی ہو سکتی ہے کہ نفی ادراک سے دید کی نفی لازم نہیں آتی۔ چنانچہ امام رازیؒ یہی فرماتے ہیں کہ فلم یلزم من نفی الادراک من اللہ تعالیٰ نفی الرویة عن اللہ تعالیٰ یعنی ادراک کی نفی سے رویت اللہ کی نفی لازم نہیں آسکتی۔ پس اس آیت سے اہل سنت کے پاس دیدار اخروی کی نفی نہیں ہوتی تو اسی آیت سے دار دنیا میں بھی دیدار حق کی نفی لازم نہیں آسکتی کیونکہ آیت شریفہ میں جبکہ دنیا و آخرت کی قید نہیں ہے تو وہ دنیا و آخرت دونوں کو شامل ہے۔ بلکہ ایک جہت سے یہ آیت خاص ہماری ہی دلیل ہے یعنی اس سے رویت اخروی نہیں بلکہ رویت دنیاوی ہی مستفاد ہوتی ہے جیسا کہ تفسیر کبیر میں لکھا ہے اس تقریر کا خلاصہ یہ ہے کہ ابصار جمع کا صیغہ ہے اس پر الف لام استغراقی داخل ہوا ہے لہذا یہ سلب عموم کا فائدہ دیتا ہے نہ کہ عموم سلب کا یعنی اس کا معنی یہ ہوگا ”لایراہ جمیع الابصار“ (اس کو تمام ابصار نہیں دیکھ سکتیں لیکن اسی کے ساتھ ”یراہ بعض الابصار“ کا فائدہ حاصل ہوگا۔ جیسے کوئی کہے ”زید کو سب نے نہیں مارا“ تو خود اسی سے معلوم اور ثابت ہوتا ہے کہ بعض نے مارا ہے۔ ایسا ہی کسی نے کہا حضرت محمد مصطفیٰ صلی اللہ علیہ وسلم پر تمام آدمیوں نے ایمان نہیں لایا تو اس کا یہ معنی ہوا کہ بعض نے لایا ہے اور بعض نے نہیں لایا۔ اسی طرح اللہ تعالیٰ کا فرمان ”لا تدر کہ الابصار“ یعنی تمام آنکھیں اس کو نہیں پاسکتیں بعض پاسکتیں ہیں غرض یہ استدلال دیدار دنیاوی ہی سے متعلق ہے کہ اللہ تعالیٰ کو دار دنیا میں بعض آدمی دیکھیں گے اور بعض محروم و بے نصیب رہیں گے۔ بخلاف دار آخرت کے کہ وہاں تو مومنین اہل بہشت اپنے اپنے مراتب و مدارج کے موافق سب دیکھیں گے وہاں بعض کی تخصیص دون بعض نہیں ہے تو گویا لا تدر کہ الابصار دیدار دنیاوی ہی کی دلیل ہے نہ اخروی کی۔ کفار کا نہ دیکھنا تو قطعی دلائل سے ثابت ہے نہ دیکھنے والے بعض سے وہ کبھی مراد نہیں ہو سکتے پس اس آیت سے بھی دیدار دنیاوی پر استدلال قطعاً صحیح ہے۔

پانچویں آیت لما جاء موسى لميقاتنا و كلمه ربه قال رب ارني انظر اليك قال لن تراني الآية اس کے ضمن میں مولف ہدیہ نے موسیٰ علیہ السلام کا تمام قصہ بالتفصیل بیان کیا ہے جس میں کوئی بحث نہیں ہے یہاں صرف اسی سے بحث ہے کہ موسیٰ علیہ السلام کا سوال دیدار اور اللہ تعالیٰ نے اس کے جواب میں جو ارشاد فرمایا ہے اس کا مسئلہ دیدار پر کیا اثر ہے۔

حضرت موسیٰ علیہ السلام کا رب ارنی انظر اليك (اے میرے پروردگار! تو مجھے نظر آ میں تجھے دیکھوں گا) کا سوال اور اللہ تعالیٰ کا ارشاد لن ترانی (تو مجھے نہیں دیکھے گا) یہ تمام واقعہ بھی کئی وجوہ سے دیدار دنیاوی کے امکان و جواز پر دلالت کرتا ہے۔ اولاً دیدار الہی اس عالم میں اگر ممکن نہ ہوتا تو حضرت موسیٰ علیہ السلام کا جہالتہ یا سفاہتہ طلب دیدار کرنا لازم آتا ہے حالانکہ انبیاء علیہم السلام اس سے منزہ و مبرا ہیں تمہید میں لکھا ہے۔

قال اهل السنة والجماعة الروية على الباري تعالیٰ
 جاءة وقالت المعتزلة والجهمية اليهود بانها
 لا تجوز. دليلنا قوله تعالیٰ في قصة موسى قال رب
 ارني انظر اليك قال لن تراني ولكن انظر الي
 اهل سنت والجماعت کا قول ہے کہ اللہ تعالیٰ کی رویت جائز ہے
 معتزلہ۔ جہیمہ۔ یہود کہتے ہیں کہ ناجائز ہے ہماری دلیل موسیٰ
 علیہ السلام کے قصہ میں اللہ تعالیٰ کا یہ قول ہے جو فرمایا کہ موسیٰ
 نے کہا اے میرے پروردگار! تو مجھے نظر آ میں تجھے دیکھوں گا اللہ

تعالیٰ نے فرمایا تو مجھے نہیں دیکھے گا لیکن پہاڑوں پر نظر کر اگر وہ اپنی جگہ قائم رہے تو مجھے دیکھے گا اس آیت سے استدلال یہ ہے کہ موسیٰ علیہ السلام نے اللہ تعالیٰ سے رویت کا سوال کیا۔ اگر آپ یہ جانتے کہ رویت ناجائز ہے تو سوال نہ کرتے کیونکہ آپ اللہ کے رسول تھے اور اس امر کو دوسروں سے زیادہ جاننے والے تھے۔

الجبل فان استقر مكانه فسوف تراني والاستدلال بهذه الآية ان موسى عليه السلام سئل الله تعالى الروية ولو علم انه لا يجوز لكان لا يسئال الله تعالى لانه كان رسول الله و كان اعلم بذلك من غيره (تمہید۔ القول السادس عشر)

نودی شرح مسلم میں لکھا ہے۔

اور اللہ تعالیٰ کی رویت جائز ہے اور موسیٰ علیہ السلام کا رویت کا سوال کرنا اس کے جواز کی دلیل ہے اس لئے کہ کوئی نبی اس سے لاعلم نہیں ہوتا کہ کوئی بات جائز ہے اور کوئی محال ہے۔

روية الله جائزة وسوال موسى عليه الصلوة ايها دليل على جوازها اذ لا يجهل نبى ما يجوز او يمنع على ربه (نودی جلد اول باب قول الله ولقد راه انزلة اخرى)

ثانیاً۔ اگر یہ امر محال کا سوال ہوتا تو خود رب العزت حضرت موسیٰ علیہ السلام کو اس سوال محال پر زجر و توبیخ فرماتا جیسا کہ حضرت نوح علیہ السلام کو اپنے فرزند کی نجات کا سوال کرنے پر خطاب باعتبار ہوا تھا کہ۔

اني اعظك ان تكون من الجاهلين (۲۸-۹-صف) میں تجھے نصیحت کرتا ہوں کہ تو جاہلین میں سے نہ ہو۔

ثالثاً۔ اللہ تعالیٰ نے اپنی رویت کو پہاڑ کے استقرار پر معلق فرمایا ہے جیسا کہ ارشاد ہوا ہے۔

لكن انظر الى الجبل فان استقر مكانه فسوف تراني (۹-۷-اعراف) لیکن پہاڑ کی طرف نظر کرو اگر وہ اپنی جگہ قائم رہے تو تم مجھے دیکھو گے۔

چونکہ استقرار جبل فی نفسہ امر ممکن ہے اس لئے جو چیز ممکن پر معلق ہو وہ بھی ممکن ہوگی اس سے بھی ثابت ہوتا ہے کہ دیدار الہی اس عالم میں ممکن ہے۔

رابعاً شرح عقاید نسفی وغیرہ میں لکھا ہے کہ اللہ عزوجل کا رب ارنی انظر الیک کے جواب میں لن ترانی (تو مجھے نہیں دیکھے گا) فرمانا دلیل جواز ہے اس لئے کہ لن ترانی کا معنی یہ ہے کہ میں نظر آسکتا ہوں لیکن قدرے نقصان کی وجہ سے جو تجھ میں ہے تو مجھے نہ دیکھے گا۔ اور اگر اللہ تعالیٰ کا دیدار دنیا میں جائز و ممکن نہ ہوتا تو اللہ تعالیٰ لن ارئی (میں نظر نہیں آسکتا) فرماتا جیسا کہ تفسیر مدارک وغیرہ میں لکھا ہے۔ حسب عادت بھی یہی انداز کلام رائج ہے مثلاً کسی کے ہاتھ میں پتھر ہو اور دوسرا شخص کہے کہ یہ مجھے کھلاؤ تو اس کا جواب یہ دیا جائے

گا کہ یہ چیز کھائی نہیں جاتی یعنی یہ ماکولات کی قسم سے نہیں ہے اگر اس کے ہاتھ میں بجائے پتھر کے سبب ہو اور وہ شخص کہے کہ یہ مجھے کھلاؤ تو کہا جائیگا تو نہیں کھائے گا یعنی یہ ماکولات کی قسم سے تو ہے مگر کسی علت یا نقص کی وجہ سے جو تیرے مزاج میں ہے تو نہیں کھائے گا علی ہذا القیاس ”لن ترانی“ کا معنی بھی یہی ہے کہ اللہ تعالیٰ دنیا میں جائز الرویت تو ہے مگر تو کسی مانع کی وجہ سے جو تیری طبیعت اور حالت میں ہے تو نہ دیکھے گا۔ ایک لطف اور عمدگی یہ ہے کہ موسیٰ علیہ السلام کی درخواست ”ارنی انظر الیک“ کے جواب میں رویت کی نفی کلمہ ”لن“ سے فرمائی گئی ہے جس کے معنی میں نہ تو کید نفی ہے اور نہ تابید نفی۔ چنانچہ معنی اللیبیب میں لکھا ہے۔

لا تفیذلن توکید النفی خلافاً لن منحشری فی
کشافی ولا تابیدہ خلافاً لہ فی انمو زجہ و کلاہما
دعوی بلا دلیل۔ قیل ولو کانت للتابید لم یقید
بالیوم فی ”فلن اکلم الیوم انسیا“ ولکان ذکر الابد
فی ”ولن یتمنوہ ابداً تکراراً والاصل خلافہ۔

حرف ”لن“ تاکید نفی کا فائدہ نہیں دیتا محشری نے (جو معتزلی ہیں) اپنی تفسیر کشاف میں اس کا خلاف کیا ہے اور وہ معنی دوام کو بھی مفید نہیں ہے محشری نے اپنی تالیف انموذج میں اس کا بھی خلاف کیا ہے یہ دونوں دعوے بلا دلیل ہیں ان کے دعویٰ کی تردید میں کہا گیا کہ اگر مکرر ہے وہ معنی دوام کے لئے ہوتا تو آیت ”فلن اکلم الیوم انسیا“ میں یوم کی قید نہ لگائی جاتی اور ”لن یتمنوہ ابداً“ میں ابد کا ذکر تکرار لاجرا حاصل ہوتا حالانکہ اصل اس کے خلاف ہے۔

شیخ عبدالحق محدث دہلوی نے مدارج النبوة میں جو توجیہ بیان کی ہے وہ اسی کی موید ہے کہ دیدار فی نفسہ ممکن ہے اور اس کے حصول میں ناکامی بعض عوارض و موانع کے سبب ہوئی۔

مانع دیدار موسیٰ را طلب انبساط شدگا ہے ناخواستہ می دہند و اگر خواہند خواستہ ہم نہ دہند۔ غریب آنت کہ توے می گویند کہ چون موسیٰ علیہ السلام از و باز ماند و بیہوش شد دیدار نچہ دید و لن ترانی جزاے شتابی و بیتابی بود۔ تحقیق آنت کہ سبب ناکامی موسیٰ علیہ السلام آں بود کہ ہنوز سیدالمجربین ندیدہ و بایں دولت نہ رسیدہ دیگرے راجچہ مجال کہ بطلبد و بہ بیند و علما خود ہمہ متفق اند بر امکان رویت در دنیا و بعد از امکان چہ مانع باشد۔

پس جو لوگ اس کے قائل ہیں کہ موسیٰ علیہ السلام نے بیہوش ہو جانے کے بعد جو دیکھنا تھا دیکھا اس سے تو رویت کا وقوع بھی ثابت ہوتا ہے چنانچہ قاضی ابوبکر کا یہی قول ہے کہ حضرت موسیٰ علیہ السلام دیدار رب العزت سے مشرف ہوئے ہیں جیسا کہ نووی نے لکھا ہے۔ اگر اس سے قطع نظر کر لیا جائے تو دار دنیا میں رویت باری تعالیٰ ممکن ہونے پر تمام علما جب متفق ہیں تو اس کے وقوع کو ناممکن و محال تو نہیں کہا جاسکتا البتہ عدم وقوع کی کوئی نہ کوئی وجہ ہو سکتی ہے خواہ طلب انبساط ہو یا جزاء بیتابی و شتابی ہو یا سیدالمجربین کا ابھی نہ دیکھنا ہو یا بقول صوفیائے محققین بقائے اثنیثیت یعنی رائے و مرئی میں دوئی باقی رہنا ہو وغیرہ وغیرہ۔

پس جہاں یہ وجوہ یا عوارض نہ ہوں وہاں رویت کا وقوع بھی بیشک وشبہ ہو سکتا ہے جیسا کہ محققین صوفیا کا قول ہے اور جس کی توضیح

بعد میں کی جائے گی۔

خود مولف ہدیہ کو بھی یہ اعتراف ہے کہ حضرت موسیٰ علیہ السلام کا سوال رویت امکان رویت پر دلالت کرتا ہے لیکن مولف ہدیہ کا کلام کئی وجوہ سے باہم متضاد و مضطرب ہے کیونکہ وہ اس کے ساتھ ہی یہ بھی کہتے ہیں کہ دنیا جائے دیدار نہیں ہے اور موسیٰ علیہ السلام یہ جانتے ہوئے کہ دنیا جائے دیدار نہیں ہے رب ارنی کا سوال کیا گیا موسیٰ علیہ السلام نے اپنی معلومات کے خلاف عمل کیا حالانکہ ایسا خیال کرنا درست نہیں ہے۔ تمہید میں لکھا ہے۔

ولا جائز ان يقال بانہ علم ان الرویة علی الباری لا
یجوز ثم سئل لانه یکون سوالاً عن المحال
والسؤال عن المحال محال۔
یہ کہنا جائز نہیں ہے کہ موسیٰ علیہ السلام یہ جانتے تھے کہ اللہ تعالیٰ
کی رویت جائز نہیں ہے اور پھر بھی آپ نے سوال کیا ہو اس
لئے کہ یہ محال کا سوال ہوگا اور محال کا سوال محال ہے۔

مولف ہدیہ یہ بھی کہتے ہیں کہ دنیا جائے دیدار بھی نہیں ہے اور موسیٰ علیہ السلام کا سوال دیدار جو دنیا ہی میں ہوا ہے دنیا میں امکان دیدار کی دلیل بھی ہے۔ ”لن ترانی کا معنی یہ لکھا ہے کہ جناب باری نے فرمایا کہ تو مجھ کو ہرگز نہیں دیکھ سکے گا کیونکہ کسی بشر کو طاقت نہیں کہ دنیا میں مجھ پر نظر کرے۔ جو دنیا میں میری طرف نظر کرے گا مر جائے گا“ (ہدیہ صفحہ ۱۴۲)

لن ترانی کے دو لفظی جملہ میں دنیا کی قید کہاں ہے؟ اور جو نظر کرے وہ مر جائے گا کا معنی و مطلب کن الفاظ سے مستخرج ہوا ہے اس پر دلالت کرنے والا تو کوئی جملہ نہیں ہے۔ ”لن ترانی“ صیغہ واحد حاضر ہے اور اس کے مخاطب خاص حضرت موسیٰ علیہ السلام ہیں اس کا صحیح معنی ”تو مجھے نہیں دیکھے گا“ ہے اس میں کسی بشر کو نظر کرنے کی طاقت نہ ہونے کی تعظیم کہاں ہے۔ ”لن ترانی“ کے مختصر اور باعتبار خطاب خاص جملہ میں یہ حکم تمام افراد بشر کے لئے عام ہونے پر دلالت کرنے والے کوئی الفاظ نہیں ہیں۔

مولف ہدیہ کا یہ بھی قول ہے کہ ”لن ترانی“ صاف نفی وقوع پر دلالت ہے اور یہاں کلام فقط وقوع میں ہے نہ امکان میں۔ دوسرے مقام پر انہوں نے اللہ تعالیٰ کی رویت دنیا میں سوائے حضرت رسالت کے اور وہ بھی صرف شب معراج میں ہونے اور کسی کے واسطے نہ ہونے پر امت کا اتفاق ہونا بیان کیا ہے جو کئی وجوہ سے صحیح نہیں ہے۔

اولاً۔ اتفاق امت کا دعویٰ بلا دلیل ہے اتفاق کب اور کہاں ہوا ہے۔ جبکہ محققین صوفیہ کا مذہب وقوع رویت فی الدنیا کا ہے۔ عقاید سنہ میں ماترید یہ کا بھی یہی مذہب ہونا لکھا ہے پھر امت کے اتفاق کا دعویٰ بجاہت غلط ہے چنانچہ اس کی مزید تحقیق و تفصیل معہ دلائل بعد میں پیش کی جائے گی۔

ثانیاً۔ عدم وقوع پر اتفاق فرض بھی کر لیا جائے تو اس سے رویت فی الدنیا کے جواز و امکان ذاتی پر کوئی اثر نہیں پڑ سکتا۔

اس سے پہلے جو حواشی لکھے گئے ہیں ان سے ثابت ہو گیا ہے کہ رویت باری تعالیٰ جب ممکن ہے تو اس کے حصول یا وقوع میں امتناع نہیں ہے ورنہ ممکن بالذات کا انقلاب امتناع ذاتی کی طرف لازم آئے گا اور یہ امر محال ہے۔ ۱۲

اشرف غفرلہ۔

ثالثاً۔ ولو بالفرض عدم وقوع پر اتفاق تسلیم کر لیا جائے تو جب کسی کا بھی خدا کو دنیا میں دیکھنا ثابت ہو جائے خواہ بقول بعض موسیٰ علیہ السلام نے بیہوش ہونے کے بعد دیکھا ہو۔ خواہ حضرت رسالت مآب صلی اللہ علیہ وسلم نے شب معراج ہی میں دیکھا ہو۔ خواہ سلف صالحین میں سے کسی نے ردیا میں یا دل کی آنکھوں سے دیکھا ہو تو عدم وقوع کا فرض کردہ ضابطہ توٹ گیا اور دنیا جائے دیدار اثابت ہو گئی دوسرے کے لئے واقع نہ ہو سکنے کا بے دلیل دعویٰ ان واقعات کو صحیح تسلیم کرنے کے بعد خود بخود باطل ہو گیا۔

حاصل یہ کہ موسیٰ علیہ السلام کا سوال ”رب ارنی انظر الیک“ اور خداوند کریم کا جواب ”لن ترانی“ اور اس کا واقعہ جو قرآن مجید میں مذکور ہے دیدار خدا دنیا میں ممکن ہونے پر دلالت کرتا ہے۔ اور ”لن ترانی“ کو عدم امکان رویت پر محمول کرنا معتزلہ اور شیعہ کا قول ہے اہل سنت اس کے قابل نہیں ہیں۔ مہدویہ کی کاوش میں مولف ہدیہ معتزلہ بھی بن جاتے ہیں اور مفسرین اہل سنت کے قول سے بھی روگردان ہو جانے سے نہیں جھکتے حالانکہ وہ مفسرین کے بیان کو خدا و رسول کا بیان ہونا اور مفسرین فقط اس کے ناقل ہونا تسلیم کر آئے ہیں اور خود کو اہل سنت بھی کہتے ہیں۔

مولف ہدیہ نے موسیٰ علیہ السلام کے قصہ کے ضمن میں حضرت سرور کائنات محمد مصطفیٰ صلی اللہ علیہ وسلم کو شب معراج میں حصول دیدار الہی کا مسئلہ اس طرح بیان کیا ہے۔

اور اتفاق ہے امت کا کہ رویت اللہ تعالیٰ کی دنیا میں واقع نہیں ہے کسی کے واسطے سوائے حضرت رسالت کے شب معراج میں بلکہ بعضوں کا اس میں بھی اختلاف ہے، (ہدیہ صفحہ ۹-۱۴۴) اس کتاب کے باب اول دیدار الہی کی بحث کے ضمن میں یہ بتایا گیا ہے کہ مولف ہدیہ کے اس قول میں کس قدر اضطراب ہے۔ اگر حضرت رسالت مآب صلعم کو شب معراج میں دیدار حاصل ہونے پر صرف اہل سنت کا نہیں بلکہ تمام امت کا اتفاق ہے تو پھر اس میں اختلاف کا تصور ہی نہیں ہو سکتا کیونکہ اختلاف کرنے والے بھی تو داخل امت ہی ہیں۔ اور اگر یہ مسئلہ دراصل اختلافی ہے تو اس پر امت کا اتفاق نہ ہو ایسے دونوں ضدین کا اجتماع کیسا۔

اس کے علاوہ مولف ہدیہ کے اس قول میں دو امر قابل بحث ہیں ایک حضرت کو دیدار حاصل ہونے کا اختلاف۔ دوسرا کسی اور کے لئے دنیا میں دیدار الہی واقع نہ ہونے میں امت کا اتفاق۔ امر دوم کا صحیح نہ ہونا اس سے قبل واضح ہو گیا ہے۔ حضرت کو دیدار حاصل ہونے میں اختلاف کی تحقیق یہ ہے کہ جو آیات قرآنی کیفیت معراج و مقام قرب و دونوں اور وقوع دیدار الہی پر دلالت کرتی ہیں جیسے۔

۱. ثم دنی فتدلی فکان قاب قوسین او ادنی۔

۲. ولقد رای من آیات ربہ الکبریٰ۔

۳. ما زاغ البصر و ما طغی

۴. ما کذب الفواد ما رای ا فتمار و نہ علی ما یری۔

۵۔ جو کچھ دیکھا اس کو دل نے نہیں جھٹلایا جو کچھ (آپ نے)

دیکھا اس میں تم جھگڑتے ہو؟

ان آیتوں کی تفسیر کرنے میں علمائے متکلمین و محققین اپنے اپنے اصول کے مطابق کسی قدر مختلف القول نظر آتے ہیں لیکن معراج سے متعلق جس قدر کثرت سے احادیث وارد ہیں ان میں سے متعدد احادیث سے آنحضرت صلی اللہ علیہ وسلم کو معراج میں دیدار الہی کا شرف حاصل ہونا ثابت ہوتا ہے ان احادیث سے تفسیر القرآن بالحدیث کے اصول پر ان آیات کی تفسیر ہو جاتی ہے چنانچہ یہ حدیثیں عبد اللہ بن عباس جابر بن عبد اللہ۔ انس بن مالک و معاذ بن جبل ابو عبیدہ بن الحراح وغیرہ صحابہ رضی اللہ عنہم سے مروی ہیں ان احادیث کی روایت کئی مشہور محدثین امام احمد بن حنبل۔ مسلم۔ ابوداؤد۔ حاکم۔ ترمذی۔ طبرانی۔ دیلمی۔ ذہبی۔ منادی۔ خطیب وغیرہ نے کی ہے اور کئی محدثین ان احادیث کے صحیح ہونے کے قائل ہیں شارحین حدیث نووی وغیرہ کے قول سے معلوم ہوتا ہے کہ صحابہ کرام میں حضرت ابوزر۔ ابو ہریرہ۔ عکرمہ۔ عبید اللہ ابن الحارث۔ انس بن مالک۔ حسن۔ ربیع۔ کعب۔ جابر بن عبد اللہ۔ معاذ بن جبل وغیرہ رضی اللہ عنہم اس کے قائل ہیں کہ رسول اللہ صلی اللہ علیہ وسلم نے اپنے پروردگار کو دیکھا ہے چنانچہ مسلم۔ ترمذی۔ نسائی۔ حاکم طبرانی وغیرہ نے ابن عباس سے جو حدیثیں روایت کی ہیں ان کا خلاصہ یہ ہے کہ۔

انہ صلی اللہ علیہ وسلم رای ربہ بعینہ و بفواہہ۔ نبی صلی اللہ علیہ وسلم نے اپنے پروردگار کو اپنی آنکھوں اور اپنے دل سے دیکھا ہے۔

غرض حضرت سرور کائنات محمد مصطفیٰ صلی اللہ علیہ وسلم کو شب معراج دیدار الہی کا شرف حاصل ہونا متکلمین اہل سنت کا بھی مسلمہ ہے جو حیوۃ دنیا میں دیدار الہی ممکن اور واقع ہونے کی سب سے زیادہ واضح اور قوی دلیل ہے۔ اور محققین اہل سنت یعنی صوفیا کرام اس شرف کو شب معراج سے مخصوص نہیں کہتے بلکہ حسب فرمان رسول اللہ صلعم ”لی مع اللہ وقت لا یسعی فیہ ملک مقرب ولا نسی مرسل“ مجھے اللہ تعالیٰ کے ساتھ ایسا وقت حاصل ہے جس میں کوئی ملک مقرب اور نبی مرسل کی گنجائش نہیں ہے (کوئی آن اس سے خالی نہیں جانتے۔

آنحضرت صلی اللہ علیہ وسلم کو شرف دیدار حاصل ہونے میں جو اختلاف بیان کیا گیا ہے اس کی بھی حقیقت یہ ہے کہ خلاف بین الامرین خود دلیل جواز و امکان ہے جیسا کہ شرح عقائد کے قول سے جو اس سے پہلے لکھا گیا ہے ثابت ہے۔ اس کے علاوہ اختلاف بین الامرین جب معتبر سمجھا جاتا ہے کہ وہ دونوں قول قوت و ضعف میں برابر اور درجہ مساوات میں ہوں اور کسی ایک کو دوسرے پر وجہ ترجیح نہ پائی جائے۔ فقہاء کا ضابطہ ہے کہ جب اختلافی اقوال میں سے کسی ایک پر فتویٰ ہو جائے اور کوئی ایک قول صحیح و قوی قرار دیا جائے یا ایک طرف جمہور کا متفقہ قول ہو اور اس کے مقابل کسی کا شخصی قول ہو تو وہاں اختلاف موثر نہیں سمجھا جاتا۔ اس ضابطہ پر اس اختلاف کو بھی دیکھا جائے کہ جناب رسالت مآب صلعم نے اللہ تعالیٰ کو شب معراج دیکھا ہے یا نہیں تو ثابت ہوتا ہے کہ جمہور کا مذہب یہ ہے کہ دیکھا ہے چنانچہ نووی شارح مسلم نے لکھا ہے۔ ذہب الجمہور من المفسرین ان المراد انہ صلعم رای سبحانہ و

تعالیٰ ثم اختلف هؤلاء فذهب جماعة الى انه صلعم راى ربه بفواده دون عينه و ذهب جماعة الى انه راه بعينه (نودی شرح مسلم جلد اول۔ باب لقد راه نزلة اخري) ترجمہ (جمہومفسرین کا مذہب یہ ہے کہ رسول اللہ صلعم نے اللہ سبحانہ کو دیکھا ہے پھر ان میں اختلاف یہ ہے کہ ایک جماعت کا مذہب ہے کہ آپ نے اپنے پروردگار کو دل سے دیکھا ہے۔ ایک جماعت کا مذہب یہ ہے کہ آپ نے اپنی آنکھ سے دیکھا ہے) اور عدم وقوع رویت عائشہ رضی اللہ عنہا وغیرہ کا قول ہے اور عائشہ نے بھی رسول اللہ صلی اللہ علیہ وسلم سے یہ سننے کا ادعا نہیں کیا ہے بلکہ وہ خود اپنے قیاس و اجتہاد کے طور پر کہی ہیں اسی لئے نودی شارح مسلم نے لکھا ہے کہ۔

وقد قال معمر بن راشد حين ذكر اختلاف عائشة وابن عباس . ثم ان ابن عباس اتبت شيئا نفاه غيره والمثبت مقدم على النافي هذا كلام صاحب التحرير۔

معمر بن راشد سے جب عائشہ اور ابن عباس کا اختلاف ذکر کیا گیا تو انہوں نے کہا ہمارے پاس عائشہ ابن عباس سے زیادہ جاننے والی نہیں ہیں۔ پھر (ان دونوں میں یہ بھی فرق ہے کہ) ابن عباس نے اس امر کو ثابت کیا ہے جس کی دوسروں نے نفی کی ہے اور ثابت کرنے والوں کا قول نفی کرنے والوں پر مقدم ہوتا ہے یہ صاحب ”تحریر“ کا قول ہے۔

نودی ہی نے بیان اختلاف کے بعد قول راجح یہ لکھا ہے کہ۔

فالحاصل ان الراجح عند اكثر العلماء ان رسول الله راى ربه بعيني راسه ليلة الاسراء لحديث ابن عباس وغيره مما تقدم واثبات هذا انهم لا ياخذونه الا بالسمع من رسول الله صلى الله عليه وسلم هذا مما لا ينبغى ان لا يتشكك فيه۔

حاصل یہ کہ اکثر علما کے پاس یہی قول راجح ہے کہ رسول اللہ صلعم نے اپنے پروردگار کو اپنے سر کی آنکھوں سے شب معراج میں دیکھا ہے ابن عباس وغیرہ کی وہ حدیث جو پہلے گزری اس کی دلیل ہے اور اس کا ثبوت یہ ہے کہ انہوں نے رسول اللہ سے سنکر ہی کہا ہے اور یہ مسئلہ اس قبیل سے ہے کہ اس میں شک نہ کرنا چاہئے۔

حضرت شیخ عبدالقادر جیلانیؒ بھی فرماتے ہیں کہ۔

نومن بان النبى صلى الله عليه وسلم راى ربه عز وجل ليلة الاسراء بعيني راسه و بفواده ولا فى المنام (غنية)

ہم اس بات پر ایمان لاتے ہیں کہ رسول اللہ صلی اللہ علیہ وسلم نے اپنے پروردگار عزوجل کو شب معراج میں دیکھا ہے اپنے سر کی آنکھوں سے اور اپنے دل سے خواب میں نہیں۔

حضرت جامی رحمۃ اللہ فرماتے ہیں۔

دید محمد نہ بچشم دگر بلکہ ہمیں چشم سر و چشم سر

حاصل کلام حضرت رسول اللہ صلعم کو شرف دیدار الہی حاصل ہونا قول راجح ہے اور انکار دیدار کا قول مرجوح ہے چونکہ یہ شرف اسی عالم میں حاصل ہوا ہے اس لئے دیدار دنیوی کے امکان و وقوع کی یہ سب سے زیادہ واضح اور قوی دلیل ہے۔

الحمد للہ جن آیتوں سے مولف ہدیہ نے دیدار دنیوی پر استدلال درست نہ ہونے کا ادعاے باطل کیا تھا ان کے اس دعویٰ کی خود مفسرین و علمائے اہل سنت کے اقوال سے تغلیط ہوگئی اور انہی آیتوں سے دیدار دنیوی پر استدلال کرنا صحیح و درست ثابت ہوا۔

اب اس کے بعد دیدار دنیوی کے اثبات اور منکرین دیدار دنیوی کے شبہات کی تردید میں کچھ تحقیقی مباحث پیش کئے جاتے ہیں ناظرین کرام کی یاد تازہ کرنے کے لئے دیدار باری تعالیٰ کی نسبت جو اختلاف ہے اول اس کو پھر ذکر کر دیا جاتا ہے۔

فرقہ شیعہ و معتزلہ وغیرہ دیدار الہی کے مطلق قابل نہیں ہیں ان کے نزدیک دیدار الہی نہ دنیا میں جائز ہے اور نہ آخرت میں بلکہ وہ دیدار کو محال جانتے ہیں اور اس کے محال ہونے پر کئی حجیتیں پیش کرتے ہیں۔

اہل سنت متکلمین اور دوسرے اہل شرع دیدار کے منکرین فرقوں کی تمام حجوتوں کی تردید کرتے ہیں اور آخرت میں مومنین اہل جنت کو دیدار حاصل ہونے پر متفق ہیں۔ بلکہ ان کے نزدیک دیدار الہی کو محال کہنا کفر ہے فتاویٰ ہندیہ (فقہ حنفی) میں ہے۔

من قال باستحالة الرویہ فهو کافر۔ جو شخص رویت الہی کو محال کہے وہ کافر ہے۔

امام اعظم ابوحنیفہ رحمۃ اللہ علیہ کی فقہ اکبر میں ہے۔

واللہ تعالیٰ یرى فی الاخرة ویراہ المومنون وهم فی الجنة باعین روسہم بلا تشبیہ ولا کیفیة ولا تکون بینہ و بین خلقہ مسافة۔ اور اللہ تعالیٰ کے اور مخلوق کے مابین مسافت نہ ہوگی۔

محققین اہل سنت یعنی صوفیائے کرام دنیا میں بھی دیدار باری تعالیٰ کو ممکن الوقوع اور جائز کہتے ہیں مہدویہ کا بھی یہی مسلک ہے۔

یہ اختلاف تو نفس دیدار اور مقام دیدار کے متعلق ہے۔ کیفیت دیدار کی نسبت بھی جو اختلاف ہے۔ اس کا خلاصہ یہ ہے کہ دنیا میں دیدار الہی تین طرح ہو سکتا ہے خواب میں۔ دل کی آنکھوں سے یعنی بمشاہدہ قلبی۔ سر کی آنکھوں سے۔ متکلمین اہل سنت دار دنیا میں خواب کی حالت اور دل کی آنکھوں سے یعنی بمشاہدہ قلبی دیدار الہی ہونے کے قابل ہیں۔ شرح مواقف میں جو علم کلام کی مشہور کتاب ہے لکھا ہے۔

قال الامدی اجتمعت الایمہ من صحابنا علی ان رویة اللہ تعالیٰ فی الدنیا والآخرۃ جائزۃ عقلاً واختلّفوا فی جوازها سمعاً فی الدنیا فاثبتہ بعضهم ونفاه اخرون و هل يجوز ان یری فی المنام فقیل لا وقیل نعم والحق انه لا مانع من هذه الرویا وان لم تکن رویة حقیقة ولا خلاف بتیافی انه تعال یری ذاته ۱۔

آمدی کا قول ہے کہ ہمارے آئیمہ کا اس امر پر اجماع ہے کہ اللہ تعالیٰ کا دیدار دنیا و آخرت میں عقلاً جائز ہے اور نقلاً اس کے دنیا میں جائز ہونے نہ ہونے میں اختلاف ہے بعض علما نے اس کو ثابت کیا ہے اور بعض نے اس کی نفی کی ہے کیا اللہ تعالیٰ کو خواب میں دیکھنا جائز ہے یا نہیں پس بعض نے جائز اور بعض نے ناجائز کہا ہے حق یہ ہے کہ اس میں کوئی امر مانع نہیں ہے اگرچہ حقیقت میں یہ روایت نہیں ہے اس میں بھی کوئی اختلاف نہیں ہے کہ اللہ تعالیٰ اپنی ذات کو دیکھتا ہے۔

”یواقیت والجواهر“ میں فتوحات مکیہ سے نقل کیا ہے۔

اعلم انه لا ینبغی لمسلم ان یتوقف فی رویة اللہ تعالیٰ فی المنام لانه لا شی فی الاکران اوسع من عالم الخیال۔

یہ معلوم رکھو کہ خواب میں اللہ کی روایت حاصل ہونے میں کسی مسلمان کو تامل نہ کرنا چاہیے کیونکہ جہاں میں عالم خیال سے زیادہ وسیع کوئی شی نہیں ہے۔

شرح عقاید میں لکھا ہے۔

واما الرویة فی المنام فقد حکیت عن کثیر من السلف ولا خفاء فی انها نوع مشاہدۃ یکون بالقلب دون العین۔

خواب میں اللہ تعالیٰ کو دیکھنا اکثر اسلاف سے منقول ہے اور یہ ظاہر ہے کہ یہ ایک طرح کا مشاہدہ ہے جو قلب سے ہوتا ہے نہ کہ آنکھ سے۔

در المختار میں لکھا ہے کہ امام اعظم ابوحنیفہؒ نے اللہ تعالیٰ کو سو بار (۱۰۰) خواب میں دیکھا ہے اور اس کا ایک واقعہ بھی مذکور ہے کہ کچھ سوال و جواب بھی ہوئے ہیں۔

سورۃ طہ و یسین کی قراءت اللہ تعالیٰ کے روبرو کی اور خداوند عالم نے کئی مقام پر ان کی اصلاح فرمائی کہ میں نے اس طرح نازل کیا ہے۔

۱۔ میں کہتا ہوں کہ علامہ سید شریف نے شرح مواقف میں بیان کیا ہے کہ علماء کلام کو روایت کے مسئلہ میں اختلاف نہیں ہے بلکہ سب علماء اہل سنت نے جواز روایت کا اعتراف کیا ہے اگر خلاف ہے تو صرف وقوع روایت میں ہے یعنی بعض کا یہ مقولہ ہے کہ روایت دار آخرت میں ہوگی اور بعض کا یہ قول ہے کہ روایت دار دنیا میں بھی ہو سکتی ہے۔ اس کا خلاصہ یہ ہے کہ روایت امر ممکن ہے اور جو ممکن ہے اس کے وقوع میں استحالہ نہیں ہے اس لئے کہ اگر وقوع مستحیل ہو تو وہ ممکن نہ رہے گا۔

اشرف غفرلہ

میں نے اس مسئلہ کو تحریر العقاید اور شرح عقیدہ میں تفصیل سے بیان کیا ہے فان نشئت فان فظرتہ ۱۲

چونکہ یہ روایت اس دار دنیا اور اسی حیوۃ دنیا میں واقع ہوئی ہے اس لیے یہ ضرور دنیاوی رویت ہی ہے۔

ان متکلمین کے مقابل محققین اہل سنت یعنی صوفیائے کرام دار دنیا اور حالت بیداری میں دل کی آنکھوں اور سر کی آنکھوں سے دونوں طرح دیدار الہی حاصل ہونے کے قابل ہیں مہدویہ کا بھی یہی مذہب ہے۔

ان اقوال سے ثابت ہے کہ آخرت میں دیدار الہی ہونے پر سب متفق ہیں کسی کو اختلاف نہیں ہے۔ متکلمین اہل سنت کے نزدیک دار دنیا میں بحالت خواب اور بمشاہدہ قلبی دیدار الہی ہونا بھی جائز ہے اور کئی بزرگان سلف کو حاصل ہوا ہے پس محققین صوفیا اور متکلمین اہل شرع کے مابین جو اختلاف رہ جاتا ہے وہ صرف حالت بیداری اور رویت عینی یعنی چشم سر دیدار واقع ہونے میں ہے۔

مولف ہدیہ نے بھی یہی لکھا ہے کہ ”مذہب اہل سنت کا یہ ہے کہ رویت اللہ کی دنیا میں ممکن ہے عقلاً اور امکان سمعی میں اختلاف ہے“ (ہدیہ صفحہ ۱۴۴) لیکن ان کے اقوال میں خود بڑا اختلاف واضطراب ہے کہیں یہ کہا ہے کہ ”دنیا جائے دیدار نہیں ہے“ کہیں لکھا ہے کہ سوائے رسول اللہ صلی اللہ علیہ وسلم کے اور وہ بھی شب معراج میں کسی کو دنیا میں دیدار واقع نہ ہونے پر امت کا اتفاق ہے۔ کہیں لکھا ہے کہ کوئی شخص دنیا میں اللہ کو دیکھ کر زندہ نہیں رہے گا۔ (ہدیہ صفحہ ۱۴۲) حالانکہ ان کے یہ اقوال نہیں ہیں۔ پس مسئلہ دیدار میں مولف ہدیہ کے اقوال بہت مضطرب ہیں۔

ناظرین کرام کے لئے حسب ذیل مزید وجوہ قابل غور و تعمق نظر ہیں۔]

بحث دیدار کے متعلق قابل غور مزید وجوہ: اولاً۔ امکان سمعی یعنی منقولی اعتبار سے بھی دنیاوی دیدار جائز ہے یا نہیں اس میں متکلمین اہل سنت اگرچہ اختلاف ہونا ظاہر کرتے ہیں لیکن متکلمین ہی کا ایک ضابطہ ہے کہ کسی امر میں اختلاف ہونا خود دلیل جواز ہے پس سمعاً دیدار دنیوی کے جواز میں بین العلماء اختلاف ہونا اس ضابطہ کے موافق اُس کے جائز ہونے کی دلیل ہے۔

ثانیاً۔ اس کے علاوہ جبکہ اختلاف مذاہب کی بنا اختلاف دلائل پر موقوف ہے تو سب سے پہلے یہاں یہ امر تحقیق طلب قرار پاتا ہے کہ کیا کوئی دلیل شرعی دیدار دنیوی کی نفی پر نصاً دلالت کرنے والی پائی جاتی ہے یعنی کسی آیت و حدیث میں کیا یہ وضاحت و صراحت ملتی ہے کہ دیدار الہی آخرت میں تو ہو سکتا ہے لیکن دنیا میں نہیں ہو سکتا۔ جو لوگ دنیا میں دیدار الہی کا انکار کرتے ہیں نہیں معلوم وہ آخر کس دلیل کی بنا پر کرتے ہیں دیدار دنیوی کی نفی کرنے والی ایسی کوئی صحیح روایت نہیں پائی جاتی۔ البتہ آخرت میں مومنین کو دیدار الہی ہونے کی جو روایتیں ملتی ہیں ان سے آخرت میں مومنین کو دیدار الہی کا شرف حاصل ہونا ثابت ہوتا ہے مگر ان سے دیدار دنیوی کی نفی لازم نہیں آتی۔ بلکہ آیت شریفہ ”من کان فی ہذہ اعمیٰ فہو فی الاخرۃ اعمیٰ و ضل سبیلاً“ سے تو یہ حقیقت ظاہر ہوتی ہے کہ آخرت میں دیدار ہونا دنیا میں دیدار ہونے پر موقوف ہے چنانچہ خود مفسرین و عظمائے اہل سنت کے اقوال سے اس کی تحقیق پہلے ہو گئی ہے۔

ثالثاً۔ وہ سب آیتیں جن سے اہل سنت دیدار اخروی پر استدلال کرتے ہیں وہ مطلق ہیں ان میں آخرت کی قید نہیں ہے وہ دنیا و آخرت دونوں کو شامل ہیں انھی سے دیدار دنیوی بھی مستفاد ہے۔ پس دیدار دنیوی کے ثبوت میں سمعی دلائل تو پائی جاتی ہیں اور اس کی

نفی پر کوئی دلیل سمعی نہیں ہے اس سے اختلاف کی حقیقت پر نشی پڑتی ہے کہ اس سے جواز و عدم جواز کے ہر دو پہلو میں سے جواز کا پہلو زیادہ راجح ہے۔

رابعاً۔ مولف ہدیہ یا جو لوگ بھی آخرت کو محل دیدار الہی تسلیم کرتے ہیں اور وقوع دیدار فی الدنیا کو نہیں مانتے ان سے پوچھا جاتا ہے کیا دار آخرت عام طور پر سب کے لئے محل دیدار ہے یا مخصوص اشخاص کے لئے یعنی آخرت میں اہل نار کو بھی دیدار الہی نصیب ہو گیا نہیں۔ اگر یہ کہیں کہ ان کو بھی نصیب ہوگا تو جیسا کہ ظاہر ہے اس سے نصوص قطعیہ کی مخالفت لازم آئے گی کیونکہ اللہ تعالیٰ نے ان کی نسبت صاف طور پر ”انہم عن ربہم یومئذ لمحجوبون“ فرمایا ہے اور اگر اہل نار کو دیدار نصیب ہونے سے انکار کریں تو ثابت ہوا کہ آخرت بذاتہ عام طور پر محل دیدار نہیں ہے بلکہ اللہ تعالیٰ صفت رویت کو اہل جنت کی آنکھوں میں پیدا کرے گا اور اہل نار کی آنکھوں میں نہیں پیدا کرے گا پس ہم کہہ سکتے ہیں کہ جب مدار کار اللہ تعالیٰ کے پیدا کرنے پر ٹھہرا تو دنیا و آخرت کا فرق و امتیاز اٹھ گیا آخرت کی تخصیص کیا ہے وہ مختار ہے جب اور جہاں چاہے صفت دیدار پیدا کرے۔ جس طرح آخرت میں جس کو چاہے یہ قابلیت دے اور جس کو چاہے نہ دے اسی طرح وہ قادر اور مختار ہے کہ دار دنیا میں بھی جس کو چاہے یہ صلاحیت عطا کرے اور جس کو نہ چاہے نہ عطا کرے۔

خامساً۔ مولف ہدیہ یا جو لوگ دنیا میں دیدار الہی کے واقع ہونے کا انکار کرتے ہیں کیا وہ یہ سمجھتے ہیں کہ رویت دنیاوی کے قابل ہونے سے ذات باری تعالیٰ کے لئے جسم۔ جہت۔ زمان و مکان کا اختصاص لازم آجاتا ہے۔ اگر ایسا خیال کرتے ہیں تو یہ ان کے سمجھ کی غلطی ہے کیا وہ باوجود دعویٰ فہم و فراست کے اتنا بھی نہیں جانتے ہیں کہ اللہ سبحانہ تعالیٰ کی ذات جو واجب الوجود ہے کئی اعتبارات سے تمام مخلوقات کے مغایر ہے جو ممکنات سے ہیں اور بالبداہتہ معلوم ہے کہ جو حکم کسی شئی کے لئے ثابت ہو وہی حکم اس کی ضد کے لئے ثابت نہ ہوگا ورنہ وہ ضد ضد نہ رہے گا۔ پس ممکنات کی رویت کے وقت جہت و مکان و زمان کی جو تقلید ہوتی ہے وہ خالق ممکنات کی رویت کے لئے نہ ہوگی۔ پس ممکن کا قیاس واجب پر کرنا باطل ہے بلکہ اس کی رویت بغیر مقابلہ و محاذات کا خود رائی ہے اور بغیر محاذات و زمان و مکان کے تمام مخلوقات و موجودات کو دیکھتا ہے۔ اگر اس کو اپنی ذات اور تمام کائنات کا رائی نہ کہیں تو اس کے لئے صفت رویت سے عجز کے قابل ہونا لازم آئے گا و ہذا باطل قطعاً۔

چونکہ رویت رائی و مرئی کے درمیان ایک نسبت خاصہ ہے کہ اگر ان میں سے ایک کسی جہت میں ہوگا تو بالضرور دوسرے کے لئے بھی جہت لازم آئے گی اور جب یہ بات ثابت ہو جائے کہ ان میں سے کسی ایک کو رویت میں جہت کا لزوم نہیں ہے تو یقیناً دوسرے کی رویت سے بھی جہت کا ارتفاع ہو جائے گا۔ پس جب حق تعالیٰ بالاتفاق اپنی مخلوقات و کائنات کا بغیر مقابلہ و محاذات کے رائی ہے تو اس کی مخلوقات بھی بغیر مقابلہ و محاذات اور بغیر لزوم جہت کے اس کو دیکھنا ممکن ہے۔ جیسا کہ آنحضرت صلی اللہ علیہ وسلم پس پشت بغیر مقابلہ کے ملاحظہ فرماتے تھے اور سبحانہ تعالیٰ خود اپنی ذات اور کائنات کا بغیر قید جہت و زمان و مکان رائی ہے فثبت ان رویت اللہ بغیر اعتبار الجہة و المحاذات ممکنہ بل واقعة فی الدنیا (پس ثابت ہوا کہ اللہ تعالیٰ کی رویت جہت و محاذات کے اعتبار کے

بغیر ممکن ہے بلکہ دنیا میں واقع ہے۔)

سادساً۔ یا وہ لوگ جو دیدار دنیاوی کا انکار کرتے ہیں کیا یہ سمجھتے ہیں کہ حاسہ حادثہ فانیہ کس طرح ذات پاک قدیم ازلی کا ادراک کر سکے گا اس شبہ کا جواب کئی وجوہ سے ہے۔

- ۱۔ ادراک اور رویت میں جو فرق ہے اور نفی ادراک سے نفی رویت لازم نہیں آتی یہ بحث پہلے ہو چکی ہے۔
- ۲۔ تفسیر کبیر میں آیت لا تدركه الابصار کے تحت ضرار بن عمر کوفی سے نقل کیا ہے کہ انہوں نے کہا کہ۔

ان اللہ لا يرى بالعين وانما يرى بحساسة سادسة اللہ تعالیٰ آنکھ سے نہیں نظر آئے گا بلکہ ایک چھٹے حاسہ سے نظر آئے گا جس کو اللہ تعالیٰ روز قیامت پیدا کر دے گا۔

پس جس حاسہ سادسہ سے کہ مومنین قیامت میں دیدار الہی پر قادر ہوں گے خدائے تعالیٰ قادر ہے کہ اسی سادسہ کو دنیا میں مومنین کو عطا کرے اور وہ نعمت دیدار سے دار دنیا میں مشرف ہو جائیں ذالک فضل اللہ یوتیہ من یشاء۔

حاسہ تازہ پیدا کرنا جیسا کہ ضرار بن عمر کوفی کا قول ہے۔ یا اسی حاسہ بصر میں نئی کیفیت و صلاحیت پیدا کر دینا جیسا کہ محققین اور مہدویہ کا مذہب ہے ایک ایسی بات ہے جس کی حقیقت بیان میں نہیں آسکتی اس کو ناظرین کرام ایک مثال سے قیاس کر سکتے ہیں وہ یہ کہ جنگ بدر میں جناب رسالت مآب صلی اللہ علیہ وسلم کے ساتھ تین سو سے کچھ زیادہ صحابہ تھے اور اس کے مقابل ابو جہل وغیرہ روسائے قریش کے ہمراہ ہیں کی تعداد ہزار کے قریب تھی چونکہ مومنین کو فتح و نصرت ہونے کا اللہ تعالیٰ کا وعدہ تھا اس لئے مشرکین میں ایسی بینائی قدرت کاملہ سے پیدا کر دی گئی کہ وہ مسلمانوں کو جو حقیقت میں تین سو سے کچھ زیادہ تھے اپنے دو چند دیکھنے لگے چنانچہ اللہ تعالیٰ فرماتا ہے۔

قد كان لكم اية في فئتين التافة تقاتل في سبيل اللہ و اخرى كافرۃ ترونهم مثلهم راى العين ان دو گرو ہوں میں تمہارے لئے اللہ کی قدرت کی نشانی ہے جو باہم گتہ گئے ایک گروہ اللہ کے راستہ میں لڑ رہا ہے دوسرا گروہ کافر ہے جو ان (مسلمانوں) کو اپنے دو چند دیکھ رہا ہے۔ (۱۰۳۔ ال عمران)

دوسری طرف مسلمانوں کی آنکھوں میں بھی ایسی بینائی پیدا کر دی کہ مشرکین جو بہت زیادہ تھے انھیں کم دکھلائی دئے جیسا کہ اللہ تعالیٰ فرماتا ہے۔

اذيركم وهم اذا التقيتم في اعينكم قليلاً ان تمہاری کافروں سے ڈبھیڑ ہوئی تمہاری نظروں میں ان (کافروں) کو قلیل دکھایا۔ (۱۰۱۔ انفال)

باوجودیکہ رویت حقیقی کی شرطیں یہاں پوری تھیں خدائے قادر نے طرفین میں ایسی رویت پیدا کر دی کہ ہر دو فریق نے برای اعین خلاف واقعہ حسب مصلحت الہی دیکھا۔

پس وہ بینائی جس سے ذات باری تعالیٰ کی رویت حاصل ہوتی ہے اسی قسم کی پیدائش تازہ ہے جو خدائے کریم کی محض عطا ہے جو بغیر مقابلہ و مواجہت کے حاصل ہوتی ہے جیسا کہ آنحضرت صلی اللہ علیہ وسلم اپنی پس پشت بغیر مقابلہ و مواجہت کے معائنہ فرماتے تھے اور خدائے عالم بغیر مقابلہ و جہت اپنی ذات کو اور تمام مخلوقات کو دیکھتا ہے اور یہ سب کا اتفاقی مسئلہ ہے کسی کو اختلاف نہیں ہے۔ شرح مواقف میں اسی حقیقت کی طرف اس طرح اشارہ کیا گیا ہے کہ لاخلاف بیننا انہ تعالیٰ یری ذاتہ (ہم میں کسی کو اس میں خلاف نہیں ہے کہ اللہ تعالیٰ اپنی ذات کو دیکھتا ہے)۔

۳۔ جواب یہ ہے کہ یہ مسلم ہے کہ حادث من حیث ہو حادث مع بقاء کثافتِ حدوث و امکان و آلائشِ تجدد و نقصان رویت سبحانہ کے لائق نہیں ہوتا ہمارا تو قول یہ ہے کہ رویت رب بعین رب ہوتی ہے نہ بعین عبد۔ یعنی جب اس کی ذات و صفت اللہ تعالیٰ کی ذات و صفت میں فنا ہو جاتی ہے تو حق ہی حق رہ جاتا ہے اور حق ہی اپنے آپ کو دیکھتا ہے۔

بے فنائے خود میسر نیست دیدار شما می فروشد خویش را اول خودیدار شما

تفسیر عرائس البیان میں آیت ”سبحان الذی اسریٰ بعبدہ لیلاً“ کے تحت لکھا ہے۔

ای اسریٰ من محل الارادة الی محل المحبة و من محل المحبة الی محل المعرفة و من محل المعرفة الی محل التوحید و من محل التوحید الی محل التفرید و من محل التفرید الی محل الفناء و من محل الفناء الی محل البقاء و من محل البقاء الی محل التصاف و من محل الاتصاف الی محل الاتحاد فلم یبق منه شیء من رسوم الحدوث و اسریٰ من روية فعله و آیاتہ الی روية صفاته و من روية صفاته الی روية ذاته و اشہدہ مشاہدہ جمالہ فرای الحق بالحق و صار ہناک موصوفا بوصف الحق فکان صورته روحہ و روحہ عقلہ و عقلہ قلبہ و قلبہ سرہ فرای الحق یجمع و جودہ لان و جودہ صر بجمیعہ عینا من عیون الحق فرای الحق بجمیع العیون و سمع خطابہ بجمیع الاسماع و عرف الحق بجمیع القلوب حتی فیت عیونہ و اسماعہ و قلوبہ و ارواحہ

یعنی سیر کرایا (اللہ تعالیٰ نے اپنے بندہ کو) محل ارادت سے محل محبت کی طرف اور محل محبت سے محل معرفت کی طرف اور محل معرفت سے محل توحید کی طرف اور محل توحید سے محل تفرید کی طرف اور تفرید سے محل فنا کی طرف اور محل فنا سے محل بقا کی طرف اور محل بقا سے محل اتصاف کی طرف اور محل اتصاف سے محل اتحاد کی طرف پس حدوث پر قدم کے مستولی ہو جانے کی وجہ سے حدوث کی نشانیوں سے کوئی چیز باقی نہ رہی اور اسی کے افعال اور اس کی آیتوں کے دیکھنے سے اس کی صفات کی رویت کی طرف سیر کرایا اور صفات کی رویت سے اس کی ذات کی رویت کی طرف سیر کرایا اور اپنے مشاہدہ جمال کا مشاہدہ کرایا پس حق کو حق ہی نے دیکھا اور حق کے وصف سے موصوف ہو گیا اس کی عقل اور اس کی عقل اس کا قلب اور اس کا قلب اس کا سر ہو گیا پس حق کو اس کے جمیع وجود کے ساتھ دیکھا کیونکہ اس کا تمام وجود حق کی نہ آنکھوں میں سے ایک آنکھ بن گیا پس حق کو جمیع عیون سے دیکھا اور اس کے خطاب کو تمام اسماع سے سنا اور

و عقولہ فی الحق فنظر الحق الی الحق لا جملہ نیابۃ
 عنہ لان عیون الحدوثیۃ فنیت فی عیون الحق و
 عیون الحق رجعت الی الحق فرای الحق الحق
 و عرف الحق الح الخ
 حق کو جمع قلوب کے سٹھ پہچانا تا آنکہ اس کے عیون و اسماع و
 قلوب و ارواح و عقول سب حق میں فنا ہو گئیں پس اس کی وجہ
 سے حق نے حق کو اس کی نیابت کے طور پر دیکھا اس لئے کہ
 حدوث کے عیون حق کے عیون میں فنا ہو گئے اور حق کے عیون
 کی طرف رجوع ہو گئے پس حق نے حق کو دیکھا اور حق ہی نے
 حق کو پہچانا۔

علامہ روز بھان کے اس محققانہ قول سے واضح ہے کہ بندہ کی آنکھ حق کو نہیں دیکھتی بلکہ جب اس کی ذات و صفات اللہ تعالیٰ کی
 ذات و صفات میں فنا ہو جاتی ہیں تو حق ہی حق رہ جاتا ہے اور حق ہی اپنے آپ کو دیکھتا ہے اس لئے تفسیر تاویلات میں ”لن ترانی“ کی
 یہی توجیہ بیان کی گئی ہے۔ لن ترانی فی حالة الاثنینیۃ و بقاء الانیہ و فی درجۃ الوجود الفانی یعنی دوئی کی حالت اور بقاء
 خودی کے ہوتے اور وجود فانی کے درجہ میں رہ کر تو مجھے نہ دیکھے گا۔

تفسیر تاویلات کے قول کا بھی خلاصہ یہی ہے کہ جب سالک فنا ہو کر بقا باللہ میں پہنچ گیا یعنی تنگنائے تقید سے نکل کر وسعت آباد
 اطلاق میں جا پہنچا اور وجود نیوی کے لباس کو سانپ کی کینچلی کے مثل پھینک دیا یعنی فنائے فنا کے ذریعہ وجود موہو بہ حقانی سے سرفراز
 ہوا وہاں بجز ترانہ ”ترانی“ کے ”لن ترانی“ کا کہاں گزر رہے بلکہ مقدمہ بالعکس ہو جاتا ہے کہ ”ارنی انظر الیک“ کی پر اشتیاق آواز طرف
 ثانی سے آتی ہے۔

کند معشوق راما نند عاشق
 بہ معشوقی برآید آخرش نام

بلے ہر جا کہ باشد عشق صادق
 بصدق آنکس کہ زد در عاشقی گام

تفسیر مدارک میں جو لکھا ہے اس سے بھی یہی مراد ہے۔

لن ترانی بعین فانیۃ بل بالعطاء و النوال بعین باقیۃ۔
 یعنی فانی آنکھ سے تو مجھے نہیں دیکھے گا بلکہ عطا اور بخشش سے باقی
 آنکھ سے (دیکھے گا)۔

تفسیر کبیر کا قول بھی اسی اظہار مطلب کے لئے بہت صاف ہے و نحن نقول بموجہ (ہم بھی اسی کے مطابق کہتے ہیں)

قال هذه الابصار وهذه الاحداق مادامت علی هذه
 یہ آنکھ اور یہ حدتے (گوشہ چشم) جب تک انکی وہ صفات باقی
 رہیں جن سے وہ دنیا میں موصوف ہیں تو اللہ تعالیٰ کا ادراک نہیں
 الصفات التی ہی موصوفہ بها فی الدنيا لا تدرک

اللہ تعالیٰ وانما تدرک اللہ تعالیٰ اذا تبدلت
 کرسکتیں وہ جب ہی خدا کو پاسکتی ہیں جبکہ ان کی صفات بدل
 جاتی اور ان کے حالات متغیر ہو جاتے ہیں۔ پس یہ تغیرات
 حاصل ہو جانے کے بعد پھر تم کیوں کہتے ہو کہ وہ اللہ تعالیٰ کو نہیں
 پاسکتیں۔

حضرت امامنا علیہ السلام کا یہ فرمان واجب الاذعان اسی حقیقت کی پردہ کشائی اور ان اقوال سے جو حقیقت ظاہر ہو رہی ہے اس
 پر مہر صداقت ثبت کرتا ہے جو حضرت نے صدیق ولایت بندگی میاں سید خوند میر رضی اللہ تعالیٰ عنہ کو خطاب کر کے فرمایا جبکہ آپ نے کہا
 کہ میری آنکھیں پھوٹ جائیں اگر میں نے مہدیؑ کو دیکھا ہو میں نے خدا کو دیکھا۔
 ”آرے برادر سید خوند میر انچہ دیدید تحقیق ست خدائے را خدای بند“

بعض ظاہر بین اس سے یہ نتیجہ نکالتے ہیں کہ اس سے تین خدا ہونا لازم آتا ہے لیکن یہ ان کی سمجھ کی غلطی ہے۔ زیادہ تفصیل کا یہ
 موقع نہیں ہے مختصر یہ کہ یہ اسی فنا فی اللہ کے مقام کی طرف اشارہ ہے جس کی توضیح ان مذکورہ اقوال سے ہو رہی ہے بندگی میاں سید
 خوند میرؑ کے اس قول کی ایک ظاہری مثال آئینہ اور آفتاب کی ہے کہ آئینہ آفتاب کے سامنے رکھ کر اس کو دیکھو تو آفتاب ہی آفتاب نظر آتا
 ہے آئینہ درمیان میں نظر نہیں آتا۔

سابعاً۔ اس تمام تحقیق سے دیدار عینی یعنی پچشم سردیدار ہونے کا مسئلہ بھی حل ہو گیا ہے۔ اگر کوئی دیدار منامی اور مشاہدہ قلبی یعنی
 خواب میں اور پچشم دل دیدار ہونے کے تو قابل ہوں اور دیدار عینی کو تسلیم کرنے میں انھیں تامل ہو تو بقول محققین صوفیا اس کی مزید توضیح
 یہ ہے کہ یہ دیدار منامی دو حال سے خالی نہیں یا مشاہدہ قلبی ہوگا یا مشاہدہ عینی اگر مشاہدہ بالعین کہیں تو وہ ہمارا عین مطلوب و مقصود ہے اور
 بداہتہ بھی اسی کی شاہد ہے کہ رویت منامی میں مبصر فی المنام مثل مبصر فی اليقظہ کے ہوتا ہے۔

اور اگر اس کو مشاہدہ قلبی قرار دیں جیسا کہ بعض محققین کا قول ہے تو اس سے بھی ہمارا مطلب ثابت ہے کیونکہ جس عجز و قصور کا
 اطلاق آنکھ کی طرف عاید ہو سکتا ہے وہی قلب کے لئے بھی ہو سکتا ہے اس لئے کہ یہ دونوں آلائش حدود و تجدد میں متحد ہیں اس اعتبار
 سے جس طرح آنکھ قاصر ہے قلب بھی عاجز ہے۔ تفسیر ”عرائس البیان“ میں آیت لا تدرک الابصار و هو یدرک الابصار کے
 تحت حضرت بائزیدؑ کا قول نقل کیا ہے۔

ان اللہ احتجب عن القلوب کما احتجب عن
 اللہ تعالیٰ جس طرح ابصار سے پوشیدہ ہے قلوب سے بھی پوشیدہ
 الابصار فان اوقع نتجلیاً فالبصر والفواد واحد۔
 ہے اگر وہ تجلی ڈالے تو بصر (آنکھ) اور فواد (دل) یکساں ہیں۔

حضرت محی الدین ابن عربیؒ فتوحات کے (۶۴) ویں باب میں رویت فی المنام صحیح ہونے کی بحث کرتے ہوئے لکھتے ہیں کہ۔

پس معلوم ہوا کہ جب (دیدار الہی) خواب میں اور دارِ آخرت میں واقع ہونا جائز ہے تو اس کا بیداری اور حیات دنیاوی میں بھی واقع ہونا جائز ہے۔

فعلم انه كلما جاز وقوعه في المنام والدار الاخرة جاز وقوعه و تعجيله في اليقظة والحياة الدنيا۔

ايضاً باب (۳۶۹) میں لکھتے ہیں۔

جب یہ صحیح ہے کہ عقل خدائے تعالیٰ کو پاسکتی ہے تو آنکھ بھی اس کو بغیر احاطہ کے پانا جائز ہے اس لئے کہ یہ دونوں حادث ہیں اور ایک حادث کو دوسرے حادث پر حدوث کی حیثیت سے کوئی فضیلت نہیں ہے۔

و اذا صح ان العقل يدرك الحق تعالى جازان يدركه بالبصر من غير احاطة لانه لا فضل لمحدث على محدث من حيث الحدوث۔

جس نے یہ بات کہی کہ حق تعالیٰ کا ادراک عقل سے ہو سکتا ہے اور آنکھ سے نہیں ہو سکتا وہ کھیل۔ بازی۔ کرنے والا ہے اس کو حکم عقل اور حکم بصر کا اور حقائق کا جس طرح کہ وہ نفس الامر میں ہیں علم نہیں ہے۔

ايضاً من قال ان الحق تعالى يدرك عقلاً ولا يدرك بصرأ فمتلاعب لا علم له بحكم العقل وبحكم البصر ولا بالحقائق على ما هي عليه۔

پس دار دنیا میں چشمِ سر دیدار الہی ہونے سے انکار کی کوئی معقول وجہ نہیں ہے۔

ثامناً۔ آخرت میں دیدار الہی ہونے پر اہل سنت متکلمین اور محققین سب متفق ہیں کسی کو اختلاف نہیں ہے۔ پس یہ دیکھنا چاہئے کہ آخرت کس کو کہتے ہیں اور دنیا کیا ہے عالمِ آخرت کا اطلاق بعد موت پر ہوتا ہے اور عالم دنیا قبل موت تک ہے چنانچہ امام غزالی نے دنیا و آخرت کی مختصر تعریف یہ کی ہے۔

دنیا اور آخرت دو حالتوں سے مراد ہے ان میں سے قریبی حالت کو دنیا کہتے ہیں اور وہ موت سے پہلے تک ہے اور بعد میں آنے والی حالت آخرت کہلاتی ہے جو موت کے بعد سے ہے۔

ان الدنيا والآخرة عبارة عن حالتين فالقريب الداني منهما يسمى دنيا وهو كل ما قبل الموت والمترأخي المتأخر يسمى آخرة وهو ما بعد الموت (احياء العلوم)

پس ثابت ہوا کہ عالمِ آخرت بعد موت کو کہتے ہیں اور دیدار الہی آخرت میں بعد موت ہو سکتا ہے لیکن موت دو قسم کی ہے ایک موت حیوانی جس کو موت ظاہری کہتے ہیں دوسری موت انسانی جس کو موت معنوی کہتے ہیں۔ ان دونوں کے حالات و نتائج جدا جدا ہیں۔ جو لوگ بموت حیوانی مرتے ہیں ان کے حق میں آخرت بھی دنیا کا حکم رکھتی ہے یعنی ان کے لئے جو محرومی و بے نصیبی دنیا میں لاحق ہے وہی آخرت میں بھی لاحق حال رہے گی کہ ”من كان في هذه اعمى فهو في الآخرة اعمى واضل سبيلاً“۔

حضرت علی کرم اللہ وجہہ کا فرمان ہے۔

من لم يعرف اللہ فی الدنیا لا يعرفہ فی الآخرة جس نے اللہ تعالیٰ کو دنیا میں نہیں پہچانا وہ آخرت میں نہیں پہچانے گا۔ (تفسیر عرأس البیان)

امیر المؤمنین علی کرم اللہ وجہہ کا یہ فرمان گویا آیت ”من کان فی هذه اعمى الآیة“ کی تفسیر ہے کہ جو حالت قرب و کمال ہے اگر وہ دنیا میں حاصل نہ ہو تو آخرت میں بھی حاصل نہیں ہو سکتی۔

اس کے مقابل جو شخص حسب فرمان ”موتوا قیل ان تموتوا“ (یعنی تم مرنے سے پہلے مرجاؤ) بموت انسانی مرجاتا ہے تو یہی دنیا اس کے حق میں آخرت کا حکم پیدا کرتی ہے اور جو امور آخرت میں ہونے والے ہیں اسی عالم میں جاری ہوتے ہیں۔ یواقیت کے بحث (۶۱) میں لکھا ہے۔

ان من مات الموت المعنوی بمخالفة النفسی حتی لم یبق له مع اللہ اختیار ولا ارادہ لا یعظم تالمہ عند طلوع روحہ لانہ عجل بموت نفسه حین قتلها بسیف المجاہدة وامان وافق نفسه فی هواها وشهواتها فیشد علیہ الالم عند الموت لا جماع تلک الام التي فاتته حین لم یجاهد وایضاح ذالک ان اهل اللہ لما علموا ان لقاء اللہ لا یكون الا بالموت و علموا معنی الموت استعجلوه فی الحیواہ الدنیا فما توافی حین الحیات عن جمیع حرکاتہم و اراداتہم فلما ظهر علیہم الموت فی حیاتہم التي لا زوال لہم عنہا حین ورد علیہم حیث كانوا القوا اللہ تعالیٰ فلقیہم وکان لہم حکم من یلقاہ محباً للقائہ والہہ الموت لاشارة بقولہ من اراد ان ینظر الی میت یمشی علی وجه الارض فلینظر الی ابی بکر لانه کان میتافی حیاتہ عن

موت سے مرجائے تا آنکہ اس کا کوئی اختیار اور ارادہ باقی نہ رہے اس کو اس کی روح نکلنے کے وقت زیادہ رنج و الم نہ ہوگا کیونکہ وہ مجاہدہ کی تلوار سے اپنے نفس کو پہلے ہی سے قتل کر کے مر گیا ہے لیکن جس نے خواہشات و شہوات نفسانی میں اپنے نفس کی موافقت کی اس پر موت کے وقت رنج و الم شدید ہوگا کیونکہ وہ تمام آلام جو مجاہدہ نہ کرنے کی وجہ سے اسے حاصل نہیں ہوئے ہیں وہ سب جمع ہو جائیں گے۔

اس کی توضیح یہ ہے کہ اہل اللہ نے جب یہ جان لیا کہ اللہ کا دیدار موت کے بغیر حاصل نہیں ہوتا اور انہوں نے موت کا معنی بھی معلوم کر لیا تو انہوں نے دنیاوی زندگی ہی میں موت کو جلد پالیا اور حیات ہی میں اپنے تمام حرکات اور ارادوں کو چھوڑ کر مر گئے۔ پس جب ان پر موت ظاہر ہوگی جس سے انہیں گریز نہیں ہے اور وہ جہاں کہیں رہیں ان پر وارد ہونے والی ہے تو وہ ان کو اس طرح ملائے گی کہ وہ اس سے ملنے کو پسند کرنے والوں کے حکم میں ہوں گے رسول اللہ صلعم کے فرمان میں اسی موت کی

حرکاتہ و سکناۃ النفسانیہ کلہا۔

طرف اشارہ ہے کہ جو شخص میت کو زمین پر چلتے پھرتے دیکھنا چاہے ابو بکرؓ کو دیکھ لے یعنی وہ اپنی حیات ہی میں اپنے کل نفسانی حرکات و سکناۃ کو چھوڑ کر میت ہو گئے ہیں۔

ہر چند دل تو چاہتا ہے کہ اس مقام پر صاف صاف گفتگو کی جائے لیکن یہ خوف ہے کہ کم استدادوں کے قدم جاہۃ اعتدال سے نہ پھسل جائیں کیونکہ ان کی حالت تو اس کے مماثل ہے جو کسی نے کہا ہے۔

نگذ نور خورشید ازل در ظرف ہر دیدہ بآب دیدہ مرداں نگرنا عکس آں بینی
تو خفاشی ز نور سہ قیاس نور خورمی کن ترا سودایں بود گر نور خور بینی زیاں بینی

اس کا خلاصہ یہ ہے کہ ہر شخص آفتاب کو نہیں دیکھ سکتا اگر کسی برتن میں پانی ڈال کر آفتاب کے سامنے رکھ دو تو اس میں آفتاب کا عکس دیکھو۔ تمہاری حالت شہر کے جیسی ہے تم چاند کے نور پر ہی آفتاب کے نور کا قیاس کر لو تمہارے لئے یہی بہتر ہے آفتاب کا نور دیکھو گے تو نقصان ہوگا۔

تاسعاً۔ دیدار کا مسئلہ ولایت کے متعلقات سے ہے لوازمات نبوت سے نہیں ہے۔ چنانچہ ”نقد النصوص“ شرح فصوص میں ہے کہ ”الولاية لا تنقطع ابداً“ کی شرح میں لکھا ہے جس کا خلاصہ یہ ہے کہ۔
علم رویت حقایق ولایت سے ہے لوازم نبوت سے نہیں ہے اور ولایت کے مظاہر میں اکمل ترین مظہر خاتم الاولیاء ہے جس کا عہدہ رویت کا دعویٰ کرنا ہے۔

پس اس مسئلہ میں حضرت خاتم الاولیاء کا فرمان قطعی حجت ہے کسی دوسری دلیل کی حاجت نہیں ہے۔ اس مسئلہ کو لوازمات نبوت و شریعت سے سمجھنا محض اصول شرعی پر جانچنا موضوع ہوگا۔

یہ بحث تو علم حقایق و معارف سے تعلق رکھتی ہے۔ شرعی اصول پر بھی حضرت خاتم الاولیاء مہدی علیہ السلام نے دیدار دنیوی کا جو دعویٰ فرمایا ہے وہ امر ممکن کا دعویٰ ہے کسی امر محال کا نہیں ہے کیونکہ متکلمین اہل شرع کے نزدیک بھی دنیا میں دیدار الہی ممکن اور جائز ہے۔ متکلمین اہل سنت خواب میں اور دل کی آنکھوں سے (بمشاہدہ قلبی) دار دنیا میں دیدار حاصل ہونے کے قابل ہیں چنانچہ شرح عقائد اور شرح مواقف کے ان اقوال سے جو اس سے پہلے پیش کئے گئے ہیں یہ ثابت ہے۔

اس سے پہلے یہ بھی تحقیق ہو چکی ہے کہ یہ دونوں صورتیں دیدار دنیوی ہی کی ہیں اور جب یہ جائز ہیں تو بحالت بیداری اور بچشم ہر دیدار حاصل ہونے کا انکار کرنے کی کوئی معقول وجہ نہیں ہے۔

متکلمین اہل سنت میں سے کسی کو اس کا انکار ہو بھی تو اس سے حضرت خاتم الاولیاء کے فرمان سے تعارض لازم نہیں آسکتا کیونکہ تعارض کے لئے دونوں قول مساوی الحیثیت ہونا شرط ہے اور یہاں مساوات مفقود ہے اس لئے کہ یہ دونوں قول قوت وضعف میں برابر

نہیں ہو سکتے ایک قوی اور قطعی ہے اور دوسرا ضعیف اور محتمل الخطا ہے۔

امام مہدی علیہ السلام کی ذات اقدس بالاتفاق معصوم عن الخطا ہے خود علمائے اہل سنت متکلمین و محققین دونوں فریق امام مہدی علیہ السلام کے معصوم اور لا یخطی ہونے پر متفق ہیں۔

صاحب فتوحات شیخ محی الدین ابن عربی نے فتوحات کے (۳۶۶) باب میں لکھا ہے۔

مانص رسول اللہ صلی اللہ علیہ و سلم علی امام
من ائمة الدین یكون بعده یرثه و یقفوا اثره ولا
یخطی الا المہدی خاصة فقد شهد بعصمته فی
احکامہ کما شهد الدلیل العقل بعصمة رسول اللہ
صلی اللہ علیہ و سلم فیما یبلغه من ربه من الحکم
المشروع له فی عبادہ۔

حضرت رسول اللہ صلعم نے ائمہ دین میں سے کسی امام کی نسبت
جو آنحضرت صلعم کے بعد ہونے والا ہے یہ تصریح نہیں فرمائی ہے
کہ وہ آپ کا وارث ہوگا اور قدم بقدم آپ کی پیروی کرے گا مگر
خاص مہدی علیہ السلام کے لئے یہ صراحت فرمائی ہے پس رسول
اللہ صلی اللہ علیہ وسلم نے آپ (مہدی علیہ السلام) کے لئے اپنے
احکام میں معصوم ہونے کی شہادت دی ہے جیسا کہ دلیل عقلی
رسول اللہ صلعم کے اپنے احکام میں معصوم ہونے کی گواہی دی
ہے جو آپ خدا کی طرف سے اس کے بندوں کو پہنچاتے ہیں۔

ایضاً۔ قد اخبر علیہ السلام عن المہدی انہ لا
یخطی وجعلہ ملحقاً بالانبیاء علیہم السلام فی
ذالک الحکم۔

حضرت رسول اللہ صلعم نے مہدی کی نسبت یہ خبر دی ہے کہ آپ
خطا نہیں کریں گے اور اس حکم میں حضرت نے مہدی کو انبیاء
علیہم السلام کے ساتھ ملحق فرمایا ہے۔

امام شعرانی نے کتاب ”میزان“ میں لکھا ہے۔

المسائل المستخرجة من اقوال العماء فی کل دور
من ادوار الزمان الی ان ینخرج المہدی علیہ السلام
فیبتل فی عصره التفتید بالعمل نقول من قبلہ من
المذاهب۔

ہر زمانہ میں علما کے اقوال سے جو مسائل نکالے گئے ہیں ان پر
عمل کرنا حضرت مہدی علیہ السلام کے ظہور تک صحیح ہے۔
حضرت کے زمانہ میں حضرت سے پہلے لوگوں کے مذہب پر عمل
کرنا باطل ہے جیسا کہ اہل کشف نے اس کی صراحت کی ہے

لما یعین الدین نے ”دراسات اللیب“ میں لکھا ہے جس کا ملخص یہ ہے۔

صدور الخطاء عن المہدی مستحیل لضرورة
صدق المخبر صلعم فالرسول والمہدی اشترک کافی

مہدی سے خطا صادر ہونا محال ہے کیونکہ مخبر صادق صلعم کا سچا ہونا
ضروریات سے ہے۔ پس رسول صلعم اور مہدی علیہ السلام سے

اسحالة الخطاء و امتناع صدوره عنهما عقلاً و خبراً
و نقلاً و مثل هذا لا يوجد في غيره من الاولياء۔
خطا صادر ہونا محال و ممتنع ہونے میں دونوں باعتبار عقل و نقل و
حدیث مشترکہ ہیں اور اس کی مثال دوسرے اولیاء میں نہیں پائی
جاتی۔

امام طحاوی نے حاشیہ در المختار میں لکھا ہے۔

المہدی لیس بمجتہد لان المجتہد یخطی و هو لا
یخطی قط فانہ معصوم فی احکامہ بشہادۃ النبی
صلعم و هو مبنی علی عدم جواز الاجتہاد حق۔
مہدی مجتہد نہیں ہیں اس لئے کہ مجتہد خطا بھی کرتا ہے اور آپؑ
سے کبھی خطا نہیں ہو سکتی کیونکہ آپؑ رسول اللہ صلعم کی شہادت کی
بناء پر اپنے احکام میں معصوم ہیں اور یہ بات انبیاء علیہم السلام
کے حق میں اجتہاد جائز نہ ہونے کے مسئلہ پر مبنی ہے۔

ملک العلماء نے شرح مسلم الثبوت میں تحریر کیا ہے۔

یکون قول الامام محمد المہدی حجة یخطی
مخالفة۔
امام مہدیؑ کا قول حجت ہے اور آپؑ کے خلاف جو اقوال ہوں
وہ خطا ہوں گے۔

تفسیر تاویلات اور نقد النصوص شرح فصوص کے اقوال کا خلاصہ اس سے پہلے نقل کیا گیا ہے کہ امام مہدی علیہ السلام احکام کو اس
معدن سے اخذ کرتے ہیں جہاں سے ملک وحی لیتا ہے۔

خود مولف ہدیہ کو بھی اعتراف ہے کہ

لا تخطی بالاتفاق مہدی کی شان ہے یعنی ہرگز خطا نہیں کرے گا (ہدیہ صفحہ)

غرض حضرت امام مہدی علیہ السلام کی عظمت و بزرگی اور معصومیت اور عدم صدور خطا کے باب میں ان مسطورہ اقوال و دلائل
کے سوا اور بہت سی عقلی و نقلی وجوہ و دلائل ہیں جن میں سے بعض اس کتاب کے مختلف موقعوں پر درج ہوئی ہیں سب کا استیعاب یہاں
خلع دشوار ہے۔

اس کے مقابل جو مفسرین و متکلمین اہل سنت دیدار دنیوی کا انکار کریں ان میں سے کسی کی نسبت بھی معصوم ہونے کی شہادت
نہیں ملتی۔ ان کا مدار رائے و قیاس و اجتہاد پر ہوگا پس جو حکم ”قد یخطی و یصیب“ ”آئمہ مجتہدین کے لئے ہے وہ بدرجہ اولیٰ ان کو
بھی شامل ہوگا اور ان کا مجرد قول موجب قطع و یقین نہ ہوگا اس صورت میں ان کے اقوال کو حضرت امام مہدی علیہ السلام کے فرمان
واجب الاذعان کے مقابلہ میں کوئی فروغ نہیں ہو سکتا۔ کیونکہ ان کے اقوال قول غیر معصوم اور محتمل الخطا ہیں اور امام علیہ السلام کا فرمان
قول معصوم اور موجب قطع و یقین ہے لہذا ان دونوں میں تعارض کا تصور ہی صحیح نہیں ہے۔

مولف ہدیہ کا شیخ عبدالحق کے قول سے استدلال درست نہیں:- مولف صاحب نے دیدار الہی کی بحث کے ضمن میں ترجمہ مشکوٰۃ کے حوالہ سے شیخ عبدالحق محدث دہلوی کا قول لکھا اور اس سے یہ نتیجہ نکالا ہے کہ سلف و خلف میں سے کسی شخص سے دیکھنا حق سبحانہ کا صحت کو نہ پہنچا اور الیا و مشائخ طریقت سے کوئی اس کا قابل نہیں ہے اور کسی نے اس امر کا دعویٰ نہ کیا اٹھ

اس بیان سے بخوبی ثابت ہوا کہ شیخ عبدالحق کے نزدیک دنیا میں رویت بصری سوائے حضرت رسالت کے کسی کے واسطے شدنی نہیں ہے (ہدیہ صفحہ ۱۴۵)

ہم کو یہاں اس سے بحث نہیں کہ مولف ہدیہ نے جن الفاظ و عبارات میں شیخ کا قول بیان کیا ہے وہ اصل کے کس حد تک مطابق ہے یا نہیں مطابقت کی ذمہ داری مولف ہدیہ پر ہے۔ اس کے دیکھنے سے چند امور قابل غور و تامل ثابت ہوتے ہیں۔

اولاً۔ شیخ عبدالحق کا یہ قول خود شیخ ہی کے دوسرے اقوال سے ناموافق و غیر مطابق ہے۔ حضرت موسیٰ علیہ السلام کو دیدار ہوا یا نہیں اس کی کچھ توجیہات بیان کر کے شیخ نے لکھا ہے کہ۔

”وعلما خود ہمہ متفق اند بر امکان رویت در دنیا و بعد از امکان چہ مانع باشد“

جناب مولوی سید عیسیٰ صاحب نے استفتائے کبیر کے حاشیہ پر اسی باب کی فصل ثالث سے شیخ کا یہ قول لکھا ہے جس کو خود مولف ہدیہ ”ہدیہ“ میں نقل کیا ہے کہ۔

در امکان رویت حق در دنیا خود ہیچکس را خلا فی نیست و اگر دریں مقام انچہ ممکن است اور از غایت قرب و کمال نشدہ باشد دیگر کجاو کے حاصل خواهد شد یا دیگر رویت بصری را لخصوص بدر آخرت و موقوف با نشاۃ داشتہ باشد و نیست براں دلیل قطع۔ و با وجود حصول رویت بصری در اینجا بوجہ کہ مناسب این نشاۃ باشد تو اند کہ بعضی تفصیل وجود و حالات موقوف بہ نشاۃ آخرت بودہ باشد تا آخر۔

مولف ہدیہ نے اس قول سے انکار نہیں کیا ہے بلکہ اس کو تسلیم کر کے اس کی یہ توجیہ کی ہے کہ یہ حضرت رسالت مآب صلی اللہ علیہ وسلم کی رویت کا ذکر ہے اس سیاق کلام سے اس میں سرور کائنات صلعم کی رویت کا ذکر ہی نہیں ہے بلکہ جو دلیل پیش کی گئی ہے وہ تو عام ہے خصوصاً اس قول کے یہ حصے کہ۔

دنیا میں دیدار الہی ممکن ہونے میں کسی کو خلاف نہیں ہے دیدار جو ممکن ہے وہ قرب و کمال کے باوجود دنیا میں اگر حاصل نہ ہو تو پھر کہاں اور کب حاصل ہوگا۔

رویت بصری دار آخرت ہی پر موقوف ہونے پر کوئی دلیل قطع نہیں ہے۔

ہو سکتا ہے کہ رویت بصری اس نشاۃ دنیوی کے مناسب یہاں حاصل ہو اور بعض وجوہ و حالات کی تفصیلات نشاۃ آخرت پر موقوف رہے۔

یہ وجوہ ایسے عام ہیں جن سے دیدار دنیوی کا صاف اثبات ہوتا ہے اور ہر اس شخص پر منطبق ہیں جس کو بطفیل آنحضرت قرب و

کمال حاصل ہو۔

ثانیاً۔ دیدار کا مفہوم رویت منامی اور مشاہدہ قلبی کو حاوی اور شامل ہے ان صورتوں کا استثنا اور ان میں فرق و امتیاز کئے بغیر مطلق دیدار کسی کو بھی حاصل نہ ہونے کا دعویٰ شیخ سے کس طرح صحیح ہو سکتا ہے۔ جبکہ امام اعظم ابوحنیفہؒ (جن کے شیخ مقلد اور پیرو ہیں) اللہ تعالیٰ کو خواب میں سو (۱۰۰) مرتبہ دیکھنا حنفیہ کے نزدیک ثابت ہے (درالمختار)۔
امام اعظم کے علاوہ اور بہت سے اسلاف کو اسی طرح دیدار منامی حاصل ہونا متکلمین اہل سنت کا مسلمہ مسئلہ ہے جیسا کہ شرح عقائد میں لکھا ہے۔

امام ۱۔ الرویۃ فی المنام لقد حکیت عن کثیر من السیف ولا خفاء انها نوع مشاہدہ
تکون بالقلب دون العین۔

پس خواب میں یا مشاہدہ قلبی سے اللہ تعالیٰ کو دیکھنا جبکہ دیدار ہی کی ایک قسم ہے اور اکثر اسلاف کو حاصل ہونا منقول ہے تو یہ کہنا کہ سلف و خلف میں سے کسی شخص کا حق سبحانہ کو دیکھنا صحت کو نہ پہنچا کبھی صحیح نہیں۔
ثالثاً۔ اولیاء و مشائخ طریقت سے کوئی بھی دیدار کے قایل نہ ہونے کا ادعا تو شیخ سے نہایت تعجب خیز ہے کیونکہ تمام اہل سنت دنیا میں دیدار الہی ممکن ہونے کے قایل ہیں البتہ شیعہ اور معتزلہ وغیرہ دنیا و آخرت کہیں بھی دیدار ہونے کے قایل نہیں ہیں۔
اہل سنت میں محققین صوفیہ دنیا میں دیدار منامی دیدار قلبی دیدار بصری سب کے قایل ہیں۔ بعض متکلمین اہل شرع کو صرف دیدار بصری کے وقوع میں تامل ہے۔ وہ اولیاء و مشائخ طریقت جو دیدار بصری کے قایل ہیں ان متکلمین کی تردید میں معقول حجتیں پیش کرتے ہیں پھر بغیر استثنا کے اولیاء و مشائخ طریقت میں سے کوئی دیدار کا قایل نہیں ہے کہنے سے اس اختلاف مذاہب سے شیخ کی لاعلمی لازم آتی ہے جس کی جو اب ہی مولف ہدیہ کے ذمہ عاید ہوتی ہے جو اس قول کے بایں الفاظ و عبارت خود شیخ نے اسی کتاب میں اسی باب کی فصل ثالث میں رویت کے وجوہات بیان کرنے کے بعد لکھا ہے کہ۔

چوں کلام دریں مقام بر طریقہ علم و نقل بود ہم بریں قدر اقتصار نمودہ آمدہ و نزدیک اہل معرفت و تحقیق درینجا
کلامے دیگر است۔

اس سے صاف معلوم ہوتا ہے کہ یہ اہل ظاہر کے مسلک کے موافق کہا گیا ہے کہ اہل معرفت و تحقیق کا یہ قول نہیں ہے چنانچہ نزدیک اہل معرفت و تحقیق درینجا کلامے دیگر است، کا اشارہ اسی طرف ہے کہ وہ اس مسئلہ میں اہل ظاہر کے موافق نہیں ہیں۔
یہ تو خود شیخ کے اقوال سے تقابل کی بحث تھی کہ مولف ہدیہ نے شیخ کا جو قول بیان کیا ہے وہ قول خود شیخ کے دوسرے اقوال سے منطبق نہیں ہے۔ اب اولیاء و مشائخ طریقت کے اقوال دیکھنے سے یہ حقیقت منکشف ہو سکتی ہے کہ وہ دیدار کے قایل ہیں یا نہیں۔ اس

۱۔ ترجمہ:۔ خواب میں اللہ کو دیکھنا اکثر اسلاف سے منقول ہوا ہے۔ یہ بات پوشیدہ نہیں ہے کہ یہ ایک طرح کا مشاہدہ ہے جو قلب سے ہوتا ہے نہ کہ آنکھ

مختصر میں ہر زمانہ کے تمام اولیاء و مشائخ طریقت کے نام گنانا اور ان کے بے شمار اقوال کا پورا جائزہ لینا ناممکن ہے اس لئے معدودے چند اولیاء و مشائخ طریقت کے جو اقوال و احوال اس مختصر میں اُنکے موقعوں پر لکھے گئے ہیں ان میں سے مثال کے طور پر یہ اقوال دیکھو۔

حافظؒ

۱۔ ایں جانِ عاریت کہ بجافظ سپرد دوست روزے رخس بہ پنم و تسلیم وے کم

عبداللہ بلیانیؒ

۲۔ تاحق بدو چشم سر بہ پنم ہردم از پائے طلب من نہ نشینم ہردم
گویند پنچشم سر خدا نتواں دید آں ایشاند من چینم ہردم

حضرت عطارؒ

۳۔ رمز من کان ہذہ اعمی بشنوید اے خزانِ کودن سار
ہر کہ ایں جانید محروم است در قیامت ز لذت دیدار

مولف صاحب ہدیہ سے پوچھا جاتا ہے کہ ان اقوال کے قائلین کا دیدار الہی کے قابل ہونا اور اس کا دعویٰ کرنا ثابت ہو رہا ہے یا نہیں۔ پھر اولیاء و مشائخ طریقت سے کوئی بھی اس کے (دیدار الہی) قابل نہیں ہیں کس طرح صحیح ہو سکتا ہے؟ یہ تمام بحث تو شیخ کے قول سے متعلق تھی کہ وہ کس حد تک صحیح اور خود شیخ کے دوسرے اقوال سے کہاں تک مطابق ہے۔ ایسا مولف ہدیہ نے اس قول سے جو نتیجہ نکالا ہے کہ ”شیخ کے اس بیان سے بخوبی ثابت ہوا کہ شیخ کے نزدیک دنیا میں رویت بصری سوائے حضرت رسالت کے کسی کے واسطے شدنی نہیں ہے، یہ بھی صحیح نہیں ہے کیونکہ مولف ہدیہ نے شیخ کا قول جن الفاظ و عبارت میں بیان کیا ہے اس میں رویت بصری کا ذکر ہی نہیں ہے اور رویت بصری کی یہ نعمت حضرت ختم المرسلین صلعم ہی کے لئے مخصوص ہونے کی بھی صراحت نہیں ہے نتیجہ اصل سے زاید ہے۔ اگر یہ نتیجہ شیخ کے کسی اور قول سے ماخوذ ہے تو وہ یہاں مذکور نہیں ہے۔

ان سب مباحث سے قطع نظر اگر مولف ہدیہ نے اس قول کا جو معنی سمجھا ہے اس کو صحیح فرض کیا جائے تو اس سے شیخ کی معلومات کا نقص اور شیخ کا یہ قول آیات و احادیث اور محققین صوفیائے کرام کے قول سے صریح مخالف ہونا لازم آئے گا اور اس صورت میں ظاہر ہے کہ شیخ کے اس قول سے وہ تمام دلائل توجہ سے دیدار کا مسئلہ اور اس کے سب متعلقات ثابت ہیں کبھی ساقط نہیں ہو سکتے بلکہ خود شیخ

۱۔ یہ مستعار جاں جو دوست نے حافظ کو دی ہے ایک روز اس کو دیکھ کر اس جان کو تسلیم بحق کر دوں گا۔

۲۔ میں جب تک سر کی آنکھوں سے حق کو ہردم نہ دیکھوں اس کی طلب چھوڑ بیٹھ نہ جاؤں گا۔ لوگ کہتے ہیں کہ حق کو سر کی آنکھوں سے نہیں دیکھ سکتے وہ کہنے والے ایسے ہی ہوں تو ہوں مگر میں ہردم دیکھنے والا ہوں۔

۳۔ من کان فی ہذہ اعمی (جو یہاں اندھا ہے) اس فرمان حق کے رمز کو اے نادانوں لو کہ جو شخص یہاں دنیا میں اس کو نہ دیکھے وہ قیامت میں اس کے دیدار کی لذت سے محروم ہے۔

کا یہ قول ان کے خلاف ہونے کی وجہ سے ساقط ہو جائے گا۔

دلیل ہفد ہم اخلاق :- مولف صاحب ہدیہ نے اخلاق کو سترھویں دلیل قرار دیا ہے اس ضمن میں انہوں نے جو کچھ لکھا ہے اس کی تقسیم اس طرح ہو سکتی ہے کہ یا تو وہ تمہیدی مباحث ہیں یا اصل اعتراضی مباحث جن کو انہوں نے (خاکش بدہاں) بدخلقی سے تعبیر کیا ہے تمہیدی مباحث میں بھی کئی مسائل زیر بحث آئے ہیں۔ ہم بھی انہی کی ترتیب کے مطابق پہلے ان کے تمہیدی مباحث کے مختلف مسائل سے ترتیب وار بحث کرتے رہیں چنانچہ انہوں نے سب سے پہلے جو کچھ لکھا ہے اس کا خلاصہ یہ ہے۔

یہ دلیل مہدیوں کی عمدہ شواہد اور طرہ دلائل ہے کہ اسی پر مہدویت شیخ جوینور کا بڑا مدآ و قرار ہے اور سب سے اول عبدالملک سجاوندی کو یہ تدبیر سوچھی کہ جب احادیث نبویہ شیخ کے سراسر مخالف ہیں ان سے استدلال مشکل ہے تو اخلاق سے استدلال کیا جائے۔ (ہدیہ صفحہ ۱۴۵)

مولف صاحب ”ہدیہ“ کا یہ قول بھی کئی وجوہ سے صحیح نہیں ہے۔

اولاً۔ احادیث نبویہ امامنا مہدی موعود علیہ السلام کے سراسر مخالف ہونے کا دعویٰ خود صریح غلط ہے کیونکہ اس سے پہلے جو تحقیق کی گئی ہے اس سے ثابت ہو گیا ہے کہ وہ علامات جو تو اتر معنوی کی حد کو پہنچی ہوئی احادیث سے ثابت ہیں وہ سب امامنا علیہ السلام پر پوری صدق ہیں جیسے امام مہدی علیہ السلام کا فاطمی النسب ہونا امام علیہ السلام کا ہمنام رسول اللہ اور آپ کے والد ماجد کا رسول اللہ صلی اللہ علیہ وسلم کے والد ماجد کے ہمنام ہونا وغیرہ۔

جن روایتوں کو مولف ہدیہ امام علیہ السلام کے حالات سے غیر مطابق ہونا سمجھے اور بیان کر رہے ہیں وہ یا تو مولف ہدیہ کی غلط فہمی ہے کہ انہوں نے اصل روایت کا مفہوم و معنی غلط سمجھا ہے یا وہ روایتیں خود اہل سنت محدثین کے اصول پر غیر صحیح اور ناقابل استدلال ہیں چنانچہ مولف ہدیہ کی پیش کردہ بعض روایتوں کی یہی صورت ہے کہ وہ قول نبی صلعم نہیں ہیں بلکہ وہ حدیث موقوف و مقطوع ہیں۔ اور اصول حدیث کے نظر کرتے قابل حجت اور موجب وثوق و یقین نہیں ہیں۔ اس کے باوجود ہم نے ان روایتوں کو بھی امامنا علیہ السلام کے حالات سے مطابق کر دکھایا ہے جس کے اعادہ کی یہاں ضرورت نہیں ہے ناظرین کرام ان کے موقعوں پر ملاحظہ کر سکتے ہیں۔

ثانیاً۔ امام مہدی علیہ السلام کی مہدیت کا مدار و قرار صرف اخلاق ہی پر منحصر ہونا بھی صحیح نہیں ہے کیونکہ ثبوت مہدیت کی جو علامات و شرائط منجر صادق صلعم سے امام مہدی علیہ السلام کی شان میں صحیح ذرائع سے وارد ہوئی ہیں ان میں امام مہدی علیہ السلام کا اوصاف و اخلاق محمدی سے متعلق و متصف ہونا بھی ایک علامت ہے۔ جیسا کہ ابونعیم اور طبرانی نے حذیفہ اور ابن مسعود رضی اللہ عنہما سے مرفوعاً امام مہدی علیہ السلام کی نسبت ”خلقه خلقی“ (مہدی کے اخلاق میرے اخلاق ہوں گے) روایت کی ہے اور اس کے علاوہ اسی کے ہم معنی اور بھی روایتیں ضرور ہیں لیکن اس کا یہ معنی نہیں ہے کہ صحت دعویٰ مہدیت کا انحصار صرف اخلاق ہی پر ہے اور دوسری علامتیں قابل لحاظ ہی نہیں ہیں۔

ثالثاً ”سب سے اول حضرت عبدالملک سجاوندی“ مصنف سراج الابصار“ کو یہ تدبیر سوچنا بھی صحیح نہیں ہے کہ انہوں نے

حضرت رسالت مآب محمد مصطفیٰ صلعم کی نبوت و رسالت ثابت کرنے کے لئے یہی تدبیر اختیار کی ہے چنانچہ سراج الابصار میں شرح عقائد نسفی۔ تفسیر رحمانی۔ طوابع۔ نیشاپوری۔ کاشف المعانی وغیرہ متعدد کتابوں سے جو اقوال نقل کئے گئے ہیں ان سب کا جز مشترک یہی ہے کہ حضرت سرور کائنات صلی اللہ علیہ وسلم کے خلق عظیم بھی حضرت کی نبوت و رسالت کی دلیل ہیں انہی اقوال میں سے جو مولف ہدیہ نے بعض اقوال کا خلاصہ ہدیہ میں نقل کیا ہے مثلاً قول طوابع کا یہ خلاصہ لکھا ہے۔

اخلاق عظیمہ صدق حضرت رسالت مآب پر شاہد تھے جیسا کہ ملازمہ صدق اعراض دنیا سے تمام عمر اور سخاوت اس درجہ پر ایک روز کے قوت سے زیادہ کبھی نہ رکھا اور شجاعت اس حد پر کبھی قدم نہ ہٹا اگرچہ مثل احد کے واقعہ ہولناک سامنے آیا اور فصاحت اس درجے پر کہ تمام بلغا و فصحاء عرب عرابا کو سکت کر دیا اور اصرار دعویٰ پر باوجود تحمل مصائب سخت کے اور ترغیب اغنیاء سے اور تواضع سات فقرا کے اجتماع ان صفات کا اس ذات اطہر میں اعظم معجزات اور قوی دلالت نبوت و رسالت سے ہے (ہدیہ صفحہ ۱۴۶)۔

جناب مصنف سراج الابصار نے ان اقوال کے نقل کرنے کے بعد بطور نتیجہ لکھا ہے۔

منصفو! دیکھو جب کہ ارباب بصیرۃ کا اخلاق حمیدہ اور اوصاف محمودہ سے اثبات نبوت کے لئے استدلال کرنا صحیح ہے تو ایک ایسے شخص کے لئے جو انہی اخلاق سے پورے پورے متصف ہو ایک ایسے امر کو ثابت کرنے میں جو نبوت سے کم ہو تمہیں کون امر مانع ہے۔

منصفو! دیکھو کہ جب کوئی شخص ایک امر ممکن کا دعویٰ کرے جو امر نبوت سے کم ہو اور وہ شخص ان اوصاف سے متصف ہو جن سے زمانہ نبوت میں ایک مدعی نبوت کی تصدیق کرنا واجب ہو جاتا ہو تو ایسے شخص کے دعویٰ کو سچا جاننا اور احادیث کو (جو مفید ظن ہیں) پیش کر کے اس سے معارضہ نہ کرنا بھی واجب ہے۔

فانظر ایہا المنصف اذا كان استدلال ارباب البصائر بالاخلاق الحمیدة والاصاف المحمودۃ فی اثبات النبوة فای مانع لك من الاهداء الظنیة فی اثبات امر دونها بالاخلاق لشخص بها قضها و قضیضها الخ

ایضا فانظر ایہا المنصف اذا وجد شخص یدعی امراً ممکتادون امر النبوة متصفا باوصاف توجب تصدیق مدعی النبوة فی زمانها توجب تصدیقه و ترک المعارضة بالاحاد الظنیة۔

پس ثابت ہوا کہ جب مصنف صاحب سراج الابصار سے بہت پہلے متقدمین علمائے اہل سنت نے اخلاق حمیدہ کو اثبات نبوت و رسالت کے لئے بہترین دلیل گنا ہے اور جناب ممدوح نے جہاں احادیث متواترہ المعنی اور آثار صحیحہ اور علامات معتبرہ عند الاممہ سے حجت لی ہے وہیں ان علمائے متقدمین کی تتبع و مطابقت میں اخلاق حسنہ کو بھی امامنا مہدی موعود علیہ السلام کے صدق دعویٰ کی دلیل قرار دیا ہے تاکہ کسی جہت سے بھی کسی کو شک و شبہ باقی نہ رہے۔

مولف ہدیہ نے سراج الابصار کے ان مباحث کا ہدیہ میں اقتباس کرنے کے بعد بہت طول کلامی کی ہے مثلاً علم اخلاق کے بعض

مسائل کی تلخیص کی ہے۔ اسی طرح اخلاق مذموم بن جانا وغیرہ لاطائل بحثیں کی ہیں جن میں کوئی بحث ہی نہیں ہے اور ایسے احتمالات پیش کئے ہیں جو کسی معاند و مخالف کی طرف سے انبیاء علیہم السلام کے اخلاق کی نسبت بھی عاید کئے جاسکتے ہیں اور ان کا جواب دیا جائے بعینہ وہی جواب یہاں بھی منطبق ہو سکتا ہے غرض ہم مولف ہدیہ کے ایسے لاطائل بیانات پر کوئی تنقید و تبصرہ کرنے سے اعراض کر کے انہوں نے اسکے بعد ”آمد بر سر مطلب“ کہہ کر جو بحث شروع کی ہے اس کی جانب متوجہ ہوتے ہیں جس کا خلاصہ یہ ہے۔

مدار و اصل و محکم و مقیاس علیہ واسطے تمیز و شناخت اخلاق حسنہ کے اخلاق و سیرت محمدی اور شریعت آنحضرت کی ٹھہری کہ اول یہ بات ثابت ہو جائے کہ اخلاق اس شخص کے موافق کتاب و سنت کے ہیں تب وہ اخلاق اس کی ولایت کی دلیل ہوں گے۔ پس کتاب و سنت کے مطابق اخلاق ہونے پر ولایت کا ثبوت موقوف ہوا۔ اب شیخ جو نیور کو دیکھو وہ بولتے ہیں کہ جو حدیث اس بندے کے حال کے موافق ہو وہ صحیح ہے اور جو حکم و بیان کہ تفاسیر وغیرہ میں مخالف بیان اس بندہ کے ہے وہ صحیح نہیں ہے۔

جو بیان و اعمال اس بندے کے ہیں وہ تعلیم خدا اور اتباع مصطفیٰ سے ہیں۔ اگر کوئی چاہے کہ ہمارا صدق معلوم کرے چاہئے کہ کلام خدا اور اتباع رسول علیہ السلام سے ہمارے احوال و اقوال میں ڈھونڈے اور فہم کرے۔
انتہی (ہدیہ صفحہ ۱۵۳)

مولف ہدیہ نے حضرت اما منا مہدی علیہ السلام کے اخلاق حسنہ سے انکار کرنے کی گویا یہی ایک وجہ قرار دی ہے کہ حضرت نے احادیث اور تفاسیر کی صحت اپنے احوال و بیان کی موافقت پر موقوف رکھی ہے اور بزعم خود اس کو اپنی تقاریر میں بہترین حجت سمجھا اور ہدیہ کے متعدد مقامات پر اس کو مکرر مرکز کر کیا ہے اور یہاں بھی کسی قدر تفصیل و تشریح کے ساتھ اس کا اعادہ کیا اور یہ اضافہ کیا ہے۔
”کہ یہ دور محال کی صورت ہے اس لئے آپ کے اخلاق حسنہ ثابت نہیں ہو سکتے“۔

اس سے پہلے جہاں مولف ہدیہ نے یہ بحث چھیڑی ہے ہم نے اس مسئلہ کے بعض پہلو واضح کئے ہیں جن سے اس تقریر میں جو فروگزاشتیں اور غلط فہمیاں اور غلط بیانات مولف ہدیہ سے ہوئی ہیں (صفحہ ۳۵۵ تا ۳۵۸) پر روشنی پڑتی ہے ہم یہاں اولاً انہی توضیحات کا خلاصہ پیش کرنا مناسب سمجھتے ہیں جو اما منا علیہ السلام کے اس فرمان سے تعلق رکھتی ہیں اور بعد میں مولف ہدیہ کے دور محال کے دعویٰ باطل سے بحث کریں گے۔

۱۔ مولف ہدیہ نے حضرت اما منا علیہ الصلوٰۃ والسلام کا وہ اصل فرمان نقل نہیں کیا ہے جس پر ان کے یہ شکوک و شبہات مبنی ہیں بلکہ اصل فرمان میں تحریف لفظی و معنوی کر کے اس کو اپنے الفاظ و عبارت میں بیان کیا ہے اور خود انہی کا ایک بیان دوسرے بیان سے کچھ مختلف بھی ہے۔

۲۔ حضرت اما منا علیہ الصلوٰۃ والسلام کا اصل فرمان جو رسالہ ”عقیدہ“ میں روایت کیا گیا ہے اور جس پر مولف ہدیہ کی یہ سب تقریر اور یہ تمام شکوک و شبہات مبنی ہیں یہ ہے۔

ہر کسیکے وے را با حدیث پیش حجت آمد فرمود کہ دو احادیث اختلاف بسیار است و این صحیح شد مشکل است

ہر حدیثیکہ موافق با کتاب خدا و حال اس بندہ باشد آں صحیح است۔

یعنی جن لوگوں نے امامنا علیہ السلام سے کچھ حدیثیں پیش کر کے حجت کی تو آپ نے فرمایا کہ احادیث میں اختلاف بہت ہے اور یہ صحیح ہونا مشکل ہے جو حدیث اللہ تعالیٰ کی کتاب اور اس بندے کے حال سے مطابق ہو وہ صحیح ہے۔

یہ اصل فرمان کا آئینہ ناظرین کرام کے سامنے موجود ہے مولف صاحب ہدیہ کی فروگزاشتوں و غلط فہمیوں اور غلط بیانیوں کو اس آئینہ کے مقابل رکھ کر ان کے خدو خال دیکھ سکتے ہیں۔

۳۔ اصل فرمان میں احادیث کے مختلف ہونے کی اور ان کی صحت مشکل ہونے کی قید اور صراحت موجود ہے جس سے یہ فرمان خاص مختلف فیہ اور غیر صحیح احادیث سے متعلق ہونا اور جو احادیث صحیح اور متفق علیہ ہوں جیسے احادیث متواتر المعنی وہ احادیث اس فرمان سے مستثنیٰ ہونا ثابت ہو رہا ہے لیکن مولف ہدیہ نے اس فرمان کا مفہوم صحیح و غیر صحیح اتفاقی و اختلافی سب احادیث کے لئے عام بتایا ہے چنانچہ لکھا ہے کہ۔

عقیدہ ہفتم یہ کہ جو احادیث رسول خدا اور تفاسیر قرآن اگرچہ کیسی ہی روایات صحیحہ سے مروی ہوں لیکن شیخ جو پور کے بیان و احوال سے مقابل کر کے دیکھنا اگر مطابق ان کے احوال کے ہو ویں صحیح جاننا ورنہ غلط جاننا (ہدیہ صفحہ ۵)

اصل فرمان میں ”کیسی ہی صحیح روایات سے مروی ہونا“ کہاں مذکور ہے یہ مولف ہدیہ کی ایجاد ہے جس سے اصل فرمان کی گویا تحریف معنوی کر دی گئی ہے ایسا ہی ”ورنہ غلط جاننا“ بھی نہیں ہے یہ بھی مولف ہدیہ کی ایزاد ہے جو تحریف لفظی کو پہنچ گئی ہے۔
۴۔ جس فرمان کا مولف ہدیہ نے خلاصہ لکھا ہے اس میں صراحت ہے کہ جو حکم و بیان کہ تفاسیر وغیرہ میں مخالف بیان اس بندہ کے ہے وہ صحیح نہیں ہے۔ گویا اقوال مفسرین اور بیان امام کا تقابل ہے۔

لیکن مولف ہدیہ نے یہی حکم کتاب اللہ سے متعلق کر دیا ہے جو اصل بہتان ہے چنانچہ وہ لکھتے ہیں کہ کتاب و سنت کو اپنے مطابق ہونا چاہتے ہیں (ہدیہ صفحہ ۱۵۳) ایضاً کلام خدا کو اپنی خواہش کے تابع چاہتے ہیں (ہدیہ صفحہ ۱۵۳)۔

کتاب اللہ یا کلام اللہ کا اپنے بیان کے موافق ہونا کہیں نہیں کہا گیا ہے بلکہ تفاسیر وغیرہ کی صحت اپنے بیان کی موافقت پر موقوف قرار دی گئی ہے اور یہ بالکل صحیح ہے کیونکہ تفسیر مفسرین کے اقوال ہیں اور اہل سنت کے نزدیک تمام مفسرین غیر معصوم ہیں اور امام مہدیؑ موعود علیہ السلام کی ذات اقدس باتفاق اہل سنت و مہدویہ معصوم عن الخطا اور خلیفۃ اللہ ہے اور قول معصوم۔ غیرہ معصوم کے قول کی صحت کا معیار ہونا کئی وجوہ سے اصول مسلمہ ہے۔ اس کے علاوہ حضرت امام علیہ السلام نے اپنے قول و فعل کی صحت بھی کتاب اللہ کے موافق ہونے پر موقوف رکھی ہے جس کا بیان آگے ذرا شرح و بسط سے کیا گیا ہے۔

۵۔ مولف ہدیہ نے تفسیر یا اقوال مفسرین کی نسبت کئی طرح سے غلط فہمی و غلط بیانی کے مظاہرے کئے ہیں۔

کہیں مسلمانوں کو احادیث کے جیسا تفسیر پر بھی عمل کرنا ضروری کہا ہے حالانکہ احادیث صحیح حضرت رسول اللہ صلی اللہ علیہ وسلم کے قول و فعل کو کہتے ہیں لیکن تفسیر مفسرین کی ذاتی رائے و بیان ہیں دونوں کا ایک حکم کسی طرح نہیں ہے۔

کہیں مولف ہدیہ نے مطلق تفسیر کو عین بیان خدا و رسول ہونا کہہ دیا ہے اور کسی مفسر یا کسی فرقہ کی تخصیص نہیں کی ہے حالانکہ ایسا کہنا کئی وجوہ سے صحیح نہیں ہے کیونکہ تفسیر القرآن بالقرآن اور تفسیر القرآن بالحدیث تو عین بیان خدا و رسول ضرور ہیں لیکن تمام مفسرین کی تفسیروں کو بلا تخصیص مطلقاً عین بیان خدا و رسول کہنا کسی طرح صحیح نہیں کیونکہ مفسرین اہل سنت کے نزدیک معصوم عن الخطا نہیں ہیں اس لئے ان کے بیان میں خطا و غلطی کا احتمال ہے ان کے بیان کو عین بیان خدا و رسول کہیں تو بیان خدا و رسول محتمل الخطا ہونا لازم آئے گا۔

تفسیر میں بہت اختلافات بھی پائے جاتے ہیں ایسا کہنے سے بیان خدا و رسول باہم مختلف ہونا لازم آئے گا۔ ہر فرقہ کی تفسیریں جدا جدا ہیں ایک کی مطابقت دوسری کی مخالفت کو متکلم ہے ایسی صورت میں اول یہ فیصلہ کرنا ہوگا کس فرقہ کی کونسی تفسیریں عین بیان خدا و رسول ہیں اور کس فرقہ کی نہیں ہیں۔ مثال کے طور پر اس صورت میں فرقہ معتزلہ و شیعہ کی تفسیروں کو بھی عین بیان خدا و رسول کہنا ہوگا اور اہل سنت کو ان کا قول بھی تسلیم کرنا فرض ہوگا کیونکہ وہ بھی تفسیر ہونے کی جہت سے عین بیان خدا و رسول ہونا مولف ہدیہ کے اس مطلق قول سے لازم آتا ہے خود اہل سنت کی تفسیر میں بھی بہت اختلاف ہے۔ غرض مولف ہدیہ خود اہل سنت کے اصول مسلمہ کو چھوڑ کر مہدویہ کی کاوش میں دور بھٹک گئے ہیں۔

۶۔ مولف ہدیہ نے اس فرمان کا شان نزول کیا ہے یہ بھی نہیں بیان کیا اور اس سے کوئی بحث نہیں کی ہے حالانکہ شان نزول سے بھی کلام کے منشا و فحویٰ کی توضیح ہوتی ہے۔

جیسا کہ پہلے لکھا گیا ہے اس فرمان کے شان نزول کے لحاظ سے اس کی تحقیق یہ ہے کہ بعض معاندین نے امام مہدی علیہ السلام کے مقام ظہور و زمان ظہور وغیرہ علامات سے متعلق بعض غیر صحیح احادیث پیش کر کے حجت کی تو حضرت نے اس موقع پر ارشاد فرمایا کہ ”احادیث میں اختلاف بہت ہے ان کا صحیح ہونا مشکل ہے جو حدیث کتاب خدا اور بندہ کے حال سے مطابق ہو وہ صحیح ہے۔“

اس کی توضیح یہ ہے کہ امام مہدی علیہ السلام کی علامات کے متعلق جس قدر احادیث محدثین نے جمع کی ہیں ان میں بعض غیر صحیح اور بعض بلحاظ مضمون و مفہوم باہم متضاد بھی ہیں۔ ظاہر ہے کہ غیر صحیح احادیث کا اور دو یا کئی متضاد مضامین کا صحیح ہونا مشکل ہے کیونکہ دو متضاد باتوں میں سے کوئی ایک صحیح ہوگی اور ایک غلط۔ دونوں صحیح نہیں ہو سکتیں۔ ایسی صورت میں نبیؐ یا امام موعودؑ کے ظہور کے وقت اس کے حال سے جو خبر مغیب مطابق ہوگی وہی صحیح ثابت ہوگی اور جو مطابق نہ ہوگی وہ غیر صحیح سمجھی جائے گی۔ جس کی مثالیں ان اخبار مغیب میں بھی ملتی ہیں جو حضرت خاتم الانبیاء والمرسلین محمد مصطفیٰ صلی اللہ علیہ وسلم کی نسبت توریت اور دوسرے انبیاء کی کتابوں میں موجود ہیں ان میں آپ کے مقام بعثت ”فاران“ کے تعین میں اختلاف ہے یا نبیؐ یا نبیؑ یا اولاد اسحاق علیہ السلام یا اولاد اسمعیل علیہ السلام

سے ہونے میں اہل اسلام اور یہود و نصاریٰ مختلف القول ہیں علمائے اہل اسلام آنحضرت صلی اللہ علیہ وسلم کی بعثت و ظہور کے حالات کی مطابقت ہی کو اس اختلاف کا صحیح فیصلہ تصور کرتے ہیں۔

اسی طرح امام مہدی علیہ السلام کے مقامِ ظہور و زمانہ ظہور کی نسبت جو اختلاف روایات ہے یا آپ حضرت علی کرم اللہ وجہہ اور فاطمہ الزہراء رضی اللہ عنہما کی اولاد سے ہونے اور اس کے مقابل اولاد عباس رضی اللہ عنہ سے ہونے کی متضاد روایتیں وارد ہیں ان کی صحت کا فیصلہ بھی امام مہدی موعود کے حال کی مطابقت سے ہو سکتا ہے چنانچہ امامنا علیہ السلام نے جو بنی فاطمہ سے ہیں امام مہدی موعود ہونے کا دعویٰ فرمایا ہے اور بنی عباس سے کوئی شخص مہدیت کا دعویٰ نہیں کیا۔ پس ثابت ہوا کہ مہدی فاطمی ہونا ہی صحیح عباسی ہونا صحیح نہیں ہے۔ اس فرمان مذکور میں اس مطابقت و موافقت احوال کی طرف اشارہ ہے کہ جو روایت بندہ کے احوال سے مطابق ہو وہ صحیح ہے اور جو مطابق نہ ہو وہ صحیح نہیں۔

۷۔ ایسا ہی کتاب خدا سے حدیث کا مطابق ہونا علامات امام مہدی علیہ السلام سے بھی متعلق ہے کیونکہ بعض لوگوں نے بعض احادیث کا غلط معنی کر کے یا بعض صحیح احادیث کی بنا پر تمام خلائق کا ایمان لانا امام مہدی علیہ السلام کی علامات میں شمار کیا ہے حالانکہ یہ قرآن شریف کے صریح خلاف ہے اس لئے یہ صراحت فرمادی گئی ہے کہ امام مہدی علیہ السلام کی علامات کی احادیث بھی کتاب خدا کے مطابق ہونا شرط ہے۔

غرض اس روایت کے شان نزول کے نظر کرتے جو خود سیاق کلام سے صاف متبادر ہے امام علیہ السلام کے حال سے مطابق احادیث صحیح ہونے کا مضمون علامات مہدی علیہ السلام سے مخصوص ہونا ثابت ہو رہا ہے لیکن مولف ہدیہ نے اس کو عام سمجھا اور عام بیان کیا ہے جو شان نزول کے نظر کرتے صحیح نہیں ہے ان کو اصل فرمان کے شان نزول اور اصل فرمان کے سیاق کلام کا لحاظ کرنا ضروری تھا۔

۸۔ ان تمام وجوہ و اسباب کے علاوہ امام مہدی موعود علیہ الصلوٰۃ والسلام کی معصومیت اور شانِ خلیفۃ اللہی کے اعتبار سے بھی اس اہم مسئلہ کو اہل سنت کے اصول پر جانچا جائے تو یہ صورت قوی و ضعیف روایت کی سی ثابت ہوتی ہے یعنی حضرت رسول اللہ صلی اللہ

۱۔ علامہ مجیب کے اس بیان کی مختصر توضیح یہ ہے کہ توریت میں ان (بنی اسرائیل) کیلئے ان کے بھائیوں سے موسیٰ علیہ السلام کے جیسا نبی مبعوث کرنے کا وعدہ کیا گیا ہے۔ اور اسی میں نبی کے ظہور کا مقام فاران ہونے کا اشارہ ہے۔ علمائے اکرام کا قول ہے کہ بنی اسرائیل اسحاق کی اولاد ہیں اس لئے بنی اسرائیل کے بھائی اسمعیل کی اولاد ہیں لہذا وہ نبی بنی اسمعیل سے ہونا چاہئے۔ اور فاران مکہ کے اطراف و جوانب کی پہاڑیوں کا نام ہے۔

علماء یہود و نصاریٰ کا قول ہے کہ وہ نبی بنی اسرائیل سے ہوگا اور فاران سے مراد کوئی اور مقام ہے علمائے اسلام اس کے جواب میں کہتے ہیں کہ تم جس کو فاران کہتے ہو اس مقام سے ان بنی اسرائیل سے اب تک موسیٰ علیہ السلام کے جیسا کوئی نبی مبعوث نہیں ہوا۔ انبیاء بنی اسرائیل میں سوائے عیسیٰ کے کوئی صاحب شریعت نہیں ہے اور عیسیٰ نہ ذاتی حالات میں موسیٰ سے مشابہ ہیں اور نہ آپ کی شریعت موسیٰ علیہ السلام کی شریعت کی جیسی معاملات اور حدود و کفارات وغیرہ کے احکام پر مشتمل ہے جبکہ اسمعیل علیہ السلام کی اولاد سے اور مکہ سے حضرت محمد صلعم کا ظہور ہوا جو باعتبار شریعت اور ذاتی حالات کے موسیٰ سے پورے مشابہ ہیں تو اس سے یہ فیصلہ ہوتا ہے کہ بنی اسرائیل کے بھائیوں سے اسمعیل کی اولاد ہی مراد ہے اور فاران سے مکہ اور اس کے اطراف و جوانب ہی متعین ہونا صحیح ہے۔ اور محمد صلعم

شہاب بن نصرت غفر لہما۔

ہی اس بشارت کے مصداق ہیں۔ ۱۲۔

علیہ وسلم کی احادیث بوسایط کثیرہ ہم تک پہنچی ہیں اور جن راویوں کے ذریعہ پہنچی ہیں وہ سب کے سب بقول اہل سنت غیر معصوم ہیں اسی لئے احادیث متواترہ کے سوا باقی تمام حدیثیں مفید ظن ہیں اور ان سے قطع و یقین کا فائدہ حاصل نہیں ہوتا۔

ان راویوں کے مقابل مہدی علیہ السلام کی ذات اقدس بالاتفاق خلیفۃ اللہ اور معصوم ہے جس کو اللہ تعالیٰ اور روح رسول اللہ صلعم سے بلا واسطہ معلومات حاصل ہیں۔ یہ بھی سب کا منفقہ مسئلہ ہے کہ غیر معصوم کی روایتوں کی صحت معصوم کی روایت کی مطابقت سے ہوگی بصورت مخالفت معصوم کی روایت کے مقابل میں غیر معصوم کی روایتیں مرجوح ہوں گی۔ اگر قول معصوم کی صحت کا معیار غیر معصوم کی روایت کو قرار دیا جائے تو یہ قلب موضوع ہو جائے گا۔

گویا اس مسئلہ کی صورت قوی و ضعیف روایتوں کے مقابلہ کی سی ہے یعنی جس طرح ضعیف اور مطعون راویوں کی روایات قوی اور ثقہ راویوں کی روایت کے مقابلہ میں غیر صحیح قرار دی جاتی ہیں اسی طرح عام راویوں کی روایت جو غیر معصوم ہیں امام مہدی علیہ السلام کی تحقیق کے مقابلہ میں غیر صحیح ٹھہرے گی۔ مولف ہدیہ نے اس کو توہین حدیث رسول اللہ صلی اللہ علیہ وسلم سمجھا ہے اور ناظرین کو بھی یہی باور کرانے کی لائحہ عمل کوشش کی ہے جو ان کی غلطی ہے۔

خبر معصوم غیر معصوم اشخاص کی روایت کے مقابلہ میں مرجح ہونے کی ایک واضح مثال یہ بھی ہے کہ اسرائیلیات یعنی انبیائے سابقین یا سابقہ امتوں کے حالات و واقعات یا عقائد و اعمال جو قرآن و احادیث میں مذکور ہیں وہ مسلمانوں کے پاس قابل وثوق ہیں اور جو بلا واسطہ رسول اللہ صلعم صرف اہل کتاب کی روایتوں سے منقول ہوئے ہیں وہ ویسے مفید قطع و یقین نہیں ہیں اس کی وجہ یہی ہے کہ جن ذرائع سے وہ روایتیں منقول ہوتی آئی ہیں وہ مخرنین و وضاعین کے تصرف سے محفوظ نہیں ہیں اس کے مقابل حضرت رسول اللہ صلی اللہ علیہ وسلم کی ذات اقدس ملہم من اللہ اور مہبط جبرئیل ہے اس جہت سے حضرت کے ذریعہ سے دی ہوئی خبر و اطلاع ضرور قابل وثوق ہے۔

یہ صورت بھی ایسی ہی ہے کہ آئمہ محدثین نے اگرچہ احادیث کی تحقیق و تحفظ میں بقدر طاقت بشری کچھ کوتاہی نہیں کی لیکن پھر بھی وہ خود اہل سنت کے نزدیک سہو و خطا سے معصوم نہیں ہیں یہی وجہ ہے کہ احادیث میں وضاعان حدیث کے تصرف سے جو اختلاف عظیم واقع ہوا وہ کسی پر پوشیدہ نہیں ہے اس کے مقابل امام مہدی علیہ السلام کو خلافت الہی کی جہت سے اللہ تعالیٰ اور روح رسول اللہ صلی اللہ علیہ وسلم سے بلا واسطہ جو معلومات حاصل ہیں وہ اس نقص سے پاک اور قابل وثوق ہیں چنانچہ اس مسئلہ پر عقیدہ ہفتم میں اور دوسرے موقعوں پر تشریح و توضیح کے ساتھ بحث ہو چکی ہے۔ حاصل یہ کہ مطابقت احادیث کی نسبت مولف ہدیہ کے سب شکوک و شبہات کی اس تحقیق سے تردید ہو گئی ہے اور در محال کا دعویٰ باطل بھی جس سے ہم نے بعد میں بحث کرنے کا وعدہ کیا تھا وہ خود بخود باطل ثابت ہو گیا ہے کیونکہ در محال کی تعریف تو قف الشئی علی نفسہ یعنی کسی شئی کا خود اپنی ہی ذات پر موقوف ہونا ہے۔

دوسری تعریف یہ کی گئی ہے کہ کوئی شئی دوسری شئی پر موقوف ہو اور دوسری شئی پھر اسی شئی پر موقوف رہے جیسے زید اخوک اور اخوک زید یعنی زید کون ہے تو کہے تیرا بھائی۔ پھر پوچھے تیرا بھائی کون ہے تو کہے زید۔

غرض قوف اور موقوف علیہ من کل الوجوه ایک ہی ہونا دور ثابت ہونے کے لئے ضروری اور ان دونوں میں کسی جہت سے بھی غیریت ہونے یا دونوں جدا جدا ثابت ہونے سے دور باطل ہو جاتا ہے بلکہ انتقائے دور کے لئے تقاریر اعتباری بھی کافی ہے۔

پس اس موقع پر زیادہ باریکیوں میں جانے کی ضرورت ہی نہیں ہے جیسا کہ مولف ہدیہ نے اپنی طرف سے ولایت کا ایک موقوف علیہ بھی قرار دے لیا اور دور محال کی صورت بھی فرض کر لی جس کا اصل فرمان میں کوئی ذکر یا اشارہ تک نہیں ہے اور اس پر بنائے فاسد علی الفاسد کے طور پر فرضی سوالات اپنی طرف سے گھڑ لئے اور چھ اشکال بھی قائم کر لے کر دو ایک صفحے کا لے کئے ہیں۔ حالانکہ یہاں دور محال کا احتمال کسی طرح بھی نہیں ہو سکتا۔ اس لئے کہ مفسرین کی تفسیر عین کتاب و سنت نہیں ہیں پس مفسرین کے جو بیانات خلیفۃ اللہ کے بیان کے خلاف ہوں ان کو غیر صحیح کہنے سے معاذ اللہ کتاب و سنت کو غیر صحیح کہنا لازم نہیں آتا۔

احادیث رسول اللہ میں بھی غیر صحیح اور مختلف فیہ احادیث کا حکم اور ہے اور متفقہ صحیح احادیث کا اور یہ دونوں باہم متمایز اور متغایر ہیں اس لئے غیر صحیح و اختلافی احادیث کو غیر صحیح قرار دینے سے صحیح اور متفقہ احادیث جیسے متواتر المعنی کا بھی غیر صحیح ہونا لازم نہیں آتا اور نہ یہ دور کہلاتا ہے۔

ایسا ہی علامات و شرائط مہدی علیہ السلام سے متعلقہ احادیث احکام و اخلاق سے تعلق رکھنے والی احادیث کے غیر اور ان سے جدا ہیں۔ پہلی قسم کی احادیث کی صحت مہدی علیہ السلام کے حالات کی مطابقت پر موقوف ہونا تسلیم کیا جائے تو اس سے اختلافی احادیث کی صحت بھی امام مہدی علیہ السلام کے حالات کی مطابقت پر موقوف ہونا ضروری نہیں اور یہ صورت بھی دور محال کی ہرگز نہیں۔ اصول حدیث کے ضوابط میں قوی و ضعیف روایتوں کا تقابل بہت رائج ہے لیکن اس میں بھی دور کا قطعاً احتمال نہیں ہے اور یہاں چونکہ قوی و ضعیف روایت ہی کی صورت ہے یہ بھی قطعاً دور نہیں ہے۔

اہل سنت متکلمین اور محققین صوفیا اپنے اپنے اصول پر امام مہدی علیہ السلام کو خاص طور پر حضرت رسول اللہ صلعم کے ساتھ تبعیت تامہ کی نسبت حاصل ہونے کے قائل ہیں اور اس صورت میں باسٹنا خصوصیات منصبی کے تابع و متبوع کا حال و عمل ایک ہوتا ہے۔ متبوع کے عمل پر تابع کے عمل کو قیاس کیا جاتا اور تابع کا عمل متبوع کے عمل کی کامل نظیر و مثال سمجھا جاتا ہے مگر اس کے باوجود یہ دور نہیں کہلاتا۔

ان معقولی و منطقی اصول کی بنا پر دور محال کے لزوم کی اس واضح تردید کے علاوہ منقولی اصول پر انتقاء دور محال کی تحقیق یہ ہے کہ حضرت امامنا علیہ السلام نے حدیث کی صحت کو فقط اپنے ہی احوال کی مطابقت و موافقت پر موقوف نہیں رکھا ہے بلکہ احادیث کی صحت کا

مولف صاحب ہدیہ نے اخلاق محمدی اور شریعت محمدی کو اخلاق حسنہ کی دلیل اور کتاب و سنت کے موافق ہونا ولایت کا موقوف علیہ ہونے کا دعویٰ کیا ہے (دیکھو ہدیہ صفحہ ۱۵۳) لیکن اس دعویٰ کا دوسرا جز صحیح نہیں کیونکہ مجازیب جن میں اخلاق و شریعت محمدی کی پابندی مفقود ہوتی ہے ولی مجزوب مانے جاتے ہیں پس مولف ہدیہ کے اس قول سے یا تو مجازیب ولی نہ ہونا یا کتاب و سنت کی موافقت و ولایت کا موقوف علیہ نہ کرنا چاہیے کیونکہ بغیر دلیل کے مدلول کا اور بغیر موقوف علیہ کے موقوف کا وجود کس طرح ہو سکتا ہے اول مولف صاحب ہدیہ کو یہ سوال حل کرنا چاہیے۔ ۱۲ شہاب بن نصرت غفر لہما۔

سب سے مقدم معیار کتاب خدا سے موافق ہونے کو فرمایا ہے کہ ”ہر حدیث کے موافق با کتاب خدا باشد آں صحیح ست“ اور یہ مضمون ان احادیث اور انہی کے ہم مضمون احادیث کے ٹھیک مطابق ہے کہ۔

تکثر لکم الاحادیث بعدی فاذا روی لکم عنی
حدیث فاعرضوه علی کتاب اللہ فما وافق فاقبلوه
وما خالف فردوه (اصول الشاشی)
میرے بعد احادیث زیادہ ہوں گی پس ان کو کتاب اللہ پر پیش
کرو جو اس کے موافق ہو اس کو قبول کرو اور جو اس کے خلاف ہو
اس کو رد کرو۔

ایضاً. اعرضوا حدیثی علی کتاب اللہ فان وافقه فهو منی
وانا قلتہ (کنز العمال۔ جلد اول بحوالہ طبری بروایت ثوبان)
ایضاً میری حدیث کو کتاب اللہ پر پیش کرو پس اگر اس کے
موافق ہو تو وہ میری ہے اور میں نے کہا ہے۔

امامنا علیہ السلام کے فرمان کا یہ حصہ جو کتاب اللہ سے احادیث کے مطابق ہونے سے تعلق رکھتا ہے صحت احادیث کے جانچنے کا اصل اصول ہے اس سے مولف ہدیہ نے بالکل آنکھیں بند کر لی ہیں اور اس کے متعلق کچھ نہیں لکھا ہے۔ انہیں جو کچھ بحث ہے وہ اس فرمان کے دوسرے حصہ کے متعلق ہے کہ امام علیہ السلام نے صحت احادیث کو اپنے احوال کی موافقت پر موقوف رکھا ہے اور یہ دور محال ہے اور اسی کو مولف ہدیہ نے بہانہ بنا کر یہ ثابت کرنے کے لئے بڑا زور طبیعت دکھایا ہے کہ امامنا علیہ السلام کے اخلاق سے بحث نہیں ہو سکتی اور آپ کے اخلاق ثابت نہیں ہو سکتے حالانکہ ان تمام وجوہ مذکورہ میں سے ایک ایک وجہ مولف ہدیہ کی اس دور محال کی توجیہ کے غلط ثابت کرنے کے لئے بہت کافی ہے۔

ان سب مباحث کے دیکھنے اور سمجھنے اور اس سے صحیح نتائج اخذ کرنے کی مولف ہدیہ کو توفیق نہیں ہوئی کہ حضرت نے اپنے حال و قال کی صحت بھی کتاب اللہ کی موافقت پر موقوف رکھی ہے چنانچہ فرمایا ہے۔

اگر کسے از بندہ نقل کند باید کہ آں نقل را بہ بیند کہ موافق کلام خدائے تعالیٰ هست یا نہ اگر موافق هست آں از بندہ است و اگر موافق نیست از بندہ نیست و یا آنکس کہ نقل نمودہ سخن ما را ہم نہ کردہ است۔

جب حدیث نبوی اور نقل مہدی دونوں کی صحت مطابقت قرآن پر موقوف ہے تو یہ دور کہاں ہے؟ سب سے بڑھکر یہ بات تعجب خیز ہے کہ مولف ہدیہ ایک منطقی اصطلاح ”دور محال“ کا آصرالیکر حضرت امام علیہ السلام کے اخلاق ثابت نہ ہونے کی خیال آفرینی و قیاس آرائی پر تو کئی کاغذ سیاہ کئے لیکن بلاچوں و چرا امام کے ان دونوں فرامین کو بالکل صحیح تسلیم کر کے منطوق ہی کی اس شکل بدیہی الانتاج پر عمل کر کے صحیح نتیجہ پر کیوں نہیں پہنچے جس کی صورت یہ ہے کہ۔

حدیث صحیح وہ ہے جو صحیح نقل مہدی علیہ السلام کے موافق ہو صحیح نقل مہدی وہی ہے جو کتاب خدا کے موافق ہو
پس خدا وسط کو ساقط کرنے کے بعد یہی نتیجہ برآمد ہوگا کہ ”حدیث صحیح وہی ہے جو کتاب خدا کے موافق ہو“

آخر وہی احادیث رسول اللہ کا خدا کی کتاب کے موافق ہونا صحت احادیث کے جانچنے کا معیار ثابت ہو اور مولف صاحب ہدیہ

کی دور محال کی نسبت سب لن ترانیاں بیکار ثابت ہو گئیں اور امانا علیہ الصلوٰۃ والسلام کا فرمان رسول اللہ صلی اللہ علیہ وسلم کے فرمان کے عین مطابق ثابت ہوا۔

یہ بحثیں جو اس وقت تک ہوئی ہیں مولف صاحب ہدیہ کی اس طرز استدلال کی تردید و تعاقب میں تھیں کہ ”دور محال کی وجہ سے حضرت امانا علیہ السلام کے اخلاق کے جانچنے کا صحیح معیار واقعات و حالات ہوتے ہیں جو بدیہیات ہیں چنانچہ آپ نے ہدیہ کے صفحہ (۱۴۶) پر طوابع وغیرہ کتب کے خلاصہ کے طور پر حضرت سرور کائنات محمد مصطفیٰ صلی اللہ علیہ وسلم کے چند خلق عظیم جو نقل کئے ہیں وہ سب آنحضرت صلی اللہ علیہ وسلم کی حیات طیبہ کے حالات کا لب لباب ہی ہیں ان کے ثابت کرنے کے لئے معقولی و منطقی دلائل کی حاجت ہی نہیں ہے۔

آپ نے ہدیہ میں یہ بھی اعتراض کیا ہے کہ اخلاق و سیرت محمدی اور آنحضرت کی شریعت اخلاق حسنہ کی تمیز و شناخت کی محک و مقیاس علیہ ہے (ہدیہ صفحہ ۱۵۳)

پس امانا مہدی علیہ السلام کے اخلاق حسنہ کے جانچنے کا سب سے آسان اور صحیح طریقہ یہی ہے کہ حضرت رسول اللہ صلی اللہ علیہ وسلم کے ان اخلاق عظیمہ سے ہر خلق کو دیکھا جائے کہ وہ آنحضرت صلی اللہ علیہ وسلم کی خبر مغیب ”خلقہ خلقی“ کے مطابق امانا علیہ السلام میں کہاں تک پایا جاتا ہے یہی اجلی البدیہیات ہے یہاں بھی معقولی و منطقی دلائل کی حاجت ہی نہیں ہے خود مولف ہدیہ نے صفحہ (۱۴۶) پر جن خلق عظیم کا خلاصہ طوابع کے حوالے سے پیش کیا ہے ان کو صدق حضرت رسالت مآب صلعم کا شاہد اور ان صفات کا اجتماع اقوی دلائل نبوت سے ہونے کا اقرار و اعتراف کیا ہے پس ہم اول مولف ہدیہ کا قول اور وہ اخلاق یہاں بھی نمایاں طور پر نقل کر دیتے ہیں جو یہ ہیں۔

”اخلاق عظیمہ صدق حضرت رسالت مآب پر شاہد تھے جیسا کہ“

”ملازمہ صدق“

”اور اعراض دنیا سے تمام عمر“

”اور سخاوت اس درجہ پر کہ ایک روز کے قوت سے زیادہ کبھی نہ رکھا“

”اور شجاعت اس حد پر کہ کبھی قدم نہ ہٹا اگرچہ مثل احد کے واقعہ ہولناک سامنے آیا۔“

”اور فصاحت اس درجہ کہ تمام بلغا و فصحاء عرب عربا کو ساکت کر دیا“

”اور اصرار دعویٰ پر باوجود تحمل مصائب کے“

”اور ترفع اغنیا سے۔“

”اور تواضع سات فقرا کے“

”کہ اجتماع ان صفات کا اس ذات اطہر میں اعظم معجزات اور“

”اقوی دلائل نبوت سے ہے۔ انتہی

اب حضرت امامنا مہدی موعود علیہ الصلوٰۃ والسلام کی پاک سیرت اور حیوٰۃ طیبہ کے حالات و واقعات میں ان اخلاق عظیمہ کی تحقیق کی جاتی ہے تو ظاہر ہوتا ہے کہ۔

ملازمہ صدق یعنی ہمیشہ سچ بولنے کا وصف بدرجہ کمال موجود ہے کہ کبھی آپ سے کلمہ دروغ و باطل سرزد نہیں ہوا۔

تمام عمر دنیا سے اعراض:- ایسی خصوصیت ہے جس سے حضرت امامنا علیہ السلام اپنی عمر کے ہر حصہ میں پورے متصف رہے اسی طرح دنیا کے ادنیٰ اعلیٰ ہر درجہ کا رسوخ و حکومت مال و دولت حتیٰ کہ بادشاہت بھی آپ کو پیش کی گئی مگر آپ نے اس سے اعراض فرمایا اور اس کو قبول نہیں کیا۔

سخاوت:- اس انتہائی درجہ کی کہ جو کچھ فتوح و غنیمت آتی وہ سب کی سب اسی وقت اس کے مستحقین پر تقسیم کر دی جاتی اور خود کے لئے دوسروں کے برابر ایک ہی سویت سے زیادہ کبھی نہ لی۔ اگر احياناً کبھی ”پیہم سویتیں تقسیم ہونے کا موقع آجاتا تو پہلی سویت میں جو شئی جس قدر آئی ہوتی وہ بھی دوسروں کو ایثار کر دی جاتی۔

شجاعت:- اس اعلیٰ درجہ کی کہ بڑے بڑے ہولناک اور مہیب سے مہیب موقعوں پر نہ کبھی قدم پیچھے ہٹا اور نہ کبھی استقلال میں ذرہ برابر تزلزل آیا۔ رائے دلپت کی لڑائی میں ایسے وقت میں جب کہ شاہی فوج شکست فاش کھا گئی اور سلطان حسین شرقی نے خود میدان جنگ سے ہٹ جانے کا ارادہ کر لیا اور حضرت کو بھی میدان سے نکل چلنے کا مشورہ دے رہا تھا حضرت کا قدم پیچھے نہ ہٹا بلکہ بہ نفس اپنے تھوڑے ہمراہیوں کے ساتھ غالب فوج پر حملہ کر دیا اور جو ان مردانہ مقابلہ کر کے رائے دلپت کو قتل کر کے فتح حاصل کی۔

حج کے سفر میں سمندر میں ایسا طوفان آیا کہ جہاز کے ڈوبنے میں کوئی دقیقہ باقی نہ تھا۔ سفر خراسان کے اثنا میں دریائے سندھ کو عبور کرتے وقت بادشاہ سندھ کے اشارے سے کشتیوں کے تمام ملاح کشتیوں کے مستول توڑ کر اور طنائیں کاٹ کر منجھد ہار میں کشتیوں کو بے پناہ حالت میں چھوڑ کر دریا میں کود کر نکل جاتے ہیں دونوں موقعوں پر ہمراہی گھبرا کر کیفیت عرض کرتے ہیں تو بڑے اطمینان سے ارشاد ہوتا ہے کہ خشکی میں ہمارا جو محافظ ہے دریا میں بھی ہمارا وہی محافظ ہے۔

غرض شجاعت و استقلال کے بہت سے واقعات حضرت کی حیوٰۃ طیبہ میں موجود ہیں جن سے یہ وصف مافوق الفطرت حد تک آپ میں ہونا ثابت ہوتا ہے اور کسی کٹر معاند کو بھی اس سے انکار کرنے کی مجال نہیں ہو سکتی۔

فصاحت و تبحر علمی:- اس قدر کہ منجانب اللہ و من امر اللہ مہدی موعود ہونے کا دعویٰ کرنے کے بعد سے ۲۳ سال ہجرت ہی میں گزرے اور ہند۔ سندھ۔ عرب۔ افغانستان خراسان کے بے شمار مقامات پر گزر رہا اور ہر مقام کے ان گنت لایق فاضل۔ علمائے ظاہر و باطن سے بحث و مناظرے ہوئے لیکن کسی نے بھی تاب مقابلہ نہیں لایا اور ان میں سے اکثروں نے آپ کے دعویٰ کی تصدیق کر لی۔ ارکان و فد علمائے ہرات نے جس میں خراسان کے منتخب علما شریک تھے حضرت کا بیان قرآن سن کر ہی آپ کے فضائل علمیہ کا

اعتراف کر لیا۔ صدر وفد نے ہرات کے شیخ الاسلام کو حضرت کا بیان قرآن سننے کے بعد ہی یہ خط لکھا کہ ہماری عمر بھر کی تحصیل علم کو حضرت کے علم سے وہ بھی نسبت نہیں ہے جو قطرہ کو دریا سے ہوتی ہے۔

اصرار دعویٰ پر باوجود تحمل مصائب کے۔ اس سے بھی تمام سیرت بھری ہوئی ہے وہ سب مصائب و مظالم جو ابتدائی زمانہ اسلام میں حضرت رسول اللہ صلی اللہ علیہ وسلم اور مومنین اولین کو کفار و مشرکین کی طرف سے پیش آئے قریباً اسی نوعیت کے ابتلا امانا علیہ السلام اور آپ کے تابعین کو پیش آتے رہے مگر کبھی اور کہیں بھی دعوت الی اللہ اور تبلیغ حق و صداقت میں ان مشکلات کی وجہ سے ذرہ برابر فرق نہیں آیا اور ہمیشہ ہر جگہ اسی استقلال اور مستعدی کے ساتھ تبلیغ و دعوت کا فرض ادا ہوتا رہا۔ اور کسی بندہ کی امداد و اعانت کبھی قبول نہیں کی۔

اغنیاء سے ترفع:- ایسا دوا می عمل درآمد رہا کہ فقرا کے ساتھ تواضع اور حکام و روسا سے استغنائیہ فقر کے ساتھ ہمدردی و مواساة کے کارناموں سے حیوۃ طیبہ معمور ہے انتہا یہ کہ وہ فقرا کے مہاجرین جن کی تعداد سینکڑوں سے متجاوز رہی ہے اور جو ہمیشہ حضرت کے ہمراہ رہتے تھے، حضرت کے ساتھ ان کی اجتماعی حیثیت ایک خاندان اور بزرگ خاندان کی سی معلوم ہوتی تھی۔

پس ناظرین کرام دیکھیں کہ حضرت امامنا مہدی موعود علیہ السلام کے اخلاق حسنہ حضرت رسول اللہ صلی اللہ علیہ وسلم کے اخلاق حسنہ کی اتباع و مطابقت کے اعتبار سے کس قدر مطابق النعل بالنعل ہیں اور امام مہدی علیہ السلام کی شان میں یقفو اثری ولا یخطی جو وارد ہے امامنا مہدی موعود علیہ السلام کے اخلاق کے لحاظ سے بھی اس کے پورے مصداق اور ”خلقہ خلقی“ کے کامل مظہر ہیں۔ اور یہ حالات اجلی البدیہیات ہیں جن کے ثابت کرنے کے لئے معقولی و منطقی دلائل اور مباحث کی ضرورت ہی نہیں ہے۔ اسی لئے ہم مولف ہدیہ کے اس نوعیت کے باقی تمام مباحث سے محضنے کی ضرورت نہیں سمجھتے۔

ناظرین کرام دیکھیں کہ مولف ہدیہ کے قول کے موافق جب یہی اخلاق عظیمہ حضرت رسالت مآب صلی اللہ علیہ وسلم کے صدق کے شاہد ہیں اور ان صفات کا اجتماع حضرت کی ذات اقدس میں حضرت کی نبوت کے اقوی دلائل سے ہے تو امامنا مہدی موعود علیہ الصلوٰۃ والسلام کی ذات اقدس میں بھی دوسری علامات صحیحہ کے ساتھ ان اخلاق عظیمہ و اوصاف حمیدہ کا اجتماع آپ کے صدق و دعویٰ کا شاہد اور آپ کے مہدی موعود ہونے کی اقوی دلائل سے ضرور ہے۔

بحث اخلاق کے ضمن میں مولف ہدیہ نے ایک دعویٰ یہ بھی کیا ہے کہ۔

اس تین سو پچاس برس میں ہفت اقلیم میں اہل سنت و جماعت میں صد ہا بلکہ ہزار ہا ایسے کاملین صاحب اخلاق حمیدہ گزرے ہیں کہ تمام قطعیات و ظلیات احادیث پر عمل کر کے کوئی دقیقہ اخلاق واجبہ اور مسنونہ بلکہ مستحبہ و مسندوبہ سے بھی فرو گذاشت نہ کیا (ہدیہ صفحہ ۱۵۶)

مولف ہدیہ کا یہ قول بچند وجوہ مخدوش ہے اول یہ کہ مولف ہدیہ نے سینکڑوں ہزاروں کی تعداد گن دی مگر ان کے نام یا ان میں سے کسی ایک کا بھی نام نہیں بتا سکے اور نہ ان کے حالات سے اس دعویٰ کو جو مجز و بانہ بڑ سے زیادہ وقعت نہیں رکھتا ثابت ہی کر سکے ہیں۔ ثانیاً یہ ایک محال عادی کا دعویٰ ہے اس لئے کہ کسی عام فرد بشر سے یہ نہیں ہو سکتا کہ وہ مرسلین کے اخلاق حاصل کر سکے چہ جائیکہ

وہ سید المرسلین کے سارے اخلاق سے متصف ہو جائے کیونکہ خود خداوند عالم نے علیؑ کو اختصاص حضرت رسول اللہ صلعم کو خطاب کر کے آپ کی مدح و ثنا کے طور پر ارشاد فرمایا ہے۔

إِنَّكَ لَعَلَىٰ خُلُقٍ عَظِيمٍ ۗ أَفَلَا تَتَذَكَّرُ ۗ
انک لعلیٰ خلق عظیم آپ خلق عظیم پر فائز ہیں کیونکہ تمام پیغمبروں کے اخلاق حسنہ کے جامع ہیں۔
اسی نص قطعی کے نظر کرتے محی الدین ابن عربیؒ نے فتوحات میں فرمایا ہے کہ۔

ولا يكون احد مثل رسول الله في اخلاقه۔ یعنی رسول اللہ کا اخلاق میں کوئی شخص (جو غیر معصوم ہو) مماثل نہیں ہے۔

لیکن وہ ہو سکتا ہے جس کی خود رسول اللہ صلعم نے خبر دی ہے۔ اور ظاہر ہے کہ اخلاق کی بشارت بھی امام مہدی علیہ السلام کے لئے ہی وارد ہے۔ پس تمام اخلاق رسول سے کوئی ولی کامل بھی موصوف نہ ہوگا مگر امام مہدی علیہ السلام جو بفرمان رسول اللہ صلعم ”المہدیٰ منی یقفو اثری ولا یخطی“ (مہدیؑ مجھ سے ہیں میرے قدم بقدم چلیں گے اور خطا نہیں کریں گے) رسول اللہ صلعم کے تابع تام ہیں اور معصوم عن الخطا ہیں چنانچہ آیت ”قُلْ هٰذِهِ سَبِيلِي اَدْعُوَالِي اللّٰهُ عَلٰی بَصِيْرَةٍ اَنَا وَّمَنْ اتَّبَعْنِي“ کی تفسیر میں فتوحات میں ذکر کیا گیا ہے جس کا خلاصہ یہ ہے۔ ”المراد بمن هو المہدیٰ بدلیل قوله عليه السلام في حق المہدیٰ انه یقفو اثری ولا یخطی“۔ غرض صاحب فتوحات ”من اتبعنی“ میں جو ”من“ ہے اس سے مہدی علیہ السلام مراد ہیں اور رسول اللہ صلی اللہ علیہ وسلم کی کامل اتباع کرنا اور خطا سے معصوم ہونا آپ کی شان ہے۔ چنانچہ فتوحات کے باب (۳۶) میں اس کی مزید یہ توضیح کر دی ہے۔

مانص رسول اللہ صلی اللہ علیہ وسلم علی امام
من ائمة الدین یكون بعده یرثه ویقفو اثره ولا یخطی
الا المہدیٰ خاصة فقد شہد بعصمته فی احکامه
کما شہد الدلیل العقلی بعصمة رسول اللہ صلعم۔
یعنی رسول اللہ صلی نے ایمہ دین میں سے کسی امام کی نسبت یہ
ارشاد نہیں فرمایا ہے کہ میرے بعد وہ میرا وارث ہوگا اور میرے
نقش قدم پر چلے گا اور خطا نہ کرے گا یہ بات خاص مہدی علیہ
السلام کی شان میں فرمائی ہے پس رسول اللہ صلعم نے مہدیؑ کے
اپنے احکام میں معصوم ہونے کی شہادت دی ہے جیسا کہ رسول
اللہ صلعم کے معصوم ہونے کی عقلی دلیل شاہد ہے۔

خاص طور پر اخلاق محمدی سے متصف ہونے کی بشارت بھی رسول اللہ صلعم نے مہدیؑ کے حق میں فرمائی ہے جیسا کہ ارشاد فرمایا
ہے خلقہ خلقی (رواہ الطبرانی وابو نعیم عن حدیث ابن مسعود) اس کے سوا خود مولف ہدیہ نے ہدیہ کے صفحہ ۲۷۲ پر یہ حدیث لکھی ہے

۱۔ اے محمدؐ کہدو کہ یہ میرا راستہ ہے میں بصیرت پر اللہ کی طرف بلاتا ہوں اور وہ شخص بصیرت پر اللہ کی طرف بلائے گا جو میرا تابع ہے۔ ۱۲

۲۔ من سے مراد مہدی علیہ السلام ہیں کیونکہ رسول اللہ صلعم نے مہدیؑ کے حق میں فرمایا ہے کہ وہ میرے قدم بقدم چلیں گے اور خطا نہیں کریں گے۔ ۱۲

کہ ”یشبهہ فی الخلق ولا شبہہ فی الخلق“ اور اس کا یہ ترجمہ کیا ہے یعنی امام مہدی مشابہ ہوں گے پیغمبر صلی اللہ علیہ وسلم کے اخلاق محمدی میں اور مشابہ نہوں گے بیچ شکل و صورت کے۔ اگرچہ مولف ہدیہ کا یہ ترجمہ اور روایت کے الفاظ و عبارت بھی دوسرے محدثین کی روایت کے خلاف ہے جن کی روایت میں یشبہنی فی الخلق و الخلق کے الفاظ ہیں جن سے شکل و صورت اور اخلاق دونوں میں امام مہدی علیہ السلام مشابہ رسول اللہ صلعم ہونا ثابت ہوتا ہے مگر اس موقع پر مولف ہدیہ کی صرف یہ خلاف بیانی ظاہر کرنا مقصود ہے کہ انہوں نے اخلاقی مشابہت کا یہاں تو اعتراف کیا ہے اور اس جگہ اپنی اس تقریر کو بھول کر یہ کہہ دیا ہے کہ ہزاروں اولیاء کا ملین رسول اللہ کے اخلاق سے کوئی دقیقہ فروگذاشت نہیں کیا ہے اور یہ نہیں خیال کیا کہ کیا رسول اللہ صلی اللہ علیہ وسلم نے ان ہزاروں کا ملین کی نسبت اپنے تمام اخلاق سے متصف ہونے کی بشارت بھی دی ہے یا نہیں۔

مولف ہدیہ نے یہ بھی خیال نہیں کیا کہ ان کا ملین نے جب کہ بقول آپ کے قطعیات و ظنیات احادیث سب روایات پر عام ازینکہ وہ ضعیف ہوں یا قوی عمل کئے ہیں تو ایسا کرنے سے ان کے نیک اخلاق ثابت ہونے کے عوض ان میں شبہ لاحق ہو جاتا ہے کیونکہ احادیث صحاح کے سوائے دوسری حدیثیں مخلط ہیں یعنی ان میں ضعیف و موضوع اور صحیح و سقیم ہیں اگر ساری حدیثوں پر عمل ہو تو ظاہر ہے کہ کوئی شخص جہاں حدیثوں کا نام دیکھے بے تحقیق اس پر عمل کرتا جائے تو وہ احادیث موضوعہ پر بھی عمل کر لے گا اور بالضرور اس کا عمل خلاف عمل رسول صلعم ہوگا تو اس کے عاصی ہونے میں شبہ نہیں ہے۔ غرض بے تحقیق حدیثوں پر عمل کرنا دلیل بدخلقی ہوگی۔

مولف ہدیہ نے ایک اور نئی غلطی یہ کی ہے کہ صحابہ کرام سے لیکر آج تک کسی امام و مجتہد نے یہ دعویٰ نہیں کیا ہے کہ میرے اخلاق ایسے ہیں کہ جو حدیث میرے حسب حال ہو وہ صحیح ہے اور باقی غلط۔ پس یہ دعویٰ بدعت ہوا اور بدعت بلاشبہ اخلاق سیئہ سے ہے نہ حسنہ سے انتہی ملخصاً۔

احادیث کی مطابقت کے مسئلہ کی کافی تحقیق ہوگئی ہے جس کے اعادہ کی ضرورت نہیں ہے لیکن ہم مولف ہدیہ کے اس ابلہانہ اعتراض پر غور کرتے ہیں کہ کسی نے اب تک یہ دعویٰ نہیں کیا یا اس قسم کے دعویٰ کو بدعت سیئہ سے تعبیر کیا ہے۔

اس اعتراض کی صورت و نوعیت ٹھیک ایسی ہے کہ کوئی معاند اسلام کہے کہ آدم علیہ السلام سے پیغمبر اسلام کے زمانہ تک سینکڑوں مرسلین ہزاروں انبیاء اور لاکھوں کروڑوں حکماء عرفاء عباد اللہ الصالحین گزرے ہیں مگر کسی نے ”انا سید ولد ادم“ یا ”لی مع اللہ وقت لا یسعی فیہ ملک مقرب ولا نبی مرسل“ کے جیسے دعوے نہیں کئے مسلمانوں کی طرف سے اس کا یہی جواب ہوگا کہ پیغمبر اسلام صلعم کو جو فضائل اللہ تعالیٰ نے دئے ہیں وہ کسی کو حاصل نہیں تھے تو یہ دعویٰ کوئی کس طرح کر سکتے تھے۔

پس مولف ہدیہ کے اس طفلانہ اعتراض کا بھی جواب یہی ہے کہ اللہ تعالیٰ نے امام مہدی موعود علیہ السلام کو جو فضیلتیں عطا فرمائی

کوئی شخص ان کا ملین میں اخلاق محمدیہ کا اس لئے جامع نہیں ہو سکتا کہ اخلاق جامعہ رسول اللہ سے ایک وصف عصمت عن الخطا بھی ہے جو امت محمدیہ میں سوائے مہدی و عیسیٰ کے کوئی ولی اہل سنت کے نزدیک صفت معصومیت سے متصف نہیں ہے پھر کوئی غیر معصوم ایک حقیقی معصوم عن الخطا (رسول اللہ صلعم) کے اخلاق حسنہ کی ایسی پیروی کس طرح کر سکتا ہے کہ ان کا کوئی دقیقہ فروگذاشت ہو جبکہ وہ عصمت جیسے اہم خلق سے عاری ہو۔ ۱۲ اشرف کان اللہ۔

ہیں اور رسول اللہ صلعم نے آپ کے جو فضائل اور خصوصیات بیان فرمائی ہیں وہ ان بزرگان مذکور الصدر میں سے کسی کو حاصل نہیں تھیں مختصر یہ کہ وہ مہدی موعود نہیں تھے اس لئے انہوں نے یہ دعویٰ نہیں کیا اور نہیں کر سکتے تھے حقیقت تو یہ ہے کہ اس قسم کے دعاوی تقاخر و تعلیٰ پر مبنی نہیں ہیں بلکہ فرمان الہی اما بنعمۃ ربک فحدث کی تعمیل ہیں۔

مولف صاحب ہدیہ نے یہ بھی لکھا ہے کہ ”مہدویوں کی کتاب انصاف نامہ میں مضمرات سے نقل کیا ہے کہ جو شخص خبر واحد اور قیاس کا انکار کرے اور کہے کہ وہ حجت نہیں ہے وہ کافر ہے۔

بقول مولف ہدیہ انصاف نامہ میں یہ قول مضمرات سے نقل کیا گیا ہے مصنف صاحب انصاف نامہ کا ذاتی قول نہیں ہے یہ بھی تحقیق نہیں ہے کہ مصنف صاحب نے کس موقع پر اور کس غرض سے نقل کیا ہے۔

نفس مسئلہ کو دیکھا جائے تو یہ صحیح نہیں ہے کیونکہ خبر واحد اور قیاس حدیث متواتر اور آیت کتاب اللہ کے مقابل قابل حجت نہیں ہے۔ اس لئے کہ حدیث متواتر اور آیت کتاب اللہ قطعی ہیں اور خبر واحد اور قیاس یہ دونوں ظنی ہیں۔ قطعی سے ظنی کا مقابلہ باطل ہے اور چونکہ خبر واحد اور قیاس میں ظن کا احتمال موجود ہے لہذا ان کا منکر کافر نہ ہوگا چنانچہ اہل سنت کی مذہبی کتب مثلاً فتاویٰ عالمگیری اور حواشی تہذیب الکلام اور دیگر کتب معتبرہ میں یہ مسئلہ موجود ہے کہ احادیث متواتر ہی کا منکر کافر ہے پس مضمرات کا قول جمہور کے مخالف ہونے کی وجہ سے درست نہیں ہے۔

الحمد للہ بعونہ تعالیٰ مسئلہ اخلاق کے تمہیدی مباحث کے اہم اور ضروری حصوں پر کافی روشنی ڈالی گئی ہے اور مولف ہدیہ کے غلط شکوک و شبہات کی معقول تردید ہو گئی ہے۔ اب یہاں سے اصل بحث اخلاق سے متعلق مولف ہدیہ نے جن امور کو بزعم فاسد خاشک بدہاں بدخلقیوں سے تعبیر کر کے بدگوئی اور عیب چینی کے غلط کرشمے دکھائے ہیں ان سے بحث کی جاتی ہے چنانچہ انہوں نے جو کچھ لکھا ہے اس کا خلاصہ یہ ہے کہ۔

اب بعد اس کے بعض احوال و افعال شیخ جو پور کے جن کا منشا اور مبداء اخلاق بد واقع ہوئے ہیں اس واسطے ہر ایک کی تعبیر بدخلقی سے کی گئی ہے تاکہ ناظرین باانصاف پر ظاہر ہوئے کہ باوجود دعویٰ انسا و لا غیر کے مقدمہ اخلاق میں کس قدر ان کے اقوال و افعال مخالف قطعیات قرآن اور احادیث کے ہیں۔

مولف ہدیہ نے حضرت امامنا علیہ السلام کی جناب میں جو بدگوئی و عیب چینی کا ارادہ کیا ہے وہ نئی بات نہیں ہے بلکہ قدیم سے ہوتی ہوئی آئی ہے جو شخص بزرگان پیشین کے حالات و واقعات پر ذرا بھی غور کرے تو واضح ہوگا کہ اس عالم میں جو ذوات مقدسہ گزرے ہیں وہ بدگوئیوں اور عیب جوئیوں کی ناحق و ناروا عیب چینی سے محفوظ نہیں رہے ہیں۔ ہر زمانہ انبیاء و مرسلین علیہم السلام اپنے زمانہ کے جہل و معاندین کے ہاتھوں ستائے گئے اور ان کے طعن و تشنیع کے آماجگاہ رہے ہیں مثلاً یہود نے حضرت عیسیٰ علیہ السلام پر ناگفتنی طعن کیا۔ یہود و نصاریٰ نے حضرت پیغمبر اسلام صلعم کی جناب میں بہت سے غلط مطاعن کئے۔

فرقہ معترضہ نے انبیاء کی معصومیت ہی کا انکار اس قدر مبالغہ سے کیا کہ ابتداء زمانہ آدم علیہ السلام سے خاتم الانبیاء علیہ السلام

تک کسی نبی کو صغائر و کبائر کی نسبت کئے بغیر نہ چھوڑا انبیاء علیہم السلام کے علاوہ دوسرے قابل احترام بزرگوں کی جناب میں بھی یہی سلوک ان کے معاندین و مخالفین کی طرف سے جاری رہا ہے۔ چنانچہ خوارج نے امیر المومنین علی کرم اللہ وجہہ اور اہل بیت کرام پر ناسزا حملے کئے۔ فرقہ شیعہ نے خلفائے راشدین اور بعض امہات المومنین کو مطوعن کرنے سے دریغ نہیں کیا۔ بعض متعصب متکلمین نے حضرات صوفیائے کرام کی عیب چینی اور بدگوئی کی ہے۔ بعض جہلانے اولیائے کرام کی جناب میں بدگوئی کا طریقہ اختیار کر رکھا ہے۔ غرض بے جا عیب چینی و بدگوئی ایک عادت قدیم چلی آرہی ہے فی الجملہ شیطان نے مولف ہدیہ کی بھی راہ ماری ہے وہ امام معصوم علیہ السلام کی عیب جوئی کے درپے ہیں۔ نعوذ باللہ من شرور انفسنا۔

چوں خدا خواہد کہ پردہ کس درد
میل اور طعنہ پا کاں برد

حضرت امامنا علیہ السلام کی تمام حیوۃ طیبہ احیائے دین اور اتباع آیات قرآنی و سنت تولی و فعلی کی روشنی پھیلانے میں گزری ہے اور مولف ہدیہ اپنی جست باطنی سے عناداً حضرت اقدس کی عیب چینی کے درپے ہیں اس کی مثال یہی ہے۔

مہ نور می فشانند و سگ بانگ می زند
سگ را پیرس خشم تو با مہتاب چست

سچ پوچھا تو امامنا علیہ السلام کو اعدا و معاندین کی بدگوئی میں بھی انبیاء و مرسلین اور حضرت ختم المرسلین کی اتباع و مطابقت کا شرف حاصل ہے۔

ایک اور لحاظ سے غور کیا جائے تو یہ بھی حضرت امامنا علیہ السلام کے اخلاق حسنہ اور اوصاف حمیدہ سے عداً جان بوجھ کر اغماض کر کے انتہائی تلاش و جستجو کے باوجود حضرت امام علیہ السلام کی تیس (۲۳) سالہ مدت دعوت مہدیت میں صرف اکیس بدخلقیاں پیش کر سکے ہیں جن میں سے مکررات خارج کر دیں تو اکیس بھی نہیں رہیں۔ اور جو باقی رہیں گی وہ بھی ایسی ہیں کہ اصول اخلاق اور کتاب و سنت کی مطابقت کے معیار پر جانچی جائیں تو ان کے عین مطابق ثابت ہوتی ہیں اور مولف ہدیہ کا ان کو بدخلقی کہنا خود انہی کی جہالت کا راز فاش کرتا ہے۔ چنانچہ انشاء اللہ عنقریب ہر ایک کا حال بالثفصیل معلوم ہوگا۔

لیکن ہر قول و فعل پر جس کو مولف ہدیہ نے اپنے خیال فاسد میں بدخلقی سے تعبیر کیا ہے تفصیلی بحث تو بعد میں آئے گی۔ اول ان تمام امور پر مختلف گوشہ ہائے خیال سے ایک سرسری و اجمالی تبصرہ کیا جائے تو ثابت ہوتا ہے کہ مولف ہدیہ بحث اخلاق کی تمہید میں جس شد و مد سے جو دم و دعوے کئے تھے اس کے نظر کرتے خیال ہوتا تھا کہ انہوں نے حضرت امامنا علیہ السلام کی بارگاہ اقدس میں خاص اخلاقی معیار سے ہٹی ہوئی نئی نئی کیا کیا باتیں تلاش و جستجو کر کے پیش کی ہوں گی۔ مگر ناظرین کرام یہ دیکھ کر حیران رہ جائیں گے کہ مولف ہدیہ کوئی اہم اور نئی بات جس کو بدخلقی سے تعبیر کیا جاسکے پیش کرنے میں سراسر ناکام اور عاجز رہے ہیں اور بدخلقیاں جتانے میں ان سے بہت سی لغزشیں سرزد ہوئی ہیں مثلاً اکثر انہی امور کو جو اس سے پہلے عقائد وغیرہ کے ضمن میں ذکر کر آئے ہیں بدخلیقوں کے ضمن میں پھر وہی دہرائے ہیں فرق یہ ہے کہ وہاں ان کو عقائد بتایا گیا تھا اور یہاں انہی کو بدخلیقوں کا نام دیدیا گیا ہے جیسے۔

بدخلقی دہم مرتکب معاصی کو کا فر کہنا وغیرہ وغیرہ۔

بدخلقی پانزدہم اپنی مہدیت کے انکار کے سبب سب مسلمانوں کو کافر کہنا۔
بدخلقی شانزدہم اپنے مقبلین کو کافر کہنا۔

حالانکہ عقیدہ سوم عقیدہ دوازدهم عقیدہ سیزدهم وغیرہ انہی مباحث پر مشتمل ہیں اور ان کی کافی تحقیق ہو چکی ہے کہ تمام خفاء اللہ (انبیاء علیہم السلام) اور افضل الانبیاء والرسل (صلعم) اپنی اپنی خلافت الہی (نبوت) کے منکرین کو کافر کہتے آئے ہیں وہ تمام اسلامی فرقے جو وجود مہدی علیہ السلام کے قائل و معتقد ہیں وہ اپنے اپنے معتقد علیہ مہدی کی تصدیق فرض اور انکار کفر ہونے کے بھی قائل ہیں۔ خود مولف ہدیہ بھی اس بدخلقی کے مورد و مصداق ہیں کیونکہ وہ بھی اپنے معتقد علیہ مہدی کا انکار کفر کہتے ہیں۔

اگر ان اطلاقات کو بقول مولف ہدیہ بدخلقی کہا جائے تو خود مولف ہدیہ کو بتانا ہوگا کہ اس بدخلقی میں معاذ اللہ کون کون مبتلا ہیں۔
ثانیاً۔ مولف ہدیہ نے اپنے اس مذکورہ قول میں حضرت امامنا علیہ السلام کی جناب اقدس میں بدزبانی کر کے دعویٰ تو یہ کیا ہے۔
”تا کہ ناظرین پر ظاہر ہووے کہ باوجود اس دعویٰ انا والاغیری کے مقدمہ اخلاق میں کس قدر ان کے اقوال و افعال مخالف قطعیات قرآن اور احادیث کے ہیں“

لیکن اس دعویٰ کے خلاف اس ضمن میں جہاں خاص حضرت امام علیہ السلام کے اقوال و افعال سے بحث ہونا چاہیے تھا بعض خلفاء اللہ و صحابہ امام علیہ السلام کے افعال و اقوال بھی درج کردئے ہیں حالانکہ اہل سنت کے اعتقاد میں جن کے مولف ہدیہ خود کو علمبردار سمجھے ہوئے ہیں آنحضرت صلعم کے خلفاء و صحابہ میں کوئی بھی معصوم عن الخطا نہیں ہے۔ اس اصول اعتقادی کے نظر کرتے اگر کسی صحابی رسول اللہ صلعم میں ولو بالفرض کوئی اخلاقی کمزوری پائی بھی جائے تو کوئی بد باطن اس کو آنحضرت صلعم کے خلق عظیم پر حرف گیری کا سبب نہیں قرار دے سکتا۔

ایسا ہی مہدویہ کے اعتقاد میں بھی حضرت امامنا علیہ السلام کے خلفاء و صحابہ میں کوئی معصوم عن الخطا نہیں ہے اور اس اصول اعتقادی کے لحاظ سے کسی صحابی امام علیہ السلام سے کوئی اخلاقی کمزوری ظاہر ہونا فرض بھی کر لیا جائے تو اس سے امام علیہ السلام کے اخلاق کریمہ پر کسی بد باطن کا حرف گیری کرنا کبھی صحیح نہیں ہو سکتا۔

پھر مولف ہدیہ کی اس نادانی کو کیا کہا جائے کہ انہوں نے حضرت امام علیہ السلام کے اقوال و افعال سے بحث کرنے کے دعویٰ کے تحت صحابہ و خلفاء امام علیہ السلام کے اخلاق پر زبان طعن دراز کی ہے چنانچہ بدخلقی سوم۔ بدخلقی نواز دہم۔ بدخلقی بستم۔ بدخلقی بست و یکم وغیرہ یہی نوعیت رکھتی ہیں کہ وہ کسی نہ کسی صحابی امام علیہ السلام سے متعلق ہیں۔

تحقیق و تعق کی نظر سے دیکھا جائے تو وہ طعن بھی خود غلط ہیں ان سے ان صحابہ کا دامن تقدس بھی بدخلقی کی گرد سے گرد آلود نہیں ہو سکتا ان سے امام علیہ السلام کے اخلاق کریمہ متاثر ہونے کا بے ادبانہ تصور تو ”اس خیال ست و محالست و جنوں“ کا مصداق ہے۔

ثالثاً۔ بدخلقیوں بعض صحابہ امام علیہ السلام سے متعلق بتائی گئی ہیں وہ بھی ان کے اقوال و افعال نہیں ہیں بلکہ ان کے خواب اور کشف کے معاملات اور اخبار مغیبات یعنی پیشین گوئیاں ہیں حالانکہ اہل سنت کے اعتقاد میں غیر معصوم کا کشف قطعاً نہیں کہلاتا اور نہ

ان کا ہر خواب رویاے صادقہ ہونا ضروری ہے عموماً خواب اور کشفی معاملات مبہمات ہوتے ہیں جن کے مفہوم و معانی قطعی طور پر ظاہر نہیں ہوتے اور ان پر احکام مترتب نہیں ہو سکتے ایسا ہی اخبار مغیب کے ظہور کا کوئی زمانہ یا وقت معین نہیں کیا جاتا۔

مولف ہدیہ نے ان اصول کے خلاف بعض خواب اور کشفی معاملات کے خلاف ہونے کو بد خلقی اور پیشین گوئی کا اب تک ظہور نہ ہونے کو اللہ تعالیٰ پر کذب و افترا کہہ دیا ہے چنانچہ۔

بد خلقی دوم۔ بد خلقی سوم۔ بد خلقی نواز دہم۔ بد خلقی بست و یکیم کی بعض ضمن اسی نوعیت کی ہیں۔ حالانکہ حضرت رسول اللہ صلی اللہ علیہ وسلم اپنے بعض خواب اور بعض مکاشفات صحابہؓ کے روبرو بیان فرمانے کا ذکر بعض احادیث میں مذکور ہے جن کو صحابہؓ نے نہیں سمجھا اور حضرت سے دریافت کیا کہ آپ نے ان کی کیا تعبیرات فرمائی ہیں پھر حضرت کے ان کی تعبیرات فرمانے سے صحابہ کو یہ معلوم ہوا کہ ان کا مفہوم و معنی یہ ہے۔

اسی طرح حضرت نے اپنی دو انگلیاں سببہ اور وسطی ملا کر صحابہ کو بتایا اور یہ فرمایا کہ بُعِثْتُ اَنَا وَالسَّاعَةَ كَهَاتَيْنِ (میں اور قیامت اس طرح مبعوث ہوئے ہیں جیسے یہ دو انگلیاں ہیں)۔

قرآن شریف میں ارشاد ہوا ہے۔

وما امر الساعة الا کلمح البصرا وهو اقرب۔ قیامت کا معاملہ آنکھ جھپکنے کے جیسا یا اس سے بھی قریب تر ہے۔

حضرت کے اس فرمان اور قرآن شریف کی اس آیت کے نزول کو تیرہ سو سال سے زیادہ عرصہ ہو گیا ہے اور ابھی تک قیامت کا ظہور نہیں ہوا مگر کوئی مسلمان اس تاخیر کو اللہ تعالیٰ پر کذب و افترا نہیں کہتا جیسا کہ مولف ہدیہ نے کہا ہے۔

رابعاً۔ کہیں اختلاف مذہب و مسالک کو بد خلقی کہا گیا ہے جیسے بد خلقی پنجم آیات قرآنی کو منسوخ نہ ماننا بد خلقی میں شمار کیا ہے لیکن اس کی کوئی وجہ نہیں بتائی کہ صرف آیات قرآنی کو منسوخ نہ ماننا بد خلقی کیوں ہے اور دوسرے بہت سے اختلافات مثلاً خلق قرآن کے مسئلہ کا اختلاف وغیرہ کو بد خلقیوں میں کیوں نہ شمار کیا گیا حالانکہ سب اختلافات کی طرح آیات قرآنی کا منسوخ مانتے ہیں پھر نسخ کے قابل علما منسوخ آیتوں کی تعداد اور ان کے تعینی میں بھی مختلف القول ہیں۔ کسی نے منسوخ آیتوں کی تعداد دو سو بتائی ہے۔ کسی نے اس سے بہت کم یعنی صرف پانچ آیتیں منسوخ مانی ہیں۔ پھر منسوخ آیتیں خواہ دو سو ہوں یا پانچ ہی ہوں وہ کونسی ہیں اس میں بھی اختلاف ہے بعض علما نے جن آیتوں کو منسوخ کہا ہے دوسرے علما ان کو منسوخ نہیں مانتے۔ ان کے مقابل بعض علما قرآن کی کسی آیت کو بھی منسوخ نہیں مانتے ان کے نزدیک قرآن نسخ ہی نسخ ہے اس کا کوئی حکم منسوخ نہیں ہے جن آیتوں کے مضامین بظاہر متضاد معلوم ہوتے ہیں اور جس کی وجہ سے کسی ایک متضاد حکم کو منسوخ ماننا لازم آتا ہے وہ علما ان آیتوں کے مضامین میں تطبیق دیکر تضاد کو دفع کر دیتے ہیں اور ہر حکم بجائے خود صحیح مانتے ہیں۔ مہدویہ بھی عدم نسخ کے قابل ہیں غالباً اس لئے مولف ہدیہ نے مہدویہ کی کاوش میں کسی بھی آیت

قرآنی کو منسوخ نہ ماننا بد خلقی پنجم کہا ہے اور یہ نہیں بتایا کہ کس نے اور کس دلیل سے اس اختلاف مسلک کو بد خلقی گناہ ہے اور یہ نہیں خیال کیا کہ ایسے کہنے سے مہدویہ کے ساتھ ان تمام علما کو بد اخلاق ماننا لازم آگیا جو کسی آیت قرآنی کو منسوخ نہیں مانتے۔ اور جب آیات قرآنی کو منسوخ نہ ماننا بد خلقی ہو سکتی ہے تو عدم نسخ کا قایل فریق نسخ کے قائلین کو بھی بد خلقی کا مرتکب قرار دینے کا کیوں حق نہیں رکھتا جبکہ قرآن کو منسوخ ماننے اور غیر منسوخ ماننے والے دونوں بد خلقی کے مورد ہوں گے کوئی بھی بد خلقی سے بچ نہ سکے گا۔

خامساً۔ علمائے اسلام حضرت سرور کائنات محمد مصطفیٰ صلی اللہ علیہ وسلم کے خلق عظیم کے متعلق عموماً اصول اخلاق سے بحث کرتے ہیں مثلاً حضرت کے خلق عظیم کے متعلق عموماً اصول اخلاق سے بحث کرتے ہیں مثلاً حضرت کا ”حلم“ کیسا تھا؟ سخاوت و شجاعت کیسی تھی؟ وغیرہ وغیرہ انہوں نے کسی مخصوص اور اتفاق واقعہ کو جو کسی مصلحت و حکمت پر مبنی ہو اور ہماری فہم نارسا اس تک نہ پہنچ سکتی ہو بحث اخلاق کی بنا قرار نہیں دی ہے کیونکہ وہ حقیقت میں خاص مصالِح تنبیہ و قصاص پر مبنی تھے۔ اس کے برعکس مولف ہدیہ نے بعض اتفاقی و جزئی واقعات ہی کو بحث اخلاق کی بنیاد قرار دی ہے اور اسی کو بد خلقی سمجھا اور بتایا ہے مثلاً بد خلقی اول جس کی تفصیلی بحث بعد میں اس کے موقع پر آئے گی۔ بی بی شکر خاتون وغیرہ کا خاص واقعہ پیش کیا ہے اور اس کو امامنا علیہ السلام کی خصلت کہا ہے حالانکہ خصلت اس فعل کو کہتے ہیں جو عادت کے طور پر بمقتضائے طبیعت بار بار سرزد ہو اور یہاں اس ایک واقعہ کے سوا کوئی اور واقعہ مولف ہدیہ نے پیش نہیں کیا ہے اور وہ پیش نہیں کر سکتے۔ پھر وہ بھی ترک ہجرت کی تنبیہ کے طور پر حسب احکام قرآنی ”والذین امنوا ولم یہاجرُوا مالکم من ولا یتہم من شئی حتیٰ یہاجرُوا“ وغیرہ آیات کی تعمیل میں ہوا ہے ناظرین خود فیصلہ کر سکتے ہیں کہ احکام قرآنی کی تعمیل کو کیا کوئی مسلمان بد خلقی شمار کر سکتا ہے۔

سادساً۔ بعض بد خلقیاں محض افترا ہیں گویا خود غلط افترا کیا ہے اور اپنی افترا کی کوئی صورت کو بد خلقی کہا ہے جیسے بد خلقی ہر دہم جس کا خلاصہ یہ ہے۔

”امامنا علیہ السلام لوگوں کو حج بیت اللہ سے باوجود فرضیت و استطاعت کے منع کرتے تھے اور اپنے خلیفہ اللہ میاں دلاور کے حجرے کو بمنزلہ کعبے کے ٹھہرایا تھا اس کے تین شوط (طواف) کعبہ کے ساتھ شوط بلکہ تمامی ارکان حج کا قائم مقام جانتے تھے“

خود حضرت امامنا علیہ السلام نے خلفا و صحابہ کی کثیر جماعت کے ساتھ جس کی تعداد تین سو سے متجاوز تھی حج کعبۃ اللہ کو تشریف لے گئے اور حج ادا فرمایا ہے۔ جس کا مولف ہدیہ کو بھی اعتراف ہے۔

حضرت کے بعد بھی حضرت کے خلفا و صحابہ و تابعین و تبع تابعین جن کسی کو حج کے شرائط و جوہ و ادا میسر ہوئے وہ حج ادا کرتے رہے ہیں اور یہ سلسلہ اب تک برابر جاری ہے۔

مولف صاحب ہدیہ کو یاد ہوگا کہ وہ خود جب ارکان حج ادا کرنے کے لئے گئے تھے عمائدین مہدویہ ہی کے قافلہ میں شریک اور انہی کے ہم نوالہ وہم پیالہ تھے۔

یہ بھی یاد ہوگا کہ مدینہ کے منازل میں سے ایک منزل میں کسی سے یہ افواہ سنی گئی کہ یہاں کوئی صاحب ”مہدی“ ہونے کا دعویٰ کر رہے ہیں تو آپ نے میری قافلہ تاتار خاں صاحب جمعدار مہدوی سے بطور تفتیش کہا تھا کہ ”جمعدار صاحب یہاں بھی ایک مہدی ہیں جائے“ تاتار خاں صاحب جمعدار نے جواب میں کہا تھا کہ ہم مرحلہ تصدیق طے کر چکے ہیں ہم کسی مہدی کے منتظر نہیں ہیں جو منتظر ہیں وہ جائیں ان سب واقعات ہی سے مولف ہدیہ کے بیان کی صاف تردید ہو جاتی ہے کہ امامنا علیہ السلام باوجود فرضیت واستطاعت کے لوگوں کو حج بیت اللہ سے منع کرتے تھے الخ، اگر حضرت امامنا علیہ السلام حج سے منع فرماتے تو خود کیوں تشریف لے جاتے؟ خاص متبعین کو حج ادا کرنے کے احکام کیوں دیتے اور حج ادا کرنے کا یہ سلسلہ کیوں جاری رہتا؟ اسی سے ثابت ہے کہ مولف ہدیہ کا یہ سارا بیان بہتان و افتراء ہے مولف ہدیہ پر تصحیح النقل کی بڑی ذمہ داری عاید ہے ان کو ثابت کرنا ہوگا کہ انہوں نے یہ بات کن کتابوں سے نقل کی ہے اور ان میں یہ کہاں ہے کہ حضرت نے باوجود فرضیت واستطاعت کے لوگوں کو حج سے منع فرمایا اور میاں دلاور کے حجرہ کے تین شوط کو کعبہ کے ساتھ شوط بلکہ تمامی ارکان حج کا قایم مقام کب قرار دیا تھا؟

اصل واقعہ صرف اس قدر ہے جس پر مولف ہدیہ نے بہتان و افتراء کا یہ طومار باندھا ہے ایک ناکتخدا پارسابی بی نے حضرت امامنا علیہ السلام کے حضور میں حاضر ہو کر عرض کی مجھے زاد مہیا ہے مجھے حج کو جانے کا بہت اشتیاق ہے اجازت ہو چونکہ ان کے ساتھ کوئی محرم نہیں تھا جن کے ساتھ وہ سفر کر سکتیں اور اس وجہ سے ان پر حج فرض ہی نہ تھا حضرت نے انہیں حکم دیا کہ اپنا زاد مستحقین پر نفقہ کر دو اور تم بھائی دلاور کے حجرہ کا طواف کر لو مقصد حاصل ہو جائے گا۔

ان بی بی نے حکم کی تعمیل کی اور تیسری ہی چکر میں تجلیات ربانی سے مدہوش ہو گئیں حضرت نے پس خوردہ عنایت کیا اور ان کی مدہوشی محو سے مبدل ہو گئی اس طرح ان کا مقصد حج حاصل ہو گیا اس واقعہ سے خود مولف ہدیہ کے بیان کئے ہوئے کئی حصے غلط ثابت ہو رہے ہیں۔

اولاً جن کو منع کیا گیا ہے ان پر حج فرض نہیں تھا لہذا مولف ہدیہ کا باوجود فرضیت کے کہنا غلط ہے۔

ثانیاً اس واقعہ کے سوا کوئی اور واقعہ امامنا کی حیوۃ طیبہ کا اس نوعیت کا مولف ہدیہ نے پیش نہیں کیا ہے اور نہ وہ پیش کر سکتے ہیں اس لئے لوگوں کو منع کرتے تھے کہنا غلط ہے۔

ثالثاً حجرہ کے تین شوط (چکر یا طواف) کو کعبۃ اللہ کے سات شوط بلکہ تمامی ارکان حج کا قایم مقام جانتے تھے کہنا بھی غلط اور صریح بہتان ہے کیونکہ تین شوط کو کعبہ کے سات شوط یا تمام ارکان حج کا قایم مقام جاننا بھی کسی روایت میں مذکور نہیں ہے۔

رابعاً امامنا علیہ السلام کے بعد بندگی میراں سید محمود کے جو دو واقعے لکھے ہیں ان بزرگوں کو بھی زاد سفر نہیں تھا اور حج کا بہت اشتیاق رکھتے تھے اس لئے باوجود استطاعت کے کہنا بھی غلط ہے ان پر بھی حج فرض نہیں تھا۔

خامساً اس واقعہ کی مثال حضرت بایزید کا واقعہ ہے جو مولانا رومی نے مثنوی میں لکھا ہے اور حضرت ابوسعید ابوالخیر کا واقعہ ہے (جو حضرت عبدالقادر جیلانی کے سلسلہ شیوخ میں ہیں) اور جس کو مولانا رومی نے نجات الانس میں بیان کیا ہے بایزید کے واقعہ کا

خلاصہ یہ ہے کہ

حضرت بایزیدؒ حج و عمرہ کے ارادہ سے مکہ کو جا رہے تھے اثنائے سفر میں بایزیدؒ کسی خضر وقت کی تلاش میں تھے انہوں نے ایک بوڑھے بزرگ کو دیکھا جس میں خاص بندگانِ خدا کی شان نمایاں تھی بایزیدؒ نے ان کو قطب پایا اور ان کی خدمت میں عجز و انکساری کے ساتھ گئے۔ پوچھا بایزیدؒ کہاں کا ارادہ ہے کہا کعبہ کا ارادہ رکھتا ہوں۔ کہا اپنے ساتھ زادراہ کیا رکھتے ہو کہا دو سو درہم اس بزرگ نے کہا میرے اطراف سات مرتبہ طواف کر لو اور اس کوچ کے طواف سے بہتر جانو۔ وہ درہم میرے سامنے رکھ دو اور سمجھ لو کہ تم نے حج کر لیا اور مراد حاصل ہوگئی عمرہ ادا کر لیا اور عمر باقی پالی صفا پر دوڑ لیا اور صاف ہو گئے۔ حق کی قسم کہ حق نے مجھ کو اپنے بیت سے برگزیدہ کیا ہے کعبہ اگر چہ خانہ سیر ہے لیکن میری خلقت بھی اس کا خانہ سر ہے تو نے مجھے دیکھا خدا کو دیکھا میری خدمت خدا کی اطاعت ہے تو ہرگز یہ نہ سمجھ کہ حق مجھ سے جدا ہے تو یہ سمجھ کہ تو نے کعبہ کے گرد چکر لگایا۔ اچھی طرح آنکھ کھول کر مجھ کو دیکھ تا کہ بشر میں تو نور حق دیکھے۔ کعبہ کو اللہ نے یکبار ”بیتی“ (میرا گھر) کہا ہے اور مجھے ”یا عبدی“ (اے میرے بندے) (۷۰) ستر بار کہا ہے۔ اے بایزیدؒ تو نے کعبہ کو پالیا صد عزت و صد بہا پالیا بایزیدؒ نے ان نکتوں کو سنا اور زریں حلقوں کی طرح کان میں رکھ لیا ان سے بایزیدؒ کو اور ترقی ہوئی منتهی منتهی کو پہنچ گیا۔

مولانا جامیؒ نے نضات الانس میں لکھا ہے کہ ”شیخ ابوسعید ابوالخیر ہر مریدے را اندیشہ حج بودے ویرا بر سر خاک پیر ابوالفضل فرستادے وگفتے کہ آں خاک راز یارت کن و ہفت بار گرد آن خاک طواف کن تا مقصود حاصل شود“۔ اولیائے امت مرحومہ کے اسی قسم کے واقعات اور بہت سے موجود ہیں لیکن شرعاً اثبات مدعا کے لئے دو گواہ معتبر کافی ہوتے ہیں اس لئے اسی قدر پر اکتفا کیا جاتا ہے اور مولف ہدیہ کی اُس زباں درازی کی نسبت جو اس موقع پر انہوں نے کی ہے پوچھا جاتا ہے کہ وہ سب زباں درازیاں جو میاں دلاورؒ کے حجرے کے متعلق کی گئی ہیں وہ سب پیر بایزیدؒ اور پیر ابوالفضل کی قبر کی نسبت شیخ ابوسعید ابوالخیر کے عمل پر بھی پوری صادق ہیں کہ نہیں بلکہ میاں دلاورؒ کے حجرے کے واقعہ میں آداب شرعی اور عذر شرعی موجود ہے زاد سفر مستحقین کو نفقہ کر دینے کا حکم دیا گیا ہے خود نہیں لیا ہے اس عمل کو عین حج و عمرہ ادا ہونا اور حج سے بڑھکر نہیں بتایا ہے مقصد حج حاصل ہونا کہا گیا ہے ظاہر ہے کہ عین حج ادا ہونے اور مقصد حج حاصل ہونے میں آداب شرعی کے نظر کرتے بڑا فرق ہے۔

سابعاً ایسا ہی بد خلقی دوازدہم کہ ”اما منا علیہ السلام علم سیکھنے سے منع شدید کرتے تھے۔ مطلق علم سے منع کرنا بھی ایک بہتان ہے کیونکہ حضرت کے یہ فرامین بھی موجود ہیں کہ۔

علم لابدی می باید تا نماز روزہ و مانند ایں افعال در دیں رسول خدا یعنی ضروری علم چاہیئے تاکہ نماز، روزہ اور اسی کے مانند تمام افعال رسول خدا کے دین میں درست ہوں۔

ایضاً میراں علیہ السلام میاں نظام را فرمودند کہ چیزے علم حضرت مہدی علیہ السلام نے میاں نظام کو فرمایا کہ کچھ علم

حدیث پڑھو۔

حدیث بخوانید

ایضاً۔ آپ کا ارشاد ہے

علمی بطلب کہ با تو ماند آں علم تراز تو رہا ند

وغیرہ (وہ علم طلب کرو جو تمہارے ساتھ رہے اور وہ علم تم کو تمہاری خودی سے رہائی دے)۔

ان واضح اور صریح فرامین سے ثابت ہے کہ آپ نے علم فقہ اور علم حدیث اور علوم باطنی سیکھنے کا حکم دیا ہے۔ پس ممانعتی احکام غیر ضروری مفہوم مفید علم سے مخصوص ہوں گے اور وہ مطلق علم سے اس لئے متعلق نہیں ہیں کہ مطلق علم کا مفہوم دنیا بھر کے تمام علوم سیکھنے کو کوئی بھی نہ ضروری قرار دیتا اور نہ ان سب سے منع کرتا ہے بلکہ علوم کی تقسیم کی جاتی ہے اور ان اقسام میں سے کوئی کسی علم کو ضروری اور کوئی کسی علم کو غیر ضروری سمجھتا ہے مثلاً اہل دین دینی علوم کو ضروری اور علوم دنیوی کی غیر ضروری سمجھتے اور ان سے منع کرتے ہیں علم دین کو بھی کسی نے صرف تفسیر و فقہ و حدیث میں حصر کر دیا اور ان کے سوا دوسرے علوم سیکھنے کی مذمت کی ہے چنانچہ کہا ہے۔

علم دیں تفسیر و فقہ است و حدیث ہر کہ خواند غیر ازین گرد و خبیث

ان علوم دین میں سے بھی فقہا علم فقہ کو نہایت ضروری کہتے ہیں اور اہل حدیث علم فقہ کے قائل ہی نہیں ہیں اور علم حدیث ان کے پاس سب سے زیادہ اہم ہے متکلمین علم کلام کو اہم جانتے ہیں۔ صوفیائے کرام علوم باطنی کو سب سے زیادہ ضروری کہتے اور علم فقہ کے متعلق یہ رائے رکھتے ہیں کہ ”حق را شناسی تو بایں کنز و قدوری“۔ اور متکلمین کے متعلق ان کا یہ فیصلہ ہے کہ

پائے استدلالیاں چو ہیں بود پائے جو ہیں سخت بے تمکلیں بود

اس سے ثابت ہے کہ تمام اہل مذہب کسی نہ کسی علم کو غیر ضروری اور غیر مفید کہتے اور اس سے منع کرتے ہیں پس کسی بھی علم سے منع کرنے کو اگر مطلق علم سے منع کرنا کہا جائے تو مولف ہدیہ ان تمام کو مانع علم ہونے کی بدخلقی میں مبتلا مانا ہوگا۔

ثامناً مولف ہدیہ نے حضرات انبیاء علیہم السلام کی عین سنت جاریہ کی پیروی کو بدخلقی کہا ہے جیسے ترک کسب حلال کو بدخلقی نہم قرار دیا ہے حالانکہ کسب حلال یعنی اسباب معیشت کو اگر قبل عطاء نبوت و نزول وحی اختیار کئے بھی تھے تو بعد نبوت چھوڑ دینا ہی انبیاء علیہم السلام کا آئین رہا ہے چنانچہ امام فیلسوف احمد بن عبداللہ نے رسالہ ماہیتہ الایمان میں لکھا ہے۔

وذاک ان الانبیاء قبل یوحی الیہم یکونون کا حد
من انباء الدنیا فی طلب المعیشتہ حتی اذا جاء ہم
الوحی والنبوۃ ترکوا المعاش واشتغلوا لتبلیغ
الرسالة ویتکلون علی اللہ فیما یحتاجون الیہ من
عرض الدنیا الخ (۲۸-۹-صف)

انبیاء علیہم السلام وحی آنے اور نبوت ملنے سے پہلے تک طلب
معیشت میں دوسرا بنائے دنیا کے جیسے ہوتے ہیں جب ان پر
وحی نازل ہوتی اور انھیں نبوت ملتی ہے وہ طلب معاش چھوڑ
دیتے اور رسالت کے احکام کی تبلیغ میں مشغول ہو جاتے ہیں اور
اپنے مایحتاج ضروریات دنیوی کیلئے اللہ تعالیٰ پر توکل کرتے
رہے ہیں۔

خود افضل الانبیاء والمرسلین صلعم کے عمل سے اس کی توضیح اور تصدیق ہوتی ہے کہ حضرت نے وحی نازل ہونے سے پہلے تک نبی خدیجہؑ کے تجارتی کاروبار فرمائے ہیں مگر جب وحی نازل ہوئی اور منصب رسالت پر فائز ہوئے تو یہ سب کاروبار چھوڑ دیئے اور نبوت و رسالت کے احکام کی تبلیغ میں ہمہ تن مصروف ہو گئے بلکہ خود کو اس کیلئے وقف فرما دیا اور اپنے ذاتی کاروبار کو خدا پر سونپ دیا اب آپ کے اوقات عزیز طلب معیشت میں صرف نہیں ہوتے تھے کیا مولف ہدیہ بتائیں گے کہ آنحضرت صلعم اس زمانہ سے آخر حیوٰۃ طیبہ تک تجارت یا زراعت یا کسی کی ملازمت یا اور کونسا کسب حلال کا پیشہ اختیار فرمائے ہوئے تھے۔

مولف ہدیہ نے کسب حلال کو فریضہ اور فقرائے مہدویہ کو تارک فرض کہا ہے تو کیا انبیاء اور افضل الانبیاء علیہم السلام کی جناب اقدس میں جبکہ آپ نے نبوت عطا ہونے کے بعد کسب حلال چھوڑ دیا تھا مولف ہدیہ یہی بے ادبی یعنی تارک فرض ہونے کا الزام عائد کرنے کی جرأت بے جا کریں گے؟

تاسعاً دعویٰ تو یہ کیا گیا تھا کہ قطعیت قرآن و حدیث کے مخالف اقوال و افعال بد خلقیوں کے ثبوت میں پیش کریں گے لیکن کئی ایک ایسی باتیں پیش کر دی ہیں جن کا قطعیت قرآن و حدیث کے خلاف ہونا اول ثابت نہیں کیا گیا اور وہ عمل مستحب و مندوب کی حیثیت رکھتا ہے مثلاً بد خلقی بست وکیم کی ضمن میں بعد نماز دعا نہ کرنا اور بعد نماز دعا میں ہاتھ نہ اٹھانا بد خلقی قرار دیا گیا ہے مگر یہ نہیں بتایا گیا کہ اس کو کس نے بد خلقی کہا ہے۔ اگر مطلق دعا میں ہاتھ نہ اٹھانا چاہیے۔ نماز میں دعا کی جاتی ہے مگر ہاتھ نہیں اٹھائے جاتے۔ مثلاً دعائے قنوت دعا ہے دعائے ماثورہ دعا ہیں جو قیام اور قاعدہ نماز میں پڑھی جاتی ہیں قرآن شریف کی بے شمار آیتیں معنی دعا پر مشتمل ہیں ان سب کی قراءت نماز میں یا خارج از نماز کی جاتی ہے اور ہاتھ نہیں اٹھائے جاتے۔

مولف ہدیہ کے اس بے اصل بیان کو مختلف نقاط نظر سے جانچا جائے تو اس کو بد خلقی کہنا غلط ہے قرآن شریف کا قطعی حکم دعا کی نسبت ”ادعوا ربکم تضرعاً و خفیہ“ ہے پس اس حکم قرآنی کے مطابق جو دعا تضرعاً اور خفیہ ہو وہ خلاف قرآن ہوگی۔ ہاتھ اٹھا کر دعا مانگنے سے دعا خفیہ نہ رہے گی اور جو شخص اس مخالف قرآن صورت سے بچے بقول مولف ہدیہ وہ بد خلقی ہے گویا قرآنی حکم کے موافق عمل کرنا بد خلقی ہے؟ العجب ثم العجب۔

دوسرے مقام پر اللہ تعالیٰ نے ارشاد فرمایا ہے ”واسجد واقترب“ بعض مفسرین نے اس آیت کا معنی سجدہ میں جاؤ اور دعا کرو بتلایا ہے متعدد احادیث میں بھی حالت سجدہ میں دعا کرنے کا حکم دیا گیا ہے جیسے ”اقرب ما یکون العبد من ربہ اذا سجد“ (تفسیر کبیر) پس سجدہ میں دعا کرنا حکم قرآن و حدیث سے ثابت ہو اور یہی صورت تضرع و خفیہ کی بہترین صورت ہے۔ مہدویہ کا یہی عمل ہے جو قرآن و حدیث کے عین مطابق ہے اور بقول مولف ہدیہ یہ بد خلقی ہے کیونکہ سجدہ میں حسب حکم قرآن و حدیث دعا کرتے وقت ہاتھ نہیں اٹھائے جاسکتے اور ان کے پاس بغیر ہاتھ اٹھائے دعا بد خلقی ہے۔

عاشراً۔ بد خلقی سیزدہم مدینہ طیبہ کو نہ جانا اور قبر نبی صلعم کی زیارت نہ کرنا لیکن روایات سے یہ واقعات ثابت ہیں کہ ارکان حج ادا فرمالینے کے بعد مدینہ طیبہ جانے کے لئے اونٹ کرائے یہ پر لئے گئے تھے مگر امام علیہ السلام کو روح مبارک رسول اللہ صلعم سے حکم ہوا

کہ میں تمہارے پاس ہی ہوں مدینہ آنے کی ضرورت نہیں فوراً ہند کو واپس ہو جاؤ کیونکہ دعویٰ موکد اور حدود خراسان میں داخلہ کا وقت قریب رہ گیا تھا۔ پس تعمیل حکم مدینہ طیبہ کا ارادہ فسخ کر دیا گیا۔ اونٹوں کا کرایہ واپس لیا گیا۔ اور ہند کو فوراً واپسی ہو گئی۔ مولف ہدیہ کو سمجھنا چاہے کہ تعمیل حکم کی بنا پر جو عمل ہو وہ بد خلقی کیسی عین خلق ہے۔ نیز یہ غور طلب ہے کہ جس کو عیاناً و مشافہتہً خود نبی صلعم کی زیارت کا شرف حاصل ہو اس کو قبر نبی صلعم کی زیارت کی کیا حاجت ہے اس کی حقیقی نظری معراج کا واقعہ موجود ہے تمام اہل سیر کا اتفاق ہے کہ حضرت رسول اللہ صلی اللہ علیہ وسلم کے معراج کی ابتدا مسجد حرام سے مسجد اقصیٰ کو ہوئی خود قرآن ناطق ہے۔

سبحان الذی اسرای بعبده لیلاً من المسجد الحرام الی المسجد الاقصیٰ "بیت المقدس کی نسبت بار کننا حولہ جو ارشاد فرمایا ہے وہ واقعہ ہی ہے تمام زیارتگاہیں مسجد اقصیٰ کے اطراف و جوانب دور و نزدیک واقع ہیں۔ بی بی مریمؑ کا گنبد مسجد اقصیٰ سے باہر قریب واقع ہے بیت اللحم عیسیٰ علیہ السلام کا مقام ولایت دوسری طرف کسی قدر فاصلہ پر ہے۔ ابراہیم خلیل اللہ اور آپ کے خاندانی پیغمبروں حضرت اسحاقؑ حضرت یوسفؑ وغیرہ کی مزارات مسجد اقصیٰ سے چالیس میل پر ہیں جس مقام کا نام خلیل الرحمن ہی ہے دوسری طرف موسیٰ علیہ السلام کا مزار تیس میل پر ہے جس کو موسیٰ نبی ہی کہتے ہیں۔

تمام اہل سیر متفق ہیں کہ شب معراج تمام انبیاء مسجد اقصیٰ میں جمع تھے اور حضرت خاتم الانبیاءؐ نے تمام پیغمبروں سے ملاقات کی اور دو رکعت نماز سب کو پڑھائی مسجد صحرہ میں محراب محمدؐ اس کی یادگار ہے جہاں یہ دو گانہ ادا فرمایا گیا اور جس کی سمت ٹھیک کعبۃ اللہ کی طرف ہے۔

تمام واقعات معراج میں کہیں یہ مذکور نہیں ہے کہ حضرت خاتم الانبیاء علیہم السلام نے مقام خلیل الرحمان یا موسیٰ نبی وغیرہ مقامات پر جا کر ان انبیاء کے تربتوں کی زیارت بھی کی تھی جس کی وجہ یہی یقینی ہے کہ جن انبیاء سے آپؐ نے مشافہتہً ملاقات فرمائی ہو ان کی تربتوں کی زیارت کی ضرورت کیا رہی۔ یہاں بھی بعینہ یہی صورت ہے۔

بد خلقی چہارم خبر مغیب یا پیشین گوئی کی نوعیت رکھتی ہے جو بد خلقی کی تعریف میں داخل نہیں ہو سکتی اس کے علاوہ جس روایت کو بناء بد خلقی کی بنا قرار دیا گیا ہے وہ مختلف فیہ ہے اور وہ شاذ روایت ہے کسی شاذ روایت کو بد خلقی کی بنا قرار دینا خلاف اصول ہے اگر شاذ روایتوں کو بنا قرار دینا جائز ہو تو سینکڑوں نہیں بلکہ ہزاروں شاذ روایتوں کو بنائے کذب و بد خلقی معاندین اسلام قرار دے سکیں گے۔

بد خلقی ہفتم احادیث بے اصل روایت کرنا لکھا ہے۔ مولف ہدیہ نے اس کو اس قدر مبالغہ کے ساتھ بیان کیا ہے کہ خود دروغ و افترا میں مبتلا ہو گئے ہیں۔ چنانچہ لکھا ہے "پیر و مرید۔ شیخ و شاہ سب اس کام میں مبتلا ہیں اور ان کی کتابیں مثل شواہد الولایت و انصاف نامہ وغیرہ اس قدر احادیث باطلہ سے لبریز ہیں کہ حساب و شمار اس کا دشوار ہے۔

اولاً اس قدر مبالغہ آمیز جھوٹے دعویٰ کے نظر کرتے کم از کم سو پچاس حدیثیں تو پیش کئے ہوتے تعجب ہے کہ مہدویہ کی کتابوں میں تو چند حدیثیں ایسی درج ہو گئی جن کو مولف ہدیہ نے بے اصل سمجھا ہے اس کے مقابل محدثین اہل سنت کی کتابوں میں ہزاروں سے متجاوز موضوع حدیثیں ملتی ہیں پس بے اصل حدیث لکھنا بد خلقی ہو تو محدثین اہل سنت کو بہت زیادہ اس میں مبتلا تسلیم کرنا پڑے گا کیونکہ

بقول مولف ہدیہ مہدوی مصنفین کی اتنے بے حساب و بے شمار حدیثوں میں سے صرف ایک حدیث الولاية افضل من النبوة سے کچھ بحث کی ہے جو صوفیائے محققین کی مسلمہ حدیث ہے۔

ثانیاً صوفیہ کرام اور محدثین کی روایت کا طریقہ اور اصول علیحدہ علیحدہ ہے اور ہر ایک اپنے طریقہ روایت کو مستند سمجھتا ہے۔
ثالثاً مصنفین مہدویہ نے جو احادیث استدلال پیش کی ہیں وہ محدثین اور صوفیائے کرام سے نقل کی ہیں خود ان احادیث کی تخریج نہیں کی ہے۔

رابعاً محدثین کا قول ہے کہ کسی روایت کو جھوٹی جان کر یا گمان کر کے روایت کرنا گناہ ہے لیکن جس روایت کو وہ جھوٹی نہ جانتا یا گمان نہ کرتا ہو اس کی روایت کرنے میں گناہ نہیں ہے چنانچہ مشہور محدث نو دی شارح مسلم نے لکھا ہے۔

لم ياثم الابرواية ما يعلمه او يظمنه كذبا واما ما لا
يظمنه ولا يظنه فلا اثم عليه في روايته۔
جس کو جھوٹ جانتا یا گمان کرتا ہو اس کی روایت کرنے سے
گنہگار ہوگا لیکن جس کو جھوٹ نہیں جانتا یا گمان نہ کرتا ہو اس کی
روایت میں گناہ نہیں ہے۔

پس مصنفین مہدویہ نے اپنی کتابوں میں جو حدیثیں سنداً درج کی ہیں وہ ان کو صحیح و مستند جان کر درج کی ہیں۔ اگر وہ ان کے
ضعیف و سقیم ہونے کے قائل ہوتے ان سے استناد نہ کرتے اور اس صورت میں ان پر کوئی وبال نہیں ہے۔

خامساً یہاں ایک اور بواجب مولف ہدیہ کی زیادہ غور طلب ہے کہ بدخلقی ہفتم مولفین و مصنفین مہدویہ سے تعلق رکھتی ہے اما منا
عليه السلام کی ذات اقدس سے ہرگز تعلق نہیں ہو سکتی کیونکہ بقول مولف ہدیہ جن مصنفین نے بالفرض چند بے اصل حدیثیں اپنی کتابوں
میں نقل کی ہیں تو ان کا یہ عمل امام علیہ السلام کی بدخلقی کے ضمن میں کبھی نہیں شمار ہو سکتا اور جس حدیث کی نسبت امام علیہ السلام نے نبی
صلعم کی طرف فرمائی ہو وہ بے اصل نہیں کہلا سکتی اس لئے آپ کی ذات معصومہ اور خلیفۃ اللہ ہونے کی جہت سے آپ کو آناً فاناً خدائے
تعالیٰ اور روح رسول سے صحیح علم حاصل ہے آپ کے بیان معجز نشان پر ہر شئی کی صحت و غلطی موقوف ہے۔

بعض بدخلقیوں کا تکرار لا حاصل ہیں یعنی کسی خلق حسن کی مختلف صورتوں کو بدخلقی کی تعداد زیادہ بتانے کے لئے علیحدہ علیحدہ بدخلقی
گنا گیا ہے جیسے تعین کو تعین کہنا بدخلقی ہشتم اور ترک کسب حلال کو بدخلقی نہم اور ترک اجابت دعوت کو بدخلقی یازدہم قرار دیا گیا ہے حالانکہ
یہ سب توکل علی اللہ کی صورتیں ہیں اور توکل علی اللہ اسلامی فرائض میں وہ اہم فرض ہے جو کتاب و سنت کی رو سے مدار ایمان ہے جیسے اللہ
تعالیٰ کا فرمان ہے۔

معصوم کا بیان منہجائے دلیل ہونا قریب قریب سب کا متفقہ مسئلہ ہے۔ اختلاف ہے تو اس میں ہے کہ معصوم کون ہے اور کون نہیں ہے۔ جس کو جو طبقہ معصوم مانتا
ہے اس کے نزدیک اس معصوم کے قول کو ثابت کرنے کے لئے کوئی اور دلیل لانے کی ضرورت نہیں ہوتی۔

تمام مسلمان رسول اللہ صلعم کے فرمان کو منہجائے دلیل سمجھتے ہیں جس کے ثابت ہونے کے لئے کسی اور دلیل کی ضرورت نہیں ہے۔ (باقی حاشیہ صفحہ آئندہ پر)

و علی اللہ فتو کلوا ان کنتم مومنین۔ اللہ ہی پر توکل کرو اگر تم مومن ہیں۔

اور بہت سی قرآنی آیتیں ہیں جن میں توکل علی اللہ کا حکم دیا گیا ہے اور جن میں توکل علی اللہ کی فضیلت بیان کی گئی ہے ہدیہ نے اس خلق حسن کو خلاف قرآن بدخلتی کہا ہے چنانچہ ترک کسب حلال تمام انبیاء اور افضل الانبیاء علیہم السلام کا آئین ہونے کا کسی قدر بیان آ گیا ہے جس کو مولف ہدیہ انبیاء کے اس عین آئین کو بدخلتی کہہ دینے کی بے ادبی کے مرتکب ہوئے ہیں۔

تعیین لعین کا مختصر بیان یہ ہے کہ رزق اور ضروریات مایحتاج میں تعین کی کوئی معین اور مقررہ صورت ہو تو بندہ مومن کی نظر اللہ تعالیٰ پر سے اٹھ جاتی اور اس کو اس معین اور مقررہ صورت پر بھروسہ ہو جاتا ہے مولف ہدیہ نے خلفائے راشدین اور بعض امہات المؤمنین کی صورت تعین اختیار کرنے پر زور دیا ہے اس کی تفصیلی بحث بعد میں آئے گی لیکن یہ تو کھلی حقیقت ہے کہ حضرت سرور کائنات صلعم سے خود اپنی ذات اقدس کے لئے تعین کی صورت قبول فرمانا کہیں ثابت نہیں ہے۔ حدیث میں آیا ہے کہ بلال رضی اللہ عنہ نے ایک روز روزہ رکھا تھا اور کچھ روٹی کے ٹکڑے افطار کیلئے اٹھا رکھے تھے حضرت صلعم نے ارشاد فرمایا۔

انفق یا بلا ولا تخش من ذی العرش اقلالاً۔ اے بلال یہ ٹکڑے اللہ خرچ کر دے اور صاحب عرش سے کمی کرنے کا خوف نہ کر۔

ترک اجازت دعوت کو مولف ہدیہ نے بدخلتی میں شمار کیا ہے حالانکہ دعوت کی بھی کئی قسمیں ہیں۔ بعض دعوت کا قبول کرنا واجب بعض کا مستحب اور بعض کا مکروہ ہے چنانچہ حضرت شیخ عبدالقادر جیلانیؒ نے لکھا ہے۔

ویکرہ حضور طعام الولا یم ماعدا العرس اذا کان
علی الصفة التی وصفنا رسول اللہ صلعم یمنع منه
المحتاج و یحضرہ المستغنی عنہ و هذه الجملة
تکرہ اهل العلم والفضل۔
نکاح کے سوا ولیموں کے کھانے کے لئے جانا مکروہ ہے جبکہ اس
صورت پر ہو جس کو حضرت رسول اللہ صلعم نے ہم سے بیان
فرمایا ہے محتاج اس سے روکے جاتے ہیں اور مستغنی اس پر حاضر
ہوتے ہیں یہ سب صورتیں ایسی ہیں کہ اہل علم و فضل کے پاس
مکروہ ہیں۔

(حاشیہ بسلسلہ صفحہ گزشتہ) فرقہ اثنی عشریہ جن آئمہ اہل بیت کو معصوم مانتا ہے کسی خبر و حدیث کی سند کسی معصوم تک پہنچ جانا اس کی صحت کیلئے کافی سمجھتا ہے اور بلا تحقیق رواۃ اس حدیث کو صحیح تسلیم کر لیا جاتا ہے۔

بعض محققین صوفیہ نے اہل اللہ کی تنقید حدیث کا جو طریقہ بیان کیا ہے اس کا خلاصہ یہ ہے کہ جب انہیں حدیث میں شک ہوتا ہے تو وہ روح رسول اللہ صلعم سے تحقیق کر لیتے ہیں اور حضرت عالم مکاشفہ میں معلوم فرماتے ہیں۔

اس معصومیت اور باطنی حالت کے علاوہ کسی مشہور محدث یا کسی مشہور ثقہ راوی کے نام سے حدیث بلا سند تلقی امت بالقبول کی بنا پر کسی حدیث کی صحت پر اعتماد کر لیا جاتا ہے۔

امام مہدی علیہ السلام کو تو معصومیت اور خلیفۃ اللہی شان حاصل ہے آپ کے معصوم ہونے پر شیعہ سنی قریباً سبھی متفق ہیں۔ شہاب بن نصرت غفر لہما۔

پس ترک دعوت مکروہ عین خلق ہوگا یا بد خلقی؟ مولف ہدیہ کا ترک اجازت دعوت کو بد خلقی کہنا عین بد خلقی ہے۔

بعض معمولی باتیں ایسی ہیں کہ اگر ان کی شرائط پائی جائیں تو تب بھی مندوب و مستحب سے زیادہ نہیں ہیں ان کی خلاف ورزی کو بد خلقی بتایا گیا ہے جیسے بد خلقی ہفد ہم کتابا لانا وغیرہ اس کی نسبت مولف ہدیہ نے جو کچھ لکھا ہے اس کا خلاصہ یہ ہے کہ کلمہ گو سفند یا زراعت کی حفاظت یا شکار کے لئے کتابا لانا جائز ہے۔ امام علیہ السلام کے پاس یہ تینوں صورتیں بھی نہ تھیں اور آپ کتابا لتے تھے۔ مولف ہدیہ کا یہ شبہ بچند وجوہ مخدوش ہے۔

اولاً وہ کتابا لانا ہوا نہیں تھا بلکہ اتفاقاً سگ اصحاب کھف کی طرح قافلہ نقرائے مہاجرین کے ساتھ ہو گیا تھا۔ مولف ہدیہ پر خوب ظاہر ہے کہ بعض کتابا لانا ہوتا ہے کہ بغیر پالے پالے پڑ جاتا ہے اور ہر چند ٹالنا چاہو نہیں ٹلتا۔ ثانیاً یہ کتابا لانا جس طرح شکار وغیرہ کے لئے جائز ہے اسی طرح حفاظت خانہ و باغ وغیرہ کے لئے بھی پالنا درست ہے چنانچہ عبدالحق محدث دہلوی مدارج النبوة کے باب چہارم میں لکھتے ہیں کہ نگاہ داشتن سگ برائے شکار و حراست خانہ و کشت و باغ جائز است (یعنی شکار اور گھر۔ زراعت اور باغ کی حفاظت کیلئے کتابا لانا جائز ہے)۔ جب گھر وغیرہ کی حفاظت کیلئے حضر میں کتابا لانا جائز ہے تو حالت سفر میں بدرجہ اولیٰ درست و جائز ہوگا۔

ثالثاً مولف ہدیہ کا قول ہے کہ تمام امت اسلامیہ کو اس جانور سے انکار ہے اور صحابہ و ائمہ اہل بیت اور اولیائے کاملین سے کسی کی یہ عادت نہ تھی حالانکہ حضرت شیخ عبدالقادر جیلانیؒ مولف ہدیہ کے اعتقاد میں سردفتز اولیا ہیں ہمیشہ آپؒ کی خانقاہ پر ایک کتار ہتا تھا اور کوئی عذر شرعی بھی موجود نہ تھا چنانچہ مناقب غوثیہ میں لکھا ہے جب شیخ احمد باگ سوار آپؒ کی ملاقات کے لئے آئے آپؒ نے ایک گائے ان کے شیر کی ضیافت کے لئے بھیجی تھی جب حضرت غوثؒ کے فقرا گائے کو لیکر چلے تو وہ کتا بھی ان کے ہمراہ ہو گیا شیر سے مقابلہ کیا اور بالآخر شیر کو پھاڑ دیا اسی واقعہ کی طرف اس مصرعہ میں اشارہ کیا گیا ہے۔ ع۔ کہ بر شیراں شرف دار دسگ در گاہ جیلانی۔

رابعاً ارواح مجردہ کا اشکال بدلنا اور جانوروں کی شکل و صورت اختیار کرنا بھی احادیث سے ثابت اور اہل سنت وغیرہ کا مسلمہ مسئلہ ہے جس کی تائید اس سے ہوتی ہے امامنا علیہ السلام کی حرم محترم بی بی ملکائے نے اس کتے کو مارنے کا ارادہ کیا تو بندگی میراں سید محمود ثانی مہدیؒ نے بی بی سے یہ کہا جو بڑا پُر معنی فرمان ہے ”اگر وہ کتا ہو تو مارو“۔

مولف ہدیہ نے نوبت ازواج کو جو حقوق ازواج کی ادائیگی سے متعلق ہے جس کی حضرت امامنا علیہ السلام انتہائی پابندی فرماتے تھے بد خلقی چہار دہم قرار دیا ہے۔ جو واقعہ انہوں نے بیان کیا ہے اس کا خلاصہ یہ ہے کہ حضرت امامنا علیہ السلام اپنی رحلت کے روز اپنی حرم محترم بی بی بون کے گھر میں تھے۔ عادت یہ تھی کہ زمین میں وقت کی شناخت کے لئے میخیں گاڑ رکھی تھیں جب ان میخوں پر سایہ پہنچتا تھا ایک بی بی کے گھر سے دوسری بی بی کے یہاں منتقل ہونے کی نوبت آتی تھی۔

اس روز بھی جب میخ پر سایہ پہنچا فرمایا کہ مجھ کو بی بی ملکائے کے گھر لے چلو۔ بی بی ملکائے وہاں حاضر تھیں انہوں نے عرض کیا کہ آپ کو زحمت بہت ہے میں نے اپنی نوبت آپ کو بخش دی ہے آپ یہیں تشریف رکھیں دوسرے اصحاب نے بھی کمال اصرار کیا مگر آپ

نے نبی سے فرمایا تم نے اپنا حق بخشا لیکن شرع محمدیؐ کی حدود جو خدائے تعالیٰ کے حکم ہیں کون بخش سکتا ہے اور اصحاب سے فرمایا کہ برادراں ہماری رعایت کرتے ہیں مگر شرع محمدیؐ کی رعایت نہیں کرتے غرض بہر طور نبیؐ کی ملکات کے گھر خود کو پہنچایا۔

ناظرین غور کریں کہ یہ واقعہ حدود شرعی کی انتہائی پابندی اور عین اخلاق کریمہ اور متبعین کو اتباع شرع کی اعلیٰ عملی تعلیم ہے یا بدخلقی؟۔ اسی سے مولف ہدیہ کی حبث باطنی و بد نفسی کا اندازہ ہو سکتا ہے کہ انہوں نے اس واقعہ کو بد نما شکل میں پیش کرنے کی کوشش کی اور اس پر چند لا طائل اشکال پیش کئے ہیں جن پر مفصل بحث بعد میں کی جائے گی۔

اسی طرح بدخلقی اول نبیؐ شکر خاتون وغیرہ کے چند امانتی ڈوکے (اس زمانے کا سکہ) ان کو نہ دینا۔ یا بدخلقی بست و یکم کی ایک ضمن کہ بندگی میاں شاہ نعمتؒ نے ایک متوفی مہاجر کا متر و کہ فقراے مہاجرین میں تقسیم کر دیا اور اس مہاجر کے وارثوں کو نہیں دیا یہ دونوں صورتیں ترک ہجرت کے متعلقات اور اس قرآنی صاف و صریح حکم کی تعمیل ہیں۔

ان الذین آمنوا وھاجروا و جاھدوا باموالھم
وانفسھم فی سبیل اللہ والذین اودا والضرورا
اولئک بعضھم اولیاء بعض والذین امنوا ولم
یھاجروا مالکم من ولا یتھم من شئی حتی یھاجروا
(انفال۔ ۶۔ ۱۰)

جو لوگ ایمان لائے اور ہجرت کئے اور خدا کی راہ میں جان و مال سے جہاد کئے ہیں اور جنہوں نے (ہجرت کرنے والوں کو) پناہ اور مدد دی وہ آپس میں ایک دوسرے کے دوست ہیں جو لوگ ایمان لائے اور انہوں نے ہجرت نہیں کی جب تک وہ ہجرت نہ کریں تم کو ان کی ولایت سے کوئی سروکار نہیں۔

تفسیر کبیر میں اس آیت کے تحت لکھا ہے۔

فقد دلت الآیة علی ایجاب الھجرة بعد الاسلام
وانھم ان اسلموا لم یکن بیننا و بینھم موالات الابد
الھجرة ونظیرہ قولہ تعالیٰ و مالکم من ولا یتھم من
شئی حتی یھاجروا۔

یہ آیت اسلام کے بعد ہجرت واجب ہونے پر دلالت کرتی ہے اور یہ کہ جو لوگ اسلام لائیں ان کے اور ہمارے درمیان ہجرت کے بعد ہی موالات ہوگی اس کی نظیر اللہ تعالیٰ کا یہ قول ہے کہ جب تک وہ ہجرت نہ کریں تم کو ان کی کچھ بھی ولایت حاصل نہیں ہے۔

پس اس نص صریح سے ثابت ہے کہ مہاجرین اور تارکین ہجرت میں موالات منقطع ہو جاتی ہے اسی لئے تارکین ہجرت کا مال غیر مہاجرین و رثاء کے عوض مہاجرین میں تقسیم کر دیا گیا اور اسی لئے نبیؐ شکر خاتون کے ڈوکے جو ہجرت سے منہ موڑ کر جا رہی تھیں واپس نہیں کئے گئے۔

دوسرے واقعہ کی بھی یہی صورت ہے کہ متوفی بزرگ مہاجر تھے اور ان کے رثاء، مہاجر نہ تھے لہذا مہاجر کا متر و کہ مہاجرین میں تقسیم کر دینا ”بعضھم اولیاء بعض“ کی تعمیل تھی۔ اس واقعہ کا ایک پہلو اتباع سنت رسولؐ بھی تھی۔ سیرت کی کتابوں میں باغ فدک کا واقعہ مشہور ہے کہ رسول اللہ صلعم کی وفات کے بعد جب حضرت ابو بکر صدیقؓ خلیفہ رسول اللہ ہوئے حضرت عباسؓ اور حضرت

فاطمہ الزہرا حضرت ابو بکر صدیقؓ کے پاس آئے آئے اور مطالبہ کیا کہ باغ فدک رسول اللہ صلعم کا تھا ہم آپ کے وارث ہیں وہ ہم کو دیدیا جائے۔ ابو بکرؓ نے کہا حضرت رسول اللہ صلعم نے اپنی حیات ہی میں فرما دیا ہے کہ۔

نحن معاشر الانبياء لا نورث ولا نورث ماتر کنا لا ہم جماعت انبیاء ہیں نہ کسی کے وارث ہوتے ہیں اور نہ کوئی صدقہ۔ ہمارا وارث ہوتا ہے۔ جو کچھ ہم نے چھوڑا ہے وہ صدقہ ہے۔

اس لئے وہ کسی کو نہیں دیا جاسکتا۔ اس کی آمدنی حضرت کی حیات میں جن کو دیجاتی تھی اب بھی ان کو دیجائے گی۔ یہ مسئلہ اہل تشیع اور اہل سنت کے مابین اختلافی ہے اہل سنت ابو بکر صدیقؓ کے اس عمل کو صحیح کہتے ہیں اور اہل تشیع کو اس پر اعتراض ہے۔ جس کی بحث کی یہاں ضرورت نہیں ہے۔ لیکن یہاں غور طلب بات صرف یہ ہے کہ کیا کوئی اہل سنت یہ کہہ سکتا ہے کہ حضرت ابو بکرؓ کا یہ عمل احکام قرآنی کے خلاف تھا کیونکہ آپؐ نے رسول اللہ صلعم کے جائز ورثاء چچا اور بیٹی کو حضرت کا متروکہ نہیں دیا۔ اسی طرح خدا کے وہ خاص بندے جنہوں نے اپنے رسول کریمؐ کی اتباع میں اپنی حیات ہی میں ”ماتر کنا صدقہ“ کہہ دیا ہو اور اپنے عشائیر اور خانوادہ و اہل قرابت کو چھوڑ کر اور اپنے ہم مشرب فقراء مہاجرین سے عہد مواخات کے پابند ہو کر دایرہ کی بودو باش اختیار کر لی ہو جو خانقاہوں کی طرح دنیا سے یکسو اور خاص فقراء مہاجرین و گوشہ نشین کا مقام ہوتا تھا ایسے بزرگ کا جو کچھ بھی ترکہ تھا وہ رسول کریمؐ کی اتباع میں صدقہ تھا اور صدقہ فقراء مہاجرین کا حق ہوتا ہے ورثا کو نہیں دیا جاتا۔

بعض مولفین نے بھی بندگی میاں شاہ نعمتؒ کے اس واقعہ کو دیکھ کر یہ غلط رائے قائم کر لی ہے کہ مہدویہ میں آیت توریث کی پابندی نہیں پائی جاتی اور اس کی حقیقت پر غور نہیں کیا جو ان کی سہول نظری ہے کیونکہ یہ شاذ اور خاص صورت تھی جہاں یہ صورت نہ ہو وہاں عام طور پر متروکہ ورثاء ہی میں تقسیم کیا جاتا ہے کیونکہ مہدویہ دوسرے تمام احکام شرعی کی طرح آیت توریث کے پورے عامل اور تقسیم ترکہ کے متعلقہ تمام فقہی احکام کے کامل پابند ہیں۔ مولف ہدیہ نے اس کو جو بد خلقی بتایا ہے یہ ان کی فاحش غلطی اور ناواقف ناظرین کو دھوکہ دہی ہے وہ اصل حقیقت کو نہیں جانتے اور عین اتباع شریعت و سنت کو بد خلقی شمار کرتے ہیں۔

ان واقعات کا ایک اہم پہلو یہ بھی ہے کہ مولف ہدیہ نے جن واقعات کو بد خلقیوں میں شمار کیا اور جن پر اعتراض کیا ہے ان کے خود اہل واقعہ کو اس عمل پر کوئی اعتراض نہ تھا اور وہ خود اس عمل سے راضی تھے اور اس عمل کو واجب خیال کرتے تھے۔ بی بی شکر خاتون اپنی ہجرت اور امام علیہ السلام کی صحبت ترک کرنے پر خود نادم تھیں اور بعد میں امام علیہ السلام کے ایک خاص صحابی کے ہاتھ پر اس سے توبہ و رجوع کیا ہے یہی وجہ ہے کہ ان کو اپنے امانتی ڈوکروں کے واپس نہ کرنے پر اور ان متوفی مہاجر کے ورثا کو ترکہ مہاجر ان نہ دینے پر شکایت ہونا کسی روایت میں مذکور نہیں ہے ایسی صورت میں یہ عمل قانوناً ان کی رضا مندی اور اجازت بھی متصور ہوگا۔ اگر مولف ہدیہ کو اس سے انکار ہو تو وہ ثابت کریں کہ انہوں نے یا ان متوفی مہاجر کے کون سے وارث نے کب اس عمل پر اعتراض کیا یا اس سے ناراضی ظاہر کی اور آپ کو اس پر اعتراض کرنے کے لئے اپنا وکیل مقرر کیا ہے۔

مولف ہدیہ نے یہاں یہ بھی لکھا ہے کہ جو آیت ترک ہجرت سے مہاجرین و تارکین میں موالات منقطع ہونے پر دلالت کرتی ہے وہ منسوخ آیت ہے حدیث ”لا ہجرۃ بعد الفتح“ سے منسوخ ہوگئی ہے۔ لیکن اس کا جواب یہ ہے کہ اولاً اس آیت کا منسوخ ہونا اختلافی امر ہے چنانچہ تفسیر کبیر میں لکھا ہے۔

اختلف المفسرون فقال بعضهم الایة منسوخة بآیة السیف وقال قوم انها غیر منسوخة۔ مفسرین کا اختلاف ہے بعض کہتے ہیں کہ یہ آیت آیت سیف سے منسوخ ہے ایک جماعت غیر منسوخ کہتی ہے۔

اس سے صاف ظاہر ہے کہ اس آیت کا منسوخ ہونا امر اختلافی ہے

ثانیاً امام نووی شارح مسلم نے لکھا ہے کہ علمائے حدیث ”لا ہجرۃ بعد الفتح“ کا یہ معنی بیان کیا ہے کہ بعد فتح مکہ خاص مکہ سے مدینہ کو ہجرت نہیں ہے نہ کہ کل بلاد سے۔ تفسیر لباب التاویل میں لکھا ہے۔

قال الحسن الهجرة غیر منقطعة و یجاب عن هذا بان المراد ته الهجرة المخصوصة من مكة الى المدينة امامن كان من المومنین فی بلدیخاف علی اظهار دینه من كثرة الكفار و جب علیہ ان یهاجرالی بلدلا یخاف فیہ علی اظهار دینه۔ حسن کا قول ہے کہ (مطلق) ہجرت غیر منقطع ہے ہجرت منقطع کی نسبت جواب دیا گیا ہے کہ اس سے مراد وہ ہجرت مخصوص ہے جو مکہ سے مدینہ کی طرف ہوگی۔ لیکن جو مومنین ایسے شہروں میں ہوں جہاں کثرت کفار کی وجہ سے اپنے دین کے اظہار کا خوف کیا جائے تو ان کو ایسے شہروں کی طرف ہجرت واجب ہے جہاں اپنے دین کے اظہار میں خوف (کفار) نہ ہو۔

ثالثاً خود مولف ہدیہ نے آیت ہجرت منسوخ نہ ہونے کا دوسرے مقام پر اس طرح اقرار کر لیا ہے کہ حسب تحریر شاہ ولی اللہ کے قرآن میں کل پانچ آیتیں منسوخ ہیں اور باقی ناسخ۔ حالانکہ ان پانچ میں یہ آیت ہجرت نہیں ہے۔ پس ثابت ہوا کہ آیت ”مالکم من ولایتہم من شئی حتی یہاجر و ا“ کا مضمون اور تارکین ہجرت کے متعلق ”فلا تتخذوا منهم اولیاء حتی یہاجر و ا“ کا حکم بحال خود ہر زمانہ میں بحال ہے اور خصوصاً جن علما کے نزدیک قرآن کی کوئی آیت منسوخ نہیں ہے اور ہر حکم بجائے خود قائم ہے ان کے پاس تو نسخ کا تصور ہی کیسے صحیح ہو سکتا ہے۔

بدخلقیاء قائم کرنے میں مولف ہدیہ نے جو غلطیاں کی ہیں ان کی ایک مثال یہ ہے کہ عاصی کو کافر کہنا بدخلقی دہم اور مقبلین کو کافر کہنا بدخلقی شانزدہم قرار دیا ہے اور ان کو مہدویہ سے مخصوص سمجھا اور بتایا ہے۔

اولاً ان دونوں کا مال ایک ہی ہے کیونکہ عاصی وہی مقبل ہے جو خلیفۃ اللہ کا اقبال کرنے کے باوجود نافرمانی کرے۔ جو مقبل ہی نہ

ہو اس کو عاصی نہیں بلکہ کافر کہا جاتا ہے۔

ثانیاً کفر کے کئی درجے ہیں اور اس کا اطلاق اس کے وسیع معانی اور مدارج کے لحاظ سے قرآن و حدیث اور علم کلام اور علم فقہ وغیرہ میں مقبلین پر بھی بعض خلاف ورزیوں پر کثیر الاستعمال ہے قرآن کی مثال جیسے ”فمن لم یحکم بما انزل اللہ اولئک ہم الکافرون“ (خدا نے جو احکام نازل کئے ہیں ان کا جو لوگ حکم نہیں کرتے وہ کافر ہیں) اللہ تعالیٰ کے منزلہ احکام کے مطابق حکم نہ کرنے پر کفر کی وعید انھی مقبلین سے متعلق ہے جو ان احکام کو اللہ تعالیٰ کے منزلہ ہونے کا اقبال رکھتے ہوں۔ جو ان احکام کو اللہ تعالیٰ کے منزلہ ہونے کا مقبل نہ ہو بلکہ انکار کرتا ہو اس پر ان احکام منزلہ کی تبلیغ کی ذمہ داری عاید ہی نہیں ہے۔ اور حدیث کی مثال جیسے ”من ترک الصلوٰۃ متعمداً فقد کفر“ (جو شخص عمدتاً نماز چھوڑ دے وہ کافر ہو گیا) عمدتاً نماز ترک کرنے پر کفر کی وعید رسول صلعم اور دین رسول کے مقبل ہی کے لئے ہے۔ کیونکہ مقبل ہی حکماً نماز کی ادائیگی کا محکوم اور مامور ہے اور حکم شارع کی خلاف ورزی کرنے کا عاصی ہو رہا ہے۔ جو رسول کا اور دین رسول کا مقبل ہی نہ ہو وہ نماز کا محکوم و مامور بھی نہیں ہے اور جو شخص جس عمل کا شارع کی طرف سے محکوم ہی نہ ہو وہ اس عمل کے عمدتاً ترک کرنے پر وعید کا مستحق کیسے ہوگا۔

پس ثابت ہوا کہ عاصی اس مقبل ہی کو کہتے ہیں جو کوئی نافرمانی کرے اور مقبل ہی کو کسی معصیت یا نافرمانی کی وجہ سے عاصی کہتے ہیں اور مقبل ہی عاصی کہلاتا ہے نہ کہ منکر۔

جب عاصی اور مقبل پر قرآن و حدیث میں کفر کا اطلاق جائز و رائج ہے تو مہدویہ سے یہ خاص کہاں ہے اور ایسا کرنے کا اعتراض فقط مہدویہ سے متعلق کیسا ہوگا۔ اور یہ بدخلقی کسی ہوگی؟ یہ تو قرآن و حدیث کی عین اتباع و مطابقت ہوئی۔ اس کو بدخلقی کہنا کہنے والے کی غلطی ہے۔

انبیاء و اولیاء خود افضل الانبیاء علیہم السلام اپنے ہدایت یافتہ خلفاء و اصحاب کرامؓ وغیرہ میں جو جو فضیلتیں اور قابلیتیں پائی گئیں ان کے مناسب ان کے حق میں منقبتیں فرمائی ہیں اور یہ ایک آئین ہی چلا آیا ہے۔

اما مہدوی موعود علیہ السلام نے بھی اسی آئین اصول کے مطابق اپنے اصحاب و خلفاء میں جو فضائل پائے ہیں ان کے مناسب ہر ایک کی منقبتیں فرمائی ہیں چنانچہ آپ سے منقولہ روایتوں میں مناقب و فضائل کا ایک وسیع باب موجود ہے۔

حضرت نے اپنے خلیفہ اول بندگی میراں سید محمود صدیق اکبرؒ کی منقبت کے منجملہ آپ کو سورۃ والنجم کی مبیہ نوصفتوں کا مظہر فرمایا ہے۔ اور اپنے خلیفہ ثانی بندگی میاں سید خوند میر صدیق ولایتؒ کی منقبت کے منجملہ آپ کو آیت ”اللہ نور السموات والارض مثل نورہ کمشکوۃ فیہا مصباح“ وغیرہ آخروکوع تک کی آیات اور کئی دوسری آیتوں کا مصداق فرمایا ہے۔

مولف ہدیہ نے بدخلقیوں کے ضمن میں مہدویہ پر ایک غلط اعتراض تحریفات آیات قرآنی کا بڑے مبالغہ کے ساتھ عاید کیا ہے جو دروغ و افترا کی حد تک پہنچ گیا ہے اور جس سے مولف ہدیہ کی رموز و حقائق سے ناواقفیت اور قلت معلومات کا ثبوت ملتا ہے اور یہ کہ مولف ہدیہ نے شائد ”تفسیر تاویلات“، ”تفسیر عرایس البیان“، ”تفسیر بطن“ وغیرہ نہیں دیکھی ہیں جو رموز و حقائق اور صوفیائے محققین

کی اصطلاحات اور مخصوص مباحث سے مملو ہیں۔

چونکہ ان مواقع پر مولف ہدیہ نے غلط طور پر جو بدخلقیوں سمجھی اور بیان کی ہیں انہی پر ایک سرسری و اجمالی تبصرہ مقصود ہے اس لئے تحریف آیات کے اعتراضات کا جواب بعد میں ادا کیا گیا ہے ناظرین کرام اس کے مقام پر ملاحظہ کریں گے۔ لیکن تعجب یہ ہے کہ مولف ہدیہ نے ان دونوں مقبتوں کو بدخلقی ششم اور تحریف آیات میں کس طرح شمار کیا ہے۔ حالانکہ قرآن شریف اخلاق حسنہ کے بیان اور ان کے فضائل اور ان کے اجر و ثواب کے ذکر سے مالا مال ہے اور تمام مسلمانوں کو حکم ہے کہ ان اخلاق حسنہ اور اوصاف حمیدہ سے متصف ہوں۔

ان کے مقابل بعض صفات ذمیرہ کا بھی ذکر ہوا ہے اور ان کی مذمت کی گئی اور ان کے بُرے نتائج و عواقب سے متنبہ کیا گیا اور ان سے احتراز کرنے کا حکم دیا گیا ہے۔

مفسرین نے ان دونوں قسموں کی بعض آیتوں کا بعض خاص افراد انسانی کو مورد و مصداق بتایا ہے بلکہ کئی آیتوں کا خاص اُنہی کے حق میں نازل ہونا بیان کیا ہے لیکن اہل سنت مفسرین کا یہ بھی مسلمہ مسئلہ ہے کہ جو آیتیں خاص موقعوں اور خاص اشخاص کے متعلق نازل ہوئی ہیں اگرچہ ان کا شان نزول خاص ہے مگر ان کے معانی عام ہیں اور وہ صفات جن میں بھی پائی جائیں وہ بھی ان کے مورد و مصداق ثابت ہونگے۔

تفسیر کبر میں سورہ واللیل کے متعلق لکھا ہے۔

قال القفال نزلت هذه السورة في ابي بكر و انفاقه
على المسلمين وفي امية بن خلف و بخله و كفره
بالله الا انها وان كانت كذلك لكن معابنها عامة
الناس۔

قَالَ كَقَوْلِهِ هَلْ يَسْمَعُونَ
سُورَةُ الْبُكَرِيِّ شَانِ فِيهِمْ
اور آپ نے مسلمانوں پر جو انفاق کیا ہے اس کے بیان میں اور امیہ بن خلف کے بخل اور اللہ سے کفر کرنے کے بیان میں نازل ہوا ہے مگر وہ اگرچہ ایسا ہی خاص ہے لیکن اس کے معنی لوگوں کے لئے عام ہیں۔

تفسیر معالم اور تفسیر کبیر وغیرہ میں مذکور ہے کہ سورہ دہر کی یہ آیتیں

يُوفُونَ بِالنَّذْرِ وَيُخَافُونَ يَوْمًا كَانُ شَرَّهُ مُسْتَطِيرًا
يُطْعَمُونَ الطَّعَامَ عَلِيًّا حَبَّةً مَسْكِينًا وَيَتِيمًا وَاسِيرًا
الیٰ اخر الايات۔

وہ نذر پوری کرتے ہیں اور اس دن سے ڈرتے ہیں جس کی برائی عام ہوگی اور اللہ کی محبت میں مسکین اور یتیم اور اسیر کو کھلاتے ہیں۔

حضرت علی کرم اللہ وجہہ و حضرت فاطمہ الزہرا و حسنین رضی اللہ عنہم کی شان میں نازل ہوئی ہیں کیونکہ ان آیتوں میں جو واقعات و حالات بیان ہوئے ہیں وہ بعینہ انہی حضرات کے حالات و واقعات سے پورے مطابق ہیں کیونکہ مفسرین اور اہل سیر نے اس کا جو شان

نزول بیان کیا ہے اس کا خلاصہ یہ ہے کہ ایک وقت حسنینؑ علیل ہو گئے تھے حضرت رسول اللہ صلعم نے حکم فرمایا کہ کچھ نذر قبول کریں حسب الحکم تین روزوں کی نذر کی گئی۔ بفضل الہی حسنین صحت یاب ہو گئے نذر کا پورا کرنا ضروری تھا ایک یہودی سے کچھ قرض لیکر کھانے کا انتظام کیا گیا افطار کے وقت پہلے روز ایک مسکین نے آکر مانگا اور دوسرے روز ایک یتیم نے اور تیسرے دن ایک اسیر نے مانگا اور خود بھوکے رہ کر تین روز پیہم ان کو دیدیا۔

اس قسم کی اور بہت سی آیتیں ہیں جن کا شان نزول یا ان کا مصداق یا مظہر خاص خاص اشخاص ہیں۔ پس ثابت ہوا کہ کسی آیت کا مصداق یا مظہر بتانا نہ بد خلقی ہے نہ تحریف۔

بعض صحابہ رسول اللہ صلعم سے مروی ہے کہ انہوں نے کسی مناسبت سے بعض الفاظ قرآنی کو بھی بدل کر پڑھا اور دوسرے کسی صحابی رسول اللہ پر اس آیت کو چسپاں کیا ہے۔

”اسنیعاب“ اور ”مدارج النبوة“ میں لکھا ہے کہ مسروق کہتے ہیں کہ ہم جلیل القدر صحابی ابن مسعودؓ کے پاس بیٹھے تھے۔ ابن مسعودؓ نے پڑھا ”ان معاذاً کان امة قانتاً للہ حنیفا“ فر وہ بن نوفل نے کہا یا ابا عبد الرحمن اللہ تعالیٰ کا قول ”ان ابراہیم کان امة قانتاً للہ حنیفا“ ہے۔ ابن مسعودؓ نے پھر ”ان معاذاً کان ان ابراہیم کان امة قانتاً للہ حنیفا“ پڑھا ہم نے سمجھ لیا کہ ابن مسعودؓ نے بھول کر نہیں بلکہ عمد پڑھا تھا۔

اس کے بعد ابن مسعودؓ نے کہا جاننا چاہئے کہ امت کس کو کہتے ہیں اور قانت کیا ہے ہم نے کہا اللہ اور اس کا رسولؐ جانتا ہے۔ کہا امت وہ ہے جو نیکی کی تعلیم دے اور اس کی اقتدا کی جائے قانت وہ ہے جو اللہ تعالیٰ کا مطیع ہو۔ معاذ بن جبل عمل میں ایسے ہی تھے۔

ایک روایت میں یوں ہے کہ ابن مسعودؓ نے کہا کہ میں بھول نہیں گیا بلکہ معاذؓ کو حضرت ابراہیمؑ کے ساتھ تشبیہ کے طور پر کہا ہوں۔ گویا آپ نے معاذؓ کو ابراہیمؑ کے بعض اوصاف و فیوض سے متصف و مستفیض پایا ہے۔ اس لئے یہ تشبیہ ہے تحریف نہیں ہے۔

صوفیائے محققین کے پاس دور نبوت میں جتنے انبیاءؑ گزرے ہیں ان میں سے ہر نبی جن فیوض سے فیضیاب ہے دور نبوت ختم ہونے کے بعد زمانہ ولایت میں امت محمدیہؑ کا ایک ایک ولی ایک ایک نبی کے انہی فیوض سے بہرہ ور اور ان کا مظہر ہے۔

گلشن راز میں اس حقیقت کو اس طرح واضح کیا گیا ہے۔

از نورش شد ولایت سایہ گستر

کنوں ہر عالمی باشد ز امت

مشارق با مغارب شد برابر

رسولے را مقابل در نبوت

طلوع آفتاب کے بعد سے ہر چیز کا سایہ مغرب میں پڑتا ہے اور اس کے طولانی کے درجے مختلف ہی ہوتے ہیں۔ زوال آفتاب کے بعد ہی سایہ مشرق میں پڑتا ہے اور اس کی طولانی کے بھی اتنے ہی درجے قائم ہوتے ہیں صاحب گلشن راز نے حضرت خاتم الانبیاء صلعم کے زمانہ کو استوار سے تشبیہ دی ہے اس لئے حضرت کے ظہور سے پہلے زمانہ یعنی دور نبوت کو مغارب سے اور بعد کے زمانہ کو مشارق سے تعبیر کیا ہے یعنی اولیاء و علمائے امت محمدیہؑ انبیاء علیہم السلام کے مقابل ہونا بیان کیا ہے۔

شہاب بن نصرت غفر لہما۔

یعنی آنحضرت صلعم کے نور سے ولایت سایہ گستر ہوئی اور مشارق مغارب کے برابر ہو گئے اب امت کا ہر عالم دور نبوت کے ایک ایک رسول کے مقابل ہے۔ یہ حقیقت میں علماء امتی کا انبیاء نبی اسرائیل کی شرح اور اس کا بیان ہے۔

جو اہر السلوک میں ترقی روح انسانی کے نومرتے لکھے ہیں۔

یکے مومن۔ دوم عابد۔ سوم زاہد۔ چہارم عارف۔ پنجم ولی۔ ششم نبی۔ ہفتم رسول۔ ہشتم اولو العزم۔ نہم خاتم۔

ان مقامات میں سے مقام نبی و رسول کی تعریف کر کے لکھا ہے کہ

بہ تبعیت ایشاں ظلے ازاں مقام نصیبہ بعضی عظام از اتباع انبیائے کرام می شود کہ ایشاں را در عرف قوم مفہمیں

می نامند و ایں مقام را قرب فرایض تعبیری فرماید۔

اسی طرح اولو العزم کی تعریف کرتے ہوئے لکھا ہے۔

و ایں مقام بالذات مقام انبیاء اولو العزم است و بعضی از کبار بہ تبعیت آں اولو الایدی و الابصار ظلے ازاں

مقام و پرتوے ازیں افتخار بہرہ ور می شود کہ ایشاں را در عرف قوم حج اللہ می خوانند و ایں مقام را قرب حکومت می

نامند

اولو العزم کے بعد ”خاتم“ کی تعریف کرتے ہوئے یہ تصریح کی گئی ہے۔

اعلیٰ و ارفع ازیں مقام ریاست ادوار و اطوار است و ایں مقام بالذات مقام حضرت خاتم النبوة و فاتح الولاہیت

ست علیہ الصلوٰۃ و السلام و بہ تبعیت ایشاں نمونہ ازیں مقام بہ بعضی کرام از اتباع اومی بخشند کہ ایشاں را بفتحین و

خاتمین لقب می سازند یعنی بوجود آں شخص نہایت مال دورہ سابقہ و بدایت کمال دورہ لاحقہ متحقق می گردد و ایں

مقام را در اصطلاح بمقام فردانیت ملقب می سازند

اس سے ثابت ہو رہا ہے کہ نبی و رسول۔ اولو العزم بلکہ خاتم کے فیوض و کمالات سے ظل و پرتو کے طور پر خاتم الانبیاء کے خاص

خاص تبعین آنحضرت صلعم کے اذواق و اطوار سے حصہ پاتے ہیں۔

جو اہر السلوک میں ایک اور مقام پر اس حقیقت کی مکرر یہ صراحت کی ہے کہ

و طائفہ از کمل اولیاء امت محمد علیہ الصلوٰۃ و السلام از اذواق و اطوار او علیہ الصلوٰۃ و السلام نصیبے دارند و ایشاں را انبیاء و اولیاء خوانند و

ورشہ و اخوان آنحضرت مصطفیٰ علیہ السلام الحقیقہ ایشاںند و اشوقا الی لقاء اخوانی اشارہ بدیں طائفہ مخصوص ست و علماء امتی کا انبیاء سائر الامم

ایشانند۔

حضرت امامنا مہدی علیہ السلام نے اپنے جن عظیم المرتبت خلفا کو جن آیات قرآنی کا مصداق و مظہر فرمایا ہے وہ محققین کے اصول

پر ہی مبنی ہے اس کی توضیح یہی ہے جیسا کہ اوپر بیان ہوا ہے۔ بعض اولیاء و اقارب امت محمدیہ بعضی انبیاء علیہم السلام کے قلب و قدم پر

ہوتے ہیں اس سے مقصود یہ ہے کہ جس نبی کے قدم یا قلب یا مقام پر کوئی ولی ہوتا ہے تو وہ ولی اس کے روحانی فیوض و کمالات کا مظہر ہوتا

ہے۔ جو کمالات نبی سے اصالتاً صادر ہوتے ہیں اس ولی سے بھی وہی کمالات تبعاً صادر ہوتے ہیں۔ اور جن قدسی فیوض سے وہ نبی مستفیض ہوتا ہے وہ ولی بھی تبعاً ان سے مستفیض ہوتا ہے۔

اسی طرح حضرت خاتم الانبیاء صلی اللہ علیہ وسلم کے خاص تبعین حضرت کے قلب و قدم پر ہیں اور ظل و پرتو کے طور پر حضرت کے قدسی فیوض و کمالات سے مستفیض ہیں۔ پس جو آیتیں آنحضرت صلعم کی شان اقدس میں اصالتاً وارد ہیں یہ بھی ظل و پرتو کے طور پر تبعاً ان کے مورد ہیں کیونکہ یہ اس طائفہ مخصوص سے ہیں جن کی شان میں آنحضرت صلعم نے ”علماء امتی کانبیاء سائر الامم“ اور ”واشوقا الی لقاء اخواتی من بعدی“ فرمایا ہے پس امامنا علیہ السلام کا اپنے عظیم المرتبت خلفا کو ان آیات کا مظہر و مصدق بنانا محققین صوفیا کے اس اصول کے مطابق بھی صحیح و درست ہے۔ مولف ہدیہ کا اس کو تحریف آیات کہنا بقول اہل ظاہر تشبیہ و مماثلت اور بقول محققین امتیاز ”اصالتاً و تبعاً“ کے رموز و حقائق سے لاعلمی ہے۔

اس سرسری و اجمالی تبصرہ ہی سے ناظرین کرام پر واضح ہو گیا ہوگا کہ مولف ہدیہ سے بدخلقیوں قرار دینے میں کتنی غلطیاں اور لغزشیں سرزد ہوئی ہیں۔

الْحَمْدُ لِلَّهِ کہ یہاں جلد دوم ختم کی گئی۔ انشاء اللہ تعالیٰ اسکے بعد جلد سوم بھی پیش کرنے کی کوشش کی جائے گی امید کہ اللہ تعالیٰ اس میں کامیابی عطا کریگا۔ وَمَا ذَلِكَ عَلٰی اللَّهِ بِعَزِيزٍ۔

